



UNIVERSITY OF TORONTO




3 1761 00013753 9







7
KÂVYAMÂLÂ 47



THE
SETUBANDHA
OF
PRAVARASENA.


EDITED BY

PAN̄DIT SIVADATTA

Head Pan̄dit and Superintendent, Sanskr̄it Department,
Oriental College, Lahore,

AND

KÂSHÎNÂTH PÂNDURANG PARAB.



PRINTED AND PUBLISHED

BY


TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S "NIRNAYA-SÂGARA" PRESS.

BOMBAY.

1895.

Price 3¼ Rupees.



(Registered according to act LXV of 1867.)

(All rights reserved by the Publisher.)

PK

5013

P7R3

1895



1150672

काव्यमाला. ४७.

श्रीप्रवरसेनविरचितं

सेतुबन्धम् ।

श्रीरामदासभूपतिप्रणीतया टीकया समेतम् ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा महामहोपाध्याय-
पण्डितशिवदत्तशर्मणा, मुम्बापुरवासिपरबोपाह्व-
पाण्डुरङ्गात्मजकाशीनाथशर्मणा च
संशोधितम् ।

तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१८९५

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं सपादं रूप्यकत्रयम् ।

सेतुबन्धमहाकाव्यस्य भूमिका ।

अस्य—

‘एत्थ समप्पइ एअं सीआलम्भेण जणिअरामब्भुअअम् ।
रावणवह त्ति कव्वं अणुराअङ्कं समत्थजणिव्वेसम् ॥
[अत्र समाप्यत एतत्सीतालम्भेन जनितरामाभ्युदयम् ।
रावणवध इति काव्यमनुरागाङ्कं समस्तजननिर्देषम् ॥]’

इति समाप्तिस्कन्धक(१५।९५)कथितरावणवधेतिनामकाव्यस्यैव प्रत्याश्वाससमा-
सिलेखनिर्दिष्टदहमुहवहे(दशमुखवधे)तिनामकस्यैव

‘महाराष्ट्राश्रयां भाषां प्रकृष्टं प्राकृतं विदुः ।

सागरः सूक्तिरत्नानां सेतुबन्धादि यन्मयम् ॥’

इति काव्यादर्श (१।३४) आचार्यदण्ड्युक्तं ‘सेतुबन्धम्’ इति नामान्तरम्,
कर्ता चास्य—

‘अहिणवराआरद्धा चुक्कखलिएसु विहडिअपरिडविआ ।

मेत्ति व्व पमुहरसिआ णिव्वोहुं होइ दुक्करं कव्वकहा ॥

[अभिनवराजारब्धा च्युतस्खलितेषु विघटितपरिस्थापिता ।

मैत्रैव प्रमुखरसिका निर्वोहुं भवति दुष्करं काव्यकथा ॥]’

इति (१।९) स्कन्धकेन, ‘इअ सिरिपवरसेणविरइए (इति श्रीप्रवरसेनविरचिते)’
इति प्रत्याश्वाससमासिलेखेन,

‘कीर्तिः प्रवरसेनस्य प्रयाता कुमुदोज्ज्वला ।

सागरस्य परं पारं कपिसेनेव सेतुना ॥’

इति हर्षचरिते खिस्ताब्दसप्तमशतकोत्पन्नमहाकविवाणभट्टोक्त्या,

‘यथा (सेतुबन्धे १।२) प्रवरसेनस्य—

‘दणुइन्द्ररुहिरलग्गे जस्स फरन्ते णहप्पहाविच्छेडे ।

गुप्पन्तौ विवलाआ गलिअव्वत्थणसुए महासुरलच्छी ॥

[दनुजेन्द्ररुधिरलग्गे यस्य स्फुरति नखप्रभासमूहे ।

व्याकुलीभवन्ती विपलायिता गलितस्तनांशुका महासुरलक्ष्मीः ॥]’

इति काव्यमालाप्रथमगुच्छकमुद्रितौचित्यविचारचर्चायां खिस्ताब्दैकादशशतको-
त्पन्नकाश्मीरिकमहाकविक्षेमेन्द्रवचनेन च प्रवरसेनमहाराजोऽभूत्—इति प्रतीयते.

प्रवरसेननाम्ना विख्याताश्च राजानश्चत्वारः श्रूयन्ते. तत्र द्वौ तु काश्मीरिकौ राज-
तरङ्गिणीतृतीयतरङ्गे कल्हणेन वर्णितौ. तयोः समयस्तु—

‘शतेषु षट्सु सार्धेषु त्र्यधिकेषु च भूतले ।

कलेर्गतेषु वर्षाणामभवन्कुरुपाण्डवाः ॥’

इति (राज० १।५१) कल्हणोक्त्या ६५३ मितकल्याद्यब्दगणे—

‘वर्षाणां द्वादशशती षष्टिः षड्विंशश्च संयुता ।

भूभुजां कालसंख्यायां तद्वापञ्चाशतो मता ॥’

इति (राज० १।५४) वाक्यतोऽन्तर्गतविस्मृतनामकृत्यकपञ्चत्रिंशन्नृपावलिकद्वापञ्चाशन्नृ-
पाणां १२६६ मितवर्षाणाम्

‘चतुर्दशाधिकं वर्षसहस्रं नव वासराः ।

मासाश्च विगता ह्यस्मिन्नेकविंशतिराजसु ॥’

इति प्रथमतरङ्गसमाप्तिसारवाक्यतः (राज० १।८४) श्लोकवाणंतराज्यप्रारम्भलघुमहाराज-
राज्यात् १०१४ मितवर्षाणाम्

‘शतद्वये वत्सराणामष्टभिः परिवर्जिते ।

अस्मिन्द्वितीये व्याख्याताः षट् प्रख्यातगुणा नृपाः ॥’

इति द्वितीयतरङ्गसमाप्तिसारवाक्यतः १९२ मितवर्षाणाम्

‘तस्मिन्नस्तंगते भुक्त्वा क्षमां चतुर्विंशतं समाः ।

अनादित्यमिवाशेषं निरालोकमभूजगत् ॥ ३।९६ ॥’

इत्युक्त्या ३४ मितानां मेघवाहनराज्याब्दानाम्

‘अथ क्षमाभृदरक्ष क्षमां श्रेष्ठसेनस्तदात्मजः ।

आहुः प्रवरसेनं यं तुञ्जीनं चाञ्जसा जनाः ॥ ३।९७ ॥

ईशो नृपाणां निःशेषक्षमाकेदारकुटुम्बिनाम् ।

स समावृत्तं भूभृदनिवृत्तिशाशयोऽभवत् ॥ ३।१०१ ॥’

इत्युक्त्या ३० मितानां प्रथमप्रवरसेनराज्याब्दानां योगेन ३१५९-८९ मितक-
ल्याद्यब्देषु ५८-८८ ख्रिस्तवत्सरेषु प्रथमप्रवरसेनः काश्मीरमण्डले राज्यं चकार.

‘पौत्रः प्रवरसेनस्य गिरा मातुर्नृपात्मजः ।

पैतामहेन नाम्नैव कुलाल्या ख्यापितोऽभवत् ॥ ३।१०९ ॥

निवार्य मरणोद्योगं मातुर्निर्वेदखेदितः ।

ययौ प्रवरसेनोऽथ तीर्थौत्सुक्याद्दिगन्तरम् ॥ ३।१२३ ॥

रक्षित्वा दशमासोनाः क्षमामेकत्रिंशतं समाः ।

तस्मिन्क्षणे हिरण्योऽपि शान्तिं निःसंततिर्ययौ ॥ ३।१२४ ॥

तत्रानेहस्युज्जयिन्यां श्रीमान्हर्षापराभिधः ।

एकच्छत्रश्चक्रवर्ती विक्रमादित्य इत्यभूत् ॥ ३।१२५ ॥’

इत्युक्त्या प्रथमप्रवरसेनज्येष्ठपुत्रहिरण्यराज्यवर्षाणां ३१ मितानां योजनेन ३२२० मित-
कल्याद्वात्प्रागेव प्रवरसेनकनिष्ठसुततोरमाणसुतप्रवरसेनस्य जन्म. एवं च ख्रिस्ताब्द-
द्वितीयशतके काश्मीरिकद्वितीयप्रवरसेनस्य राज्यं निश्चीयते सारवाक्यानां प्रामाणिकत्वं.

‘वाकाटकवंशे द्वौ प्रवरसेनौ समुद्रूतौ’ इति Dr. G. Bühler, Ph. D., C. I. E., महाशयैः “स्वस्ति प्रवरपुरादग्निशोमाप्तोर्यामोक्थ्यपोडश्यतिरात्रवाजपेयवृहस्पतिसवसायस्कचतुरश्वमेधयाजिनो विष्णुद्वसगोत्रस्य सा(स)म्राजो वाकाटकानां महाराज-प्रवरसेनस्य सूनोः सूनोः(?) अत्यन्तस्वामिमहाभैरवभक्तस्य अंसभारसंनिवेशितशिव-लिङ्गोद्बहनशिवसुपरितुष्टसमुत्पादितराजवंशानां पराक्रमाधिगतभागीरथ्यमलजलमूर्धा-भिषिक्तानां दशाश्वमेधावभृथस्नातानां भारशिवानां महाराजभवनागदौहित्रस्य गौ-तमीपुत्रस्य वाकाटकानां महाराजश्रीरुद्रसेनस्य सूनोरत्यन्तमाहेश्वरस्य सत्यार्जवका-रुण्यशौर्यविक्रमनयविनयम(मा)हात्म्यधि(धी)मत्त्वहा(पा)त्रागतभक्तित्वविजयित्वमनोनिर्म-ल्यादिगुणैः समुपेतस्य वर्षशतमभिवर्धमानकोशदण्डसाधनसंतानपुत्रपौत्रिणो युधिष्ठिरवृत्ते-र्वाकाटकानां महाराजश्रीपृथिवि(वी)पेण(?)स्य सूनोर्भगवतश्चक्रपाणेः प्रसादोपांजित-श्रीसमुदायस्य वाकाटकानां महाराजश्रीरुद्रसेनसूनोर्महाराजाधिराजश्रीदेवगुप्तसुतायां प्रभावतीगुप्तायामुत्पन्नस्य शंभोः प्रसादवृत्ति(त)कार्तियुगस्य वाकाटकानां परममाहेश्वर-महाराजश्रीप्रवरसेनस्य वचनात्—” इति प्राचीनलेखव्याख्यावसरे (Indian Antiquary. Vol. XII. P. 243) दर्शितम्. तत्रापि ‘प्रथमप्रवरसेन-महाराजः ख्रिस्ताब्दचतुर्थशतके राज्यं चकार. द्वितीयप्रवरसेनमहाराजस्तु ख्रिस्ताब्दपञ्च-मशतके’ इत्यपि तत्रैव तैर्निर्णीतम्.

एवं चत्वारः प्रवरसेनमहाराजाः श्रुताः. परं त्वेतन्नैव निश्चितम्—कस्य प्रवरसे-नस्य कृतिः—इति.

‘प्रवरसेनो भोजदेवः’ इति कश्चित्—इति प्रकृतकाव्यनवमस्कन्धकव्याख्यावसरे रामसेनुप्रदीप एव यद्यप्युक्तम्, तथापि भोजदेवस्य महाकविवाणतः पूर्वमनुत्प-न्नत्वाद्धर्षचरिते प्रवरसेनसेतुनामग्रहणानुपपत्तिः.

रामसेनुप्रदीपे तु—

‘धीराणां काव्यचर्चाचतुरिमविषये विक्रमादित्यवाचा

यं चक्रे कालिदासः कविकुमुदविधुः सेतुनामप्रबन्धम् ।

तब्याख्यासौष्ठवार्थं परिपदि कुरुते रामदासः स एव

ग्रन्थं जल्लालदीन्द्रक्षितिपतिवचसा रामसेनुप्रदीपम् ॥’

इति प्रारम्भ एव श्लोकोत्तया “इह तावन्महाराजप्रवरसेननिमित्तं महाराजाधिराज-विक्रमादित्याज्ञया निखिलकविचक्रचूडामणिः कालिदासमहाशयः सेतुबन्धप्रबन्धं चिकीर्षु-निर्विघ्नसमाप्त्यर्थं रामचन्द्रात्मकमधुमथनरूपाभीष्टदेवतानमस्कारोपदेशमुखेन महलमाचर-न्नाह—” इति प्रथमस्कन्धकावतरणिकया च प्रकृतग्रन्थे प्रत्याश्वासकं ‘इअ स्तिरिपवर-सेणविरइए कालिदासकए दहमुहवहे महाकव्वे’ इति लेखेन ‘प्रवरसेनकारितं कालिदास-कृतमेतत्काव्यम्’ इति प्रतीयते. तत्र काश्मीरिकाद्वितीयप्रवरसेनविक्रमादित्ययोः समानकालकत्वेऽपि विक्रमादित्यसमये द्वितीयप्रवरसेनस्य राज्यप्राप्तेः प्रागेव तीर्थ-

यात्रार्थं कश्मीरमण्डलेभ्यो निर्गतत्वात्. विक्रमादित्यस्य परलोकप्रस्थानोत्तरमेव मातृगुप्तेन कश्मीरमण्डले त्यक्त एव द्वितीयप्रवरसेनस्य कश्मीरराज्यप्राप्तेः कदा विक्रमादित्यप्रवरसेनयोः राज्ये समकालकत्वम्. राजतरङ्गिण्यां कालिदासस्य सेतुबन्धस्य च नाममात्रमपि न दृश्यते. किंच कालिदासकृतत्वे बाणादिभिः कुतो न कालिदासग्रन्थेष्वेवास्य नाम लिखितम्. मातृगुप्तस्यैव कालिदास इति नामान्तरं यदि भवेत्, तदा तु मातृगुप्तस्य राज्यं त्यक्त्वा काश्यां तिष्ठतोऽस्ति स्म द्वितीयप्रवरसेनेन मैत्री. संभवति च तदा तन्नाम्ना निर्माणमेतद्ग्रन्थस्येति. परं च तदपि न विचारसहम्. यतः—
 औचित्यविचारचर्चादिषु 'यथा मातृगुप्तस्य, यथा कालिदासस्य' इति पृथक्पृथङ्नामोपलम्भात्. इति विरम्यतेऽनिश्चितपदार्थं याथातथ्याग्रहेण.

अस्य च महाकविबाणादिप्रशस्तस्य महाकाव्यस्य—

१ कुलनाथकृता

२ रामदासकृता

३ श्रीकृष्णकृता

इति तिस्रो व्याख्याः Catalogus Catalogorum ग्रन्थे Dr. Theodor Aufrecht महाशयैलिखिताः. तासु च महामहोपाध्यायपण्डितवरश्रीदुर्गाप्रसादैः डॉक्टर पी. पीटर्सन्महाशयैर्मथुरायां क्रीतेषु पुस्तकेषु रामदासविरचिता रामसेतुप्रदीपाख्या व्याख्यैव समुपलब्धा. अत एषैव टीका तैरेव मुद्रयितुमारब्धा.

एतद्विक्रानिर्माता रामदासभूपतिस्तु संप्रति सकलभूमण्डलप्रख्यातसौन्दर्यसवाईजयपुरार्धशपूर्वपुरुषमानसिंहमहाराजानां सकुल्य आसीदिति प्रकृतटीकाप्रारम्भपर्यन्तं प्रतीयते. अतस्तत्समयश्च जलालदीन्द्रापरनामकाकव्यरपातिसाहिनां ४० मिताब्दसमय एव

‘चक्षुर्भूतारिशीतांशु(१६५२)भिरभिगणिते साहसाङ्कस्य वर्षे

वर्षे जलालदीन्द्रक्षितिमुकुटमणेरप्यनन्तागमा(४०)भ्याम् ।

पञ्चम्यां शुक्लपक्षे नभसि गुरुदिने रामदासेन राज्ञा

विज्ञेनापूरितोऽयं तिथितुलितशिखो रामसेतुप्रदीपः ॥’

इति समाप्तिश्लोकेन स्वयमेव स्फुटमेव विक्रमसंवत् १६५२ (ख्रिस्तसंवत् १५९५) उक्तः.

अयं रामदासश्च जयपुरराज्यान्तर्गतवॉलीनगरार्धश आसीत्. एतद्वंशाया-
 थाधुना ‘धीरावत्’शब्देन प्रसिद्धा ध्यानक्याप्रामाधीशा वर्तन्ते—इति जयपुर-
 राजकीयवंशगायकेभ्योऽवगतम्.

१. अत एव द्वितीयप्रवरसेनपितृव्यहिरण्यमहाराजमरणोत्तरं कश्मीरेषु नीराजकेषु विक्रमादित्यो मातृगुप्तं राजानं प्रत्यष्टापयत्.

राजतरङ्गिण्याम्—

‘जल्लालदीनभूपालनित्यसेवनतत्परः ।

बभूव रामदासाख्यो विप्राणामुपकारकः ॥

तादृशान्ब्राह्मणान्दृष्ट्वा रामदासो महायशः ।

वितीर्णस्वर्णदुर्वर्णो बभौ कर्ण इवापरः ॥

यद्वर्षेणैरमृतमेव ददाति मेघस्तद्गर्जितेन स विकल्पत एतदेव ।

दानं सदैव ददतो न बभूव तस्य श्रीरामदासन्नृपतेर्हृदयेऽभिमानः ॥

मांधातर्मन्ददाता भवसि गुणगणैः कर्ण कर्ण पिधेहि

ब्रीडा जीमूतवाह त्वयि भवति न वा किं बले त्वं बलीयान् ।

सत्यं वा वेद्मि नित्यं किमु तव यशसा विक्रमादित्य कृत्यं

दानं सम्यग्विधानं वितरति चतुरं रामदासः सदासः ॥’

इत्यादिश्लोकैः प्राज्यभट्टेन वर्णितोऽपि रामदासोऽसावेव प्रतीयते.

एतदाश्रितेन रामज्योतिर्विदा रामविनोदाख्यः करणग्रन्थो निर्मायते स्म, यदा-
धारगणितेनैवाद्यापि सवाईजयपुरराजधान्यां निर्मायमाणे रामविनोदीयाख्ये पञ्चाङ्गे प्र-
हस्पथीकरणं जायते.

अनेन रामज्योतिर्विदैवेयं रामसेतुप्रदीपाख्या व्याख्यापि रचिता भवेदित्यपि कं-
ल्पनं संभवत्येव.

एवं चास्य शोधनेऽस्मद्दोषादक्षरयोजकदोषाद्वा क्वचिदशुद्धिः स्थिता जाता वा तत्र
सन्त एव समाधास्यन्ति. यतः—

गच्छतः स्वल्पनं कापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥

इति प्रार्थयतः

पण्डितशिवदत्त-काशीनाथौ ।

काव्यमाला ।

महाकविश्रीप्रवरसेनमहीपतिविरचितं

(दशमुखवधापरनामकं)

सेतुबन्धम् ।

श्रीरामदासभूपतिप्रणीतया रामसेतुप्रदीपाख्यया व्याख्यया समेतम् ।

प्रथम आश्वासः ।

असितमहसि सेतौ पट्टिकायामुदञ्चत्तटयुगघनमुक्तावर्णपङ्क्तिद्वयेन ।
अलिखदिव कठिन्या यत्प्रशस्तिं समुद्रः स जयति रघुवंशग्रामणी रामचन्द्रः ॥
गङ्गाम्बुस्तिमिताङ्गिमौलि दिनकृत्कन्याम्बुकम्बुप्रभं
तत्त्वां पातु समुद्रजागिरिजयोरानन्दबीजं महः ।
नाभीपङ्कजनालमूलमिलनात्सव्यांसकूलस्थितो
यत्र स्थूलमृणालवल्लितुलनामालम्बते भोगिराट् ॥
अद्वैतदन्तकल्पितकरोणुमयवामभागमिभवदनम् ।
पितुरर्धनागरीकं वपुरनुकुर्वन्तमिव कलये ॥
आ मेरोरा समुद्रादवति वसुमती यः प्रतापेन ताव-
दूरे गाः पाति मृत्योरपि करममुचर्त्तीर्थाणिज्यवृत्त्योः ।
अप्यश्रौषीत्पुराणं जपति च दिनकृत्नाम योगं विधत्ते
गङ्गाम्भोभिन्नमम्भो न च पिवति जयत्येष जलालदीन्द्रः ॥
अङ्गं वङ्गं कलिङ्गं सिलहट-तिपुरा-कामता-कामरूपा-
नान्द्रं कार्णाट-लाट-द्रविड-मरहठ-द्वारका-चोल-पाण्ड्यान् ।
भोटान्तं मारुवारोत्कल-मलय-खुरासान खन्धार-जम्बू-
काशी काश्मीर-ठट्टा बलख-वदकशौं-काविलान्यः प्रशास्ति ॥
कलियुगमाहिमापचीयमानश्रुतिसुरभिद्विजधर्मरक्षणाय ।
धृतसगुणतनुं तमप्रमेयं पुरुषमकव्वरशाहमानतोऽस्मि ॥
अंशे रघोरुष्णकरस्य वंशे बभूव राजा कुलदेव एकः ।
श्रीमानसिंहप्रमुखा जयन्ति यदन्वये संप्रति कच्छवाहाः ॥
सूनुस्तस्य विरोधिवारणमदाकूपारकालानलो
जह्वालो रणरङ्गभूमिषु बली यः क्षेमराजोऽभवत् ।

१. हरिहरात्मकम्. २. 'कामता' इति चित्रकूटाचलस्य नामान्तरम्.

वीरो दीप्तयशःकदम्बतुलितक्षीरोदनारोदर-

स्तस्याजायत पञ्चसायकरुचिर्माणिक्यरायः सुतः ॥

एतस्यापि मुकुन्दवन्दनवलत्पुण्यो वदान्यो जग-

न्मान्यो मोकलरायभूपतिरभूदाक्रान्तभूपान्तरः ।

तस्मादप्यजनिष्टबाहुजकुलक्षीराब्धिहीरायितो

धीरारायमहीमहेन्द्रतिलको वीरावलीभिः स्तुतः ॥

नापारायनृपः कृपानिधिरभूदस्यापि सूनुर्महा-

नुदामप्रतिपक्षकुञ्जरघटासंघटकण्ठीरवः ।

एष प्रेङ्खदेशशत्रुविजयव्यापारपारंगमं

पुत्रं पातलरायमायतभुजादण्डोद्भुरं लब्धवान् ॥

खानारायस्ततोऽभूदरिदहनघनः प्रौढनाराचधारा-

पातासाराभिवर्षी समरभुवि लसत्कार्मुको गाढगर्जः ।

सूनुस्तेनारिसेनाम्बुधिकलशभवोऽलम्बि कंदर्पकाय-

श्चन्द्रारायस्त्रिलोकीतलविशदयशोवीचिनीचीकृतेन्दुः ॥

अभवदुदयराजः प्रौढभूत्समाजप्रथितगुणगरिष्ठस्तत्सुतो धर्मनिष्ठः ।

समरभुवि न के वा निर्जिता येन देवाधिपतिपुरपुरंध्रीगीतदोविक्रमेण ॥

दिनेशभक्त्या जगति प्रकाशस्ततः सुतोऽजायत रामदासः ।

आसेवते जिष्णुमिव क्षितीन्द्रं यः सर्वभावेन जलालदीन्द्रम् ॥

धीराणां काव्यचर्चाचतुरिमविधये विक्रमादित्यवाचा

यं चक्रे कालिदासः कविकुमुदविधुः सेतुनामप्रबन्धम् ।

तद्ब्याख्या सौष्टवार्थं परिपदि कुरुते रामदासः स एव

ग्रन्थं जलालदीन्द्रक्षितिपतिवचसा रामसेतुप्रदीपम् ॥

इह सविधे साधूनां भविता न कदापि दुर्जनप्रसरः ।

गरुडोद्धारसमीपे न भवति गरलोद्गमः कापि ॥

व्याख्यानवसनमनघं दोषमपीम्लानमाचरन्ति खलाः ।

क्षालयति सपदि साधुः साधुसमाधानदुग्धेन ॥

उद्गिरति रसमुदारं दुर्जनदलितापि मामकी व्याख्या ।

इक्षुलता माधुर्यं शतशश्छिन्नाधिकं दत्ते ॥

सेतौ दुर्गे यदि विचरितुं वर्तते वः समीहा

दत्त स्नेहं तदिह कवयो रामसेतुप्रदीपे ।

मोहध्वान्ते सपदि शमिते यद्गताभिः शिखाभिः

का वा भावानधिगमकथा का च भीः कण्टकेभ्यः ॥

राजाहमायुधविलासवशीकृतोऽहमित्र्यत्र मा कृतधियः कुरुतावहेलाम् ।

मद्गोत्र एव जगतीपतिरस्त्रशिक्षादक्षो मनीषिमुकुटं मनुराविरासीत् ॥

इह तावन्महाराजप्रवरसेननिमित्तं महाराजाधिराजविक्रमादित्येनाज्ञप्तो निखिलक-
विचक्रचूडामणिः कालिदासमहाशयः सेतुबन्धप्रबन्धं चिकीर्षुनिवित्रसमाप्त्यर्थं रामच-
न्द्रात्मकमधुमथनरूपाभीष्टदेवतानमस्कारोपदेशमुखेन मङ्गलमाचरन्नाह—

णमह अवड्ढिअतुङ्गं अवसारिअवित्थअं अणोणअगहिरम् ।

अप्पलहुअपरिसल्लं अणाअपरमत्थपाअडं महुमहणम् ॥ १ ॥

[नमतावर्धिततुङ्गमप्रसारितविस्तृतमनवनतगभीरम् ।

अप्रलघुकोपरिश्लक्ष्णमज्ञातपरमार्थप्रकटं मधुमथनम् ॥]

हे जनाः, मधुमथनं विष्णुं नमत नमस्कुहृत । तथा चाहमपि तं प्रत्यस्मि प्रणत इ-
त्याक्षेपलभ्यम् । मधुं मध्नातीति मधुमथनस्तमिति कर्तरि ल्युट् । तेन तथाविधदुष्टदैतेय-
दमनहेतुनामुना विष्णुना सुदमा विघ्नवराका इति ध्वनितम् । कीदृशं तम् । अवर्धित-
श्चासौ तुङ्गश्चेत्यवर्धिततुङ्गस्तम् । अत्रावर्धितस्योर्ध्वदेशावच्छिन्नतारूपतुङ्गताया असंभ-
वेनाभासमानो विरोधः परमेश्वरस्याजन्यतयेतरकर्तृकवर्धितत्वाभावेन परिह्रियते । तथा
च विरोधवदाभासते न तु विरोध इति विरोधाभासनामायमलंकारः । किं चैतन्मूला
विभावनापि संभाव्यते । तदुक्तं दण्डिना—‘प्रसिद्धहेतुव्यावृत्त्या यत्किञ्चित्कारणान्तरम् ।
यत्र स्वाभाविकत्वं वा विभाव्यं सा विभावना ॥’ तथा च तुङ्गत्वे कार्ये वर्धितत्वरूपप्र-
सिद्धहेतुव्यावृत्त्या तत्स्वभावत्वं विभोरवगम्यते । एवमन्यत्रापि विशेषणे । तथाहि पुनः
कीदृशम् । अप्रसारितश्चासौ विस्तृतश्चेति तम् । एवमनवनतश्चासौ गभीरश्चेति तथावि-
धम् । तथा च तुङ्गत्वविस्तृतत्वगभीरत्वरूपविशेषणत्रयेणोर्ध्वमध्याधःसकलदेशव्याप-
कत्वमुक्तम् । नन्वीश्वरस्य व्यापकैकरूपत्वे ब्रह्मैवेदं सर्वमित्यादि प्रतिपन्नजगद्रूपत्वविरोध
इत्यत आह—अप्रलघुको महंश्चासौ परिश्लक्ष्णः कृशश्चेति तथा । तथा च स्थूलघटा-
काशादिसूक्ष्मपरमाण्वादिसत्तारूपमित्यर्थः । तथा च श्रुतेरपि ब्रह्मसत्तैव सर्वेषां सत्तेत्यत्र
तात्पर्यमिति भावः । एवं सति ब्रह्मणः स्थूलसूक्ष्मसकलसत्तात्मकत्वमेव सर्वात्मकत्वमिति
स्थिते व्यक्ताव्यक्तविरोधगन्धोऽपि नेत्याह—अज्ञातः परमार्थस्तत्त्वं यस्य तथाविध-
श्चासौ प्रकटश्चेति तथा । तथा चातीन्द्रियवर्गसत्तारूपत्वेनाप्रत्यक्षपरमार्थमप्यैन्द्रिकघटप-
टादिसत्तारूपत्वेन प्रकटं प्रत्यक्षमित्यर्थः । यद्वा तत्त्वमस्यादिवाक्यजन्यब्रह्माकारवृत्तिरहि-
तानां पूर्णानन्दस्वरूपेण प्रत्यक्षपरमार्थमपि चैतन्यांशेन प्रकटमित्यर्थः । तद्वृत्तिमतां तद्रू-
पेण प्रकटमिति वा । एवं पूर्ववद्विस्तृतत्वादीनामप्रसारितत्वादिभिर्विरोधस्य सत्त्वेऽप्यज-
जन्यतया तत्तदर्थविशेषेण च परिहारश्चिन्तनीयः । ‘श्लक्ष्णं द्रं कृशं तनु’ तथा ‘निस्रं
गभीरं गम्भीरम्’ इत्यमरः । गभीरं दुराकलनीयमिति केचिच्च । ‘ओदवापयोः’ इत्यवश-
व्दस्यौकारादेशेन ‘अणो ण अ’ इति । एवं च तुङ्गत्वविस्तृतत्वगभीरत्वश्लक्ष्णत्वप्रकटत्वै-
स्तत्तदर्थविशेषेणाकाशपृथिवीजलानिलतेजःस्वहपोपस्यापकैस्तत्तद्रूपतया पञ्चभूतात्पक-
शरीरयोगित्वमप्यस्योक्तम् । तथा च भगवद्गीता—‘यदा यदा हि धर्मस्य गन्तानि भवन्ति

[दुःखेन] व्यतिक्रान्तम् । अपगतमित्यर्थः । 'भुजायन्त्र' इति प्रकृतौ मिथःसंबद्धभुजा-
युगलरूपयन्त्रपरिगृहीतमिति वा । कण्ठं कीदृशम् । पीनत्वेन दुर्ग्राह्यम् । अत एव वि-
पमं विपर्यस्तं यथा स्यादेवं वलितं वक्रीकृतम् । आमोटितमिति यावत् । पीनत्वेन
सम्यग्धर्तुमशक्यत्वात् । अत्र जीवितस्य दुःखव्यतिक्रमणे विपमवलनं हेतुः । तस्य च
निर्गुरपरिग्रहणम् । तस्य च दुर्ग्राह्यत्वम् । इत्युत्तरोत्तरं प्रति पूर्वपूर्वस्य हेतुत्वमिति हेतु-
परम्परालंकारः । किं च, विपमवलनादृजुमार्गालाभेन जीवितस्य कण्ठादुःखेन निर्गमो
वृत्त इति वस्तुना निजमायतनमरिष्टशरीरं त्यक्तुमशक्तुवतोऽपि जीवितस्य परमं ग्रहस्तेन
बहिर्गमनं पुण्यहेतुरित्याशयेनेव सदुःखं निष्क्रमणमासीदित्युत्प्रेक्षा व्यज्यते ॥

मधुमथनस्य रामावतारे सीतां प्रत्यनुरागातिशयवर्णनोपयोगित्वेन कृष्णावतारेऽपि
सत्यभामां प्रत्यनुरागप्रकर्षमाह—

ओआहिअमहिवेढो जेण परूढगुणमूललद्धत्थामो ।

उम्मूलन्तेण दुमं पागेहो व्व खुडिओ महेन्द्रस्स जसो ॥ ४ ॥

(आइकुलअम्)

[अवगाहितमहीवेष्टं येन प्ररूढगुणमूललब्धस्थाम ।

उन्मूलयता द्रुमं प्ररोह इव खण्डितं महेन्द्रस्य यशः ॥]

(आदिकुलकम्)

येन कृष्णरूपिणा द्रुमं पारिजातमुन्मूलयतोत्पाटयता महेन्द्रस्य यशः खण्डितम् ।
कृष्णकृत्या पारिजातस्य मर्त्यागमनेन महेन्द्रस्यैवायमिति प्रकर्षो गतो युद्धे च पराजयो
वृत्त इति भावः । यशः कीदृशम् । अवगाहितं व्याप्तं महीवेष्टं येन तत्तथा । एवं प्ररूढा
उपचिता ये गुणा दानशौर्यादयस्त एव मूलं कारणं तेन लब्धं स्थाम स्वैर्यं येन तत् ।
यशसो दानादिमूलकत्वात् । कीदृगिव । प्ररोह इव । प्ररोहः शिफा । तथा च पारिजा-
तस्य महेन्द्रयश एव प्ररोह इति भावः । अन्येनापि द्रुमोत्पाटने प्ररोहः खण्ड्यते । प्र-
रोहोऽपि कीदृक् । अवगाहितमहीवेष्टः । भूमिनिष्ठत्वात् । एवं प्ररूढा ये गुणाः प्ररोहत-
न्तवरतैः [मूले] लब्धं स्थाम येन तत्तथा । वस्तुतस्तु यथा द्रुममुत्पाटयता कृष्णेन प्र-
रोहः खण्डितस्तथा महेन्द्रयशोऽपि खण्डितमित्यन्यत्समानमिति सहोपमा । चतुःस्कन्ध-
कीयमादिकुलकरूपा । तदुक्तम्—'कुलकं बहुभिः श्लोकैः साकाङ्क्षैरेकवाक्यता । द्वाभ्यां
तु युगमकं नाम तुल्यार्थाभ्यां तु चुम्बकम् ॥' इति ॥

अथ ज्ञानप्रदत्वेन शिवं स्तौति—

णमह अ जस्स फुडरवं कण्ठच्छाआघडन्तणअणग्गिसिहम् ।

फुरइ फुरिअट्टहासं उद्धपाडित्तिमिरं विअ दिसाअक्कम् ॥ ५ ॥

[नमत च यस्य स्फुटस्वं कण्ठच्छायाघटमाननयनाग्निशिखम् ।

स्फुरति स्फुरिताद्दहासमूर्धप्रदीप्ततिमिरमिव दिक्चक्रम् ॥]

तं च शिवं नमत । विशेषणमहिम्ना तल्लभः । यच्छब्दयोगात्तच्छब्दाध्याहारोऽपि ।
तं कम् । यस्य कण्ठच्छायाया घटमानां संबध्यमाना नयनाग्नेः शिखा यत्र तथाभूतं दि-
क्चक्रं स्फुरति शोभते । विचित्ररूपवत्त्वात् । नृत्यकालीनभ्रमणेन कण्ठकान्तिलोचना-
ग्निशिखयोरभिवृद्धेरिति भावः । दिक्चक्रं कीदृशम् । स्फुरितोऽट्टहासो यत्र तत् । का-
न्तिप्रसरणात् । एवं स्फुटो रवो हासकालीनः शब्दो यत्र तथा । उत्प्रेक्षते—कीदृश-
मिव । ऊर्ध्वे उपरिभागे प्रदीप्तं दग्धं भवत्तिमिरं यत्र तादृशमिव । कण्ठच्छायायाः श्या-
मत्वेन तिमिरेण, अट्टहासस्य कण्ठच्छायासंबन्धेन शबलतया धूमेन, रवस्य दाहकाली-
नशब्देन च साम्यं गम्यते । यद्वा ऊर्ध्वप्रदीप्ततिमिरमिव स्फुरति भासते । प्रेक्षकाणा-
मर्थोदिति समन्वयः । अर्थान्तरं समानमेव । केचित्तु—‘दिशां चक्रं चक्राकारता यत्र
तादृशं मण्डलीनृत्यं यस्य स्फुरति । नृत्यस्य विशेषणमन्यत्सर्वम्’ इति वदन्ति ॥

पुनस्तदेवाह—

वेवइ जस्स सविडिअं वलिउं महइ पुलआइअत्थणअलसम् ।

पेम्मसहावविमुहिअं वीआवासगमणूसुअं वामद्धम् ॥ ६ ॥

[वेपते यस्य सत्रीडं वलितुं महति पुलकाचितस्तनकलशम् ।

प्रेमस्वभावविमुपितं द्वितीयावकाशगमनोत्सुकं वामार्धम् ॥]

यस्यार्धनारीश्वरमूर्तेर्वामार्धं गौरीशरीरं वामभागो वेपते । वलितुं वक्त्रीभवितुं महति
वाञ्छति । नृत्यभ्रमि कुर्वति महेशे स्त्रीस्वभावेन भयादिति भावः । किंभूतं वामार्धम् ।
सत्रीडं सलज्जम् । एवं पुलकेनाचितः स्तनकलशो यत्र तत् । तथा च भयोत्पन्ने पुलके
प्रेक्षकाणां सात्त्विकविकारशङ्का स्यादिति लज्जा । वक्त्रीभवनं प्रति हेतुमाह—द्वितीयाव-
काशं दक्षिणार्धं प्रति गमने उत्सुकमुत्कण्ठितम् । स्त्रीणां भयेन स्वामिपरिरम्भणमिति
स्वभावः । पुनः कीदृशम् । प्रेमस्वभावेन प्रियं प्रत्यनुरागेण विमुपितं किंकर्तव्यतामूढम् ।
तत्र गमने लज्जा अगमने भयमिति दोलायमानम् । अत एव गमनेच्छामात्रं न तु कृ-
तिरिति तात्पर्यम् । वस्तुतस्तु भर्तुर्नृत्यकालीनकटाक्षभुजक्षेपादिभिरुत्पन्नसात्त्विकविकारम् ।
अत एव सलज्जं कामोत्पत्त्या दक्षिणार्धमालिङ्गितुमुत्कण्ठितमपि लज्जया निवर्तमानं वेपते ।
पुरः पश्चात्संचारशीलमित्यर्थः । तदुक्तं प्रेमस्वभावेति । प्रियानुरागेण गन्तुकं लज्जया
किंकर्तव्यतामूढतया विमुपितम् । अत एवोक्तं वलितुमाकाङ्क्षति न तु वलते इति सारम् ॥

शिवस्याट्टहासमानन्दमूलकत्वेन वर्णयति—

जस्स विलगन्नि णहं फुडपडिसदा दिसाअलपडिक्खलिआ ।

जोणहाकल्लोला विअ ससिधवलासु रअणीसु हसिअच्छेआ ॥७॥

[यस्य विलगन्ति नभः स्फुटप्रतिशब्दा दिक्कतलप्रतिस्खलिताः ।

ज्योत्स्नाकल्लोला इव शशिधवलासु रजनीपु हमितच्छेदाः ॥]

यस्य हसितैकदेशा ज्योत्स्नीषु रात्रिषु नभो विलगन्ति वियञ्जापका भवन्ति । अनंतरान्तरा विच्छिद्य विच्छिद्योत्पत्त्या खण्डा इत्युक्तमिति वा । कथंभूताः । स्फुटः प्रतिरवो येषां ते । एवं दिक्तलेषु प्रतिस्खलिता घनीभूय परावृत्ताः । पुनः कथंभूता इव । ज्योत्स्नायाः कल्लोला इव । श्वेतत्वात् । शिरःस्थितचन्द्रकलाया वा । अन्येऽपि कल्लोलाः पर्वतादिषु स्खलिताः सन्त ऊर्ध्वं दिशश्च व्याप्नुवन्ति प्रतिशब्दहेतुशालिनश्च भवन्ति । एतेन हसितस्य व्यापकत्वमुक्तम् । ज्योत्स्नाकल्लोला इवेति सहोपमा वा । यथा ते दिक्तलस्खलिता इव नभो विलगन्ति तथैतेऽपीत्युत्प्रेक्षामूलम् ॥

नृत्ये सत्त्वोद्रेकमाह—

णट्टारम्भक्खुहिआ जस्स भड्ढभन्तमच्छपहअजलरआ ।

होन्ति सलिलुद्धुमाइअधूमाअन्तवडवामुहा मअरहरा ॥ ८ ॥

(आइकुलअम्)

[नृत्यारम्भक्षुभिता यस्य भयोद्भान्तमत्स्यप्रहतजलरयाः ।

भवन्ति सलिलोद्धूमापितधूमायमानवडवामुखा मकरगृहाः ॥]

(आदिकुलकम्)

मकरगृहाः सप्तापि समुद्रा यस्य नृत्यारम्भ एव क्षुभिताः सन्त ईदृशा भवन्ति । कीदृशाः । भयेनोद्भान्ता मूर्छिता इतस्ततश्चारिणो वा ये मत्स्यास्तैः प्रहतः प्रतिरुद्धो जलस्य रयो वेगो येषु ते । तथा मत्स्यानां महत्त्वेन सति संचारे समुद्रसेतुभावादिति भावः । पुनः कीदृशाः । सलिलेनोद्धूमापितमुद्धूमापयितुं निर्वाणीकर्तुमारब्धमत एव धूमायमानं धूममुद्धमद्वडवामुखं वडवानलो येषु ते । चरणक्षेपेण धरणिक्षोभे जलधियजलक्षोभादार्रेन्धनसंबन्धादनलस्य धूमायमानत्वम् । उद्धूमापित इत्यादिकर्मणि क्तः । उच्छब्दोऽत्राभाववाची । तेनाग्निदीपनाभावो लभ्यते । उक्तृतिरुदास इत्यादौ दृष्टत्वात् । इत्यपि चतुर्भिरादिकुलकम् ॥

अथ स्वानवधानपरिजिहीर्षया काव्यस्य दुष्करत्वमाह—

अहिणवराआरद्धा चुक्कक्खलिणेषु विहडिअपरिट्टुविआ ।

मेत्ति व्व पमुहरसिआ णिव्वोढुं होइ दुक्करं कव्वकहा ॥ ९ ॥

[अभिनवराजारब्धा च्युतस्खलितेषु विघटितपरिस्थापिता ।

मैत्रीव प्रमुखरसिका निर्वाहुं भवति दुष्करं काव्यकथा ॥]

काव्यकथा निर्वाहुमाद्यन्तं यावत्तुल्यतया निष्पादयितुं दुष्करं यथा स्यादेवं भवति । दुःखनिर्वाह्येत्यर्थः । केव । मैत्रीव । साप्याद्योपान्तं यावत्समतया निर्वाहयितुं दुष्करं भवति । काव्यकथा कीदृशी । अभिनवेन राज्ञा प्रवरसेनेनारब्धा । कालिदासद्वारा तस्यैव कृतिरियमित्थाशयः । प्रवरसेनो भोजदेव इति केचित् । पुनः कीदृशी । च्युतोऽनवहितः

कविस्तस्य स्खलितेषु च्छन्दोभङ्गादिनानवधानेषु विघटिता सती परिस्थापिता परिष्कारं प्रापिता । एवं प्रमुखो रसिको यत्र तादृशी । मैत्र्यप्यभिनवेन रागेणानुबन्धेनारब्धा । एवं च्युतोऽनवहितो यो जनस्तस्य स्खलितेष्वपराधेषु विघटिता ततः पुनरपराधमार्जनादिना परिस्थापिता प्रथमावस्थां प्रापिता । एवं प्रमुखरसिका च । तथा च मैत्रीव काव्यं सहृदयनिर्वाह्यमिति भावः । काव्यकथापक्षे प्रमुखरसः शृङ्गारादिस्तद्युक्ता । 'चुक्रशब्दः प्रमादे देशी' इति केचित् ॥

काव्यानामुपादेयताप्रयोजकं रूपमाह—

परिवद्भृद् विण्णाणं संभाविज्जइ जसो विढप्पन्ति गुणा ।

सुव्वइ सुउरिसचरिअं किं तं जेण ण हरन्ति कव्वालावा ॥१०॥

[परिवर्धते विज्ञानं संभाव्यते यशोऽर्ज्यन्ते गुणाः ।

श्रूयते सुपुरुषचरितं किं तद्येन न हरन्ति काव्यालापाः ॥]

काव्यानामालापा येन न हरन्ति न मनोहारिणो भवन्ति किं तत् । अपि तु न किमपीत्यर्थः । तदाह—यतः काव्याद्विज्ञानं विशिष्टज्ञानं वर्धते । तथा यशः संभाव्यते । गुणा विवेकादयोऽर्ज्यन्ते । सुपुरुषस्य रामादेश्चरितं श्रूयते । अत एतस्योपादेयत्वम् । तदुक्तम्—'काव्यं यशसेऽर्थकृते व्यवहारविदे शिवेतरक्षतये' इत्यादि । परिवर्धयत इति वा । 'अर्जेविंढप्पिः' इति विढर्षपरिदेशः ॥

निर्दोषकाव्यस्यातिदुष्करत्वमाह—

इच्छाइ व धणरिद्धी जोव्वणलद्ध व्व आहिआईअ सिगी ।

दुःखं संभाविज्जइ बन्धच्छाआइ अहिणवा अत्थगई ॥ ११ ॥

[इच्छयेव धनकृद्भिर्यौवनलब्धेवाभिजात्या श्रीः ।

दुःखं संभाव्यते बन्धच्छाययाभिनवार्थगतिः ॥]

बन्धः काव्यशरीरं छन्दो वा तस्य च्छाया कान्तिस्तया बन्धरम्यतया अभिनवा अर्थगतिरर्थप्रकारो दुःखं यथा स्यादेवं संभाव्यते संबध्यते । गतिविधाप्रकारास्तुव्यार्थाः । कया केव । इच्छया धनकृद्भिरिव । यथेच्छया धनकृद्दुःखं संबध्यते । इच्छानुसूया धनसमृद्धिदुःखसाध्येत्यर्थः । अभिजात्या यौवनलब्धा श्रीरिव । यथा कुलीनतया यौवनलब्धा श्रीदुःखं संबध्यते । यौवनोद्भूतया श्रिया अकतंव्यमपि क्रियते । तत्र कुलीनता न तिष्ठतीत्यर्थः । तथा चापूर्वार्थघटनं बन्धच्छाया च द्वयमपि मियो योजयितुं दुष्करमिति तात्पर्यम् ॥

कर्तव्यकाव्यमाह—

तं तिसवन्दिमोक्खं समत्थतेल्लोक्कहिअअसल्लुद्धरणम् ।

सुणह अणुराअइण्हं सीआदुक्खक्खअं दहमुहस्स वहम् ॥ १२ ॥

[तं त्रिदशवन्दिमोक्षं समस्तत्रैलोक्यहृदयशल्याद्वरणम् ।

शृणुतानुरागचिह्नं सीतादुःखक्षयं दशमुखस्य वधम् ॥]

तं प्रसिद्धं दशमुखवधं शृणुत । एतद्व्रन्थश्रवणेनैव तच्छ्रवणोपपत्तेः । अत्र प्राधान्यतस्तस्यैव वर्णितत्वात् । शाब्दज्ञानविषयत्वेनार्थेऽपि श्रवणार्थकशब्दप्रयोगः 'युद्धं श्रुतम्' इतिवत् । प्रसिद्धार्थकत्वेन तच्छब्दस्य न यच्छब्दापेक्षा । तं कथंभूतम् । त्रिदशवन्दीनां मोक्षः परित्यागो यस्मात् । समस्तत्रैलोक्यस्य हृदयस्थशल्यानामुद्धारश्च यस्मात् । अनुरागस्य प्रेम्णश्चिह्नं ज्ञापकं च यत् । सीतां प्रति रामानुरागस्य रावणवधावधिकत्वात् । सीताया दुःखस्य क्षयश्च येन तथाभूतम् । रावणवधानन्तरं वन्दीकृतदेवस्त्रीणां परित्यागो लोकानां च रावणभयेनाप्रकाशनाद्दृढयस्थानां च शल्यानामुद्धारः सीताया अशोकवनिकानिवासादिक्लेशनिवृत्तिरित्यर्थः । अथ च दशमुखवधनामानं ग्रन्थं शृणुत । तमधिकृत्य प्रवृत्तत्वात्तन्नामकत्वम् । किंभूतम् । त्रिदशवन्दीनां मोक्षो वर्णितो यत्र तथाभूतम् । अनुरागचिह्नमित्यनुरागपदचिह्नितम् । प्रत्याश्वासकान्तस्कन्धकेऽनुरागपदसत्त्वादिति भावः ॥

अथ प्रकृतग्रन्थकथां प्रस्तौति—

अह पडिवणविरोहे राहववम्महसरेण माणव्भहिए ।

विद्धाइ वालिहिए राअसिगीअ अहिसारिए सुग्गीवे ॥ १३ ॥

ववसाअरइपओसो रोसगइन्ददिढसिङ्गलापडिवन्धो ।

कह कह वि दासरहिणो जअकेसरिपञ्जरो गओ वणसमओ ॥ १४ ॥

(जुग्गअम्)

[अथ प्रतिपन्नविरोधे राघवमन्मथशरेण मानाभ्यधिके ।

विद्धया वालिहृदये राजश्रियाभिसारिते सुग्रीवे ॥

व्यवसायरविप्रदोपो रोपगजेन्द्रदृढशृङ्खलाप्रतिवन्धः ।

कथंकथमपि दाशरथेर्जयकेसरिपञ्जरो गतो घनसमयः ॥] (युग्मकम्)

अथ वर्षतुप्रभूतसीताविरहदुःखानुभवानन्तरं कथंकथमपि सीतानुद्धारजन्ये सीतायाः स्वस्य च दुःखे सत्येव प्राणत्याग इत्यपौरुषमकीर्तिकरं चेति दुःसहविरहकष्टेऽपि प्राणधारणपूर्वं दाशरथे रामस्य गतो घनसमयो वर्षा इत्युत्तरस्कन्धकेन समन्वयः । अथ शब्दस्य ग्रन्थारम्भे मङ्गलत्वं वा । तदुक्तम्—'ॐकारश्चाथशब्दश्च द्वावेतौ ब्रह्मणः पुरा । कण्ठं भित्त्वा विनिर्यातौ तेन माङ्गलिकावुभौ ॥' कस्मिन्सति । राजश्रिया वालिलक्ष्म्या सुग्रीवेऽभिसारिते स्वपदमानीते सति । कथंभूतया । राघवो रामः स एव मन्मथस्तदीयशरेण वालिरूपे हृदये विद्धया जातप्रहारया । किंभूते वालिहृदये । प्रतिपन्नः प्राप्तो विरोधो यत्र तथाभूते । एवं मानेन चित्तसमुन्नत्याभ्यधिके । अयं भावः—राज-

श्रियो नायिकाया नायकः सुग्रीवः । हृदयं वाली । परमप्रियत्वात् । तत्र राज्यादिनिमित्तं विरोधोत्पत्तावहंकाराधिके वालिनि रामेण हते सुग्रीवेण राजलक्ष्मीर्लब्धा । तथा सतीत्यर्थः । एवं रागस्यानुरागस्य श्रौर्यत्र सा रागश्रीर्नायिका तथा प्रतिपन्नः प्राप्नोति विरोधो नायकापराधजन्मा यत्र तादृशः । बलनं वक्रोभवनं बालस्तद्वृत्ति वालिनि हृदये मानाभ्यधिके महत्तरे च । राधं वैशाखं वसन्तं पातीति राधपो वसन्तसहचरो यो मन्मथस्तस्य शरेण विद्धया सत्या सुग्रीवः सुकण्ठो नायकोऽभिसार्यते स्वपदमानीयत इति ध्वनिः । घनसमयः क्रीदशः । व्यवसायः सीताप्रत्युद्धारहेतुर्व्यापारः स एव रविः । असंपद्यमानत्वेन संतापकत्वात् । तस्य प्रदोषस्तिरोधानकालः । एवं रोष एव गजेन्द्रः । परोपमर्दकत्वात् । तस्य दृढशृङ्खलाया प्रतिबन्धो बन्धनं तद्रूपः । प्रसरणप्रतिबन्धकत्वात् । तथा जय एव केसरी । प्रतिपक्षशून्यत्वात् । तस्य पञ्जरो बन्धनस्थानम् । अवरोधकत्वादित्यर्थः । रूपकमत्रालंकारः । तथा च दण्डी—‘उपमैव तिरोभूतभेदा रूपकमिष्यते’ इति ॥ युगमकम् ॥

अथ राघवस्यावस्थामाह—

गमिआ कलम्बवाआ दिट्टं मेहन्धआरिअं गअणअलम् ।

सहिओ गज्जिअसदो तह वि हु से णत्थि जीविए आसद्धो ॥१५॥

[गमिताः कदम्बवाता दृष्टं मेघान्धकारितं गगनतलम् ।

सोढो गर्जितशब्दस्तथापि खल्वस्या नास्ति जीवितेऽध्यवसायः(आसङ्गः)॥]

सीताविरहविधुरेण रामेण वर्षतीं सीतामुद्गत्य पुनर्दक्ष्यामीति प्रत्याशया कथं कथमपि धैर्यमवलम्ब्य कदम्बवाता गमिताः दुःखैकहेतवोऽप्यतिवाहिताः । मेघान्धकारितं गगनतलं च दृष्टम् । न तु चक्षुःसुखहेतुत्वेनावसितम् । गर्जितशब्दश्च सोढो न तु श्रुतिसुखमधिगतमिति यद्यपि तथाप्यस्य रामस्य शरदि कथं कुमुदवनवाता गमयितव्याः कथं च शरच्चन्द्रिकाधवलं नभो द्रष्टव्यं कथं वा कलहंसध्वनिः सोढव्य इति त्वक्चक्षुःश्रवणव्यापारेण वैक्लव्यशङ्कया पुनर्जीवितव्यं मयेत्यध्यवसायो नाभूदिति भाव इति संप्रदायः । वस्तुतस्तु—कदम्बवातादिव्यतिकरे कथंचिन्मया जीवितमपि मद्रियोगिन्या सीतया कथं जीवितव्यं कथं च वा तद्विपत्तौ मया जीवितव्यमिति सिद्धिहानस्य नाध्यवसायोऽभूदिति मदुनीतः पन्थाः ॥

अथ यात्रानुकूलत्वेन शरदं प्रस्तौति—

तो हरिवइजसवन्थो राहवजीअस्स पढमहत्थालम्बो ।

सीआआहविहाओ दहमुहवज्जदिअहो उवगओ सरओ ॥ १६ ॥

[ततो हरिपतियशःपथो राघवजीवस्य प्रथमहस्तालम्बः ।

सीतावाष्पविघातो दशमुखवध्यदिवम उपगता शरत् ॥]

ततो वर्षानन्तरं शरदुपगता । कीदृशी । हरिपतेः सुग्रीवस्य यशोमार्गः । शरदमालम्ब्य तस्य सेतुबन्धनादियशःप्रादुर्भावात् । एवं राघवजीवस्य प्रथमो हस्तालम्बः । सेतुबन्धरावणवधसीतासमागमानां द्वितीयतृतीयचतुर्थानामपेक्षया शरदेव प्रथमो हस्तालम्बः । शरत्प्राप्तिरेव तस्य दुष्करासीत् । तस्यां तु सत्यां सर्वमिदमीपत्करमिति भावः । एवं सीताया वाष्पाणामश्रूणां विघातोऽवसानम् । रामसमागमाध्यवसायात् । 'वधमर्हतीति यत्प्रत्ययेन वध्यमिति साधु । तथा च दशमुखस्य वधाहो दिवस इति सर्वत्र रूपकम् । पूर्वनिपातानियमाद्बुध्यो दशमुखो यत्र एतादृशो दिवस इति वा । रावणवधस्य दिवस एव वृत्तत्वादित्यर्थः ॥

अथ सप्तदशभिः स्कन्धकैः शरदमाह—

रइअरकेसरणिवहं सोहइ धवलव्रदलसहस्रपरिगमम् ।

महुमहदंसणजोगगं पिआमहुत्पत्तिपङ्कजं व णहअलम् ॥ १७ ॥

[रविकरकेसरनिवहं शोभते धवलाव्रदलसहस्रपरिगतम् ।

मधुमथनदर्शनयोग्यं पितामहोत्पत्तिपङ्कजमिव नभस्तलम् ॥]

नभस्तलं शोभते । कीदृशमिव । पितामहस्य ब्रह्मण उत्पत्तिपङ्कजमिव । नभः कीदृक् । केसरनिवह इव रविकरा यत्र तथाभूतम् । एवं दलसहस्राणीव सभङ्गिधवलाव्राणि तैः परिगतं व्याप्तम् । एवं मधुमथनस्य नारायणस्य दर्शनयोग्यम् । उत्तानसुप्तस्य तस्योत्थाने सति तत्रैव दृष्टिपातसंभावनासत्त्वात् । अथवा मधुमथनस्य रामस्य दर्शनयोग्यम् । जलदविगमेन मादकत्वाभावात्प्रयाणसमयलाभाच्च । कमलमपि रविकरसदृशकेसरनिवहं धवलाव्रसदृशदलसहस्रपरिगतं मधु मध्रातीति मधुमथनस्य भ्रमरस्य दर्शनं दर्शनक्रिया तद्योग्यं भवति । यद्वा मधुमथनस्य नारायणस्य दृश्यतेऽनेनेति दर्शनं चक्षुस्नयोग्यम् । तस्य पुण्डरीकाक्षत्वात् । यद्वा मधुमथने मधूस्त्वेन दर्शनयोग्यम् । केचित्तु पङ्कजमिवेति पृथक्वृत्ते । प्रियायाः सीताया महोत्पत्तिरुत्सवोत्पत्तिर्यस्मात् । मेघायपगमेन सुखदत्त्वादिति नभोविशेषणम् । पितामहस्योत्पत्तिर्यत्रेति पङ्कजविशेषणमिति व्याचक्षते । 'साधर्म्यमुपमा भेदे' इत्युपमालंकारः ॥

अथेन्द्रधनुराह—

दिणमणिमोहपफुगिअं गलिअं घणलच्छिरअणरसणादामम् ।

उदुमअणवाणवत्तं णहमन्दारणवकेसरं इन्दधणुम् ॥ १८ ॥

[दिणमणिमयूखस्फुरितं गलितं घनलक्ष्मीरत्नरशनादाम ।

ऋतुमदनवाणवक्रं नभोमन्दारनवकेसरमिन्द्रधनुः ॥]

इन्द्रधनुर्गलितमपगतम् । कीदृशम् । दिणमणिः सूर्यस्तन्मयूखैः स्फुरितं प्रकाशितम् । मेघायन्तरिततिर्यगतं रविकिरणा एव शक्रधनुर्भवन्तीति प्रसिद्धिः । तथा च मेघाय-

पगमे धनुरप्यपगतमिति भावः । दिनमणिक्रिणवत्स्फुरितमिति वा । नानारूपत्वात् । दिनमणिः सूर्यस्तस्य मोषे मेघाद्यन्तर्धाने सति स्फुरितमिति वा । दिनमेव मणिस्तन्म-
यूखैः स्फुरितमित्यन्ये । एवं घनलक्ष्म्या वर्षथ्रियो गलितं पतितं रत्नघटितं रशनादा-
मेति रूपकम् । धनुषो हरिल्लोहितत्वेन विचित्ररूपरशनासाम्यम् । तथा च घने गते
तदनुगामिन्यास्तल्लक्ष्म्या अपि हठादपसरन्त्या मेखलास्खलनमिति भावः । पुनः क्री-
दशम् । ऋतुर्वर्षासमयः स एव मादकत्वान्मदनस्तदर्धचन्द्रत्राणस्य वक्रं मुखम् । तस्य
धनुराकारत्वात् । ऋतुमदनवाणपात्रं वा । ऋतोर्मदनस्य वाणपात्रं तूणारः । ऋतुमतन-
वाज्ञापत्रं वा । ऋतोर्वर्षाकालस्य मते संमते नवमाज्ञापत्रम् । आज्ञालिखनमित्यर्थः ।
वर्षतोरेव राजायमानत्वात् । ऋतुमतनवातपत्रं वा । वर्षतो राज्ञ इव मतं समतं नवमा-
तपत्रं छत्रम् । वस्तुतस्तु—ऋतुमदनपानपात्रम् । माद्यतीत्यर्थे ल्युट् । ऋतुरेव मदनो
मत्तस्तस्य पानपात्रं चपकः । तथा च मत्तेन तेन जगदेव मादितमिति भावः । एवं नभ
एव मन्दारो वृक्षविशेषस्तस्य नवं केसरम् । वक्रलोहितत्वात् ॥

पुनस्तदेवाह—

धुअमेहमहुअराओ घणसमआअट्टिओणअविमुक्काओ ।

णहपाअवसाहाओ णिअअट्टाणं व पडिगआओ दिस्माओ ॥ १९ ॥

[धुतमेघमधुकरा घनसमयाकृष्टावनतविमुक्ताः ।

नभःपादपशाखा निजकस्थानमिव प्रतिगता दिशः ॥]

दिशो निजकस्थानमिव प्रतिगता व्याघुद्य पूर्वस्थानं गता इवेत्युत्प्रेक्षा । किंभूताः ।
नभ एव पादपस्तस्य शाखा इति रूपकम् । पुनः किंभूताः । धुता इतस्ततो गता
मेघा एव मधुकरा याभ्यस्ताः । एवं घनसमयो वर्षर्तुस्तेनाकृष्टा अथावनता अथ वि-
मुक्ताः । तथा च वर्षर्तोरुपक्रमे दिशो मेघसंभारेणाकृष्टा निकटवर्तिन्य इव, मध्ये गग-
नदिग्ब्यापिमेघवाहुल्येनावनता अधो वर्तुलीकृता इव, वर्षान्ते मेघापगमेन विमुक्ताः
प्रसारिण्य इव ज्ञाता इति भावः । शरदि तथाभूतमेघसंबन्धस्यक्त इति तात्पर्यम् ।
अन्या अपि पादपशाखाः केनचित्प्रथममाकृष्यन्ते पश्चादवनमद्य विमुच्यन्ते तदानी-
मुपर्देन धुता इतस्ततः संचारिणो मेघतुल्या मधुकरा याभ्यस्तथाभूता भवन्ति । स्थि-
तिस्थापकसंस्कारेण च निजकस्थानमेव प्रतिगच्छन्तीति ध्वनिः । यद्वा 'दिश अति-
सर्जने' [इति] धातुमहिम्ना दिश्यन्तेऽतिसर्ज्यन्त उपदिश्यन्ते वा सुरतकार्याण्याभिरिति
दिशः प्रौढाङ्गनास्ता निजकस्थानं प्रति गताः शरदि रात्रौ नायकमभिमन्य प्रभाते
स्वंस्वं गृहं गता इत्यर्थः । क्रीदश्यः । धुता त्रिपर्यासिता मेघा बुद्धिर्येन तद्गतमेघं मधु ।
तत्करे यासां ताः । पीतावशिष्टं मधु करे कृत्वा प्रतिनिवर्तन्त इत्यभिसारिकासंप्रदायः ।
ता अपि घनो निबिडः समयः संकेतो यस्य तादृशेन घनं यथा स्यादेवं समदेन मद्म-
हितेन वा नायकेन संभोगार्थमाकृष्टाः कराभ्यामङ्गमानीतास्तदुत्तरमवनमिता उपमर्द-

विषयीकृता अथोपभोगानन्तरं विमुक्तास्यक्ताः । एवमिवशब्दस्याकर्षणान्नखपातप्रसाधा
इव नखपातो नखक्षतं तदेव प्रसाधा प्रसाधनमिव यासां ताः । तथा च नखक्षतालं-
कृता इवेत्यर्थः ॥

अथ दिवसमाह—

अहिणवणिद्वालोआ उद्देशासारदीसमाणजललवा ।

णिम्माअमज्जणसुहा दरवसुआअच्छविं वहन्ति व दिअहा ॥२०॥

[अभिनवस्निग्धालोका उद्देशासारदृश्यमानजललवाः ।

निर्मितमज्जनसुखा दरशुष्कच्छविं वहन्तीव दिवसाः ॥]

दिवसा ईपच्छुष्कच्छविं वहन्ति धारयन्ति । वसुआशब्दः शुष्कवाची । कीदृशाः ।
स्निग्ध आलोको रवितेजो येषु ते । आकस्मिकमेघापायादालोकानामभिनवचैक्यप्र-
तिभासनात् । एवं चोद्देश एकदेशस्तत्रासारो वेगवर्षणं तेन दृश्यमाना जलखण्डा यत्र ।
अत्रोत्प्रेक्षते—निर्मितं मज्जनसुखमर्थाजलेषु यैस्ते कृतमज्जना इव । तथा च शरदि वा-
सरे कदाचिद्वर्षणं कदाचिन्नेत्येकदेशे जलसंबन्धः परत्र शुष्कता । अत एव कृतमज्जना
इवेत्युक्तम् । अन्येऽपि कृतमज्जनाः स्निग्ध आलोको दर्शनं येषां तथाविधा दरशुष्कता-
दशायां कचित्कचिदृश्यमानजलविन्दवश्च भवन्ति । ‘आसारः स्यात्प्रसरणे वेगाद्वर्षं
सुहृद्वले’ इति कोषः ॥

भगवदुत्थानमाह—

सुहसंमाणिअणिदो विरहालुङ्घिअसमुददिण्णुक्कण्ठो ।

असुवन्तो वि विवुद्धो पढमविवुद्धसिरिसेविओ महुमहणो ॥ २१ ॥

[सुखसंमानितनिद्रो विरहस्पृष्टसमुद्रदत्तोत्कण्ठः ।

अस्वपन्नपि विवुद्धः प्रथमविवुद्धश्रीसेवितो मधुमथनः ॥]

मधुमथनो विवुद्ध उत्यतः । उत्थानैकादशी बभूवेत्यर्थः । अस्वपन्नपि निद्रामलभ-
मानोऽपि । देवानामस्वप्रत्वात् । अतः सुखं यथा स्यादेवं संमानिता आहता निद्रा येन
तादृक् । आलस्यादिना निद्राया आदरमात्रं न तु पारमार्थिकत्वमपीति भावः । पुनः
कीदृक् । विरहस्पृष्टाय समुद्राय दत्ता उत्कण्ठा येन तादृक् । जागरणोत्तरं परमेश्वरस्या-
न्यत्र गमनशङ्कया विरहिणः समुद्रस्य कदा पुनरयमत्रायास्यति लक्ष्म्या च समं मदङ्के
शयिष्यत इत्युत्कण्ठादानं तदानीमेवेति सुभगत्वमुक्तम् । एवं प्रथमविवुद्ध्या श्रिया
चरणसंवाहनादिना सेवितः । पञ्चम्यामेव लक्ष्म्युत्थानात् । अथ च नारायणे जाग्रति
मधुमथनो रामरूपो विवुद्धः । तदात्मकत्वात् । वर्षामेघापगमे लब्धचेष्टो बभूवेत्यर्थः ।
कीदृक् । विरहवैक्लव्येनास्वपन्नपि निद्रामनासादयन्नपि । एवं च विरहस्पृष्टश्चासौ समुद्रेण
मुद्रासहितेन हनूमता दत्ता उत्कण्ठा यस्मै तादृशश्च । जानकीवियोगिनोऽभिज्ञानमुद्रा-

मादाय गतं हनूमन्तं प्रति जानकीवार्तालाभायोत्पत्तेरित्यर्थः । एवं प्रथमोद्भया श्रिया कान्त्या सेवित आश्रितः । शरदागमेनाग्रिमव्यापारं प्रति साध्यवसायत्वेन मुखादिश्री-समृद्धेरिति भावः ॥

तारामाह—

सोहइ विसुद्धकिरणो गअणसमुद्दम्मि रअणिवेलालगो ।

तारामुत्तावअरो फुडविहडिअमेहसिप्पिसंपुडमुक्को ॥ २२ ॥

[शोभते विशुद्धकिरणो गगनसमुद्रे रजनिवेलालग्नः ।

तारामुक्ताप्रकरः स्फुटविघटितमेघशक्तिसंपुटमुक्तः ॥]

गगनरूपे समुद्रे तारारूपमुक्ताप्रकरः शोभते । कीदृक् । विशुद्धः शुभ्रः किरणो यस्य तथा । एवं रजनिरेव वेला तीरं तत्र लग्नः । शर्वरीसमयलग्न इत्यपि । एवं स्फुटं यथा स्यात्तथा विघटिता ये मेघास्त एव शक्तिसंपुटास्तेभ्यो मुक्त इतस्ततः प्रकीर्णः । शरदि मेघानां नानाखण्डत्वेन शुभ्रतया च विघटितशक्तिसाम्यम् । अन्यत्रापि समुद्रे शक्ति-मुक्ता विशुद्धचाकचक्या मुक्तास्तीरलग्ना दीप्यन्त इति सर्वत्र रूपकम् ॥

शरत्प्रौढिमाह—

सत्तच्छआणं गन्धो लग्गइ हिअए खलइ कलम्बामोओ ।

कलहंसाणं कलरओ ठाइ ण संठाइ परिणअं सिहिविरुअम् ॥२३॥

[सत्तच्छदानां गन्धो लगति हृदये स्वलति कदम्बामोदः ।

कलहंसानां कलरवस्तिष्ठति न संतिष्ठते परिणतं शिखिविरुतम् ॥]

सत्तच्छदानां गन्धो हृदये लगति मनोहारीभवति । सामयिकत्वात् । कदम्बामोदः स्वलति हृदयग्राह्यो न भवति । असामयिकत्वादित्यर्थः । लगत्यपूर्वत्वादन्यतः संबध्यते । स्वलत्यतिपरिचितत्वादस्वकालारमणीयत्वाच्च संबद्धोऽपि न स्वदत इति भावः । एवं कलहंसानां कलरवो हृदये तिष्ठति । सामयिकत्वादेव । न संतिष्ठते शिखिनां विरुतं ध्वनिः । असामयिकत्वादेवेत्यर्थः । अनवस्थाने हेतुमाह—परिणतं विरसम् । कदम्बामोदेऽपीदं विभक्तिविपरिणामेन योज्यम् । तथा च परिणामप्राप्तं सर्वमेव स्वलति न संतिष्ठते चेति ध्वनिः । समयजं सर्वमेव मनोहरमिति तात्पर्यम् ॥

पुनरपि सिंहावलोकितेनेन्द्रधनुराह—

पीणपओहरलग्गं दिसाणं पवसन्तजलअसैमअविइण्णम् ।

सोहग्गपढमइण्हं पम्माअइ सरसणहवअं इन्दधणुम् ॥ २४ ॥

[पीनपयोधरलग्नं दिशां प्रवसज्जलदसमयन्तितीर्णम् ।

सौभाग्यप्रथमचिह्नं प्रम्लायति सरसनखपदमिन्द्रधनुः ॥]

इन्द्रधनुरेव सरसं तात्कालिकं नखपदमिति रूपकम् । प्रम्लायति प्रकर्षेण म्लानि-
माप्नोति । विगलतीति यावत् । सरसत्वेन लौहित्यान्नखपदस्येन्द्रधनुस्तौल्यम् । कीट-
शम् । दिक्षु पीनो यः पयोधरो मेघस्तत्र लग्नम् । पुनः कीटक् । प्रवसता गच्छता जल-
दकालेन वितीर्णं दत्तम् । सौभाग्यस्य सौन्दर्यस्य प्रथमं चिह्नं लक्षणम् । तथा च प्रावृषि
दिशां मांसलमेघलग्नेन्द्रधनुषा सौन्दर्यमासीत् । अथ शरदि यथायथा मेघापगमस्तथा
तथा तदविनाभावेन तदप्यपगतमिति भावः । नखक्षतमपि दिशां प्रौढाङ्गानां पीनस्त-
नलग्नं सत्क्रमेण म्लायति । नखक्षतं कीटक् । प्रवसता प्रवासशीलेन कामचेष्टया जलं
जाड्यं ददातीति व्युत्पत्त्या जलदेन नायकेन समये प्रस्थानकाले वितीर्णं दत्तम् । अत
एव सौभाग्यस्यानुरागस्य प्रथमं ज्ञापकम् । वर्षासु गृहे स्थित्वा शरदि प्रवासीभवता
नायकेन प्रियास्तने सततस्मरणाय नखक्षतं कृत्वा गम्यत इति कामशास्त्रम् ॥

चन्द्रमण्डलमाह—

पञ्जत्तसलिलधोए दूरालोकान्तनिम्मले गअणअले ।

अच्चासण्णं व टिअं विमुक्कपरभाअपाअडं ससिचिम्बम् ॥ २५ ॥

[पर्याप्तसलिलधौते दूरालोक्यमाननिर्मले गगनतले ।

अत्यासन्नमिव स्थितं विमुक्तपरभागप्रकटं शशिविम्बम् ॥]

गगने शशिविम्बमतिनिकटवर्तीव स्थितम् । किंभूतम् । विमुक्तः परभागोऽन्यभागो
मेघादिसंबन्धस्तेन प्रकटमतिव्यक्तम् । गगने कीटशि । पर्याप्तं बहुतरं यत्सलिलं वर्ष-
तुसंभवं तेन धौते प्रक्षालिते । एवं दूरालोक्यमानं सनिर्मलं यत्तादृशि । अयं भावः—
यथा वस्त्रादौ क्षालिते मालिन्यापगमेन स्थितं रूपान्तरवह्व्यं स्फुटं प्रकाशते तथा वृ-
ष्टिजलक्षालिते वियति मेघरूपमालिन्यापगमादत्युज्ज्वले तथा स्वभावतः स्वच्छस्या-
मले धवलं विधुमण्डलमतिप्रकटमालोकितं लोकैः । तदुक्तं श्रीहर्षेण—‘सिते हि जायेत
शितेः सुलक्ष्यता’ इति । वस्तुतस्तु विशब्दस्याभाववर्चाचतया विमुक्तोऽत्यक्तः परभागो-
ऽन्यतः शोभा नीलाकाशकृतक्रान्तिविशेषस्तेन प्रकटं शुभ्रत्वादित्युत्तयामः । अत्रोत्प्रेक्षा ॥

हंसागमनमाह—

चिरआलपडिणिउत्तं दिसासु घोलन्तकुमुअरअवेह्विअम् ।

भमइ अलद्धासाअं कमलाअरदंसणूसुअं हंसउलम् ॥ २६ ॥

[चिरकालप्रतिनिवृत्तं दिक्षु घूर्णमानकुमुदरजोविलितम् ।

भ्रमत्यलब्धास्वादं कमलाकरदर्शनोत्सुकं हंसकुलम् ॥]

दिक्षु हंसानां कुलं समूहो भ्रमति घूर्णते । किंभूतम् । चिरकालेन परावृत्तम् । प्रा-
वृषि मानसं गता हंसाः शरदि पुनरागताः कुत्र कमनीये जलाशये स्थातव्यमित्युद्घासे-
नाभित उड्डयन्त इत्यर्थः । एवं घूर्णमानैर्निशि मन्दानिलप्रेरितैः कुमुदरजोभिर्विलितम् ।

सरसि सरसि स्थितेरित्यर्थात् । एवमलब्ध आस्वादस्तृप्तियेन तथा । अग्रिमाग्रिमवासनया क्वचिदपि स्थैर्याभावात् । अलब्धाशाकं वा । अलब्धा आशा आकाङ्क्षा येन तत्तया । नानासरःसौभाग्यसौकर्येणैकत्र मनोवृत्त्यभावात् । एवं कमलाकरस्याभिप्रेतसरसो दर्शने उत्सुकम् । वस्तुतस्तु निशि कुमुदाकरे कुमुदसौभाग्यसौकर्येण कुमुदवनवासमनुभूय तदुपम-
र्देन तत्परागानुल्लसितं सत्प्रभाते कमलाकरस्य कमलाधिष्ठानसरसो दिदृक्षया भ्रमति । तदुक्त-
मलब्धास्वादम् । कुमुदकोपभोजनजन्यतृप्तावपि कमलकोपभोजनजन्यतृप्त्यर्थित्वादित्यु-
न्नयामः । ध्वनिपक्षे हंसः संन्यासिविशेषस्तत्कुलं भ्रमति । कीदृक् । चिरकालेन वर्षर्तौ
क्वचिदप्युपित्वा शरदि प्रतिनिवृत्तं पूर्वस्थानमागतम् । दिक्षु घूर्णमानम् । कौ पृथिव्यां
मोदते कुमुदं तद्रजस्तेन विलिप्तम् । धूलीधूसरमित्यर्थः । यद्वा दिक्षु घूर्णमानं सत्कु-
त्सिता मुत्प्रीतित्यस्मादेतादृशो यो रजोगुणस्तेन वेदितं प्रेरितम् । रजोगुणमहिम्ना भ-
क्षयाद्यथितया भ्रमतीति भावः । एवमलब्ध अशाकः शाकमित्रो येन तत् । अत एव
कमलाया लक्ष्म्या आकरस्य धनिकस्य दर्शने भोजनायथितयोत्कण्ठितम् । तथा च स्व-
प्रयुक्त्या शाकमात्रलाभादतृप्ताः संन्यासिनः समीहितभिक्षायथितया धनिकमन्विष्य-
न्तीति भावः ॥

अहोरात्रशोभामाह—

चन्दावधवल्लो फुरन्तदिसरत्नान्तरितसोहाओ ।

सौम्ये सरअस्स उरै मुक्तावल्लिविभ्रमं वहन्ति निशाओ ॥ २७ ॥

[चन्द्रातपधवलाः स्फुरदिवसरत्नान्तरितशोभाः ।

सौम्ये शरद उरसि मुक्तावल्लिविभ्रमं वहन्ति निशाः ॥]

निशाः सौम्ये रमणीये शरद उरसि मुक्तावल्लिविभ्रमं वहन्ति । मुक्ताहारायन्त इ-
त्यर्थः । हारतौल्यमाह—किंभूताः । चन्द्रातपेन ज्योत्स्नया धवलाः । स्फुरन्मेघादि-
शून्यतया दीप्यमानं दिवसमेव रत्नं पुष्परागादिकं पित्ररत्वात्तरन्तरिता व्यवहिताः
शोभा यासां ताः । स्फुरता दिवसरत्नेनादित्येनान्तरिता शोभा यासामिति ध्वन्यर्थः ।
दिवरूपरत्नान्तरप्राप्तशोभा इति वा । इतच् । अन्यस्या अपि नायिकाया उरस्यन्तरा-
न्तरा रत्नान्तरविशिष्टो हारः शोभते । शरदस्तु निशादिवसरूपरत्नघटितो हारोऽभूदिति
निर्गर्भः । सरअस्य सरतस्य रतासक्तस्य पुरुषस्योरसि या मुक्तावल्लिस्तस्या विशिष्टभ्रमं
धारयन्ति निशा इत्यपि केचिद्वाचक्षते ॥

कमलमाह—

भमररुअदिण्णसण्णं घणरोहविमुक्कदिणअरअरालिट्टम् ।

फरिससुहाअन्नं विअ पडिबुज्झइ जलणिहत्तणालं णलिणम ॥२८॥

[भ्रमररुतदत्तसंज्ञं घनरोधविमुक्तदिनकरकराश्लिष्टम् ।

स्पर्शसुखायमानमिव प्रतिबुध्यते जलनिहितनालं नलिनम् ॥]

जले सरोवरादिपयसि निहितं नालं येन । शरदीपञ्जलापगमात् । तादृशं नलिनं प्रतिबुध्यते विकसति । प्रभात इत्यर्थात् । भ्रमरै रुतेन दत्ता संज्ञा संकेतो यस्मै तादृशमिव । कुमुदवनस्य मुद्रितत्वात्कमलमधुतृष्णया भ्रमरैः शब्दव्याजाजागृहि जागृहीत्युक्तमिवेत्यर्थः । घनो मेघस्तदवरोधविमुक्ता ये दिनकरस्य करास्तैराश्लिष्टं स्पृष्टम् । अन्योऽपि निद्राणः केनचिद्गुतेन शब्देन दत्ता संज्ञा अमुक, जागृहीत्यादिरूपा यस्मै तथाभूतः करतलपरामृष्यमाणश्च तत्स्पर्शसुखं लब्ध्वा जागति । जले जाड्ये निहिता नाला नाड्यो यस्य तादृशो भवति । निद्रया जडीकृतकलेवरत्वादित्यभिप्रायः । अत्र केचित्— 'अन्योऽपि दुर्गतो घनरोधविमुक्तो दैन्यकरः करस्पृष्टश्चेति घनरोधविमुक्तदिनकरकराश्लिष्टः सन् करो राजप्राह्यद्रम्मादिस्तत्स्पृष्टस्तदुत्तरं जडेन मूर्खेण निहितो नालो बन्धनरज्जुर्न्यस्मिन्नित्यंभूतश्च दैन्यं त्यागार्थं क्लेशं तत्करश्च मूर्खनिहितबन्धनदाह्येन मूर्च्छितत्वाद्धनावरोधाद्विमुक्तो भवति प्राणपीडाशङ्कया त्यज्यते । तदवस्थायां भ्रमरेण निजभृत्यप्रेषितदूतेन जिज्ञासुतया दत्तसंज्ञः संज्ञया किञ्चिद्बोधयमानः प्रतिबुध्यतेऽवगच्छति' इति ध्वन्यर्थमाहुः । अपरे तु— 'भ्रमरेण विदग्धमित्रेण रुतेन दत्तसंज्ञो निशि निरुद्ध एव प्रभाते त्यक्तनिरोधो दिने संचारीति दिनचरः कराश्लिष्टः प्रतिबुध्यते' इति व्याचक्षते ॥

हंसध्वनिमाह—

मम्महधनुणिग्वोसो कमलवणकखलिअलच्छिणेउरसहो ।

सुव्वइ कलहंसरओ महुअरिवाहित्तणलिणपडिसंलाओ ॥ २९ ॥

[मन्मथधनुर्निर्घोषः कमलवनस्खलितलक्ष्मीनूपुरशब्दः ।

श्रूयते कलहंसरवो मधुकरीव्याहृतनलिनीप्रतिसंलापः ॥]

कलहंसानां रवः श्रूयते । नक्तमित्यर्थात् । कलो हंसरव इति वा । कीदृक् । मन्मथधनुषो निर्घोषाकारः । मादृक्त्वात् । ज्योत्स्नाधवलायां रजन्यां विश्वमेव जेतव्यमिति धनुषाकारः । एवं कमलवनात्स्खलिताया लक्ष्म्या नूपुरनादः । तथा च रात्रौ संकुचत्कमलवनमुपद्रुतं परित्यजन्त्या हठात्संचारः स्खलने वीजम् । तथा निमीलनरूपविपद्दशायां मधुकरीभिर्व्याहृताया नलिनि, कासि किं करोपीत्येवं पृष्ठाया नलिन्या इहास्मि संनिहिता भवतेत्येवंरूपः प्रतिसंलापः प्रत्युत्तरम् । लोकेऽप्येको विपद्दस्तं वादयति स पुनः प्रत्युरयतीति । दिवातनध्वनिपक्षे तु व्याख्या—कीदृक्कलहंसरवः । मदनधनुर्ध्वनिस्तथाभूतलक्ष्मीनूपुरशब्दश्च । अत्र पक्षे कमलमुन्निद्रमुद्गीक्ष्य निजावासग्रहणायोच्छिसेन हठाद्भ्रजनं स्खलने वीजम् । मधुकरीभिर्नलनि, जागामि मया मधुपानमागत्य कर्तव्यं न वेति पृष्ठाया नलिन्या मधुकरि, जागामि मधु समागत्य पीयतामित्येवंरूपः प्रतिसंलाप इति पक्षद्वयेऽपि रूपकम् ॥

नलिनीमाह—

खण्डिडप्पइअमुणालं दहूण पिअं व सिट्ठिलवलअं णलिणिम् ।

महुअरिमहुरुह्णवं महूमअतम्भं मुहं व वेप्पइ कमलम् ॥ ३० ॥

[खण्डितोत्पाटितमृणालं दृष्ट्वा प्रियामिव शिथिलवल्यां नलिनीम् ।

मधुकरीमधुरोह्यापं मधुमयाताम्रं मुखमिव गृह्यते कमलम् ॥]

कमलं गृह्यते हस्तेनादीयते । लोकैरित्यर्थात् । अत्रोत्प्रेक्षते—खण्डितमथोत्पाटित-
मुत्पापितं मृणालं यस्यास्तां नलिनीं शिथिला रतिकालीनकरपरामर्शेन विपर्यस्ता व-
लया यस्यास्तां प्रियामिव दृष्ट्वा । अयं भावः—शरदि लोका जलन्यूनतायां कमलमृ-
णालाद्यत्रचिन्वन्ति । तत्रोत्पाटितमृणाले विलुलितवलयभ्रमेण पद्मिन्यां पद्मिनीबुद्ध्या
पद्ममपि मुखश्रिपणया चुम्बनाद्यर्थमिवाकृष्टवन्तः । कीदृकमलम् । मधुमयमत एवाता-
म्रम् । एवं मधुकरीणां मधुर उल्लापो यत्र तत्तथा । कमलोपमर्शेन मधुकरादिध्वनिसंभ-
वात् । मुखमपि मधुमदेनाताम्रमीपल्लोहितं मधुकरीवन्मधुर उल्लापो यत्र (तादृशं च) ।
चुम्बनादिसमये मधुकरादिध्वनिकरणात् । तदुक्तम्—‘हारीतपारावतकोकिलादिनादै
विदध्यात्सुरतावतारे’ इति । केचित्तु—‘नलिनीं प्रियामिव दृष्ट्वा कमलं मुखमिव गृह्यते
ज्ञायते लोकैरिति सर्वमन्यत्तुल्यम्’ इत्याहुः ॥

पवनमाह—

पज्जत्तकमलगन्धो महुतण्णाओसरन्तणवकुमुअरओ ।

भमिरभमरोअइव्वो संचरइ सदाणसीअरो वणवाओ ॥ ३१ ॥

[पर्याप्तकमलगन्धो मध्वार्द्रापसरन्नवकुमुदरजाः ।

भ्रमद्भ्रमरोपजीव्यः संचरति सदानशीकरो वनवातः ॥]

दानशीकरसहितो वनपवनः संचरति । करिणामुत्सर्गतः शरदि मशोद्धेइ इति प्र-
सिद्धिः । कीदृक् । चिरनिरुद्धस्यैकत्र संचितस्याकस्मिकवहिर्भावे बाहुल्यात्पर्याप्तः परि-
पूर्णः कमलगन्धो यत्र । एवं विकासप्रकरणेण मधुप्रकर्पादाद्रिं सदपसरत्पवनसंबन्धादधः
स्खलन्नवं कुमुदरजो यत्र । तथा च वायोरुपःकालीनत्वात्कमलकुमुदयोर्मुकुलरूपयोग-
न्धस्य रजसश्च संबन्ध इति भावः । पुनः कीदृक् । कमलकुमुदमदगजादिजिज्ञासया
भ्रमणशीलानां भ्रमराणामुपजीव्यो गन्धरजोमदलोभात्सर्व्वेभ्यः । कमलकुमुदमदसंबन्धा-
त्सौरभम् । मधुमदवनसरःसंबन्धान्छैत्यम् । सामयिकत्वाच्च मान्यम् । एवं संबन्धाकाली-
नत्वेऽपि । ‘तण्णापसरन्त’ इति पाठे आर्द्रपसरदित्यर्थः ॥

पुनर्नलिनीमाह—

कण्टइअणूमिअङ्गी थोअत्थोओसरन्तमुद्धसहावा ।

रइअरचुम्भिवज्जन्तं ण णिअत्तेइ णलिणी मुहं विअ कमलम् ॥ ३२ ॥

[कण्टकितगोपिताङ्गी स्तोकस्तोकापसरन्मुग्धस्वभावा ।

रविकरचुम्ब्यमानं न निवर्तयति नलिनी मुखमिव कमलम् ॥]

नलिनी कमलं न निवर्तयत्यूर्ध्वं प्रापयति । प्रकाशयतीति यावत् । कीदृशम् । रविकरेण चुम्ब्यमानं संबध्यमानम् । प्रभातवशात् । नलिनी कीदृशी । कण्टकितं जातकण्टकं गोपितं जलान्तःस्थापितमङ्गं नालो यया । जलस्य किञ्चिच्चूनतया नालं पयसि नभसि कमलमिति भावः । पुनः कीदृशी । स्तोकस्तोकमीपदीपदपसरन्मुग्धस्वभावः कलिकाभावो यस्याः । क्रमेण विकासादिति भावः । उत्प्रेक्षते—मुखमिव । यथा पद्मिनी नायिका रतिकरो नायकस्तेन चुम्ब्यमानं, रविणः संगमकाले कृतशब्दविशेषस्य नायकस्य करेण चुम्ब्यमानं वा मुखं न निवर्तयति किं तु संमुखमेव स्थापयति तथेयमपोत्यर्थः । सापि कीदृशी । कण्टकितं रोमाञ्चितं भावोदयात्, अथ च गोपितं लज्जया सिचयाञ्चलेनावृतमङ्गं हृदयादि यया । एवं स्तोकस्तोकं क्रमेणापसरन्मुग्धस्वभावो बाल्यं लज्जा वा यस्यास्तथाभूता । यथायथा नायकविस्मयस्तथातथा लज्जाविगम इति भावः ॥

पुनर्भ्रमरमाह—

परिघोलन्तकखलिअं सत्तच्छदकुसुमधवलरेणुक्खइअम् ।

उत्पुसइ दाणवङ्कं मुहुत्तगअकण्णचामरं भमरउलम् ॥ ३३ ॥

[परिघूर्णमानस्खलितं सत्तच्छदकुसुमधवलरेणुक्खचितम् ।

उत्प्रोञ्छति दानपङ्कं मुहूर्तगजकर्णचामरं भ्रमरकुलम् ॥]

मुहूर्तं व्याप्य गजस्य कर्णचामरं भ्रमरकुलं दानपङ्कमर्थोद्गजस्यैवोत्प्रोञ्छति उड्डयनप्रयत्नेनोर्ध्वं प्रोञ्छति । दानपङ्कपातानन्तरमुड्डयनासंभवान्मुहूर्तमित्युक्तम् । कीदृशं भ्रमरकुलम् । परिघूर्णमानं सत्स्खलितम् । प्रथमं गण्डयोरुपरि भ्रमित्वा पतितमित्यर्थः । चामरमपि परिघूर्णमानं सत्स्खलितं भवति । पुनः कीदृक् । सत्तच्छदकुसुमानां धवलरेणुभिरुत्खचितम् । अत एव श्वैत्याचामरतौल्यम् । तथा च सत्तच्छदकुसुमेभ्यो दानस्य पङ्कीभावान्माधुर्यमधिगत्यागतमिति भावः ॥

अथ रामस्य विरहावस्थामाह—

इअ प्हसिअकुमुअसरे भडिमुहपङ्कअविरुद्धचन्द्रालोए ।

जाए फुरन्ततारे लच्छिसअंगाहणवपओसे सरए ॥ ३४ ॥

[इति प्रहसितकुमुदसरसि भटीमुखपङ्कजविरुद्धचन्द्रालोकायाम् ।

जातायां स्फुरत्तारायां लक्ष्मीस्वयंग्राहनवप्रदोपे शरदि ॥]

रामस्य क्षीणापि तनुः क्षीयत इत्युत्तरस्कन्धकेनान्वयः । सीताया विश्लेषाद्वार्तानुपलम्भाच्च । कस्यां सत्याम् । इत्युक्तप्रकारेण शरदि जातायाम् । किरूपायाम् । लक्ष्म्याः

स्वयंग्राहस्तस्य नवप्रदोषे रजनीमुख इति रूपकम् । शरत्पक्षे लक्ष्मी रिपुराजश्रीस्तस्या स्वयंग्राहोऽतिक्रम्य ग्रहणम् । प्रदोषपक्षे लक्ष्मीर्नायिका तस्याः स्वयंग्राहो विवाहविशेषः । तस्य प्रदोषकर्तव्यत्वादित्यवसेयम् । शरदि किंभूतायाम् । प्रहसितं विकसितं कुमुदं यत्र तादृक्सरो यत्र तस्याम् । एवं भटी शूरवधूस्तन्मुखकमलस्य विरुद्धो मालिन्यहेतुश्चन्द्रस्यालोको ज्योत्स्ना दर्शनं वा यस्याम् । शरदि शूराणां रणयात्रया तद्वधूनां विरहो-द्रेकादिति भावः । एवं स्फुरन्त्यस्तारा यस्यां तस्याम् । प्रदोषेऽपि कीदृशि । प्रहसित-कुमुदसरसि भटीमुखतुल्यं यत्पङ्कजं तद्विरुद्धचन्द्रालोके स्फुरत्तारे चेति योज्यम् । के-चित्तु—‘शरदि कथंभूतायाम् । प्रहसितस्य कुमुदनाम्नो वानरस्य स्वरः शब्दविशेषो यत्र तथा प्रहसितकुमुदस्वरायाम् । एवं भटी राक्षसवधूस्तन्मुखपङ्कजविरुद्धश्चन्द्रस्य रामचन्द्रस्यालोको दर्शनं तेजो वा यत्र तथा तद्विरुद्धचन्द्रालोकायाम् । स्फुरन्ती तारा सुधी-वधूर्ध्वत्र । तारो वानरविशेषो वा । लक्ष्मीः सीता तत्स्वयंग्राहस्य प्रदोषे’ इति व्याचक्षते ॥

छिज्जइ झिण्णावि तणू अट्टिअवाहं पुणो परुण्णं व मुहम् ।

रामस्स अईसन्ते आशाबन्धे व्व चिरगए हणुमन्ते ॥ ३५ ॥

(जुगगअम्)

[क्षीयते क्षीणापि तनुरास्थितबाष्पं पुनः प्ररुदितमिव मुखम् ।

रामस्यादृश्यमाने आशाबन्ध इव चिरगते हनूमति ॥]

(युगमकम्)

एवमास्थितो बाष्पो यत्रैवं सत्पुनः प्ररुदितमिव मुखम् । रोदनोन्मुखमित्यर्थः । अ-तिरोदनेन बाष्पशून्यतायामपि दैन्योद्रेकादिति भावः । धीरोदात्तत्वाद्वा । कस्मिन्सति । चिरगते हनूमत्यदृश्यमाने सति । कस्मिन्निव । आशाबन्ध इव । सीतां प्रति पुनः प्रा-प्तिप्रत्याशाबन्धोऽप्यदृश्यमान इत्यर्थः । तथा च यथा सीताप्राप्त्याशाबन्धो न दृश्यते तथा हनूमानपि न दृश्यत इति चिन्ताधिक्यादियमवस्थाभूदिति भावः । सहोपमा । यद्वा हनूमति कथंभूते । सीतां प्रत्याशाबन्ध इव । सीताप्राप्त्याशाबन्धस्य हनूमदागम-नावधिकत्वादिति भावः । यद्वा परुण्णं व प्ररुदितं वा । पुनः प्ररुदितं चेत्यर्थः । वा-शब्दः समुच्चये ॥

अथ हनूमदागमनमाह—

णवरि अ जहासमत्थिअणिठवत्तिअकज्जणिठवलन्तच्छाअम् ।

पेच्छइ मारुअतणअं मणोरहं चेअ चिन्तिअसुहोवणअम् ॥ ३६ ॥

[अनन्तरं च यथासमर्थितनिर्वर्तितकार्यनिर्वलच्छायम् ।

प्रेक्षते मारुततनयं मनोरथमेव चिन्तितसुखोपनतम् ॥]

णवरणवरिकेवलानन्तर्यं । एतदनन्तरं च स रामो मारुततनयं हनूमन्तं प्रेक्षते । कीदृशम् । यथा समर्थितं रामेण यथाध्यवसितं तथा निर्वर्तितं निष्पादितं यत्कार्यं सीतावार्ताहरणादि तेन निर्वलन्ती इतरवानरापेक्षया पृथग्भवन्ती छाया मुखादिकान्तिर्यस्य तम् । दूतस्य मुखश्रीरेव सदसन्निवेदयतीति मुखश्रीसत्त्वासत्त्वाभ्यां कार्यसिद्धिसिद्धनुमित्तया तद्दर्शनं कृतवानिति भावः । पुनः कीदृशम् । चिन्तितः स्मृतः सन्सुखायोपनतस्तम् । चिन्तितः सन्यः समागच्छति स कार्यसिद्धिशंसितया सुखदो भवति । तदुक्तम्—‘अव्याक्षेपो भविष्यन्त्याः कार्यसिद्धेर्हि लक्षणम्’ इति । पुनः कीदृशमेव । मनोरथमेव मनोरथस्वरूपमेव । सोऽपि चिन्तितः सन्सुखायोपनत उपगतो भवति । मनोरथेन सुखं लभ्यत इत्यर्थः ॥

अथ हनुमचेष्टामाह—

पढमं विअ मारुइणा हरिसभरिज्जन्तलोअणेण मुहेण ।

जणअतणआपउत्ती पच्छा वाआइ णिरवसेसं सिट्ठा ॥ ३७ ॥

[प्रथममेव मारुतिना हर्षभ्रियमाणलोचनेन मुखेन ।

जनकतनयाप्रवृत्तिः पश्चाद्वाचा निरवशेषं शिष्टा ॥]

धीरोदात्तस्य जिज्ञासो रामस्य प्रेक्षणमेतत्प्रश्नार्थकमित्युच्यीय क्रमिकवर्णसमुदायरूपवाक्यतदर्थपर्यालोचनापर्यन्तं सीतावृत्तविषयकसंशयेन क्लेशः स्यादस्येति वचनापेक्षया चेष्टयैव हठाद्वार्ताप्रतिपत्तिर्भवेदित्यभिसंधाय परमचतुरेण मारुतिना सीता दृष्टा जीवति चेति वार्ता हर्षसूचकप्रसादविशेषविशिष्टचक्षुर्मुखचमत्कारेण प्रथममेव प्रेक्षणसमकाल एव शिष्टा निरगादि । पश्चात्पुनरस्य सीताकुशलसमधिगमसुस्थस्याकाङ्क्षाक्रमेण गतागतप्रपञ्चसंबद्धतदवस्थाकथनपर्यन्तमुक्ता । तथा च मुखदर्शनेन सीता कुशलवती दृष्टा चामुनेति रामस्तरक्यांचकारेति भावः ॥

अथ हनूमन्तं प्रति रामव्यापारमाह—

दिट्ठु त्ति ण सइहिअं झीण त्ति सवाहमन्थरं णीससिअम् ।

सोअइ तुमं ति रुण्णं पट्टुणा जिअइ त्ति मारुई उवऊढो ॥ ३८ ॥

[दृष्टेति न श्रद्धितं क्षीणेति सवाष्पमन्थरं निःश्वसितम् ।

शोचति त्वामिति रुदितं प्रभुणा जीवतीति मारुतिरूपगूढः ॥]

अत्र रामः प्रश्नकर्ता हनूमानुत्तरयिता । तथा च सीता दृष्टेति प्रश्ने दृष्टेत्युत्तरम् । तत्र प्रभुणा रामेण न श्रद्धितं श्रद्धाप्रत्ययो न कृतः । रावणान्तःपुरवार्तिन्या राक्षसीलक्षपरिवृतायाः सीतायाः कथमस्य वानरस्य दर्शनं स्यादिति भावः । कीदृशीत्यवस्थाप्रश्ने क्षीणेत्युत्तरम् । तत्र सवाष्पं सोच्छ्वासं च तन्मन्थरं यथा स्यात् । अथ वा बाष्पोऽश्रु तन्मान्थर्यसहितं यथा स्यादेवं निःश्वसितम् । मद्विश्लेषेण क्षैण्यमस्या युज्यत एवेति

प्रतीतेन मयि जीवत्येव मत्प्रेयसी ईदृशामवस्थामयासीदित्यन्तःखेदान्निःश्वास इति भावः । तन्मान्थर्यं च तथा कृत्वापि रावणो ध्रियत इत्यन्तर्मन्यूत्पीडात् । अश्रुपक्षे तु धीरोदात्तत्वात्सदसि तन्निर्गमनिरोधादिति भावः । किं करोतीति प्रश्ने रामो मां विनावने वसन्नेकाकी कीदृक् स्यादिति त्वां शोचतीत्युत्तरम् । तत्र प्रभुणा रुदितम् । निजदुःखमगणयित्वैव मामेव शोचतीत्यहो पातित्रत्यमस्या राक्षसकरे संदिग्धमिति भावः । कुलकलङ्कशङ्कया धैर्यादप्यश्रुनिरोधो मा भूदिति तात्पर्यम् । शोचतीति लट्प्रत्ययेन सीतावर्तमानत्वमववृत्त्य जीवतीति विहाय जीविष्यतीति प्रश्ने जीवतीत्युत्तरम् । तत्र वर्तमानसामीप्यार्थकलट्प्रत्ययमहिम्ना भवदागमनप्रत्याशया मदनुद्धारनिबन्धनः कलङ्कः प्रभोर्मां प्रसाह्वीदिति किञ्चित्कालं प्राणान्धारयति न तु चिरं जीविष्यतीत्यभिप्रायमस्य विदित्वा मारुतिरालिङ्गितः । कियत्कालमेव चेर्जाविष्यति तदा वार्ताज्ञानमेव दुःशकमासीदथ तत्प्रत्युद्धारो हठादेव मया करिष्यत इत्युत्साहात् । अथवा यद्ययमसत्यमावेदयति तदा क्षोभतः सकम्पहृदयः स्यादिति जिज्ञासावशात् । यद्वा महत्कार्यमयमकार्षीं तद्धनमस्त्येव न, परिरम्भेनापि सक्रियतामित्याशयादिति भावः । उत्तरनामायमलंकारः । तथा च वामनः (रुद्रः)—‘उत्तरवचनश्रवणादुन्नयनं प्रश्ववचनानाम् । उत्तरमिति तं प्राहुः प्रश्नादप्युत्तरं यत्र ॥’ ‘प्रश्नं विनैव हनूमता दृष्टेत्यादि सीतावृत्तचतुष्टयमुदंगारि । तत्र न श्रद्धितमित्यादि रामावस्थाचतुष्टयमुक्तं पूर्वोक्ततत्तदभिप्रायेण’ इत्यपि केचिदाचक्षते । परे तु—‘उत्तरालंकारमहिम्नैव दृष्टेत्युपनायकस्य सुग्रीवस्य प्रश्नः । तस्य तावन्मात्रप्रयोजनकत्वात् । कीदृशीत्यनुनायकस्य लक्ष्मणस्य प्रश्नः । तस्य स्नेहवशादवस्थाजिज्ञासुत्वात् । किं करोतीति नायकस्य रामस्य प्रश्नः । तस्य वल्लभत्वेन वल्लभागतराक्षसोपकल्पितविभीषाहेतुकव्यभिचारशङ्कित्वात् । अत एव त्वामेव शोचतीति कुलस्त्रीत्वव्यञ्जकमुत्तरम् । जीवतीति नानापरिजनप्रश्नः । तेषां तावन्मात्रोद्देश्यकत्वात् । एषु दृष्टेत्याद्युत्तरेषु प्रभुणा न श्रद्धितमिति संबन्धानामवस्थाचतुष्टयं प्रभोरेव पूर्वोक्ततत्तदभिप्रायेणोक्तम्’ इत्याहुः । इतरे तु—‘हे क्षीणतृड्वाधमन्थ, क्षीणा तृट् तृपा येषां ते क्षीणतृपो देवास्तान्वाधन्ते पीडयन्तीति क्षीणतृड्वाधा राक्षसास्तान्मभ्रार्ताति क्षीणतृड्वाधमन्थेति रामसंबोधनम् । ‘क्षीणतृड्वाधमन्थ इति वा । ‘व्यध ताडने’ धात्वनुसारात् । सीता मया दृष्टेति न शब्दहितं शब्दमात्रेण हितमिति न किं त्वर्थेनापि हितम् । सीता मया दृष्ट्वेत्यर्थः । अरण्येशाश्रितं त्वामरण्येशः सुग्रीवस्तमाश्रितं त्वां पृथ्वीपतिस्तथाविधो रामः संप्रति मर्कटमाश्रित इति शोचतीति मारुतिनोक्ते प्रभुणा रुदितम् । जीवतीत्युक्ते मारुतिरुपगूढ इत्युक्तिद्वयेऽपि रामस्य रोदनालिङ्गनोपवर्णनं पूर्वोक्ततत्तदभिप्रायद्वयेन’ इति प्रश्नाप्रश्नसाधारणमर्थमुपवर्णनायांचक्रुः । अत्रैव ‘त्वामित्यस्य विशेषणं दृष्टार्तिनशब्दहितं दृष्टा आर्तिर्येषां ते दृष्टार्तयस्तेषु न शब्दहितं किं त्वर्थहितमपि’ इत्यपि वदन्ति ॥

अथ सीतामणिमाह—

चिन्ताहअप्पहं मिव तं च करे खेअणीसहं व णिसण्णम् ।

वेणीवन्धणमइलं सोअक्किलन्तं व से पणामेइ मणिम् ॥ ३९ ॥

[चिन्ताहतप्रभमिव तं च करे खेदनिःसहमिव निपण्णम् ।

वेणीवन्धमलिनं शोक्कल्लाम्यन्तमिवास्य प्रणयति मणिम् ॥]

मारुतिरस्य रामस्य तं च मणिं प्रणयति । उपनीतवानित्यर्थः । किंभूतम् । वेणीवन्धने सति मलिनम् । पूर्वं प्रत्यहमेव चिकुरपरिष्कारसमये मार्जनादिनोज्ज्वलमासीत् । संप्रति तदभावाद्द्विरहिण्या वेणीवन्धः स्थिर इति भावः । मालिन्यमुत्प्रेक्षते—पुनः कीदृशमिव । शोकेन सीताविक्षेपदुःखेन क्लाम्यन्तमिव । अन्योऽपि विरहक्लान्तो वपुरपरिष्कारेण मालिन्यमासादयतीति भावः । मालिन्यहेतुकं तेजोविरहमप्युत्प्रेक्षते—राक्षसपरिवृता सीता संप्रति किं स्यादित्यादिकया चिन्तया हतप्रभमिव । पुनः कीदृशम् । हनुमतः करे निपण्णं स्थिरम् । स्थैर्यमुत्प्रेक्षते—खेदेन विदूरागमनश्रमेण निःसहमिव । तथा च करे कृत्वा दर्शयामासेति भावः ॥

अथ मणिग्रहणमाह—

सो करअलञ्जलिगओ वाहत्थवअपहओसिहन्तमऊहो ।

णअणेहिं दासरहिणा दिट्ठो पीओ णु पुच्छिओ णु पउत्तिम् ॥४०॥

[स करतलाञ्जलिगतो वाष्पस्तवकप्रहतावसीदन्मयूखः ।

नयनाभ्यां दाशरथिना दृष्टः पीतो नु पृष्ठो नु प्रवृत्तिम् ॥]

स मणिः करतलाद्धनुत्करास्वाञ्जलिगतो रामेण नयनाभ्यां दृष्टः । कीदृक् । आनन्दवाष्पस्तवकेन प्रहतोऽत एवावसीदत्किरणः । विच्छविरित्यर्थः । दर्शनमुत्प्रेक्षते—पीतो नु नयनयोनिमेपराहित्येन मणेश्च सीतासंबन्धादतिप्रियत्वेन पीत इव । अञ्जलिगतवाष्पमग्नत्वेनादृश्यत्वात् । तदुक्तमञ्जलिगत इति । अन्यदप्यञ्जलित्थं जलादि पीयत इति । नन्वन्तर्नयनरूपस्य पानस्य द्रवद्रव्यसाध्यत्वाद्वा तदसंभय इत्यत आह—प्रवृत्तिं पृष्ठो नु सीतोद्देशप्राप्तिजनितानन्दोत्फुल्लनयनत्वादिकया चेष्टया नित्यं तत्संनिहितत्वेन सीता क्वास्ति कीदृशीत्यादि वार्तां पृष्ट इव । तदुक्तमवसीदन्मयूख इति । अन्योऽपि केनचित्संगोप्यवृत्तं नयनादिचेष्टया पृष्टः स्वचेष्टयैव निवेदयति । प्रकृते किरणावसादरूपमालिन्येन सीताक्लेशमावेदयामासेवेत्यर्थः । नुशब्दो वितर्कं ॥

अथ मणिशोचनमाह—

सोअइ अ णं रहुवई विरलञ्जलिगलिअकिरणधागवअरम् ।

वअणे विमलुज्जोअं दररोत्तूण सलिलञ्जलिं व णिमेन्तो ॥ ४१ ॥

[शोचति चैनं रघुपतिर्विरलाङ्गुलिगलितकिरणधाराप्रकरम् ।

वदने विमलोद्द्योतं दररुदित्वा सलिलाञ्जलिमिव नियोजयन् ॥]

सीतामपहाय कुत्रागतः कीदृशवा वृत्तोऽसीत्यादि क्रमेण रघुपतिरेनं मणिं शोचति च । कीदृशम् । विरलाङ्गुलिभ्यो गलितकिरणधारासमूहम् । विरहदौर्बल्यहेतुकाङ्गुलिसं-
धिभ्यो धाराकारकिरणनिर्गमादिति भावः । 'महापुरुषलक्षणमङ्गुलिसंधिः' इत्यपि क-
श्चित् । किं कुर्वन् । दरेत्यव्ययम् । ईपद्दित्वा विमलमुद्द्योतं मणितेजः प्रक्षालनसलि-
लाञ्जलिमिव वदने निवेशयन् । अन्योऽपि रुदित्वा मुखं प्रक्षालयति । 'बहुव्रीहिणा वि-
मलोद्द्योतं मणिमेव मुखे नियोजयन् । प्रियं वस्तु मुखादावर्ष्यते' इत्यपि कश्चित् ।
तथा च रामस्य वार्ताज्ञानानन्तरमध्यवसायेन रोदनशेषो वृत्त इति मुखक्षालन-
मिति भावः ॥

अथ रामावस्थामाह—

तं दद्विआहिण्णाणं जम्मि वि अङ्गम्मि राहवेण ण णिमिअम् ।

सीआपरिमट्टेण व वूढो तेण वि णिरन्तरं रोमञ्चो ॥ ४२ ॥

[तद्विधाभिज्ञानं यस्मिन्नप्यङ्गे राघवेण न नियोजितम् ।

सीतापरिमृष्टेनेव व्यूढस्तेनापि निरन्तरं रोमाञ्चः ॥]

अभिज्ञानं संदेशो मणिरूपः । दयितं प्रीतिपात्रम् । दयिताया इति वा । तद्राघवेण
यस्मिन्नप्यङ्गेन न निवेशितं तेनाप्यङ्गेन सीतया परि सर्वतो भावेन मृष्टेनेव न तु स्पृष्टमा-
त्रेण । निरन्तरं रोमाञ्चो व्यूढः । तथा च यथा सीतापरिमृष्टेनाङ्गेन रोमाञ्चो ध्रियते
तथा मणिस्पृष्टेनाप्यङ्गेन विशेषत ऊढः । सीतासंबन्धिमणिसंबन्धादिति भावः ।
तथा च नित्यसंनिहितसीतास्पर्शापेक्षया विरहकालीनसीतापरम्परासंबन्धोऽप्यधिक
इति तात्पर्यम् ॥

अथ सीतापहारमूलकत्वेनाधिकबलमपि शृङ्गारमुपमृद्योत्वद्यमानं रामकोपमाह—

वाहमइलं पि तो से दहमुहचिन्ताविअम्भमाणामरिसम् ।

जाअं दुक्खालोकं जरढाअन्तरविमण्डलं मित्र वअणम् ॥ ४३ ॥

[वाष्पमलिनमपि ततोऽस्य दशमुखचिन्ताविजृम्भमाणामर्षम् ।

जातं दुःखालोकं जरठायमानरविमण्डलमिव वदनम् ॥]

ततो मणिमर्षणानन्तरमस्य रामस्य वाष्पेण मलिनमपि वदनं दुःखालोकं दुःखेन
दर्शनीयं जातम् । तत्र हेतुमाह—कीदृक् । दशमुखविपयिणी या वधादिचिन्ता तथा
विजृम्भमाणोऽमर्षो यत्र तत् । यथायथा चिन्तोदयस्तथा तथामर्षोदय इति भावः । त-

दभिव्यक्तिस्तु ताम्रत्वादिना । अत एव मलिनस्यापि दुःखालोकत्वम् । तथा च ताम्रत्वादिना मालिन्यमपहस्तितमेवेति भावः । अत एव जरठायमानं प्रौढं मध्याह्नकालीनं रविमण्डलमिवेत्युपमा तदपि दुर्निरिक्षमेवेति भावः ॥

अथ रामस्य धनुर्दर्शनमाह—

तो से चिरमज्ज्ञत्थे कुविअकअन्तभुमआलआपडिरूपे ।

दिट्ठी दिट्ठत्थामे कज्जधुरव्व णिए धणुम्मि णिसण्णा ॥ ४४ ॥

[ततोऽस्य चिरमध्यस्थे कुपितकृतान्तभ्रूलताप्रतिरूपे ।

दृष्टिर्दृष्टस्थाम्नि कार्यधुरेव निजके धनुषि निषण्णा ॥]

ततः क्रोधानन्तरमस्य दृष्टिर्निजे स्वायत्ते धनुषि निषण्णा । कीदृशे । वालिवधे दृष्टस्थाम् बलं दार्ढ्यं यस्य तस्मिन् । एवम्, चिरं व्याप्य मध्यस्थे उदासीने । कार्यानुयुक्त इति यावत् । तथा च बहुदिनमारभ्य लब्धविश्राममसि वाली च त्वयैव हतस्तत्तदभिभूतो रावणस्ते क्रियानितीह निजस्य भवत एव प्रत्याशा ममेति रामेण धनुर्दृष्टमिति भावः । तदुक्तं कार्यधुरेव । तथा च दृष्टिर्नापिता किं तु रावणवधरूपस्य प्रकृतकार्यस्य भार एवार्पित इत्युत्प्रेक्षा । भारसमर्पणे हेतुमाह—कुपितस्य यमस्य भ्रूलतायाः प्रतिरूपे । प्रतिबिम्बस्य प्रकृतिसमानशीलत्वात् । यथा कुपितयमभ्रूविषयो न जीवति तथैव धनुर्विषयोऽपीति भावः । प्रतिरूपे सदृश इति वा । 'णिहुअकअन्त' इति पाठे निभृता निर्व्यापारेत्यर्थः । धनुरपि तदानीं निर्व्यापारमेवेति तात्पर्यम् ॥

तदेवाह—

खणमूलाश्वद्धाए णिव्वणन्तमसिणं समारूढाए ।

सज्जीअं मित्र जाअं अणोणमन्तं पि रामदिट्ठीअ धणुम् ॥ ४५ ॥

[क्षणमूलाश्वद्वया निर्वर्ण्यमानमसृणं समारूढया ।

सजीवमिव जातमनवनतमपि रामदृष्ट्या धनुः ॥]

क्षणं व्याप्य मूलाश्वद्वया निर्वर्ण्यमाने सति धनुर्गुणकार्यविचारे सति मसृणं मन्दं यथा स्यादेवं परामटनिमारूढया रामदृष्ट्या धनुर्जीवा ज्या तत्सहितमिव कृतम् । कीदृक् । अनवनतमनम्रमपि । अन्यत्र ज्यासमर्पणे धनुर्नम्रं भवति प्रकृते धनुरनवनतमेव स्थितम् । दृष्टिः पर्ताञ्जिका भूत् । तथा च मूलादप्रपर्यन्तं दृष्टमिति भावः । 'ज्या जीवा जीवनं जीवो जीवो कर्णवृहस्पती' इति ज्ञाश्वतः । सज्जीवमिव सत्प्राणमिव । निर्धायमानप्राणमिवेति यावत् । तथा च रामदृष्ट्या सप्राणीकृतं धनुरिति रामदृष्टिरेव धनुषः प्राणा इव लग्नास्तेन चेतनतुल्यरिपुहननादिव्यापारयोगित्वमस्य व्यज्यत इति वयम् ।

अथ सुग्रीवहर्षमाह—

सुग्रीअस्स वि हिअअं राहवसुकअपडिमोअणासत्तण्हम् ।

अगणिअदहमुहदपं णिव्वूढभरं व तक्खणं ऊससिअम् ॥ ४६ ॥

[सुग्रीवस्यापि हृदयं राघवसुकृतप्रतिमोचनासतृष्णम् ।

अगणितदशमुखदर्पं निर्व्यूढभरमिव तत्क्षणमुच्छ्वसितम् ॥]

अपिना रामस्य हृदयमुच्छ्वसितमेव । सुग्रीवस्यापि हृदयं राघवस्य सुकृतमुपकारो वालिवधरूपस्तत्प्रतिमोचना तत्प्रत्युपकारः सीतोद्धाररूपस्तत्र सतृष्णं साकाङ्क्षं सन्निर्व्यूढो निष्पादितो रावणवधरूपो भरः कार्यगौरवं येन तादृशमिवोच्छ्वसितम् । रामप्रत्युपकारो दशमुखवधायत्तः । स चेत्प्रकर एवेत्यर्थः । अत्र हेतुः—अगणितो रावणदर्पो येन तथा । रावणस्य तद्भातकक्षानिक्षिप्तत्वादिति भावः । अन्यस्यापि गुरुद्रव्यभारापगमे उत्फुल्लितारूपः श्वासोद्गमरूपो वा उच्छ्वासो भवतीति ध्वनिः ॥

अथ रामस्य लङ्कागमनेच्छामाह—

चिन्तिअलद्धत्थं मिव भुमआविक्खेवसूइआमरिसरसम् ।

गमणं राहवहिअण रक्खसजीविअहरं विसं व णिहित्तम् ॥४७॥

[चिन्तितलब्धार्थमिव भ्रूविक्षेपसूचितामर्परसम् ।

गमनं राघवहृदये राक्षसजीवितहरं विषमिव निहितम् ॥]

राघवमनसि गमनं निहितं संवद्धम् । लङ्कागमनाभिमुखं राघवचित्तमासीदित्यर्थः । गमनं कीदृक् । भ्रूविक्षेपेण लङ्काभिमुखभ्रूसंचारेण सूचितोऽमर्परसो यत्र तथा । तथा च रामस्य धीरोदात्तत्वाल्लङ्काभिमुखभ्रूविकारेणैवामर्षो ज्ञात इत्यर्थः । उत्प्रेक्षते—चिन्तितः संलब्धोऽर्थः प्रकृतोपयुक्तो येन तादृशमिव । गमनेन चिन्तितं यदि हनूमानायास्यति तदा मया राघवमनसि संवद्धव्यमिति तस्मिन्नागते तत्र संवद्धमित्युत्प्रेक्षाशरीरम् । पुनः कीदृक् । राक्षसजीवितहरं विषमिव । यथा विषं प्राणापहारकं तथा राक्षसानां प्राणापहारकं तदेव गमनमासीत् । तेनैव ते मृता इति भावः ॥

अथ रामस्य लक्ष्मणाद्यवलोकनमाह—

सोह व्व लक्खणमुहं वणमाल व्व विअडं हरिवइस्स उरम् ।

क्कित्ति व्व पवणतणअं आण व्व वलाइँ से विलगगइ दिट्ठी ॥४८॥

[शोभेव लक्ष्मणमुखं वनमालेव विकटं हरिपतेरुरः ।

कीर्तिरिव पवनतनयमाज्ञेव बलान्यस्य विलगति दृष्टिः ॥]

अयं बालो दुर्दमशत्रुसंमुखगमनाय सोत्साहो न वेति प्रथममतिसंनिहितसंबन्धिनः प्रियतमस्य लक्ष्मणस्य मुखमस्य रामस्य दृष्टिः शोभेव लम्बा । यथा शोभा लम्बा तथेत्यर्थः । तथा च लक्ष्मणमुखं तदानीमतिसश्रीकमासीदिति भावः । एवमचिरादेवामुष्योपकारः कृतः स तूरसि वर्तते न वेति निरूपणाय तत्पश्चादुदासीनप्रियतरस्य सुग्रीवस्य विकटं विस्तारशालिहृदयं यथा वनमाला लम्बा तथेयमपीत्यर्थः । रक्तनीलश्वेताकारत्वान्मालासाम्यम् । सुग्रीवस्य माला स्वाभाविकमलंकरणमिति प्रसिद्धिः । अयमिदानीमेव लङ्कातः समागतो राक्षसबलाबलज्ञो मद्रमने साध्यवसायो न वेति जिज्ञासया शरीरचेष्टया क्षोभाक्षोभनिरूपणाय तत्पश्चात्प्रियं पवनसुतं यथा समुद्रलङ्घनादि कीर्तिर्लम्बा तथेयमपि । एत एव संप्रति सहायास्तदमीषां चेष्टा कीदृशीति ततोऽपि पश्चात्परिवारतापन्नानि वानरबलानि । यथा तत्क्षण एव सुग्रीवद्वारा कृता लङ्कागमनाज्ञा लम्बा तथेयमपि दृष्टिर्लम्बेति सर्वत्र सहोपमा । तथा च रामेण सर्वेऽप्यालोकिता इत्यर्थः । वस्तुतस्तु पूर्वोक्ततद्दभिप्रायेणैव । तत्र तत्र यथा शोभादिकं लगति तथा दृष्टिरपि लम्बेति सर्वत्र साधर्म्योपमा । परमार्थतस्तु पूर्वोक्ततद्दभिप्रायेणैव तत्र तत्र लम्बा दृष्टिर्यथासंख्यं शोभादित्वेनोत्प्रेक्षिता । तथा हि प्रथमं लक्ष्मणमुखं रामदृष्टिः शोभेव लम्बा । दृष्टिरेव तत्र शोभाभूदित्यर्थः । एवं सुग्रीवहृदयं वनमालेव पवनतनयं कीर्तिरिवाज्ञेव बलानीत्युन्नयामः ॥

रामप्रयाणमाह—

संखोहिअमहिवेढो तो सो कइसेणणविलुलितवनाहोओ ।

खुहिअसमुदाहिमुहो महणारम्भम्मि मन्दरो विअ चलिओ॥४९॥

[संक्षोभितमहीवेष्टस्ततः स कपिसैन्यविलुलितवनाभोगः ।

क्षुभितसमुद्राभिमुखो मथनारम्भे मन्दर इव चलितः ॥]

ततः स रामश्चलितः । कीदृक्सन् । क्षुभितो यः समुद्रस्तदभिमुखः सन् । तथा च रामे चलति कपिसैन्यचङ्क्रमेण परमार्थतो वृत्तः समुद्रक्षोभो भविष्यद्रामशरानलदाहसेतूपमर्दादिहेतुकत्वेनोत्प्रेक्षितः । क्षुभितपदेन इवार्थस्य गम्यमानत्वात् । क इव । समुद्रमथनोपक्रमे मन्दरपर्वत इव । प्रकृतेऽपि समुद्रमथनोपक्रमे एवायमिति भावः । रामः कीदृक् । संक्षोभितं चालितं महीवेष्टं येन । एवम्, कपिसैन्यद्वारा विलुलितो वनाभोगश्च येन । तथा । एतावता वानराणां संख्याबलोल्वणत्वप्रकर्षः सूचितः । मन्दरोऽप्युत्पाटनसमये क्षोभितभूवल्लयः स्वभावादेव सेनाकारस्थितकपिविलुलितवनाभोगो जलप्रवेशसमये क्षुभितसमुद्राभिमुखश्चेति साम्यम् ॥

अथ वानरवलसंचारमाह—

चलिअं च वाणरवलं चलिए तम्मि चलकेसरसडुज्जोअम् ।

गहिअदिसापणिणाहं मऊहजालं व दिणअरस्स फुरन्तम् ॥ ५० ॥

[चलितं च वानरबलं चलिते तस्मिंश्चलकेसरसटोद्द्योतम् ।

गृहीतदिक्परिणाहं मयूखजालमिव दिनकरस्य स्फुरत् ॥]

तस्मिन्नामे चलिते वानरबलं च चलितम् । कीदृक् । चलानां चञ्चलानां केसरस-
टानामुद्द्योतो यत्र । सूर्यकिरणसंबन्धादिति भावः । एवम्, गृहीता आक्रान्ता दिशां
परिणाहा येन तत्तथा । एवम्, स्फुरणमुत्साहावस्था तद्वत् । किमिव । दिनकरस्य मयूख-
जालमिव । तदपि सकलदिग्व्यापि स्फुरत्सञ्चलति । तथा च यथा दिनकरकिरणानामुदय-
तामेव शैश्यात्सकलदिग्व्यापकत्वं तथा कपीनां प्रस्थितानामेव तदासीदिति भावः । अत्र
यद्यपि केसरशब्दस्यैव स्कन्धवालावाचकत्वमिति सटेत्यधिकं तथापि करिवृंहितादिपदव-
त्सारथकत्वम् । वस्तुतस्तु किञ्चित्ताम्रत्वप्रतिपादनाय केसरवत्किञ्चलकवत्सटेति व्युत्पत्तिम-
भिप्रेत्योक्तमिति सारम् ॥

अथ कपीनां वृद्धिमाह—

वैरारणिपज्जलिओ तो सो रोपपवणाहउद्धममुहलो ।

वड्डुइ मग्गाणुगओ लङ्कावणराइवणदओ कइलोओ ॥ ५१ ॥

[वैरारणिप्रज्वलितस्ततः स रोपपवनाहतोद्धतमुखरः ।

वर्धते मार्गानुगतो लङ्कावनराजिवनदवः कपिलोकः ॥]

ततः स कपिलोको वर्धते । स्वं स्वमाकारं गृहीतवानित्यर्थः । कीदृक् । मार्गो
रामस्य पश्चात्तमनुगतः । मार्गशब्दः पश्चादर्थे निपातितः । पुनः कीदृक् । लङ्कैव वनरा-
जिस्तस्या वनदवः कपिशत्वाद्वाहकत्वादिति रूपकम् । एवं वैरमेवारणिर्यज्ञकाष्ठं तथा
प्रज्वलितः । दीप्त इत्यर्थः । एवम्, रोप एव पवनस्तेनाहतः सद्बुद्धतं मुखरः शब्दाय-
मानः । तथा च वैरेण प्रदीप्ताः क्रोधेन कृतकोलाहलाः कपयो रामपृष्ठलम्नाश्चेलुरिति
भावः । वह्निरपि काष्ठसंबन्धात्प्रज्वलितो वायुसंबन्धाद्बुद्धतं रसन्वर्धते गगनव्यापी
च भवति ॥

अथ रामप्रस्थानावस्थामाह—

वच्चइ अ चडुलकेसरसडुज्जलालोअवाणरपरिक्खित्ते ।

सव्वदिसाआअड्डिअपलअपलित्तगिरिसंकुलो व्व समुद्धो ॥ ५२ ॥

[व्रजति च चटुलकेसरसटोज्ज्वलालोकवानरपरिक्षिप्तः ।

सर्वदिगाक्वृष्टप्रलयप्रदीप्तगिरिसंकुल इव समुद्रः ॥]

व्रजति च राम इत्यर्थात् । किंभूतः । चटुलाः संचारे सति चञ्चला याः केसरसटा-
स्तासामालोकस्तेजो यत्र तथाभूता ये वानरास्तैः परिक्षिप्तो वेष्टितः । संचारे सति

रवितेजश्छटासंपर्कात्सटानामपि तेजोविशेषप्रतीतिरिति भावः । क इव । समुद्र इव । सोऽपि कीदृक् । सर्वदिग्भ्य आकृष्टाः प्रचण्डानिलेन वर्तुलीकृताः प्रलये दह्यमाना ये गिरयस्तैः संकुलो व्याप्तः । तथा स्वभावतो निश्चल एव समुद्रः प्रलयवशान्मर्यादामतिक्रम्य जगदाक्राम्यति तथा धीरोऽपि रामो रावणप्रलयमिव कर्तुमुत्पथचरो निखिलमाचक्रामेति भावः । कपीनां पिङ्गलत्वात्क्रोपवशादुष्णत्वाच्च दह्यमानगिरिसाम्यम् । यद्वा समुद्रश्चलतीति योजनीयम् । कीदृक् । तथाभूतवानरवेष्टितः । तेषु चलत्सु भूमेरवनमनात्समुद्रस्योत्पथगामित्वेन तज्जलानामत्रैवागमनात्कपिवेष्टितत्वमिति भावः । एतदेवोत्प्रेक्षते—तथाभूतगिरिसंकुल इव । शेषं समानम् ॥

अथ रामस्य दिङ्मोहमाह—

घोलन्ति णिम्मलाओ फुरन्तदिअसरपाअडिअरूआओ ।

दाविअमग्गम्मि वि से हिअए सोअन्धआरिअम्मि दिसाओ ॥५३

[घूर्णन्ते निर्मलाः स्फुरदिवसकरप्रकटितरूपाः ।

दर्शितमार्ग इव यस्य हृदये शोकान्धकारिते दिशः ॥]

यस्य रामस्य हृदये सीताविश्लेषजशोकहृदयान्धकारविशिष्टे दिशो घूर्णन्ते इयं प्राचीयं प्रतीचीति स्वैर्यं न लभन्ते । भ्रमविषया भवन्तीति यावत् । किंभूता दिशः । निर्मला मेघाद्यच्छन्नाः । अत एव स्फुरता दिवसकरेण प्रकटितं व्यक्तीकृतं रूपं प्राचीप्रतीचीत्वनिर्णायकचिह्नं यासां ताः । हृदये कीदृशे । दर्शित उपन्यस्तः कपिभिरर्थात्पन्था यस्मै तथाभूते । तथा च सूर्यप्रकाशमार्गोपदर्शनादिप्रमासामग्रीसत्त्वेऽपि दिग्भ्रम इति शोकस्याधिक्यम् । विशेषोक्तिरलंकारः । तदुक्तम्—‘विशेषोक्तिरखण्डेषु कारणेषु फलावचः’ इति । अन्योऽपि दर्शितवर्त्मन्यपि तिमिरे चलन्भ्राम्यतीति ध्वनिः ॥

अथ विन्ध्यप्राप्तिमाह—

आलोएइ अ विञ्झं धणुसंटाणस्स साअरस्स भरसहम् ।

संधिअणइसोत्तसरं अवहोवासघडिअं व जीआवन्धम् ॥ ५४ ॥

[आलोकते च विन्ध्यं धनुःसंस्थानस्य सागरस्य भरसहम् ।

संहितनदीस्रोतःशरमुभयावकाशघटितमिव जीवावन्धम् ॥]

रामो धनुराकारस्य सागरस्य भरसहं कल्लोलतटपाताद्यनुपमदर्शनीयं विन्ध्यं नाम पर्वतमालोकते च । क्रमिव । संहितो नदीस्रोतोरूपः शरो यत्र तथाभूतमुभयावकाशः प्रान्तभागद्वयमटनी तत्र घटितमारोपितं जीवावन्धमिव । जीवा ज्या । तथा च चक्राकारः समुद्रो धनुः । ऋजुः पर्वतस्तत्प्रान्तद्वयलम्नः पतञ्जी । विन्ध्यमध्यान्निर्गम्य तत्र समुद्रे पतनदीप्रवाहः शर इति तात्पर्यम् ॥

अथ वानराणामुल्वणत्वमाह—

मसिणिअसिहरुच्छङ्गो विहुअणिअम्बवणपाअडिअतुङ्गअडो ।

विञ्ज्ञेण भरिअकुहरो हेलावाओ वि वाणराणं ण सहिओ ॥५५॥

[मसृणितशिखरोत्सङ्गो विधुतनितम्बवनप्रकटिततुङ्गतटः ।

विन्ध्येन भृतकुहरो हेलापातोऽपि वानराणां न सोढः ॥]

विन्ध्येन वानराणां हेलयानास्थयापि पातो गमनम्, 'पत्ल पतनगतौ' इति धात्वनु-
सारादुत्फालादवपतनं वा न सोढः । तदुपमर्दितो भवदित्यर्थः । तदेवाह—पातः की-
दृक् । मसृणितो विलुलितः शिखरक्रोडो यस्मात्तादृक् । एवम्, विधुतैरुन्मूलितैर्नितम्ब-
वनैः प्रकटितस्तुङ्गस्तटो यस्मात् । तथा च वनवृक्षाणामुन्मूलनेनावरकाभावात्तटुङ्गि-
मा परं प्रकटोऽभूदिति भावः । पुनः कीदृक् । भृतं पूर्णमर्थोत्कपिभिरेव कुहरं कंदरादिप्र-
देशो येन तत्तथा । तथा च मूलमध्यशिरःप्रदेशावच्छेदेन कपिभिस्तयोपमर्दः कृतो
यथा कियानुप्यवकाशो न स्थित इति भावः । 'हेलावातो हेलया वातः पवनो जङ्गादि-
समुत्थो न सोढः । तद्विशेषणं सर्वम्' इत्यपि कश्चित् ॥

अथ सख्यगमनमाह—

पत्ता अ सीभराहअधाउसिलाअलणिसण्णराइअजलअम् ।

सज्झं ओज्झरपहसिअदरिमुहणिक्कन्तवउलमइरामोअम् ॥ ५६ ॥

[प्राप्ताश्च शीकराहतधातुशिलातलनिपण्णराजितजलदम् ।

सख्यं निर्झरपहसितदरीमुखनिष्क्रान्तवकुलमदिरामोदम् ॥]

ते सख्यं गिरिं प्राप्ताश्च । कीदृशम् । शीकरैराहतं यद्गैरिकादिशिलातलं तत्र निपण्णा
अत एव राजिताः शोभिता रागप्राप्तत्वाज्जलदा यत्र तथाभूतम् । निजशीकरेण धा-
तूनां पङ्कीभावात्तत्संबन्धेन मेघानां लौहित्यमिति भावः । एतावता उच्चत्वमुक्तम् । ए-
वम्, निर्झर एव प्रहसितं यत्र तादृशी या दरी सैव मुखं तस्मान्निष्क्रान्तो वकुलमेव
मदिरा तदामोदो यत्र तादृशम्, तथा च कंदरारूपमुखान्निर्झरस्वरूपहास्योद्गमसमये व-
कुलपुष्परूपमदिराणामामोदो निर्याति निरन्तरमित्यर्थः । इति विकटोदरत्वमुक्तम् ।
अन्वस्यापि हास्यसमये मदिरामोदो निर्यातीति ध्वनिः ॥

अथ गिरिनदीलङ्घनमाह—

बोलन्ति अ पेच्छन्ता पडिमासंक्रन्तधवलघणसंघाए ।

फुडफुडिहसिलासंकुलखलिओवरिपत्थिए विअ णइप्पवहे ॥५७॥

[व्यतिक्रामन्ति च पश्यन्तः प्रतिमासंक्रान्तधवलघनसंघातान् ।

स्फुटस्फटिकशिलासंकुलखलितोपरिप्रस्थितानिव नदीप्रवाहान् ॥]

ते नदीनां प्रवाहान्पश्यन्तः सन्तो व्यतिक्रामन्ति । उल्लङ्घन्त इत्यर्थः । किंभूतान् । प्रतिमया प्रतिविम्बेन संक्रान्ता धवलघनानां संघाता यत्र तथाभूतानिति नदीनामच्छत्व-
मतिमहत्त्वं चोक्तम् । उत्प्रेक्षते—स्फुटा व्यक्ता या स्फटिकशिला तत्संकुले । स्फटिक-
भूमावित्यर्थः । तत्र स्वलितान् । अत एवोपरि प्रस्थितानिव । जलानां क्वचित्स्खलना-
दुपरि प्रस्थानं भवति । तथा च शुभ्रशारदजलदानां प्रतिविम्बाज्जलं स्फटिकोपरि
तिष्ठतीति प्रतिभाति । तत एवोक्तं पश्यन्त इति । कपीनामपि स्फटिकादिसंदेहा-
दिति भावः ॥

अथ कपीनामुद्धतसंचारमाह—

तडपवभारभरन्ता दलन्तपाआलगलिअजलपइरिक्का ।

आवाए च्चिअ जाआ पहअमहावहणिहा महाणइसोत्ता ॥ ५८ ॥

[तटप्राग्भारभ्रियमाणानि दलत्पातालगलितजलप्रतिरिक्तानि ।

आपात एव जातानि प्रहतमहापथनिभानि महानदीस्रोतांसि ॥]

महानदीनामपि स्रोतांसि आपात एव तदानीमेव प्रहतो जनसंचारघृष्टो यो महा-
पथः प्रसारी पन्थास्तस्निभानि जातानि । कीदृशानि । तटयोः प्राग्भाररेकदेशैर्भृतानि
पूर्णानि । एवम्, दलत्पातालेषु गलितैर्जलैः प्रतिरिक्तानि तुच्छानि । तथा च जलानां
दलत्पातालप्रविष्टत्वात्तटयोश्च पदाहत्या त्रुटित्वा खात एव निविष्टत्वात्सैन्यसंचारेण स-
मीकृतत्वाच्च नित्यसंचरत्पथिकः पन्था इव नदीनां प्रवाहोऽभूदिति तात्पर्यम् । महापथ-
शब्दस्य तु श्मशानवाचकत्वं न शङ्कनीयम् । प्रहतपदसंनिधानात् । नहि श्मशानं
जनसंचारघृष्टं भवतीति भावः ॥

अथ मलयप्राप्तिमाह—

जलहरणिदाअन्तं पाअवगहणेसु सिसिरणिदाअन्तम् ।

सइ दुद्धिणसामलअं पत्ता भग्गधुअचन्दणरसा मलअम् ॥५९॥

[जलधरनिर्दावान्तं पादपगहनेषु शिशिरनिद्रायन्तम् ।

सदा दुर्दिनश्यामलतं प्राप्ता भग्गधुतचन्दनरसा मलयम् ॥]

ते मलयं प्राप्ताः । किंभूताः । भग्ना धुतस्य चन्द्रस्य रसा भूमिर्यैस्ते । कपिभिः
स्वभावाच्चन्दनान्दोलने कृते तत्तटभूमिर्भग्नैत्यर्थः । मलयं किंभूतम् । जलधरेण नि-
र्दावोऽन्तः स्वरूपं यस्य तम् । नित्यं मेघाधिष्ठानात्तज्जलेन दावनाशादिति भावः । यद्वा
जलगृहनिर्दावान्तं जलगृहेण समुद्रेण निर्दावोऽन्तः प्रान्तं यस्य । समुद्रसंनिहितदेशस्य
नित्यं जलसंबन्धेन नष्टदावकत्वात् । यद्वा पूर्वनिपातानियमेन निद्रायमाणजलधरं
निद्रायमाणा जलधरा यत्र । महोच्छत्वेन जनसंचाराभावात् । अथवा जलधरनिद्रावन्तं
जलधराणां निद्राविशिष्टम् । एवं च मलयं प्राप्ता इति समन्वये जलधरणिद्रावम् ।

जलविशिष्टा या धरणिस्तां द्रावयतीत्यर्थः । जलसंबन्धाद्भरण्या ब्रवीभावादिति भावः । एवं जलगृहनिर्दायं जलगृहेण दायशून्यम् । समुद्रकल्लोलेन खनिस्थरत्नादीनामाकर्षणात् । एवं जलधरनिद्राकं जलगृहनिद्राकं वा । तयोर्निद्रा यत्र तम् । अवष्टम्भभूतत्वात् । एवं निद्रातजलधरं निद्रातजलधरगृहं वा बहुव्रीहिः । जलधरनिर्दावं वा तृतीयातत्पुरुषः । एवं पादपगहनेषु शिशिरेण शैत्येन निद्रां कारयन्तम् । अर्थात्तत्रत्याञ्जनान् । यद्वा शिशिरनिद्राकान्तम् । शिशिरेण निद्रया कान्तं शैत्यहेतुकनिद्राकारकत्वेन कमनीयमित्यर्थः । एवं सदा दुर्दिनेन मेघच्छन्नतया श्यामलता यत्र तम् । आतपाभावेन जलसंबन्धेन च लतानां श्यामत्वमित्यर्थः । यद्वा सदा दुर्दिनश्यामलकम् । स्वार्थे कन् । सदा दुर्दिनेन मेघच्छन्नत्वेन श्याममित्यर्थः । यद्वा सदा दुर्दिनेन श्यामलं कं जलं यत्र तत्तथा । यद्वा सदादुर्दिनसामलकम् । सदा दुर्दिनं यत्रेति बहुव्रीहिणा सदा दुर्दिनं च तत्सामलकमामलकवृक्षसहितं चेत्यर्थः । एवं सदा दुर्दिनं च तच्छ्यामालयं श्यामानां नारीणामालयं च । श्यामा रात्रिस्तस्या लयो लीनता यत्र तमिति वा । सदा दुर्दिने कुञ्जमयप्रदेशे । दिन-रात्रिविभागाभावादिति भावः । श्यामा सोमलता तदालयमिति वा । 'श्यामः स्यान्मे-चके वृद्धदारके हरिते घने । श्यामा स्यादङ्गना रम्या तथा सोमलतौषधिः ॥' इति कोषः ॥

अथ चन्दनवृक्षालोकनमाह—

चन्दणपाअवलगगे खुडिउव्वेलिअलआपरिमलच्छाए ।

संदाणिअणिम्मोए पेच्छन्ति महाभुअङ्गवेढणमग्गे ॥ ६० ॥

[चन्दनपादपलग्नखण्डितोद्वेष्टितलतापरिमलच्छायान् ।

संदानितनिर्मोकान्पश्यन्ति महाभुजंगवेष्टनमार्गान् ॥]

ते चन्दनवृक्षसंबद्धान्महाभुजंगानां वेष्टनस्य मार्गान्वलयाकारस्थितिर्येन यथासीत्तान्नित्र्यं सर्वसंबन्धान्निम्नीभूय स्थितान्पश्यन्ति । किंभूतान् । संदानितो मिश्रितो निर्मोको यत्र । लग्नकञ्चुकानित्यर्थः । कपिसंक्षोभेण सर्पाणां पलायितत्वान्निर्मोकोऽत्रैव स्थित इति भावः । अहो एतादृशाः सर्पा इह स्थिता इत्याश्चर्येण पश्यन्तीति तात्पर्यम् । पुनः किंभूतान् । खण्डिता अथोद्वेष्टिता उद्धाटिता । स्फोटितेति यावत् । एवंभूता या लता तस्याः परिमलो विमर्दस्तच्छायान् । तदाकृतीनित्यर्थः । वृक्षसंबद्धलतोद्धाटनानन्तरं यथा तच्चिद्रं निन्नं बलयाकृति जायते तथेदमपीत्यर्थः । तथा चेदगम्यस्थानं कपिभिराक्रान्तमिति भावः ॥

अथ गिरिनदीप्रवेशमाह—

सेवन्ति तीरवड्ढिअणिअअभरोव्वत्तचन्दणलआलिद्धे ।

रम्मत्तणदिप्पवहे वणगअदानकडुए गिरिणिईप्पवहे ॥ ६१ ॥

[सेवन्ते तीरवर्धितनिजकभरापवृत्तचन्दनलतालीढान् ।

रम्यतृणदीप्रपथान्वनगजदानकटून्गिरिनदीप्रवाहान् ॥]

ते गिरिनदीप्रवाहान्सेवन्ते । दर्शनस्पर्शनमज्जनादिभिरित्यर्थः । 'शसए' इत्येकारादेशेन 'गिरिणइप्पवहे' इति द्वितीयाबहुवचनम् । किंभूतान् । तीरे वर्धिता अत एव निजक-भारेणैवापवृत्ता विपरीत्य स्थिता याश्चन्दनलतास्ताभिराश्लिष्टानिति चन्दनसंबन्धात्सुर-भितया पेयजलत्वमुक्तम् । एवं जलसंबन्धाद्रम्याणि तटयोर्यानि तृणानि तैर्दीप्रो दूरदृश्यः पन्था निःसरणमार्गो येषां तान् । हरिद्वर्णतृणैरेवोभयतटोद्भूतैर्दूरत एव ज्ञायते प्रवाह-पथोऽयमिति भावः । तथा वनगजदानजलेन कटून् । एतावता तत्संबन्धेन स्वादस्य हृद्य-त्वमुक्तम् ॥

अथ स्कन्धकचतुष्टयेन समुद्रतीरप्राप्तिमाह—

तो तरुणसिप्पिसंपुडदरदाविअजलणिहित्तमुत्तावरम् ।

पत्ता पत्तलवउलं गअदाणसुअन्धिरअणवेलं वेलम् ॥ ६२ ॥

[ततस्तरुणशुक्तिसंपुटदरदर्शितजलनिहितमुक्ताप्रकराम् ।

प्राप्ता पत्रलवकुलां गजदानसुगन्धिरजोनवैलां वेलाम् ॥]

ततस्ते वैलां समुद्रस्य तीरं प्राप्ताः । कीदृशीम् । तरुणेषु भिदेलिमेषु शुक्तिसंपुटेषु द-रदर्शितः किञ्चित्प्रकाशितो जलनिहितो जलस्थितो मुक्ताप्रकरो यत्र ताम् । भिदुर-शुक्तिनिर्गतरीणां मुक्तानां तीरजलेषु किञ्चिद्भवतीभूय स्थितत्वादित्यर्थः । एवं पत्रला बहुलपत्रयुक्ता वकुलवृक्षा यत्र ताम् । पुनः कीदृशीम् । गजानां दानं मदस्तद्वत्सुगन्धि-रजः परागो यस्या एतादृशी नवा एला यत्र तादृशीम् । एतेन सैनिकान्प्रति हृद्यत्वमुक्त-मिति भावः ॥

अथ स्कन्धकत्रयेण वेलामेव वर्णयति—

विअसिअतमालणीलं पुणो पुणो चलतरङ्गकरपरिमट्टम् ।

फुल्लेलावणसुरहिं उअहिगइन्दस्स दाणलेहं व ठिअम् ॥ ६३ ॥

[विकसिततमालनीलां पुनः पुनश्चलतरङ्गकरपरिमृष्टाम् ।

फुल्लैलावनसुरभिमुदधिगजेन्द्रस्य दानलेखामिव स्थिताम् ॥]

पुनः कीदृशीम् । उदधिरेव गजेन्द्र इति रूपकम् । तस्य दानलेखामिव मदधारा-मिव स्थितामित्युत्प्रेक्षा । मदलेखातौल्यमाह—पुनः कीदृशीम् । विकसितं यत्तमाल-पुष्पं तेन नीलाम् । तमालस्य श्यामत्वात् । एवं वारंवारं चञ्चलकल्लोलरूपेण करेण प-रिमृष्टाम् । भूयोभूयस्तरङ्गसंबन्धात् । एवं फुल्लं यदेलावनं तेन सुरभिम् । मदलेखाणि

तमालवच्छयामा चञ्चलतरङ्गवधः करः शुण्डा तथा परामृष्टा फुल्लैलावनवत्सुराभश्च भवतीत्यर्थः ॥

फेणविसमङ्गराभं विद्रुमदन्तव्वणाणिअमुहच्छाअम् ।

मलिअवणकेसकुसुमं पग्गिहुत्तसमुद्दपरिमलं व वहन्तिम् ॥ ६४ ॥

[फेणविपमाङ्गरागां विद्रुमदन्तव्रणानीतमुखच्छायाम् ।

मृदितवनकेशकुसुमां परिभुक्तसमुद्रपरिमलमिव वहन्तीम् ॥]

एवं परिभुक्त उपभुक्तो यः समुद्रस्तस्य परिमलः संभोगरूपसंबन्धस्य चित्रं तदिव धारयन्तीम् । तच्चिद्ब्रमेवाह—कीदृशीम् । फेण एव विपमः परिरम्भणादिना क्वचित्क्वचिद्विलुलितोऽङ्गरागो यस्यास्ताम् । एवं विद्रुम एव दन्तव्रणः । लोहितत्वात् । तेनानीता प्रापितातीव प्रौढा वा मुखे नदीप्रवेशस्थाने छाया कान्तिर्यस्यास्ताम् । नदीसमुद्रयोः संघट्टेन विद्रुमाणां प्रकटत्वादिति भावः । एवं च मृदितानि वनान्येव केशास्तेषां कुसुमानि यत्र । तथा च समासोक्त्या समुद्रस्य नायकत्वं वैयायाश्च नायिकात्वं प्रतीयते । सापि नायकोपमर्देन क्वचित्क्वचिद्विपमितफेणतुल्यचन्दनायङ्गरागा विद्रुमप्रायरक्तदन्तक्षतानीताननकान्तिः करारकर्षणादिना मृदितकेशकुसुमा च भवतीति साम्यम् ॥

सिप्पिउडमउलिअच्छि लआहरव्वन्तरेसु परिवड्डन्तम् ।

अणुराअपरिट्टविअं आअण्णन्ति व किणरुग्गीअरवम् ॥ ६५ ॥

इअ सिरिपवरसेणविरइए दसमुहवहे महाकव्वे

पड्डुमो आसासओ समत्तो ॥

[शुक्तिपुटमुकुलिताक्षीं लतागृहाभ्यन्तरेषु परिवर्धमानम् ।

अनुरागपरिस्थापितमाकर्णयन्तीमिव किंनरोद्गीतरवम् ॥]

इति श्रीप्रवरसेनविरचिते दशमुखवधे महाकाव्ये प्रथम आश्वासकः समाप्तः ।

किंनराणामुद्गीतरूपं रवमाकर्णयन्तीमिव । पुनः कीदृशीम् । शुक्तिपुट एव मुकुलितमक्षि यस्यास्ताम् । पूर्वोक्तभिदुरशुक्तिपुटानां मुकुलितनयनतुल्यत्वादित्यर्थः । गीतरवं कीदृशम् । लतागृहाणामभ्यन्तरेषु परिवर्धमानम् । प्रतिशब्दोपचयादिति भावः । एवमनुरागं प्रति नाटककार्णाटादिरागं परि सर्वतोभावेन स्थापितं मूर्च्छनां प्रापितम् । अनुरागेण गीतप्रीत्या वा परिस्थापितं यथोचितश्रुतिग्रामादिषु प्रापितम् । अन्योऽपि गीतश्रवणकाले मुकुलितचक्षुर्भवतीति ध्वनिः । अथ चानुरागपदचिह्नितत्वादाश्वासकविच्छित्तिरप्युक्ता ॥

रामप्रस्थानदशया रामदासप्रकाशिता ।

रामसेतुप्रदीपस्य पूर्णाभूत्प्रथमा शिखा ॥

द्वितीय आश्वासकः ।

अथ षट्त्रिंशता स्कन्धकैरादिकुलकेन समुद्रमाह—

अह पेच्छइ रहुतणओ चडुलं दोससअदुक्खबोलेअव्वम् ।

अमअरससारगरुअं कज्जारम्भस्स जोव्वणं व समुहम् ॥ १ ॥

[अथ पश्यति रघुतनयश्चटुलं दोषशतदुःखव्यतिक्रमणीयम् ।

अमृतरससारगुरुकं कार्यारम्भस्य यौवनमिव समुद्रम् ॥]

अथ वेलाप्राप्त्युत्तरं रघुतनयो रामः समुद्रं पश्यति । कीदृशम् । चटुलं चञ्चलम् । एवं दोषो मकरकल्लोलादिस्तद्वाहुल्येन दुःखलङ्घनीयम् । शतशब्दस्याधिक्यार्थत्वात् । दोः-शतदुःखव्यतिक्रमणीयं वा । दोःशतेन बाहुशतेनापि दुर्लङ्घ्यमित्यर्थः । एवममृतरसेन सारेण रत्नादिना च गुरुकं गौरवयुक्तम् । यद्वामृतरस एव सारो धनं तेन गुरुक-मतिशयितम् । उत्प्रेक्षते—किमिव । कार्यारम्भस्यारम्भमाणकार्यस्य । कृदभिहित इति न्यायात् । यौवनं मध्यभागमिव । कार्ये आद्यन्तभागौ सुकरौ मध्यभागस्य परं दुष्कर-त्वमित्यर्थः । तदपि दोषशतेन विघ्नशतेन दुःखनिष्पादनीयम् । एवममृतरसप्रायं यत्सारं फलभागस्तेन गुरुकमादरणीयमिति साम्यम् । आश्चर्यरूपत्वमग्रिमकार्यप्रत्यूहत्वेन पारा-वारजिज्ञासा च दर्शने तात्पर्यम् ॥

गअणस्स व पडिबिम्बं धरणीअ व णिग्गमं दिसाण व णिलअम् ।

भुअणस्स व मणितडिमं पलअस्स व सावसेसजलविच्छड्डम् ॥२॥

[गगनस्येव प्रतिबिम्बं धरण्या इव निर्गमं दिशामिव निलयम् ।

भुवनस्येव मणितडिमं प्रलयस्येव सावशेषजलविच्छर्दम् ॥]

पुनः कीदृशम् । गगनस्य प्रतिबिम्बमिव । एतेन प्रतिबिम्बस्य प्रकृतिसमानाकारत्वा-दाकाशतौल्यम् । धरण्या निर्गममिव । निर्गम्यतेऽनेनेति निर्गमो द्वारम् । येन धरणी निर्गता । तथा च निर्गमखातत्वेन गाम्भीर्यं भूम्यधिकपरिमाणवत्त्वं च । दिशां निलयो गृहमिव । तथा च दिगपेक्षयाप्यतिव्यापकत्वम् । भुवनस्य मणिघटितभित्तिमिव । तडिममवच्छेदकभित्तिभागः । तथा च स्वभावान्मर्त्यपातालव्यापिनोऽपि कल्लोलद्वारा गगनव्यापकत्वं चतुर्दिगवस्थितस्य क्रोडीकृतत्रिभुवनत्वं च । 'तडिमं कुट्टिममिवेति त्रिभुवनाश्रयप्राङ्गणत्वम्' इति काश्चित् । प्रलयस्य सावशेषजलविच्छर्दमिव । विच्छर्दः समूहः । तावता विश्वप्लावकत्वं समुद्रस्य प्रतीयते । सर्वत्रोत्प्रेक्षा । 'तडिमं कुट्टिमे भित्तौ' इति कोपः ॥

भमिरुव्भडकल्लोलं थोरकराहअदिसामुहोत्थअसलिलम् ।

सासअमएण बहूसो खोहिज्जन्तं दिसागएण व ससिणा ॥ ३ ॥

[भ्रमणशीलोद्भूटकल्लोलं स्थूलकराहतदिङ्मुखावस्तृतसलिलम् ।

स्वाश्रयमृगेण (पक्षे—शाश्वतमदेन) बहुशः क्षोभ्यमाणं दिग्गजेनेव शशिना ॥]

पुनः कीदृशम् । स्वमाश्रयो यस्य स स्वाश्रयस्तादृशो मृगो यस्य तेन शशिना बहुशः क्षोभ्यमाणम् । चन्द्रोदयेन तरङ्गोत्थानात् । केनेव । दिग्गजेनेव । यथा दिग्गजेन श्वेतत्वादरावतेन बहुधा क्षोभ्यते । दिग्गजेन कीदृशेन । शाश्वतः सार्वदिको मदो यस्य तेन । एवं भ्रमणशीला आवर्तीभूता उद्भटाः कल्लोला यस्य तम् । एवं स्थूलो विस्तीर्णः करः किरणस्तेऽहतानि स्पृष्टानि अत एव दिङ्मुखेष्ववस्तृतानि सलिलानि यस्य तम् । चन्द्रोदयेन सार्वतर्गनदिग्ग्यापिजलशालित्वादित्यर्थः । गजपक्षे करः शुण्डा तथाहतानि ताडितानीति व्याख्येयम् । अन्यत्तुल्यम् । शुण्डाहतजलानां भ्रमणशीलत्वाद्दिग्गामित्वाच्चेति भावः ॥

कल्लोलानाह—

अप्फुण्णविद्दुमवणे गुप्पन्तपडित्थिरे सलिलकल्लोले ।

मन्दरगूढप्पहरे अज्ज वि संखाअलोहिए व्व वहन्तम् ॥ ४ ॥

[आक्रान्तविद्दुमवनान्व्याकुलपरिस्थिरान्सलिलकल्लोलान् ।

मन्दरगूढप्रहारानद्यापि संस्त्यानलोहितानिव वहन्तम् ॥]

एवं सलिलकल्लोलान्वहन्तम् । कीदृशान् । आक्रान्तमाकृष्टमाच्छादितं वा विद्दुमवनं यैस्तान् । एवं व्याकुलानितस्ततोवर्तिनः सतः परिस्थिरान् । कदाचित्स्थिरतया भासमानानित्यर्थः । उत्प्रेक्षते—कानिव । अद्यापि संस्त्यानं विष्टब्धं लोहितं रुधिरं यत्र तान् । मन्दरस्य गूढान्भ्यन्तरवर्तिनः प्रहारानिव । प्रहारस्तत्स्थानम् । तथा च लौहित्येन विद्दुमवनस्य रुधिरैणोच्छूनतया प्रसारितया च प्रहारस्थानस्य कल्लोलेन साभ्यम् । व्याकुले पुरुषे परिस्थिरानित्यत्राप्यभ्यन्तरप्रहारे शोणितं वर्तुलीभूय तिष्ठतीति स्वभावः ॥

अथ नदीजलप्रवेशमाह—

मुहलघणविप्पइण्णं जलणिवहं भरिअसअलणहमहिविवरम् ।

णइमुहपहुत्थन्तं अप्पाण विणिग्गअं जसं व पिअन्तम् ॥ ५ ॥

[मुखरघनविप्रकीर्णं जलनिवहं भृतसकलनभोमहीविवरम् ।

नदीमुखपर्यस्यन्तमात्मनो विनिर्गतं यश इव पिबन्तम् ॥]

आत्मनो विनिर्गतं बहिर्भूतं जलसमूहं पिबन्तं क्रोडीकुर्वन्तम् । आत्मनिर्गतं पयः स्वेदप्रायमपेयमपीत्यपेरर्थः । यद्वा आत्मनिर्गतमपि पातालजलं पिबन्तमित्यपिना सूचितमनुक्तम् । तथा च सकलजलविश्रामभूमिमिति भावः । तदुक्तम्—‘पयसामर्णव इव’ इति । जलनिवहं किंभूतम् । मुखराः शब्दायमाना ये घना मेघास्तैर्विप्रकीर्णमितस्ततो विक्षिप्तम् । अत एव भृते व्याप्ते महीनभोविवरे येन । वृष्टिकाले भूम्याकाशव्यापना-

दिन्यथः । एवं नदीमुखेन नदीप्रवेशस्थानेन पर्यस्यन्तमितस्ततो गच्छन्तम् । समुद्रतरङ्गाभिघातादिति भावः । अथ च समासोक्त्या समुद्रस्य नायकत्वं नदीनां च नायिकात्वं प्रतीयते । तथा ह्यन्योऽपि नायको नायिकामुखेन विक्षिप्यमाणमात्मन एव निर्गतं जलं मधु तन्निवहं पिबति । तदपि मुखरेण रतिकालीनशब्दं कुर्वता नायकैव विप्रकीर्णं भवति । एवं पानकाले स्खलनाद्भूम्याकाशव्यापि च । तथा च यथा नायको नायिकामुखे गण्डूषितं मधु दत्त्वा पुनस्तया दीयमानं पिबति तथा समुद्रोऽपि मेघद्वारा नदीमुखे समापितं निजं पयस्तेनैव प्रत्यर्प्यमाणं पुनर्गृह्णातीत्यर्थः । तथा च जलव्ययलाभयोरपि हासद्विद्विशून्यत्वमस्येति ध्वनितम् । उत्प्रेक्षते—जलनिवहं किमिव । यश इव । समुद्रस्यैवेदं जलमिति कीर्तिरूपमिव । अन्योऽपि यशः पिबत्यास्वादयति । कीदृशम् । मुखरा मागधास्तैर्विप्रकीर्णमितस्ततः प्रकाशितम् । एवं व्याप्ताकाशमहीपातालम् । विवरं पातालम् । एवं नतिमुखेन याचकेन पर्यस्यद्दिशि दिशि गच्छत् । अथ चात्मन एव निर्गतम् । स्वयशः स्वस्मादेव निर्गच्छतीति भावः ॥

अथ सदा शोभासंबन्धमाह—

जोह्लाए व्व मिअङ्कं किच्चीअ व सुउरिसं पहाए व्व रविम् ।

सेलं महाणईअ व सिरीअ चिरणिग्गआइ वि अमुच्चन्तम् ॥ ६ ॥

[ज्योत्स्नयेव मृगाङ्कं कीर्त्येव सुपुरुषं प्रभयेव रविम् ।

शैलं महानद्येव श्रिया चिरानिर्गतयाप्यमुच्यमानम् ॥]

अपि विरोधाभाससूचनाय । तथा च लक्ष्म्याश्चिरनिर्गतत्वादसंबन्धेन प्रसज्यमानो विरोधः । श्रीशब्दश्लेषेण शोभया अमुच्यमानत्वेन परिह्रियते । यद्वा चिरं निर्गतया बहिर्भूतया कान्त्या अमुच्यमानम् । उभयपक्षेऽपि सश्रीकमित्यर्थः । उभयसाधारणीमुपमामाह—कया कमिव । ज्योत्स्नया मृगाङ्कमिव । कीर्त्या सुपुरुषमिव । प्रभया रविमिव । महानद्या शैलमिव । तथा च यथा ज्योत्स्नाकीर्तिप्रभामहानदीभिस्ततस्ततश्चिरं निर्गताभिरपि मृगाङ्कसुपुरुषरविशैला न परित्यज्यन्ते । मूलेऽविच्छेदात् । तथा शोभया समुद्रोऽपीति भावः ॥

अथ वडवानलमाह—

कालन्तरजीअहरं गओणिअत्तन्तपवणरअवट्टिज्जन्तम् ।

सल्लं व देहलग्गं विअडं वडवामुहाणलं वहमाणम् ॥ ७ ॥

[कालान्तरजीवहरं गतापनिवर्तमानपवनरयघञ्च्यमानम् ।

शल्यमिव देहलग्नं विकटं वडवामुखानलं वहमानम् ॥]

पुनः किंभूतम् । विकटं वडवामुखानलं वहमानम् । मुखानलं कीदृशम् । देहे लग्नम् । अन्तःस्थितमित्यर्थः । पुनः कीदृशम् । कालान्तरे प्रलये जीवो जलं तस्य संहारकम् ।

प्रलये समुद्रजलं वाडवेन धक्ष्यत इति पुराणवार्ता । एवं गतप्रत्यागतस्य पवनस्य रयेण घञ्चमानं संबध्यमानम् । प्रलयवायुना वडवानलस्योद्दीपनमित्यर्थः । उत्प्रेक्षते— वडवानलं किमिव । शल्यमिव । यथा देहान्तर्लम्बं (शल्यं) कालान्तरे कतिपयसमयमपेक्ष्य प्राणहरम् । गतप्रत्यागतश्वासरूपपवनवेगेन घञ्चमानं चाल्यमानं विकटं कर्णिकादिविशिष्टं च शल्यं शरफलादिरूपं ध्रियते तथा वाडवोऽपि दुःखदत्त्वादित्यर्थः ॥

भूम्युपमर्दकत्वमाह—

ध्रुवणराइकरअलं मलअमहिन्दत्थणोरसोल्लणसुहिअम् ।

वेलालिङ्गणमुक्कं छिविओसरिण्हि वेलवन्तं व महिम् ॥ ८ ॥

[ध्रुवणराजिकरतलां मलयमहेन्द्रस्तनोर आर्द्राकरणसुखिताम् (पक्षे—सुहिताम्)। वेलालिङ्गणमुक्तां स्पृष्टापसृतकैर्वेपयन्तमिव (पक्षे—व्याकुलयन्तमिव) महीम् ॥]

स्पृष्टं स्पर्शः । अपसृतं स्पर्शान्तरमपसरणमस्पर्शः । प्रशंसायां कन् । तेन प्रौढैः स्पृष्टापसृतकव्यापारैर्वेला समुद्रतीरं तदवच्छेदेनालिङ्गने सति मुक्तां त्यक्तां महीं कम्पयन्तम् । तथा च तरङ्गतागताभ्यां स्पृष्टे सति वेलावच्छेदेनालिङ्गनमपसृते सति विमुक्तिर्मद्या इत्यर्थः । तेन भूम्यान्दोलनक्षमतरङ्गमहत्त्वेन सिन्धोरधिकपरिमाणवत्वमुक्तम् । एवं समासोक्त्या समुद्रस्य नायकत्वं भूमेर्नायिकात्वं च लभ्यते । नायिकापि नायकेन स्पृष्टापसृतकैरालिङ्गनविशेषव्यापारैर्वेलायां सुरतसमये आलिङ्ग्यालिङ्ग्य रभसेन मुच्यमाना व्याकुलतामाप्नोतीति ध्वनिः । किंभूतां महीम् । ध्रुतं स्वकम्पेन कम्पितं वनराजिरूपं करतलं यथा ताम् । एवं मलयमहेन्द्रावेव स्तनौ यत्र तादृशं यदुरः स्वमध्येदेशस्तरङ्गेण तदार्द्राकरणेन सुखितां शैत्यमासादयन्तीम् । नायिकापि नायकालिङ्गने हावेन विधुतपाणिः स्वेदेनार्द्रितमलयमहेन्द्रप्रायस्तनहृदया सौहित्यमाप्नोतीति साम्यम् ॥ धैर्यमाह—

ठाणे वि टिड्पहुत्तं पलण महिमण्डलम्मि वि अमाअन्तम् ।

पणअन्तवामणतणुं कमन्तदेहभरभरिअलोअं व हरिम् ॥ ९ ॥

[स्थानेऽपि स्थितिप्रभूतं प्रलये महीमण्डलेऽप्यमान्तम् ।

प्रणयद्वामनतनुं क्रममाणदेहभरभृतलोकमिव हरिम् ॥]

स्थाने खातेऽपि स्थित्या मर्यादया प्रभूतं मान्तम् । प्रलये महीमण्डलेऽप्यमान्तमुद्धृत-जलम् । त्रिजगत्प्लावकत्वादित्यर्थः । कमिव । प्रणयन्ती बलिं याचमाना वामनरूपा तनुर्यस्य तम् । क्रममाणं पादविक्षेपशालि यद्देहं तस्य भरेण प्राचुर्येण भृता व्याप्ता लोका भुवनानि येन तथाविधं च हरिमिव । तथा च यथा हरिर्बलिहरणे कार्यवशाद्द्वामनीं तनुमास्थाय क्रमेण त्रैलोक्यमाचक्राम तथायमपि मर्यादया प्रवाहप्रभृतः काले स्वां

त्रैलोक्यप्लाविनीं मूर्तिमादास्यत इति भावः । वामनः पादविक्षेपेण ब्रह्माण्डमस्फोटय-
दिति पुराणवार्ता ॥

अथ लोकोत्तरत्वमाह—

दीसन्तं अहिरामं सुव्वन्तं पि अविइह्लसोअव्वगुणम् ।

सुकअस्स व परिणामं उअहुज्जन्तं पि सासअसुहप्फलअम् ॥१०॥

[दृश्यमानमभिरामं श्रूयमाणमप्यवितृष्णश्रोतव्यगुणम् ।

सुकृतस्येव परिणाममुपभुज्यमानमपि स्वाश्रयशुभ(पक्षे—शाश्वतसुख)फलदम् ॥]

दृग्विषयः सन्पोतमकरकम्बुकल्लोलादिभिरतिरमणीयः । श्रुतिविषयः सन्नवितृष्णं श्रो-
तव्या बृहत्त्वसूचकाः पूर्वोक्ता एव गुणा यस्य तादृक् । तथा स्नानपानावगाहनादिभि-
रुपभुज्यमानः सन्स्वमाश्रयो यस्य तादृक् शुभं श्वेतं फलं मुक्तादि तद्दाता यस्तमित्यर्थः ।
उत्प्रेक्षते—कमिव । सुकृतस्य पुण्यस्य परिणाममन्त्यभागमिव । सोऽर्षप करितुरगादिसमृ-
द्धिद्वारा दृश्यमानो रमणीयः पष्टिवर्षायवच्छिन्नफलजनकत्वेन श्रूयमाणः सन्सन्निघश्रो-
तव्यतथाविधस्वर्गादिगुणः । एवमुपभोगविषयीक्रियमाणः सञ्शाश्वतं सार्वदिकं सुख-
स्वरूपं यत्फलं तत्प्रद इत्यर्थः । सुकृतपरिणामेनैव समुद्रदर्शनं भवतीति भावः ॥

अथ नानागुणानाह—

उक्खअदुमं व सेलं हिमहअकमलाअरं व लच्छिविमुक्कम् ।

पीअमइरं व चसअं बहुलपओसं व मुद्धचन्दविरहिअम् ॥ ११ ॥

[उत्खातद्रुममिव शैलं हिमहतकमलाकरमिव लक्ष्मीविमुक्तम् ।

पीतमदिरमिव चषकं बहुलप्रदोषमिव मुग्धचन्द्रविरहितम् ॥]

उत्खात उत्पाटितो द्रुमो यस्य तं शैलमिव । शैले सामान्यद्रुमस्योच्छेदादितः पारिजात-
स्याकर्षणात् । हिमेन हतानां कमलानामाकरः सर इव लक्ष्म्या विमुक्तं त्यक्तम् । लक्ष्मी-
पदस्य श्लिष्टत्वेन सरसि शोभाया विगमादितस्तु हरिप्रियाया उद्धृतत्वात् । पीता मदिरा
यस्य तादृशं चषकमिव । मदिराशून्यमित्यर्थः । चषके मदिरायाः पीतत्वादितस्तद्भूत्वात् ।
बहुलः कृष्णपक्षस्तत्प्रदोषमिव मुग्धचन्द्रेण विरहितं शून्यम् । तत्संध्याकाले मनोहर-
चन्द्रानुदयादितस्तु बालचन्द्रस्योत्थापनात्तुल्यत्वम् । तथा च पारिजातादीनामुत्पत्ति-
स्थानमित्यर्थः । केचित्तूद्धृतसारत्वं दोषमुद्भाव्य प्रकारान्तरेण व्याचक्षते । तथा हि—

[उत्खातद्रुमं वशैलं हिमहयकमलाकरं वलच्छिद्विमुक्तम् ।

पीतमदिरं वचाशयं बहुलप्रदोषं वमुग्धचन्द्रविरहितम् ॥]

उत्खाता द्रुमा यस्मात्तम् । वशा आयत्ता इला पृथिवी यस्य तम् । समुद्रावृतत्वात् ।
हिमं चन्दनं श्रीखण्डम्, हय उच्चैःश्रवाः, कमला लक्ष्मीस्तेपामाकरम् । बलं सामर्थ्यं
छिनत्तीति बलच्छिद्विषम् । तेन विमुक्तम् । कालकूटस्योद्धारात् । पीता मदिरा यस्य

तम् । वचा पृथिवी तत्र शेते यस्तम् । बहुलाः प्रकृष्टा दोषा ग्राहादयो यत्र तम् । इदमुत्कर्षरूपमेवेति भावः । वकारो वरुणः स एव मुग्धचन्द्रस्तेन विरहितं विशिष्टम् । विश्वदरहितशब्दयोरभाववाचकत्वेन निषेधद्वयस्य प्रकृतार्थगमकत्वादित्यर्थः । 'हिम-
श्वन्द्रे तुषारे च चन्दनेऽपि हिमं मतम्' । एवं 'पृथिवी स्यादिला वचा' ॥

अथ रत्नान्याह—

णिष्फणसुहालोअं विमलजलम्भन्तरट्टिअं वहमाणम् ।

दरकट्टिअं व रइणा करावलम्बितकरं रअणसंघाअम् ॥ १२ ॥

[निष्पन्नसुहालोकं विमलजलाभ्यन्तरस्थितं वहमानम् ।

दरकृष्टमिव रविणा करावलम्बितकरं रत्नसंघातम् ॥]

एवं विमलानां जलानामभ्यन्तरे स्थितं रत्नसमूहं वहमानम् । कीदृशम् । निष्पन्नं निष्पादितं सुखं यैस्तादृशा आलोकास्तेजांसि यस्य तम् । जलाभ्यन्तरवर्तिरत्नादिचा-
कचकयं दृष्ट्वा लोकानामानन्दो जायत इति दृष्टमेव । सूर्यतेजःसंबन्धादत्यच्छजलाभ्य-
न्तरवर्तिरत्नादीनां व्यवहितानामपि सांनिध्यमधिगम्यते । तदुत्प्रेक्षते—किभूतं रत्न-
संघातम् । रविणा करेण तेजसावलम्बितः करस्तेजो यस्य तथाविधम् । अत एव दरकृ-
ष्टमीपदाकृष्टमिव । तथा च सूर्यतेजसा रत्नतेजःसंबन्धे सांनिध्यमानादाकृष्टमिव र-
त्नादि भासत इति भावः । अन्योऽपि लोको जलाभ्यन्तरे मज्जन्येन समुत्पादितसु-
खदर्शनः करे करेणालम्ब्याकृष्यत इति ध्वनिः । एतेनाच्छजलत्वमुक्तम् ॥

पुनर्वाडवानलमाह—

महणासाअविमुक्कं उच्छित्तामअविसङ्खलाणलणिवहम् ।

वासुइमुहणीसन्दं वडवामुहकुहरपुञ्जितं वहमाणम् ॥ १३ ॥

[मथनायासविमुक्तमुत्क्षिप्तामृतविशृङ्खलानलनिवहम् ।

वासुकिमुखनिःस्यन्दं वडवामुखकुहरपुञ्जितं वहमानम् ॥]

एवं वासुकिमुखस्य निःस्यन्दं विपक्षरूपम् । वडवामुखकुहरे पुञ्जितं वर्तुलीभूतं
वडवानलतया व्यवस्थितं धारयन्तम् । कीदृशं मुखनिःस्यन्दम् । मथने आयासेन विमुक्तं
त्यक्तम् । एवमुत्क्षिप्तमुत्थितं यदमृतं तेन विशृङ्खल इतस्ततश्चारी अनलनिवहो यत्र तथा-
भूतम् । सुधानामुत्थितत्वेन तत्सांनिध्याभावाद्दिपाग्नीनां विशृङ्खलत्वम् । सुधासंनिधौ
गरलप्रादुर्भावाभावात् । तथा च समुद्रमथनकालीनमन्दरपरिघट्टनसमुत्थश्रमसमुद्गतनेत्री-
भूतवासुकिमुखविपस्तोम इव वडवान्निरित्युत्प्रेक्षितम् । इवार्यस्य व्यङ्ग्यत्वात् । यद्यपि
विषस्य स्वभावतः श्यामत्वं तथापि ज्वलद्रूपस्य वाङ्मसाभ्यामिति भावः ॥

अथ गुणान्तरमाह—

धीरं व जलसमूहं तिमिणिवहं मिव सपक्षपर्ववलोअम् ।

णइसोत्ते व्व तरङ्गे रअणाइ व गरुअगुणसआइँ वहन्तम् ॥ १४ ॥

[धैर्यमिव जलसमूहं तिमिनिवहमिव सपक्षपर्वतलोकम् ।

नदीस्रोतांसीव तरङ्गान्तरत्नानीव गुरुकगुणशतानि वहन्तम् ॥]

यथा धैर्यतिमिनिवहनदीस्रोतोरत्नानि वहन्तं तथैव जलसमूहपर्वतलोकतरङ्गपरोपकारित्वादिगुरुकगुणशतान्यपि वहन्तमित्यर्थः । तिमिवत्संचारित्वलाभाय सपक्षपदं पर्वते । धैर्यादीनामच्छत्वमहत्त्वप्रौढिद्वैर्घ्यनिर्मलत्वैर्यथासंख्यं जलसमूहादिभिस्तौल्यमिति सहोपमालंकारः ॥

अथ गाम्भीर्यादिगुणानाह—

पाआलोअरगहिरे महिपइरिक्कविअडे णहणिरालम्बे ।

तेल्लोक्के व्व महुमहं अप्पाण च्चिअ गआगआइँ करेन्तम् ॥ १५ ॥

[पातालोदरगभीरे महीप्रतिरिक्तविकटे नभोनिरालम्बे ।

त्रैलोक्ये इव मधुमथनमात्मन्येव गतागतानि कुर्वन्तम् ॥]

पातालोदरपर्यन्तं गभीरे महीप्रतिरिक्ते भूमिशून्ये खाते विकटे भयानके नभसिनिरालम्बे । तरङ्गादिना नभःस्पर्शेऽपि स्थैर्याभावात् । अत एवावलम्बशून्ये आत्मन्येव स्वखाताभ्यन्तर एव गतागतानि प्रवाहरूपेण कुर्वन्तम् । एतेन धैर्यमुक्तम् । कुत्र कमिव । त्रैलोक्ये मधुमथनमिव । यथा मधुमथनत्रैलोक्ये गतागतान्यात्मन्येव करोति तदुदरवर्तित्वाज्जगतस्तथा समुद्रोऽपीत्यर्थः । त्रीनपि लोकान्क्रमेणाह—कीदृशि त्रैलोक्ये । पातालोदरे गभीरे । महीप्रतिरिक्ते मत्स्या व्यतिरिक्ते । कंदरादौ विकटे शून्ये । नभसिनिरालम्बे तदवच्छेदेनावलम्बशून्य इत्यर्थः ॥

अथ पुनर्नदीसंगममाह—

अहिलीअ परमुहीहिं ळिविओसरिण्हिं अणुसअविलोलाहिं ।

अणुणिज्जमाणमग्गं वेवन्तणिअत्तपत्थिआहिं णईहिं ॥ १६ ॥

[अभिलीय पराङ्मुखीभिः स्पृष्टापसृताभिरनुशयविलोलाभिः ।

अनुगम्य(नीय)मानमार्गं वेपमाननिवृत्तप्रस्थिताभिर्नदीभिः ॥]

स्पृष्टापसृतकरूपव्यापारैरभिलीय मिलनं कृत्वा पराङ्मुखीभिर्नदीभिरनुगम्यमानमार्गम् । कीदृशीभिर्नदीभिः । वेपमानाभिरथ च निवृत्तं समुद्राभिमुखीकृतं प्रस्थितं प्रतीपगमनं

याभिस्ताभिः । तथा चायमर्थः—समुद्रं प्रतिप्रस्थाने तरङ्गाभिहता नद्यः प्रतीपं गत्वापि तरङ्गशान्तौ सकम्पसलिलाः पुनः परावृत्त्य समुद्रमेव निवृत्ततरङ्गं पश्चाल्मनाः प्रविशन्तीति । तत्रोत्प्रेक्षते—समासोक्त्या समुद्रेण समं नदीनां नायकनायिकावृत्तान्ते परावृत्त्य यन्मया गम्यते तदनुचितं क्रियत इत्येवंरूपानुशयेन चञ्चलाभिरिव । इवार्थस्य गम्यमानत्वात् । अन्यत्रापि नायिकाभिः स्पृष्टापसृतकेन नायकमालिङ्ग्य केनापि हेतुना पुनः परावृत्तीभिरथ किमित्येवं क्रियत इत्यनुशयेन गन्तव्यं न वेति दोलायमानाभिरनौचित्यप्रतिसंधानेन कम्पवतीभिरथ च निवर्तितविप्रतीपगमनाभिर्नायकोऽनुगम्यत इति ध्वनिः ॥

अथ मदिरादियोगमाह—

जीअगरुईहि अज्ज वि इच्छापज्जत्तसुहरसाहि मएन्तम् ।

धणरिद्धीअ सिरिअ अ सलिलुप्पण्णाइ वारुणीअ अ लोअम् ॥१७॥

[जीवगुर्वींभिरद्यापीच्छापार्याप्तसुखरसाभिर्मदयन्तम् ।

धनकृद्ध्या श्रिया च सलिलोत्पन्नया वारुण्या च लोकम् ॥]

प्राणभ्योऽपि गुर्वींभिरादृताभिः । इच्छापार्याप्तो यावदिच्छं स्वचन्दनवनितादिसुखरसो याभ्यस्ताभिः । सलिलादुत्पन्नया रत्नादिधनसमृद्ध्या लक्ष्म्या मदिरया च लोकं मदयन्तम् । मत्तं कुर्वन्तमित्यर्थः । लोके रत्नादीनामतिमादकत्वात् । तथा चायमाकरो रत्नादीनामिति भावः । 'महणुप्पण्णाइ' इति पाठे मथनोत्पन्नयेत्यर्थः ॥

अथ गुणान्तरमाह—

चटुलं पि थिईअ थिरं तिअसुक्खित्तरणं पि सारव्भहिअम् ।

महिअं पि अणोलुग्गं असाउसलिलं पि अमअरसणीसन्दम् ॥१८॥

[चटुलमपि स्थित्या स्थिरं त्रिदशोत्क्षिप्तरत्नमपि साराभ्यधिकम् ।

मथितमप्यनवरुणमस्वादुसलिलमप्यमृतरसनिःस्यन्दम् ॥]

तरङ्गादिना चञ्चलमपि स्थित्या मर्यादया स्थिरं वेलानतिक्रामकम् । त्रिदशोत्क्षिप्तं मथनादुद्भूतं रत्नं यस्मात्तादृशमपि सारेण धनेनाभ्यधिकं पूर्णम् । नानारत्नानां सत्त्वादेव । मन्दरेण मथितमप्यक्षीणम् । लवणाकरत्वादस्वादुसलिलमपि निःस्यन्दमानामृतरसम् । कृदाभिहितत्वात् । अत्र चटुलत्वस्थिरत्वयोरेवमुत्क्षिप्तरत्नत्वादिभिः साराभ्यधिकत्वादीनां प्रतीयमानो विरोधस्तत्तदर्थेनापाक्रियते । अत एवापि विरोधाभासमूचनाय ॥

निधिशैलमाह—

पज्जत्तरणमव्भे णहअरुपह्वत्थचन्दअरपारोहे ।

उअरव्भन्तरसेले सुरवइडिम्बणिहिए णिहि व्व वहन्तम् ॥ १९ ॥

[पर्याप्तरत्नगर्भान्नभस्तरुपर्यस्तचन्द्रकरप्ररोहान् ।

उदराभ्यन्तरशैलान्सुरपतिडिम्बनिहितान्निधीनिव वहन्तम् ॥]

उदराभ्यन्तरशैलान्वहन्तम् । कानिव । सुरपतेरिन्द्राड्दिम्बो भयं तेन निहितानपिता-
न्निधीनिव । तथा च तद्विया जलाभ्यन्तरे वर्तमाना मेनाकादयस्त्रासनिखातनिधित्वेनो-
त्प्रेक्षिता इत्याशयः । अन्योऽपीश्वरत्रासाद्धनानि गर्ते गोपयतीति ध्वनिः । निधिलक्षण-
माह—किंभूतान् । पर्याप्तानि पूर्णानि रत्नानि गर्भे येषां तान् । रत्नशिखरत्वात् । एवं
नभ एव तरुस्तस्मात्पर्यस्ता इतस्ततोर्वतिनश्चन्द्रकरा एव प्ररोहा यत्र तान् । एवं गर्तस्था
निधयोऽपि पर्याप्तरत्नगर्भा उपरिरोपितचिह्नवृक्षप्ररोहपरिवृता भवन्ति । प्रकृते समुद्रो
भूमिस्तदन्तर्गताः पर्वता निधयस्तदुपरि चिह्नवृक्षो गगनं तत्प्ररोहाश्चन्द्रकरा इति भावः ।
यद्वा असुरादिभिः [सह] सुरपतित्रासनिहितान्निधीन्यथा वहति तथा शैलानपीति स-
होपमा । विशेषणद्वयं तुल्यम् । वस्तुतस्तूदराभ्यन्तरशैलान्निधीन्सुरपतिडिम्बनिहितानिव
वहन्तमित्यन्वयः । तथा च वस्तुतः पर्वता रत्नगर्भत्वान्निधय एव । इन्द्रत्रासनिहितत्वं
परमुत्प्रेक्षितम् । अन्यत्समानम् । प्ररोहः शिफा । 'तत्र पद्ममहापद्मौ तथा मकरकच्छपौ ।
मुकुन्दकुन्दौ नीलश्च शङ्खश्चैवाष्टमो निधिः' ॥

चन्द्रोदये स्वभावमाह—

परिअम्भिअं उवगए बोलीणम्मिअ णिअत्तचडुलसहावम् ।

णवजोव्वणे व्व कामं दइअसमागमसुहम्मि चन्दुज्जोए ॥ २० ॥

[परिजृम्भितमुपगते व्यतिक्रान्ते निवृत्तचटुलस्वभावम् ।

नवयौवन इव कामं दयितसमागमसुखे चन्द्रोदयोते ॥]

चन्द्रोदयोत उपगते सति परिजृम्भितं वर्धितम् । व्यतिक्रान्तेऽपगते च सति निवृत्त-
चाञ्चल्यम् । तरङ्गवृद्धयवृद्धिभ्यामित्यर्थः । चन्द्रोदयोते कीदृशि । परितः प्रीतिविषयो यः
समागमस्तेन सुखं यस्मात्तादृशि । कस्मिन्कमिव । नवयौवने काममिव । यथा कामो
नवयौवन उपगते परिजृम्भते व्यतिक्रान्ते तु निवृत्तचाञ्चल्यस्वभावस्तथायमपीत्यर्थः ।
नवयौवनेऽपि कीदृशि । वल्लभस्य दयितस्य समागमेन सुखं यत्र तादृशि ॥

अथ शङ्खादिसत्तामाह—

दरफुडिअसिप्पिसंपुडपलोदृसङ्खमुहभरिअमुत्ताणिअरम् ।

मारुअदूरुच्छालिअजलभरिअद्ववहपडिणिअत्तजलहरम् ॥ २१ ॥

[दरस्फुटितशुक्तिसंपुटप्रलुठितशङ्खमुखभृतमुक्तानिकरम् ।

मारुतदूरोच्छालितजलभृतार्धपथप्रतिनिवृत्तजलधरम् ॥]

परिणतमुक्ताभरादीषत्स्फुटिते शुक्तिसंपुटे मुक्तावुभुक्षया प्रलुठितं यच्छङ्खमुखं तेन

भृतो धृतो मुक्तानिकरो यत्र तम् । शुक्तिपुटाच्छङ्गेनाकृष्टा मुक्तास्तदभ्यन्तरे प्रविशन्ती-
त्यर्थः । एवं मारुतेन दूरं व्याप्योत्थापितैर्जलैर्भृताः पूर्णा अत एव कृतकार्यत्वादधपथा-
न्नभस्त एव परावृत्ता जलधरा यस्मात्तमिति जलवाहुल्येन खातगगनयोरपि समानाका-
रत्वमुक्तम् ॥

मरकतादीनाह—

मरगअमणिप्पहाहअहरिआअन्तजरठप्पवालकिसलअम् ।

सुरगअगन्धुद्धाइअकरिमअरासण्णदिण्णमेहमुहवडम् ॥ २२ ॥

[मरकतमणिप्रभाहतहरितायमानजरठप्रवालकिसलयम् ।

सुरगजगन्धोद्धावितकरिमकरासन्नदत्तमेघमुखपटम् ॥]

मरकतमणीनां प्रभाभिराहताः संबद्धाः अत एव हरितायमाना जरठाश्चिरंतनाः प्र-
वालस्य विद्रुमस्य पल्लवा यत्र तम् । मरकतकान्तिसंबन्धात्प्रवालकिसलयानामपि हरि-
द्वर्णत्वमित्यर्थः । एवं जलमज्जनार्थमागच्छतां सुरगजानामैरावतादीनां गन्धादर्थतो
मदस्योद्धावितेभ्यो गगनमार्ग एवागच्छत एतानाकलयोर्ध्वं नभसि गच्छद्भयः करिम-
करेभ्यो जलहस्तिभ्य आसन्ने निकट एव दत्ता मेघा एव मुखपटा येन तम् । तथा च
सुरगजयुत्सयोद्धावितकरिमकराणामासन्नत्वेन जलपानार्थमागच्छन्तो नभसि वर्तमाना
मेघा मुखपटत्वेनोत्प्रेक्षिताः । मुखपटो मुखावरणपटः । अन्यत्रापि गजयोः सं-
निपाते दर्पोद्धताय मुखपटो दीयत इति समाचारः । तथा च करिमकराणां युत्सया
निरालम्बे व्योम्नि धावनेन तेजःशालित्वं सुरगजान्विहाय मुखपटदानेन तदपेक्षया दर्पो-
द्धतत्वं च सूचितम् । केचित्तु 'पूर्वनिपातानियमेनासन्नमेघदत्तमुखपटं निकटवर्तिभिर्मे-
घैर्दत्ता मुखपटा येन' इति योजयन्ति ॥

अथ सर्पादिसंबन्धमाह—

मणिवालअं तीरलआहरप्पहोहासिअरम्मणिवालअम् ।

घणवारिअं वेलालिङ्गणेण चट्टुलं महिलङ्कणवारिअम् ॥ २३ ॥

[मणिपालयं तीरलतागृहप्रभावभासितरम्यनृपालयम् ।

घनवारिदं वेलालिङ्गनेन चट्टुलं महिलङ्कनवारितम् ॥]

मणीन्पान्तीति मणिपाः सर्पा यक्षा वा तेषामालयं गृहम् । यद्वा मणिपालकं मणीनां
पालकमित्यर्थः । मणिवालकं वा । मणीन्संश्रणोत्थाश्रयत्वेन धारयतीत्यर्थः । 'वल वल्ल सं-
वरणे' धातुः । ण्वुल्प्रत्ययः । एवं तीरे लतागृहाणां प्रभाभिरवभासिता उपद्रावि-
(भासि)ता नृपालयाः सौधादयो येन तम् । सौधापेक्षया लतागृहाणामुत्तमत्वादित्यर्थः ।
एवं घना बहवो वारिदा यत्र तम् । घनेभ्यो वारिदं जलप्रदं वा । मे-
घानां समुद्रजलग्राहकत्वात् । यद्वा घनवारितं घनैर्वारितं वेष्टितम् । अथवा घनवारिकं

घनं वारि यत्र तम् । प्राशस्त्ये कन् । एवं वेलालिङ्गनेन वेलतिक्रमेण हेतुना यन्मही-
लङ्घनं तत्र वारितं निपिद्धम् । मर्यादाशीलत्वात् । महीलङ्घनेच्छुरिति कुतो ज्ञायते
तत्राह—चटुलं चञ्चलम् । कल्लोलशालित्वात् । वस्तुतस्तु वेलालिङ्गनेन चटुलं चञ्चलम् ।
अत एव महीलङ्घने वारितम् । वेलयैव निपिद्धप्रसरत्वात् । तथा च सखीरूपाया
वेलया आलिङ्गनेन तरलत्वान्मुख्यनायिकारूपाया मध्या लङ्घनेऽतिक्रम्योपमर्दे वारित-
मिति समासोक्त्या लभ्यते । अन्यत्रापि सखीसंभोगशीलं नायकं नायिका परिहर-
तीति ध्वनिः ॥

अथ चन्द्रोदये जलवृद्धिमाह—

ससिमऊहपडिपेल्लणपक्खुव्भन्तअं

संचरन्तधरणीहरपक्खुव्भन्तअम् ।

धीरअं सइमुह्लवणपअविज्जन्तअं

अट्टिअं च वलवाणलपअविज्जन्तअम् ॥ २४ ॥

[शशिमयूखपरिप्रेरणप्रक्षुभ्यत्कं

संचरद्धरणीधरप्रक्षोभ्यमाणम् ।

धैर्यकं सदामुखरघनपीयमान-

मस्थितं च वडवानलप्रताप्यमानम् ॥]

चन्द्रकिरणपरिप्रेरणेन प्रक्षुभ्यद्धर्ममानं कं जलं यस्य तम् । एवं संचरद्धिर्धरणीधरैः
प्रक्षोभ्यमाणमितस्ततश्चाल्यमानम् । पर्वते चलति जलक्षोभादिति पर्वतानां महत्वमुक्तम् ।
'संचरद्धरणीधरपक्षोद्धान्तम्' इति वा । तत्र संचरता धरणीधरपक्षोद्धान्तम् । तथा
चैकपक्षचलनेन समुद्रः क्षुभ्यतीति शैलानामिति महत्वमुक्तम् । एवं धैर्यकं धैर्यस्वरूपम् ।
वेलानतिक्रमशीलत्वात् । तथा च धैर्यरूपधर्माभेदेनातिधीरत्वमुक्तम् । प्राशस्त्ये कन् ।
'धीरकम्' इति वा । एवं सदा मुखरैः सशब्दैर्धनैः पीयमानम् । विहगादयोऽपि भक्ष्या-
दिलाभे शब्दायन्त इति ध्वनिः । अस्थितं च कल्लोलशालितया चञ्चलमित्यर्थः । एवं
वडवानलेन प्रताप्यमानं न तु शोष्यमाणमिति जलवाहुल्यमुक्तम् । अत्र प्रथमेन द्विती-
येन च पादेन शशिरूपसुतस्नेहः शरणागतपर्वतादिवात्सल्यं च, तृतीयेण धैर्यं जलदा-
दिभिक्षुकोपकारित्वं च, तुर्येण भीषणत्वमङ्गीकृतवडवानलधारणजन्यदुःखसहिष्णुत्वं
चोक्तम् । 'को ब्रह्मपवनार्केषु समरे सर्वनाम्नि च । पानीये च मयूरे च मुखशीर्षसुखेषु
कम्' ॥

अथ सर्पसंचारमाह—

णिअअत्रिमाणलपअविअमुत्ताणिअरपग्घीलमाणविसहरम् ।

मीणगइमग्गपाअडसेआलौमइलमणिसिलासंघाअम् ॥ २५ ॥

[निजकविपानलप्रतापितमुक्तानिकरपरिघूर्णमानविपधरम् ।

मीनगतिमार्गप्रकटशेवालावमलिनमणिशिलासंघातम् ॥]

निजकविपानलप्रतापितमुक्तानिकरैरर्थात्स्फुटित्वा देहे लम्बैः परिघूर्णमाना विपधरा यत्र तम् । तथा च निजनिःश्वासविपानलसंबन्धस्फुटितवर्णितपतितमुक्ताभितापहेतुकपरिभ्रमणेन सर्वत्र मुक्तासत्त्वेन तथैव पुनस्तथाविधमुक्तासंबन्धनिबन्धनोऽभिताप इत्यस्थैर्येण भुजंगानां समुद्रस्य मुक्तानवच्छिन्नदेशराहित्यमुक्तम् । वस्तुतस्तु निजकविपानलप्रतापिता अत एव शीतलतया मुक्तानिकरे परिघूर्णमाना विपधरा यत्र तमित्यर्थः । तेन तथाविधप्रौढविपमहासर्पसत्त्वं तदभितापनिवर्तनक्षममुक्तासत्त्वं च सूचितम् । एवं पूर्वनिपातानियमेन प्रकटो व्यक्तो यो मीनानां गतिमार्गस्तत्र शेवालैरर्थादितस्ततः पतितैरवमलिनः श्यामीकृतः । छन्न इति यावत् । मणिरूपशिलानां संघातो यत्र तम् । अत्र समुद्रशेवालानां प्रान्तद्वये पातान्मत्स्यादीनां संचारपथस्य प्रकटत्वेनाकारस्य महत्त्वमुक्तम् ॥

लक्ष्मीसंबन्धमाह—

सरिसंकुलं महुमहवल्लहाइ लच्छीअ सारसरिसं कुलम् ।

महिलाइअं णइमुहपत्थिओणिअत्तिअवेलामहिलाइअम् ॥ २६ ॥

[सरित्संकुलं मधुमथनवल्लभाया लक्ष्म्याः सारसदृशं कुलम् ।

महीलालितं नदीमुखप्रस्थितापनिवृत्तवेलामहिलायितम् ॥]

सरिद्धिः संकुलं व्याप्तम् । नदीनां तत्रैव प्रवेशादित्यर्थः । एवं हरिप्रियाया लक्ष्म्याः सारं श्रेष्ठं सदृशं हरिप्रियायोग्यम् । अथवा सारो धनं तेन सदृशं योग्यम् । लक्ष्म्या धनवत्त्वेन तत्पितुरपि तथैवौचित्यादिति भावः । एवंभूतं कुलं वंशम् । पितृरूपत्वादित्यर्थः । एवं मह्यां लालितं पृष्टम् । तदधिष्ठितत्वात् । 'महीलागितं' इति वा । मह्यां लागितं योगितमर्थादीश्वरेण । एवं नदीमुखेन प्रस्थिता समुद्राभिमुखी अथापनिवृत्ता तत्तरङ्गाभिघातेन पश्चादभिमुखी वेला जलं महिलायिंता महिलावदाचरन्ती यत्र तम् । तथा च स्पृष्टापस्तकव्यापारेण नायकमालिङ्ग्यापसरन्ती नायिकेव वेलापि समुद्रमभिलीयापसरतीति कल्लोलप्रकर्षः । यद्वा तथाभूतवेलामहिलाजितं तथाभूता वेलैव महिला तथा जितं पुनरतिक्रान्तम् । तत्रैव तत्रलप्रवेशादित्यर्थः । 'वेला तत्तीर्गनीरयोः' इति कोपः ॥

पुनर्नदीसंघट्टमाह—

णइसहस्सपड्डिउम्बणणाअरसन्तअं

पलअमेहसमदूसहणाअरसन्तअम् ।

पेलवेण पवणेण महुरसंचारिअं

मउअमअखलन्तं व महुरसं चारिअम् ॥ २७ ॥

[नदीसहस्रपरिचुम्बनज्ञातरसान्तरं

प्रलयमेघसमदुःसहनादरसन्तम् ।

पेलवेन पवनेन मधुरसंचारितं

मृदुमदस्खलन्तमिव मधुरसं चारितम् ॥]

नदीसहस्रपरिचुम्बनेन ज्ञातं रसान्तरं जलान्तरं यत्र तम् । नदीसंगमेन ज्ञायते नद्या जलमिदमित्यर्थः । यद्वा नदीसहस्रस्य परिचुम्बने संगमे ज्ञातो रसो जलं यस्य तम् । इदं समुद्रस्य जलमिति बुद्धिविषय इत्यर्थः । एवं ततं विस्तीर्णम् । एवं प्रलयमेघसदृशेन नादेन रसन्तं शब्दायमानम् । 'सुवर्णेन धनी' इतिवत् । प्रलयमेघध्वनितुल्यजलध्वनिमित्यर्थः । यद्वा प्रलयमेघसमनादेन रसत्कं जलं यस्य तं प्रलयमेघसमनादरसत्कम् । एवं क्रोमलेन पवनेन मधुरं यथा स्यात्तथा संचारितम् । कमिव । मधुरसं चारितं मदिरारसं भोजितं पुरुषमिव । पुरुषं किंभूतम् । मृदुना मदेन स्खलन्तं पतन्तम् । 'चर गतौ भक्षणे च' इति धातुः । तथा च यथा निपीतमद्यो मदमार्दवे मन्दं स्खलति तथा समुद्रोऽपि मन्दानिले मन्दं चलतीत्युपमा । एवं मत्तोऽपि नदीसहस्रप्रायसतरङ्गकामिनीसहस्रपरिचुम्बनेन ज्ञातं शृङ्गारादिरसान्तरं येन तादृशः प्रलयमेघतुल्यशब्दश्च भवत्युच्चैः शब्दायमानत्वादिति भावः । वस्तुतस्तु मन्दसंचारे परमुत्प्रेक्षेयम् । तथा हि कमिव । मधुरसं भोजितमिव । अत एव मृदुमदेन स्खलन्तमिव । काकाक्षिगोलकन्यायादिवशब्दस्योभयत्रान्वयः । तथा च पवनेन मधुरं चलतीति नार्थः । किं तु मदिरारसं पीतवानतो मृदुमदेन मन्दं स्खलतीति । सर्वमन्यत्समानम् । 'मधु क्षौद्रे जले क्षीरे मये पुष्परसेऽपि च' इति विश्वः ॥

शेषनागमाह—

कृष्णमणिच्छाआरसरज्जन्तोवगिपरिष्पवन्तप्फेणम् ।

हरिणाहिपङ्कअक्खलिअसेसणीसासजणिअविअडावत्तम् ॥ २८ ॥

[कृष्णमणिच्छाआरसरज्यमानोपरिप्लवमानफेणम् ।

हरिनाभिपङ्कजस्खलितशेषनिःश्वासजनितविकटावर्तम् ॥]

कृष्णमणीनामिन्द्रनीलादीनां छाया कान्तिः सैव रसो नीलिकादिद्रवस्तेन रज्यमाना वर्णान्तरं प्राप्ता उपरिप्लवमानाः संचरन्तः फेना यत्र । तथा च गभीरजलमूलस्थमणिच्छायाणामतिदूरोपरिस्थफेणसंबन्धेन मणीनामुद्दामतेजस्वित्वं जलस्य च स्वच्छत्वमिति भावः । एवं हरिनाभिपङ्कजे स्खलितेन शेषनिःश्वासेन जनितो विकटावर्तो यत्र तम् । तथा चाधोमुखस्य शेषस्य क्रोडेशयोत्तानहरिनाभिकमले तलवर्तिनि स्खलितो निःश्वास ऊर्ध्वं धावन्नपरि जलावर्तं जनयतीत्यर्थः । तेनाशेषनिःश्वासावरोधकत्वेन कमलस्य मूले स्खलितस्योपरिविकटावर्तजनकत्वेन निःश्वासस्य तादृशावर्ताधिकरणत्वेन समुद्रस्य च महत्त्वमुक्तम् ॥

सअरङ्गं विद्रुमपल्लवप्पहावोलिरसासअरङ्गम् ।

रविराइअं धरणिअलं च मन्दराअड्डणदूरविराइअम् ॥ २९ ॥

[सतरङ्गकं विद्रुमपल्लवप्रभाघूर्णमानशाश्वतरङ्गकम् ।

रविराजितं धरणितलमिव मन्दराकर्षणदूरविराविकम् ॥]

सह तरङ्गेण वर्तते यस्तम् । यद्वा सगराङ्गकं सगरं विपसहितमङ्गकं यस्य तम् । सग-
राङ्गजं वा सगरस्याङ्गजं पुत्रमिव । तत्त्वानितत्वादित्यर्थः । एवं विद्रुमस्य पत्राणां
प्रभाभिर्घूर्णमानं शाश्वतं सार्वदिकं रङ्गकं लौहित्यं यत्र तम् । विद्रुमलौहित्यस्य जले
संक्रमात् । यद्वा विद्रुमपल्लवेषु घूर्णमानप्रभाः संचरत्कान्तयः शाश्वता रङ्गका धातु-
विशेषा यत्र तम् । पूर्वनिपातानियमात् । एवं रवः शब्दस्तद्विशिष्टा रविणो हंसादयस्ते
राजितं शोभितम् । एवं मन्दरपर्वतस्य मथनसमये आकर्षणेन परितश्चालनेन दूरं व्याप्य
विरावि शब्दयुक्तं कं जलं यस्य तम् । मन्दरभ्रमणेन ध्वनिगाम्भीर्यादस्य महत्त्वमुक्तम् ।
अथवा दूरविराजिकं मन्दरचालनेन दूरं व्याप्य विराजि समुच्छलत्कं जलं यस्येत्यर्थः ।
किमिव । धरणीतलमिव । कीदृशं भूतलम् । सकराङ्गकं सह करेण राजग्राह्येण वर्ततेऽङ्गं
शरीरं यस्य तत् । यथा भूमौ करसत्त्वात् । विशिष्टो द्रुमो विद्रुमस्तत्पल्लवप्रभाभिर्घूर्ण-
मानः संबध्यमानः स्वाश्रयः स्वनिष्ठो रङ्गो यत्र तत् । तल्लौहित्यसंक्रमात् । प्रशंसायां
कन् । एवं रविणा सूर्येण राजितं दीपितम् । मन्दराकर्षणेन दूरं व्याप्य विदारितम् ।
तदुत्पाटनेन भूमेर्विदीर्णत्वादित्यर्थः ॥

मुक्तालअं तिअसविइण्णजीविअसुहामअजम्मुक्तालअम् ।

वित्थिण्णअं पलउव्वेलसलिलहेलामलिउव्वित्थिण्णअम् ॥ ३० ॥

[मुक्तालयं त्रिदशवितीर्णजीवितसुखामृतजन्मोक्तालकम् ।

विस्तीर्णकं प्रलयोद्वेलसलिलहेलामृदितोर्वीस्त्यानकम् ॥]

मुक्तानां मौक्तिकानां जीवन्मुक्तानां वालयम् । त्रिदशेभ्यो वितीर्णं जीवितसुखं येन
तादृशस्यामृतस्य जन्मनोक्तालकमुद्भटम् । तथा च त्रिदशश्लाघ्यामृतस्याकरोऽय-
मित्यर्थः । एवं विस्तारशीलम् । प्रशंसायां कन् । विस्तीर्णजलं वा । एवं प्रलये उद्वेलमुच्छ-
लितं यत्सलिलं तस्य हेलया संचारेण मृदितया उर्व्या स्त्यानं काठिण्यात्कर्दमीभूतम् ।
तथा च प्रलयहेतुत्वमस्येति सूचितम् ॥

चिरपरूढसेआलसिलाहरिअन्तअं

पवणभिण्णरवदारुणणीहरिअन्तअम् ।

महुमहस्स णिदासमए वीसामअं

पलअड्डुविज्झाअतलुव्वीसामअम् ॥ ३१ ॥

[चिरप्ररूढशेवालशिलाहरितायितं
 पवनभिन्नरवदारुणनिर्हृदत्कम् ।
 मधुमथनस्य निद्रासमये विश्रामदं
 प्रलयदग्धविध्माततलोर्वीश्यामकम् ॥]

चिरप्ररूढानि शेवालानि यत्र तादृशीभिः शिलाभिर्हरिद्वर्णम् । शैवालकान्तिसंक्र-
 मात् । तथा च तादृशमपि स्थलं वर्तते यत्र मकरायगम्यत्वेन शेवालादीनामभङ्गुरत्व-
 मिति भावः । यद्वा तथाविधशिलाभिर्हरितं हरिद्वर्णम् । ततं विस्तीर्णम् । तान्तं ग्लानं
 वडवानलसंबन्धात्कं जलं यस्य तं शिलाहरितान्तकम् । एवं पवनेन भिन्नं क्षुभितमत
 एव क्षोभजेन रवेण दारुणं कठिनं निर्हृदच्छन्दान्तरोत्पादि कं जलं यस्य तम् । एवं
 मधुमथनस्य निद्रासमये विश्रामदम् । प्रलये दग्धं पश्चाद्विध्मातं निर्वाणं यदुर्वीतलम् ।
 पूर्वनिपातानियमात्तलशब्दस्योर्वीसंगतत्वम् । तद्वच्छयामम् । तथा च पृथ्वीसमानपरि-
 माणत्वमस्येति भावः ॥

असुरोवडणविहृष्टिअजलविवरुष्टिअरसाअलुम्हाणिवहम् ।

महणवसभिण्णभाभिअदीवन्तरलग्गमन्दरअडक्खण्डम् ॥ ३२ ॥

[असुरावपतनविघटितजलविवरोत्थितरसातलोष्मनिवहम् ।

मथनवशभिन्नभ्रामितद्वीपान्तरलग्नमन्दरतटखण्डम् ॥]

असुराणां हिरण्याक्षप्रभृतीनामवपतनेन झम्पेन विघटितं द्विधाभूतं यज्जलं तस्य
 विवरेणोत्थितो रसातलोष्मनिवहो यस्मात्तम् । तथा च चिरसंचितानामपि पातालोष्म-
 णामुत्थानप्रतिबन्धकत्वेनातिगभीरत्वमुक्तम् । एवं मथनवशेन भिन्नं त्रुटितमत एव
 तत्काले भ्रामितं मन्दरभ्रमणाकृष्टया चक्रवद्विघूर्णितं पश्चाद्वीपान्तरे लग्नं मन्दरतटस्य
 खण्डं यत्र तत् । तथा च तादृक्समुद्रस्य महत्त्वं येन मन्दरखण्डो द्वीपवद्भासत
 इति भावः ॥

एस अमअरससंभवो त्ति संभाविअं

णहणिहतमेण व चउहिसं भाविअम् ।

गुणमहग्घसारं वसुहारक्खाणिअं

णिअअजसणिहाणं मित्र सअरक्खाणिअम् ॥ ३३ ॥

[एषोऽमृतरससंभव इति संभावितं

नभोनिभतमसेव चतुर्दिशं भावितम् ।

गुणमहार्घसारं वसुधारक्षानीतं

निजकयशोनिधानमिव सगरखानितम् ॥]

एवमेव सुधारसोत्पत्तिस्थानमिति संभावनायुक्तम् । महत्वाद्गीलत्वाच्च नभसस्तुल्यम् । नीलिमानमस्योत्प्रेक्षते—किंभूतम् । चतुर्दिशं तमसा तिमिरेण भावितमुत्पादितमिव । अत एव श्याममित्यर्थः । एवं स्वस्य गुणैर्महार्घो बहुमूल्यः सारो रत्नादिर्यत्र तम् । एवं वसुधायाः पृथिव्या रक्षायै आनीतमुत्पादितम् । समुद्रावृष्ट्या पृथिवी तिष्ठतीति पुराणवार्ता । तथा च स्वाधिकारस्वरक्षा भवतीति पृथिव्यधिकपरिमाणवत्त्वं समुद्रस्योक्तम् । एवं सत्युत्प्रेक्षते—कीदृशमिव । सगरेण राज्ञा खानितं निजकयशोनिधानमिव । निधानं निधिधारणस्थानम् । तथा च यशोरूपद्रव्यं निधिस्तद्व्यारणगर्तः समुद्र एव । सगरस्य प्रतिष्ठा हेतुत्वादिति भावः । निधिस्थानमप्यमृतरसोत्पत्तिस्थानमिवाहृतं विस्तीर्णत्वाद्भोनिभमावरणीयत्वाच्चतुर्दिशमन्धकारेण भावितमिव गुणमहार्घहिरण्यादिसारयुक्तं वसुधायां निधिरक्षायै आनीतमुत्पादितं भवति । निधिगर्तस्य क्षितावेवोत्पत्तेरिति साम्यम् ॥

पवणुग्गाहिअजललवणिवहपहम्मन्तमुहलतीरतलवणम् ।

ससिसेलमऊहोज्झरपरिवड्ढिअसलिलमलिअपवणुच्छङ्गम् ॥ ३४ ॥

[पवनोद्वाहितजललवनिवहप्रहन्यमानमुखरतीरतलवणम् ।

शशिशैलमयूखनिर्झरपरिवर्धितसलिलमृदितपुलिनोत्सङ्गम् ॥]

पवनोत्थापितेन जललवनिवहेन प्रहन्यमानान्यत एव मुखराणि शब्दायमानानि तीरतले वनानि यस्य तम् । तीरे तालवनानि यस्येति केचित् । एवं शशिशैलश्चन्द्रकान्तमणिपर्वतस्तस्य मयूखप्रवाहेण परिवर्धितैः सलिलैर्मृदिताः पुलिनोत्सङ्गा यस्य तम् । चन्द्रशैलानां चन्द्रकान्तमणिमयत्वेन तत्किरणेषु ज्योत्स्नावुद्ध्या समुद्रजलवृद्धिर्वास्तवी मयूखनिर्झरसंबन्धमूलकत्वेनोत्प्रेक्षिता । शशयेव शैलस्तस्य मयूखा एव निर्झरास्तैः परिवर्धितं यत्सलिलं तेन मृदितः पुलिनोत्सङ्गो यस्य तमिति वा । अन्यदपि जलं निर्झरान्तरसंबन्धेन वर्धत इति ध्वनिः ॥

मन्दरमेहकखोहिअससिकलहंसपरिमुक्तसलिलुच्छङ्गम् ।

मरगासेवालोवरि णिसण्णतुल्लिकमीणचक्राअजुअम् ॥ ३५ ॥

[मन्दरमेघक्षोभितशशिकलहंसपरिमुक्तसलिलोत्सङ्गम् ।

मरकतशेवालोपरि निषण्णतूष्णीकमीनचक्रवाकयुगम् ॥]

मन्दर एव मेघस्तेन क्षोभित आन्दोलितः शशयेव कलहंसस्तेन परिमुक्तः सलिलोत्सङ्गो यस्य तम् । अन्यत्रापि मेघमालोक्य हंसा अपगच्छन्तीति ध्वनिः । तथा च मन्दरान्दोलनेनामुष्माचन्द्र उल्लिख्य इत्यर्थः । एवं मरकत एव शेवालं तत्र निषण्णमुप-

विष्टं मीन एव चक्रवाकस्तद्युगं यत्र तम् । मन्दरपरिघट्टनभिया तूष्णींभूय मीनाः पाता-
लमूले स्थितास्तेन तत्र मन्दरसंबन्धाभावादस्य गाम्भीर्यमुक्तम् । हंसपलायनं दृष्ट्वा
भीतश्चक्रवाकस्तूष्णीं तिष्ठतीति ध्वनिः । चन्द्राभावेन चक्रयोर्मिलनमुचितमेवेति कश्चित् ॥

पुण्णणइसोत्तसंणिहजलमज्झमुणिज्जमाणचलतिमिणिवहम् ।

वलआमुहमूलसमीसरन्तमसिरासिकज्जलिअपाआलम् ॥ ३६ ॥

(आइकुलअम्)

[पुण्यनदीस्रोतःसंनिभजलमध्यज्ञायमानचलतिमिनिवहम् ।

वडवामुखमूलसमवसरन्मपीराशिकज्जलितपातालम् ॥]

(आदिकुलकम्)

पुण्यनदीनां गङ्गादीनां प्रवाहस्य तुल्यं यज्जलमध्यं तेन ज्ञायमानश्चलश्चलितस्तिमि-
निवहो यत्र तम् । तिमिपु चलितेषु जलमध्ये प्रवाहा भवन्ति । तैरनुमीयते तिमयश्चल-
न्तीत्यर्थः । तेन प्रवाहाणां गङ्गादिप्रवाहतौल्येन तिमीनां जलमध्य एवोत्पत्त्या समुद्रस्य
च महत्त्वमुक्तम् । अथवा पुण्यनदीस्रोतःसंनिभा जलमध्ये ज्ञायमानाश्चलिततिमिनिवहा
यत्र । तथा च गङ्गादिप्रवाहतुल्यास्तिमय इति भावः । पूर्णनदीस्रोतःसंनिभेति वा ।
एवं वडवामुखमूलात्समवसरद्भिरधः पतद्भिर्मपीराशिभिः कज्जलितं पातालं येन तम् ।
अयमर्थः—अधोमुख्या वडवाया मुखानलस्योर्ध्वज्वलनतया तन्मुख एव शिखासंब-
न्धादुत्पन्नैः कज्जलैः कणशः कणशो निपत्य पातालं श्यामीकृतमिति पातालमालिन्य-
समर्थकज्जलोत्पत्तिहेतुवडवानलमहत्त्वेन समुद्रस्य महत्त्वमिति भावः । वडवानलोऽप्य-
धोगत इति कश्चित् । कुलकम् ॥

अथ समुद्रदर्शने रामस्याध्यवसायमाह—

तो उग्घाडिअमूलो पवअवलक्कन्तमहिअलुद्दुच्छलिओ ।

दिट्ठीअ दिट्ठसारो णज्जइ तुलिओ त्ति राहवेण समुहो ॥ ३७ ॥

[तत उद्धाटितमूलः प्लवगबलाक्रान्तमहीतलोर्ध्वोच्छलितः ।

दृष्ट्या दृष्टसारो ज्ञायते तुलित इति राघवेण समुद्रः ॥]

ततस्तदनन्तरं राघवेण दृष्ट्या नयनेन समुद्रस्तुलित एतावदस्य बलं सुखेन लङ्घनीय
इत्यध्यर्वासित इति ज्ञायते । ज्ञातं सर्वैरित्यर्थः । कीदृक् । प्लवगबलेन वानरसैन्येनाक्रान्ता-
न्महीतलादूर्ध्वमाकाशं प्रत्युच्छालितः । अत एवोद्धाटितं पयःशून्यत्वाच्चत्कीकृतं मूलं
यस्य । तथा च प्लवेनोत्फालेन गच्छतां भारेण महीतलावनमने समुद्रस्य जलमाकाशे
लम्बं मूलमुद्धाटितमित्यर्थः । तदुक्तं दृष्टं प्रत्यक्षीकृतं सारं बलं यस्य । तथा च प्लवगब-
लानामनास्थयैव चलने चेदस्य जातीयमवस्था तदा का कथा व्यवसाये सतीत्यवज्ञाविष-
यीकृत इति भावः ॥

अथ रामस्य लक्ष्मीविस्मरणमाह—

कालन्तरपरिहुक्तं ददूण वि अप्पणो महोअहिसअणम् ।

जणअसुआवद्धमणो रामो पलअघरिणि ण संभरइ सिरिम् ॥३८॥

[कालन्तरपरिभुक्तं दृष्ट्वाप्यात्मनो महोदधिशयनम् ।

जनकसुतावद्धमना रामः प्रलयगृहिणीं न स्मरति श्रियम् ॥]

कालान्तरे देहान्तरेण परिभुक्तमुपभुक्तमात्मनः स्वस्य महोदधिरूपं तल्पं शयनं दृष्ट्वापि रामः प्रलये गृहिणीं प्रलयसहचरीं श्रियं लक्ष्मीं न संस्मरति । तत्र हेतुमाह—जनकसुतायां नूतनभार्यायां बद्धमनाः । सानुराग इत्यर्थः । तथा च यद्येकसंबन्धिमहोदधिरूपसततोपभुक्तनिजशयनदर्शने रामस्यापरसंबन्धिन्याः सहशायिन्या लक्ष्म्याः स्मरणं स्यात्तदा तत्पितुः समुद्रस्य धर्षणं न स्यादिति भावः । अन्योऽपि नूतनभार्यानुरक्तः पुरातनभार्यां न स्मरतीति ध्वनिः ॥

अत्र लक्ष्मणधैर्यमाह—

ईसिजलपेसिअच्छं विहसन्तविइण्णपवअवइसंलावम् ।

अद्विट्ठे व्व ण मुक्कं दिट्ठे उ अहिम्मि लक्खणेण वि धीरम् ॥३९॥

[ईपज्जलप्रेक्षिताक्षं विहसद्वितीर्णप्लवगपतिसंलापम् ।

अदृष्ट इव न मुक्तं दृष्टे उदधौ लक्ष्मणेनापि धैर्यम् ॥]

अदृष्ट इव दृष्टेऽप्युदधौ सति लक्ष्मणेनापि धैर्यं न मुक्तम् । पूर्वमदृष्ट उदधौ यथा धैर्यं न त्यक्तं तथा दृष्टेऽपीत्यर्थः । यद्वा दृष्टेऽप्युदधावदृष्ट इव सत्यवज्ञावशाद्धैर्यं न त्यक्तमित्यर्थः । धैर्यं कीदृक् । ईपज्जले प्रेषितमक्षि यत्र तत् । भयाभावेन संपूर्णदृष्ट्यनर्पणादित्यवज्ञा सूचिता क्षोभेऽपि संवरणं वा । तदेवाह—विहसता अर्थात्खेन वितीर्णो दत्तः प्लवगपतये संलापः परस्परभाषणं यत्र तत् । सस्मितं सुग्रीवेण सह कथां कुर्वाणेन हृदि जागरूकः कदाचित्समुद्रोऽपि कटाक्षित इत्यवज्ञासंवरणसाधारणम् ॥

अथ सुग्रीवस्य समुद्रदर्शनमाह—

हरिसणिराउण्णामिअपीणअरालोअपाअडोवरिभाअम् ।

पवआहिवो वि पेक्खइ अद्दुप्पइअं व रुम्मि(न्धि)ऊण सरीरम् ४०

[हर्पनिरायतोन्नामितपीनतरालोकप्रकटोपरिभागम् ।

प्लवगाधिपोऽपि प्रेक्षते अर्धोत्पतितमिव रुद्धा शरीरम् ॥]

हर्षेण समुद्रदर्शनात्साहेन निरायतो दीर्घाकृतस्तथैवोन्नामित उत्थापितः पीनतरो मांसलः अत एवालोकं शरीरदर्शने प्रकटो व्यक्त उपरिभागो हृदयायुक्तं यस्य एतादृशं शरीरमर्धेनोपरिभागेनोत्पतितं समुद्रलङ्घनाय कृतोत्फालमिव रुद्धा अहो ममैव धाट्यर्थं

प्रथमतः कथं स्यादित्युत्फालादिव निवर्त्य सुग्रीवोऽपि प्रेक्षते । समुद्रमित्यर्थात् । किय-
दस्य मानं कथं वा लङ्घनीय इत्याशयादिति समुद्रदर्शनायोत्थापितपूर्वकायस्येयमुत्प्रेक्षा ॥

अथ सुग्रीवस्य कपिसैन्यदर्शनमाह—

गरुडेण व जलणनिहं समुद्रलङ्घनमणेण वाणरवइणा ।

अवहोवासपसरिअं पक्खविआणं व पुलइअं कइसेण्णम् ॥ ४१ ॥

[गरुडेनेव ज्वलननिभं समुद्रलङ्घनमनसा वानरपतिना ।

उभयावकाशप्रसृतं पक्षवितानमिव प्रलोकितं कपिसैन्यम् ॥]

गरुडेनेव सुग्रीवेण पक्षवितानमिव कपिसैन्यं प्रलोकितम् । कपीनां कीदृशी मुखश्रीः
को वा व्यवसाय इति दर्शने तात्पर्यम् । समुद्रलङ्घनचित्तेनेति गरुडसुग्रीवयोर्विशेषणम् ।
ज्वलनो वह्निस्तत्संनिभं कपिशत्वादिति । उभयावकाशयोः पार्श्वयोः प्रसृतं विस्तीर्ण-
मिति च पक्षवितानकपिसैन्ययोर्विशेषणम् । उड्डयनकाले पक्षिणः पक्षौ प्रसार्य पश्य-
न्तीति स्वभावः ॥

अथ कपीनां क्षोभमाह—

साअरदंसणहित्था अक्खित्तोसरिअवेवमाणसरीरा ।

सहसा लिहिअव्व ठिआ णिप्पन्दणिराअलोअणा कइणिवहा ॥ ४२ ॥

[सागरदर्शनत्रस्ता आक्षिप्तापसृतवेपमानशरीराः ।

सहसा लिखिता इव स्थिता निःस्पन्दनिरायतलोचनाः कपिनिवहाः॥]

समुद्रदर्शनत्रस्ताः कपिनिवहाः सहसा समुद्रं दृष्ट्वैव लिखिताश्चित्रन्यस्ता इव स्थिताः ।
त्रासाद्भुतयोरुत्पत्या जडीभावादिति भावः । तदेवाह—क्रीदृशाः । आक्षिप्तानि हठादेव
लङ्घयतामयमित्याशया पारावारदर्शनायोत्तोलितानि अथापसृतानि अहो कष्टमलङ्घनीयो-
ऽसाविति मामेव लङ्घनाय यदि प्रभुः प्रेरयेत्तदानर्थं आपतेदित्यप्रतिभयापसृतान्यधोग-
तानि सन्ति वेपमानानि लङ्घने समुद्रपतनमलङ्घने सुग्रीवस्ताडयेदित्युभयथापि संकट-
मिति कम्पमानानि शरीराणि येषां ते । एवं निरायते समुद्रदिदृक्षया विस्फारिते पश्चा-
दाश्रय्येण निःस्पन्दे लोचने येषां ते । तथा च किंकर्तव्यविमूढा आसन्निति भावः ॥

अथ कपीनां हनूमदर्शनमाह—

पेच्छन्ताण समुद्रं चटुलो वि अउव्वविम्हअरसत्थिमिओ ।

हणुमन्तम्मि णिवडिओ सगौरवं वाणराण लोअणणिवहो ॥ ४३ ॥

[पश्यतां समुद्रं चटुलोऽप्यपूर्वविस्मयरसस्तिमितः ।

हनूमति निपतितः सगौरवं वानराणां लोचननिवहः ॥]

समुद्रं पश्यतां वानराणां तत्काल एव लोचननिवहो हनूमति सगौरवं पतितः । सा-

धुस्त्वं धन्यजन्मा माता च ते पुत्रप्रसूर्भवतीत्याशयादिति भावः । लोचननिवहः की-
दृक् । चटुलोऽपि मर्कटस्वाभाव्याच्चञ्चलोऽपि तदानीमपूर्वः प्राथमिको यो विस्मयरसो
हनूमत्कृतसमुद्रलङ्घनोत्यस्तेन स्तिमितो निश्चलः । समुद्रदर्शनाश्रय्येण वा । पर्यतामिति
समुद्रदर्शनस्य वर्तमानत्वेऽपि हनूमति दृष्टिपातेन समुद्रापेक्षयापि तलङ्घनादाश्रय्यभूमित्वं
हनूमत इति व्याज्जि ॥

अथ वानराणां मोहमाह—

उअहिं अलङ्घ्निज्जं दट्टूण गआगअं च मारुअतणअम् ।

मोहन्धआरिएसु वि गूढो भमइ हिअएसु सिं उच्छाहो ॥ ४४ ॥

[उदधिमलङ्घनीयं दृष्ट्वा गतागतं च मारुततनयम् ।

मोहान्धकारितेष्वपि गूढो भ्रमति हृदयेष्वेवामुत्साहः ॥]

अलङ्घयं समुद्रं लङ्घयित्वा गतमागतं च मारुततनयं दृष्ट्वा तत्र स्थितानामेषां वान-
राणां हृदयेपूत्साहो गूढः सन्गुप्तो भ्रमति । अस्मज्जातीयेन हनूमता लङ्घितोऽयमिति ह-
नूमदर्शनादुत्साह उद्भवति अस्माभिर्न लङ्घयत इति लज्जया न बहिर्भवतीति गूढभ्रमण-
पदयोस्तात्पर्यम् । भ्रमणवीजमुत्प्रेक्षते—कीदृशेषु । समुद्रं दृष्ट्वाज्ञानं मोहस्तद्रूपान्धकार-
विशिष्टेषु । तथा च मोहच्छन्नत्वादुत्साहो न प्रकाशित इति भावः । अन्योऽप्यन्धकारे
पतन्भ्राम्यतीति ध्वनिः । 'मूढः' इति पाठे जडीभूत इत्यर्थः ॥

अथ कपीनां जडीभावमाह—

तो ताण हअच्छाअं णिञ्चललोअणसिहं पउत्थपआवम् ।

आलेक्खपईवाण व णिअअं पइइचटुलत्तणं पि विअलिअम् ॥ ४५ ॥

[ततस्तेषां हतच्छायं निश्चललोचनशिखं प्रोषितप्रतापम् ।

आलेख्यप्रदीपानामिव निजकं प्रकृतिचटुलत्वमपि विगलितम् ॥]

ततस्तेषां वानराणां निजकं स्वाभाविकं प्रकृतीनामाकृतीनाम् । शरीराणामिति या-
वत् । चटुलत्वमपि विगलितम् अप्रतिमया व्यवसायो गत एव शरीरचाञ्चल्यमपि न
स्थितमित्यर्थः । एवं हता छाया कान्तिर्यत्र तत् । निश्चला लोचनरूपा शिखा यत्र तत् ।
कपिलोचनानामग्निशिखाकारत्वान्निश्चलदृष्टयग्रमिति वा । प्रोषितो नष्टः प्रतापस्तेजो
यत्र तद्यथा स्यात्तेषु क्रियाविशेषणत्रयम् । तथा च तेषां देहकान्तिनयनचाञ्चल्यप्रता-
पानां चाञ्चल्यरूपस्वभावस्य चापगमः समकालमेव वृत्त इति तात्पर्यम् । केपामिव । आ-
लेख्यानां प्रदीपानामिव । यथा चित्रलिखितानां दीपानां दीपस्वभावसिद्धमपि चाञ्चल्यं
न तिष्ठति । तत्रापि कान्तिर्हता भवति । लोचनं ज्ञानम् । तथा च चञ्चलत्वज्ञानशून्या
शिखा भवति । लिखितशिखाया निश्चलत्वात् । प्रतापश्च प्रोषितः स्वत एव निस्तेज-

स्त्वात् तथा च वानराः प्रकृत्या चञ्चला अपि मोहादप्रतिभया च समुद्रं दृष्ट्वा निश्चला
बभूवुरित्यर्थः । प्रकृतिशब्दः स्वभावार्थो वा । तेन चटुलत्वं स्वभाव इत्यर्थः ॥

अथ वानराणामाकारसंवरणमाह—

कह वि ठवेन्ति पवङ्गा समुद्रदंसणविसाअविमुहिज्जन्तम् ।

गलितगमणाणुराअं पडिवन्थणिअत्तलोअणं अप्पाणम् ॥ ४६ ॥

इअ सिरिपवरसेणविरइए दसमुहवहे महाकव्वे
विइओ आसासओ समत्तो ॥

[कथमपि स्थापयन्ति पवङ्गा समुद्रदर्शनविषादविमुह्यमानम् ।

गलितगमनानुरागं प्रतिपथनिवृत्तलोचनमात्मानम् ॥]

इति श्रीप्रवरसेनविरचिते दशमुखवधे महाकाव्ये द्वितीय आश्वासकः समाप्तः ।

पवङ्गाः कथमप्यात्मानं स्थापयन्ति । परावृत्त्य गमने सुग्रीवः शास्तिमाचरेदपकी-
र्तिश्च भवेदित्यालोच्य परावर्तनेच्छुमपि निवर्तयति । किंभूतमात्मानम् । समुद्रदर्शनज-
न्यविषादेन मोहमापन्नमिति परावृत्तौ हेतुः । एवं गलितः शास्तिदुष्कीर्तिभिया नष्टो
गृहाभिमुखगमनेऽनुरागो यस्य तमिति स्थापने हेतुः । अत एव प्रतिपथादपसरणपथान्नि-
वृत्ते लोचने यस्य तम् । तथा चापसरणेच्छया प्रतिपथगते अपि लोचने परामर्शादप-
वर्तिषातामिति भावः ॥

समुद्रोत्कर्षदशया रामदासप्रकाशिता ।

रामसेतुप्रदीपस्य द्वितीयाभूदियं शिखा ॥

तृतीय आश्वासकः ।

अथ कपीन्प्रति सुग्रीवस्योत्तेजनवचनमाह—

तो ते कइमाअङ्गे रूढविसाअमअभाविओमीलन्ते ।

आलाणकखम्भेसु व बाहूसु सिलाअलट्टिएसु णिसण्णे ॥ १ ॥

आहासइ सुग्गीवो णिअअरवाहि फुडणित्तजसणिग्घोसम् ।

धीराहि सारगरुअं दन्तुज्जोआहि णिम्मलत्थं वअणम् ॥ २ ॥

(जुगगअम्)

[ततस्तान्कपिमातङ्गान्रूढविषादभावितानवमीलतः ।

आलानस्तम्भेष्विव बाहुषु शिलातलस्थितेषु निषण्णान् ॥

आभाषते सुग्रीवो निजकरवात्स्फुटनिर्यद्यशोनिर्घोषम् ।

धैर्यात्सारगरुकं दन्तोद्योतान्निर्मलार्थं वचनम् ॥]

(युगमकम्)

ततस्तेषामप्रतिभादर्शनानन्तरं तान्स्तम्भितान्कपीनेव मातङ्गान्हस्तिनः सुग्रीवो वचनमाभाषत इत्यग्रिमस्कन्धकेनान्वयः । कथंभूतान् । रूढः समुद्रलङ्घनं कथं स्यादिति विषाद एव मदस्तेन भावितान्संबद्धान् । अत एवावमीलतो मुकुलितलोचनान् एवं शिलातलस्थितेष्वालानस्तम्भेष्विव बाहुषु निषण्णान् । विषण्णाः कपयो बाहू पश्चादुद्दृष्ट्वा तदवष्टम्भेन दृष्टी मुकुलयित्वा तिष्ठन्तीति स्वभावः । तत्र बाह्वोः स्तम्भत्वमुत्प्रेक्ष्य कपीनां मातङ्गत्वमुक्तमिति रूपकम् । मातङ्गोऽपि मदोत्पत्तिदशायां मीलदृष्टिरालानस्तम्भे निषण्णः क्रियत इत्यर्थः ॥ वचनं कीदृक् । वदतः सुग्रीवस्य निजक्रो रव एव स्फुटस्ततोऽपि स्फुटं निर्यन् 'साधु सुग्रीव, स त्वं सम्यगभिधत्से' इतिरूपो निर्घोषो यत्र तत् । तथा च कपीन्प्रत्युत्तेजनवचने सुग्रीवस्यैव यशः प्रकाशत इत्यर्थः । एवं धैर्यमेव तस्य बलेन सारेण गुरुकं यथा बलप्रकर्षस्तथानुद्धतौ धैर्यस्यैव प्रकर्षः । तथा च ततोऽपि सारेण सत्त्वेन गुरुकमादरणीयम् । एवं च दन्तोद्द्योत एव तस्य निर्मलस्ततोऽपि निर्मलः सुश्लिष्टोऽर्थो वाच्यो यत्र तत् । तथा च गभीरं सधैर्यमतिव्यक्तमूचिवानित्यर्थः ॥ युगमकम् ॥

प्रथमं कर्तव्यकार्यानुकूलां कपिस्तुतिमाह—

धरणिधरणे भुअ च्चिअ महणम्मि सुरासुरा खअम्मि समुद्रा ।

हन्तव्वम्मि दहमुहे एह्णि तुम्हे त्थ महुमहस्स सहाआ ॥ ३ ॥

[धरणिधरणे भुजा एव मथने सुरासुराः क्षये समुद्राः ।

हन्तव्ये दशमुखे इदानीं यूयं स्थ मधुमथनस्य सहायाः ॥]

मधुमथनस्य वराहमूर्त्या भूमिधारणे बाहव एव सहाया वृत्ता न परापेक्षाभूत् । समुद्रमथने सुरा असुराश्च सर्वे एव । प्रलये कार्ये समुद्रा एव । जगत्प्लावकत्वात् । इदानीं सीतोद्दारे दशमुखे हन्तव्ये यूयमेव सहकारिणः स्य वर्तध्वमित्यर्थः । तथा च तत्तत्कार्यं तत्तत्कार्ययोग्यसहकारिभिः साधितमिदं तु समुद्रबन्धनानुकूलपर्वताहरणसमर्थभवदायत्तमेवेति भावः । तथा च भवद्विरौदास्यमाचरणीयं चेत्तदा तत्तत्कठिनकर्मज्ञातसारभुजादिद्वारैव साधयेत् । भवतां लज्जामात्रं स्यात् । कार्यमपि तत्तत्सकलसाधारणमाशोत् । इदं तु रावणवधरूपत्वेन साधारणमसाधारणं तु सीतालाभरूपत्वेन प्रभोरिति तात्पर्यम् ॥

वनेचराणामस्माकं किमत्र प्रयोजनमित्यमीपामुत्तरमाशङ्क्य यशो याचनं चावश्यरक्षणीयमित्याह—

मा सासअसोडीरं कह वि णिअत्तन्तसँमुहसँठविअपअम् ।

आअअवित्थक्कन्तं पणअन्तं व सुअणं परुम्हाह जसम् ॥ ४ ॥

[मा शाश्वतशौटीर्यं कथमपि निवर्तमानसंमुखसंस्थापितपदम् ।

आगतवितिष्ठमानं प्रणयन्तमिव सुजनं प्रम्लापयत यशः ॥]

हे कपयः, यूयं यशो मा प्रम्लायत मा मलिनयत । यशः कीदृक् । शाश्वतं सार्व-
दिकं शौटीर्यमहंकारो यस्मात् । तथा च यशश्च्युतावहंकारश्च्यवत इति भावः । एवं
भवतामौदास्येन निवर्तमानं सत्कष्टसृष्ट्या भवदीयोद्योगसंशयेन संमुखे संस्थापितं पदं
स्थानं येन । अत एवागतं सद्विप्रिष्टमानं स्थिरम् । तथा च भवद्भिः समीपवर्ति यशो
नोपेक्षणीयमिति भावः । कमिव । प्रणयन्तं किमपि याचमानं सुजनमिव । यथा या-
च्यमानः सुजनो न म्लानीक्रियते किं तु तदभ्यर्थितं संपाद्यते तथा यशोऽप्युपस्थित-
कार्यापेक्षया न म्लापनीयमिति भावः । सुजनमपि कीदृशम् । स्वभावतः शाश्वताहंका-
रम् । एवं प्रार्थनाभङ्गभिया निवर्तमानं पुनर्लाभसंशयेन कथमपि संमुखसंस्थापितच-
रणम् । अथागते सति वितिष्टमानमप्रतिभया किमपि न त्रुवाणं तथा चैवंविधः सुजनः
प्रकृते राम एवेति न म्लापनीय इति भावः । प्रणयं कुर्वन्तं सुजनमिवेति केचित् । व-
स्तुतस्तु प्रणयन्तमभ्यर्थयन्तं सुजनं राममिव यशो न म्लापयतेति सहोपमा । तथा
चौदास्ये सति रामो यशश्च म्लायेदित्यनुचितमिति भावः ॥

कमेदमस्मदन्येपामसाध्यमेव, राघवस्त्वेकाकी न शक्त्यादिति कथं यशो म्लायेदि-
त्युत्तरमाशङ्क्य युष्मानपि विना राम एव कर्तुं समर्थः कुर्यादित्याह—

रक्खसवहदुव्वोज्झो कज्जारम्भो समुहलङ्घणगरुओ ।

पढुमं चिअ रहुवइणा उवरिं हिअअ तुलिओ भरो व्व विलइओ ५

[राक्षसवधदुर्घात्यः(पक्षे-रक्ष्यशपथदुर्घात्यः) कार्यारम्भः समुद्रलङ्घनगुरुः ।

प्रथममेव रघुपतिना उपरि हृदये तुलितो भर इव विगलितः ॥]

रघुपतिना कार्यारम्भः प्रस्तुतमारभ्यमाणकार्यमुपर्यर्थात्स्वस्य प्रथममेव विगलितो नि-
योजितः । कीदृक् । हृदयेन तुलितो मयेदमित्यं कर्तव्यमित्यध्यवसितः । एवं राक्षसव-
धेन द्वारेण दुर्घात्यो दुःखनिर्घात्यः । राक्षसवधस्यैव दुःसाध्यत्वादिति भावः । एवं समुद्र-
लङ्घनेन गुरुरतिशयितः । तस्यातिदुष्करत्वात् । तथा च युष्माकमुपेक्षायामपि समुद्रल-
ङ्घनराक्षसवधयोः स्वकर्तव्यतयाध्यवसितत्वेन सीतामप्युद्धरेत् । ततः सुतरां भवतामप-
कीर्तिरिति भावः । क इव । भर इव । यथा केनापि प्रथमं हृदये तुलितो मयेदमित्यमुद्रहनी-
यमित्यध्यवसितो भारः पश्चादुपरि स्कन्धादावारोप्यते तथेदमपीत्यर्थः । भरोऽपि कीदृक् ।
रक्ष्येणालङ्घनीयेन राजादिशपथेन दुर्वहनीयः । शपथभङ्गस्य दोषावहत्वात् । यद्वा सरक्ष-
पथदुर्घात्यः सरक्षे दानग्राहकादियुक्ते पथि दुर्वहनीयः । पूर्वनिपातानियमात्सशब्दस्य
परनिपातः । एवं समुद्रस्य मुद्रा राजचिह्नविशेषस्तत्सहितस्य लङ्घने देशाद्देशान्तरप्रापणे
गुरुगौरवयुक्तः । स्वयं हृदयेन तुलितः कार्यारम्भो योग्यत्वाद्भवतामुपरि नियोजित
इत्यर्थ इति केचित् ॥

स्वयमेव चेदध्यवसितं रामेण तर्हि करोतु, भवानपि समर्थः किमस्मान्प्रेरयता-
त्याशङ्क्याह—

तुम्ह च्चिअ एस भरो आणामेत्तप्फलो पहुत्तणसहो ।

अरुणो छाआवहणो विसअं विअसन्ति अप्पणा कमलसरा ॥ ६ ॥

[युष्माकमेवैप भर आज्ञामात्रफलः प्रभुत्वशब्दः ।

अरुणश्छायावहनो विशदं विकसन्त्यात्मना कमलसरांसि ॥]

हे वानराः, एष प्रस्तुतकार्यभरो युष्माकमेव । साध्य इत्यर्थः । परेषामसमर्थत्वात् ।
तर्हि भवतो रामस्य च कुत्रोपयोग इत्यत आह—आज्ञामात्रं फलं यस्य तादृक्प्रभुशब्दः ।
तथा चाहं रामश्च प्रभुरित्याज्ञामात्रोपक्षीणौ कार्यं तु भवदधीनमेवेत्यर्थः । अर्थान्तरं न्य-
स्यति—अरुणः सूर्यश्छाया कान्तिस्तत्प्रापकः परं सरःकमलानि विशदं यथा स्यादेव-
मात्मनैव विकसन्ति । तथा च सूर्यप्रायः प्रभुः । छायाप्राया आज्ञा । कमलप्रायाः
प्रेष्याः । विकासप्रायं प्रेष्यकार्यमिति । ‘अरुणः स्यात्स्फुटे रागे सूर्यं सूर्यस्य सारथौ ॥’

वयं तु समुद्रमेवोत्तरीतुं न शक्नुमः किं पुनः कार्यान्तरं कर्तुमित्युत्तरमाशङ्क्याह—

तरिउं णहु णवर इमं वेलावणवउलकुसुमवासिअसुरहिम् ।

हत्थउडेहि समत्था तुम्हे पाउं पि फलरसं व समुद्दम् ॥ ७ ॥

[तरितुं न खलु केवलमिमं वेलावनवकुलकुसुमवासितसुरभिम् ।

हस्तपुटाभ्यां समर्था यूयं पातुमपि फलरसमिव समुद्रम् ॥]

यूयमिमं समुद्रं केवलं तरितुं न खलु समर्था अपि तु हस्तपुटाभ्यामञ्जलिना फलाना-
माभ्रादीनां रसमिव पातुमपि समर्थाः । कीदृशम् । वेलावर्तिवनवकुलपुष्पैर्वासितमतः सु-
रभिम् । फलरसोऽपि कुसुमवासितः करपुटाभ्यां पीयते । तथा च समुद्रपानसमर्थत्वेन
तदधिकपरिमाणवतां भवतामनायासलङ्घनीयोऽव्धिरिति भावः ॥

समर्थासमर्थसाधारणमुण्डमेलके कृतमपि कार्यं न विशेषयेदिति यदि कश्चिद्ब्रूयात्तत्राह—

चिरआलकङ्घिआणं धुआवमाणणिअलुण्णमन्तमुहाणम् ।

एसो णवर अवसरो असरिससमसीसवन्धणविमोक्खाणम् ॥ ८ ॥

[चिरकालकाङ्क्षितानां धुतापमाननिगलान्नमन्मुखानाम् ।

एष केवलमवसरोऽसदृशसमशीर्षवन्धनविमोक्षाणाम् ॥]

असदृशेनायोग्येन कृतं यत्समशीर्षं स्पर्धा तदेव बन्धनमवज्ञारूपत्वात्तस्य विमोक्षाणां
त्यागानामेव केवलमवसरः । अत्रासमर्थाः पलायिष्यन्ते समर्थाः साधयिष्यन्तीति तत्कृत-
सादृश्यरूपवन्धनत्यागो हठादेव स्यादिति भावः । कीदृशानाम् । तादृकार्थं कदापि लप्स्येत
यतोऽयमपकर्षो गच्छेदिति चिरकालं व्याप्य काङ्क्षितानाम् । एवं धुतस्त्यक्तोऽपमान एव

निगलस्तेनोन्नमन्मुखं येभ्यस्तेषाम् । तथा च यावदयोग्यस्पर्धाहपनिबन्धनं तावदपमानरूपनिगलसत्त्वे लज्जया मुखं नमति तद्बन्धनत्यागे त्वपमाननिगलशान्तौ मुखमुन्नमतीत्यर्थः । तथा चासमर्थाः कतिकपयो न स्पर्धामाचरन्ति तेभ्यो विशेषं प्रतिपादयितुमयमेव काल इति भावः । अयोग्येन सह समशीर्षं समानशिरस्कृत्वेन सभायामुपवेशनं तद्रूपबन्धनत्यागानाम् । अन्यत्समानम् । इति केचित् ॥

प्रेष्या वयं प्रभोराज्ञामपेक्षाम इत्याशङ्क्याह—

ते विरला सप्पुरिसा जे अभणन्ता घडेन्ति कज्जालावे ।

थोअ च्चिअ ते वि दुमा जे अमुणिअकुसुमणिग्गमा देन्ति फलम् ९

[ते विरलाः सत्पुरुषा येऽभण्यमाना घटयन्ति कार्यालापान् ।

स्तोका एव तेऽपि द्रुमा येऽज्ञातकुसुमनिर्गमा ददति फलम् ॥]

कार्यालापानालपितकार्याणि । कृदभिहितत्वात् । तथा चाभण्यमाना उक्तिमनपेक्ष्य ये कार्याणि घटयन्ति ते सत्पुरुषा विरलास्त्रिचतुरा एव । भवन्तस्तुक्तिमपेक्षमाणाः का-पुरुषा इति भावः । अर्थान्तरं न्यस्यति—अज्ञातः कुसुमनिर्गमो येषां तथाविधा ये द्रुमाः फलं ददति तेऽपि वनस्पतयः स्तोका एव । तथा च द्रुमप्रायाः सत्पुरुषाः कुसुमनिर्गमप्रायाणि वचनानि फलप्रायं कार्यमिति । अभणन्त इति केचित् 'कज्जअलावे इति पाठे कार्यकलापान् ॥

व्यवसायं विना का क्षतिरस्माकमित्यत आह—

खिण्णं चावम्मि करं चिरकालुक्कण्ठिअं अमरिसम्मि मणम् ।

मा दा देउ रहुवई वाणाहिमुहिं च वाहगरुइं दिट्ठिम् ॥ १० ॥

[खिन्नं चापे करं चिरकालोत्कण्ठितममर्षे मनः ।

मा तावद्ददातु रघुपतिर्वाणाभिमुखीं च वाष्पगुर्वी दृष्टिम् ॥]

रघुपतिः खिन्नं सीता विश्लेषदुर्बलं करं चापे, सीतादर्शनाय चिरकालमुत्कण्ठितं मनोऽमर्षे विरहजन्यवाष्पच्छन्नां वाणाभिमुखीं दृष्टिं च तावन्मा ददातु मा विधत्ताम् । यावद्भवद्भिर्व्यवसायो न क्रियत इत्यर्थः । तथा च प्रियानुरागप्रागल्भ्येन तत्प्राप्तिप्रतिबन्धकसमुद्रजिघांसाया रोषोत्कर्षेण धनुर्गृहीत्वा शरं संदधानो वाष्पच्छन्नदृष्टिस्त्वेन रक्षणीयमपि न लक्षयेत् । अतस्त्रैलोक्यमपि निर्दहेत् । तद्विशेषतः क्रोधवीजत्वेन भवन्तो न तिष्ठेयुरिति भावः । एवं च रामस्यातिखिन्नकरस्य चापार्पणे उत्कण्ठितमनसोऽमर्षसंबन्धे वाष्पगुर्व्यां दृशो वाणाभिमुखीकरणे महद्वैकृत्यं स्यादित्यधिकमनिष्टमिति तात्पर्यम् ॥

अत्र व्यवसाये सति न केवलं भवतामनिष्टनिवृत्तिरपि त्वमीष्टोत्पत्तिरपीत्याह—

ओवग्गउ तुम्ह जसो दहवअणपआवपत्थिवपरिग्गहिअम् ।

विलुलिअसमुदरसणं णहभवणन्तेउरं दिसावहुणिवहम् ॥ ११ ॥

[अवक्रामतु युष्माकं यशो दशवदनप्रतापपार्थिवपरिगृहीतम् ।

विलुलितसमुद्ररसनं नभोभवनान्तःपुरं दिग्बधूनिवहम् ॥]

दिश एव बधूनिवहस्तं युष्माकं यशोऽवक्रामतु । किंभूतम् । रावणप्रताप एव पार्थिवो राजा तेन परिगृहीतमाक्रान्तम् । अथ च परिग्रहः करग्रहणं तद्विषयीकृतम् । एवं विलुलिता समुद्र एव मेखला यस्य तम् । नभ एव गृहं तदेवान्तःपुरमवस्थितिस्थानं यस्य तमिति रूपकरूपकम् । 'मुखपङ्कजरङ्गेऽस्मिन्भूलतानर्तकी तव' इतिवत् । प्रकृते रावणप्रतापो राजा तस्य बध्वो दिशस्तासामन्तःपुरं नभोगृहम् । समुद्रो रसना । तथा च भवद्विर्व्यवसाये कृते समुद्रलङ्घनादिसमुत्थं यशो रावणप्रतापमपहस्तयित्वा तदाक्रान्तानि दिङ्मभःसमुद्रादीनि व्याप्त्यादित्यर्थः । अन्योऽपि राजा शत्रुपरिग्रहस्त्रीनिवहमन्तःपुरमतिक्रम्य रसनादिविपर्यासं कृत्वा रमणं करोतीति ध्वनिः । नभोगृहस्यान्तःपुरं राजस्त्रीरूपमिति वा ॥

प्राणिनां प्राणाः सर्वतोऽपि रक्षणीया व्यवसाये क्रियमाणे तत्संशय इत्याशङ्क्याह—

जं साहसं ण कीरइ तं दअमाणेण जीविअं किर दइअम् ।

जो अपडिमुक्कसुकओ सो वि गणज्जइ जगम्मि जीअन्तमुओ ? २

[यत्साहसं न क्रियते तद्यमानेन जीवितं किल दयितम् ।

योऽप्रतिमुक्तसुकृतः सोऽपि गण्यते जगति जीवन्मृतः ॥]

किल निश्चये । यत्साहसं न क्रियत इति तज्जीवितं दयमानेन दयितं प्रीतिविषयीकृतम् । साहसकरणाभावः साहसकरणे प्राणानां कुक्षेपः स्यादिति शङ्कया दयापात्रीकृतजीवितस्य पुरुषस्य दयित इत्यर्थः । एवं योऽप्रतिमुक्तमप्रत्युद्धतं सुकृतमुपकारो येन तादृक् सोऽपि संसारे जीवन्नेव मृतो गण्यते । तथा च रामेण वालिवधरूप उपकारः कृतः । तत्प्रत्युपकारस्य प्राणविगमसंदेहादकरणेऽपि मरणमिति वास्तविकमरणापेक्षया जीवतो मरणगणनारूपं मरणं महत्कदर्थेनमिति भावः ॥

कार्यमिदमतिस्वल्पं किं तु 'सहसा विदधीत न क्रियाम्' इति विचारः क्रियताम् । तथा सति यत्स्यात्कर्तव्यमित्याशङ्क्याह—

किं व ण आणह एअं कज्जं परिपेलवं पि जह परिणामे ।

देइ परं संमोहं कुसुमं विसपाअवस्स व मलिज्जन्तम् ॥ १३ ॥

[किं वा न जानीतैतत्कार्यं परिपेलवमपि यथा परिणामे ।

ददाति परं संमोहं कुसुमं विपपादपस्येव मृद्यमानम् ॥]

किं वा पक्षान्तरे । यूयमेतन्न जानीत यथा परिपेलवं सुकरमपि कार्यं क्रियमाणं सत्परिणामे उत्तरकाले विघ्नसंपाते सति परं क्लेशं ददाति । दृष्टान्तयति—विषवृक्षस्य मृद्यमानं कुसुममिव । यथा विषपुष्पं पेलवत्वात्सुखस्पर्शमपि करतलघृष्यमाणं सत्प-

श्वान्मूर्च्छयति तथा सुकरमपि समुद्रबन्धनरूपं कार्यमवसाने रावणकृतप्रतिक्रियापराहतं क्लेशयेदिति चिरं विचारो न घटते । तदुक्तम्—‘क्षिप्रमक्रियमाणस्य कालः पिबति तद्रसम्’ इति भावः ॥

रावणकृतप्रतिक्रियाविघटमानमिदमतिदुर्घटं स्यादिति शङ्क्यैव नारभ्यत इत्याशङ्क्याह—

विहृदन्तं पि समत्था ववसाअं पुरिसदुर्गमं णेन्ति वहम् ।

भुवणन्तरविष्कम्भं दिअसअरो विहडिअक्कचक्कं व रहम् ॥१४॥

[विघटमानमपि समर्था व्यवसायं पुरुषदुर्गमं नयन्ति पन्थानम् ।

भुवनान्तरविष्कम्भं दिवसकरो विघटितैकचक्रमिव रथम् ॥]

समर्था आरभ्यमाणं व्यवसायमन्तरा विघटमानमपि पुरुषैर्दुर्गमं दुःसंचारं पन्थानं प्रापयन्ति । सुघटितं कुर्वन्तीत्यर्थः । दृष्टान्तयति—यथा भुवनान्तरं नभस्तदेव विष्कम्भं विवरं विघटितमेकं चक्रं यस्य तादृशं रथं दिवसकरः प्रापयति । तथा च द्विचक्रस्यापि दुःसंचारे नभसि यथा रविरेकचक्रमपि रथं सामर्थ्येन चारयति तथा भवन्तोऽपि विघटितमपि कर्म सामर्थ्येन घटयिष्यन्तीति भावः । ‘विष्कम्भो योगभेदे च विस्तारप्रतिबन्धयोः । विष्कम्भो विवरे देश्याम्’ इत्यादि ॥

समुद्रलङ्घनोत्तरमपि युद्धोपयुक्तखड्गादिविरहादनर्थकत्वं भवेदिति विलम्बिता वयमित्याशङ्क्याह—

कअकज्जे तालसमे अइरा पेच्छह भुए अणुत्तालसमे ।

णिहुओ राअसहाओ पडिवक्खस्स अ अवेउ राअसहाओ ॥१५॥

[कृतकार्यास्तालसमानचिरात्पश्यत भुजाननुत्तालसमान् ।

निभृतो राजस्वभावः प्रतिपक्षस्य चापैतु राजस्वभावः ॥]

कृतं कार्यं युद्धादि यैस्तान् गृहीतसहचारान् तालवृक्षसमानांस्तदाकारान्भुजान्प्रेक्षध्वम् । कीदृशान् । अनुत्ता अप्रेरिता अलसैर्मा लक्ष्मीयेषाम् । अथवा अनुत्ता अनुत्क्षिप्ता परैरित्यर्थात् । अत एवालसा स्थिरा मा लक्ष्मीयेषाम् । यद्वा न उत्ताला उद्भटा अपि समास्तुल्या येषां तान् । तथा सति भवतां निभृतः परैरगम्यो राजसो भावो रजोगुणविरजृम्भितं मरणादिभयमपैतु । ततः प्रतिपक्षस्य रावणस्य च राजस्वभावो राजत्वमपैतु गच्छतु । तथा च भवतां भुजा एव सामग्री । तदवलोकने सति बालस्मृत्या मरणभयनिवृत्तौ रावणवधः स्यादेवेति वृथा विलम्ब इति भावः ।

समुद्रलङ्घनमशक्यमेवेति तदकरणेनाप्रकर्षं इत्याशङ्क्याह—

संखोहिअमअग्रहरो संभन्तुव्वत्तादिट्टुरक्खसलोओ ।

वेलाअड्डमुज्झन्ते अह णे ह्सइ हिअएण मारुअतणओ ॥ १६ ॥

[संक्षोभितमकरगृहः संध्रान्तोद्वृत्तदृष्टराक्षसलोकाः ।

वेलातट मुख्यतोऽथास्मान्हसति हृदयेन मास्ततनयः ॥]

लङ्घनसमये चरणसंक्रमणादिना संक्षोभितमान्दोलितं मकराणां गृहं समुद्रो येन । लङ्कादाहसमये संध्रान्ताः कृत्यमूढा उद्वृत्ता इतस्ततो गामिनो दृष्टा राक्षसलोका येन तादृशो मारुतिर्वेलातट एव मुख्यतो मोहापन्नानस्मान् अथो मोहोत्तरं हृदयेनोपहसति । तथा च मया समुद्रमुल्लङ्घय राक्षसानाकुलीकृत्य समागतम् एते वेलाया एव तटं मुख्यन्ति न तु समुद्रस्य तटमप्यागता इति गूढाहंकारेण सगोत्रेण कृत उपहासो मरणादप्यतिरिच्यत इति भावः ॥

भयहेतुसमुद्रप्रतिहतत्वादुत्साह एव नोदेति कुतस्तत्प्रकृतिको वीरो रस इत्याशङ्क्याह—
अव्वोच्छिन्नपसरिओ अहिअं उद्दाइ फुरिअसूरच्छाओ ।

उच्छाहो सुभटाणं विसमक्खलिओ महानईण व सोत्तो ॥ १७ ॥

[अव्यवच्छिन्नप्रसरितोऽधिकमुद्धावति स्फुरितशूर(सूर्य)च्छायः ।

उत्साहः सुभटानां विपमस्खलितो महानदीनामिव स्रोतः ॥]

सुभटानामुत्साहो वीररसस्थायी विपमे संकटे स्खलितः परैः प्रतिहतः सवधिकमुद्धावति वर्धते । कीदृक् । अव्यवच्छिन्नः सन्प्रमृतः । परैरनाक्रान्तत्वात् । एवं स्फुरिता शूरस्य छाया कान्तिर्यस्मात् । शूराणामेवोत्साह उत्पद्यत इति भावः । दृष्टान्तयति— यथा महानदीनां स्रोतोऽव्यवच्छिन्नप्रसृतं स्फुरिता सूरस्य सूर्यस्य छाया प्रतिविम्बो यत्र तथाभूतं सत्पर्वतादिनिम्नोन्नतप्रदेशे स्खलितमधिकमुद्धावत्यूर्ध्वमुत्तिष्ठति । तथा वीराणामप्युत्साहो यथा यथा विपमभूमिलाभस्तथा तथा प्रौढिमालम्बत इति तात्पर्यम् । 'छाया स्यादातपाभावे प्रतिविम्बेऽर्कयोपिति ।' इति ।

गमनप्रतिबन्धकसमुद्राक्रान्ता भवतां शोभा समुद्रमुल्लङ्घय हनुमताप्याक्रम्यत इति नोचितमित्याह—

माणेण परिदृविआ कुलपरिवाडिवडिआ अणोणअपुव्वा ।

चिन्तेउं पि ण तीरइ ओहुप्पन्ती परेण णिअअच्छाआ ॥ १८ ॥

[मानेन परिस्थापिता कुलपरिपाटिघटिता अनवनतपूर्वा ।

चिन्तयितुमपि न तीर्यते आक्रम्यमाणा परेण निजकच्छाया ॥]

निजकच्छाया निजप्रतिष्ठा परेणाक्रम्यमाणा चिन्तयितुमपि न तीर्यते न शक्यते । किं पुनः सोढुमित्यर्थः । कीदृशी । मानेन मनस्वितया परिस्थापिता । एवं कुलपरिपाट्या वंशानुक्रमेण घटिता । यथा पूर्वपुरुषैर्रजिता तथेत्यर्थः । तदुक्तम्—'निजवंशोचितपौरुषप्रहः' । एवमनवनतपूर्वा पूर्वं नावनता । अक्षुण्णेत्यर्थः । तथा च भवतामीदृशप्रतिष्ठारक्षणं

समुद्रलङ्घनादेवेति भावः । अथ च निजकच्छाया आतपाभावः परेणोद्ध्वयमाना चिन्तयितुमपि न शक्यते । छायालङ्घने दोषोत्पत्तेः । सापि कीदृशी । मानेन पुरुषपरिमाणेन स्थापिता । यावत्परिमाणं पुरुषस्य तदनुरूपा छायापीत्यर्थः । एवं कुं पृथ्वीं लात्यादत्ते तत्र लीयत इति कुलं शरीरं तत्परिपाद्या तत्क्रमेण घटिता संबद्धा । शरीरोत्थापनोपवेशनचलनक्रमेणोत्तिष्ठन्ती उपविशन्ती चलन्ती लक्ष्यत इत्यर्थः । एवं न अवनतो नम्रः पूर्वः पूर्वभागो यस्याः सा तथा । छाया पूर्वभागस्य सदैवोच्छ्रितत्वादिति भावः ॥

क्लेशविनाकृतमेव यशोऽपि श्लाघनीयं न तु क्लेशबहुलमित्याशङ्क्याह—

परिवृद्धन्तुच्छाहो विअलिअरणमच्छरेहिँ अप्पत्तगुणो ।

अअसक्कन्तोसरिओ कड्डिज्जइ दुक्करं भटत्तणसदो ॥ १९ ॥

[परिवर्धमानोत्साहो विगलितरणमात्सर्यैरप्राप्तगुणः ।

अयशःक्रान्तापसृतः कृष्यते दुष्करं भटत्वशब्दः ॥]

भटत्वशब्दो भटोऽयमिति शब्दो दुष्करं कृष्यते दुःखेन परतः समानीयते । भटान्तरं जित्वा स्वनिष्ठः क्रियत इति यावत् । तथा चोत्कटसुखहेतुदुःखे द्वेषः कर्तुं न युज्यत इति भावः । कीदृग्भटत्वशब्दः । परिवर्धमान उत्साहो यस्मात् । अभिमानीकसुखहेतुरित्यर्थः । एवं विगलितं रणमात्सर्यं येषां तैरप्राप्तो गुणः पुलकादिव्यङ्ग्य आस्वादो यस्य । तथा च मात्सर्यं विना तत्तथाविधं साहसमेव नोदेतीति भवद्भिरपि मात्सर्यमवलम्ब्यतामिति भावः । एवमयशोभिः क्रान्तो यः पुरुषस्तस्मादपसृतः पृथग्भूतः । तथा च 'खङ्गादिजनितं यशः' इति यशोविनाभूत इति तात्पर्यम् ॥

अस्माकं वस्तुतोऽनध्यवसाय एव । स चेत्सुग्रीवादिभिरवगतस्तदावगत एवेति कपयश्चेदौदास्यमालम्बेरंस्तदानर्थः स्यादिति मनसि कृत्य भवन्तो विचारेण विलम्बिता न त्वनध्यवसायेनेति प्रवृत्त्यौपयिकत्वेन प्रस्तुवन्नाह—

आहिअसमराअमणा वसणम्मि अ उच्छवे अ समराअमणा ।

अवसाअअविसमत्था धीरच्चिअ होन्ति संसए वि समत्था ॥ २० ॥

[आहितसमरागमना व्यसने चोत्सवे च समरागमनसः ।

अवशागतविपमार्था धीरा एव भवन्ति संशयेऽपि समर्थाः ॥]

समर्थाः प्राणानां फलस्य वा संशयेऽपि धीरा एव भवन्ति । सामर्थ्यदत्तभरा विचार्य व्यवहरन्तीत्यर्थः । कीदृशाः । आहितं समर्पितमार्थात्स्वस्मिन्समरस्य सङ्ग्रामस्यागमनं यैः । सङ्ग्रामोऽपि कर्तव्य इति कृतनिश्चयाः । एवं विपत्तौ संपत्तौ च तुल्यो रागो यस्य तादृशं मनो येषां ते । व्यसनमिति न दुःखीयन्ति उत्सव इति न सुखीयन्तीति भावः । एवमवशोऽस्वायत्त आगत उपस्थितो विषमः संकटरूपोऽर्थो येषां ते । विषमदशायामप्यविमृष्यकारितां नाचरन्ति । तथा चेयत्कालं विचारितमतः परं यथोचित-

माचरन्त्विति भावः । अवसादं यति खण्डयति विपमोऽर्थो येषां ते अवसादविपमार्था इति वा । 'अवसाइअ' इति पाठे अवसादितविपमार्था इति बहुव्रीहिः ॥

संप्रति व्यवसायेनापि फलनिर्णयो नेत्याशङ्क्याह—

ववसाअसप्पिवासा कह ते हत्थट्ठिअं ण पाहेन्ति जसम् ।

जे जीविअसंदेहे विसं भुजंग व्व उव्वमन्ति अमरिसम् ॥ २१ ॥

[व्यवसायसपिपासाः कथं ते हस्तस्थितं न पास्यन्ति यशः ।

ये जीवितसंदेहे विपं भुजंगा इवोद्वमन्त्यमर्षम् ॥]

व्यवसायेन सपिपासाः पिपासासहितास्ते करवति यशः कथं न पास्यन्ति नास्वाद-
यिष्यन्ति । अपि त्वास्वादयिष्यन्त्येव । तथा च यशःस्वादस्तेपामेवेति भावः । अन्यो-
ऽपि व्यवसायजन्यपिपासाया करवति जलादिकं पिबतीति ध्वनिः । ते के । ये जीवितसं-
देहे अमर्षमुद्वमन्ति । क इव । भुजंगा इव । यथा प्राणसंदेहे भुजंगा विपमुत्सृजन्ति तेन
च प्रतीकारोऽपि जायते तथा ये संशयेऽमर्षमाचरन्ति तेन तेषां व्यवसायोत्पत्तौ कार्य-
सिद्धिर्भ्रुवायितेति भवन्तोऽप्यमर्षमाचरन्त्विति भावः ॥

व्यवसायं विना यशो मास्तु क्षतिरपि नास्तीत्यत आह—

सीहा सहन्ति बन्धं उक्खअदाढा चिरं धरेन्ति विसहरा ।

ण उण जिअन्ति पडिहआ अक्खण्डिअववसिआ खणं पि समत्था ॥

[सिंहाः सहन्ते बन्धं उत्खातदंष्ट्राश्चिरं ध्रियन्ते विपधराः ।

न पुनर्जीवन्ति प्रतिहता अखण्डितव्यवसिताः क्षणमपि समर्थाः ॥]

सिंहा अपि बन्धनं सहन्ते । उत्पाटितदंष्ट्रा अपि सर्पाश्चिरं ध्रियन्ते जीवन्ति ।
समर्थाः पुनः परैः प्रतिहताः कृताभिघाता अखण्डितं व्यवसितं परंपामेव यैः । स्वव्य-
वसितेन परव्यवसितमखण्डितवन्तः सन्तो न जीवन्ति । जीवनमपि तेषां मरणमेवेति
भावः । यद्वा व्यवसायखण्डनमेकदेशकरणम् । तथा च किञ्चिदपि व्यवसितमकृतवन्तः
सन्त इत्यर्थः । तदुक्तम्—'यत्ने कृते यदि न सिध्यति कोऽत्र दोषः' इति । प्रकृते समुद्रेण
प्रतिहता भवन्तः क्रमपि व्यापारमाचरन्त्विति निगर्वः ॥

इदानीमुत्साहोद्दीपकत्वेनानिष्टापत्तिमुखेन तत्तद्भार्यामनुस्मारयन्नाह—

अकअत्थपडिणिअत्ता कह सँमुहालोअमेत्तपडिसंक्रन्तम् ।

दपणअलेसु व टिअं णिअअं देच्छिह पिआमुहेसु विसाअम् २३

[अकृतार्थप्रतिनिवृत्ताः कथं संमुखालोकमात्रप्रतिसंक्रान्तम् ।

दर्पणतलेष्विव स्थितं निजकं द्रक्ष्यथ प्रियामुखेषु विपादम् ॥]

अकृतार्थाः सन्तः प्रतिनिवृत्ता यूयं स्थितं विद्यमानं समुद्रालङ्घनसमुत्थं निजकं स्व-

निष्ठं विषादं निर्मलत्वेन दर्पणतलेष्विव वधूमुखेषु संमुखालोकनमात्रादेव प्रतिसंक्रान्तं संवद्धं कथं द्रक्ष्यथ । अप्रतिभया द्रष्टुं न पारयिष्यथेत्यर्थः । अन्यत्राप्यादर्शं मुखादिमालिन्यं संमुखदर्शनादेव प्रतिसंक्रामति प्रतिबिम्बात् । तथा चाकृतकार्यत्वेन विषण्णेषु भवत्सु दर्पणवदम्लानं वधूमुखं विषादादतिम्लानं भविष्यति । ततस्तु 'प्रायो वीररताः स्त्रियः' इति ता अपि विरज्येयुः । तदुक्तम्—'अकृतार्थो गृहं गच्छन्दारैरप्यवमन्यते' इति भावः ॥

अत्र बहूनां बहवः क्षतिलाभभागिनस्ते निवर्तयन्तीति व्यवसायो न क्रियत इत्यत आह—

णिज्जन्ति चिरपअत्ता समुद्गहहिरा व पडिपहं णइसोत्ता ।

तीरेन्ति णिअत्तेउं असमाणिअपेसणा ण उण सप्पुरिसा ॥ २४ ॥

[नीयन्ते चिरप्रवृत्तानि समुद्रगम्भीराण्यपि प्रतिपथं नदीस्रोतांसि ।

तीर्यन्ते निवर्तयितुमसंमानितप्रेषणा न पुनः सत्पुरुषाः ॥]

चिरं व्याप्य प्रवृत्तानि वहद्रूपाणीत्याभ्यासिकवेगवत्त्वम् । समुद्रवद्गम्भीराणीत्यासाध्य-सेतुकत्वम् । एवंभूतान्यपि नदीस्रोतांसि प्रतिपथं विपरीतमार्गं पश्चानीयन्ते उपायेन नेतुं शक्यन्ते । सत्पुरुषाः पुनरनिष्पादितप्रेषणाः सन्तः परावर्तयितुं न शक्यन्ते । प्रेषणमीश्वराज्ञा । तथा च जलस्याचेतनस्य स्वाभाविकक्रमतः परावृत्तिरुपायसाध्या न त्व-जडानां चेतनानामिति राजाज्ञानिष्पत्तिरेव पुरुषार्थ इति भावः ॥

समुद्रविमर्दः कदापि केनापि न कृत इति कपिभिः कथं कर्तुं शक्यत इत्यत आह—

जो लङ्घिज्जइ रइणा जो वि खविज्जइ खआणलेण वि बहुसो ।

कह सो उइअपरिहओ दुत्तारो त्ति पवआण भण्णउ उअही ॥ २५ ॥

[यो लङ्घयते रविणा योऽपि क्षप्यते क्षयानलेनापि बहुशः ।

कथं स उदितपरिभवो दुस्तार इति प्लवगानां भण्यतामुदधिः ॥]

रविलङ्घितत्वात्क्षयानलेनापि बहुशः क्षपितत्वाच्चोदितो जातः पराभवो यस्य तादृ-गप्युदधिः प्लवगानां दुस्तरणीय इति कथं भण्यताम् । भणितुमप्ययोग्यमिदमित्यर्थः । प्लवने गच्छन्तीति प्लवगाः । उदकं निधीयतेऽत्रेत्युदधिरिति च समुद्रगञ्जनसामग्री-कथनम् । तथा च वानरा अलङ्घयमपि लङ्घन्ते, अदाह्यमपि दहन्ति, किं पुनस्तरणि-लङ्घितमनलदग्धं वा समुद्रम् । यथा दृष्टपरकृतकार्यानुकारित्वादिति भावः । उचितप-रिभवो योग्यपरिभव इति वा ॥

तथापि समुद्रलङ्घनमतिदुष्करमिति न तथा कर्तव्यमित्यत आह—

चिन्तिज्जउ दाव इमं कुलववएसकखमं वहन्ताण जसम् ।

लज्जाइ समुद्दस्स वि दोह्ण वि किं होइ दुकरं बोलेउम् ॥ २६ ॥

[चिन्त्यतां तावदिदं कुलव्यपदेशक्षमं यशो वहताम् ।

लज्जायाः समुद्रस्यापि द्वयोरपि किं भवति दुष्करं व्यतिक्रमितुम् ॥]

युष्माभिरिदं तावच्चिन्त्यतां किं तत्कुलस्य वंशस्य व्यपदेशोऽस्मिन्कुले इदमनुरूप-
मिति कथने क्षमं योग्यं यशो वहताम् । युष्माकं लज्जाया समुद्रस्यापि द्वयोरपि मध्ये
किं वस्तु व्यतिक्रमितुं लङ्घितुं दुष्करं भवति । शतयोजनावच्छिन्नस्य समुद्रस्य लङ्घनं
सुकरमनवच्छिन्ना या लज्जायास्तु दुष्करमत एवाभ्यर्हितत्वेन प्रथमं तदुपन्यास
इति भावः ॥

दुष्करमपि लज्जाया एव लङ्घनं कर्तव्यं न तु समुद्रस्येत्यत आह—

किरणासणिं रहुसुए सुहस्स किर णासणिं विमुञ्चउ मा दा ।

सेलससारअमे हो तुम्हे जेरुण चन्दसारअमेहो ॥ २७ ॥

[किरणाशनिं रघुसुते सुखस्य किल नाशनीं विमुञ्चतु मा तावत् ।

शैलससारतमान्भो युष्माञ्जित्वा चन्द्रशारदमेघः ॥]

भो इति संबोधनम् । किल संभावनायाम् । शुभ्रतया चन्द्र एव शारदो मेघ इति
रूपकम् । शरन्मेघा बहुधा वज्रं त्यजन्तीत्याशयात् । रघुसुते किरणरूपामशनिं वज्रं मा
तावद्विमुञ्चतु । किंभूताम् । सुखस्य नाशनीं नाशिकाम् । किं कृत्वा । शैलादपि ससारत-
मान्बलवत्तमान् । यद्वा शैलं स्यति खण्डयतीति शैलसं वज्रं तद्वत्सारः स्थिरांशो येषां
तेषु श्रेष्ठतमान् वज्रसमस्थिरांशान्युष्माञ्जित्वा । रामरक्षोद्युक्तानतिक्रम्येत्यर्थः । मेघो
वज्रेण शैलादीनतिक्रम्य तालादीन्प्रहरति । तथा च भवद्भिः समुद्रेऽनुलङ्घिते जानकी
प्राप्त्यभावेन मया गृहाय न गन्तव्यमथ भवन्तोऽपि न गमिष्यन्तीति चन्द्रः किरणवज्र-
पातेन विरहिणो युष्मानभिभूयातिवियोगिनं रामचन्द्रमभिभविष्यतीति सर्वतोऽनुचित-
मिति भावः । 'सारो बले स्थिरांशे च' इति कोषः ॥

समुद्रस्य लङ्घने सत्यभीष्टमिति दर्शयन्नलङ्घने महदनिष्टमित्याह—

बन्धवणेहृद्भहिओ होइ परो वि विणएण सेविज्जन्तो ।

किं उण क्रओवआरो णिक्कारणणिद्धवन्धवो दासरही ॥ २८ ॥

[वान्धवस्त्रेहाभ्यधिको भवति परोऽपि विनयेन सेव्यमानः ।

किं पुनः कृतोपकारो निष्कारणस्त्रिग्वान्धवो दाशरथिः ॥]

परोऽपि शत्रुरपि विनयेन सेव्यमानः सन्वान्धवादपि स्त्रेहेनाभ्यधिको भवति । बान्ध-
वादप्यधिकं स्त्रेहमाचरतीत्यर्थः । कृतवालिबन्धरूपोपकारोऽत एव निरुपधिस्त्रेहविशिष्टो
वान्धवो मित्रं दाशरथिः किं पुनः । तथा च स्वभावतो मित्रमेवायं सेव्यमानः सेव्यमा-
नशत्रुकृतस्त्रेहादप्यधिकं स्त्रेहमाचरिष्यतीत्यभीष्टम् । अनभीष्टपक्षे तु बान्धवः सन्स्त्रेहा-
भ्यधिकोऽपि पुरुषो विगतनयेन दुर्नीत्या सेव्यमानः पर उदासीनो रिपूर्वा भवति । किं

पुनरुक्तविशेषणविशिष्टो दाशरथिः । तथा च यत्र भ्रात्रादयोऽप्यन्यथा भवन्ति तत्र मित्रमयमन्यथा स्यादिति किमाश्चर्यम् । अतो महती क्षतिः स्यादित्यत्र वालिविरुद्धोऽहमेव निदर्शनमिति भावः । 'बान्धवो भ्रातृमित्रयोः' इति कोषः ॥

गामानुरागवैराग्ययोरस्माकं को लाभः का च क्षतिरित्यत आह—

अङ्गपरूढं व्व लता समरुच्छाहे उदुम्भि व विलम्बन्ते ।

अज्ज वि दाव मह इमा मउलेइ च्चिअ फलं ण दावेइ सिरी ॥२९

[अचिरप्ररूढेव लता समरोत्साहे ऋताविव विलम्बमाने ।

अद्यापि तावन्ममेयं मुकुलायत एव फलं न दर्शयति श्रीः ॥]

अचिरप्ररूढा लतेव ममेयं राज्यश्रीः ऋताविव भवतां समरोत्साहे विलम्बमाने सत्यापि तावन्मुकुलायत एव संकुचत्येव । न तु विकाससाध्यं राज्यभोगरूपं फलं दर्शयति । जनयतीत्यर्थः । यथा वसन्तादावनागच्छति लता मुकुलायत एव मुद्गणमवे धत्ते तत्तत्समयजपुष्पसाध्यं फलं न दर्शयति तथा भवदुत्साहे शिथिलीभवति राज्यलक्ष्मीरपीत्यर्थः । अचिरप्ररूढेति लताविशेषणमुपमेयश्रियो नूतनत्वेनानुपभुक्तत्वं द्योतयति । तथा च मुकुलायत इति संकोचविकासोभयात्मकमुकुलनरूपमध्यमावस्थाकथनेन भवद्भवसायाधीनरामानुरागसंशयाद्राज्यश्रीरपि संशयदोलामारोहतीति फलतो ममैवौपकारापकाराविति भावः । लता नाम नायिकाविशेषस्तेनाचिरोद्यापि ऋतुविलम्बेन स्त्रीत्वव्यञ्जकशरीरविशेषे मुकुलायमाना सती गर्भात्मकं फलं न दर्शयतीति ध्वनिः ॥

धीरोदात्तो रामः कथमस्मासु क्रोधं करिष्यतीत्यत आह—

केच्चिरमेत्तं व टिई एअ विसंवाइआ ण मोच्छिहि रामम् ।

कमलम्भि समुप्पण्णा तं चिअ रअणीसु किं ण मुञ्चइ लच्छी ॥३०

[क्रियच्चिरमात्रं वा स्थितिरेवं विसंवादिता न मोक्षयति रामम् ।

कमले समुत्पन्ना तदेव रजनीपु किं न मुञ्चति लक्ष्मीः ॥]

स्थितिर्धैर्यमेवं भवतामव्यवसायेन विसंवादिता विचालिता सती क्रियच्चिरमात्रं वा क्रियद्वधिककालं वा । अयमेवाधिकः कालो वृत्त इत्यर्थः । रामं न मोक्षयति । अतःपरं मोक्षयत्येव । निदर्शयति—कमलोत्पन्नापि लक्ष्मी रजनीपु तदेव कमलं किं न मुञ्चति अपि तु मुञ्चत्येव । तत एव निशि कमलमश्रीकं भवतीत्यर्थः । तथा च कमलवत्कमलत्वेन प्रतीयमानो रामो लक्ष्मीवच्चञ्चलया स्वोत्पन्नापि स्थित्या रजनीवद्रागजनकविसंवादशायामवश्यं मोक्तव्यः । तथा सत्यधीरो भवन्वालिबधदृष्टसारः सर्वानपि नो निहन्धिष्यतीति भावः । संवादो विचलत्वम् ॥

यद्येवं समर्थो रामस्तत्कथमित्यमप्रतिभो लक्ष्यत इत्यत आह—

सअलुज्जोइअवसुहे समत्थजिअलोअवित्थरन्तपआवे ।

टाइ ण चिरं रविम्मि व विहाणपडिआ वि मइलदा सप्पुरिसे ॥३१

[सकलोद्द्योतितवसुधे समस्तजीवलोकविस्तीर्यमाणप्रतापे ।

तिष्ठति न चिरं रवाविव विधान(विभात)पतितापि मलिनता सत्पुरुषे ॥]

सकला उद्द्योतिता अर्थात्कीर्त्या वसुधा येन । समस्तजीवलोकै विस्तीर्यमाणः प्रतापश्च येन । तादृशे कीर्तिप्रतापशालिनि सत्पुरुषे विधानं प्रकृतकार्यानुकूलः प्रकारस्तच्चिन्तापतिता मलिनता चिरं न तिष्ठति । रवाविव । अत्र पक्षे उद्द्योतः किरणस्तच्छालित्वमुद्द्योतितत्वम् । प्रताप औष्ण्यम् । विहाणशब्दो देश्यां प्रभातवाची । तथा च यथोक्तविशेषणद्वयवति रवौ विभातपतिता मलिनता प्रकाशविशेषाभावश्चिरं न तिष्ठति तथा सत्पुरुषेऽपि । तथा च विशेषणद्वयविशिष्टो रामः प्रकारं चिन्तयन्नित्यमास्ते । तत्सपूर्तौ मालिन्यमपि जह्यात्स्वकार्यं च कुर्यादपकर्षमात्रमस्माकं स्यादिति भावः ॥

उपकारिणामुपकारः कर्तव्य एवेत्याह—

सप्पुरिसपाअडवहं पढमं जं राहवेण अम्हासु कअम् ।

होज्ज व ण होज्ज व समं अम्हेहिं कअं पि किं उण अकीरन्तम् ॥

[सत्पुरुषप्रकटपथं प्रथमं यद्वाघवेणास्मासु कृतम् ।

भवेद्वा न भवेद्वा सममस्माभिः कृतमपि किं पुनरक्रियमाणम् ॥]

राघवेण प्रथमं यदुपकारस्वरूपमस्मासु कृतं तदस्माभौ राघवे कृतमपि तत्कृतेन समं भवेद्वा न वा भवेत्, किं पुनरक्रियमाणम् । तथा च राघवेण कृतो वालिवधरूप उपकारः कृतेनापि सीतोद्धरिणास्माभिः सदृशोऽकर्तुं न शक्यते, किं पुनरकृतेनेत्यर्थः । यत्किंभूतम् । सत्पुरुष एव प्रकटः पन्था अवतरणमार्गो यस्य तत् । सत्पुरुषादेवोपकार आयातीत्यर्थः । यद्वा सत्पुरुषप्रकटपथ इत्यनुकरणीयम् । सत्पुरुषस्य प्रकटः पन्था यत्सत्पुरुषानुपकारस्वरूपेणैव पन्था चलतीत्यर्थः । प्राकृते लिङ्गवचनमन्त्रमिति पथमिति नपुंसकनिर्देशः । राघवेण सत्पुरुषस्य वालिनः प्रकटो वधो यत्र तादृशं यत्कृतमित्यर्थो वा ॥

रावणवधार्थमयमुपायः स तु दुष्कर इत्यत आह—

राहवपत्थिज्जन्तो उद्धो दीसिहइ केच्चिरं व दहमुहो ।

दूरन्तपेच्छिअव्वो सिहरपडन्तविअडासणि व्व वणदुमो ॥ ३३ ॥

[राघवप्रार्थ्यमान ऊर्ध्वो द्रक्ष्यते कियच्चिरं वा दशमुखः ।

दूरान्तप्रेक्षितव्यः शिखरपतद्विकटाशानिरिव वनद्रुमः ॥]

राघवेण प्रार्थ्यमानोऽवरुध्यमानो दशमुखः कियच्चिरं वा ऊर्ध्वो वृद्धिशीलो द्रक्ष्यते

नातः परं द्रष्टव्यः । क इव । दूरान्तमतिदूरं ततः प्रेक्षितव्यः । ऊर्ध्वत्वात् । एवं शिखरे शिरसि पतन्विकटाशनिर्यस्य तादृशो वनदुम इव । यथा द्रुमेषु सत्सु वज्रेणोर्ध्वो वृक्षः पात्यत एवं राक्षसेषु सत्स्वपि रामेण रावणः पातनीय इति भावः । 'प्रार्थितः शत्रुसंरुद्धे याचितेऽभिहितेऽपि च' इति विश्वः ॥

राक्षसास्तावदतिबला वानरानभिभवेयुर्दूरे रावण इत्यत आह—

बालाअवं व एत्तं धुअअम्बालाअवंसुनिवहच्छायम् ।

कइसेणं रअणिअरा तमरअणिअर व्व पेच्छिउं पि अओग्गा ॥३४

[बालातपमिवायद्भुताताम्रालातपांशुनिवहच्छायम् ।

कपिसैन्यं रजनिचरास्तमोरजोनिकरा इव प्रेक्षितुमप्ययोग्याः ॥]

तमसोऽन्धकारस्य रजो धूलिः । सूक्ष्मभाग इति यावत् । तत्समूहा इव रजनिचराः श्यामत्वात् बालातपमिव कपिसैन्यं कपिशत्वादागच्छत्सप्रेक्षितुमप्ययोग्याः किं पुनर्योद्भुम् । तथा च यथा बालातपेनान्धकारो नाश्यते तथा कपिसैन्येन राक्षसा नाशनीया इति भावः । कीदृशं कपिसैन्यम्, बालातपं वा । धुतस्य कम्पितस्य ताम्रालातस्य ज्वलदङ्गारस्य ये पांशवः स्फुलिङ्गास्तच्छायं तत्तुल्यरूपं पिङ्गलत्वात् । कम्पने सत्यङ्गात्स्फुलिङ्गा निर्गच्छन्ति । धुतस्फुलिङ्गसाम्येन कपीनां चाञ्चल्यं बाहुल्यं च सूचितम् ॥

राक्षसा यथा तथा सन्तु रावणस्तु गुरुः प्रतिपक्षस्तत्कथमिदमित्यत आह—

गुरुअम्मि वि पड्डिवक्खे होन्ति भट्टा अहिअवारिअप्पड्डिऊला ।

पड्डिगअगन्था इद्धा उद्धङ्कुसरुद्धमत्थअ व्व गइन्दा ॥ ३५ ॥

[गुरावपि प्रतिपक्षे भवन्ति भटा अधिकवारितप्रतिकूलाः ।

प्रतिगजगन्धाविद्धा ऊर्ध्वाङ्कुशरुद्धमस्तका इव गजेन्द्राः ॥]

महत्यपि शत्रौ सति भटा अधिकं वारिताः प्रतिकूला विपक्षा यैस्तथा भवन्ति । यथा प्रतिगजगन्धेनाविद्धाः स्पृष्टा एवमूर्ध्वेनोत्थापितेनाङ्कुशेन रुद्धं मस्तकं येषां तादृशा गजेन्द्राः । तथा च यथा यथा निवर्तनायाधिकमङ्कुशप्रहारस्तथातथाधिकं प्रतिगजाभिभवाय चलन्तीत्यर्थः । तेन गजेन्द्रप्राया भवन्तो वीरा गुरुप्रतिपक्षरावणसत्त्वेऽपि प्रतिगजप्रायराक्षसबलोपमर्दका अधिकं भविष्यथेति भावः । अधिकं वारिता अपि प्रतिकूला विपक्षसंमुखा भवन्तीत्यर्थो वा ॥

अस्मदतिरिक्ताः कति न सन्ति त एव सहायकमाचरन्त्वित्यत आह—

विस्मम्मि वि अविसण्णो धारेइ धुरं धुरंधरो च्चिअ णवरम् ।

किं दिणअरोवगण् दिणस्स होइ अवलम्बणं ससिबिम्बम् ॥३६॥

[विषमेऽप्यविषण्णो धारयति धुरं धुरंधर एव केवलम् ।

किं दिनकरोपरागो दिनस्य भवत्यवलम्बनं शशिविम्बम् ॥]

प्राणसंकटरूपविषमेऽप्यविषण्णः साध्यवसायो धुरंधर एव भार समर्थ एव केवलं धुरं धारयति । तथा च प्रकृतकर्मणि भवन्त एव धुरंधरा नान्य इत्याशयः । एतदेव द्रष्टव्यम्—दिनकरस्य त्रासे दिनस्यावलम्बनं प्रकाशमयत्वादिसौभाग्यरक्षकं किं विद्यमानमपि विधुविम्बं भवति । अपि तु न भवतीत्यर्थः । तथा च दिनकरप्रायाणां भवतामनध्यवसायच्छन्नत्वरूपे त्रासे उज्ज्वलत्वेन दिनप्रायस्य प्रकृतकार्यस्यावलम्बनं निष्पादकाः शीतलतेजस्त्वेन विधुविम्बप्राया भवदन्ये न भवेयुः । तेन ययोद्भासदशायां रविरेवावलम्बनं दिनस्य तथा प्रकृतेऽप्यनध्यवसायमपहाय भवन्त एव भवेयुरिति भावः ॥

यावदेव कार्यासिद्धिस्तावदेव गौरवमस्मद्भुजानां तत्सिद्धौ तु लघुत्वमेव स्यादित्यत आह—

मुक्तसलिला जलहरा अहिणवदिण्णफला अ पाअवणिवहा ।

लहुआ वि होन्ति गरुआ समरमुहोहरिअमण्डलगगा अ भुआ ३७

[मुक्तसलिला जलधरा अभिनवदत्तफलाश्च पादपनिवहाः ॥]

लघवोऽपि भवन्ति गुरवः समरमुखावहृतमण्डलाग्राश्च भुजाः ॥

मुक्तं सलिलं यैस्तादृशा मेघाः, अभिनवानि दत्तानि फलानि यैः, अथवा तत्कालदत्तानि फलानि यैस्तादृशा वृक्षसमूहाः, समरमुखादवहृता अवपातिता मण्डलाग्राः खड्गा येभ्यस्तादृशा भुजा लघवोऽपि गुरवो भवन्ति । अयं भावः—मेघवृक्षभुजा जलखड्गसत्तादशायां गौरवयुक्ताः स्थिताः अथ जलादीनां मुक्तिदानत्यागदशायां लघुभूता अपि सन्तः सस्योत्पत्तिवृत्तिशत्रुक्षयादिरूपकार्यकारित्वेनादरणीयतारूपगौरवयुक्ता एव भवन्ति । तथा च भवद्भुजा अपि कृतकार्या गुरुभवेयुः, अन्यथा तु लघव एव स्युरिति भावः । विरोधाभाससूचनायापिशब्दः ॥

अस्माकं युद्धसामर्थ्येव नास्तीत्यत आह—

दर्पं ण सहन्ति भुआ पहरणकज्जसुलहा धरेन्ति महिहरा ।

वित्थिण्णो गअणवहो णिज्जइ कीस गुरुअत्तणं पडिवक्खो ॥३८

[दर्पं न सहन्ते भुजाः प्रहरणकार्यसुलभा ध्रियन्ते महीधराः ।

विस्तीर्णो गगनपथो नीयते किमिति गुरुत्वं प्रतिपक्षः ॥]

गुष्माकं भुजाः परेषां दर्पं न सहन्ते तथा च परानेत एव निघ्नन्ति न तु व्यापार्या इति शीघ्रकारिण इत्युक्तम् । एतन्न्यापार्यानाह—प्रहरणमखं प्रहारक्रिया वा तत्कार्ये सुखलभ्या उत्पाटनोद्बहनदुःखनिरपेक्षा महीधरा ध्रियन्ते तिष्ठन्ति । तथा च खड्गादिषु च्छेदभेदशङ्कापीति तच्छून्या इत्यर्थः । पर्वताहरणमार्गो नास्तीत्यत आह—विस्तीर्णो

गगनमेव पन्थाः । गतागतसंक्रोचशून्य इति भावः । तथापि विपक्षः किमिति गुरुत्वं नीयते । स्वानध्यवसायेन सर्वेषामादरविपयीक्रियत इति भावः ॥

तर्हि रामलक्ष्मणावप्यपहाय समुद्रमुल्लङ्घ्य गृहीतमहीधरा लङ्कामिदानीमेवावरोत्स्याम इत्याशङ्क्य निवारयति—

धीरं परिरक्खन्ता गरुअं पि भरं धरेन्ति णवर सुउरिसा ।

टाणं चिअ अमुअन्ता णीसेसं तिहुअणं खवेन्ति रविअरा ॥३९॥

[धैर्यं परिरक्षन्तो गुरुमपि भरं धारयन्ति केवलं सुपुरुषाः ।

स्थानमेवामुञ्चन्तो निःशेषं त्रिभुवनं क्षपयन्ति रविकराः ॥]

धैर्यं रक्षन्तः सुपुरुषा गुरुमपि भरं धारयन्ति निर्वाहयन्ति । अर्थान्तरं न्यस्यति—
स्थानं रविमण्डलममुञ्चन्त एव रविकरास्त्रिभुवनं क्षपयन्ति निर्दहन्ति । तथा च यथा रविकरा रविमण्डलत्यागेनोष्मादिरूपतया निशि व्यवच्छिद्य वर्तमाना अकिञ्चित्करा-
स्तथा भवन्तोऽपि रविकरप्राया रविमण्डलप्रायधैर्यत्यागेन रामलक्ष्मणरूपनायकानवष्टब्धा
अकिञ्चित्करा एव स्युरिति धैर्यरक्षया तत्साचिव्येन सर्वं साधयन्त्विति भावः ॥

अत्रैतत्कार्यं केचिन्मन्यन्ते केचिन्नेति सकलसंमत्यभावात्त कुर्म इत्यत आह—

काअरपडिमुक्कधुरं जिणन्ति पत्थाणलङ्घिअगगक्खन्धा ।

पढमं ता णिअअवलं पच्छा पहरेहिं सुउरिसा पडिवक्खम् ॥४०॥

[कातरप्रतिमुक्तधुरं जयन्ति प्रस्थानलङ्घिताग्रस्कन्धाः ।

प्रथमं तावन्निककवलं पश्चात्प्रहरणैः सुपुरुषाः प्रतिपक्षम् ॥]

प्रस्थानेन लङ्घिताग्रस्कन्धा अग्रस्कन्धं सैन्याग्रं तदप्युल्लङ्घ्य गच्छन्तः सुपुरुषाः
कातरेण प्रतिमुक्ता धुरा यत्र तादृशं निजकं बलं तावत्प्रथमं जयन्ति । पृष्ठतः पुरोगम-
नरूपलङ्घनेनेत्यर्थः । पश्चात्प्रहरणैरस्त्रैः प्रतिपक्षं जयन्तीत्यनुपहङ्गः । तथा च यथा विपक्ष-
जयेन यशोलाभस्तथा सजातीयादप्युत्कपेणेति शूराणामितरनैरपेक्ष्यभेव सम्यगिति ये न
मन्यन्ते ते कातरा इति भावः ॥

अस्माकं दृष्टसामग्रीसाचिव्येऽप्यदृष्टसामग्रीवैकल्यशङ्काया शैथिल्यमित्यत आह—

अण्णेन्ति मङ्गलाइं अल्लिअइ सिरी जसो पवडुइ पुरओ ।

पडिवण्णरणुच्छाहे पडिवक्खुद्धरणपत्थिअम्मि सुउरिसे ॥ ४१ ॥

[अनुगच्छन्ति मङ्गलान्यालीयते श्रीर्यशः प्रवर्धते पुरतः ।

प्रतिपन्नरणोत्साहे प्रतिपक्षोद्धरणप्रस्थिते सुपुरुषे ॥]

प्रतिपक्षस्योद्धरणं विनाशस्तदर्थं प्रस्थिते सुपुरुषे शत्रुनाशजन्यानि मङ्गलान्वनुग-
च्छन्ति संबध्यन्ते जयश्रीरालीयते मिलति यशश्च खद्गादिजनितं प्रवर्धते । तथा च

सत्पुरुष एष रामस्तददृष्टेनैव सर्वं संघटनीयमित्यर्थः । कुतो ज्ञायत इत्यत आह—कीदृशे । पुरतः प्रस्थानपूर्वं प्रतिपन्नः प्राप्तो रणोत्साहो येन ज्ञातो रणोत्साहो यस्येति वा तादृशि । तथा च मनोविशुद्धिरूपयात्रासाद्रुण्यसूचकरणोत्साहेनैव सर्वमिदमुच्यते इति भावः । अथ वा पुरतो नगरतः । प्रस्थानस्थानादिति यावत् । अनुगच्छन्ति मङ्गलानीत्यादि योज्यम् । तथा च रामेण सीतामुद्दिश्य चलितेन सीतावार्तालाभनिरङ्कुशहनुमत्समागमादिरूपमङ्गलं वालिवधेन जयलक्ष्मीरित एव प्रौढं यशश्च लब्धमिति एवाग्रिमकार्यसिद्धिरपि ज्ञातव्येति भावः । 'पुरतो यशो वर्धते' इति केचित् ॥

रावणेन समं रामस्य वैरमस्तीति स तथा कुर्यादस्माभिस्तु निर्बाजं तत्कुतः कर्तव्यमित्यत आह—

वञ्चन्ता अद्भूमिं कृष्टिसुहृत्सिवत्तवन्थावडिआ ।

णवर ण चलन्ति व्रीर्धं लुअवक्खा महिहर व्व वैरावन्धा ॥ ४२ ॥

[व्रजतोऽतिभूमिं कृष्टसुभटासिपन्नपथापतिताः ।

केवलं न चलन्ति द्वितीयं लूनपक्षा महीधरा इव वैरावन्धाः ॥]

केवलमावध्यमानवैराणि द्वितीयं पुरुषं न चलन्ति तत्र न संक्रामन्ति । अन्यदन्यत्र निमित्तवशात्संक्रामत्यपि वैरं तु स्वासाधारणसंबन्धिपुरुष एव तिष्ठतीति केवलपदार्थः । कीदृशा वैरावन्धाः । अतिभूमिं प्रकर्षकाष्ठां व्रजन्तः । यथायथा वैरनिमित्तस्मरणं तथातथा तद्बुद्धिः । तथा च तथा तद्वर्धते यदुपरि प्रकर्षो न संभवतीत्यतिगौरवमेकमचलननिमित्तमित्यभिप्रायः । एवं पूर्वनिपातानियमात्सुभटेन वैरिणा मारणाय क्रोधादाकृष्टं यदसिपन्नं तदेव पन्था मार्गस्तेनापतिता आगताः । खड्गादिकमुद्यम्य जिघांसुना पुरुषेण सहोत्पन्नस्य वैरस्य खड्गरूपवर्त्मगतत्वमुत्प्रेक्षितमनेन । तथा च खड्गेत्युपलक्षणम् । किं तु यदेव यत्र वैरनिमित्तं तदेव तत्र वैरपथ इति प्रकृते बधूहरणरूपं वैरवर्त्म रामसंबद्धमेवेति द्वितीयमचलनधीजमिति वैरं युष्मासु कथं गच्छेत्तथाप्येकस्य वैरे तदनुयायिनः सर्व एव परम्परासंबद्धवैरास्तत्प्रत्युद्धारमाचरन्तीति भवन्तोऽपि तथा कुर्वन्त्विति प्रघट्टकार्थः । अत्र दृष्टान्तमाह—महीधरा इव । यथा छिन्नपक्षाः शैला यत्र पतितास्ततो द्वितीयस्थानं न गच्छन्तीत्यर्थः । तेऽप्यतिशयितां बद्धीं भूमिमुद्धीय व्रजन्तः कृष्टसुभटासिपन्नेण पक्षच्छेदहेतुना पथ उड्डयनमार्गादापतिताः । भूमावित्यर्थात् । केचित्तु—'वैरावन्धा द्वितीयं न चलन्तीति प्रत्येकमेव वैरिणः प्रत्येकमेव तदुद्धारमाचरन्तीति रामसंबन्धेन रावणेन समं जातवैरा वयं सर्व एव तथा करवामेति भावः' इत्याहुः ॥

राघवेण यदि वैरं स्यात्तदा शोचनामपहाय कार्यमेव घटयेत्तत्कथमस्माभिरेव तथा कर्तव्यमित्यत आह—

ता सोअइ रहुतणओ ताव अ सीआ वि हत्थपह्त्थमुही ।

ताव अ धरइ दहमुहो जाव विस्माणो वो तुलिज्जइ धीरम् ॥ ४३ ॥

[तावच्छोचते रघुतनयस्तावच्च सीतापि हस्तपर्यस्तमुखी ।

तावच्च ध्रियते दशमुखो यावद्विप्रादेन वस्तुल्यते धैर्यम् ॥]

रामस्तावदेव सीतानिमित्तं शोचते तावत्सीतापि चिन्तया हस्तविन्यस्तमुखी । विरहिणी हस्ते मुखमारोप्य चिन्तयतीति समाचारः । तावच्च रावणो ध्रियते जीवति यान्त्रयुष्माकं धैर्यं सीतोद्धाराय स्थिरतारूपं विषादेनानध्यवसायमूलकमनस्तापेन तुल्यते सदृशीक्रियते । तथा च युष्मद्वैर्यविषादाविदानीं सत्प्रतिपक्षिताविति प्रवृत्तिनिवृत्त्योरेकमपि न जनयतः । यदेव त्वधिकवले स्यात्तदेव स्वकार्यं जनयेत् । तथा सति यदि विप्रादं जित्वा धैर्यं वतंत तदा रामशोचनसीतासंतापरावणजीवितानामभावोऽपि भवेदिति भावः । तुल्यते उत्क्षिप्यते वा ॥

प्रकृतकार्योन्मुखा अपि वयं यदि विपण्णत्वेन ज्ञातास्तदा तथैवास्तु दृश्यतामितरः कतरस्तत्कुर्यादित्यत आह—

अण्णो अण्णस्स मणो तुम्ह ण आणे अणाहिओ मह अप्पा ।

णिव्वण्णन्तस्स इमं दररूढवणप्पसाहणं हणुमन्तम् ॥ ४४ ॥

[अन्यदन्यस्य मनो युष्माकं न जानेऽनाधिर्ममात्मा ।

निर्वर्णयत इमं दररूढव्रणप्रसाधनं हनूमन्तम् ॥]

अन्यस्य मनोऽन्यत् स्वमनसो भिन्नम् । अतो युष्माकं मनो न जाने । स्वचित्तसाक्षिकमेव स्वयं ज्ञायते । ततो युद्धादिकं कर्तुमकर्तुं वा युष्माकं चित्ते किमस्तीति न जानामि । किं तु भवन्त एव जानन्ति । मम पुनरात्मा अनाधिर्भवद्भिन्ना कार्या कथं सिद्धयेदित्यन्तर्व्यथाशून्यः । कुत इत्यत आह—मम किंभूतस्य । दररूढः किंचित्संशुक्षितोऽक्षयुद्धकालीनो व्रण एव प्रसाधनमलंकरणं यस्य निजितविपक्षत्वात् । एतादृशं हनुमन्तं निर्वर्णयतः पश्यतः । तथा च भवतामौदास्येऽपि ज्ञातप्रकृतकार्यसामर्थ्यो वचनस्थो हनूमानेव साधयेदित्यध्यवसायवानस्मि । ततस्तमेव मानयिष्यामीति भावः । भवन्तस्त्वकृतकार्यत्वादक्षतत्वाच्च निर्भूषणा एव स्युरिति तात्पर्यम् । यद्वा खट्वाद्यभिघातेन वपुरिदं वैक्लव्यमासादयेदित्यत आह—अण्णो अण्णस्सेति । अयमर्थः—युष्माकं मनो न जाने क्षतादिशङ्कया युद्धं प्रत्याधिविशिष्टमाधिशून्यं वेति विशिष्टं न जानामीत्यर्थः । अन्यदन्यस्य मनः । यतः मम पुनरात्मा युद्धं प्रत्यनाधिरन्तर्व्यथाशून्यः । किंभूतस्य । तथाभूतं हनूमन्तं निर्वर्णयतः । तथा च युद्धे शौर्यचिह्नं क्षतमदृष्टलभ्यमिति तदेवाकाङ्क्षामीति भावः ॥

तर्ह्यस्माकमसंमानेन का क्षतिरित्यत आह—

पडिवक्खस्स अ लच्छिअं आसाएन्तएणं

णिअअकुलस्स अ क्कित्तिअं आसाएन्तएणम् ।

मरणं पि वरं लद्धअं णअणिम्माणएणं

पुरिसेण चिरं जीविअं ण अ णिम्माणएणम् ॥ ४५ ॥

[प्रतिपक्षस्य च लक्ष्मीमास्वादयता

निजककुलस्य च कीर्तिमासादयता ।

मरणमपि वरं लब्धकं नयनिर्मापकेण

पुरेण चिरं जीवितं न च निर्मानकेन ॥]

प्रतिपक्षस्य लक्ष्मीमास्वादयता हठादाच्छिद्योपभुञ्जानेन । एतेन बाहुबलमुक्तम् । एवं निजकुलक्रमागतां कीर्तिमासादयता लभमानेन । एतेनाभिजनशालित्वम् । एवं नयस्य नीर्तेनिर्मापकेण । अनेनोत्पथगामित्वविरहः । एवंभूतबहुगुणेनापि पुरेण देवा-
त्रिर्मानकेन प्रशस्तमानशून्येन सता लब्धम् । स्वार्थं कन् । मरणमपि वरं श्लाघनीयम् । चस्त्वर्थे न तु चिरं व्याप्य लब्धं जीवितं वरम् । न श्लाघनीयमित्यर्थः । तथा च तथा-
विधस्य पुरुषस्य मानविरहे जीवितान्मरणमेव गरिष्ठमिति भवन्तोऽपि तथाविधा मान-
नरक्षणाय यतन्तामिति भावः ॥

भवदसंमानानादनिष्टशङ्काशून्यैरस्माभिरुपेक्ष्यानपितचित्तरतिगम्भीरं भवदुक्तं न बुध्यत
इत्यत आह—

एअ वि सिरीअ दिट्टुआ के सरलच्छिआए

करकमलस्स अ छिक्काआ केसरलच्छिआए ।

मुञ्जन्ति सविण्णाणआ समरसमाणअम्मि

एअ ममम्मि भणन्तए समरसमाणअम्मि ॥ ४६ ॥

[एवमपि श्रिया दृष्टकाः के सरलक्ष्याः

करकमलस्य च सृष्ट्या केसरलक्ष्या ।

मुह्यन्ति सविज्ञानकाः समरसमानदे

एवमपि भणति समरसमापके ॥]

एवमनेन प्रकारेण मयि भणति सति के सविज्ञानकाः । प्रशंसायां कन् । के प्रशस्त-
विज्ञानविशिष्टाः पुरुषा मुह्यन्ति मोहं गच्छन्ति उक्तमर्थं नावगच्छन्ति । अपि तु न
केऽपीत्यर्थः । तथा च तथा मया स्फुटीकृतोक्तं यथा सर्व एवावगतवन्त इति भावः ।
सविज्ञानकाः कीदृशाः । सरले संमुखस्थे अक्षिणा यस्यास्तया सरलक्ष्या श्रिया लक्ष्या
दृष्टा अपि । कीदृशा । कर एव कमलं तस्य केसरवलक्ष्मीर्यस्य तेन केसरलक्ष्या कर-
तलभागेन सृष्ट्या । करतलवर्तन्येत्यर्थः । एतावता लक्ष्म्यनुराग उक्तः । तथा च मोह-
कारणलक्ष्मीसत्त्वेऽपि ज्ञानवन्तस्तल्लक्ष्मीहरणमस्मत्तः शङ्कमाना नोपेक्षां कुर्युः । किं तु
मदुक्तमाचरेयुरिति भावः । मयि कीदृशे । समरे संमानं ददातीति समरसमानदस्तस्मिन् ।
तथा च न केवलं पूर्वलक्ष्मीरक्षामात्रमेतत्कर्मणा किं त्वग्रे लक्ष्मीलच्चिरपीत्याशयः ।

पुनः कीदृशे । समरस्य समापके निर्वाहके । तथा चाक्षमतया मया नोच्यते किं तु निर्दोषतासूचनाय । यद्वा समरसमानके समरे साहंकारे । यद्वा समौ युद्धे रसमानौ यस्य तस्मिन्समरसमानके । मानोऽहंकारः । यद्वा समरश्रमानते समरश्रमेण अनतेऽनाकुले । तथा चानुजीविगु सत्सु स्वामिना कार्यं क्रियत इत्यनौचित्येऽपि मयैव सर्वं निर्वाहणीयमथ च भवन्तः शासनीया इति भावः ॥

रावणरणे पराजय औत्सर्गिक इति मयैव सर्वं निर्वाह्यमिति कथमुच्यत इत्यत आह—

मा सोऽज्जड दुहिआ सीआ लोअएणं

णलिणि व्व समोलुग्गआ सीआलोअएणम् ।

दुहिए राहवहिअए कामइलन्तअम्मि

जीविअम्मि अहिलोहिआ का मइलन्तअम्मि ॥ ४७ ॥

[मा शोच्यतां दुःखिता सीता लोककेन

नलिनीव समवरुग्णा शीतालोककेन ।

दुःखिते राघवहृदये कामक्लाम्यमाने

जीवितकेऽभिलोभिका का मलिनायमाने ॥]

सीता लोककेन राक्षसवसतौ कथं स्थास्यति किं वा भविष्यतीति मा शोच्यताम् । रावणो मया मारणीय एवेति भावः । किंभूता । राघवहृदये दुःखिते सति दुःखिता । मद्भिश्चेपेण रामहृदि दुःखं भवतीति कृत्वा दुःखवतीत्यर्थः । केव । शीत आलोकः किरणो यस्य तेन शीतालोककेन चन्द्रमसा । यद्वा शीतस्य हिमस्यालोको दर्शनं यस्मिन्स्तेन हिमर्तुना समवरुग्णा म्लानीकृता नलिनीव । यथेत्थंभूता पद्मिनी लोककेन शोच्यते तथा सीतापि मा शोच्यतामिति व्यतिरेके दृष्टान्तः । यद्वा नलिनीव दुःखितेत्यन्वयः । अथाग्रिमगलितके दुहिए राहवहिअए इति प्रतीकेन सह योजना । तथा हि सीतोद्धारव्यग्रतया राघवहृदये दुःखिते सत्यस्माकं जीविते काभिलोभिकाभिलोभः । भावे ष्वुल् । तथा च यदि राघवहृदयं दुःखितं तदास्माभिर्जीवितव्यमेव न । रणे तु यदि मरणं तदा परार्थमिति यशो रामदुःखदर्शनाभावश्च । यदि तु जयस्तदा रामदुःखत्यागः प्रत्युपकारः स्वजीवनं च सिद्धमेवेति तदेव कर्तुमुचितमिति भावः । राघवहृदये किंभूते । सीताविश्लेषात्कामक्लाम्यमाने कामेन क्लान्तिं नीयमाने । अत एव मलिनायमाने प्रकाशाभावादिति भावः ॥

चन्द्रअ व्व मेहमइलिए रअणीसारअम्मि

कमलअम्मि व्व हिमडडुए रअणीसारअम्मि ।

दुहिण राहवहिअअए भमरोअत्तअम्मि

कुसुमम्मि व पव्वाअए भमरोअत्तअम्मि ॥ ४८ ॥

[चन्द्र इव मेघमलिनिते रजनीसारके

कमल इव हिमदग्धे रजोनिःसारके ।

दुःखिते राघवहृदये भ्रमरोदितव्ये

कुसुम इव प्रवाणे भ्रमरापवर्तितव्ये ॥]

राघवहृदये पुनः किंभूते । भ्रमरोदितव्ये धारोदात्तत्वेन रोदनाभावनिश्वयेऽपि मोहद-
शायामाकस्मिकेन भ्रमेण सीते कासीत्यादि रोदितव्यं रोदनं यत्र तादृशे । संकटोत्तीर्ण-
विच्छिद्यन्धुप्राप्तिकालीनरोदनवद्भावनावशोपस्थापितसीताप्राप्तिभ्रमेण रोदितव्यं यत्रेति
वा । हृदये कस्मिन्निव । मेघमलिनिते मेघच्छन्ने चन्द्र इव । सीतापहारचिन्ताकलङ्कित-
त्वात् । चन्द्रे कीदृशि । रजनीसारके रजनी सारयति ज्योत्स्नया श्रेष्ठीकरोतीति रजनी-
सारकस्तस्मिन् । रजनीसारं सुरतं ददातीति रजनीसारदस्तस्मिन्वा । चन्द्रोदये सुर-
तोद्रेकात् । तथा च तथाविधोज्ज्वलं चन्द्रवन्निर्मलं राघवहृदयं सत्त्वप्रधानमपि मेघतु-
ल्यचिन्तया तिरोहितमभूदिति भावः । एवं हिमेन दग्धे कमल इव सौरभादिवद्वैर्यादिगु-
णविरहाद्विषे यथाकथंचिन्नोकलज्जया प्रकृतकार्योद्योगेन च मनसः प्रकाशेऽपि निशि
प्रसृजानकीविरहेण निरुद्धवृत्तिकतया संकुचितत्वाच्च । कमले किंभूते । रजोनिःसारके
रजः परागस्तन्निःसरणहेतौ । हिमदग्धतया पत्राद्यभावेन परागस्खलनात् । अथवा रजो
भूलिस्तद्वन्निःसारेऽप्रयोजने । मकरन्दादिशून्यत्वात् । निन्दायां कन् । एवं च प्रवाणे
शुष्के कुसुम इव नीरसत्वाद्दैन्येन म्लानत्वाच्च । किंभूते कुसुमे । भ्रमरापवर्तितव्ये भ्रम-
राणामपवर्तितव्यमपवर्तनं यस्मात्तत्र । भ्रमरस्यक्तव्य इत्यर्थः ॥ युगमकम् ॥

यदि व्यवसायो न कर्तव्यस्तदा वीररताः स्त्रियोऽपि विरज्येयुरिति प्रवृत्तिहेतुत्वेन
स्मारयितुं गृहगमनप्रस्तावेन भार्यावृत्तान्तमुपदर्शयन्प्रकृतमुपसंहरति—

कइआ णु विरहविरइअदोव्वल्लपसाहणुज्झिआहरणाइं ।

णीसासवसपहोलिरलम्बालअमलिअपमहलकओलाइं ॥ ४९ ॥

पिहुलणिअम्बअलक्खलिअसिदिलवलअविवइण्णवाहुलआइं ।

दच्छाम परिअणत्थुअकअपेसणलज्जिआ पिअकलत्ताइं ॥ ५० ॥

(जुगगअम्)

[कदा नु विरहविरचितदौर्बल्यप्रसाधनोज्जिताभरणानि ।

निःश्वासवशप्रघूर्णनशीललम्बालकगृदितपक्षमलकपोलानि ॥

पृथुलनितम्बतलस्खलितशिथिलवलयविप्रकीर्णबाहुलतानि ।
द्रक्ष्यामः परिजनस्तुतकृतप्रेषणलज्जिताः प्रियकलत्राणि ॥]

(युगमकम्)

नु संबोधने । हे वानराः, यदि भवद्विश्विश्चिरमत्रैव विलम्बः क्रियते तदा वयं प्रियकल-
त्राणि कदा द्रक्ष्याम इत्युत्तरस्कन्धकेनान्वयः । कीदृशानि । विरहेण विरचितं यदौर्बल्य-
मङ्गकार्श्यं तद्रूपं यत्प्रसाधनमलंकारस्तेनोज्ज्वलितानि त्यक्तान्याभरणानि यैस्तानि । दौ-
र्बल्यनिबन्धने आभरणत्यागे स्वस्त्रीणां कार्श्याद्यवस्थान्तरप्राप्त्या शोभाविशेषो जायत
इति दौर्बल्यरूपालंकरणकृतपुनरुक्तिनिबन्धनत्वेनोत्प्रेक्ष्याव्यञ्जितानेन । एवं निःश्वासस्या-
स्मदादिहेतुकेन प्राक्कालीनदुःखानुभवनिबन्धनेनेदानीमप्येते दृष्टा इति मनःसंवेगविशेषणज-
नितस्य वशा आयत्ता अनुवर्तिनः अत एव प्रघूर्णनशीला दिशिदिशि गामिनोऽसंयतत्वेन
लम्बा येऽलकाः कुन्तलास्तैर्मृदितौ सृष्टौ पक्ष्मलौ वल्लभागमनेन भावोदयाज्जातपुलकौ
कपोलौ येषां तानीति साध्वीत्वमासामुक्तम् । पुनः किंभूतानि । नितम्बे बाहू विष्टभ्य
तिष्ठतीति वानरजातिस्वाभाव्यम् । तथा च पृथुलनितम्बतलात्स्खलिते दौर्बल्यात्प्रशि-
थिला विरलीभूता वलया यत्र तथाभूते । परिरम्भणाय विप्रकीर्णे उत्क्षिप्ते बाहुलते ल-
ताकारौ बाहू यैस्तानि । वयं किंभूताः । परिजनैः स्तुतं तासामप्रे प्रकाशितं कृतमस्मा-
भिनिष्पादितं यत्प्रेषणमाज्ञा तेन लज्जिताः । स्वप्रकर्षस्तुतौ स्वस्य लज्जा भवतीति
भावः ॥ युगमकम् ॥

अथ सुग्रीवप्रतिज्ञावर्णनाय प्रस्तौति—

इअ जाहे भण्णन्तं ण चलइ चिन्ताभरोसिअन्तसरीरम् ।

आअड्ढणणिञ्चेट्टं पङ्ककखुत्तं व गअकुलं कइसेण्णम् ॥ ५१ ॥

तो फुडसहुद्धाइअवणदवभरिअगिरिकंदराआरमुहो ।

रिउविक्रममसहन्तो जम्पइ वाणरवई पुणो वि हसन्तो ॥ ५२ ॥

(जुगमम्)

[इति यदा प्रभण्यमानं न चलति चिन्ताभरावसीदच्छरीरम् ।

आकर्षणनिश्चेष्टं पङ्कमग्नमिव गजकुलं कपिसैन्यम् ॥

ततः स्फुटशब्दोद्भावितवनदवभृतगिरिकंदराकारमुखः ।

रिपुविक्रममसहमानो जल्पति वानरपतिः पुनरपि हसन् ॥]

(युगमकम्)

इत्यनेन प्रकारेण प्रभण्यमानं कपिसैन्यं यदा न चलति न स्पन्दतेऽपि तदा वानरपतिः

१. 'युगमकम्' इति मूलपुस्तके नास्ति.

सुग्रीवो हसन्नर्थात्क्रोधेन पुनरपि जल्पतीत्यग्रिमस्कन्धकेन समन्वयः । कपिसैन्यं कीदृक् । किं स्यादिति चिन्ताभरेणावसीदत्कृशीभवच्छरीरं यस्य तत् । एवमाकर्षणे समुद्रलङ्घना-याद्धाने सति निश्चेष्टं किं कर्तव्यविमूढम् । किमिव । गजकुलमिव । यथा पङ्कमत्रं गजकुलं न चलति तदपि चिन्तावसन्नवपुराकर्षणे सति निःस्पन्दं महाकायत्वादित्यर्थः । वानर-पतिः कीदृक् । स्फुटः शब्दो यस्य तादृगुद्धावितः प्रसरणशीलो यो वनद्वस्तेन भृता पूर्णा या गिरिकंदरा तदाकारमुखो मुखव्यादानाज्जल्पन् । पाकज्र(?)शब्दयोर्मुखाभ्य-न्तरलौहित्यवनद्वयोर्मुखकंदरयोश्च साम्यम् ॥ युगकम् ॥

अथैकादशभिः कपीनामुत्तेजकं सुग्रीवप्रतिज्ञावचनमाह—

इअ अस्थिरसामर्थ्ये अण्णस्स वि परिअणम्मि को आसङ्गो ।

तत्थ वि णाम दहमुहो तस्स ठिओ एस पडिहडो मज्झ भुओ॥५३॥

[इत्यस्थिरसामर्थ्येऽन्यस्यापि परिजने कोऽध्यवसायः(आसङ्गः) ।

तत्रापि नाम दशमुखस्तस्य स्थित एष प्रतिभटो मम भुजः ॥]

इत्यनेन प्रकारेणास्थिरं सामर्थ्यं यस्य तस्मिन्परिजनेऽन्यस्यापि शत्रोरपि कोऽध्यव-सायः । अपि तु न कोऽपि । यथा मम परिजनो गृहं गत्वा सामर्थ्यं प्रकाशयति युद्ध-भूमावनध्यवसायवांस्तथा रावणस्यापीत्यर्थः । तेन किं स्यादित्यत आह—तत्रापि शत्रोः परिजनेष्वनध्यवसायेऽपि नाम संभाव्यते शङ्कयते । स रावणो मदान्धो दर्पशीलश्च तथा च परिजनानस्मदृष्टान्तेनाध्यवसायादुपेक्ष्यास्मानुपगतानवेत्य स्वयमागच्छेदतस्तस्य प्रति-भट एष मम भुज इति बाहुमुद्यम्य दर्शयति । तथा चातःपरं भवन्तो मयाप्युपेक्षिताः तेन तु समं भुजमात्रमहायेन मयैव योद्धव्यमिति भावः ॥

अथ च भवद्भवसायं विनापि मद्भवसायेनैव समुद्रलङ्घनं स्यादित्याह—

अवहोआसम्मि महं हत्थअलाहअदलन्तपत्थिअसलिलो ।

जा ण णिअत्तइ उअही बोलीणं ताव होउ वाणरसेण्णम् ॥५४॥

[उभयावकाशे मम हस्ततलाहतदलत्प्रस्थितसलिलः ।

यावन्न निवर्तते उदधिर्व्यतिक्रान्तं तावद्भवति वानरसैन्यम् ॥]

उभयावकाशे उभयपार्श्वे मम हस्ततलेन चपेटेनाहतं ताडितं सद्दलद्विधा भवत् अत एव प्रस्थितं गतं सलिलं यस्य तादृश उदधिर्यावन्न निवर्तते भिन्नमुभयजलं न निमीलति तावद्वानरसैन्यं जलशून्यजलधिवर्त्मना व्यतिक्रान्तं पारमुत्तीर्णं भवतु । एतावता विल-म्बसाध्यस्य पारगमनस्य द्विधाभूतजलमिलनपूर्वकालीनस्वोक्तिर्जलयोरतिदूरगमनं विना नोपपद्यत इति प्रहारप्रकर्षः किं वा कपीनामेव संचारशैष्यमिति ध्येयम् ॥

प्रकारान्तरमाह—

अहिआणं तोसिहरे धरिअं मलअगिरिणो हसन्तो सिहरे ।

गुरुभरविसअंसेणं णेज्जामि भुएण जोअणसअं सेणम् ॥ ५५ ॥

[अहितानां तोषहरे धृतां मलयगिरेर्हसन्शिखरे ।

गुरुभरविषमांसेन नयामि भुजेन योजनशतं सेनाम् ॥]

अहं सेनां भुजेन योजनशतं नयामि । बाहुनैवोत्तोल्य समुद्रपारमुत्तारयामीत्यर्थः । भुजेन कीदृशेन । गुरुणा भरेण सेनाद्वहनगौरवेण विषम ईषन्नतोन्नतौऽसौ मूलं यस्य तेन । विषदो निर्मल इति विषदां सेनां वा । एतेन स्वबलाधिक्यमुक्तम् । सेनां कीदृशीम् । अहितानां रक्षसां तोषहरे भयहेतुवानरसद्भावात्संतोषहारिणि मलयगिरिशिखरे धृतां स्थापिताम् । अथवा मलयशिखरे धृतां पारनयनाय गृहीतामित्यर्थः ॥

स्वकार्यं स्वेनैव साधयितुमर्हमित्याह—

समुहमिलिएकमेक्रे को इर आसण्णसंसअम्मि सहाओ ।

जाव ण दिज्जइ दिट्ठी काअव्वं दाव होइ चिरणिव्वूढम् ॥ ५६ ॥

[संमुखमिलितैकैकस्मिन्कः किलासन्नसंशये सहायः ।

यावन्न दीयते दृष्टिः कर्तव्यं तावद्भवति चिरनिर्व्यूढम् ॥]

भयेन संमुखं मिलितमेकैकं परस्परं यत्र तादृशि प्राणसंशये कः किल सहायो द्वितीयः । अपि तु न कोऽपि । तत्र सर्वमात्मनैव प्रतिकर्तव्यमित्यर्थः । अत्रोपपत्तिमाह—यावत्कार्ये आत्मना दृष्टिर्न दीयते तावत्कर्तव्यं कार्यं चिरं व्याप्य निर्व्यूढं निर्वृतं भवति । अपि तु न भवतीति काका लभ्यते । तथा च मत्कार्ये रावणवधे मयैव दृष्टिर्देया न भवन्तोऽभियोज्या इति भावः ॥

अथ प्रकारान्तरेण स्वपौरुषमाह—

अहं व महण्णवहुत्तं पत्थन्तस्स गअणं महं ण वहुत्तम् ।

रुधिरवसामिसवत्तं हन्तूण व णिव्वुओ वसामि सवत्तम् ॥ ५७ ॥

[अथवा महार्णवाभिमुखं प्रतिष्ठमानस्य गगनं मम न प्रभूतम् ।

रुधिरवसामिपपात्रं हत्वेव निर्वृतो वसामि सपत्नम् ॥]

अथवा पक्षान्तरे । महार्णवः समुद्रस्तदभिमुखं प्रस्थितस्य मम गगनं न प्रभूतं न महत् । मत्संचारे तदपि स्वल्पमित्यर्थः । अथाहं सपत्नं रावणं हत्वा निर्वृत इव सुखित इव वसामि । कीदृशं रावणम् । रुधिरं च वसा चामिषं च तेषां पात्रमाश्रयम् । कोमलदेहं न तु वज्रदेहमित्यर्थः । यद्वा रुधिरवसामिपाणि पिवन्तीति रुधिरवसामिषपास्तांस्त्रायते रक्षति तं रुधिरवसामिपत्रम् । केचित्तु—अथवा महार्णवाभिमुखं प्रार्थयतो गगनं मम न प्रभुत्वमिति संस्कृत्य अपि तु प्रभुत्वमेवेत्यर्थमाहुः ॥

अथ शरीरस्य लाघवमुक्त्वा गौरवमाह—

णिसुद्विज्जन्तभुअंगं मा मुज्झह मह सरोसचलणकन्तम् ।

जत्तो णमइ महिअलं तत्तो णाम सअलो पअट्टउ उअही ॥ ५८ ॥

[निपात्यमानभुजंगं मा मुह्यत मम सरोपचरणाक्रान्तम् ।

यतो नमति महीतलं ततो नाम सकलः प्रवर्ततामुदधिः ॥]

हे वानराः, मा मुह्यत समुद्रः कथं संतरणीय इति मोहं मा गच्छत । यद्वा मदुक्तौ मोहं संशयं मा कुरुत । मयोच्यमानं सत्यमेवेति भावः । मम सरोपं यथा स्यादेवं चरणाभ्यां चलनेन संचारेण वा आक्रान्तं सन् यतो यत्र महीतलं नमत्यधो गच्छति । नाम संभावनायाम् । ततस्तत्र सकलः समुद्रः प्रवर्तताम् । नमने हेतुमाह—महीतलं कीदृक् । निपात्यमानो भुजंगः शेषो यस्मात्तत् । अयं भावः—मयि सक्रोधं चलति चरणभरादवनमन्त्यां भूमौ शेषो महीमपहायाधो गच्छेदथ मही तदुपरि पतेदेवमुत्तरोत्तरमिति वर्तमानार्थकज्ञानचप्रत्ययेन व्योक्तते । तथा च तथा पृथिवी नसेद्यथा निक्षतोत्कर्षेण सकलजलप्रवेशात्तत्रैव समुद्रः स्यात् । अथोच्यते तुच्छीभूतेन समुद्रखातेन कपयः पारमुत्तरन्त्विति भावः ॥

शरीरबलमुक्त्वा भुजाबलमाह—

ओ जमलक्खम्भेहिँ व धरिणण भुण्हँ मह महोअहिमज्झे ।

उम्मूलिआइणणं समइञ्छउ विञ्झसंकमेण कइवलम् ॥ ५९ ॥

[उत युगलस्तम्भाभ्यामिव धृतेन भुजाभ्यां मम महोदधिमध्ये ।

उन्मूलितानीतेन समतिक्रामतु विन्ध्यसंक्रमेण कपिवलम् ॥]

उत पक्षान्तरे । उन्मूलितेनोत्पाटितेन अथानीतेन विन्ध्यरूपसंक्रमेण कपिवलं समतिक्रामतु । समुद्रमित्यर्थात् । संक्रमघटनप्रकारमाह—कथंभूतेन संक्रमेण युगलस्तम्भाभ्यामिव मम भुजाभ्यां महोदधिमध्ये धृतेन । तथा च जलमध्यनिखातस्तम्भद्वयाकारौ मद्वाहू भविष्यतस्तदुपरि जलयन्त्रविशेषप्रायो विन्ध्यस्तेन समुद्राधिकमानविन्ध्योत्पाटनधारणसमर्थत्वेन भुजयोरतिमहत्त्वमुक्तम् । 'महोदधिपृष्ठे (महोअहिवट्टे)' इति पाठे मच्चरणद्वयावष्टब्धदक्षिणोत्तरीरद्वयोपरि तिर्यक्पातितस्तम्भद्वयाकारौ मद्वाहू तदुपरि तिर्यक्पातितो विन्ध्यः संक्रम इत्यर्थः । 'संक्रमः क्रमणे सम्यग्वारिसंचारयन्त्रके' ॥

अथ फूत्कारप्रकर्षमाह—

विवलाअन्तभुअंगं उव्वत्तिअजलअरं विहिण्णमहिहरम् ।

मुहमारुअविट्टुअजलं पेच्छह रअणाअरं करेमि थलवहम् ॥ ६० ॥

[विपलायमानभुजंगमुद्रातितजलचरं विभिन्नमहीधरम् ।

मुखमारुतविधुतजलं पश्यत रत्नाकरं करोमि स्थलपथम् ॥]

हे कपयः, पश्यत । तथा च शब्दमात्रेणोच्यत इति न किं त्वर्थतोऽपीति भावः । मुखमारुतेन फूत्कारेण विधुतं जलं यस्मात्तथाभूतं रत्नाकरं स्थलपथं करोमि । जलस्य विक्षिप्तत्वेन तुच्छीभावात्ततः पारमुत्तरतेति भावः । फूत्कारकृतामवस्थामाह—किंभू-
तम् । कुतः किं वृत्तमिति संभ्रमेण विपलायमाना इतस्ततो गामिनः शेषादयो भुजंगा यत्र एवमुद्रातिता विपरीत्य स्थिताः । उपरिगतोदरभागा इति यावत् । तादृशा जलचरा म-
करादयो यत्र । एवं विभिन्नाः खण्डखण्डीभूता महीधरा मेनाकादयो यत्र तम् ॥

अथ स्वस्य रावणविहारभूमिसुवेलातिक्रमसामर्थ्येन लङ्कौपमर्दसामर्थ्यं कटाक्षयन्नाह—

मज्झक्खुट्टिउम्मूलिअभुआभमाइअविमुक्कसेसद्धन्तम् ।

एत्तोहुत्तसुवेलं तत्तोहुत्तमलअं करेमि समुदम् ॥ ६१ ॥

[मध्यखण्डितोन्मूलितभुजाभ्राभितविमुक्तशेषार्धान्तम् ।

इतोऽभिमुखसुवेलं ततोऽभिमुखमलयं करोमि समुद्रम् ॥]

अहं समुद्रमीदृशं करोमि । एतदभिमुखः सुवेलो यत्रेत्युत्तराभिमुखसुवेलम् । तद-
भिमुखो मलयो यत्रेति सुवेलाम्भिमुखमलयमित्यर्थः । तथा च मलयसुवेलाम्भ्यां संक्रमं
वधामि तेन पारं गच्छतेति भावः । संक्रमप्रकारमाह—मध्ये खण्डितौ उपरिश्रृङ्गा-
दिविपमभागापसारणेन समतासिद्धर्थमुत्सेध एवोपरि दलितौ अथोन्मूलितावुत्पाटितौ
ततश्च भुजाभ्यां भ्रामितौ पूर्वपश्चिमादक्षिणोत्तरायतीकृतौ तथा विमुक्तौ त्यक्तौ शेषौ
संक्रमोद्धृतभागौ ययोस्ता । विमुक्तशेषावर्धान्तौ संक्रमघटकीभूतौ मूलार्धभागौ यत्र
तमिति समुद्रविशेषणम्, तद्यथा स्वादिति क्रियाविशेषणं वा । तथा च द्वयोर्हृत्सेधेनोप-
रिभागं दैर्घ्येण शेषभागं च निरस्य संक्रमो घटनीय इत्यर्थः ॥

अथाशयस्थं लङ्कौपमर्दमुद्राटयन्नाह—

अह व सुवेलालगं पेच्छह अज्जेअ भग्गरक्खसविडवम् ।

मीआकिसलअसेसं मज्झ भुआअट्टिअं लअं भिव लङ्कम् ॥ ६२ ॥

[अथवा सुवेलालगां पश्यतायैव भग्गराक्षसविटपाम् ।

मीताकिसलयशेषां मम भुजारुष्टां लतामिव लङ्काम् ॥]

अथवा सुवेलालगां लतामिव लङ्कामथैव मम भुजया आकृष्टां पश्यत । यथा सु-
वेलमंत्रद्वारा काचिद्धता आकृष्यते तथा तत्त्रमंत्रद्वारा लङ्कामपि मया भुजेनैवात्राकर्षणीया
ततः पारगमनव्यापृतिरपि न स्यादिति भावः । आकर्षणे सति लतायाः शाखापत्र-
भङ्गो भवतीत्याह—कीदृशीम् । भग्नाः पतिता राक्षसा एव विटपा यस्यास्ताम् । राक्षसा

अपि हन्तव्या इत्यर्थः । एवं सीतारूपकिसलयावशेषाम् । पत्रान्तरप्रायराक्षसीनामपि निपातनादिति भावः । वस्तुतस्तु सुवेलमप्याकृष्यानयामि तदाकर्षणे तद्ध्र्वां लतामिव लङ्कामप्यानयामीति गूढो वाक्यार्थः ॥

अथाश्वासकविच्छित्तिमुखेन विशिष्य रावणवधमाह—

ओ भग्गरक्खसदुमं णिहअदसाणणमइन्दसुहसंचारम् ।

रामाणुराअमत्तो मलेमि लङ्कं वणत्थलिं व वणगओ ॥ ६३ ॥

इअ सिरिपवरसेणविरइए कालिदासकए दहमुहवहे महाकव्ये
तइओ आसासओ परिसमत्तो ॥

[उत भग्न ('अवभग्न'वा) राक्षसद्रुमां निहतदशाननमृगेन्द्रमुखसंचाराम् ।

रामानुरागमत्तो मृद्रामि लङ्कां वनस्थलीमिव वनगजः ॥]

इति श्रीप्रवरसेनविरचिते कालिदासकृते दशमुखवधे महाकाव्ये
तृतीय आश्वासकः परिसमाप्तः ॥

उत पक्षान्तरे । रामानुरागेण मत्तः साहंकारोऽहं लङ्कां मृद्रामि । तत्रैव गत्वा मर्दया-
मात्यर्थः । क इव । वनस्थलीं वनभूमिं मत्तो वनगज इव । लङ्कां कीदृशीम् । भग्ना हत-
त्वात्पातिता अवभग्ना इति वा राक्षसा एव द्रुमा यत्र । एवं निहतो दशानन एव मृगे-
न्द्रस्तेन सुखसंचाराम् । वनभूमावपि गजेन्द्रप्रवेशाद्द्रुमभङ्गां मृगेन्द्रहननाच्च संचारसौख्यं
भवतीत्यर्थः । अत्र वनगजेन मृगेन्द्रहनने जातिविरोधदोष इति न देश्यम् । कालवशेन
कदाचित्थाभावादिति केचित् । दशाननवधस्य रामकर्तृकत्वादन्यकर्तृको मृगेन्द्रवध
इत्यपरे । वस्तुतस्तु मइन्द इत्यत्र मदी इति प्रकृतिः । तथा च मद्विशिष्टो मदी मत्तग-
जस्तदिन्द्र इत्यर्थः । तेन मत्तगजयोः सङ्ग्रामे एकैनापरस्य हननं संभवत्येवेति न जाति-
विरोधः, न वा मृगेन्द्रापेक्षया वनगजस्य न्यूनजातित्वात्स्वस्य रावणादपकर्षः प्रतीयत
इति दूषणमिति तु वयम् ॥

सुग्रीवप्रौढिदशया रामदासप्रकाशिता ।

रामसेतुप्रदीपस्य तृतीयाभूदियं शिखा ॥

चतुर्थ आश्वासकः ।

अथ वानराणामुत्तेजनादवस्थान्तरमाह—

अह पढमवअणणिहुअं पच्छा उम्हइअलज्जिअं कइसेणणम् ।

ससिदंसणपासुत्तं कमलवणं व दिअसागमेण विवुद्धम् ॥ १ ॥

[अथ प्रथमवचननिभृतं पश्चाद्दूष्मायितलज्जितं कपिसैन्यम् ।
शशिदर्शनप्रसुप्तं कमलवनमिव दिवसागमेन विबुद्धम् ॥]

अथ सुग्रीवस्याहंकारानन्तरं कपिसैन्यं विबुद्धं सचेष्टमासीत् । कीदृशम् । प्रथमवचनेन सुग्रीवस्य प्रबोधवाक्येन निभृतं निश्चेष्टम् । प्रेरणामधिगत्य सचिन्तत्वात् । पश्चाद्द्वितीयवचनेनोष्मायितं पराहंकारासहिष्णुतया सतेजः । तत एव ममानध्यवसायः परैरवसितः सजातीयस्य च सुग्रीवस्याध्यवसाय इति लज्जितम् । अत्रोपमामाह—कमलवनमिव । यथा कमलवनं दिवसागमेन बुध्यते विकसति । कीदृक् । शशिदर्शनेन रात्रौ प्रसुप्तं मुद्रितम् । अत्र शशिदर्शनप्रायं सुग्रीवस्य प्रथमवचनम् । प्रभातप्रायं द्वितीयवचनम् । कमलवनप्रायं कपिसैन्यम् । अन्यदपि सुप्तं जागर्तीति ध्वनिः ॥

अथ कपीनामैकमत्यमाह—

णवरि अ ऋइहिअआई धुअन्धआरविअडाई गमणुच्छाहो ।

एक्यो बहुआइ समं गिरिसिहराई अरुणाअवो व्व विलग्गो ॥ २ ॥

[अनन्तरं च कपिहृदयानि धुतान्धकारविक्रटानि गमनोत्साहः ।

एको बहूनि समं गिरिशिखराण्यरुणातप इव विलग्नः ॥]

प्रबोधानन्तरं च एक एकाकारो लङ्कां प्रति गमनोत्साहो बहूनि कपीनां हृदयानि सममेकदैव विलग्नः । सर्वेऽपि लङ्कागमनसाभिलाषा बभूवुरित्यर्थः । हृदयानि किंभूतानि । धुतेनान्धकारेणानध्यवसायसमुत्थेन मोहेन विक्रटानि व्यक्तानि । उत्साहप्रकाशादिति भावः । दृष्टान्तमाह—यथैको बालातपस्तिमिरविरहेण प्रकटानि बहूनि गिरिशिखराण्येकदैव लगति । अत्रोत्साहस्य तदानीमुत्पन्नमात्रत्वेन कोमलत्वाद्ग्रे दुःसहीभविष्णुत्वाचारुणातपसाम्यम् ॥

अथ तेषामुत्साहाधिक्यमाह—

तो दप्पमुहपसाओ आहत्तो ताण हिअअहसिउज्जोओ ।

रणविक्रमग्गहत्थो णिअअसहाओ व्व पहरिसो वित्थरिउम् ॥ ३ ॥

[ततो दर्पमुखप्रसाद आरब्धस्तेषां हृदयहसितोद्योतः ।

रणविक्रमाग्रहस्तो निजकस्वभाव इव प्रहर्षो विस्तरितुम् ॥]

तत उत्साहानन्तरं तेषां प्रहर्ष आनन्दो विस्तरितुं विस्तारं गन्तुमारब्धः । निजकस्वभाव इव प्रकृतिचान्त्रल्यमिवेति सहोपमा । चान्त्रल्यहर्षानुभावपि विस्तरितुमारब्धावित्यर्थः । प्रहर्षः कीदृक् । दर्पेण मुखस्य प्रसादो यस्मात्सः । पूर्वमप्रसादः स्थित इति भावः । एवं हृदयाद्यद्भसितं तेनोद्घातः प्रकाशो यस्य । हास्यवैलक्षण्येन हर्षस्य पारमार्थिकत्वं ज्ञातमिति भावः । एवं रणविक्रमस्याग्रहस्तो हस्तालम्बः । हर्षेण विक्रमो

वर्धित इति भावः । चाञ्चल्यमपि दर्पस्य बलस्य मुखप्रसादो मुखप्रसन्नता तद्रूप इति रूपकम् । यथा मुखप्रसादेन हृदयं ज्ञायते तथा चाञ्चल्येन दर्प इति भावः । एवं हृदयहास्यस्योद्द्योतो यस्मादिति हास्यप्रकाशकारणम् । रणविक्रमस्य हस्तालम्बो वृद्धिहेतुत्वादित्यर्थः । 'मनःप्रसादो हर्षः स्यादभीष्टातिस्तवादिभिः' । 'द्वेषोऽहंकारशौर्ययोः' इति विश्वः ॥

अथैकादशभिस्तेषां प्रत्येकमुत्साहचेष्टामाह—

बहुलुद्धअधाउरअं रिसहेण धुओज्झराहअकओलअलम् ।

भिण्णं वामभुअसिरे उम्मूलिअवलिअपण्णअं गिरिसिहरम् ॥ ४ ॥

[बहुलोद्धतधातुरज ऋपभेण धुतनिर्झराहतकपोलतलम् ।

भिन्नं वामभुजशिरस्युन्मूलितवलितपन्नगं गिरिशिखरम् ॥]

ऋपभनाम्ना वानरेण गिरिशिखरमेकं दक्षिणहस्तेनोत्पाद्य वामभुजस्य शिरस्यंसे भिन्नं विक्रितं सञ्चणितमित्यर्थः । सुग्रीवो मदग्रेऽप्यहंकारमाचरतीति क्रोधः । प्रभुत्वादस्य किमपि कर्तुं न शक्यते इति शिखरःप्रहारेण स्ववपुषि निपातित इति भावः । प्रकृतिचाञ्चल्यमेवेदमिति वा । कीदृक् शिखरम् । बहुलान्युद्धतानि धातोर्गैरिकस्य रजांसि यस्मात् । लघुत्वाद्गूलिरुत्थिता गुरुत्वाच्छिला निपातिता इति भावः । एवं धुतेनोच्छलितेन निर्झरेणाहतं क्षालितं कपोलतलं येन । प्रहारसमये व्रीवावलनेन वामकपोलस्य वामांसोपरिगतत्वादिति भावः । एवमुन्मूलिता स्थानादुत्थापिता अत एव वलिता वक्राभूय स्थिताः पन्नगा यत्र तदिति प्रहारप्रकर्ष उक्तः । 'भूवादिरसरक्तादिक्लेषमादिवसुधादिषु । वर्तते धातुशब्दोऽयं विशेषादश्मगैरिके ॥'

नीलचेष्टामाह—

पुलउव्भेआअम्भं णीलौ परिपुसइ विसमकसणच्छायम् ।

हिअअणिहत्तपहरिसं ससिपडिभिण्णवणसंणिहं वच्छअडम् ॥५॥

[पुलकोद्भेदाताम्रं नीलः परिप्रोञ्छति विपमकृष्णच्छायम् ।

हृदयनिहतप्रहर्षं शशिप्रतिभिन्नघनसंनिभं वक्षस्तटम् ॥]

नीलो वक्षस्तटं परिप्रोञ्छति वारंवारं पाणिनामृशति । पूर्ववदेव सुग्रीवोक्त्या क्रोधादुत्साहाच्चेति भावः । वक्षः कीदृशम् । पुलकोद्भेदेन रणोत्साहसमुत्थरोमाञ्चेन किञ्चित्ताम्रम् । बालानां नीलत्वेऽप्यग्रे किञ्चिद्धौहित्यमेव तच्च पुलकोद्भेदेन लक्ष्यते । तदुक्तम्— विपमं यथा स्यात्तथा कृष्णच्छायं द्यामम् । किञ्चिद्धौहित्यसत्त्वेन कृष्णतायां वैपम्यमिति केचिद् । वस्तुनस्तु लोभ्रां द्यामत्त्वेऽप्यन्तस्त्वगवच्छिन्नदेशस्य लौहित्यमेव तदुत्फुल्लतया पुलकेन लक्ष्यते । विपमं निम्नोन्नतं कृष्णच्छायं चेत्यर्थः । एवं हृदये मनसि निहितः प्रहर्षो यत्र तत् । तदधिष्ठानत्वात्तस्य । तत एव वक्षोमर्शनम् । यथा मनसि व-

तंते तथा करिष्याम्येवेति भावः । दृष्टान्तमाह—पुनः कीदृक् । शशिना प्रतिभिन्नः संबद्धो यो घनस्तचुल्यम् । हृदयस्थप्रहर्षस्य सत्त्वसमुत्थत्वेन श्वेतत्वाच्चन्द्रतौल्यम् वक्षसः कृष्णत्वान्मेघतौल्यम् । अन्योऽपि क्रुद्धो हृदयं मृषतीति ध्वनिः ॥

कुमुदस्य चेष्टामाह—

विहङ्गन्तोदुडदलं फुरन्तदन्तअरवहलकेसरवअरम् ।

पहरिसचन्दालोए हसिअं कुमुएण सुरहिगन्धुगगारम् ॥ ६ ॥

[विघटमानौष्ठपुटदलं स्फुरदन्तकरवहलकेसरप्रकरम् ।

प्रहर्षचन्द्रालोके हसितं कुमुदेन सुरभिगन्धोद्गारम् ॥]

सुग्रीवोक्त्या क्रोधाच्चाञ्जल्याच्च कुमुदेन हसितं हास्यं कृतम् । विघटमानौ विभिन्नावोष्ठपुटौ दलं यत्र तद्यथा स्यात्तथा स्फुरन्तो दन्तकरा एव केसरप्रकरो यत्र तद्यथा स्यात्तथा सुरभिगन्धस्योद्गारो यस्मात्तद्यथा स्यादिति च क्रियाविशेषणम् । तस्मिन्सति प्रहर्ष एव चन्द्रस्तस्यालोके प्रकाशे सति । तथा च प्रहर्षोद्गमेन कुमुदस्यापि हास्योद्गमादोष्ठपुटयोर्विभागो दन्तकान्तिप्रकाशो मुखात्ताम्बूलादिसौरभनिर्गमश्च बभूवेति वाक्यार्थः । ध्वन्यर्थस्तु—प्रकृष्टो हर्षो यस्मादेतादृशस्य चन्द्रस्यालोके तेजसि सति कुमुदं हसति विकसति । तेन तस्योष्ठपुटप्रायदलानां विभागो दन्तरुचिप्रायकेसराणां स्फुरणं सौरभस्य चोद्गमो भवतीति सारम् ॥

मैन्दस्य चेष्टामाह—

विहङ्गन्तधरणिबन्धो उहअभुअक्खेवमुहलवेविरविडवो ।

विसमपडन्तविसहरो वेलाचन्दणदुमो मइन्देण धुओ ॥ ७ ॥

[विघटमानधरणिबन्ध उभयभुजक्षेपमुखरवेपनशीलविटपः ।

विपमपतद्विपधरो वेलाचन्दनद्रुमो मैन्देन धुतः ॥]

मैन्देन वेला समुद्रतीरं तद्वर्ती चन्दनवृक्षो धुतः कम्पितः । कीदृक् । विघटमानो धरणिबन्धो यस्य । आन्दोलनेन मूलशैथिल्यात् । एवमुभयभुजाभ्यां क्षेप उत्पाटनोद्यमनं तेन मुखराः परस्परसंग्रहेन शब्दायमाना अथ च वेपमानाः शाखा यस्य । एवं कम्पनेन विपमाः स्थाने स्थाने पतन्तो विपधरा यस्मात्तादृक् । क्रोधेन प्रहारायोत्पाटितुमारब्धोऽपि तरुः प्रहर्तव्याभावात्पुनरान्दोलित एव न तत्पाटित इति भावः । चाञ्जल्येन वोत्पाद्येवान्दोलित इति केचित् ॥

द्विविदस्य चेष्टामाह—

दिप्पन्तदुगालोआ दिविअस्स सधूमसिहिसिहावत्तणिहा ।

सोम्मत्तणं ण पत्ता हरिसभरेन्ती वि विसहरस्स व दिट्ठी ॥ ८ ॥

[दीप्यमानदुरालोका द्विविदस्य सधूमशिखिशिखावर्तनिभा ।

सौम्यत्वं न प्राप्ता हर्षभ्रियमाणापि विपधरस्येव दृष्टिः ॥]

द्विविदस्य दृष्टिर्हर्षेण भ्रियमाणापि सौम्यतासामग्रीसत्त्वेऽपि सौम्यत्वं न प्राप्ता । सु-
ग्रीवोक्त्या रोपेण दुर्निरीक्ष्यत्वात् । तदुक्तम्—दीप्यमाना रोपोद्गततेजोविशेषमयी अत
एव दुरालोका दुर्निरीक्ष्या । पुनः कीदृशी । सधूमशिखिनो यः शिखावर्तस्तन्निभा त-
त्तुल्या । अत्र बह्विधया दीप्ता दृष्टिर्धूमप्रायस्त्वसौम्यताहेतुद्रुत्ततारकादिच्छविशेषः ।
केव । विपधरस्य दृष्टिरिव । यथा सर्पस्य दृष्टिः सौम्यत्वं न प्राप्नोति । अत्रापि दीप्य-
मानेत्यादि पूर्ववदेव योज्यम् । श्यामारुणयोर्विपतज्ज्वालयोर्दृष्टौ संक्रमात्सधूमवद्वितुल्य-
त्वम् । यथा सापराधं द्रष्टुमुद्यतः कालसर्पः प्रतिबन्धकसद्भावे दूरादपि सक्रोधमालो-
कते तथायमपि सुग्रीवं प्रभुरिति किमप्यजल्पन्नुद्धतं ददर्शति भावः । उत्साहादेव दृष्टे-
रियं चेष्टेति केचित् ॥

शरभचेष्टामाह—

मरुहो वि दग्निमुहग्गपडिसदृष्फुट्टिअमलअअडपन्भागम् ।

मुञ्चइ विस्अं णाअं मलेइ अङ्गं च गोमयिसअण्णाअम् ॥ ९ ॥

[शरभोऽपि दरीमुग्धोद्गतप्रतिशब्दस्फुटितमलयतटप्राग्भारम् ।

मुञ्चति विशदं नादं मृद्रात्यङ्गं च रोपविपार्द्रम् ॥]

शरभोऽपि विशदं नादं मुञ्चति । उच्चैर्ननादेत्यर्थः । अङ्गं च मृद्राति । पाणिना दृढं
ममर्देत्यर्थः । नादं कीदृशम् । दरीमुखादुद्गत उत्थितो यः प्रतिशब्दस्तेन स्फुटितो भिन्नो
मलयतटस्य प्राग्भार एकदेशो यस्मात् । प्रतिशब्दः कुहरगर्भे प्रविश्यावकाशेनोर्ध्वमु-
च्छलतीति मलयस्फुटनेन शब्दोत्कर्ष उक्तः । अङ्गं च कीदृक् । रोप एव विपं व्या-
कुलीकारसमर्थत्वात्तेनार्द्रं तदानीमेव व्याप्तम् । अन्योऽपि विपस्पृष्टं वपुः कण्ठ्यमानो
मृद्रातीति प्रकृते सुग्रीवोक्त्या रोपात्कृतस्याङ्गमर्दनस्य रोपरूपविपस्पर्शजन्यकण्ठ्याकृ-
तत्वमुत्प्रेक्षितम् ॥

निपधस्य चेष्टामाह—

अरुणाअम्बच्छाण तक्खणमेत्तपडिवुद्धपङ्कअसोहे ।

फुरइ णिसदस्स वि फुडं दिअसस्स मुहम्मि दिणअगे व्व अमरिसो १०

[अरुणाताम्रच्छाये तत्क्षणमात्रप्रतिबुद्धपङ्कजशोभे ।

स्फुरति निपधस्यापि स्फुटं दिवसस्य मुखे दिनकर इवामर्पः ॥]

निपधस्यापि मुखे स्फुटममर्पः स्फुरति प्रकाशते । दिवसस्य मुखे प्रातर्दिनकर इव ।
कथंभेते । अरुणः सूर्यमारयिस्तद्बदाताम्रा ल्याया कान्तिर्यस्य तत्र । पक्षे अरुणोद्गमेना-

ताभ्रा छाया यस्य तादृशि । एवं तत्क्षणमात्रे प्रतिबुद्धं विकासि यत्पङ्कजं तत्तुल्यशोभे ।
तदानीमेव निश्चेष्टतापगमे सति प्रकाशोदयात् । पक्षे तत्कालप्रतिबुद्धा पङ्कजानां शोभा
यत्रेत्यमर्षस्य प्रातः सूर्यसाम्येनोत्तरकाले दुःसहत्वं सूच्यते ॥

सुपेणस्य चेष्टामाह—

विअट्टाहरन्तरालं कअं सुसेणस्स रोसहसिएण फुडम् ।

उप्पाअरुहिरअम्बं मज्झप्फुडिअरइमण्डलं मिव वअणम् ॥११॥

[विकटाधरान्तरालं कृतं सुपेणस्य रोपहसितेन स्फुटम् ।

उत्पातरुधिराताम्रं मध्यस्फुटितरविमण्डलमिव वदनम् ॥]

रोपहसितेन सुपेणस्य मुखं स्फुटं विकासि कृतम् । अत्युद्भटं जातमित्यर्थः । कीटक् ।
विकटो भयानकोऽधरोष्टस्यान्तरालो मध्यभागो यत्र । हास्यकृतविभागात् । एवमुत्पा-
तरुधिरमाकाशादावक्रस्माद्दृश्यते तद्वदाताम्रं क्रोधात् । किमिव । मध्ये स्फुटितं द्विधा-
भूतं यद्विमण्डलं तदिव । तदप्युत्पातरुधिरणाताम्रम् । कदाचित्तत्रापि तद्दर्शनात् ।
उत्पातरुपरविमण्डलखण्डद्वयसाम्येनाधरोष्टस्योत्पातरुधिरोपमया लौहित्यस्य च भयान-
कत्वेन दर्शकानामतिदुःखदत्वं सूचितम् ॥

अङ्गदस्य चेष्टामाह—

हरिसपरिअग्ग्भिएण अ अट्टुल्लसिअरइविम्बअम्बच्छविणा ।

पुरओट्टत्ताग्ग्भो मुहेण दिअसो व्व पाअडो वालिसुओ ॥ १२ ॥

[हर्षपरिजृम्भितेन चार्धोल्लसितरविमिन्नाताम्रच्छविना ।

पुरतोऽभिमुखारम्भो मुखेन दिवस इव प्रकटो वालिसुतः ॥]

वालिसुतोऽङ्गदो मुखेन प्रकटो व्यञ्जितहृदय आसीत् । न तु चाञ्जल्येनेत्यर्थः । किं-
भूतेन । हर्षेणोत्साहेन परिजृम्भितेन प्रौढिमागतेन । एवमर्धोल्लासितमर्धोदितं यद्विम-
ण्डलं तद्वत्ताम्रच्छविना । क्रोधजन्यारुण्यप्रकर्षात् । तदेवाह—कीटक् । पुरतोऽभिमु-
खोऽग्रतोवर्ती आरम्भ उद्यमो यस्य सः । तथा च पितृव्यस्य गुरोः सुग्रीवस्य वचसि
किमपि कर्तुं न युज्यत इत्यनुद्भूत एव यन्मया कर्तव्यं तदग्रे द्रष्टव्यमेव सर्वैरिति मुखा-
रुण्येनैव प्रकाशितवानिति भावः । क इव । दिवस इव । यथा दिवसो मुखेन प्रभातेन ति-
मिरमपास्य प्रकटो भवति तद्वत् । मुखेनापि कीटशेन । लोकानां हर्षाय जृम्भितेनाधो-
दितसूर्येण ताम्रच्छविना च । दिवसश्च कीटक् । पुरतोऽभिमुखः प्राच्यभिमुख आरम्भ
उपक्रमो यस्य तादृश इति । इदानीं क्रोमलत्वेऽप्यग्रे दिवसवद्दुःसहत्वं वालिसुतत्वेन
रावणोपमर्दक्षमत्वं च तस्य सूचितम् ॥

हनूमदवस्थामाह—

णेच्छइ णिव्यूढभरो लहुअं दप्पुद्धअत्तणं पवणसुओ ।

कअपेसणस्स सोहइ धीरं चिअ महइ रक्खिउं वअणिज्जम् ॥ १३ ॥

[नेच्छति निर्व्यूढभरो लघुकं दर्पोद्धतत्वं पवनसुतः ।

कृतप्रेषणस्य शोभते धैर्यमेव महति रक्षितुं वचनीयम् ॥]

पवनसुतो दर्पेणोद्धृत्य नेच्छति । लघुकं यतः । अन्यवानरवच्चाञ्चल्यं न चकार किं तु यथास्थित एव तस्यावित्यर्थः । कीदृक् । निर्व्यूढभरः । निर्वाहितकार्य इत्यर्थः । मया समुद्रलङ्घनादिगुरुकार्यं कृतं सर्वं जानन्त्येव लघु हास्यादिकं किमिति कर्तव्यमित्याशयः । कृतकार्योऽपि तदानीं पुनः स्ववलाविष्कारं कुतो न कृतवानित्यत आह—कृतं प्रेषणमीश्वराज्ञा येन तस्य धैर्यमेव शोभते । तद्वैर्यं तस्य पुरुषस्य वचनीयं वाच्यतामयं स्वगुणाविष्कारं करोतीति लोकापवादरूपां रक्षितुमेतत्पुरुषं प्रत्यनागन्तुं महति वाञ्छति । धैर्यं सति सा वाच्यता नायान्यधैर्यं सत्यायातीति भावः ॥

सुग्रीवस्य चेष्टामाह—

णिव्वच्चिओअहिरवं फुडिआहरणिव्वडन्तदाढाहीरम् ।

हसइ कइदप्पपसमिअरोसविरज्जन्तलोअणो सुग्गीवो ॥ १४ ॥

[निर्भस्सितोदधिरवं स्फुरिताधरनिर्वलदंष्ट्राहीरम् ।

हसति कपिदर्पप्रशमितरोपविरज्यमानलोचनः सुग्रीवः ॥]

सुग्रीवो हसति । कपिचेष्टादर्शनेनोत्साहात् । एतदर्थमेव मयोक्तमिति सिद्धकार्यत्वादिति भावः । किमित्यकृतकार्यैरास्फोटः क्रियत इत्याशयाद्वा । एतेषां कौपेन मम किं स्यादित्याशयाद्वा । निर्भस्सितो हास्यशब्देन तिरोहितः समुद्ररवो येन तद्यथा स्यात् । एवं स्फुरिताधरोऽष्टान्निर्वलः पृथग्भवदंष्ट्राहीरकं दंष्ट्राग्रं यत्र तद्यथा स्यादिति च क्रियाविशेषणम् । सुग्रीवः कीदृक् । कपिदर्पेण प्रशमितो यो रोपस्तेन विरज्यमाने विशब्दस्याभाववाचकत्वेन रागो लौहित्यं तच्छून्ये लोचने यस्य तथाभूतः । 'सूच्यप्रसदृशं श्लक्ष्णं दंष्ट्राग्रं हीरकं विदुः' । दंष्ट्रा रूपं हीरं रत्नविशेषो यत्रेति वा ॥

अथ लक्ष्मणस्यावस्थामाह—

णवरि सुमित्तातणओ आसङ्खन्तो गुरुस्स णिअअं च वलम् ।

ण अ चिन्तेइ ण जस्पइ उअहिं सदसाणणं तणं व गणेन्तो ॥ १५ ॥

[अनन्तरं सुमित्रातनयोऽध्यवस्यन्गुरोर्निजकं च वलम् ।

न च चिन्तयति न जल्पत्युदधिं सदशाननं तृणमिव गणयन् ॥]

अनन्तरं सुमित्रातनयो लक्ष्मणो न च चिन्तयति न च जल्पति । किं कुर्वन् । दशाननसहितमुदधिं तृणमिव गणयन् । यथा तृणभङ्गे न श्रमस्तथा समुद्रतरणरावणवधयोरपीति मन्यमान इत्यर्थः । एवं गुरो रामस्य निजकं च बलमध्यवस्यन् । न तु वानराणामिति भावः । तथा च पराधीनकार्ये चिन्ता जल्पनव्यावृत्तिर्भवति स्वाधीनकार्ये स्वायत्तिरेवेति तात्पर्यम् ॥

अथ रामस्य चेष्टामाह—

रघुणाहस्स वि दिद्री वाणरवङ्गणो फुरन्तविहुमअम्बम् ।

वअणं वअणाहि चला कमलं कमलाहि भमरपन्नि व्व गता ॥१६॥

[रघुनाथस्यापि दृष्टिर्वानरपतेः स्फुरद्विद्रुमाताम्रम् ।

वदनं वदनाञ्चला कमलं कमलाङ्गमरपङ्क्तिरिव गता ॥]

रघुनाथस्यापि मुखादृष्टिर्वानरपतेः सुग्रीवस्य मुखं गता । कपिचेष्टां दृष्ट्वा कीदृशी मुखश्रीरस्येति जिज्ञासया रामेण सुग्रीवमुखं दृष्टमित्यर्थः । मुखं किंभूतम् । स्फुरद्विद्रुमवदाताम्रम् । स्वभावात्कोपाच्च । दृष्टिः कीदृशी । चला चञ्चला । केव । भ्रमरपङ्क्तिरिव । यथैकस्मात्कमलादपरं विद्रुमवत्ताम्रं कमलं भ्रमरपङ्क्तिश्चपला सती गच्छतीति पङ्क्तिपदेन वारंवारं गतेत्यर्थो गम्यते । रामस्य मुखमेकं कमलमपरं सुग्रीवस्येत्यर्थः ॥

अयान्त्यकुलकीकृतस्कन्धकत्रयेण जाम्बवद्वचनं प्रस्तौति—

तो वअपरिणामोणअभुमआवलिरुवममाणदिद्विच्छेहो ।

आसण्णधवलमिहिआपरिक्खलन्तोसहिप्पहो व्व महिहरो ॥ १७ ॥

करवारिककइलोओ सुग्गीवविङ्गणभासुरच्छिच्छेहो ।

जालाहअदुमणिवहो फुलिङ्गपिङ्गलिअमहिहरो व्व वणदवो ॥ १८ ॥

जम्पइ रिच्छाहिवई उण्णामेऊण महिअलद्वन्तणिहम् ।

खलिवलिभङ्गदाविअवित्थअवहलवणकंदरं वच्छअडम् ॥ १९ ॥

(अन्त्यकुलअम्)

[ततो वयःपरिणामावनतभ्रूवल्लिरुध्यमानदृष्टिक्षेपः ।

आसन्नधवलमेधिकापरिस्खलदोपधिप्रभ इव महीधरः ॥]

[करवारितकपिलोकः सुग्रीववितीर्णभास्वराक्षिक्षेपः ।

ज्वालाहतद्रुमनिवहः स्फुलिङ्गपिङ्गलितमहीधर इव वनदवः ॥]

[जल्पति ऋक्षाधिपतिरुन्नमय्य महीतलार्धान्तनिभम् ।

खलितवलिभङ्गदर्शितविस्तृतबहलव्रणकंदरं वक्षस्तटम् ॥]

(अन्त्यकुलकम्)

ततस्तदनन्तरमृक्षाधिपतिर्जाम्भवान् जल्पतीति तृतीयस्कन्धकेन सह योज्यम् । कीदृक् । वयःपरिणामेन वार्धकेनावनताभ्यां भ्रूवल्लिभ्यां रुध्यमानो दृष्टिक्षेपो यस्य सः । वार्धकान्मांसलया भ्रुवा प्रच्छन्नदृष्टिपातः । तमुत्प्रेक्षते—क इव । महीधर इव । सोऽपि कीदृक् । आसन्नया निकटवर्तिन्या मेधिकया स्वल्पमेघेन परिस्खलन्ती छन्नतया यथा-वदप्रकाशमाना ओषधिप्रभा यत्र सः । वार्धकाल्लोमपाकेन धवलमेधिकासाम्यं भ्रुवोः, ओषधिप्रभासाम्यं पिङ्गतया दृशोः, उच्चत्वेन श्यामत्वेन चाचलसाम्यं जाम्भवतः ॥ पुनः कीदृक् । कराभ्यां वारिता औद्धत्यान्नवर्तिताः कपिलोक्ता येन । एवं सुग्रीवै वित्तीर्णोऽपितो भास्वरयोरक्षणेः क्षेपो येन तादृक् । तमेवंभूतं पुनस्तप्रेक्षते—ज्वालाया आहतः स्पृष्टो द्रुमनिवहो येन । एवं स्फुलिङ्गैः पिङ्गलीकृतो महीधरो येन । एवंभूतो वनदव इव । ज्वालाप्रायौ हस्तौ, वृक्षप्रायाः कपयः, स्फुलिङ्गप्राया दृष्टिक्षेपाः, महीधरप्रायः सुग्रीवः, क्रोधजन्यकरमुखाधारुण्येन वृक्षादिसंबन्धनिबन्धनश्यामरक्तदावानलप्रायो जाम्भवान् ॥ किं कृत्वा । महीतलस्यार्धान्त एकदेशस्तन्निभम् । महत्त्वात् । एवं स्खलिता उन्नमनेन विगलिता वलिभङ्गा वार्धकादधोलम्बिनो मांसभङ्गा यत्र एवंभूतम् । अत एव वलिभङ्गापगमेन दक्षिणा नयनगोचरीकृता विस्तृता व्यापका बहला घनाः । निरन्तरा इति यावत् । त्रणा एव गभीरत्वात्कंदरा यत्र तादृशं वक्षस्तटमुन्नमय्य । तथा च हृदयोन्नत्या तादृशहृदयत्रणोद्धाटनेन स्वस्य बाहुयुद्धकारित्वं शूरत्वं च प्रकाशितमग्रे वक्तव्योपयोगित्वेनेति भावः ॥

वक्ष्यमाणोपयोगित्वेन बहुदक्षित्वमात्मनः प्रकाशयन्नाह—

सर्गं अपारिजातं कौस्तुभलच्छिरहिअं महुमहस्स उरम् ।

सुमिरामि महणपुरओ अमुद्धअन्दं च हरजडापवभारम् ॥ २० ॥

[सर्गमपारिजातं कौस्तुभलक्ष्मीरहितं मधुमथनस्योरः ।

स्मरामि मथनपुरतोऽमुग्धचन्द्रं च हरजटाप्राग्भारम् ॥]

अहं समुद्रमथनपूर्वं पारिजातशून्यं स्वर्गम् । कौस्तुभेन लक्ष्म्या च कौस्तुभस्य लक्ष्म्या वा रहितं मधुमथनस्योरः । मुग्धो बालः । तथा च चन्द्रखण्डशून्यं च हरजटायाः प्राग्भारमुपरिभागं समूहं वा स्मरामि । तथा च पारिजाताद्युत्पादकसमुद्रमथनसंभ्रमेऽप्यहं स्थित इति भावः ॥

अथ नरसिंहावतारमपि दृष्टवानस्मीत्याह—

महुमहहत्थम्मि मए णक्खुक्खुडिअसरसं महासुरहिअअम् ।

दिट्ठा अणुधावन्ती अक्खित्तं णिअअहत्थकमलं व सिरी ॥ २१ ॥

[मधुमथनहस्ते मया नखोत्खण्डितसरसं महासुरहृदयम् ।

दृष्टा अनुधावती आक्षिप्तं निजकहस्तकमलमिव श्रीः ॥]

मधुमथनस्य हस्ते मया श्रीदृष्टा । हिरण्यकशिपोरित्यर्थात् । किंभूता । नखैरुत्खण्डित-
मतः सरसं लोहितं महासुरस्य तस्यैव हृदयं बुक्करूपं मांसखण्डमनुधावती । हृदयमुत्प्रे-
क्षते—आक्षिप्तं परमेश्वरेणाक्रम्य गृहीतं निजकहस्तकमलमिव । तथा च यथा
कोऽपि करात्केनापि गृहीतं किमप्याहर्तुं पृष्ठलग्न एवानुगच्छति तथा हिरण्यक-
शिपोर्हृत्पुण्डरीकरूपं क्रव्यखण्डं हृदयस्थायीस्तल्लक्ष्म्या लोहितं हस्तकमलमेव तन्न-
रसिंहो नखेनोत्खायाद्गृष्टवानिति तत्प्रत्याहर्तुमनुगम्य संबद्धा दैत्यलक्ष्मीरेव तात्कालि-
कवृत्सिंहकरलक्ष्मीरित्युत्प्रेक्षालभ्यम् । तत्सर्वमपि मया दृष्टमिति स्वस्य तत्पूर्वकालीनत्व-
मुक्तम् । ‘हृदयं मानसे बुक्के’ इति विश्वः ॥

अथ सृष्टगुपक्रममपि जानामीत्याह—

तं च हिरण्यकखस्स वि सुमिरामि महावराहदाढाभिण्णम् ।

महिमण्डलं व तुलिअं उक्खअहिअगिरिवन्धणं वच्छअडम् ॥२२॥

[तच्च हिरण्याक्षस्यापि स्मरामि महावराहदंष्ट्राभिन्नम् ।

महीमण्डलमिव तुलितमुत्खातहृदयगिरिवन्धनं वक्षस्तटम् ॥]

अहं तच्च हिरण्याक्षस्यापि दैत्यस्य वक्षस्तटं महावराहदंष्ट्राभिन्नं विदारितं सनुलित-
मुत्तोलितं स्मरामि । महीमण्डलमिवेति सहोपमा । यथा तदंष्ट्राया तुलितं महीमण्डलं
स्मरामि तथेदमपीति । द्वयमपि मद्ग्रे वृत्तमिति भावः । वक्षस्तटं कीदृक् । उत्खातमु-
न्मूलितं हृदयं बुक्करूपं वक्षोवर्ति मांसखण्डं तदेव महत्त्वाद्विरिस्तस्य बन्धनमवष्टम्भो
यत्र । तद्वक्षसि दंष्ट्राभिन्ने हृत्पुण्डरीकखण्डमपि बहिर्गतमित्यर्थः । महीमण्डलमपि दंष्ट्रयो-
त्थापनदशायां गिरीणामितस्ततो विशीर्य पतितत्वादुत्खातगिरिवन्धनमभूदिति साम्यम् ॥

वृद्धोक्तं परिणामसुरसमतस्तदेवाचरणीयमित्याह—

धीरं हरइ विसाओ विणअं जोव्वणमओ अणङ्गो लज्जम् ।

एकान्तगहिअवक्खो किं सीसउ जं ठवेइ वअपरिणामो ॥ २३ ॥

[धैर्यं हरति विषादो विनयं यौवनमदोऽनङ्गो लज्जाम् ।

एकान्तगृहीतपक्षः किं शिष्यतां यत्स्थापयति वयःपरिणामः ॥]

एकान्ततस्तत्त्वतो गृहीतः पक्षः सिद्धान्त इदमित्यमेवेति निर्णयरूपो येन तादृशो
वयःपरिणामो वार्धकं कर्तुं विषादो धैर्यं, यौवनमदो विनयमनङ्गो लज्जां हरतीत्येवमा-
दिप्रकारेण यत्स्थापयति स्थिरीकरोति । निर्धारयतीति यावत् । तत्किं शिष्यतां कथ्य-
ताम् । एतावदेवेत्यवशिष्यतां परिशिष्यतां वा । वार्धक्ये बहुविषयज्ञानेन बहुषु परिच्छेद
इति बहुतरत्वादुपदेशक्यत्वादसंख्यत्वाच्चेति भावः । तथा च मम सर्वत्र परिच्छेदा-
त्मकं ज्ञानमिति गच्छेत्सृष्टणस्पर्शन्यायेन विषादस्य धैर्यनाशकत्वं परिशिष्यन्भवतां विषादेन
धैर्यं नास्तीति कटाक्षयामास । केचित्तु—एकान्ततोऽसाधारण्येन गृहीतः पक्षो येनेति

विपादादित्रयविशेषणं किमपि न तिष्ठतीत्येवंरूपेण वयःपरिणामविशेषणं वा । तथा च विपादो धैर्यमेव यौवनमदो विनयमेवानङ्गो लज्जामेव हरति वयःपरिणामस्तेषु यत्स्थापयति तत्किं शिष्यतां परिशिष्यतां वा । अपि तु न किमपि स्थापयति । तथा च विपादादित्रयमेकैकमेव धैर्यादिकं हरति वयःपरिणामस्तु त्रितयमपि हरतीति गूढाभिसंधिरयमित्यर्थमाहुः ॥

वृद्धोपहासः कर्तुं न युज्यत इत्याह—

अणुहूअमुणेअव्व विहडिअविसमकखरे वि संघडिअत्थे ।

जोव्वणमूढपहसिए मा अवमण्णह जरापरिणउल्लावे ॥ २४ ॥

[अनुभूतज्ञातव्यान्विघटितविषमाक्षरानपि संघटितार्थान् ।

यौवनमूढप्रहसितान्मावमन्यध्वं जरापरिणतोऽल्लापान् ॥]

जरया परिणतान् गलद्रूपत्वेनादृष्टान् । उपहसनीयताप्रयोजकं रूपमिदम् । अथ च परिणतानूहापोहसमर्थानुल्लापान्मा अवमन्यध्वं मा अनास्थाविषयीकुरुत । जरापरिणतस्योऽल्लापानिति वा । कीदृशान् । अनुभूतो ज्ञातव्यभागो येषु तान् । मया सर्वमिदमनुभूयोच्यत इति भावः । अथ चानुभूते सति ज्ञातव्यान् । वृद्धवचनमनुभवानन्तरं ज्ञायत इति भवद्भिरप्यनुभूय ज्ञातव्यं यन्मयोक्तमिति तात्पर्यम् । एवं विघटितानि विषमाक्षराण्यपसिद्धान्तवचनानि येषु । सिद्धान्तसहितानोऽर्थः । एवं संघटितोऽर्थो वाच्यो येषां तान् । यद्वा विघटितमेकदेशरहितमनभिव्यक्तं विषमाक्षरं कठिनाक्षरं येषु तथाभूतानपि संघटितार्थान् संघटितवक्तव्यान् । तथा च दन्तादिवैक्लव्येन विषमवर्णानां सम्यगुच्चारणाभावेऽपि वक्तव्यार्थसुल्लेपादवमानना कर्तुं न युज्यत इत्यर्थः । अत एव यौवनमूढैरुपहसितान् । वृद्धवचनं वर्णविकलत्वेन युवान एवोपहसन्तीत्यर्थः ॥

वानराणां जिगीषावृद्धये सुप्रीवोत्कर्षमुखेन तदपकर्षमाह—

तुज्झ भुआसु णिसण्णो हरिसत्थो पव्वलो सुराण वि समरे ।

मारुअलद्धत्थामो ओवग्गइ महिरओ वि ता दिअसअरम् ॥ २५ ॥

[तत्र भुजयोनिपण्णो हरिसार्थः प्रवलः सुराणामपि समरे ।

मारुतलब्धस्थामोऽवक्रामति महीरजोऽपि तावदिवसकरम् ॥]

तत्र भुजयोनिपण्णः कृताश्रयो हरिसार्थः सुराणामपि समरे प्रवलः । सुरानपि जेतुं समर्थ इत्यर्थः । अर्थान्तरं न्यस्यति—मारुताल्लब्धं स्थाम स्वैर्यं येन तथाभूतं महीरजो धूलिरपि दिवसकरमवक्रामत्याच्छादयति । समर्थावलम्बेनासमर्था अप्यतिसमर्थानभिवन्तीत्यर्थः । प्रकृते मारुतप्रायो भवान् धूलिप्रायाः कपयः रविप्रायो रावणः । तथा चेत्यं चाञ्चल्यमाचरन्तु कपयः कार्यं तु भवदवष्टम्भाधीनमेवेति भावः ॥

येन प्रकारेण कार्यं भवद्भिः कर्तुमारभ्यते तेन किमपि न सेत्स्यतीत्याह—
किं उण दुष्परिअह्ला मज्जाआइक्कुमुप्पहवलिज्जन्ता ।

उअहि व्व सारगरुआ घडिआ वि विसंघडन्ति कज्जालावा ॥२६॥

[किं पुनर्दुष्परिकलनीया मर्यादातिक्रमोत्पथवत्यमानाः ।

उदधय इव सारगुरवो घटिता अपि विसंघटन्ते कार्यालापाः ॥]

किं पुनः किमधिकं वाच्यमित्यर्थः । मर्यादातिक्रमेणासत्प्रकारेणोत्पथेन अवर्त्मना व-
ल्यमानाः साध्यमानाः कार्यालापा घटिता अपि सिद्धा अपि विसंघटन्ते असिद्धा भ-
वन्ति । तथा चासिद्धाः सेत्स्यन्तीति का प्रत्याशेति भावः । किंभूताः । दुष्परिकलनीयाः
विसंघटनानन्तरं दुर्घटनीयाः इत्यंकर्तव्यतया दुरवधारणीया वा । एवं सारेण प्रयोजनेन
गुरवः । दृष्टान्तयति—उदधय इव । यथा समुद्रा मर्यादातिक्रमेण वेलालङ्घनेनोत्पथे व-
ल्यमानाः प्राप्यमाणाः सन्तो घटिता ऋजुप्रवाहप्रवृत्ता अपि विसंघटन्ते इतस्ततश्चा-
रिणो भवन्ति तेऽपि दुष्परिकलनीया दुरवगाहनीयाः । सारेण रत्नादिना गुरवः । तथा
च 'सुचिन्त्य चोक्तं सुविचार्य यत्कृतं' इत्यनुसारेण व्यवहर्तव्यम् ॥

युष्माकं ज्ञानान्मदीयं ज्ञानमधिकमिति मत्परामर्षेण व्यवहर्तव्यमित्याह—

पञ्चक्खा हि परोक्खं कह वि तुलग्गघडिआहि आगमसुद्धम् ।

संचालिअणिक्कम्पं अणुहूआहि वि महं सुअं चिअ गरुअम् ॥ २७ ॥

[प्रत्यक्षात्परोक्षं कथमपि तुलाग्रघटितादागमशुद्धम् ।

संचालितनिष्कम्पमनुभूतादपि मम श्रुतमेव गुरु ॥]

युष्माकमनुभूतादनुभवादपि । भावे क्तः । मम श्रुतमेव श्रुतमध्ययनं शास्त्रं वा तज्ज-
न्यज्ञानमेव गुरु अधिकम् । अनुभूतात्कीदृशात् । प्रत्यक्षात् इन्द्रियप्रत्यासत्तिजन्यात् ।
श्रुतं कीदृशम् । परोक्षं इन्द्रियप्रत्यासत्त्यजन्यम् । एवं कथमपि कादाचित्कतया तुलाग्रं
काकतालीयसंवादस्तेन तद्व्यायेन घटितादुत्पन्नसंवादात् । आगमेन वेदपुराणादिना शुद्ध-
मविसंवादिनिर्धारणरूपम् । तथा च संचालितम् अहार्याप्रामाण्यशङ्कादोलायितमपि नि-
ष्कम्पमसकृत्संवादेन गृहीतप्रामाण्यमिति यथायोग्यमुभयविशेषणम् । तथा च तादृशानु-
भवस्यानुमानादिजन्यपरोक्षज्ञानापेक्षयान्तरङ्गेन्द्रियप्रत्यासत्तिजन्यत्वेनौत्सर्गिकगौरवसाम-
ग्रीसत्त्वेऽपि सदोषपुरुषसंबन्धित्वेनौत्सर्गिकभ्रमत्वेन कादाचित्कसंवादित्वम् अतस्तदपे-
क्षया मदीयश्रुतजन्यज्ञानस्य परोक्षरूपत्वेऽपि निर्दोषपुरुषप्रणीतागमसाक्षेपत्वेन सर्वथा
संवादित्वमिति मदुक्त्यनुसारेण व्यवहर्तव्यमिति समस्ताखण्डलकार्थः ॥

दशक्रंधरे वैरिणि परस्परनिरपेक्षं सामर्थ्यमप्रयोजकमिति 'संहतिः कार्यसाधिका'
इति मदीयश्रुतानुसारेण सर्वे मिलित्वा व्यवहरन्तु न पृथक्पृथगित्याह—

जं साहेन्ति समत्था समसारपरक्कमा ण तं णिव्वडिआ ।

एक्को पअत्रेज्ज दहं मिलिआ उण दिणअरा खवेन्ति तिहुअणम् २८

[यत्साधयन्ति समस्ताः समसारपराक्रमा न तं निर्वलिताः ।

एकः प्रतपेद्दृढं मिलिता पुनर्दिनकराः क्षपयन्ति त्रिभुवनम् ॥]

समौ तुल्यौ बलपराक्रमौ येषां ते समस्ता मिलिताः सन्तो यत्कार्यं साधयन्ति निर्वाहयन्ति अत एव निर्वलिताः परस्परं पृथक्पृथग्भूता एकाकिनः सन्तस्तदेव कार्यं न साधयन्ति । न साधयितुं शक्नुवन्तीत्यर्थः । अत्र दृष्टान्तमाह—एको दिनकरस्त्रिभुवनं प्रतपेत् प्रतापयेत् परं मिलिताः पुनः समानशीला द्वादश दिनकराः प्रलये त्रैलोक्यमपि क्षपयन्ति भस्मसात्कुर्वन्ति । तथा चैकस्मात्संतापमात्रं मिलितैर्भ्यस्तु भस्मीभाव एवेत्येकाकिनैव मया साध्यमिति सुग्रीवोक्तमनुपङ्गेण दूषितवान् ॥

उत्साहोऽपि देशकालानुसारी फलं जनयतीत्याह—

ओवग्गइ अहिमाणं पडिवक्खस्स वि ण तारिसं देइ भअम् ।

अमरिसगहिओ व्व सरो विद्दाइ अभाअसंधिओ उच्छाहो ॥ २९ ॥

[अवक्रामत्यभिमानं प्रतिपक्षस्यापि न तादृशं ददाति भयम् ।

अमर्षगृहीत इव शरो विद्रात्यभागसंहित उत्साहः ॥]

अभागे अस्थाने संहितो नियोजित उत्साहो विद्राति कुत्सितो भवति । 'द्रा कुत्सायाम्' धातुः । एवमभिमानं गर्वमास्कन्दति । शत्रोरपि तादृशं भयं न जनयति । तथा च स्वाहंकारवर्धकः शत्रुभयजनकश्च फलाविसंवादी उत्साहो विधातव्य इत्यर्थः । क इव । शर इव । यथामर्षेण गृहीतः शरोऽभागेऽनर्पणीयस्थाने संहितः सन्विद्राति । लक्षं न विध्यतीत्यर्थः । सोऽपि लक्षमविध्यन्प्रहर्तुरभिमानास्कन्दी । शत्रुभयाजनकश्च भवति । अत एव निष्फल इति भावः ॥

अतःपरं स्फुटीकृत्य सुग्रीवं प्रत्याशयमुद्धाटयति—

णेअ तुमे मोत्तव्वं सुट्टु वि तुरिण धीर पथिवचरिअम् ।

तुरवन्तस्स रविस्स वि मडइज्जइ दक्खिणाअणम्मि पआओ ॥ ३० ॥

[नैव त्वया मोक्तव्यं सुष्टुपि त्वरितेन धीर पार्थिवचरितम् ।

त्वरमाणस्य रवेरपि मृदूयते दक्षिणायने प्रतापः ॥]

हे धीर सुग्रीव, इतरजनवत्त्वरितेन त्वया सुष्टु अपि शोभनमपि पार्थिवचरितं नैव मोक्तव्यम् । राजानः प्रकृत्या धीरा भवन्तीति राजनीतिर्न त्याज्या । त्वरामहं चेत्करोमि तदा किं स्यादित्याशङ्क्याह—दक्षिणायने त्वरमाणस्य त्वरितगमनस्य रवेरपि प्रतापस्तेजो मृदूयते मार्दवं याति । सहिष्णुता विषयो भवतीति यावत् । तथा च यत्र सत्वरतया भवत्पितुरेव गतिरीदृशी तत्र का वार्ता तत्रैति धीरतामवलम्बस्वेति भावः ॥

शत्रुजिगीषया केवलमियमधीरतावलम्ब्यत इत्याशङ्क्य निराकरोति—
किं अइराएण इमा अमग्गसमरसुहचिन्तिअकहाहि कआ ।
पहरिसपणामिअमुही गोत्तक्खलणविमण व्व दे जअलच्छी ॥ ३१ ॥

[किमतिरागेणेयममार्गसमरसुखचिन्तितकथाभिः कृता ।

प्रहर्षप्रणामितमुखी गोष्टस्खलनविमना इव ते जयलक्ष्मीः ॥]

किं वितर्के । राग इच्छा द्वेषो वा । तथा च ते त्वया इयं जयलक्ष्मीरतिरागेणात्य-
न्तयुद्धेच्छया शत्रावतिद्वेषेण वा निमित्तेन अमार्गेणावर्त्मना यदा यत्कर्तुं न युज्यते
तदा तदौद्धत्यकरणरूपेण समरसुखाय चिन्तितभिर्बुद्धिविषयीकृताभिरिदानीमाचरिता-
हंकारप्रकाशरूपाभिः कथाभिः करणभूताभिर्गोत्रस्खलनेन विमना विमनस्का या का-
मिनी तादृशीव कृता सा । यथा समीपमागच्छन्त्यपि नायकस्य प्रतीपनायिकायामत्य-
नुरागेणामार्गे आगन्तुकनायिकासानिध्यादस्थाने सुरतसङ्ग्रामसुखात् पूर्वोत्पन्नाच्चिन्तित-
भिस्तत्कथाभिः यद्वा अमार्गेण परस्त्रीविषयकत्वादवर्त्मना यत्सुरतसुखं तेन चिन्तितक-
थाभिर्जातं गोत्रस्खलनं श्रुत्वा नायकदर्शनात्प्रणामितमुखी व्रीडया मुखनमनात् पुनर्ना-
याति तथेयमपि प्रहर्षेण भवदौद्धत्योत्साहरूपेण प्रणामितमवनतीकृतं मुखमुपक्रमो य-
स्यास्तथाभूता स्वल्पदिनसाध्यतया निकटवर्तिन्यपि नागमिष्यतीत्यर्थः । तस्माद्यदि जय-
श्रीरुद्देश्या तदासामेकमौद्धत्यं नाचरणीयमिति भावः ॥

औद्धत्यमात्रैकरसता संप्रति न युज्यत इत्याह—

मा रज्जह रहस च्चिअ चन्दस्स वि दाव कुमुअवणणिप्फण्णो ।
दूरं णिव्वलिअगुणो एक्करसस्स कमलेसु विद्दाइ जसो ॥ ३२ ॥

[मा रज्यत रभस एव चन्द्रस्यापि तावत्कुमुदवननिष्पन्नम् ।

दूरं निर्वलितगुणो एकरसस्य कमलेषु विद्राति यशः ॥]

हे वानराः, रभस एव सङ्ग्रामोत्कलिकायामेव मानुरक्ता भवत तदुत्थामौद्धत्यैकरसता-
मपहाय विचारपरा भवतेति भावः । एकरसतया को दोष इत्यत आह—चन्द्रस्याप्ये-
करसस्य कुमुदमात्रप्रकाशतैकस्वभावस्य तावत्कुमुदवनेषु निष्पन्नं तत्प्रकाशकत्वेनाख-
ण्डितम् एवं दूरं व्याप्य निर्वलितः पृथग्भूय प्रकाशितः शैत्यधैत्यसुधामयत्वादिगुणो
यत्र तथाभूतं यशो जगदाह्लादत्वादख्यातिः कमलेषु विद्राति कुत्सितं भवति । तद-
प्रकाशकत्वेन लोकनिन्दाविषयो भवतीत्यर्थः । तथा च भवतामप्यौद्धत्यैकरसताया अ-
परित्यागेऽविमृष्ट्यकारितया रावणरणे यशो विद्रास्यतीति भावः ॥

रावणस्य परिजना बलीयांस इति स्वयमेव योद्धुमयमुपक्रमः क्रियत इति सुग्रीवव-
चनमाशङ्क्याह—

किं अप्पणा परिअणो परस्स ओ परिअणेण दे पडिक्खो ।

मोहइ पत्थिज्जन्तो जिआहिमाणस्स किं जअम्मि वि गहणम् ॥३३॥

[किमात्मना परिजनः परस्य उत परिजनेन ते प्रतिपक्षः ।

शोभते प्रार्थ्यमानो जिताभिमानस्य किं जयेऽपि ग्रहणम् ॥]

आत्मना स्वेन परस्य शत्रोः परिजनः प्रार्थ्यमानोऽवरुध्यमानः किं शोभते । उत पक्षान्तरे । तव परिजनेनानुचरेण प्रार्थ्यमानोऽवरुध्यमानः प्रतिपक्षः शोभते । यदि शत्रुपरिजनो मयावरुध्यस्तदा को दोष इत्यत आह—जिताभिमानस्य असमेन समं माम्येनाधःकृताहंकारस्य पुरुषस्य जयेऽपि जाते किं ग्रहणं परेषां क आदरः । न्यूनकक्षजयेन प्रकर्षाभावात् । यद्वा जयेऽपि वस्तुनि क आदरः श्लाघा । स्वस्य यथाहंकारे उपेक्षा तथा जयेऽपीति जयोत्पत्तिर्न स्यादेवेति भावः । तथा च स्वेन शत्रुपरिजनावरोधे तेन जिते स्वस्य क्षतिरपकर्षश्च । स्वेन तु जिते उत्कर्षाभावस्तत्प्रभुसत्त्वे लाभाभावश्च । स्वपरिजने तु शत्रुसंरोधे शत्रुणा जिते परिजनभङ्गेनापकर्षाभावः स्वसत्तया क्षत्यभावश्च । परिजनैस्तु जिते तैरेव प्रतिपक्षो जित इति महानुत्कर्षो लाभश्चेति स्वयमहंकारमवलम्ब्य स्वीयताम् परिजना एव सर्वं करिष्यन्तीति समस्तखण्डलकार्यः । 'प्रार्थितः शत्रुसंरुद्धे याचितेऽभिहितेऽपि च ।' 'ग्रहणं त्रयमिच्छन्ति ज्ञानमादानमादरम् ॥'

उत्कर्षमुखेनापकर्षं प्रदर्शयन्सुग्रीवं निवर्तयन्नाह—

हणुमन्ताइसएणं हणुमन्तमुहाण वाणराण अ वइणा ।

धीर अणिव्वलिअजसं काअव्वं किं तुमे वि मारुइसरिसम् ॥ ३४ ॥

[हनुमदतिशयितेन हनुमन्मुखानां वानराणां च पत्या ।

धीर अनिर्वलितयशः कर्तव्यं किं त्वयापि मारुतिसदृशम् ॥]

हे धीर पण्डित धैर्यशीलवन्, त्वयापि किं मारुतिसदृशं कर्तव्यं समुद्रलङ्घनादि । हनुमत्सदृशं त्वया कर्तुं न युज्यत इत्यर्थः । कथं न युज्यत इत्यत आह—त्वया कीदृशेन । हनूमत्तोऽधिकेन । कुत इत्यत आह—हनूमत्प्रमुखानां कपीनामीश्वरेण । मारुतिसदृशं कीदृक् । अनिर्वलितमपृथग्भूतं यशो यस्मात् । तथा च प्रभोः परिजनकृतस्य करणे प्रकर्षाभावः । प्रत्युताकरणेऽपकर्ष एव । अत एव त्वया मारुतिसदृशं किं कर्तव्यम् । अपि तु न कर्तुं शक्नीयम् । अपृथग्भूतं यशो यस्मादिति । यतस्तत्कृतसमुद्रलङ्घनाद्यपेक्षया किमपि न प्रकर्षहेतुरिति समुद्रलङ्घनं त्वत्कृतमेव क्रमान्तरं तत्सदृशमेव नेति गृहोऽभिसंधिरिति सर्वथा स्वयमौद्धत्यानिवर्तस्वेति भावः ॥

कार्यं तथा व्यवसीयते यथा सिद्धत्येवेत्याह—

कह तम्मि वि लाइज्जइ जम्मि अइण्णफफला अदूरपसुरिआ ।

पडिअम्मि दुमे व्व लआ स च्चिअ अण्णं पुणो वि लग्गइ आणा ॥ ३५ ॥

[कथं तस्मिन्नापि लाग्यते यस्मिन्नदत्तफला अदूरप्रसृता ।

पतिते द्रुम इव लता सैवान्यं पुनरपि लगत्याज्ञा ('पुनर्विलगति' वा) ॥]

तस्मिन्नपि विषये आज्ञा कथं लाग्यते नियुज्यते नियोजयितुं न युक्तैत्यर्थः । यस्मिन्नधिकरणेन दत्तं फलं कार्यसिद्धिर्यथा तथाभूता सती न दूरं व्याप्य प्रसृता ख्यातिमुपागता । एवं सति सैव पुनरन्यं पुरुषं लगति । केव । लतेव । यथा लता प्रथमाश्रयीभूतद्रुमे पतिते सति यस्मिन्द्रुमे आरोपिता अदत्तफला अदूरप्रसृता च सती पुनरन्यद्रुमे आरोपणीया भवति । तस्मिन्द्रुमे प्रथमत एव नारोप्यते । यद्वा यथा प्रथमं यस्मिन्नारोपिता अथ पतिते तस्मिन्नदत्तफला अप्रसरणशीला च भवति तथा सति पुनरन्यत्रारोपणीया भवतीत्यर्थः । तथा च यत्पुरुषेऽर्पिताज्ञा कार्यप्रसरणाद्यभावेन पुनरन्यत्रार्पणीया भवति तत्पुरुषे नार्प्यत एवेति । त्वय्यप्येवमविमृष्यकारितया रामाज्ञा तथैव स्यादिति भावः ॥

रावणवधं प्रति निजसामर्थ्यसंदेहमपाकरिष्णुः पुनरयमौद्धत्यमाचरेदित्याशङ्क्य प्रकारान्तरेण निवर्तयति—

हन्तुं विमग्गमाणो हन्तुं तुरिअस्स अप्पणा दहवअणम् ।

किं इच्छसि काउं जे पवअवइ पिअं ति विप्पिअं रहुवइणो ॥ ३६ ॥

[हन्तुं विमृग्यन् हन्तुं त्वरितस्यात्मना दशवदनम् ।

किमिच्छसि कर्तुं यत्प्लवगपते प्रियमिति विप्रियं रघुपतेः ॥]

हे प्लवगपते, रघुपतेः प्रियमिदमिति कृत्वा विप्रियं कर्तुं किमिच्छसि । किं कुर्वन् । दशवदनं हन्तुं विमृग्यन्निच्छन् । रघुपतेः कीदृशस्य । आत्मना स्वयमेव दशवदनं हन्तुं सत्वरस्य । तथा च त्वत्कर्तृकरावणवधस्य प्रियत्वेऽपि मयैव रावणो हन्तव्य इति प्रतिज्ञाभङ्गरूपत्वेन विप्रियत्वम् । एवं च तव रावणवधे सामर्थ्यमेव किं तु रामप्रतिज्ञाभङ्गरूपत्वेनाकर्तव्यमिति भावः ॥

अथ रामं प्रति जाम्बवद्यापारेण प्रकृतमुपसंहरति—

इअ णिअमिअसुग्गीवो रामन्तेण वलिओ पिआमहतणओ ।

परिमट्टमेरुसिहरो सूर्राहिमुहो व्व पलअधूमोत्पीडो ॥ ३७ ॥

[इति नियमितसुग्रीवो रामान्तेन वलितः पितामहतनयः ।

परिमृष्टमेरुशिखरः सूर्याभिमुख इव प्रलयधूमोत्पीडः ॥]

इत्यनेन प्रकारेण नियमितो नियन्त्रितः सुग्रीवो येन स पितामहतनयो ब्रह्मणः पुत्रो जाम्बवान् रामान्तेन वलितो रामपार्श्वेन वक्त्रीभूयाभिमुखीभूत इत्यर्थः । प्रलयधूमोत्पीड इव यथा प्रलयधूमसमूहः परिमृष्टमास्फालितं मेरुशिखरं येन तथाभूतः सन्सूर्यस्याभिमुखो भवति । स्थिरत्वादुत्तुङ्गत्वात्कपिलत्वाच्च शिखरप्रायः सुग्रीवः । तेजोमयत्वात्सूर्यप्रायो रामः । श्यामत्वादुत्थितत्वाच्च धूमप्रायो जाम्बवान् ॥

अथ रामं प्रति जाम्बवद्वाक्यमाह—

जम्पइ अ किरणपम्हलफुरन्तदन्तप्पहाणिहाओत्थइअम् ।

विणअपणअं वहन्तो समुहागअधवलकेसरसडं व मुहम् ॥ ३८ ॥

[जल्पति च किरणपक्षमलस्फुरदन्तप्रभानिघातावस्तृतम् ।

विनयप्रणतं वहन्संमुखागतधवलकेसरसटमिव मुखम् ॥]

जाम्बवान् जल्पति च । रामं प्रतीत्यर्थात् । मुखं वहन् । कीदृशम् । किरणेन तेजसा पक्षमला जातपक्षमेव पुष्टा अत एव स्फुरन्ती या दन्तप्रभा तस्या निघातेन समूहेन व्याप्तम् । जल्पनसमये दन्तकान्तीनां प्रसरणादिति निक्षोभत्वमुक्तम् । पुनः कीदृक् । विनयेन प्रणतं नम्रम् । अनुजीवित्वात् । संमुखागता वलनसमये विपर्यस्य पतिता धवला केसरसटा यत्र तादृशमिव । दन्तप्रभाणां शौकल्यात्केसरसटात्वेनोत्प्रेक्षणम् ॥

अथ त्रिभिर्वाक्यस्वरूपमाह—

रक्खिज्जइ तेह्लोक्कं पलअसमुद्धविहुरा धरिज्जइ वसुहा ।

उअरद्वन्तपहुत्ते विमुहज्जइ साअरे त्ति विम्हअणिज्जम् ॥ ३९ ॥

[रक्ष्यते त्रैलोक्यं प्रलयसमुद्रविधुरा ध्रियते वसुधा ।

उदरार्धान्तप्रभूते विमुह्यते सागर इति विस्मयनीयम् ॥]

हे राम, त्वया त्रैलोक्यं रक्ष्यते । वराहमूर्त्या प्रलयोद्वेलसमुद्रमग्ना वसुधापि ध्रियते । विश्वभरमूर्तेः स्वस्योदरैकदेश एव प्रभूते सावकाशं स्थिते समुद्रे पारगमनं कथं स्यादिति मोहः प्राप्यत इति विस्मयविषयः । तथा च स्वापकृष्टपरिमाणस्य समुद्रस्य पारगमनमीपत्करमेव भवता किं त्वात्मा परं न स्मर्यत इति भावः ॥

ईषत्करत्वमेव स्फुटयति—

धणुवावारस्स रणे कुविअकअन्तणिमिसन्तरणिहस्स तुहम् ।

फुडविज्जुविलसिअस्स व आरम्भो च्चिअ ण होइ किं अवसाणम् ४०

[धनुर्व्यापारस्य रणे कुपितकृतान्तनिमेषान्तरनिभस्य तव ।

स्फुटविद्युद्विलसितस्येवारम्भ एव न भवति किमवसानम् ॥]

तव धनुर्व्यापारस्य रणे आरम्भ उद्यम एव न भवति । प्रतिपक्षाभावात् । तदभ्यन्तर एव शत्रुक्षयाद्वा । किं पुनरवसानं समाप्तिः । कीदृशस्य तव । कुद्वस्य यमस्य निमेषान्तरं द्वितीयनिमेषस्तत्तुल्यस्य । एकनिमेषान्तरं यावत्परो निमेषो भवति तावदभ्यन्तर एव सकलशत्रुनाशादिकार्यनिर्वाहकत्वात् । शत्रुनाशावश्यंभावलाभाय कुपितपदम् । कस्येव । स्फुटं यद्विद्युद्विलसितं तस्येव । शत्रुसाधने स्वल्पकाले व्याप्यत्वात् । देवानां निमेषाभावात् । समाधिरलंकारः ॥

अध्यवसायमुत्पादयति—

णिव्वुच्चभइ पलअभरो तीरइ वलवामुहाणलो वि विसहिउम् ।

दिण्णं जेणेअ तुमे कह काहिइ साअरो तहिं चिअ धीरम् ॥ ४१ ॥

[निरुह्यते प्रलयभरस्तीर्यते वडवामुखानलोऽपि विसोढुम् ।

दत्तं येनैव त्वया कथं करिष्यति सागरस्तस्मिन्नेव धैर्यम् ॥]

यतो धैर्यात्सागरेण प्रलयभरो निःशेष उह्यते संपाद्यते । एवं वडवावह्निरपि विसोढुं शक्यते तद्धैर्यं येनैव त्वया सागराय दत्तं तस्मिन्नेव त्वयि रामे सागरः कथं करिष्यति येनागाधतया लङ्घितुं न शक्यते । तथा च यथा तुष्टेन त्वया धैर्यं दत्तमिति सागरस्यै-
ते गुणा वृत्तास्तथा धैर्यधारणतुष्टेन तदपहारोऽपि कर्तुं शक्यत इति विपरीता दोषाः
स्युरिति सर्वथा धैर्यमपहास्यतीति भावः ॥

अथ रामस्य कार्यानुकूलं विनयवचनमाह—

तो पाअडदोव्वहं पम्हट्टुपिआपओहरप्फरिससुहम् ।

वच्छं तमालणीलं पुणो पुणो वामकरअलेन मलेन्तो ॥ ४२ ॥

उअहिस्स जसेण जसं धीरं धीरेण गरुअआइ गरुअअम् ।

रामो वि थिईअ ठिइं भणइ रवेण अ रवं समुप्फुन्दन्तो ॥ ४३ ॥

(जुगगअम्)

[ततः प्रकटदौर्बल्यं प्रस्मृतप्रियापयोधरस्पर्शसुखम् ।

वक्षस्तमालनीलं पुनः पुनर्वामकरतलेन मृद्रन् ॥]

[उदधैर्यशसा यशो धैर्यं धैर्येण गुरुतया गुरुताम् ।

रामोऽपि स्थित्या स्थितिं भणति रवेण च रवं समाक्रामन् ॥]

(युगकम्)

ततो रामोऽपि भणतीत्युत्तरस्कन्धकेन समन्वयः । किं कुर्वन् । वारंवारं वामकरत-
लेन वक्षो मृद्रन्मृद्रन् । वक्षः कीदृशम् । प्रकटं दौर्बल्यं यत्र तत् । चिरविरहात् । एवं
प्रस्मृतं विस्मृतं प्रभ्रष्टं वा प्रियापयोधरयोः स्पर्शसुखं यत्र तादृक् । एवं तमालवन्नी-
लम् परिष्काराभावात् । तथा च हे हृदय, समाश्वसिहि जातप्रायस्तवापि दुःखोच्छेद
इत्यामर्शने तात्पर्यम् । पुनः किं कुर्वन् । स्त्रीयेन धीरोदात्तत्वादिगुणप्रसूतेन यशसा
उदधैस्तथाविधमेव यशः, स्त्रीयेन च मर्यादानतिक्रमलक्षणेन धैर्येण तथाविधमेव तस्य
धैर्यम्, परानतिक्रमणीयतालक्षणया च निजया गुरुतया तादृशीमेव तस्य गुरुताम्,

उच्चावचत्वशून्यतारूपयावस्थित्या तद्रूपामेव तस्य स्थितिं समाक्रामंल्लघूकुर्वन्नित्यर्थः ।
तथा चातीव धैर्यादिगुणसंबलितमुक्तवानिति भावः ॥ युग्मकम् ॥

किं तद्वाक्यं तदाह—

दुत्तारम्मि समुद्रे कइलोए विमुहिण ममम्मि विसण्णे ।

हरिवइ तुमे च्चिअ इमा दुव्वोज्झा वि अवलम्बिआ कज्जधुरा ॥४४॥

[दुस्तारे समुद्रे कपिलोके विमुग्धे मयि विपण्णे ।

हरिपते त्वय्येवेयं दुर्वाह्याप्यवलम्बिता कार्यधुरा ॥]

हे हरिपते सुग्रीव, इयं समुद्रलङ्घनरूपा कार्यधुरा दुर्वाह्यापि वोढुमशक्यापि त्वय्येवा-
वलम्बिता त्वत्साध्यैव । तदुद्यमः क्रियतामित्यर्थः । तदुपपादकमाह—कस्मिन्सति । स-
मुद्रे दुस्तरे दुस्तरणीये सति । अत एव कपिलोके विमुग्धे पारगमनं कथं स्यादिति मो-
हमापन्ने सति । तत एव च मयि विपण्णे कपिसाध्यमिदं कार्यं कथं स्यादिति वि-
पण्णे सतीत्यर्थः ॥

अथ पुनरपि जाम्बवानुक्तवानित्याह—

धीराहि सारगरुअं अलङ्घणिज्जाहि सासअसमुज्जोअम् ।

रिच्छाहिवाहि वअणं रअणं रअणाअराहि व समुच्छलिअम् ॥४५॥

[धीरात्सागरगुरुकमलङ्घनीयाच्छाश्वतिकयश उद्द्योतम् ।

ऋक्षाधिपाद्रचनं रत्नं रत्नाकरादिव समुच्छलितम् ॥]

ऋक्षाधिपाज्जाम्बवतो वचनं समुच्छलितमाविर्भूतम् । कीदृशात् । धीराद्वैर्यशालिनः ।
एवमलङ्घनीयात्परानतिक्रमणीयात् । वचनं कीदृक् । सारेणार्थेन गुरु अतिशयितम् । एवं
शाश्वतिकः सार्वदिको यशस उद्द्योतः प्रकाशो यस्मात् । कस्मात्किमिव । रत्नाकराद्र-
त्नमिव । यथा समुद्राद्रत्नमुच्छलतीत्यर्थः । रत्नाकरादपि कीदृशात् । धीरादलङ्घनी-
याच्च । रत्नमपि कीदृशम् । सारेभ्यो धनान्तरेभ्यो गुरुकं महत् । विशेषणान्तरं पूर्ववत् ।
रत्नानामपि यशःप्रकाशकत्वात् । उपादेयत्वमहाशयत्वाभ्यां वचनजाम्बवतो रत्नसाग-
राभ्यां साम्यम् ॥

अथ पञ्चभिर्मुच्छलितवचनस्वरूपमाह—

जत्थ परमत्थगरुआ ण होन्ति तुम्हारिसा थिरववट्टम्भा ।

महिहरमुक्क व्व मही अत्थाअइ तत्थ वित्थरा कज्जधुरा ॥ ४६ ॥

[यत्र परमार्थगुरवो न भवन्ति युष्मादृशाः स्थिरव्यवष्टम्भाः ।

महीधरमुक्तेव मही अस्तायते तत्र विस्तृता कार्यधुरा ॥]

परमार्थतः स्वरूपतो गुरवो महान्तो युष्मादृशा यत्र स्थले स्थिरव्यवष्टम्भाः स्थिरा-
श्रया न भवन्ति तत्र विस्तीर्णा कार्यधुरा अस्तायते । कार्यभारो नश्यतीत्युचितमित्यर्थः ।
महीव महीधरमुक्ता यथा महीधरेण मुक्ता त्यक्ता विस्तृता मही अस्तायते । वासुकिप्र-
भृतिनिःश्वासनिर्धूता दिग्गजचरणसंक्रमणतिर्यग्गता च क्वचिद्गच्छतीत्यर्थः । तथा च
तथा यतनीयं यथा कार्यं न नश्यति । प्रकृते भवन्तः स्थिरव्यवष्टम्भा एवेति भावः ॥

कार्यस्य सुखसाध्यतामाह—

पट्टिवत्तिमेत्तसारं कज्जं थोआवसेसिअं मारुइणा ।

संपइ जो च्चेअ उरं देइ पवङ्गाण पिअइ सो च्चेअ जसम् ॥ ४७ ॥

[प्रतिपत्तिमात्रसारं कार्यं स्तोकावशेषितं मारुतिना ।

संप्रति य एव उरो ददाति प्लवगानां पिवति स एव यशः ॥]

मारुतिना कार्यं स्तोकेनाल्पेनावशेषितमोषत्समाप्तव्यं कृतम् । कीदृशम् । प्रतिपत्तिः
सीतावार्ताज्ञानं तन्मात्रं सारं मुख्यं प्रयोजनं यत्र । संप्रति वार्ताज्ञाने सति प्लवगानां
मध्ये य एव उरो हृदयं ददाति कर्तव्यमिदमिति प्रतिसंधत्ते स एव यशः पिवत्यास्वाद-
यति । यशोभाजनं भवतीत्यर्थः । तथा च वार्ताज्ञानमेव दुःशकमासीत् तत्प्रकृते हनूमता
निष्पादितमेव । अतःपरं वानराणां चिकीर्षामात्रमपेक्षितमिति भावः । य इत्यनिर्धारि-
तविशेषनिर्देशेन सर्वेषामेव सामर्थ्यमुक्तम् । हृदयं भूमौ दत्त्वा जलं पीयत इति कपि-
स्वाभाव्यमुक्तम् । प्रतिपत्तिः पदप्राप्तौ स्वीकारे गौरवेऽपि च । प्रारम्भे च प्रबोधे च
प्रतिपत्तिः प्रयुज्यते ॥' इति विश्वः ॥

इतिकर्तव्यमाह—

ता सव्वे च्चिअ समअं दुत्तारं पि हणुमन्तसुहवोलीणम् ।

अव्वत्थेम्ह सुरासुरणिव्वूढव्वत्थणाअरं मअरहरम् ॥ ४८ ॥

[तावत्सर्वं एव समं दुस्तारमपि हनूमत्सुखव्यातिक्रान्तम् ।

अभ्यर्थयामः सुरासुरनिर्व्यूढाभ्यर्थनादरं मकरगृहम् ॥]

सर्वं एव वयं सममेकदैव तावन्मकरगृहं समुद्रमभ्यर्थयामः । पारगमनोपायमर्थात् ।
नन्वलङ्घनीय एवायमिति कथमिदमित्यत आह—दुस्तारमपि हनूमता सुखेन व्यति-
क्रान्तं लङ्घितम् । तथा चास्मज्जातिलङ्घयः स्यादेवेति भावः । नन्वस्माभिर्महद्भिः समुद्र-
स्याभ्यर्थना कर्तव्येत्युक्तमत आह—पुनः कीदृशम् । सुरासुराभ्यां निर्व्यूढो निष्पादि-
तस्तत्तत्कार्यनिमित्तमभ्यर्थनारूप आदरो यस्य तम् । तथा चास्मदपेक्षयापि महत्तरैः
कृतमिदमिति भावः । यद्वास्माभिरभ्यर्थितोऽपि कथं कुर्यादित्यत आह—सुरासुरयो-
निर्व्यूढो निष्पादितोऽभ्यर्थनाया आदरो येन तत् । तत्कार्यनिष्पादनात् । इदमपि त-
थैवेति भावः ॥

एतद्वैपरीत्ये वैपरीत्यमेव स्यादित्याह—

अहं णिक्कारणगहिअं मए वि अट्ठभत्थिओ ण मोच्छिहि धीरम् ।
ता पेच्छह बोलीणं विहुओ अहिजन्तणं थलेण कइवलम् ॥ ४९ ॥

[अथ निष्कारणगृहीतं मयाप्यभ्यर्थितो न मोक्षयति धैर्यम् ।

तत्पश्यत व्यतिक्रान्तं विधुतोदधियन्त्रणं स्थलेन कपिवलम् ॥]

अथ पक्षान्तरे । मयाप्यभ्यर्थितः समुद्रो निष्कारणं गृहीतं धैर्यं पारगमनव्यलीक-
रूपं न मोक्षयति ततः स्थलेन व्यतिक्रान्तं समुद्रमुत्तीर्णं कपिवलं पश्यत । कीदृशम् ।
विधुतमुदधिरूपं यन्त्रणं प्रतिरोधकं यस्य तत् । तथा च सत्यस्माभिरेव समुद्रः शोष-
णीयः क्षेपणीयो वेति भावः ॥

अवन्ध्यकोपतां दर्शयति—

जत्थ महं पड्डिउत्थो वसिहिइ अण्णस्स कहं तहिं चिअ रोसो ।
दिट्ठिं पाडेइ जहिं दिट्ठिविसो तं पुणो ण पेच्छइ विइओ ॥ ५० ॥

[यत्र मम पर्युपितो वत्स्यत्यन्यस्य कथं तस्मिन्नेव रोपः ।

दृष्टिं पातयति यत्र दृष्टिविपस्तं पुनर्न पश्यति द्वितीयः ॥]

यत्र विषये मम रोपः परि सर्वतोभावेनोपितोऽवस्थितस्तत्रैवान्यस्य जनस्य रोपः
कथं वत्स्यति । अपि तु न वत्स्यतीत्यर्थः । मयैव तस्य नाशनीयत्वादिति भावः । अ-
र्थान्तरं न्यस्यति—यत्र जने दृष्टिविषो दृष्टावेव विषं यस्य तादृक्सर्पो दृष्टिं पातयति
तं जनं पुनर्द्वितीयो दृष्टिविषो न पश्यति । प्रथमेनैव प्रथमदर्शनात्तस्य भस्मीकृतत्वादि-
त्यर्थः । तथा च प्रतिकूलमाचरन्समुद्रो ममैव क्रोधान्नह्वयतीति रामादिरोषापेक्षापि न
स्यात् । तथा सति सुखेन पारमुत्तरिष्याम इति भावः ॥

अथ विभीषणागमनेन प्रकृतमुपसंहरन्नाह—

ताव अ सहसुप्पण्णा णवाअवालिद्वकसणमिहिआअम्वा ।
मउलप्पहाणुविद्धा आढत्ता दीसिउं णिसिअरच्छाया ॥ ५१ ॥

[तावच्च सहसोत्पन्ना नवातपाश्चिष्टकृष्णमेघिकाताम्ना ।

मुकुटप्रभानुविद्धा आरब्धा द्रष्टुं निशिचरच्छाया ॥]

तावदभ्यन्तरे सहसा अतर्कितमुत्पन्ना निशिचराणां विभीषणादीनां छाया नमः-
स्थितानामेव कान्तिविशेषस्तैर्द्रष्टुमारब्धा । यद्वा छाया समुद्रे प्रतिविम्बो भूमावातपा-
भावो वा किमेतदिति जिज्ञासावशादित्यर्थः । छाया कीदृशी । मुकुटस्य प्रभाभिरनुविद्धा
संबद्धा । अत एव नवातपेन प्रातःकालीनरविकान्त्या आश्चिष्टा संबद्धा या कृष्णमे-

घिका नीलमेघखण्डस्तद्वदाताम्रा । तथा च निशाचरच्छायायाः श्यामत्वेन पञ्जरागादि-
विशिष्टमुकुटसंबन्धाल्लौहित्येन च बालातपसंबद्धनीलमेघतौल्यं प्रतिबिम्बातपाभावयोरपि
तत एव मुकुटप्रभासंपर्कादिति भावः । 'छाया स्यादातपाभावे प्रतिबिम्बेऽर्कयोषिति ॥'

अथ तेषामेव दर्शनमाह—

तो गमणवेअमारुअमुहलपडद्धन्तणहणिराइअजलए ।

पेच्छन्ति रविअरन्तरघोलाविअपिहुलविज्जुले रअणिअरे ॥ ५२ ॥

[ततो गमनवेगमारुतमुखरपटार्धान्तनभोनिरायतजलदान् ।

प्रेक्षन्ते रविकरान्तरघूर्णितपृथुलविद्युतो रजनीचरान् ॥]

ततस्ते वानरा रजनीचरान्प्रेक्षन्ते । कीदृशान् । गमनवेगमारुतेन मुखरैः सशब्दैः
पटार्धान्तैर्नभसि निरायता दीर्घाकृता जलदा यैस्तान् । मेघानामकठिनद्रव्यतया पवन-
दीर्घाकृतपटार्धान्तानुस्यूतगतिकत्वादिति भावः । यद्वा तादृशैः पटार्धान्तैर्नभसि नि-
राकृता बहिःस्फोटिता जलदा येभ्यस्तान् । वस्त्रैरेव मेघानामपाकृतत्वादित्यर्थः । पुनः
कीदृशान् । रविकरान्तरे रविकिरणमध्ये घूर्णिताः सजातीयसंवलनेन संसर्गिद्रव्यतया
मिथो विमिश्रीकृताः पृथुला विद्युतो यैस्तान् । पटार्धान्तप्रेरितजलद्रव्यगभावेन विद्युतां
रविकिरणमिश्रणमित्यर्थः ॥

अथ वानराणां संभ्रममाह—

तो णहअलावडन्ते पलउप्पाअ व्व णिसिअरे अहिलेउम् ।

उण्णामिअगिरिसिहरं चलिअं महिमण्डलं व वाणरसेण्णम् ॥ ५३ ॥

[ततो नभस्तलावपततः प्रलयोत्पातानिव निशिचरानभिलवितुम् ।

उन्नामितगिरिशिखरं चलितं महीमण्डलमिव वानरसैन्यम् ॥]

ततो निशाचरदर्शनानन्तरं निशाचरानभिलवितुं च्छेत्तुं उन्नामितमुत्तोलितं गिरि-
शिखरं येन तद्वानरसैन्यं चलितमुत्थितम् । किंभूतान् । नभस्तलादापततः । कानिव ।
प्रलयकालोत्पातानाकस्मिन्मधूमकेत्वादीनिव । तेऽपि नभस्तलादेवापतन्ति । प्रकृते चो-
त्पातायमानविभीषणादिभ्यो राक्षसक्षयः स्यादिति भावः । किमिव । महीमण्डलमिव ।
यथा कुतश्चिन्कारणान्महीमण्डलं स्वचलनादुन्नामितगिरिशिखरं सच्चलतीत्यर्थः ॥

अथ विभीषणादीनामवतरणमाह—

ओसुम्मन्तजलहरं विसमट्टिअकइवलवलन्तालोअम् ।

दीसइ भमन्तविहडं थाणप्फिडिअसिडिलं पडन्तं व णहम् ॥ ५४ ॥

[अवपात्यमानजलधरं विषमस्थितकपिवलवलदालोकम् ।

दृश्यते भ्रमद्विह्वलं स्थानस्फटितशिथिलं पतदिव नभः ॥]

तदानीं नभः पतदिव दृश्यते । तैरित्यर्थात् । कादृशम् । अवपात्यमाना निशिचरा-
वतरणानुसारेणाधःक्रियमाणा जलधरा यस्मात् । तथा चावपततोनिशाचरमेघयोः
श्यामत्वेन बाहुल्येन च नभःपतनमिव लक्ष्यते इति भावः । एवं विषमस्थितमुपरिप-
तनभिया बहिर्बहिरवस्थितं यत्कपिवलं तस्य वलनालोको दर्शनं यत्र । एवं स्थानाद-
वस्थितिप्रदेशात्स्फोटितमवक्षितं सच्छिथिलमदृष्टमूलम् अत एव भ्रमत्सद्विह्वलं विपर्य-
स्तम् । सर्वमिदमौत्प्रेक्षिकम् । अन्यदपि स्थानात्प्रेरितं शिथिलमूलतया भ्रमित्वा
पततीति ध्वनिः ॥

अथ हनूमन्नापारमाह—

णवरि अ लङ्कादिष्टो दिदृष्टसहाओ विहीसणो मारुइणा ।

णिअमेऊण कइवलं बीओदन्तो व्व राहवस्स उवणिओ ॥ ५५ ॥

[अनन्तरं च लङ्कादृष्टो दृष्टस्वभावो विभीषणो मारुतिना ।

नियम्य कपिवलं द्वितीयोदन्त इव राघवस्योपनीतः ॥]

तेषामागमनोत्तरं मारुतिना विभीषणो राघवस्योपनीतश्च । कुलं नाम च निरुच्य
साधुरयं भवदीय इत्युक्त्वा निकटं प्रापित इत्यर्थः । कीदृक् । लङ्कायां दृष्टः । एवं दृष्टः
स्वभावः प्रकृतिः स्वीयताभावो वा यस्य तथाभूतश्च । एतेन सम्यक् ज्ञातरामभक्ति-
रित्युक्तम् । किं कृत्वा । राक्षस इति हन्तुमुद्यतं कपिवलं निवार्य । क इव । सीताया
द्वितीय उदन्त इव । एक उदन्तः पूर्वं प्रापितस्तस्मिन्नधिगते यथानन्दोऽभूत्तथामु-
ष्मिन्नप्यधिगत इति भावः ॥

अथ विभीषणस्य रामचरणप्रणाममाह—

चलणोणअणिहुअस्स अ माणेण व करअलेण से रहुवइणा ।

उण्णामिअं णणु सिरं जाअं रक्खसउलाहि दूरव्वमहिअम् ॥ ५६ ॥

[चरणावनतनिभृतस्य च मानेनेव करतलेनास्य रघुपतिना ।

उन्नामितं ननु शिरो जातं राक्षसकुलादूराभ्यधिकम् ॥]

चरणावनतस्य निभृतस्य विनयशीलतयानुद्धतस्यास्य विभीषणस्य शिरो रघुपतिना
मानेन संमानेनेव करतलेनोन्नामितं चरणद्वयादुत्थापितं सद्राक्षसकुलादूराभ्यधिकं महो-
न्नतं जातम् । यद्वा मानेनाहंकारेणैव । तथा च यथा मानेनोन्नामितं तथा करतलेना-
पीति सहोपमा । सर्वराक्षसापेक्षया तस्यैव तथाविधरामादरविषयत्वादिति भावः । ननु-
शब्दोऽवधारणे । अन्यदपि परिमाणेनोन्नामितमभ्यधिकमेव भवतीति ध्वनिः ॥

अथ सुग्रीवस्य विभीषणालिङ्गनमाह—

ववसिअणिवेइअत्थो सो मारुइलद्धपच्चआगअहरिसम् ।

सुगगीवेण उरत्थलवणमालामलिअमहुअरं उवऊढो ॥ ५७ ॥

[व्यवसितनिवेदितार्थः स मारुतिलब्धप्रत्ययागतहर्षम् ।

सुग्रीवेणोरःस्थलवनमालामृदितमधुकरमुपगूढः ॥]

स विभीषणः सुग्रीवेण मारुतेर्हृतमत्तो लब्धो यः प्रत्ययो रावणात्पृथग्भूतः स्वीयो-
ऽयमिति विश्वासस्तेनागतहर्षं यथा स्यादेवमुपगूढ आलिङ्गितः । शत्रुगृहभेदेन कार्य-
सिद्धिनिर्णयादिति भावः । उरःस्थलवनमालायां मिथो वपुर्मिलनान्मृदिताः पीडिता
मधुकरा यत्र तद्यथा स्यादित्यपि क्रियाविशेषणम् । विभीषणः किंभूतः । व्यवसितेना-
गमनेन निवेदितोऽर्थः प्रयोजनं येन । यद्वा व्यवसितस्य रामागमनरूपस्य निवेदितोऽर्थो
लङ्काग्रहणोपायो येन तथाभूतः ॥

अथ वाचिकं प्रसादमाह—

तो जम्पइ रहुतणओ समअं दससु वि दिसामुहेसु किरन्तो ।

पअइसुकअस्स धवलं णीसन्दं व हिअअस्स दन्तुज्जोअम् ॥ ५८ ॥

[ततो जल्पति रघुतनयः समकं दशस्वपि दिङ्मुखेषु किरन् ।

प्रकृतिसुकृतस्य धवलं निःस्यन्दमिव हृदयस्य दन्तोदयोत्तम् ॥]

ततस्तदनन्तरं रघुतनयो जल्पति । किं कुर्वन् । समकमेकदैव दशस्वपि दिङ्मुखेषु द-
न्तानामुद्द्योतं किरणं किरन्प्रसारयन् । किंभूतमिव । प्रकृतिशुद्धस्य हृदयस्य धवलं निः-
स्यन्दमभिप्रायप्रवाहमिव । हृदयस्य शुद्धतया तदुद्भवाभिप्रायस्याप्युज्ज्वलत्वेन धवल-
त्वम् । कारणगुणाः कार्यगुणानारभन्त इत्यभिप्रायः ॥

अथ तद्वचनस्वरूपमाह—

ठाणं दवग्गिभीआ वणम्मि वणहत्थिणि व्व परिमग्गन्ती ।

पेच्छह लद्धासाआ मोक्तुं रक्खसउलं ण इच्छइ लच्छी ॥ ५९ ॥

[स्थानं द्वाग्निभीता वने वनहस्तिनीव परिमृग्यन्ती ।

पश्यत लब्धास्वादा मोक्तुं राक्षसकुलं नेच्छति लक्ष्मीः ॥]

हे लोकाः, पश्यत । राजलक्ष्मी राक्षसवंशं मोक्तुं नेच्छति । अत्र हेतुमाह—का-
दृशी । लब्धः प्राप्त आस्वादो वाससुखानुभवो यया । तथा च विभीषणश्चेदिहागतस्तदा
रावणं हत्वा राज्यमस्मै समर्पणीयमिति भावः । केव । वनहस्तिनीव । वने दवानल-
भीता वनहस्तिनी दावानतिक्रमणीये स्थानं परिमृग्यन्ती वनं मोक्तुं नेच्छति किं तु
वन एव तथाभूतस्थाने तिष्ठति तथेयमपीत्यर्थः । वनहस्तिनी कीदृशी । लब्धः स्वेच्छा-
लभ्यत्वणाद्याहारजन्य आस्वादो यया सा । तथा च दावाग्निप्रायो रावणो लोकताप-
कत्वात् तद्गीता वनहस्तिनीप्राया लक्ष्मीर्वनप्राये राक्षसकुले सुखहेतुस्थानान्तरप्रायं
विभीषणमाश्रयिष्यतीत्याशयः ॥

अथ विभीषणाश्वासनमाह—

णज्जइ विहीसण तुहं सोम्मसहावपरिवड्ढिअं विण्णाणम् ।

दिट्ठिविसेहि व अमअं उअहिस्स णिसाअरेहि वि अविह्वविअम् ॥६०॥

[ज्ञायते विभीषण तव सौम्यस्वभावपरिवर्धितं विज्ञानम् ।

दृष्टिविषैरिवामृतमुद्धेर्निशाचरैरप्यविद्रावितम् ॥]

हे विभीषण, तव सौम्यस्वभावेन सत्त्वप्रकृत्या परिवर्धितं विज्ञानं विशिष्टज्ञानं निशाचरैस्तमोगुणप्रधानैरप्यविद्रावितं सहवासादिनापि न विप्लावितमिति विज्ञायते । तथा च नाम्ना जाता च विभीषणः स्वभावेन सौम्यो यन्मामुपागतोऽसीति भावः । किमिव । उद्धेरेमृतमिव । यथा सौम्यस्वभावपरिवर्धितमुद्धेरेमृतं दृष्टिविषैः सपैर्न विद्राव्यते सहस्थित्यापि न कालकूटीक्रियते न वा दह्यते किं त्वमृतमेव तिष्ठतीत्यर्थः । तथा चामृतप्रायं तव ज्ञानमतः सुखमवाप्स्यसि दृष्टिविषयाया अन्ये राक्षसा धर्मद्वेषादुःखं लप्स्यन्त इति भावः ॥

विभीषणस्तुतिमाह—

सुद्धसहावेण फुडं फुरन्तपज्जत्तगुणमऊहेण तुमे ।

चन्द्रेण व णिअअमओ कलुसो वि पसाहिओ णिसाअरवंसो ॥ ६१ ॥

[शुद्धस्वभावेन स्फुटं स्फुरत्पर्याप्तगुणमयूखेन त्वया ।

चन्द्रेणैव निजकमृगः कलुषोऽपि प्रसाधितो निशाचरवंशः ॥]

हे विभीषण, त्वया कलुषोऽपि कालुष्ययुक्तोऽपि निशाचरवंशः स्फुटं व्यक्तं प्रसाधितोऽलंकृतः । चन्द्रेण निजकमृग इव । यथा चन्द्रेण कलुषोऽपि कलङ्करूपोऽपि निजको मृगः प्रसाध्यते । आश्रयसौन्दर्येण मृगस्यैव शोभा भवतीत्यर्थः । तथा राक्षसकुले भवानुत्पन्न इति भवदुत्कर्षेण तस्योत्कर्ष इति भावः । त्वया चन्द्रेण वा किंभूतेन । शुद्धो निर्मलः स्वभावः प्रकृतिर्यस्य । पक्षे शुद्धः श्वेतः स्वभावः स्वरूपं यस्य तेन । एवं स्फुरन्तः पर्याप्ता बहवो गुणाः शौर्यादयस्त एव मयूखा यस्य प्रकाशकत्वात् । तेन । मयूखः प्रतापो वा । पक्षे स्फुरन्तो बहवः शैत्यादयो गुणा येषामेतादृशा मयूखा यस्य तेन ॥

अथ विभीषणस्य कृत्यकौशलमाह—

कह इर सकज्जकुसला कज्जगइं मइगुणेहि अवलम्बन्ता ।

कुलमाणववट्टम्भा ण होन्ति राअसिरिभाअणं सप्पुरिसा ॥ ६२ ॥

[कथं किल स्वकार्यकुशलाः कार्यगतिं मतिगुणैरवलम्बमानाः ।

कुलमानव्यवष्टम्भा न भवन्ति राजश्रीभाजनं सत्पुरुषाः ॥]

किल निर्णये । सत्पुरुषाः कथं राजश्रियो भाजनं न भवन्ति अपि तु भवन्त्येव । स्वकार्ये कुशला दक्षाः । मतिर्बुद्धिस्तद्गुणैः शुश्रूषादिभिः कार्यगति कर्तव्यकर्मप्रकारमवलम्बमानाः । बुद्ध्या कार्यसौष्ठवं चिन्तयन्त इत्यर्थः । एवं कुलमभिजनो मानोऽहंकारस्तौ व्यवष्टम्भ आश्रयो येषां ते । तदनुसारेण व्यवहरन्त इत्यर्थः । तथा च पुलस्त्यसंततिस्तव कुलं तदनुसारेण वर्तसे भ्रातरमपि मुक्तवानसीति मानी च मत्रिकटमागतोऽसीति कार्यानुकूलबुद्धिरसीत्युचितमेव राजश्रीभाजनं भवति । रावणस्तु पुलस्त्यकुलविरुद्धचरित्र इति विनङ्ख्यतीति भावः । 'शुश्रूषा श्रवणं चैव ग्रहणं धारणं तथा । ऊहापोहोऽर्थविज्ञानं पङ्गुणा धीः प्रकीर्तिता' ॥

रावणानिष्टं व्यञ्जयति—

लद्धासाएण चिरं सुरवन्दिपरिग्रहे णिसाअरवइणा ।

सीआ रक्खसवसहिं दिट्ठिविसहरं विसोसहि व्व उवणिआ ॥ ६३ ॥

[लब्धास्वादेन चिरं सुरवन्दिपरिग्रहे निशाचरपतिना ।

सीता राक्षसवसतिं दृष्टिविपगृहं विषौषधिरिवोपनीता ॥]

निशाचरपतिना रावणेन दृष्टिविषाः सर्पास्तेषां गृहं पातालं विवरं वा विषौषधिरिव विषनाशकमौषधमिव सीता राक्षसवसतिं लङ्कामुपनीता । यथा सर्पगृहे गद्य(?)रूपविषौषधनिधानेन सर्पा विनश्यन्ति तथा लङ्कायां सीतोपनयनेन राक्षसा विनङ्ख्यन्तीति भावः । रावणेन कीदृशेन । चिरं व्याप्य बन्दीकृतदेवस्त्रीणां परिग्रहे लब्धास्वादेन । तथा च कामोन्मत्तचित्ततया सीतामप्यपहृतवानतो न स्थास्यतीति भावः ॥

दुष्फलयोगेनोपसंहरन्नाह—

फिट्ठिआ सुरसंखोहा वन्दिअणक्कन्दिअं गअं परिणामम् ।

जाआ दहमुहगहिआ तिहुवणडिम्बस्स जाणई अवसाणम् ॥ ६४ ॥

[स्फेडिताः सुरसंक्षोभा वन्दीजनाक्रन्दितं गतं परिणामम् ।

जाता दशमुखगृहीता त्रिभुवनडिम्बस्य जानकी अवसानम् ॥]

अतः परं सुराणां संक्षोभाः स्फेडिता अपगताः । सुरवन्दीजनानामाक्रन्दितमपि परिणाममन्त्यदशां गतं प्राप्तम् अतः परं न भविष्यति । दशमुखेन गृहीता अपहृता जानकी त्रिभुवनडिम्बस्य त्रैलोक्यत्रासस्यावसानमन्तभागो विरामो वा जाताः । यतः सीताया रावणावरोध एव त्रिभुवनडिम्बस्यावधिरित्यर्थः । रावणनाशस्य सिद्धप्रायत्वादिति भावः । 'डिम्बो भये कलकले पुप्फुसेऽपि च कीर्यते' ॥

अथ विभीषणस्याभिपेकमाह—

अह णअणेसु पहरिसं कण्णेसु पवङ्गवद्धिअं जअसहम् ।

सीसम्मि अ अहिसेअं पह्णत्थइ अ हिअअम्मि से अणुराअम् ॥६५॥

इअ सिरिपवरसेणविरइए कालिदासकए दहमुहवहे महाकव्वे

चउट्टो आसासओ परिसमत्तो ।

[अथ नयनयोः प्रहर्षं कर्णयोः प्लवंगवर्धितं जयशब्दम् ।

शीर्षं चाभिपेकं पर्यस्यति च हृदयेऽस्यानुरागम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये चतुर्थ आश्वासकः
परिसमाप्तः ।

अथ पूर्वोक्तानन्तरं रामोऽस्य विभीषणस्य नयनयोः प्रहर्षमानन्दं पर्यवस्यति वि-
स्तारयति । अभिपेकसामग्रीदर्शनात् । अथ कर्णयोः प्लवंगवर्धितं जयशब्दम् । ततश्च
शीर्षं शिरस्यभिपेकं पश्चाद्भृदयेऽनुरागं प्रेम पर्यस्यतीति सर्वत्र संबन्धात्क्रियादीपकमि-
दम् । विभीषणोऽत्यन्तमनुरक्तोऽभूदिति वाक्यार्थः ॥

रामघाह्ण्यदशया रामदासप्रकाशिता ।

रामसेतुप्रदीपस्य तुरीयाभूदियं शिखा ॥

पञ्चम आश्वासकः ।

अथ रामस्य विप्रलम्भावस्थां प्रस्तौति—

अह जलणिहिम्मि अहिअं मअणे अ मिअङ्कदंसणविअम्भन्ते ।

विरह्विहुग्गस्स णज्जइ णिसा वि रामस्स वद्धिउं आढत्ता ॥ १ ॥

[अथ जलनिधावधिकं मदने च मृगाङ्कोदर्शनविजृम्भमाणे ।

विरहवधुरस्य ज्ञायते निशापि रामस्य वर्धितुमारब्धा ॥]

अथ विभीषणाभिपेकोत्तरं सीताविरहेण विधुरं क्लेशो यस्य तस्य रामस्य निशापि
वर्धितुमारब्धा इति ज्ञायते । कस्मिन्सन्ति । जलनिधौ मदने चाधिकं यथा स्यादेवं
विजृम्भमाणे वर्धमाने सति । तथा च मृगाङ्कोदयेन स्वभावतः समुद्रवृद्धिर्मादकत्वेन
रामस्य कामवृद्धिरित्युभयथापि वेदनानुभवादुजागरेण रजनिवृद्धिराभासत इत्यर्थः ।
यद्वा चन्द्रोदयेन समुद्रवृद्धिस्तथा च सर्वथा पारगमनव्यतिरेकज्ञानं तेन च विरहिणस्तस्य
कामवृद्धिस्तथा च वेदनाधिक्यं तस्मादुजागरणं तेन च रजनिवृद्धिभ्रम इति हेतुपरम्प-

रालंकारः । निद्राच्छेदः कामावस्था । तदुक्तम्—‘निद्राच्छेदस्तनुता विषयनिवृत्तिस्त्र-
पानाशः’ इति । अथ च शरदवसाने निशावृद्धयुपक्रम इत्यप्युक्तम् ॥

अथ रामस्य प्रायोपवेशनमाह—

उड्अमिअङ्कं च णहं णिअमट्ठिअराहवं च साअरपुलिणम् ।
णेन्ति परं परिवट्ठिं आलिङ्गिअचन्दिअं महोअहिसलिलम् ॥ २ ॥

[उदितमृगाङ्कं च नभो नियमस्थितराघवं च सागरपुलिनम् ।

नयतः परां परिवृद्धिमालिङ्गितचन्द्रिकं महोदधिसलिलम् ॥]

उदितश्चन्द्रो यत्र तन्नभः, नियमे प्रायोपवेशने स्थितो राघवो यत्र तच्च सागरपुलिनं
द्रावप्याश्लिष्टचन्द्रिकं महोदधिसलिलं परां परिवृद्धिं महत्त्वं नयतः प्रापयतः । गगन-
स्योदितमृगाङ्कत्वेन स्वभावादेव वृद्धिजनकत्वाज्जलस्य महत्त्वे हेतुत्वम्, पुलिनस्य तु नि-
यमस्थितराघवत्वेन । एतावज्जलस्य महत्त्वं यदुद्दिश्य राघवोऽपि प्रायोपवेशनमाचरती-
त्यर्थापत्त्या गौरवप्रयोजकत्वात्, कल्ये रामः किं करिष्यतीति क्षोभजन्यान्दोलनतो वृ-
द्धिमेव प्रति निदानत्वाद्द्वैत्यर्थः । ‘चन्द्रिकायां मः’ ॥

अथ रामस्योत्कण्ठामाह—

तो से विओअसुलहा णिअमविइण्णहिअअक्खिखवणसोडीरा ।
खउरेन्ति धिइग्गहणं जाअं जाअं विसूरेणाविकखेवा ॥ ३ ॥

[ततस्तस्य वियोगसुलभा नियमवितीर्णहृदयक्षेपणशौटीर्याः ।

कलुषयन्ति धृतिग्रहणं जातं जातं खेदविक्षेपाः ॥]

तदनन्तरं तस्य रामस्य खेदैर्विरहजन्यदुःखैरेव विक्षेपा उच्चाटनास्ते जातं जातं धी-
रोदात्तत्वादुत्पन्नमुत्पन्नं धृतिग्रहणं धैर्यादानं कलुषयन्ति । मध्ये मध्ये विच्छेदादनुज्वल-
यन्तीत्यर्थः । कीदृशाः । नियमे प्रायोपवेशने वितीर्णस्यापितस्य हृदयस्य क्षेपणे इतस्ततः
संचारणे शौटीर्यं गर्वो बलवत्त्वं वा येषां ते । एवं वियोगे सति सुलभा निरन्तरमुत्पद्य-
माना इति विषयनिवृत्तिरूपा कामावस्था । ‘ग्रहणं त्रयमिच्छन्ति ज्ञानमादानमादरम्’ ।
‘खिदैर्जूरविसूरौ’ ॥

अथ रामस्य चिन्तावस्थामाह—

काहिइ पिअं समुद्दो गलिहिइ चन्दाअवो समप्पिहिइ णिसा ।
अवि णाम धरेज्ज पिआ ओ णे विरहेज्ज जीविअं ति विसण्णो ॥४॥

[करिष्यति प्रियं समुद्रो गलिष्यति चन्द्रातपः समाप्स्यति निशा ।

अपि नाम ध्रियेत प्रिया उत नो विरहयेज्जीवितमिति विषण्णः ॥]

अपिः प्रश्ने । हनूमन्तं प्रतीत्यर्थात् । नाम संभावनायाम् । समुद्रः पारगमनानुकूलं मे मम प्रियं करिष्यति । संतापकश्चन्द्रातपो गलिष्यति । विरहवेदनाहेतुर्निशा च समाप्स्यति समाप्तिं गमिष्यति । प्रिया सीता ध्रियेत जीवेत् । उत पक्षान्तरे । प्रियैव नोऽस्मान् जीवितं विरहयेत्याजयेत् । चन्द्रातपादिव्यतिकरे विरहवैक्लव्येन तज्जीवनत्यागे सति मज्जीवनत्यागादि नानावितर्कमाचरन् रामो विषण्णः । इतिशब्दो हेतौ । सीताजीवनत्यागस्तु साक्षादमङ्गलत्वान्नोक्तः किं तु स्वजीवनत्याजनप्रश्नमुखेनेति भावः । 'अपिः संभावनाप्रश्नगर्हाशङ्कासमुच्चये' इति विश्वः ॥

अथ रामस्योन्मादावस्थामाह—

णिन्दइ मिअङ्ककिरणे खिज्जइ कुसुमाउहे जुउच्छइ रअणिम् ।

झीणो वि णवर झिज्जइ जीवेज्ज पिएत्ति मारुइं पुच्छन्तो ॥ ५ ॥

[निन्दति मृगाङ्ककिरणान्खिद्यते कुसुमायुधे जुगुप्सते रजनीम् ।

क्षीणोऽपि केवलं क्षीयते जीवेत् प्रियेति मारुतिं पृच्छन् ॥]

रामो मृगाङ्ककिरणान् कलङ्किसंबन्धितया निन्दति । कुसुमायुधे खिद्यते कुसुमबाणोऽपि कुलिशेनेव निहन्तीति मनोदुःखं लभते । रागजनिकेयमिति रजनीं जुगुप्सते निन्दति । अथ प्रिया सीता जीवेदिति मारुतिं पृच्छन् विरहजन्यवैक्लव्येन सहजतः क्षीणोऽपि केवलमत्यर्थेन क्षीयते । सीताजीवनसंदेहादिति भावः । अत्राप्यमङ्गलपरिहाराय जीवेदिति भावमुखेन प्रश्नः । 'क्षीणो णवर धरिज्जइ' इति पाठे क्षीणोऽपि केवलं ध्रियते जीवति । प्रिया जीवेदिति मारुतिं पृच्छन् । तथा च प्रिया यदि जीवेत्तदा मम जीवनत्यागस्तदुःखाय स्यादिति जीवतीत्यभिप्रायः ॥

पुनस्तामेवावस्थामाह—

एत्तो वसइत्ति दिसा एणं सा णूण णिन्दइ त्ति मिअङ्को ।

एत्त णिसण्णेत्ति मही एएण णिअ त्ति से णहं पि बहुमअम् ॥ ६ ॥

[इतो वसतीति दिक् एनं सा नूनं निन्दतीति मृगाङ्कः ।

अत्र निषण्णेति मही एतेन नीतेत्यस्य नभोऽपि बहुमतम् ॥]

अस्य रामस्य इतः सीता वसतीति दिशां मध्ये दक्षिणा दिक् बहुमता सीताधिष्ठानतया धन्या त्वमसीत्याहता । तामेव भूयो रामः पश्यतीति भावः । एवं सा दुःखहेतुमेनं निन्दतीति मृगाङ्को बहुमतः । धन्योऽयं यः सीतानिन्दाया अपि विषय इति निन्दाकालीनतदृष्टिविषयं चन्द्रं स्वदृष्टेस्तदृष्टिसामानाधिकरण्याय पुनः पुनरीक्षते । अत्र सीता निषण्णेति मही धन्या त्वमसीति बहुमता । तथा च तत्र परम्परासंबन्धविशेषाय शतशः परामर्षमाचरति । एतेन सा नीतेति नभोऽपि बहुमतम् । गगन, धन्यमसि येन त्वया सीताशरीरस्पर्शो लब्ध इति नभः समालिङ्गतीति भावः । बहुमतमिति यथायोग्यं

लिङ्गविपरिणामः । वस्तुतस्तु 'नपुंसकमनपुंसकेन' इति नानालिङ्गकशेषेणकवद्भाव इति सारम् ॥

अथद्वेगावस्थामाह—

धीरेण णिसाआमा हिअएण समं अणिट्टिआ उवएसा ।

उच्छाहेण सह भुआ वाहेण समं गलन्ति से उल्लावा ॥ ७ ॥

[धैर्येण निशायामा हृदयेन सममनिष्ठिता उपदेशाः ।

उत्साहेन सह भुजौ वाष्पेण समं गलन्त्यस्योल्हापाः ॥]

अस्य रामस्य धैर्येण समं निशायामा गलन्ति । धैर्यमपि व्यतिक्रामति निशायामा अपि व्यतिक्रामन्तीत्यर्थः । एवमनिष्ठिता अस्थिरा उपदेशा बन्धुजनवचांसि हृदयेन समं गलन्ति । हृदयोपदेशयोः स्थैर्यं न भवतीत्यर्थः । उत्साहेन सह भुजौ गलतः । उत्साहो ह्रस्ते भुजावपि दिशिदिशि स्वलतः । वाष्पेण समं उल्लापा गलन्ति । अश्रूणि गलन्ति प्रलापा अपि मुखाद्वहिर्भवन्तीत्यर्थः । सहोक्तिरलंकारः ॥

अथ स्मृतिगुणकथनतनुतारूपमवस्थात्रयमाह—

धीरेत्ति संठविज्जइ मुच्छिज्जइ मअणपेलवेत्ति गणेन्तो ।

धरइ पिअ त्ति धरिज्जइ विओअतणुए त्ति आमुअइ अङ्गाइ ॥ ८ ॥

[धीरेति संस्थाप्यते मूर्च्छते मदनपेलवेति गणयन् ।

ध्रियते प्रियेति ध्रियते वियोगतनुकेत्यामुञ्चत्यङ्गानि ॥]

सीता धीरा मदागमं जानती नाकस्माज्जीवितं त्यजेदिति गणयन्रामः संस्थाप्यते । स्वयमित्यर्थात् । आत्मनैवाश्वास्यत इत्यर्थः । एवं मदने सति पेलवा मृद्वीति मदनवेदनां सोढुं न शक्नुयादिति गणयन् विनाशमाशङ्कमानः स्वयमेव पुनर्मूर्च्छते । मूर्च्छितश्चेत्तदा कथं जीवतीत्यत आह—प्रिया ध्रियते यदि मृता स्यात्तदा रामोऽपि प्राणांस्यजेदिति जीवति । यदि न जीवति तदा मम प्राणाः स्वयमेव गच्छेयुरिति गणयन्ध्रियते जीवति । स्वयं प्राणान्न त्यजति । मत्प्राणत्यागे सीतायाः प्राणत्यागः स्यादित्यनिष्टशङ्कित्वादित्यर्थः । प्रिया वियोगेन तनुका दुर्बलेति गणयन्ज्ञान्यामुञ्चति दुर्बलो भवतीत्यर्थः । तथा च संगीतसारे—'अभिलाषश्चिन्ता स्मृतिगुणकथनोद्वेगसंस्त्रापाः । उन्मादोऽथ व्याधिर्जडता मृतिरिति दशात्र कामदशाः' ॥

अथ प्रमातकालोपक्रममाह—

उब्भडहरिणकलङ्को मलअलआपल्लवुब्भमन्तमऊहो ।

अरुणाहअविच्छाओ जाओ सुहदंसणो णवर तस्स ससी ॥ ९ ॥

[उद्भटहरिणकलङ्को मलयलतापल्लवोद्गमन्मयूखः ।

अरुणाहतविच्छायो जातः सुखदर्शनः केवलं तस्य शशी ॥]

तस्य रामस्य केवलं शशी चन्द्र एव सुखदर्शनो जातः । विरहिणां शत्रुश्चन्द्रस्तस्य विपदर्शनं सुखहेतुरभूदन्येषां तु मादकत्वमेव स्थितमिति भावः । चन्द्रविपत्तिमेव प्रकटयति—कीदृक् । उद्भटो हरिणरूपः कलङ्को यस्य । प्रातःकालोपक्रमेण कान्तीनामभावात् । तर्हि कान्तयः क्व गता इत्यत आह—मलयलतापल्लवेषूद्गमन्नुद्गान्तो भवन्मयूखो यस्य स तथा । प्रभाते विधुरोपधीषु कान्तिमर्षयतीति प्रसिद्धिः । वस्तुतस्तु मलयलतापल्लवेषूद्गम्यमान उद्ग्रीयमाणो मयूखो येन स तथेत्यर्थः । केचित्तु निस्तेजस्त्वेन रात्रिनाशकालीनतया च मादकत्वाभावात्सुखदर्शनोऽभूदित्यर्थमाहुः ॥

अथ प्रभातोपक्रमेण समुद्रक्षोभमाह—

जह जह णिसा समप्पइ तह तह वेविरतरङ्गपडिमावडिअम् ।

किंकाअव्वविमूढं घोडइ हिअअं व्व उअहिणो ससिविम्बम् ॥ १० ॥

[यथा यथा निशा समाप्यते तथा तथा वेपमानतरङ्गप्रतिमापतितम् ।

किंकर्तव्यविमूढं घूर्णते हृदयमिवोदधेः शशिविम्बम् ॥]

वेपमानेषु तरङ्गेषु प्रतिमया प्रतिविम्बेन पतितं संक्रान्तं शशिविम्बं घूर्णते वेपते । समुद्रे चन्द्रविम्बस्तरङ्गकम्पेन कम्पित इव भासते । किमिव । उदधेर्हृदयमिव । चन्द्रस्य प्रतिविम्बो न भवति किं तु समुद्रस्य हृदयं तत्कम्पत इत्यर्थः । कम्पे हेतुमाह—हृदयं कीदृक् । यथा यथा निशा समाप्यते समाप्तिं गच्छति तथा तथा अनिष्टकालसंनिधयेन किंकर्तव्यविमूढं उपोषितो रामः कुध्यन् प्रातः किं करिष्यतीति क्षोभादेकतो रामप्रायोपवेशनमात्मोपमर्दः परतो लाघवं तन्मया किंकर्तव्यमिति कर्तव्यतामूढमित्युत्प्रेक्षा ॥

अथ प्राभातिकं पवनमाह—

णवरि अ मलयगुहामुहभरिउव्वरिअफुडणीहरन्तपडिरवम् ।

पवणेण उअहिसलिलं पहाअतूरं व आहअं रहुवइणो ॥ ११ ॥

[अनन्तरं च मलयगुहामुखभृतोद्भृत्तस्फुटनिर्हृदत्प्रतिरवम् ।

पवनेनोदधिसलिलं प्रभाततूर्यमिवाहतं रघुपतेः ॥]

पवनेन उदधिसलिलमाहतम् रघुपतेः प्रातःकालीनवायुरूपतूर्यमिव । राज्ञः प्रभाते वायं ध्वनतीति प्रकृते रामस्य तदभावात्पवनाहतसमुद्रसलिलशब्द एव प्रभातसूचकस्तूर्यध्वनिरासीदित्युत्प्रेक्षा । उदधिसलिलं तूर्यं वा कीदृक् । मलयगुहामुखभृतात्तदन्तःसंमितात्प्रतिरवाद्भृत्तो बहिर्भूय स्थितः स्फुटस्तारो अत एव निर्हृदन् शब्दान्तरोत्पादी प्रतिरवो यस्य तादृक् । तथा च प्रतिरवस्यापि प्रतिरवजनकत्वेन मूलशब्दस्यातिगभीरत्वमुक्तम् ॥

अथ प्रभातकालमाह—

हंसउलसद्दमुहलं उग्वाडिज्जन्तदसदिसावित्थारम् ।

ओसरिअतिमिरसलिलं जाअं पुलिणं व पाअडं दिअसमुहम् ॥ १२ ॥

[हंसकुलशब्दमुखरमुद्वाद्यमानदशदिग्विस्तारम् ।

अपसृततिमिरसलिलं जातं पुलिनमिव प्रकटं दिवसमुखम् ॥]

दिवसमुखं प्रभातं पुलिनमिव प्रकटं जातमिति सहोपमा । प्रभातं पुलिनं च द्वयमपि व्यक्तं जातमित्यर्थः । प्रकटत्वे हेतुमाह—पुलिनं कीदृक् । अपसृतं तिमिरमिव सलिलं यस्मात् । चन्द्रज्योत्स्नाविरहेण समुद्रजलानां प्रतिनिवृत्त्य गतत्वात् । प्रभातपक्षे तु तिमिरं सलिलमिव तिमिरसलिलं तदपसृतं यत्रेत्यर्थः । यद्वा अपसृतं तिमिरमेव सलिलं यत्र । समुद्रजलस्य श्यामत्वादिति भावः । एवं हंसकुलस्य मरालसमूहस्य स्तोत्रादिपाठशीलसिन्धुसुसंन्यासिकुलस्य वा शब्देन मुखरमित्युभयत्र प्रातः पुलिने च सशब्दहंसभ्रमणात् । एवमुद्वाह्यमानो व्यक्तीक्रियमाणो दशदिग्विस्तारो यत्रेत्युभयत्र तुल्यम् ॥

अथ रामस्य रोपमाह—

अह गमिअणिसासमअं गम्भीरत्तणददट्टिअम्मि समुहे ।

रोसो राहववअणं उप्पाओ चन्दमण्डलं व विलग्गो ॥ १३ ॥

[अथ गमितनिशासमयं गम्भीरत्वदृढस्थिते समुद्रे ।

रोपो राघववदनमुत्पातश्चन्द्रमण्डलमिव विलग्नः ॥]

अथ प्रभातानन्तरं गमितः समापितो निशैव समयोऽवधिर्यत्रेति क्रियाविशेषणं गमितनिशाकालं वा । समुद्रे गम्भीरत्वे दृढस्थिते गाधतामनागच्छति सति रोपो राघववदनं विलग्नः । एतन्निशायामप्यगाध एव समुद्रः स्थित इति क्रोधसूचकविच्छायात्वादिधर्मविशिष्टं राघवमुखमासीदित्यर्थः । क इव । चन्द्रमण्डलमुत्पातो राहुरिव । यथोत्पातश्चन्द्रमण्डलं लगति । राक्षसनाशसूचकत्वेन रोपस्य प्रजानाशसूचकचन्द्रोत्पाततुल्यत्वम् ॥

अथ रोपस्य प्रादुर्भावमाह—

तो से तमालणीलं णिडालवट्टं पलोदृसेअजललअम् ।

भिउडी थिरवित्थिण्णं कडअं विञ्जस्स विसलअ व्व विलग्गा ॥ १४ ॥

[ततोऽस्य तमालनीलं ललाटपट्टं प्रलुठितस्वेदजललवम् ।

भ्रुकुटी स्थिरविस्तीर्णं कटकं विन्ध्यस्य विपलतेव विलग्ना ॥]

ततः क्रोधानन्तरं रामस्य तमालवत्रीलं ललाटपट्टं भ्रुकुटी लम्बा । रामललाटे भ्रुकुटी-रासीदित्यर्थः । कीदृशम् । प्रलुठितं संचारि स्वेदजलं यत्र । एवं स्थिरं च तद्विस्तीर्णं च । क्रोधेन स्तम्भितत्वात् । दृष्टान्तयति—विपलतेव । यथा विन्ध्यस्य कटकं मूलदेशं विप-

लता लगति । राक्षसनाशकत्वेन विपलतासाम्यं भ्रुकुट्याः । विन्ध्यकटकमपि तमालेन नीलं प्रलुठितस्वेदप्रायनिर्झरादिजललवं स्थिरं विस्तीर्णं च भवति ॥

अथ रामस्य धनुर्दर्शनमाह—

अह जणिअभिउडिभङ्गं जाअं धणुहुत्तवलिअलोअणजुअलम् ।

अमरिसविइण्णकम्पं सिढिलजडाभारवन्धणं तस्स मुहम् ॥ १५ ॥

[अथ जनितभ्रुकुटीभङ्गं जातं धनुरभिमुखवलितलोचनयुगलम् ।

अमर्षवितीर्णकम्पं शिथिलजटाभारवन्धनं तस्य मुखम् ॥]

अथानन्तरं जनितो भ्रुकुटीभङ्गो यत्र तादृशं रामस्य मुखं धनुरभिमुखं वलितं वक्रा-
भूय चलितं लोचनयुगलं यत्र तथा जातम् । समुद्रजिघांसया रामेण धनुर्दृष्टमित्यर्थः ।
मुखं कीदृक् । अमर्षेण वितीर्णो दत्तः कम्पो यस्मै । सकम्पमित्यर्थः । अत एव शिथिलं
जटाभारस्य बन्धनं यत्र । शरसंधानाय कृतेऽपि नियमनिर्मुक्तजटावन्धने कम्पाद्दार्ढ्यं
नाभूदित्यर्थः ॥

अथ रामस्य दुर्निरीक्ष्यतामाह—

पणअपडिभङ्गविमणो थोअत्थोअपडिवड्ढिआमरिसरसो ।

तह सोम्मो वि रहुसुओ जाओ पलअरइमण्डलदुरालोओ ॥ १६ ॥

[प्रणयप्रतिभङ्गविमनाः स्तोकस्तोकप्रतिवर्धितामर्षरसः ।

तथा सौम्योऽपि रघुसुतो जातः प्रलयरविमण्डलदुरालोकः ॥]

ततो जटावन्धनोत्तरं प्रणयस्य प्रतिभङ्गेन समुद्रकृतेन विमना विरुद्धचित्तः स्तोकस्तोकं
धीरोदात्तत्वेन समुद्रस्य गाधताशङ्कया लघुलघुपरिवर्धितः क्रोधरसो यस्य । तथा सौम्योऽपि
शीतलप्रकृतिरपि रामः प्रलयरविमण्डलवदुर्निरीक्ष्यो जातः । समुद्रोपप्लावितत्वेन रामस्य
प्रलयरवितौल्यम् ॥

अथ धनुर्ग्रहणमाह—

तो साहसणिम्माणं अमित्तदीसन्तलच्छिअसंकेअहरम् ।

संठिअरोसालाणं गेह्णइ भुअदप्पवीअलक्खं चावम् ॥ १७ ॥

[ततः साहसनिर्माणमभिन्नदृश्यमानलक्ष्मीसंकेतगृहम् ।

संस्थितरोपालानं गृह्णाति भुजदर्पद्वितीयलक्ष्यं चापम् ॥]

ततः । राम इत्यर्थात् । चापं गृह्णाति । साहसस्य प्राणानपेक्षकर्मणो निर्माणं
यस्मात् । निर्मायते अनेनेति साहसस्य निर्माणं करणमिति वा । तद्वनुरध्यवसायेन साहस-
मपि क्रियत इत्यर्थः । एवमभिन्नेण शत्रुणा दृश्यमाना या स्वलक्ष्मीस्तस्याः संकेतगृहम् । रि-
पोरध्यक्ष एव तल्लक्ष्म्या नायिकाया रामस्य च नायकस्य समागमस्यानकत्वात् । एवं सं-

स्थितस्य रोपस्यालानमवष्टम्भस्तम्भः । एवं भुजदर्पस्य द्वितीयं लक्ष्यम् । लक्ष्यतेऽनेनेति लक्ष्यं लक्षणं प्रकाशकम् । एको भुज एव द्वितीयं धनुरित्यर्थः ॥

अथ धनुषि ज्यारोपणमाह—

अक्कन्डधणुभरोणअधरणिअलत्थलपलोदृजलपवभारो ।

थोअं पि अणारूढे उअही चावम्मि संसअं आरूढो ॥ १८ ॥

[आक्रान्तधनुर्भरावनतधरणितलस्थलप्रवृत्तजलप्राग्भारः ।

स्तोकमप्यनारूढे उदधिश्चापे संशयमारूढः ॥]

स्तोकमपि किंचिदप्यनारूढेऽसज्जीकृते चापे । सज्जीकर्तुमारब्ध एव सतीत्यर्थः । उदधिः संशयमारूढः रामः किं करिष्यतीति दोलायितचित्तोऽभूत् । अथवा स्थास्यति नवेति लोकानां संशयविषयोऽभूदित्यर्थः । क्रीदक् । आक्रान्तं सज्जीकर्तुमवष्टब्धमर्थाद्भूमौ यद्वनुस्तस्य भरेणावनतं यद्वरणितलं तस्य यत्स्थलं फलभूमिस्तत्र प्रवृत्तः संगतः प्रलुठितो वा जलप्राग्भारो जलार्थं यस्य । धनुरवष्टम्भेन भूमेरवनतौ तिर्यगुन्नतखातस्य कियज्जलानां स्थलभूमिप्रसृतत्वात् । अत एवारम्भ एवेयमवस्था पर्याप्तौ किं स्यादिति संशय इत्यर्थः ॥

अथ धनुषि सधूमानलोद्गममाह—

धूमाइ धूमकलुसे जलइ जलन्तारुहन्तजीआवन्धे ।

पडिरवपडिउण्णदिसं रसइ रसन्तसिहरे धणुम्मि णहअलम् ॥ १९ ॥

[धूमायते धूमकलुपे ज्वलति ज्वलन्नारोहजीवावन्धे ।

प्रतिरवप्रतिपूर्णादिग्रसति रसच्छिखरे धनुषि नभस्तलम् ॥]

धनुषि अर्थाद्रामस्य धूमेन कलुपे धूम्रे सति नभस्तलं धूमायते । एवं ज्वलन्नारोहजीवावन्धो यत्र तथाभूते वद्विमयपतञ्जिकारोपणशालिनि सति ज्वलति । तथा रसच्छब्दायमानं शिखरं यस्य तथाभूते सति प्रतिरवेण प्रतिपूर्णा दिशो यत्र तथाभूतं सद्रसति शब्दायते । तथा च त्यक्तव्याग्नेयशरोपकरणत्वेन धनुरप्याग्नेयमिति ततो गगनव्यापिनी धूमधो-गणिरुदतिष्ठत् । पतञ्जिक्राप्याग्नेयीति तदुत्थितो वद्विव्योमाजिज्वलत्पराटनौ ज्याप्रान्तनिवेशनादुत्तिष्ठन्पाकजः शब्दो विश्वं व्यानश इत्यर्थः । केचित्तु भविष्यत्समुद्रोपमर्दसूचको रामरोपाम्निजन्मायमुत्पात एव जात इत्यभिप्रायमाहुः ॥

अथ धनुर्धारणमाह—

भिज्जउ महि त्ति व फुडं णत्थि समुदो त्ति दारुणं व पइण्णम् ।

णासउ जाअं ति व मणे चिरं तुलेऊण विलइअं णेण धणुम् ॥ २० ॥

[भिद्यतां मही इतीव स्फुटं नास्ति समुद्र इति दारुणामिव प्रतिज्ञाम् ।

नश्यतु जगदितीव मनसि चिरं तुलयित्वा विगलितमनेन धनुः ॥]

अनेन रामेण धनुर्विगलितमुत्तोल्य धृतम् । किं कृत्वा । सर्वाधारभूतापि मही भिद्यता-
मितीव, नास्ति समुद्र इतीव, जगन्नश्यत्वित्तीव दारुणां प्रतिज्ञां मनसि चिरं तुलयित्वा
सदृशीकृत्य । तथा च मनसि प्रतिज्ञा करे धनुरुभयमपि तुल्यतया विगलितमित्यर्थः । तेन
क्रोधान्निखिलनिरपेक्षता कृतेति भावः । अन्यत्र लोटादिनिर्देशादाशंसामात्रम् समुद्रे तु
क्रोधप्रतियोगितया नास्तीति सिद्धवद्भावनिर्देशादवश्यनाश्यत्वमभिप्रेतमित्यवधेयम् । यद्वा
मन्ये स्फुटं तर्कयामि । मही भिद्यतामिति वा तुलयित्वा विचार्य नास्ति समुद्र इति वा
दारुणं प्रकीर्णं विश्वव्यापि जातमिति वा जगन्नश्यत्विति वा विचार्य रामेण धनुर्विगलितम् ।
रामधनुरारोहणे सर्वमिदं संभावितमित्यभिप्रायादिति कश्चिदर्थमाह ॥

अथ वीररसाविर्भावमाह—

तो चिरविओअतणुओ सइ वाहोमट्टमउअजीआघाओ ।

जाओ अण्णो च्चिअ से विलइअधणुमेत्तवावडो वामभुओ ॥ २१ ॥

[ततश्चिरवियोगतनुकः सदा वाष्पावमृष्टमृदुकजीवाघातः ।

जातोऽन्य एवास्य विगलितधनुर्मात्रव्यापृतो वामभुजः ॥]

ततस्तदनन्तरमस्य रामस्य विगलितं धृतं यद्धनुस्तन्मात्रे व्यापृतः कृतमुष्टिपीडनादि-
व्यापारो वामभुजोऽन्य एव जातः । स्वाभाविकरूपातिरिक्तैर्द्रुहणोदयात् । कीदृक् ।
चिरवियोगेण तनुकः कृशः । एवं सदा वाष्पेणावमृष्टस्तत एव मृदुकः कोमलो जीवा ज्या
तदाघातस्तद्धर्षणक्रियो यत्र । धीरोदात्तत्वाद्रात्रौ वामपार्श्वेन शयानस्य रामस्योपधानाभा-
वादुष्णसंतापाश्रुसंबन्धान्मृदुकृतज्याकिण इत्यर्थः । तथा च तनुत्वमृदुत्वाभ्यामनुकम्पनी-
योऽपि वीरसौद्रेकादुत्पुलकत्वेन पुष्टः कठिनश्च वृत्त इति भावः ॥

अथ धनुरास्फालनमाह—

अह वामभुअप्फालणपडिरवपडिउण्णदसदिसावित्थारम् ।

संभरइ जाअसङ्कं पलअघणव्वभहिअपेहणं तेह्लोक्कम् ॥ २२ ॥

[अथ वामभुजास्फालनप्रतिरवप्रतिपूर्णदशदिग्विस्तारम् ।

संस्मरति जातशङ्कं प्रलयघनाभ्यधिकप्रेरणं त्रैलोक्यम् ॥]

अथ धनुर्ग्रहणानन्तरं त्रैलोक्यं कर्तुं जातशङ्कं सत्प्रलयघनानामर्थाद्गर्जतामभ्यधिकं य-
त्प्रेरणं संघट्टस्तसंस्मरति । कथंभूतं त्रैलोक्यम् । वामभुजेन यदास्फालनमितस्ततश्चालनं
तेन यः प्रतिरवोऽर्थाट्टंकारस्तेन प्रतिपूर्णो दशदिग्विस्तारो यत्र । तथा चास्फालनध्वनौ
घनगजिबुद्ध्वा सर्वेषां प्रलयशङ्का जातेत्यर्थः ॥

अथ शरग्रहणमाह—

गेण्हइ अ सो अणाअरपरम्मुहपसारिअग्गहत्थावडिअम् ।

खअसूरमऊहाण व एकं उअहिपरिवत्तणसहं वाणम् ॥ २३ ॥

[गृह्णाति च सोऽनादरपराङ्मुखप्रसारिताग्रहस्तापतितम् ।

क्षयसूर्यमयूखानामिवैकमुदधिपरिवर्तनसहं वाणम् ॥]

स रामो वाणं गृह्णाति च । किंभूतम् । अनादरेणानास्यया पराङ्मुखप्रसारितः शरग्रह-
हृणाय पश्चात्कृतो योऽग्रहस्तो हस्ताग्रमङ्गुल्यौ तत्रापतितम् । उत्प्रेक्षते—क्षयसूर्यमयूखा-
नामेकमिव । समुद्रदाहकत्वात् । अत एवोदधेः परिवर्तने पार्श्वशयने सहं योग्यम् । शरा-
घातेन जलानामुच्छलनेनावशिष्टजलेन पार्श्वायितत्वात् । अत्र सर्व एव शरा उदधिपरिव-
र्तनसहाः । अथवाधमोऽपि हस्ते यः पतिष्यति स एव समुद्रं परिवर्तयेदिति विशेषजि-
ज्ञासां विनैव य एवाग्रहस्ते पतितः स एव गृहीत इत्यनादरपदयोत्वं वस्तु । 'सहः शक्ते
क्षमायुक्ते तुल्यार्थे च सहाव्ययम्' ॥

अथ लक्ष्यसमुद्रप्रेक्षणमाह—

तो संधन्तेण सरं रसन्तरोलुग्गभिउडिभङ्गेण चिरम् ।

णीससिऊण पुलङ्ओ अणुअम्पादूमिआणणेण समुद्रो ॥ २४ ॥

[ततः संदधता शरं रसान्तरावरुग्णभ्रुकुटिभङ्गेन चिरम् ।

निःश्वस्य प्रलोकितोऽनुकम्पादुःखिताननेन समुद्रः ॥

ततो वाणग्रहणोत्तरं मम शरत्यागेन समुद्रस्य महती दुरवस्था स्यादथ च दुर्यशः प्रसरे-
दिति कृत्वा चिरं निःश्वस्य समुद्रः प्रलोकितः । रामेणेत्यर्थात् । महानयं किं वा क्रियता-
मित्याशयात्तदुक्तम् । अनुकम्पया दुःखितमप्रसादमानीतमाननं यस्य तेन । एकत्र समुद्रो-
पप्लवः परत्र स्वकार्यहानिरित्युभयथापि क्षतिरिति परामर्शात् । किंभूतेन । धनुषि शरं संद-
धता । एवं रसान्तरेणानुकम्पासमुत्प्रेणावरुग्णो निवर्तनोन्मुखीकृतो भ्रुकुटीभङ्गो यस्येति
धृत्यमर्षभावयोः संधिः ॥

अथ धनुराकर्षणमाह—

अह कड्डुं पउत्तो णिक्कम्पणिराअदिट्टिसञ्चविसरम् ।

वल्लिअभुअरुद्धमज्झं दढणिष्पीडिअगुणं धणुं रहुणाहो ॥ २५ ॥

[अथ क्रष्टुं प्रवृत्तो निष्कम्पनिरायतदृष्टिसत्यापितशरम् ।

वलितभुजरुद्धमध्यं दृढनिष्पीडितगुणं धनू रघुनाथः ॥]

अथ लक्ष्यदर्शनानन्तरं सीतास्मरणोद्दीप्तरोषो रघुनाथो धनुः क्रष्टुं प्रवृत्तः । कीदृशम् ।
निष्कम्पा स्थिरा निरायता शरानुसारेण दीर्घीकृता या दृष्टिस्तया सत्यापितो लक्ष्याभिमु-
ख्येन स्थिरीकृतः शरो यत्र तत् । तादृशसंधानस्य लक्ष्याव्यभिचारित्वादिति भावः । एवं
वलितेन किञ्चित्तिर्यङ्कृतेन भुजेन रुद्धं मध्यं यस्य । एवम् दृढं निष्पीडितो दक्षिणहस्ताङ्गु-
लिभ्यां यन्त्रितो गुणः पतञ्जी यस्येति विशेषणाभ्यां प्रहारदार्ढ्यं सूचितम् ॥

अथ शराकर्षणमाह—

सरमुहविसमप्फलिआ णमन्तधणुकोडिविष्फुरन्तच्छाआ ।

णज्जइ कड्डिज्जन्ता जीआसद्दगहिरं रसन्ति रविअरा ॥ २६ ॥

[शरमुखविषमफलिता नमद्दनुःकोटिविष्फुरच्छायाः ।

ज्ञायते कृष्यमाणा जीवाशब्दगभीरं रसन्ति रविकराः ॥]

शराकर्षणे वह्निमयशरज्याशब्दोऽभूत् । तदुत्प्रेक्ष्यते—ज्याशब्दवद्गभीरं यथा स्यादेवं कृष्यमाणा रविकरा इव रसन्ति शब्दायन्ते इति ज्ञायते । किंभूताः । शरमुखे फलभागे विषमं दुनिरीक्ष्यं यथा स्यादेवं फलिताः प्रतिविम्बिताः । एवम् नमन्त्यो धनुष्कोट्योर्विष्फुरन्त्यश्छायाः कान्तयो येषां ते । अयं भावः—फलभागप्रतिविम्बेन शराकर्षणेऽटनिद्वयसंक्रान्तकान्तितया च ज्यासमानाकारत्वेन ज्याकर्षणे रविकर्षणमिव प्रतीयते । अतः शब्दोऽपि तेषामयमिति प्रतीतिः ॥

अथाकर्षणं धनुःकर्षणमाह—

फुड्डीजीआरवमुहलं तज्जेइ व वाणमुहजलन्तग्गिसिहम् ।

जलणिविहवहपडिउद्धं आअण्णाअड्डिअं विअम्मइ व धणुम् ॥ २७ ॥

[स्फुटजीवारवमुखरं तर्जयतीव वाणमुखज्वलदग्निशिखम् ।

जलनिधिवधप्रतिबुद्धमाकर्णाकृष्टं विजृम्भत इव धनुः ॥]

आ कर्णमाकृष्टं तद्दनुर्जलनिधिवधाय प्रतिबुद्धं सप्रकाशं सद्विजृम्भत इव जृम्भां करोतीव । आकर्षणे सति ज्याया धनुषश्च व्यवहितविश्लेषान्मुखव्यादानमिव प्रतीयत इत्यर्थः । अन्योऽपि प्रतिबुद्धो जाग्रज्जृम्भां करोतीति ध्वनिः । एवं स्फुटज्यारवेण मुखरं सत्तर्जयतीव त्रासयतीव । अत्र हेतुमाह—वाणमुखे ज्वलन्ती अग्निशिखा यत्र । तदाग्नेयशरसंधानात् । अन्योऽपि तर्जनकाले विभीषिकावचनमाचरतीति ध्वनिः । प्रकृते तु समुद्र, तिष्ठ क गमिष्यसीत्यादि तर्जनशब्दो ज्यारव एवेत्युभयत्रोत्प्रेक्षा ॥

अथ शरविस्फूर्तिमाह—

खुहिअजलसिट्टसारो मुहणिद्धाविअपसारिउक्काणिवहो ।

आअड्डिज्जन्तो च्चिअ णज्जइ पडिओ त्ति साअरे रामसरो ॥ २८ ॥

[क्षुभितजलशिष्टसारो मुखनिर्धावितप्रसारितोल्कानिवहः ।

आकृष्यमाण एव ज्ञायते पतित इति सागरे रामशरः ॥]

आकृष्यमाण एव रामशरः सागरे पतित इति ज्ञायते । अत्र हेतुमाह—कीटक् । मुखत्फलान्निर्धावितो बहिः प्रसृत उल्कानिवहो यस्मात् । तथा च शिखानिवहनिर्गमद्वारा समुद्रसंबन्धाद्वाणः सागरे पतित इति प्रतीतिरिति भावः । एवं पतनपूर्वमेव क्षुभितेन जलेन

शिष्टः सारो बलं यस्य । तथा च महाशयस्यापि समुद्रस्य क्षोभोऽस्मादेवेत्यर्थापत्त्या-
पीति भावः ॥

अथ शराग्निप्रसरणमाह—

ध्रुवविज्जुपिङ्गलाइं सरमुहणिग्गिण्णहुअवहपलित्ताइं ।

उप्पाअलोअणाइं व फुट्टन्ति दिसामुहाण घणविन्दाइं ॥ २९ ॥

[ध्रुवविद्युत्पिङ्गलानि शरमुखनिगीर्णहुतवहप्रदीप्तानि ।

उत्पातलोचनानीव स्फुटन्ति दिङ्मुखानां घनवृन्दानि ॥]

दिङ्मुखानां मेघवृन्दानि शरमुखेण रामशराग्रेण निगीर्णा उद्धान्ता ये हुतवहास्तेः प्रदी-
प्तानि ज्वलितानि सन्ति स्फुटन्ति उत्पातलोचनानीव । यथा राहुप्रभृतीनामुत्पातानां
लोचनानि वह्निसंवन्धात्स्फुटन्तीत्युपमा । वस्तुतस्तु मुखे लोचनं भवति उत्पाता दिक्षु
दृश्यन्त इति दिङ्मुखानि तेषां मुखान्येव । तत्रत्यानि घनवृन्दान्येव लोचनानि । तानि
स्फुटन्तीत्युत्प्रेक्षा । तथा चोत्पातनयनस्फुटनमप्युत्पात एवेति भाविसमुद्रोपमर्दः सूचितः ।
घनवृन्दानि किंभूतानि । ध्रुता उदरस्फुटनाच्चञ्चलीभूतां या विद्युत्तया पिङ्गलानि । उत्पात-
लोचनान्यपि स्वभावादेव ध्रुतविद्युत्तुल्यपिङ्गलानीति साम्यम् ॥

अथ शरत्यागमाह—

तो भुअरहसाअड्डिअधणुवट्टप्फुलिअवहलधूमोत्पीडम् ।

मुअइ मुहणिग्गआणलसिहासमोलुग्गसूरकिरणं वाणम् ॥ ३० ॥

[ततो भुजरभसाकृष्टधनुःपृष्ठस्फुटितवहलधूमोत्पीडम् ।

मुञ्चति मुखनिर्गतानलशिखासमवरुग्णसूरकिरणं वाणम् ॥]

ततो वाणं मुञ्चति । राम इत्यर्थात् । कीदृशम् । भुजरभसेनाकृष्टं यद्दनुः । अनायास-
कृष्टमित्यर्थः । तत्पृष्ठात्स्फुटितो व्यक्तीकृत । 'स्फिडिअ' इति पाठे स्फोटितो निष्का-
सितो वहलो घनो धूमोत्पीडो येन तम् । एवं मुखानिर्गता या अनलशिखा तथा सम-
वरुग्णा निस्तेजसः कृताः सूरकिरणा येन तथाभूतम् । तथा च प्रथमं धूमायितस्तदनु ज्व-
लित इति दहनस्वभाव उक्तः । सूरकिरणाभिभावकत्वेन व्यापकत्वमतिदारुणत्वं च
सूचितम् ॥

अथ शरपतनमाह—

सो जलिरुण णहअले सलिलद्धत्थमिअहुअवहाअम्बमुहो ।

पढमोइण्णदिणअरो दीहो दिहओ व्व साअरम्म णिवडिओ ॥ ३१ ॥

[स ज्वलित्वा नभस्तले सलिलार्धास्तमितहुतवहाताम्रमुखः ।

प्रथमावतीर्णदिनकरो दीर्घो दिवस इव सागरे निपतितः ॥]

स रामशरो नभसस्तले ज्वलित्वा सागरे निपतितः । ऊर्ध्वं गत्वाधोमुखीभूय पततीति शरस्वभावः । तदेव स्फुटयति—कीदृक् । सलिलार्धेऽस्तमितं हुतवहेनाताम्रं मुखं यस्य तथाभूतः । तेनातिगभीरसमुद्रसलिलार्धनिष्पाद्यास्तमनतया उल्कामयस्य शरमुखस्य महत्वं लभ्यते । यद्वा सलिलेऽर्धास्तमितोऽर्धमम इति महत्त्वमुक्तम् । हुतवहेनाताम्रमुखश्चेत्यर्थः । दीर्घो दिवस इव । यथा ऋज्ज्वाकारो दिवसो नभसि ज्वलित्वा सागरे पतति । शरसाम्य-लाभाय दिवसे दीर्घत्वमुक्तम् । दिवसः कीदृक् । प्रथममवतीर्णः पातितो दिनकरो येन । तथा आकाशात्प्रथमं सूर्यः पतति पश्चाद्दिवसो यथा तथा । प्रथमं शरमुखं पतितं पश्चा-च्छर इत्यरुणमण्डलाकारत्वेन शरमुखसूर्ययोः, तेजोमयत्वेन शरदिवयोश्च तौल्यम् ॥

अथ शरस्य त्रैलोक्यव्यापकत्वमाह—

गअणे विज्जुणिहाओ खअन्तकालाणलो समुहुच्छङ्गे ।

महिअम्पो पाआले होइ पडन्तपडिअ ट्टिओ गमसरो ॥ ३२ ॥

[गगने विद्युन्निघातः क्षयान्तकालानलः समुद्रोत्सङ्गे ।

महीकम्पः पाताले भवति पतन्पतितः स्थितो रामशरः ॥]

स रामशरो गगने पतन्नवरन्विद्युन्निघातो विद्युत्समूहो वा भवति । व्यापकतेजोमय-त्वात् । समुद्रोत्सङ्गे पतितः सन् क्षयः प्रलयस्तद्रूपोऽन्तकालो नाशकालस्तदीयोऽनलः कालानलः । शोपकत्वात् । यद्वा क्षयो नाशोऽन्तः पर्यन्तोऽवसानं यस्य तादृशः कालः । प्रलय इत्यर्थः । क्षयान्तः क्षयावधिः कालः प्रलयकाल इत्यर्थो वा । एवं पाताले स्थितः सन् महीकम्पो भवति । तस्य तत्रैवोत्पत्तेः । इत्युत्पातरूपत्वेन तत्तल्लोकवर्तितत्तल्लोकानां क्षोभजनकतया स्थानत्रयेऽपि प्रतिभानत्रयमुक्तम् ॥

अथ शरे शरान्तरनिर्गमनमाह—

तस्स अ मग्गालग्गा अइन्ति णिद्धूमजलणअम्बच्छाआ ।

उअहिं वाणणिहाआ अद्धत्थमिअस्स दिणअरस्स व किरणा ॥ ३३ ॥

[तस्य च मार्गालग्ना आयान्ति निर्धूमज्वलनाताम्रच्छायाः ।

उदधिं वाणनिघाता अर्धास्तमितस्य दिनकरस्येव किरणाः ॥]

समुद्रेऽर्धास्तमितस्य रामशरस्य मार्गालग्नाः पश्चाद्दालग्ना वाणानां निघाता उदधिमा-यान्ति च । समुद्रे प्रविशन्तीत्यर्थः । मार्गशब्दः पश्चादर्थे निपातितः । कीदृशाः । निर्धूमेश्च ज्वलनेनाताम्रा छाया कान्तिर्येषां ते । दिनकरस्य किरणा इव । यथार्धास्तमितस्य दिन-करस्य किरणास्तत्पश्चाद्दालग्नाः सन्तः समुद्रमायान्ति । तेऽपि सायं निर्धूमज्वलनवत्ताम्रद्यु-तयः । तथा च समुद्रे पतन्विरिव रामशरः । किरणा इव तदनुवर्तिनः शराः ॥

अथ समुद्रस्य शराभिघातमाह—

णवरि अ सरणिच्चिभण्णो वलआमुहविहुअकेसरसटुग्घाओ ।

उद्धाइओ रसन्तो वीसत्थपसुत्तकेसरि व्य समुहो ॥ ३४ ॥

[अनन्तरं शरनिर्भिन्नो वडवामुखविद्युतकेसरसटोद्धातः ।

उद्धावितो रसन् विश्वस्तप्रसुप्तकेसरीव समुद्रः ॥]

शरपातादनन्तरं च रामशरेण निर्भिन्नो विद्वः समुद्रो रसन् शब्दायमानः सन्नुद्धावितः । शराभिघातेन समुद्रजलमूर्ध्वमुच्छलितमित्यर्थः । केसरीव । यथा विश्वस्तः प्रसुप्तः केसरी कस्यचिच्छ्रेण निर्भिन्नस्ताडितः सन्नुद्धातकेसरसटोद्धातो रसन्नुद्धावति सिंहनादं कुर्वन्नुत्फालमाचरति तथेत्यर्थः । समुद्रः कीदृक् । वडवामुखं वडवानलस्तदेव विद्युतः कम्पितः केसरसटासमूहो यस्य तथा । तथा च प्रथमं समुद्रस्य निश्चलत्वात्प्रसुप्तसिंहेन, शराभिहत्या विपर्यस्तस्य वडवानलस्योत्फालकालीनकम्पविशिष्टसटोद्धातेन, जलक्षोभजन्यशब्दस्य च सिंहनादेन साम्यम् ॥

अथ समुद्रैकदेशस्योच्छलनमाह—

दूराइद्धणिअत्ते समुहागअवहलसरणिहाअकखुडिए ।

दोहाइज्जइ व णहं टङ्कच्छेअग्रहसुट्टिअम्मि समुद्दे ॥ ३५ ॥

[दूराविद्वनिवृत्ते संमुखागतबहलशरनिघातोत्खण्डिते ।

द्विधा क्रियत इव नभष्टङ्कच्छेदरभसोत्थिते समुद्रे ॥]

संमुखागतेन बहलेन शरनिघातेनोत्खण्डिते । मध्य इत्यर्थात् । अत एव टङ्कच्छेदरभसेन टङ्कच्छिन्नस्य वेगेनोत्थिते यथा टङ्कादिच्छिन्नं काष्ठादि हठादूर्ध्वं गच्छति तथैवोच्छलिते । टङ्कः पाषाणदारणः । यद्वा टङ्कः कुठारः । तस्मिन्निव च्छेदाय खण्डनाय रभसेनोत्थिते । यथा छेदनाय कुठारमूर्ध्वमुत्तिष्ठतीत्यर्थः । तेन समुद्रजलमेव कुठारप्रायमभूदित्यर्थो लभ्यते । एवंभूते समुद्रे दूरं व्याप्याविद्धे प्रेरिते दूरमूर्ध्वं गतेऽप्यनिवृत्ते पुनः खातमागच्छति सति नभो द्विधा क्रियत इव । समुद्रेणैवेत्यर्थात् । यद्वा नभो द्विधायत इव द्विखण्डायत इव । शराभिघातोच्छलितजलस्य निवृत्त्या तिरोहितमध्यभागस्य गगनस्य प्रान्तभागद्वयं खण्डद्वयमिव लक्ष्यत इत्यर्थः । तथा च पतनदशायां जलस्य लक्ष्यमाणत्वेन गगनस्य द्विधाभावः प्रतीयते न तूच्छलनदशायामिति । नभस्तिरोधायकमहत्त्वोत्कर्षसहचरस्य गुरुत्वोत्कर्षस्य वैपरीत्यहेतोः सत्त्वेऽपि पतनादप्युच्छलने शैथ्यमभूदिति प्रहारप्रकर्ष उक्तः । कुठारोऽपि दूरप्रेरितनिवृत्तो भवतीत्याशयः ॥

अनुत्थितजलावस्थामाह—

इअणाअरपरभाए मज्झच्छिण्णम्मि वाणघाउक्खित्ते ।

णिवडइ वीअद्धन्तो फुडिओसरिओ व्व मलअअडपव्वभारो ॥ ३६ ॥

[रत्नाकरपरभागे मध्यच्छिन्ने वाणघातोत्क्षिप्ते ।

निपतति द्वितीयार्धान्तः स्फुटितापसृत इव मलयतटप्राग्भारः ॥]

रत्नाकरस्य परभागे दक्षिणतटसंनिहितार्धे मध्यच्छिन्ने वाणघातेनोत्क्षिप्ते ऊर्ध्वं नीते

सति द्वितीयाधान्त उत्तरतटसंनिहितार्धभागजलं निपतति । अयं भावः—यथा खनित्रा-
दिना तिर्यग्दार्यमाणा भूमिरुत्तरभागेणोत्तिष्ठति न तु पूर्वभागेण तथा रामशरेण मध्यच्छि-
न्नस्य समुद्रस्य द्वितीयाधभागजलं तिर्यक्प्रहारातिशयाद्ध्वमुच्छलितम् । अथ निःशेषशून्ये
तज्जलस्थाने पूर्वार्धभागजलं वर्तुलीभूय हठात्प्रविशतीत्यर्थः । क इव । प्रथमं स्फुटितस्ततो
गुरुत्वात्पद्यतः पतितो मलयतटस्य प्राग्भार एकदेश इव । एतज्जलार्धस्य मलयसंनिहित-
त्वान्मलयखण्डछुटित्वा पततीति प्रतिभानमित्युत्प्रेक्षा ॥

समुद्रोपमर्दमाह—

भिण्णगिरिधाउअम्वा विसमच्छिण्णप्पवन्तमहिहरवक्खा ।

खुच्चन्ति खुहिअमरा आवाआलगहिरा समुद्दुद्देशा ॥ ३७ ॥

[भिन्नागिरिधात्वाताम्रा विषमच्छिन्नप्लवमानमहीधरपक्षाः ।

क्षुभ्यन्ति क्षुभितमकरा आपातालगभीराः समुद्रोद्देशाः ॥]

आपातालगभीरा अपि समुद्रप्रदेशाः क्षुभ्यन्ति । कीदृशाः । शरेण भिन्नैर्गिरिधातुभिरु-
द्वर्वातिगिरीणां गैरिकैराताम्राः । एवम् विषमं तिर्यग्यथा भवति तथा छिन्ना अत एव प्लव-
माना महीधराणां पक्षा यत्र । तथा च शरच्छेदेन गुरुणामप्युच्छलतां गिरिपक्षाणां निजा-
भिघातोच्छलितजलावर्तपतितानामुपर्येव परिभ्रमणादावर्तप्रकर्षेण प्रहारदार्यमुक्तम् । पुनः
कीदृशाः । क्षुभिता मकरा येषु ते । तथा तेषामप्युच्छलनादिति भावः ॥

शङ्खानां स्फुटनमाह—

आअम्बरविअराहअदरविहडिअधवलकमलमउलच्छाअम् ।

भमइ सरपूरिअमुहं उग्घाडिअपण्डुरोअरं सङ्खउलम् ॥ ३८ ॥

[आताम्ररविकराहतदरविघडितधवलकमलमुकुलच्छायम् ।

भ्रमति शरपूरितमुखमुद्धाटितपाण्डुरोदरं शङ्खकुलम् ॥]

शङ्खकुलं भ्रमति सर्वत्र शरानलदर्शनादितस्ततो गच्छति । कीदृक् । शरैः पूरितं मुखं
यस्य । अत एवोद्धाटितं ज्वालाभिरन्तः स्फुटित्वा बहिर्भूय ताशितम् । अत एव
पाण्डुरमुदरं यस्य । सतुपलाजवदित्यर्थः । उपमामाह—पुन कीदृक् । प्रातःकालीनत्वा-
दाताम्रै रविकरैराहतं स्पृष्टम् । अत एव दरविघटितं लब्धद्वित्रपत्रविकासं यद्ववलकमल-
मुकुलं तद्वच्छाया शोभा यस्य तथाभूतम् । अत्र कमलमुकुलप्रायं शङ्खकुलं ताम्ररविकर-
प्रायाः सानलाः शरा विघटितपत्रप्रायं बहिर्भूतमुदरम् ॥

सर्पाणां फणत्रुटिमाह—

वेवन्ति विहुअमच्छा सरघाउक्खुडिअमअरदाढाधवला ।

मणिभरविसमोणामिअलुअविसहरवोलिरप्फणा जलणिवहा ॥३९॥

[वेपन्ते विधुतमत्स्याः शरघातोत्खण्डितमकरदंष्ट्राधवलाः ।

मणिभरविषमावनामितलूनविषधरघूर्णितफणा जलनिवहाः ॥]

जलनिवहा वेपन्ते । शरवेगादावर्तमाना भवन्तीत्यर्थः । कीदृशाः । विधुताः स्ववर्तपा-
तादिघूर्णिता मत्स्या यैस्ते । एवं शरघातेनोत्खण्डिता या मकरदंष्ट्रास्ताभिर्धवलाः । उ-
त्क्षेपणात् । एवं मणिभरेण विषममवनामितास्तिर्यक्पातिता लूनाः कृत्ता विषधराणां घूर्ण-
मानाः फणा येषु ते । तथा च शरनिःकृत्तजलमूलवर्तिमकरभुजंगदंष्ट्राफणानां स्वाभिघातोच्छ-
लितजलावर्तपतितानामुपरि परिभ्रमणात्प्रहारप्रकर्षः । अथवा जलनिवहाः शरानलसंब-
न्धादावर्तमाना भवन्ति । आवर्त्यमानदुग्धादिवदित्यर्थः । तथा च निजनिजस्थान एव त्रुटि-
तानां मत्स्य(भुजंग)दंष्ट्राफणानां जलावर्तानुसारेणोपर्यधस्तिर्यग्भ्रमणाजलावर्तनहेतुशरानल-
प्रकर्षः ॥

काथप्रकर्षमाह—

फुट्टन्तविद्रुमवणं संखोहुव्वत्तणित्तरअणमऊहम् ।

बोलइ वेलावडिअं फेणणिहुच्छलिअमोत्तिअं उवहिजलम् ॥ ४० ॥

[स्फुटविद्रुमवणं संक्षोभोदृतनिर्यद्रत्नमयूखम् ।

घूर्णते वेलापतितं फेननिभोच्छलितमौक्तिकमुदधिजलम् ॥]

उदधिजलं वेलापतितं वेलामतिक्रम्य गतं सङ्घर्णते । समविषमभूमौ दिशि दिशि ग-
च्छतीत्यर्थः । कीदृशम् । स्फुटद्विद्यमानं विद्रुमवणं यस्मात् । एतेन जलानामौष्ण्यप्रकर्षः ।
एवम् संक्षोभात्प्रहारवेगादुदृतानामुपरिकृतभूमिष्ठभागानां निर्यतां मूलस्थानाजलोपरि
गच्छतां रत्नानां मयूखा दीप्तयो येषु । जलान्तर्वर्तिवस्तूनामुपरि मालिन्यमापततीति तल-
भागस्योज्ज्वलत्वादुदृततया मयूखोद्गम इत्यर्थः । एतेन शराणामतिदूरवेधेऽपि वेगप्रकर्ष
उक्तः । संक्षोभोदृत्तरत्नानां निर्यन्तो मयूखा यस्मादिति वा । एवम् फेननिभानि फेनतु-
ल्यान्युच्छलितान्युपरिस्थितानि मौक्तिकानि यत्र तथाभूतम् । यथा फेना उपरि तिष्ठन्ति
तथा मौक्तिकान्यपीत्यर्थः । उच्छलितमौक्तिकान्येव फेनायन्त इत्यर्थ इति केचित् ॥

आवर्तानामवस्थामाह—

जलपव्वाडिअमुक्का खणमेत्तत्थइअपाअडिअवित्थारा ।

होन्ति पसण्णक्खुहिआ मूल्लइअमुहला समुदावत्ता ॥ ४१ ॥

[जलप्लावितमुक्ताः क्षणमात्रस्थगितप्रकटितविस्ताराः ।

भवन्ति प्रसन्नक्षुभिता मूकायितमुखराः समुद्रावर्ताः ॥]

समुद्रावर्ताः कंदराकारभ्रमत्समुद्रसलिलोत्पाडाः शराभिघातोच्छलितेन प्लाविता अति-
क्रान्ता अथ मुक्ताः पुनरन्यत्रगतेन तेन त्यक्ता भवन्ति । अत एव क्षणमात्रं स्थगिताः

प्लावनदशायां छन्ना लुप्ता अथ प्रकटितविस्तारास्यागदशायां यथापूर्वं प्रवृत्ताः । प्राचीनसंस्कारवशादित्यर्थः । एवं प्रथमं प्रसन्ना जलान्तरसमानाकारत्वादथ क्षुभिताः । निम्नोन्नतीभूय भ्रमणशीलत्वात् । एवं च प्रथमं मूकायिता जलान्तरेणावर्तगर्तपूरणे निःशब्दा अथ तदपगमे भ्रमणप्रवृत्तौ मुखराः सशब्दाः । कल्लोलबाहुल्यात् । यद्वा मूकायिताः सन्तो मुखराः । यथा मूको वक्तुमुद्यतो गुंगुं करोति तथा निम्नप्रदेशे जलान्तरप्रवेशात्कुम्भादिवदव्यक्तं ध्वनन्तीत्यर्थः । एतेनावर्तानां क्षणादेव पूर्ववत्प्रवृत्तौ प्लावकजलवेगोत्कर्षेण प्रवाहोत्कर्ष उक्तः ॥

समुद्रपरिवर्तनमाह—

वलमाणुव्वत्तन्तो एकं चिरआलपीडिअं सिढिलेन्तो ।

बीएण व पाआले पासेण णिसम्मिउं पउत्तो उवही ॥ ४२ ॥

[वलमानोद्वर्तमान एकं चिरकालपीडितं शिथिलयन् ।

द्वितीयेनेव पाताले पार्श्वेन निपत्तुं प्रवृत्त उदधिः ॥]

शराभिघातेन समुद्रस्य तलवति जलमुपरिगतम् उपरिष्ठं च तले निविष्टम् । अत्रोत्प्रेक्षते—उदधिः पातालेऽर्थाच्छयनीकृते द्वितीयेन पार्श्वेन निपत्तुं शयितुमिव प्रवृत्तः । किं कुर्वन् । एकं पार्श्वं चिरकालपीडितमिव शिथिलयन् विश्रामं प्रापयन् । उपरिकुर्वन्निति यावत् । उपरिकरोतीति कुतो ज्ञायते तत्राह—वलमानो वक्राभूतः सन्नुद्वर्तमानः । अन्योऽपि चिं शयानः पार्श्वान्तरेण शयितुं परिवर्तत इति ध्वनिः ॥

समुद्रस्य सुवेलसंघट्टमाह—

सरवेअगलत्थल्लिसुवेलरुव्वभन्तसाअरद्धत्थइअम् ।

ओसरिअदाहिणदिसं दीसइ उक्खण्डिएक्कपासं व णहम् ॥ ४३ ॥

[शरवेगगलहस्तितसुवेलरुध्यमानसागरार्धस्थगितम् ।

अपसृतदक्षिणादिग्दृश्यते उत्खण्डितैकपार्श्वमिव नभः ॥]

शरवेगेण गलहस्तितं प्रेरितमथ सुवेलेन रुध्यमानं यत्सागरार्धं तेन स्थगितं छन्नं यद्वा तथाभूतसागेणार्धावच्छेदेन स्थगितं छन्नम् । अतएवापसृता दूरीकृता दक्षिणा दिग्भव एतादृशं नभ उत्खण्डितमेकं पार्श्वं यस्य तथाभूतमिव दृश्यते । अयमाशयः—उत्तरतटस्थितरामशरप्रहारात्समुद्रस्य दक्षिणभागजलं वेलागतिक्रम्य गच्छत्सुवेलसंघट्टेनोर्ध्वमुच्छलितं गगनमाचक्रामेति दक्षिणाशातिरोधानात्खण्डितदक्षिणपार्श्वताप्रतीतिरित्युत्प्रेक्षा ॥

समुद्रमूलोपमर्दमाह—

आइवराहेण वि जे अद्दिट्ठा मन्दरेण वि अणालिद्धा ।

खुहिआ ते वि भअअरा आवाआलगहिरा समुहुदेसा ॥ ४४ ॥

[आदिवराहेणापि येऽदृष्टा मन्दरेणाप्यनाश्लिष्टाः ।

क्षुभितास्तेऽपि भयकरा आपातालगभीराः समुद्रोद्देशाः ॥]

आदिवराहेणापि ये भयकरत्वेनादृष्टा इति विकटत्वमुक्तम् । एवमापातालगभीरत्वेन मन्दरेणाप्यस्पृष्टा इति देवप्रेरणयाप्यगम्यत्वम् । एवंभूता अपि ते समुद्रप्रदेशाः क्षुभिताः । रामशरैरित्यर्थात् । इति विदूरवेधित्वमुक्तम् ॥

अथ पातालवेधमाह—

एकैकस्मिन् बलन्तो वाणस्पहरविवरे णहणिरालम्बे ।

खअकालाणलभीओ पडइ रसन्तो रसाअले व्व समुहो ॥ ४५ ॥

[एकैकस्मिन्बलन्वाणप्रहारविवरे नभोनिरालम्बे ।

क्षयकालानलभीतः पतति रसन् रसातल इव समुद्रः ॥]

समुद्रस्य तलभूमौ यत्रयत्र रामशरा निपतन्ति तत्रतत्रैवाकाशतुल्यानि विवराणि भवन्ति निम्नप्रवेशशच्छब्दं कुर्वाणानि तेनतेनैव जलानि गलन्ति । तत्रोत्प्रेक्षा—क्षयकालानल-
लाद्भीत इव समुद्रो रसन् शब्दायमानो रसातले पतति । शरानलेषु प्रलयान्निभ्रमादित्यर्थः । किंभूते । नभोवन्निरालम्बे शून्ये । एकैकस्मिन्वाणप्रहारविवरे बलन् वक्राभूय पतन्नित्यर्थः । अन्योऽप्यप्रतो भयमालोक्य रसित्वा वक्राभूय पश्चादपसरतीति ध्वनिः । इति विवरोत्कर्षेण शरोत्कर्षः ॥

मत्स्यानां विप्लवमाह—

दीसन्ति दिट्टमहणा पुट्टिपडिडिअपलोट्टमन्दरसिहरा ।

आसाइआमअरसा वाणदट्टप्पहरमुच्छिआ तिमिमच्छा ॥ ४६ ॥

[दृश्यन्ते दृष्टमथनाः पृष्ठपरिस्थितप्रलुठितमन्दरशिखराः ।

आस्वादितामृतरसा वाणदट्टप्रहारमूर्च्छितास्तिमिमत्स्याः ॥]

तिमिनामानो मत्स्या वाणस्य दट्टप्रहारेण मूर्च्छिता दृश्यन्ते । किंभूताः । दृष्टं मथनम-
र्थात्समुद्रस्य यैः । तदानीं तनसंभ्रमेऽपि न भीता इत्यर्थः । एवं पृष्ठोपरिस्थितानि प्रलु-
ठितानि मन्दरशिखराणि येषामिति । महान्तो बलवन्तश्चेत्यर्थः । एवं चास्वादितामृत्त-
ग्सो यैस्ते । तथा चामृत्तनिर्गमपूर्वकालीनाः । अथवा आस्वादितामृतरसत्वेन मूर्च्छिता न तु
मृता इति भावः ॥

भुजंगानां श्वासमाह—

उक्खित्तमहावत्ता दरदट्टविवणविहुमरअक्खउरा ।

आवाआलवलन्ता दीसन्ति महाभुअंगणीसासवहा ॥ ४७ ॥

[उत्क्षिप्तमहावर्ता दरदग्धविवर्णविद्रुमरजःकलुषाः ।

आपातालवलमाना दृश्यन्ते महाभुजंगानिःश्वासपथाः ॥]

महाभुजंगानां निःश्वासपथा दृश्यन्ते । किंभूताः । आपातालाद्वलमाना उत्पद्यमानाः । अत एवोत्क्षिप्ता जलमूलतो नभःपर्यन्तमुत्थापिता महावर्ता यैस्ते । एवं प्रथमतस्तसजल-संबन्धादीपद्गधा अत एव विवर्णा ये विद्रुमास्तेषां रजोभिः कलुषा धूम्राः । पश्चात्सविष-सर्पनिःश्वसितसंबन्धेन भस्मीभावादित्यर्थः । तथा च पातालावधि नभःपर्यन्तावर्तप्रकर्षेण जलप्रकर्षः । तेन निःश्वासप्रकर्षः । तेन भुजंगप्रकर्षः । तेन श्वासहेतुदाहदुःखप्रकर्षः । ते-नानलप्रकर्षः । तेन रामशरप्रकर्ष इत्यवधेयम् ॥

सर्पमिथुनवैक्यमाह—

वेवइ पेम्मणिअलिअं सरसंदट्टधणिओवऊहणसुहिअम् ।

जीएण एकमेकं परिरक्खन्तवलिअं भुअंगममिहुणम् ॥ ४८ ॥

[वेपते प्रेमनिगलितं शरसंदट्टधन्योपगूहनसुखितम् ।

जीवेनैकैकं परिरक्षद्वलितं भुजंगममिथुनम् ॥]

एकैनैव शरेण विद्रं भुजंगममिथुनं भोगाभ्यां मिथो मिलदुत्प्रेक्ष्यते—भुजंगममिथुनं वेपते । कीदृशम् । प्रेमरूपनिगडविशिष्टम् । अत एव विशिद्ध्य गन्तुमपाग्यत् । एवं शरेण संदष्टं सद्बन्धोपगूहनेन दृढालिङ्गनेन सुखितम् । अलब्धपूर्वमालिङ्गनं लब्धं मरणमपि सहैव स्यादिति वेधदुःखमप्यगणयत् । एवं जीवेनैकैकं परिरक्षद्वलितं मिथो वेष्टयत् । स्वस्वजी-वितं दत्वापि स्वस्वदेहेन प्रहागन्तरवारणाय परस्परवपुर्व्यवधानं कुर्वत् । यद्वा परस्परं म-रणमाशङ्क्य तत्तद्वपुषि स्वस्वदेहसमर्पणेन स्वस्वजीवनसमर्पणं कुर्वदिति भावः ॥

शराणां प्रसरणमाह—

मोडिअविहुमविडवा धावन्ति जलम्मि मणिणिहंसणणिसिआ ।

सिप्पिउडमज्झणिग्गअमुहलग्गत्थोरमुत्तिआ गमसरा ॥ ४९ ॥

[मोटितविद्रुमविटपा धावन्ति जले मणिनिघर्षणनिशिताः ।

शुक्तिपुटमध्यनिर्गतमुखलग्नस्थूलमौक्तिका रामशराः ॥]

रामशरा जले धावन्ति । निष्प्रत्यहं संचरन्तीत्यर्थः । किंभूताः । मोटितानि विद्रुमवि-टपानि यैः । अग्निसंबन्धात् । एवं मणिषु निघर्षणेन निशिताः शिताग्राः । अतएव शुक्ति-पुटमध्यनिर्गताः सन्तो मुखे लग्नं विद्रुत्वात्संबद्धं स्थूलं मौक्तिकं येषां ते ॥

जलसंबन्धादुत्पन्नो धूमः प्रवालेषु लग्नस्तमुत्प्रेक्षते—

विसवेओ व्व पसरिओ जं जं अहिलेइ वहलधूमुप्पीडो ।

कज्जलइज्जइ तं तं रुहिरं व महोअहिस्स विहुमवेढम् ॥ ५० ॥

[विषवेग इव प्रसृतो यं यमभिलीयते वहलधूमोत्पीडः ।

कज्जलयति तं तं रुधिरमिव महोदधेर्विद्रुमवेष्टम् ॥]

विपवेग इव प्रसृतो बहलो धूमोत्पीडो यं यं महोदधे रुधिरमिव विद्रुमवेष्टं प्रवालमण्ड-
लमभिलीयते मीलति तं तमेव कजलयति कजलमिव करोति । श्यामलयतीत्यर्थः । तथा
च धूमो न भवति किं तु श्यामत्वाद्दुःखहेतुत्वाच्च विपम् । विद्रुममण्डलं न भवति किं तु
रक्तत्वात्समुद्रस्य रुधिरमित्याशयः । अन्यत्रापि सर्पादिविषं वपुषि प्रविशद्दुधिरं व्याप्य
श्यामीकरोतीति ध्वनिः ॥

पर्वतानां दौस्थ्यमाह—

खुह्रिअसमुद्दुप्पइआ वाणुक्कित्तपडिएक्कवित्थअवक्खा ।

विसमभरोणअसिहरा णहद्धवन्थवलिआ पडन्ति महिहग ॥५१॥

[क्षुभितसमुद्रोत्पतिता वाणोत्कृत्तपतितैकविस्तृतपक्षाः ।

विषमभरावनतशिखरा नभोर्धपथवलिताः पतन्ति महीधराः ॥]

महीधरा नभोर्धपथाद्वलिता वक्रीभूताः सन्तः पतन्ति । अर्थात्समुद्र एव । पतने हेतु-
माह—कीदृशाः । क्षुभितात्समुद्रादुत्पतिता उड्डीनाः । अथ वाणेनोत्कृत्तः सन्पतित एको वि-
स्तृतः पक्षो येषां ते । एवं विषमभरेणाधिकगौरवेण विषमं वक्रं सद्भरेण चावनतमेकं शिखरं
येषां ते । अयमर्थः—समुद्रे हौताशनीं विपत्तिमधिगम्य गगनमुड्डीय गतानां महीधराणां वि-
स्तीर्यमाण एवैकस्मिन्पक्षे रामशरेणोत्कृत्य पतिते विद्यमानतदपरपक्षगौरवेण तत्संनिहित-
शिखरावनतावर्धनमस्त एव ते निपेतुरिति नभस्यपि शरप्रसरणमिति सूचितम् ॥

सर्पाणां विपत्तिमाह—

छिण्णविवइण्णभोआ कण्ठपडिट्टविअजीविआगअरोसा ।

दिट्ठीहि वाणणिवहे उहिऊण मुअन्ति जीविआइँ भुअंगा ॥५२॥

[छिन्नविप्रकीर्णभोगाः कण्ठपरिस्थापितजीवितागतरोपाः ।

दृष्टिभ्यां वाणनिवहान्दग्ध्वा मुञ्चन्ति जीवितानि भुजंगाः ॥]

भुजंगा जीवितानि मुञ्चन्ति । अत्र प्रकारमाह—कीदृशाः । छिन्ना अथ विप्रकीर्णा
दिशि दिशि विक्षिप्ता भोगा येषाम् । एवं भोगानां छिन्नत्वादवस्थानाभावात्कण्ठ एव परि-
स्थापितजीविता अत एव केनेदं वपुः कृत्तमित्यागतक्रोधाः । अथ किं कृत्वा । दृष्टिभ्यां
वाणनिवहान्दग्ध्वा प्रदीप्य । दृष्टिविषज्वालाशरज्वालयोः संबन्धात् । संकटपतिताः सर्पा
दृग्भ्यां विषज्वालामुद्गमन्तीति प्रसिद्धिः । तथा च यथायथा दृग्भ्यां विषज्वालामुञ्चन्ति
तथा तथा शरानलोपचयान्मृता इति भावः । दृष्टिभ्यां वाणनिवहान्दग्ध्वा मृता इत्यर्थ
इति केचित् । ‘उहिऊण’ इति पाठे दृष्टिभ्यां शरनिवहानूहित्वा तर्कयित्वा । तथा च
शरज्ञानानन्तरं मृता इत्यर्थः ॥

गते शरानलोपचयमाह—

आऊरेइ रसन्तो उक्खडिअभुअंगभोअपन्भाराइँ ।

सरमुहगलत्थणुक्खअसेलट्टाणविवरोअराइ हुअवहो ॥ ५३ ॥

[आपूरयति रसन्नुत्खण्डितभुजंगभोगप्राग्भाराणि ।

शरमुखगलहस्तोत्खातशैलस्थानविवरोदराणि हुतवहः ॥]

हुतवहः शराणां मुखं शराग्रं तस्य गलहस्तः प्रेरणं तेनोत्खाता उत्थापिता ये शैलास्तेषां स्थानान्येव शून्यत्वाद्विवराणि तेषामुदराणि पूरयति । उत्खातसमुद्रमध्यस्थशैलस्थानानि यावत्परितोवर्तीनि जलानि पूरयन्ति तावच्छराग्निभिरेव पूरितानीति जलवेगापेक्ष्यानलवेग-प्रकर्षः । तदुत्तरमपि शराग्नेः प्रौढत्वाज्जलप्रवेशो न वृत्त इति भावः । अत एवोक्तं रसन् । प्रान्तावच्छेदेन तज्जलदाहजन्यशब्दवानित्यर्थः । स्वभावतो वा । तानि किभूतानि । उत्खण्डिता भुजंगानां भोगप्राग्भारा यत्र तानि । फणावष्टब्धपर्वतरक्षणाय पुञ्चावष्टब्धभूमित्वेन ब्रह्मोपप्रकर्षादनुत्थितपुञ्चत्वेन च शैलोत्थापनेन मध्य एव त्रुटिता भुजंगा इत्यर्थः ॥

करिमकरदन्तानाह—

भिण्णुव्यूढजलअरा दरदिण्णमहातरंगगिरिअडघाआ ।

छिण्णपडिउद्धविद्धा फुडन्ति माअङ्गमअरदन्तप्फडिहा ॥ ५४ ॥

[भिन्नोद्व्यूढजलचरा दरदत्तमहातरङ्गगिरितटाघाताः ।

छिन्नपतितोर्ध्वविद्धाः स्फुटन्ति मातङ्गमकरदन्तपरिघाः ॥]

मातङ्गमकराणां दन्ता एव परिघास्तदाकारत्वात् । ते रामशरेण छिन्नाः सन्तः पतिताः । अयोर्ध्वविद्धाः शरानलज्वालासंबन्धाद्ध्वं गतास्तत्रैव स्फुटन्ति । द्विधा भवन्तीत्यर्थः । यथा गृहादिदाहे वंशादयो नभो गत्वा स्फुटन्ति । किभूताः । भिन्नाः स्यूता अयोद्व्यूढा ऊर्ध्वं नीता जलचराः करिमकरादयो यैः । स्वशिखाप्रोतजलचरसहिता एवोच्छलिता इत्यर्थः । एवं दरदत्तो महातरङ्गेण गिरितटाघातो यैस्ते । तथा च मलयसु-वेलाभिघातक्षमतरङ्गोत्थापकतया नक्रभेदकतया च दन्तानां प्रकर्षः । तेन च तदुच्छल-नसमर्थशरानलस्य करिमकराणां चेत्यवधेयम् । दरदत्तो महातरङ्गा एव गिरयस्तेषां तट-घातो यैरिति वा ॥

मीनानां संभ्रममाह—

जालालोअविमुहिअं सलिलतरङ्गपरिसङ्गणपरिक्खलिअम् ।

परिहरइ विद्दुमवणं धूमाहअअम्बलोअणं मीणउलम् ॥ ५५ ॥

[ज्वालालोकविमुग्धं सलिलतरङ्गपरिसर्पणपरिस्खलितम् ।

परिहरति विद्दुमवनं धूमाहतताम्रलोचनं मीनकुलम् ॥]

मीनकुलं कर्तुं विद्दुमवनं परिहरति त्यजति । किभूतम् । ज्वालानामालोकनेन विमुग्धं मोहमापन्नम् । एवं सलिलतरङ्गेषु परिसर्पणेन परिभ्रमणेन परिस्खलितं स्थानान्तरं गतम् । एवं च धूमेनाहते स्पृष्टे अत एवाताम्रे लोचने यस्य । तथा च मीनाः समुद्रमध्ये शरान-

लज्वालामवलोक्य भयात्क्वचिदन्यत्र गताः । तत्रापि धूमाकुलदृष्टितया सम्यगनिभाल-
यन्तो ज्वालानुद्धया विद्रुमवनमपि त्यजन्तीति भयप्रकर्षः । भ्रान्तिमानलंकारः ॥

सर्पाणां वैक्लव्यमाह—

उव्वत्तोअरधवला दरणिग्गअडडुज्जमलजीहाणिवहा ।

संधेन्ति उप्पअन्ता थोरतरङ्गविअडन्तराइ भुअंगा ॥ ५६ ॥

[उव्वत्तोअरधवला दरनिर्गतदग्धयमलजिह्वानिवहाः ।

संधत्स्युत्प्लवमानाः स्थूलतरङ्गविकटान्तराणि भुजंगाः ॥]

भुजंगाः स्थूलानां समुद्रक्षोभेण महतां तरङ्गाणां विकटानि महान्ति अन्तराणि अन्त-
रालप्रदेशान्संदधति । स्वशरीरेण पूरयित्वा समीकुर्वन्तीत्यर्थः । अत्र हेतुमाह—उत्प्लव-
माना उपरि संचरन्तः । एवं उव्वत्तं शगनलदाहतौ विपरीत्य स्थितं यदुदरं तेन धवलाः ।
तेन वीचीनां श्रेन्येन संधानयोग्यत्वमुक्तम् । पुनः क्रीदशाः । दग्धा अत एव दरनिर्गताः
किंचिद्बहिर्भूता जिह्वायुगलनिवहा येषाम् । यमलं युगलपर्यायः । तथा च समुद्रस्य क्षोभप्र-
कर्षेण तरङ्गस्यौल्यप्रकर्षः । तेन तदन्तरालप्रकर्षः । तेन तत्पूरकसर्पप्रकर्षः । तेन तदुद्-
र्तनसमर्थतया दाहप्रकर्षः । तेन च शरानलप्रकर्ष इत्यवधेयम् ॥

करिमकराणां दौस्थ्यमाह—

दीसन्ति दरुत्तिण्णा हुआसणुत्तत्तवाअमअणीसन्दा ।

पक्कग्गाहणहङ्कुसविसमसमक्कन्तमत्थआ करिमअरा ॥ ५७ ॥

[दृश्यन्ते दरोत्तीर्णा हुताशनोत्तवानमदनिःस्यन्दाः ।

प्रग्राहनखाङ्कुशविपमसमाक्रान्तमस्तकाः करिमकराः ॥]

करिमकरा जलहस्तिनो दरोत्तीर्णाः समुद्रार्धनिर्गताः सन्तः प्रग्राहो जलसिंहस्तस्या-
ङ्कुशाकारनखैर्विपमं यथा स्यादेवं समाक्रान्तं मस्तकं येषामेवभूता दृश्यन्ते । किभूताः ।
हुताशनेनोत्तप्ता अत एव वानाः शुष्का मदनिःस्यन्दा येषां ते । बहिर्भावे जलसिंहाति-
क्रमं जानन्तोऽपि करिमकरा बहिर्भूता इति ज्वालाप्रकर्षः । किंचिन्निर्गतानामेव तेषाम-
तिक्रमेण तज्ज्वालाविह्वलानामपि जलसिंहानां तेजःप्रकर्ष इत्युन्नेयम् । पक्कग्गाहो जल-
सिंहे देशी वा । वान इति 'ओ वै शोपणे' धातुः ॥

शङ्खानां वैक्लव्यमाह—

घोलइ गओणिअत्तं विसमट्टिअमणिसिलाअलपलोदृन्तम् ।

झिज्जन्तसलिलविहलं वेलापुलिणगमणूसुअं सङ्खउलम् ॥ ५८ ॥

[घूर्णते गतापनिवृत्तं विपमस्थितमणिशिलातलप्रलुठत् ।

क्षीयमाणसलिलविह्वलं वेलापुलिनगमनोत्सुकं शङ्खकुलम् ॥]

शङ्खकुलं वर्णते । कीदृक् । क्षीयमाणे ज्वालया शोध्यमाणे सलिले विह्वले व्याकुलमा-
 ष्णयातिशयात् । अत एव वेला च पुलिनं च तत्र गमने उत्सुकं जलशून्यत्वात् । एवं
 प्रस्थानोत्तरं विपमस्थितेषु नीचोच्चतया व्यवस्थितेषु मणिशिलातलेषु प्रलुठत् । अत एव
 जले तापोदयाद्गतम् । अथ मणिशिलानां वैपम्याद्दनुमागीलाभेन पतद्दुत्पत्त् । अपनिवृत्तं
 परावृत्तम् । एवमन्यत्रापीति । दिशि दिशि भ्रमतीत्यर्थः ॥

पर्वतानामुत्पत्तनमाह—

मुक्कसमुद्बुच्छङ्गा पक्खक्खेवेहिँ संभमसमुप्पइआ ।

अवभुत्तेन्ति महिहरा एकक्कमसिहरसंठिअं सिहिणिवहम् ॥ ५९ ॥

[मुक्तसमुद्रोत्सङ्गाः पक्षक्षेपैः संभ्रमसमुत्पतिताः ।

अभ्युत्तेजयन्ति महीधरा एकैकशिखरसंस्थितं शिखिनिवहम् ॥]

महीधराः परस्परशिखरसंस्थितमग्निसमूहं पक्षक्षेपैरुड्डयनकालीनपक्षचालनैरभ्युत्तेजयन्ति
 उर्दीपयन्ति । वायुसंबन्धादित्यर्थः । किंभूताः । संभ्रमेण शगग्निजन्यक्षोभेणोत्पतिताः । अत
 एव मुक्तः समुद्रोत्सङ्गो यैरेवंभूताः । तथा च दाहाभिया समुद्रादुड्डीय गगनं गताः । तत्रापि
 परस्परपक्षपवनेनोत्तेजितशिखरानलद्वैक्लव्यमेव प्रापुर्गतिं विपदि कापि न समनस्यमिति
 भावः । अन्यत्रापि वनादिदाहे पक्षिभिरुड्डीय गगनमाश्रीयत इति ध्वनिः ॥

पातालजलोत्थानमाह—

विहलुव्वत्तभुअंगा छिण्णमहासुरसिरुप्पअणगम्भीरा ।

मूलुत्थद्धिअरअणा णेन्ति रसन्ता रसाअलजलुप्पीडा ॥ ६० ॥

[विह्वलोद्भूतभुजंगाश्छिन्नमहासुरशिर उत्प्लवगम्भीराः ।

मूलोत्तम्भितरत्ना निर्यन्ति रसन्तो रसातलजलोत्पीडाः ॥]

रसातलस्य जलोत्पीडा निर्यन्ति । रामशरेण पातालपर्यन्तभेदनात्तेनैव रन्ध्रेण तत्रत्यज-
 लानि ब्रह्मिर्वन्तीत्यर्थः । ब्रह्मिसंबन्धात्पातालभूमेरार्द्रत्वेन वा । कीदृशाः । रसन्तः शब्दाय-
 मानाः जलानामाकस्मिकोद्गमने शब्दो जायत इति स्वभावात् । एवं विह्वलाः सन्त उद्भृता
 उत्ताना भुजंगा येषु ते एवं छिन्नानि यानि महासुगणां मधुकैटभप्रभृतीनां शिरांसि तेषा-
 मुत्प्लवनेन गम्भीरा भयानकाः । एवं मूलाद्भूतम्भितान्युत्थापितानि रत्नानि यैः । तथा च
 जलवेगपतितानां पातालमर्षमहासुरमन्तकरत्नानामागच्छतामाकुलीकरणेन जलानामाधिक्यं
 तेन च विवराणां तेन च शराणां शरानलानां वा ॥

कल्लोलानां शोषणमाह—

वाणणिहाउच्छित्ता हुअवहजालाहुउप्पवन्नप्पेणा ।

अट्टन्ति णहअले च्चिअ मारुअभिण्णलहुआ सलिलकल्लोला ॥ ६१ ॥

[वाणनिघातोत्क्षिप्ता हुतवहज्वालाहतोःप्लवमानफेनाः ।

शुष्यन्ति नभस्तल एव मारुतभिन्नलघुकाः सलिलकल्लोलाः ॥]

वाणनिघातेनोत्क्षिप्ता उत्थापिताः सलिलकल्लोला नभस्तल एव शुष्यन्ति । अत्र हेतु-
माह—हुतवहज्वालाभिराहताः स्पृष्टाः । अत एवोद्गतफेना एवं मारुतेन भिन्ना अत एव
लघुकाः कणीभूताः । अत्र गगन एवोच्छलितजलशोषकत्वेन ज्वालानामाधिक्यम् ॥

पुनः सर्पाणां वैक्लव्यमाह—

णिर्व्यूढविपस्तवका भोआअडूणगलन्तगमणुच्छाहा ।

तुङ्गतरङ्गकखलिआ विसमुव्वत्तोअरा वलन्ति भुअंगा ॥ ६२ ॥

[निर्व्यूढविपस्तवका भोगाकर्षणगलद्गमनोत्साहाः ।

तुङ्गतरङ्गखलिता विषमोद्वृत्तोदरा वलन्ति भुजंगाः ॥]

रामशरोत्थापितत्वेन तुङ्गैस्तरङ्गैः खलिताः समुद्रात्प्रच्याविताः । तीरभ्रमावानीता इति
यावत् । एवंभूता भुजंगा वलन्ति संचाराय वक्रीभवन्ति । किंभूताः । विषमं यथा स्यादेव-
मुद्वृत्तान्युत्तानानि उदराणि येषाम् । तरङ्गाभिघातादेव । एवं निर्व्यूढो वान्तो विपस्तवका
यैः । क्रोधहेतूनालोक्य विषमुद्रमन्तीति सर्पस्वभावः । प्रकृते ज्वालामेव दृष्ट्वा तदुपरि
विषं त्यक्तवन्त इत्यर्थः । ज्वालाजन्याभिभवेन वा । एवं भोगाकर्षणे शरीरसंचारणे गलन्
गमनोत्साहो येषां ते । निर्विषतया बलाभावात् । तथा च रामशरोत्थकल्लोलसंस्कारेण तीरे
पतिता भुजंगा निजमपि वपुराक्रुष्टं न पारयन्तीति भुजंगाभिभवाधिक्येन क्षुब्धतरङ्गाधिक्यं
तेन शरवेगसमुद्रयोः तेन संधानस्य तेन च रघुनाथबलस्येत्युक्तम् ॥

नदीनामवस्थामाह—

वेवन्ति णिण्णआणं सरणिवहच्छिण्णसङ्खविहडिअवलआ ।

हत्थ व्व उअहिणिमिआ मुक्करवक्कन्दणिवडिआण तरङ्गा ॥ ६३ ॥

[वेपन्ते निम्नगानां शरनिवहच्छिन्नशङ्खविघटितवलयाः ।

हस्ता इवोदधिनियोजिता मुक्तरवाक्रन्दनिपतितानां तरङ्गाः ॥]

निम्नगानां तरङ्गा वेपन्ते । समुद्रक्षोभेण तत्र प्रवेशे दिशिदिशि गच्छन्तीत्यर्थः । उत्प्रे-
क्षते—हस्ता इव । नदीनामेते तरङ्गा न भवन्ति किं तूदधौ नियोजिताः समासोक्त्या
स्वामिनस्तस्य रामशराभिघातवारणार्थमन्तरायीकर्तुमुपरि समपिताः समुद्रवधूनाममूषां हस्ता
भवन्तीत्यर्थः । किंभूतानाम् । मुक्तस्यक्तः । उच्चैरित्यर्थः । तथाभूतो यो रवस्तरङ्गसंघट्टशब्दः
स एवाक्रन्दो रोदनं तेन निपतितानाम् । समुद्रोपरि सशब्दं पतितानामित्यर्थः । अन्या
अपि स्त्रियः स्वामिनस्ताडनवारणाय हस्तौ प्रसार्य साक्रन्दमुपरि पतन्तीति ध्वनिः । तरङ्गाः
कीदृशाः । शरनिवहेन च्छिन्नाः खण्डखण्डीकृताः शङ्खा एव विघटिता विपर्यस्ता वलया येषु
ते । हस्तेष्वपि तदानीं शङ्खवलया विपर्यस्य दिशिदिशि चलन्तीत्याशयः ॥

पुनः पर्वतानामुत्पत्तनमाह—

हुअवहभरिअणिअम्वा जलअरसंददृवकखउडपवभाराः ।

चिरसंणिरोहमसिणा दुक्खेण णहं समुप्पअन्ति महिहरा ॥ ६४ ॥

[हुतवहभृतनितम्बा जलचरसंदष्टपक्षपुटप्राग्भाराः ।

चिरसंनिरोधमसृणा दुःखेन नभः समुत्पत्तन्ति महीधराः ॥]

महीधरा दुःखेन नभः समुत्पत्तन्ति दुःखेनोद्भूयन्ते । उत्पत्तने हेतुमाह—हुतवहेन भृतः पूर्णो नितम्बो येषां ते । तथा च दाहदुःखासहिष्णुतया उत्पत्तिना इत्यर्थः । दुःखेनेत्यत्र हेतुमाह—चिरसंनिरोधेन चिरं व्याप्य संचारनिरोधेन मसृणां मन्दगतयः । सत्वरसंचारेऽनभ्यासात् । अत एव वपुःकर्षणे क्लेशः । एवं जलचरैः संदष्टौ पक्षपुटयोः प्राग्भारौ येषां ते । दाहवारणाय मकरादयः पक्षपुटेषु निलीना इत्यर्थः । एतावता पर्वतानां महत्त्वम् । इदमपि देहगौरवहेतुत्वेनोत्पत्तनदुःखे बीजम् ॥

समुद्रस्योपमर्दप्रकर्षमाह—

जलइ जलन्तजलअरं भमइ भमन्तमणिविदुमलआजालम् ।

रसइ रसन्तावत्तं भिज्जइ भिज्जन्तपव्वअं उअहिजलम् ॥ ६५ ॥

[ज्वलति ज्वलज्जलचरं भ्रमति भ्रमन्मणिविदुमलताजालम् ।

रसति रसदावर्तं भिद्यते भिद्यमानपर्वतमुदधिजलम् ॥]

उर्ध्वजलं ज्वलन्तो जलचरा मकरादयो यत्र तथाभूतं सज्ज्वलति । एवं भ्रमन्मणि-विदुमलतयोर्जालं यत्र तथा सद्भ्रमति । रसदावर्तो यत्र तथा सद्रसति शब्दायते । भिद्यमानाः पर्वता यत्र तथा सद्भिद्येते द्विधा भवति । उच्छलितपर्वतखण्डेनाभिघातात् । अत्र सर्वत्र जलजलचरदाहयोर्जलमणिविदुमभ्रमणयोर्जलशब्दावर्तशब्दयोर्जलपर्वतभेदयोः कार्य-कारणयोरेककालत्वं शतप्रत्ययेन बोध्यते । तेन च बद्धिप्रकर्षार्थानकाथप्रकर्षो गम्यते ॥

पुनस्तदेवाह—

आवत्तविवरभमिरो मलअमणिसिलाअलक्खलिअसंचारो ।

वोलिरतरङ्गविमसो जह दीसइ साअरो तहेअ हुअवहो ॥ ६६ ॥

[आवर्तविवरभ्रमणशीलो मलयमणिशिलातलस्खलितसंचारः ।

घूर्णमानतरङ्गविमसो यथा दृश्यते सागरस्तथा हुतवहोऽपि ॥]

आवर्तविवरेषु भ्रमणशील आवर्तगन्धनुसारित्वात् । एवं मलयमणिशिलातलेषु स्वलि-तसंचारः । भूमिर्विषम्यानुसारित्वात् । एवं घूर्णमानतरङ्गेषु विमसित्यगूर्ध्वगतिः तदनुसा-रित्वात् । समुद्रो हुतवहोऽपीति । यथा सागरस्तथा हुतवहोऽपि दृश्यते इति सागरतुल्य-सत्ताकत्वेन हुतवहस्य निखिलजलात्मकत्वगुक्तम् ॥

मलयवनविप्लवमाह—

रहसपलित्तुच्छलिओ जे च्चिअ पडिबेइ मलअवणवित्थारे ।

विज्झाअणिअत्तन्तो ते च्चेअ पुणो वि विज्झवेइ समुदो ॥ ६७ ॥

[रभसप्रदीप्तोच्छलितो यानेव प्रदीपयति मलयवनविस्तारान् ।

विध्मातनिवर्तमानस्तानेव पुनरपि विध्मापयति समुद्रः ॥]

रभसेन वेगेन प्रदीप्तो ज्वलितः सन्तुच्छलितः शराभिघातात् । एवंभूतः समुद्रो यानेव मलयवनसमूहान्प्रदीपयति स्वनिष्ठवृद्धिना ज्वलयति विध्मातो वह्निशून्यः । शीतल इति यावत् । तथाभूतः सन्निवर्तमानस्तेनैव पथा समागच्छन् । तानेव पुनरपि विध्मापयति । स्वजलैरग्निशून्यान्करोतीत्यर्थः । तथा च जलस्योच्छलनदशायामियान्वेगो यद्वनेषु स्थितिः क्षणमपि नाभूत् । वनस्य तु स्पर्शमात्रेणैव ज्वलनमिति वह्निप्रकर्षः । पुनरावृत्तिदशयां तदग्निनिर्वापकत्वेन तथाविधपावकानुच्छेद्यतया च बाहुल्यं तथाविधजलस्य । तथाविधवेगजनकत्वेन शराभिघातप्रकर्षस्तेन च संधानप्रकर्षस्तेन च रामस्य बलप्रकर्षः सूचितः । स्वविपत्तावपि परोपकारित्वेन समुद्रस्य च महाशयत्वमुक्तम् ॥

ज्वालाधिक्यमाह—

उत्थम्भिममअरहरो मअरवसामिसविसङ्खलसिहाणिवहो ।

णिवहणिसुद्धमहिहरो महिहरकूडविअडो विअम्भइ जलणो ॥ ६८ ॥

[उत्तम्भितमकरगृहो मकरवसामिप्रविशृङ्खलशिखानिवहः ।

निवहनिपातितमहीधरो महीधरकूटविकटो विजृम्भते ज्वलनः ॥]

एवंभूतो ज्वलनो विजृम्भते वर्धते । कीदृक् । उत्तम्भित उत्थापितो मकराणां गृहं यत्र स मकरगृहः समुद्रो येन । ज्वालाप्रकर्षेण जलोत्फुल्लीभावात् । मकराणां वसाभिरामिपैश्च विशृङ्खलो वर्धमानः शिखानिवहो यस्य । घृतादिवत्लेहाधिक्यात् । निवहेन समुद्रेन निपातिता नाशिता महीधरा येन । इन्धनानामिव तेषामपि ज्वलनात् । निपातितमहीधरनिवहो वा । महीधराणां कूटेषु विकटस्तेषामुच्चत्वादयमप्युच्चः । महीधरकूटवद्विकट उच्चत्वाद्गिरिशृङ्गाकार इति वा ॥

जलसोद्धतिमाह—

जलणुत्थङ्गिअमूला वाणुक्खित्तपडिअत्तणणिसुम्भन्ता ।

णिवडन्ति जलुप्पीडा पडिलोमागअपडन्तविअडावत्ता ॥ ६९ ॥

[ज्वलनोत्तम्भितमूला वाणोत्क्षिप्तपरिवर्तननिपायमानाः ।

निपतन्ति जलोत्पीडाः प्रतिलोमागतपतद्विकटावर्ताः ॥]

जलोत्पीडा निपतन्ति । आकाशादित्यर्थात् । किंभूताः । ज्वलनेनोत्तम्भितमुत्थापितं

मूलं येषां ते । इहनप्रेरितमूर्ध्वं गच्छतीति वनदाहादौ दृष्टत्वादिति वद्विप्रकर्षः । एवं वा-
णेनोत्क्षिप्ताः सन्तः परिवर्तनेनाधोमुखीभावेन निपात्यमानाः । प्रथमं वद्विभिस्त्यापितमूलाः
पश्चाद्वाणेनोर्ध्वं नीताः । अनन्तरं यथोर्ध्वक्षिप्तं काण्डादि फलभागेनाधः पतति गुरुद्रव्य-
स्वाभाव्यात्तथा तद्वाणस्याभीर्मुखलगतया फलस्थानीयत्वेन परिवर्तने कृते स्वयमप्यधो-
मुखीभ्यः पतन्तीत्यर्थः । अत एव प्रतिलोमागता विपरीतक्रमेणागताः । अधोमुखा इति
यावत् । एवंभूताः पतन्तो विकटावर्ता यत्र । तथा च जलस्योच्छलनकाले आवर्तस्तथैव
स्थित इति शरवेगप्रकर्षः । पतनकालेऽपि तथैव स्थित इति जलवाहृत्यम् । पातालं गता
अपि शरा उत्थिता इति रामप्रभावप्रकर्षः । शर्रेणोत्क्षिप्ताः शरं विनैव नभो गत्वा पत-
न्तीति केचित् ॥

सागरस्य महत्त्वमाह—

धूमाइ जलइ विहडइ ठाणं सिदिलेइ मलइ मलउच्छङ्गम् ।

धैर्यस्य पदमइणहं तह वि हु रअणाअरो ण भङ्गइ पसरम् ॥७०॥

[धूमायते ज्वलति विघटते स्थानं शिथिलयति मृद्राति मलयोत्सङ्गम् ।

धैर्यस्य प्रथमचिह्नं तथापि हि रत्नाकरो न भिनत्ति प्रसरम् ॥]

रत्नाकरः प्रथमं शरानलसंबन्धाद्भूमायते धूममुद्रमति । अथ ज्वलति । अथ विघटते
कौटिधा स्फुटति । अथ स्थानं मूलं शिथिलयति त्यजति । जलस्योच्छलनाज्ज्वलनाद्वा ।
अथ मलयक्रोडं मृद्रात्याक्रामति । दाहस्वभावोक्तिरियम् । एवं यद्यपि भवति तथापि धैर्यस्य
प्रथमज्ञापकं प्रसरं जलविस्तारगाम्भीर्यलक्षणं न भिनत्ति । न त्यजतीत्यर्थः इति मर्यादाधि-
क्यमुक्तम् ॥

पाकजशब्दप्रागल्भ्यमाह—

भुवइन्दलोअणाणं फुट्टन्ताण अ तिमीण साअरमज्जे ।

संवत्तजलहराण व रामसराणलहआण णीहरइ रओ ॥ ७१ ॥

[भुजगेन्द्रलोचनानां स्फुटतां च तिमीनां सागरमध्ये ।

संवर्तजलधराणामिव रामशरानलहतानां च निर्हृदति रवः ॥]

रामशरानलेनाहतानामत एव सागरमध्ये स्फुटतां भुजगेन्द्रलोचनानां तिमीनां च रवः
स्फुटनजन्यः शब्दो निर्हृदति त्रैलोक्येऽपि प्रतिशब्दं जनयति । यथा संवर्तः प्रलयस्तत्का-
लीनमेघानां रवो निर्हृदा भवतीत्यर्थः । अत्र सागरे स्फुटनमतिदरे प्रतिग्व इति तत्प्रकर्षेण
मूलशब्दप्रकर्षस्तेन लोचनप्रकर्षस्तेन भुजंगप्रकर्षस्तेन तद्दाहकशरानलप्रकर्षः ॥

नदीप्रवाहानाह—

मुहपुञ्जअग्गिणिवहा धूमसिहाणिहणिगअअट्टिअसलिला ।

णिवडन्ति णहुक्खित्ता पलउक्कादण्डमंणिहा णइमोत्ता ॥ ७२ ॥

[मुखपुञ्जिताग्निनिवहानि धूमशिखानिभनिरायतकृष्टसलिलानि ।

निपतन्ति नभ उत्क्षिप्तानि प्रलयोल्कादण्डसंनिभानि नदीस्रोतांसि॥]

नभस्युत्क्षिप्तानि रामशरेण प्रेरितानि नदीस्रोतांसि निपतन्ति । आकाशात्समुद्र इत्य-
र्थात् । कीदृशानि । मुखे पुञ्जितो वर्तुलीभूतोऽग्निनिवहो येषु तानि । एवं धूमशिखातुल्यानि
निरायतानि दीर्घाण्याकृष्टानि सलिलानि यैः । अत एव प्रलयकालीना ये उल्कादण्डास्तसं-
निभानि । उल्कादण्डा मुखप्रज्वलिताग्रयः सधूमा नभसः पतन्ति । अत्रोल्काप्रायो वह्निः
ऋध्वगतिर्धूमप्राया वह्निपृष्ठलम्ना विपर्यस्ता जलधरा दण्डप्रायाः शराभिघातोत्था नदीप्र-
वाहा इत्युपमा ॥

जलानां दासमाह—

अदृन्तसलिलनिवहो थोअत्थोअपडिमुक्कपुलिणुच्छङ्गो ।

दीमइ ओसक्कन्तो मग्गाहुत्तो पअं पअं व समुदो ॥ ७३ ॥

[शुष्यत्सलिलनिवहः स्तोकस्तोकप्रतिमुक्तपुलिनोत्सङ्गः ।

दृश्यतेऽपसरन्मार्गाभिमुखः पदं पदमिव समुद्रः ॥]

मार्गशब्दः पश्चादर्थवाची । शुष्यन् सलिलनिवहो यस्य तादृक् । अत एव स्तोकस्तोकं
जलशेषक्रमेण किञ्चित्प्रतिमुक्तस्यक्तः पुलिनोत्सङ्गो येन । तथाभूतश्च समुद्रः पश्चादभि-
मुखः पदं पदमपसरन्निव दृश्यते । यथा कश्चित्कंचिद्भयहेतुमवलोक्य पदं पदं पश्चादपसरति
तथा रामाद्गीतः समुद्रस्तत्संनिधानं त्यक्तुकामः किचिकिञ्चित्पश्चादपसरतीति जलशेषणा-
द्युत्प्रेक्षा ॥

वहेरुदामतामाह—

जलणनिवहम्मि सलिलं साणलणिवहुच्छलन्तसलिलम्मि णहम् ।

सलिलणिवहोत्थअम्मि अ अत्थाअइ णहअले दसदिसाअक्कम् ॥ ७४ ॥

[ज्वलननिवहे सलिलं सानलनिवहोच्छलत्सलिले नभः ।

सलिलनिवहावस्तृते चास्तायते नभस्तले दशदिक्चक्रम् ॥]

अग्निनिवहे सलिलमस्तायतेऽस्तं गच्छति । अलक्ष्यं भवतीत्यर्थः । एवं सानलनिवहे-
ऽग्निमूहसहिते उच्छलत्सलिले नभोऽस्तायते । एवं सलिलनिवहेनावस्तृते व्याप्ते नभस्तले
सर्ति दशदिक्चक्रमस्तायते । अग्निप्रेरितानां जलानां नभसोऽपि दिशि दिशि गमनात् ।
तथा च प्रथमं खान एव जलमग्नौ मग्नम् । ततस्तत्प्रेरितं विग्रहानशे । ततश्च दिक्चक्रमा-
चक्रामेति विश्वव्यापकत्वमुक्तम् । अन्यदपि दुग्धायावर्तनादुत्थितं सच्चतुर्दिशि पततीति ।
क्रियादीपकम् ॥

आवर्तमाह—

सिहिणा पअविज्जन्ते आअट्टन्तम्मि वित्थए जलणिवहे ।

जाआ गिम्हविलम्बिअरविरहचक्रमसिणा समुदावत्ता ॥ ७५ ॥

[शिखिना प्रताप्यमाने आवर्त्यमाने विस्तृते जलनिवहे ।

जाता ग्रीष्मविलम्बितरविरथचक्रमसृणाः समुद्रावर्ताः ॥]

समुद्रावर्ता ग्रीष्मेण विलम्बितं विलम्बितगतीकृतं यद्रविरथचक्रं तद्वन्मसृणा मन्दगतयो जाताः । ग्रीष्मे रविरयो मन्दं चलतीति लोकप्रतिपत्तिः । तस्मिन्सति शिखिना प्रथमं प्रताप्यमानेऽप्यावर्त्यमाने भ्राम्यमाणे जलनिवहे पश्चाद्विस्तृते सति । तथा च यथा यथा जलस्य ज्वालया वेलातिक्रमो जनितस्तथा तथा पूर्वप्रवृत्तानामेवावर्तानां विस्तारे सति बह्वेदशय्यापकत्वाद्गतितमान्यमिव प्रतिपन्नमासीदित्यर्थः । शुद्रस्त्वावर्तस्त्वरया चलतीति वस्तुस्थितिः । आवर्तस्य वर्तुलत्वादुष्णत्वाच्च रविरथचक्रसाम्यम् ॥

मणिसंवलितमग्निमाह—

णिव्वडिअधूमणिवहो उद्धाइअमरगअप्पहामिलिअसिहो ।

वित्थिण्णम्मि समुद्रे सेआलोमइलिओ व्व घोलइ जलणो ॥ ७६ ॥

[निर्वलितधूमनिवह उद्धावितमरकतप्रभामिलितशिखः ।

विस्तीर्णे समुद्रे शेवालावमलिन इव घूर्णते ज्वलनः ॥]

ज्वलनः शेवालैरवमलिनः सर्वतः संवलित इव घूर्णते । कुत्र समुद्रे । कीदृशि । विस्तीर्णे । अग्नेरधिकव्यापकत्वलाभायेदमुक्तम् । शेवालच्छन्नत्वे हेतुमाह—ज्वलनः कीदृक् । निर्वलितः पृथग्भूतो धूमनिवहो यस्मात्तादृक् । एवमुद्धाविताभिर्मरकतप्रभाभिर्मिलिताः शिखा यस्य । तथा च बहिः संगते धूमेऽन्तःसंगतासु मरकतकान्तिषु वर्णसाम्येन शेवालत्वेनोत्प्रेक्षा ॥

समुद्रक्षोभातिशयमाह—

जलइ वलवाणलो विअ फुट्टइ सेलो व्व रामवाणाहिहओ ।

रसइ जलओ व्व उअही खुहिओ लङ्गेइ मारुओ व्व णहअलम् ॥ ७७ ॥

[ज्वलति वडवानल इव स्फुटति शैल इव रामवाणाभिहतः ।

रसति जलद इवोदधिः क्षुभितो लङ्घयति मारुत इव नभस्तलम् ॥]

रामवाणेनाभिहतो यथा वडवानलो ज्वलति अग्निसंबन्धादधिकं वर्धते तथोदधिरपि ज्वलति । एवं तत एव यथा तत्रत्यशैलः स्फुटति तथोदधिरपि स्फुटति । बहिसंबन्धात् । एवं रामशराभिहतो यथा जलपानार्थमागतो जलदः पीडया रसति शब्दायते तथोदधिरपि रसति । शरानलसंघट्टात् । रामवाणेनाभिहतः समुद्रोपरि संचारी मारुतो यथा तीरं लङ्घ-

यति तदतिक्रम्य गच्छति तथोदधिरपि तीरमतिक्रामतीति सहोपमा । रामवाणाभिहत उदधिर्वडवानल इव ज्वलतीति साधर्म्योपमेति केचित् ॥

जलानलयोस्तुल्यरूपतामाह—

होइ धिमिअम्मि धिमिओ वलइ वलन्तम्मि विहडइ विसंघडिए ।
परिवड्डिअम्मि वड्डइ सलिले क्षीणम्मि णवर झिज्जइ जलणो ॥७८॥

[भवति स्तिमिते स्तिमितो वलति वलमाने विघटते विसंघटिते ।

परिवर्धिते वर्धते सलिले क्षीणे केवलं क्षीयते ज्वलनः ॥]

ज्वलनः सलिले स्तिमिते निश्चले सति स्तिमितो निश्चलो भवति । वलमाने आवर्त-
रूपतामापन्ने वलति तदनुसारेण वर्तते । विसंघटिते खण्डखण्डीभूते विघटते परिवर्धिते
उत्फुल्लतामुपगते वर्धते । आश्रयानुवर्तनात् । क्षीणे सति केवलं क्षीयते नश्यति । आश्रयना-
शादिति भावः । 'णवरि' इति पाठेऽनन्तरमित्यर्थः ॥

अन्तर्द्वीपानाह—

रामसरानलपअविअझिज्जन्तोअहिविहत्ततडविच्छेआ ।

ते च्चिअ तहवित्थारा तुङ्गा दीसन्ति दीवमण्डलिबन्धा ॥ ७९ ॥

[रामशरानलप्रतापितक्षीयमाणोदधिविभक्ततटविच्छेदाः ।

त एव तथाविस्तारास्तुङ्गा दृश्यन्ते द्वीपमण्डलीबन्धाः ॥]

त एव दाहपूर्वकालीना एव द्वीपमण्डलीबन्धाः पङ्क्तिक्रमेण स्थिता द्वीपा जलसमता-
दशायां यथाविस्तरः स्थितस्तथाविस्ताराः सन्तस्तुङ्गा उच्चा दृश्यन्ते । तुङ्गत्वे हेतुमाह—
कीदृशाः । रामशरानलेन प्रतापिते अत एव क्षीयमाणे शोष्यमाणजले उदधौ विभक्तः प्र-
व्यक्तस्तटविच्छेदस्तटविभागो येषां ते । तथा च पूर्वक्रमेण कृता अपि द्वीपा दाहेन दू-
मानजलतया दृश्यमानतटत्वेन तुङ्गा ज्ञाता इत्याशयः ॥

अष्टभिरादिकुलकेन समुद्रदाहमुपसंहरति—

इअ दाविअपाआलं जलणसिहावट्टमाणजलसंघाअम् ।

रामो दलिअमहिहरं खविअभुअंगणिवहं खवेइ समुद्रम् ॥ ८० ॥

[इति दर्शितपातालं ज्वलनशिखावर्त्यमानजलसंघातम् ।

रामो दलितमहीधरं क्षपितभुजंगनिवहं क्षपयति समुद्रम् ॥]

इत्यनेन प्रकारेण रामः समुद्रं क्षपयति नाशयति । प्रकारमेवाह—दर्शितं व्यक्तीकृतं पा-
तालं यत्र । जलनाशाज्ज्वलनशिखाभिरावर्त्यमानो दह्यमानो जलसंघातो यत्र । दलिताः
शतखण्डीकृता महीधरा यत्र । क्षपितो नाशितो भुजंगानां निवहो यत्र तमिति समुद्रवि-
शेषणम्, तद्यथा स्यादिति क्रियाविशेषणं वा ॥

जलपव्भारपलोद्विभमन्तसङ्खुलविहलमुक्कक्रन्दम् ।

फुडिअवडवामुहाणलपलित्तदरदडूसंचरन्तविसहरम् ॥ ८१ ॥

[जलप्राग्भारप्रलुठितभ्रमच्छङ्खकुलविहलमुक्ताक्रन्दम् ।

स्फुटितवडवामुखानलप्रदीप्तदरदग्धसंचरद्विपधरम् ॥]

किंभूतं समुद्रम् । जलप्राग्भारे प्रलुठितं दाहेनापटुशरीरतया विपर्यस्य पतितं सङ्घमदनु-
ष्णस्थानप्रत्याशया इतस्ततो गच्छद्यच्छङ्खकुलं तेन मुक्त आक्रन्दो यत्र । अनुष्णस्थानाला-
भेन दाहजन्यपीडाधिक्यात् । अन्योऽपि दह्यमानो विह्वलशरीरो भूमौ निपत्य लुठन्नाक्र-
न्दतीति ध्वनिः । एवं स्फुटितः शरानलसंबन्धात्स्फुटीभूतो यो वडवानलस्तेन प्रदीप्ता
ज्वलिताः प्रथमत एव दरदग्धाः सन्तः संचरन्तो विपधरा यत्र तम् । प्रथमं शरानलेन
दग्धा अत एव दुष्ट(दुष्ट?)तया संचरन्तो विपधरा अकस्माद्रामशरानलमिलनवर्धमानेन
वडवानलेन दूरादपि ज्वलिता इत्यर्थः ॥

झिज्जन्तजलालोइअकिरणमुणिज्जन्तरअणपव्वअसिहरम् ।

थोरतरङ्गकराहअदिसालआभग्गपडिअजलहरविडवम् ॥ ८२ ॥

[क्षीयमाणजलालोकितिकिरणज्ञायमानरत्नपर्वतशिखरम् ।

स्थूलतरङ्गकराहतदिग्लताभग्नपतितजलधरविटपम् ॥]

एवं क्षीयमाणे जले आलोकितैः किरणैर्ज्ञायमानानि तर्क्यमाणानि रत्नपर्वतानां मेना-
कादीनां शिखराणि यत्र तमिति गाम्भीर्यमुक्तम् । एवं स्थूलतरङ्गरूपेण करेणाहतास्ता-
डिता दिश एव लतास्ताभ्यो भग्नाः सन्तः पतिता जलधरा एव विटपा यत्र तम् । क्षु-
भितसमुद्रतरङ्गाहता उपरितनमेघाः समुद्र एव पतिता इत्यर्थः । अन्यत्रापि हस्तताडितानां
लतानां पत्राणि त्रुटित्वा भूमौ पतन्तीति ध्वनिः ॥

साणलसरणिहारिअसकेसरुज्जलिअसीहमअरक्खन्धम् ।

आसण्णभीअविसहरवेद्विअकरिमअरधवलदन्तप्फलिहम् ॥ ८३ ॥

[सानलशरनिर्दारितसकेसरोज्ज्वलितसिंहमकरस्कन्धम् ।

आसन्नभीतविपधरवेष्टितकरिमकरधवलदन्तपरिघम् ॥]

एवं सानलेन शरेण निर्दारितः खण्डितोऽत एव केसरसहितः सन्नूर्ध्वं ज्वलितः सिंह-
मकरस्य जलसिंहस्य स्कन्धो यत्र तम् । स्कन्धे शरसंबन्धेन केसरानामपि दाहात् । ए-
वमासन्नैर्निकटवर्तिभिर्भीतैः शरानलात् विपधरवेष्टिताः करिमकराणां जलहस्तिनां धवला
दन्ता एव परिघा यत्र तम् । दाहपीडिताः सर्पाः किञ्चिदवष्टम्भेन वक्राभवन्तीति लोके
दृष्टम् । स्तम्भाकृतिरायुधविशेषः परिघः ॥

धुअपव्वअसिहरपडन्तमणिसिलाभग्गविहुमलआवेढम् ।

दरडडुविसहरुज्झअविसपङ्ककखुत्तविहलकरिमअरउलम् ॥ ८४ ॥

[धुतपर्वतशिखरपतन्मणिशिलाभग्गविहुमलतावेष्टम् ।

दरदग्धविषधरोज्झितविषपङ्कमग्गविहलकरिमकरकुलम् ॥]

एवं धुताभिः शरानलसंबन्धात्स्वस्थानाच्युताभिरत एव पर्वतशिखरात्पतन्तीभिर्मणि-
शिलाभिर्भ्रान्नि विहुमलतानामावेष्टान्याभोगा यत्र तम् । रामशरानलेनापि दग्धुं ये न
पारितास्ते एताभिर्भ्रान्ना इति समुद्रस्य गाम्भीर्यमुक्तम् । एवं दरदग्धेन विषधरेणोज्झिता-
स्यक्ता ये विषपङ्कास्तेषु मग्नान्यत एव विह्वलानि उत्तरीतुमक्षमाणि करिमकरकुलानि
यत्र तम् । तथा च किञ्चिद्दग्धेनैव सर्पेण तथा विषपङ्कान्युज्झितानि यथा तत्र करिम-
करा मग्ना इति विषपङ्कस्य प्रकर्षस्तस्य च किञ्चिद्दाहजन्यत्वेन सर्पस्य प्रकर्षः ॥

रुन्दावत्तपहोलिरवेलावडिएक्कमेक्कभिण्णमहिहरम् ।

णहअरुविलग्गवेविरधूमलआविसमलङ्घिअदिसाआलम् ॥ ८५ ॥

[स्थूलावर्तप्रघूर्णमानवेलापतितैकैकभिन्नमहीधरम् ।

नभस्तरुविलग्गवेपनशीलधूमलताविषमलङ्घितदिग्जालम् ॥]

एवं स्थूले महत्यावर्ते प्रघूर्णमाना अत एव क्रमेण वेलायामापतिता अत एवैकैकं पर-
स्परं भिन्ना दलिता महीधरा यत्र तम् । आवर्तेन वेलायां सह पतिताः पर्वता जलस्या-
ल्पतया भूमिसंबन्धात्परस्परसंघट्टेन शतखण्डा बभूवुरित्यर्थः । एकैकैवावर्तेन शतशः पर्वता
नीता इति समुद्रस्य, तादृशावर्तौत्यापकतया रामशरस्य च प्रकर्षः । एवं नभ एव तरु-
स्तत्र विलग्नाः संबद्धा वेपमाना धूमरूपा या लतास्ताभिर्गतिकौटिल्याद्विषमं यथा स्यादेवं
लङ्घितं दिग्जालं यस्मात्तम् । तथा च धूमाक्रान्तं गगनमभूदित्यर्थः । अन्यापि लता तरु-
मवलम्ब्य वर्धमाना दिक्चक्रमाक्रामतीति ध्वनिः ॥

पक्खपरिरक्खणुट्टिअसरणिवहाहअदिसापइण्णमहिहरम् ।

फुडिअजलमज्झणिग्गअफुडरअणुज्जोअसंघिउव्वडिविवरम् ॥ ८६ ॥

[पक्षपरिरक्षणोत्थितशरनिवहाहतदिक्प्रकीर्णमहीधरम् ।

स्फुटितजलमध्यनिर्गतस्फुटरत्नोदयोतसंहितोद्भट्टविवरम् ॥]

एवमनलात्पक्षयोः परिरक्षणायोल्लिखिता ऊर्ध्वमुडूनास्तद्वस्थायामेव शरनिवहेनाहताः
खण्डखण्डीकृता अत एव दिक्षु प्रकीर्णा विक्षिप्ता महीधरा यस्य तम् । अन्योऽप्युड्य-
मानः पक्षी शरेण खण्डितो दिक्षु पततीति ध्वनिः । एवं स्फुटितात् शरप्रवेशपर्वतादुत्था-
नेन सरन्धीकृताज्जलमध्यानिर्गतो बहिर्भूतो यो रत्नोदयोतस्तेन संहितं पूरितमुद्भट्टं वि-
वरं येन तम् । खातावच्छिन्नो जलक्षयेण शून्यीकृतो विद्यमानजलस्योपरि नभोभागो वि-

वरं तदन्तर्वर्तिमणिकिरणैरकस्मादुत्थितैरम्बुभिरिव पूर्यत इति मणीनां तद्द्युतीनां च महत्त्वमुक्तम् ॥

हुतवहपडित्तगोविअणिअणअणुम्हाविसण्टुलमहग्गाहम् ।

परिवड्ढिएक्कमेक्काणुराअसरपहरणिव्वलिससङ्खडलम् ॥ ८७ ॥

इअ सिरिपवरसेणविरइए कालिदासकए दसमुहवहे महाकव्वे
पञ्चमो आसासओ परिसमत्तो ।

[हुतवहप्रदीप्तगोपितनिजनयनोष्मविसंष्टुलमहाग्राहम् ।

परिवर्धितैकैकानुरागशरप्रहारनिर्वलितशङ्खकुलम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये पञ्चम आश्वासकः
परिसमाप्तः ।

एवं हुतवहेन प्रदीप्तयोर्दग्धुमारब्धयोरत एव गोपितयोर्मुद्रितयोर्निजनयनयोरूष्मगा
औष्ण्येन विसंष्टुला दिशि दिशि घूर्णमाना महाग्राहा जलसिंहादयो यत्र तम् । नयनमुद्रणा-
त्तज्ज्वालासंबन्धादूष्मेति भावः । एवं परिवर्धित एकैकस्य परस्परस्यानुरागो येषामेतादृ-
शानि सन्ति शरप्रहारेण निर्वलितानि दिशि दिशि विच्छिन्नानि शङ्खकुलानि यत्र तम् ।
शङ्खानां शरप्रहारेण विच्छिन्नानां मियोऽनुरागोपचय इति भावः ॥ कुलकम् ॥

समुद्रकाथदशया रामदासप्रकाशिता ।

रामसेतुप्रदीपस्य पूर्णाभूत्वञ्चमी शिखा ॥

पष्ठ आश्वासकः ।

अथ समुद्रस्य निष्क्रमणमाह—

अह् गिग्गओ जलन्तं दरडडुमहाभुअंगपाअवणिवहम् ।

मोत्तूण धूमभरिअं पाआलवणं दिशागओ व्व समुदो ॥ १ ॥

[अथ निर्गतो ज्वलद्दरदग्धमहाभुजंगपादपनिवहम् ।

मुक्त्वा धूमभृतं पातालवनं दिग्गज इव समुद्रः ॥]

अथ विमर्दानन्तरं समुद्रो निर्गतो जलादुत्थितः । किं कृत्वा । धूमैर्भृतं व्याप्तं पाताल-
मेव वनं त्यक्त्वा । कीदृशम् । ज्वलत् । रामशरानलेनेत्यर्थात् । एवं दरदग्धा महाभुजंगा
एव पादपाः । महाभुजंगाश्च पादपाश्चेति द्वन्द्वो वा । समुद्रे वृक्षाणामपि सत्त्वात् । तेषां
निवहः समूहो यत्र तथाभूतम् । क इव । दिग्गज इव । यथा हस्ती दग्धसर्पवृक्षनिवहं
धूमाक्रान्तं ज्वलद्वनं तापासहिष्णुतया त्यक्त्वा क्वचिन्निर्गच्छतीत्युपमा । दिग्गजस्योप-
मानत्वेन समुद्रस्य क्षोभेऽपि साहंकारत्वं सूचितम् । प्रायोपविष्टेऽपि रामेऽवधीरणया म-
त्तत्वं वा ॥

समुद्रस्य दौःस्थ्यमाह—

मन्दरददपरिमृष्टं पलअविअम्भिअवराहदाढुल्लिहिअम् ।

विसमं समुव्वहन्तो रामसराघाअदूमिअं वच्छअडम् ॥ २ ॥

[मन्दरददपरिमृष्टं प्रलयविजृम्भितवराहदंष्ट्रोह्लिखितम् ।

विपमं समुद्रहन्रामशराघातदुःखितं वक्षस्तटम् ॥]

इतः स्कन्धकचतुष्टयं 'आलीनश्च रघुपति' इति पञ्चमस्कन्धकेनान्त्यकुलकम् । 'अथ निर्गतः' इति प्रथमस्कन्धकेनादिकुलकं वा । किं कुर्वन् । मन्दरेण मथनसमये दृढं यथा स्यादेवं परिमृष्टं निघृष्टम् । एतावता विस्तारबलवत्त्वे सूचिते । एवं प्रलये विजृम्भिते भूम्युद्धाराय कृतनमनोन्नमनव्यापारे ये वराहदंष्ट्रे ताभ्यामुल्लिखितं न तु खण्डितम् । इयता दार्व्यम् । एतादृशं वक्षस्तटं विपमं तिर्यग् नमितं समुद्रहन् सन् । तिर्यकरणे हेतुमाह— कीदृशम् । रामशराघातेन दुःखितम् । तथा च तथाविधोपमर्दनिर्भरमपि वक्ष इदानीं व्रणपीडितमभूदिति रामशराघातप्रकर्षः ॥

समुद्रस्य भुजावाह—

गम्भीरवणाहोए दीहे देहसरिसे भुए वहमाणो ।

अहिणवचन्दणगन्धे अणहुक्खित्ते व्व मलअसरिआसोत्ते ॥ ३ ॥

[गम्भीरव्रणाभोगौ दीर्घौ देहसदृशौ भुजौ वहमानः ।

अभिनवचन्दनगन्धावनघोत्क्षिप्ताविव मलयसरित्स्रोतसी ॥]

पक्षे सर्वमपि नपुंसकद्विवचनान्तम् । समुद्रः कीदृक् । भुजौ वहमानः । किंभूतौ । गम्भीरानां व्रणानामाभोगो विस्तारो ययोस्तौ । एवं दीर्घौ प्रलम्बौ । देहसदृशौ देहानुमानेन पुष्टौ । अभिनवश्चन्दनस्य गन्धः सौरभं ययोस्तौ । अनघौ निर्दोषौ उत्क्षिप्तौ वेदनावशात्क्षणं क्षणमुत्तोलितौ । के इव । मलयसरित्स्रोतसी इव । ते अपि किंभूते । गम्भीरो वना-नामर्थान्तद्वर्तिनामाभोगो ययोः । दीर्घे । देहसदृशे मलयाकारयोग्यविस्तारवती । अभिनवानि चन्दनानि गन्धे एकदेशे ययोः । अनभस्यनाकाशेऽर्थाद्भूमौ उत्क्षिप्ते पर्वतान्निपत्योच्छलिते । तथा च ते अपि मलयात्समुद्रे पतत इति । यथा ते वहमानस्तथा भुजावपीति सहोपमा । यथोक्तगुणयोगात्साधर्म्योपमेयमित्यन्ये । देहसदृशौ दीर्घाविति समानाधिकरणं वा । यथा देहस्तदनुसारेण दीर्घावित्यर्थः । एवं पक्षेऽपि 'गन्धो गन्धक आमोदे लेशे संबन्धगर्वयोः' इति कोषः । सान्ततान्तनान्ता भिन्नलिङ्गा अपि प्राकृते पुंलिङ्गाः ॥

समुद्रस्य हारमाह—

लहुइअकोत्थुहविरहं मन्दरगिरिमहणसंभमे वि अमुक्कम् ।

तारेक्कावलिरअणं सस्तिमइरामअसहोअरं वहमाणो ॥ ४ ॥

[लघूक्तकौस्तुभविरहं मन्दरगिरिमथनसंभ्रमेऽप्यमुक्तम् ।

तारैकावलिरत्नं शशिमदिरामृतसहोदरं वहमानः ॥]

पुनः कीदृक् । तारमुद्भट्टमेकावलीरत्नं हारस्वरूपं वहमानः । अस्योपादेयतामाह—लघूक्तः कौस्तुभस्य विरहो येन तम् । ततोऽप्युत्तमत्वात् । अत एव मन्दरगिरिणा यन्मथनं तत्संभ्रमेऽप्यमुक्तम् । कौस्तुभादिसर्वं दत्तमेव एतत्परं रक्षितमित्यर्थः । पुनः कीदृशम्, शशिमदिरामृतानां सहोदरम् । शशिवन्निर्मलमाह्लादकं शीतलं च, मदिरावन्मदाहंकारहेतुः, अमृतवन्निर्घृतिजनकं व्याधिहरं चेति सहोदरपदगम्यम् । तथा च त्रयाणामप्यन्यथा सिद्धिरस्मादितीदं रक्षितम् । अमृतकार्यकारित्वेन च तदवस्थायां धारणाज्जीवनमभूदिति भावः । 'एकावल्येकयष्टिका' इति हारावली ॥

वामबाहुमस्याह—

गरुडं उव्वहमाणो हृत्थप्फरिसपडिसिद्धवणवेअल्लम् ।

रुहिरारुणरोमञ्चं खलन्तगङ्गावलम्बितं वामभुजम् ॥ ५ ॥

(आइकुलअम्)

[गुरुकमुद्बहमानो हस्तस्पर्शप्रतिपिद्धव्रणवैकल्यम् ।

रुहिरारुणरोमाञ्चं खलद्गङ्गावलम्बितं वामभुजम् ॥]

(आदिकुलकम्)

पुनः किंभूतः । वामभुजं वहमानः । कीदृशम् । गुरुकं व्रणितत्वादुद्बभूतम् । एवं हस्तस्पर्शेन दक्षिणकरपरामर्षेण प्रतिपिद्धं व्रणवैकल्यं यत्र तम् । व्रणपार्श्वमर्शनेन पीडाशान्तेरित्यर्थः । एवं भुजभारेण रामसंमुखगमनव्रीडया वा खलन्त्या वक्त्रीभवन्त्या गङ्गावलम्बितं स्वांसे समारोपितम् । एवं रुधिरेणारुणो रोमाञ्चो यत्र तथाभूतम् । तदवस्थायामपि रोमाञ्चोद्भवेन गङ्गायाः सौभाग्यं सूचितम् । रामस्य कारुण्योत्पत्तये गङ्गायाः सहागमने तात्पर्यम् ॥

अथ रामनिकटागमनमाह—

आलीणो अ रहुवइं णिअअच्छाआणुलित्तमलअमणिसिलम् ।

संसिअसुहोअइव्वं दुमं लआए व्व जाणईअ विरहिअम् ॥ ६ ॥

[आलीनश्च रघुपतिं निजकच्छायानुलित्तमलयमणिशिलम् ।

संश्रितसुखोपजीव्यं द्रुमं लतयेव जानक्या विरहितम् ॥]

रघुपतिमालीनः संगतश्च । समुद्र इत्यर्थात् । किंभूतम् । निजकच्छायया निजकान्त्या निजप्रतिबिम्बेन वानुलिप्ता व्याप्ता मलयमणिशिला येन तम् । समुद्रागमनजन्यानन्देन शोभाधिक्यात् । तथा च विलक्षणकान्तिभिरेव समुद्रेणापि हठात्परिचित इति भावः । एवं संश्रितैराश्रितैः सुखेनोपजीव्यं सेव्यम् । कश्चिन्मिव । जानक्या लतया विरहितं द्रुममिव ।

सीताविस्मिष्टतया लताशून्यद्रुमसाम्यम् । द्रुममपि कीदृशम् । निजातपाभावरूपच्छायानु-
लितमलयमणिशिलम् । संशितं प्रशंसितं यत्सुखं फलदानादिना तेनोपजीव्यमादरणीयम् ।
वृक्षतौल्येन रामस्योन्नतिः फलदत्वं च व्यज्यते ॥

अथ रामप्रणाममाह—

सरघाअरुहिरकुसुमो तिवहअवल्लीपिणद्धमणिरअणफलो ।

रामचरणेषु उअही दढपवणाइद्धपाअओ व्व णिवडिओ ॥ ७ ॥

[शरघातरुधिरकुसुमस्त्रिपथगावल्लीपिनद्धमणिरत्नफलः ।

रामचरणयोरुदधिर्दढपवनाविद्धपादप इव निपतितः ॥]

रामचरणयोरुदधिर्निपतितः । दढपवननेनाविद्धः प्रेरितः पादप इव । यथा वृक्षो निपत-
तीत्यर्थः । उदधिः कीदृक् । शरघातरुधिराण्येव कुसुमानि यत्र सः । त्रिपथगारूपा या
वल्ली तथा पिनद्धानि मणिरत्नानि मणिश्रेष्ठान्येव फलानि यत्र तादृक् । गङ्गाया मणिम-
यालंकारसत्त्वात् । रामोपहाराय वा । वृक्षोऽपि कुसुमवान् लतासंगतफलश्च भवति ।
पवनपातितवृक्षतौल्येन समुद्रस्य पीडाधिक्यमुक्तम् ॥

अथ गङ्गाया रामप्रणाममाह—

पच्छा अ हित्थहिअआ जत्तो च्चिअ णिग्गआ विवहत्थमुही ।

हरिचरणम्मि तहिं चिअ कमलाअम्बम्मि तिवहआ वि णिवडिआ ॥८

[पश्चाच्च त्रस्तहृदया यत एव निर्गता विपर्यस्तमुखी ।

हरिचरणे तत्रैव कमलाताम्रे त्रिपथगापि निपतिता ॥]

च पुनः पश्चात्समुद्रकृतप्रणामोत्तरं त्रिपथगापि तत्रैव हरिचरणे निपतिता । रामप्रणामं
कृतवतीत्यर्थः । तत्र कुत्र । यत एव निर्गता जाता । एतेन परस्त्रिया अपि गङ्गाया राम-
चरणपतने धार्ष्ट्यशङ्का निराकृता । उत्पत्तिस्थानत्वात् । किंभूता । त्रस्तं हृदयं यस्याः सा ।
रामः किं कुर्यादित्याशयात् । एवं विपर्यस्तमुखी तिर्यङ्मुखी । त्रासेन लज्जया वा । हरि-
चरणे कीदृशि कमलवदाताम्रे ॥

अथ समुद्रस्य वचनमाह—

अह मउअं पि भरसहं जम्पइ थोअं पि अत्थसारव्वभहिअम् ।

पणअं पि धीरगरुअं थुइसंवद्धं पि अणलिअं सलिलणिही ॥ ९ ॥

[अथ मृदुमपि भरसहं जल्पति स्तोकमप्यर्थसाराभ्यधिकम् ।

प्रणतमपि धैर्यगुरुकं स्तुतिसंवद्धमप्यनलीकं सलिलनिधिः ॥]

अथ प्रणामोत्तरं सलिलनिधिर्जल्पति । वचनमिति शेष इति कश्चित् । तेन विशेषणा-
न्वयो भवतीत्याशयात् । तथाहि वचनं कीदृक् । समुद्रसावसादेन मृदुकमपि ध्वनेर्माद्वेषऽपि

भरः कार्यगौरवं तत्सहम् । प्रयोजनस्य महत्त्वात् । एवं महाशयत्वेन वाक्यस्य स्तोकत्वे-
ऽप्यर्थो वाच्यभागस्तद्रूपसारेणाभ्यधिकम् । वाच्यार्थस्य निष्पन्नत्वात् । विनयात्प्रणतत्वेऽपि
धैर्येण गुरुकम् । कातरत्वाभावात् । माननीयविषयतया स्तुतियुक्तत्वेऽप्यनलीकम् । भगव-
द्विषयकत्वात् । वस्तुतस्तु मृदुकमपि भरसहं यथा स्यादिति सर्वं जल्पनरूपक्रियाविशेषणम् ।
मृदु भरसहं न भवति, स्तोकमभ्यधिकं न भवति, प्रणतं गुरु न भवति, स्तुतिसंबद्धमन-
लीकं न भवतीति विरोधानामाभासत्वमपि शब्दगम्यम् । अन्यस्तु वक्ष्यमाणस्कन्धकचतु-
ष्टयेषु क्रमेण मृदुकमित्यादि विशेषणचतुष्टययोजनमाह ॥

अथाष्टमिस्तद्वचनस्वरूपमाह—

दुत्तारत्तणगरुइं थिरधीरपरिग्रहं तुमे च्चिअ ठविअम् ।

अणुवालन्तेण ठिइं पिअं ति तुह विप्पिअं मए कह वि कअम् ॥ १० ॥

[दुस्तारत्वगुर्वी स्थिरधैर्यपरिग्रहां त्वयैव स्थापिताम् ।

अनुपालयता स्थितिं प्रियमिति तव विप्रियं मया कथमपि कृतम् ॥]

हे राम, तव प्रियमिदमिति कृत्वा मया कथमपि विप्रियमसमीहितं कृतम् । मया किं-
भूतेन । त्वयैव स्थापितां दत्तां स्थितिं स्वैर्यमनुपालयता रक्षता । कीदृशीम् । दुस्तारत्वेन गु-
र्वीमतिशयिताम् । दुस्तारोऽहमिति कृत्वा व्यवस्थितामित्यर्थः । अत एव स्थिरेण धैर्येण
परिग्रहो धारणं यस्यास्ताम् । तथा च भवद्दत्तामेव स्थितिमनुपालयामीति भवदाज्ञापालनेन
प्रियम्, तां स्थितिं न त्यजामीति प्रकृतकार्यविरोधित्वेन विप्रियमिति स्वमार्दवप्रकाशेन मृदुक-
मपि स्वगाम्भीर्यस्थापनरूपत्वेन भरसहम् ॥

स्थितिस्तदानीं मयैव दत्ता इदानीमपि मयैव ह्रियते को दोष इत्याशङ्क्याह—

विअसन्तरअक्खउरं मअरन्दरसुद्धुमाअमुहलमहुअरम् ।

उदुणा दुमाण दिज्जइ हीरइ ण उणो तमप्यण च्चिअ कुसुमम् ॥ ११ ॥

[विकसद्रजःकलुषं मकरन्दरसाध्मातमुखरमधुकरम् ।

ऋतुना द्रुमाणां दीयते ह्रियते न पुनस्तदात्मनैव कुसुमम् ॥]

ऋतुना वसन्तादिना द्रुमाणां द्रुमेभ्यः सहकारादिभ्यः । चतुर्थ्यर्थे पृष्ठी । कुसुमं दीयत
उत्पाद्यते तत्पुनरात्मनैव न ह्रियते । न नाश्यत इत्यर्थः । कीदृक् कुसुमम् । विकसत् । र-
जोभिः परागैः कलुषं व्याप्तम् । एवं मकरन्दरूपेण रसेनाध्माता उन्मत्ता मधुकरा यत्र
तत् । तथा च न केवलं पुष्पदानमात्रं किंतु तस्य विकासोदिसकलसाम्राज्यसंपत्तिरपि ऋतु-
नैव क्रियत इति भावः । तथा च ऋतुवृक्षयोरिवावयोरपि भूष्यभूषकभाव इति । यत्राचेतने-
नापि दत्तं न ह्रियते तत्र भवतेव दत्ता मर्यादा स्वयमेव हर्तुं न गुज्यत इति तात्पर्यम् । स्वस्य
वृक्षसाम्येन स्थावरत्वं रामस्य ऋतुसौम्येनासाधारणोपकारित्वं मर्यादायाः कुसुमसाम्येनातिको-
मलत्वमिति भवत्कोपे क्षणमपि न स्थास्यतीति स्तोकमप्यर्थसारं वचनम् ॥

मर्यादा मद्दत्तैव किं त्विदानीं त्वया न स्मर्यत इत्यत आह—

किं पम्हट्टु मिह अहं तुह चलणुप्पण्णतिवहआपडिउण्णम् ।

खअकालानलखविअं धरणिअलुद्धरणविलुलिअं अप्पाणम् ॥ १२ ॥

[किं प्रस्मृतवानस्म्यहं तव चरणोत्पन्नत्रिपथगाप्रतिपूर्णम् ।

क्षयकालानलक्षपितं धरणितलोद्धरणविलुलितमात्मानम् ॥]

हे राम, अहमात्मानं किं विस्मृतवानस्मि, अपि तु न । किं तु स्मरामीत्यर्थः । की-
दृशम् । प्रथमं प्रलयानलेन क्षपितं शोपितम् । अथ सृष्टयुपक्रमे वराहमूर्तिना भवतैव धरणित-
लोद्धरणे चरणक्षेपादिना विलुलितमुपमादितम् । तदनु वामनमूर्तेस्तव चरणोत्पन्नया गङ्गया
प्रतिपूर्णमतिंसंनद्धम् । तथा च पूर्ववदपकारोपकारसमर्थनेदानीमपि तथा कर्तुं शक्यत इति
जानन्नपि मर्यादां न त्यजामीति प्रणतिरूपमप्यकातरतया धैर्यगुरुकम् ॥

इदानीं युगमाहात्म्येन मम पूर्ववत्सामर्थ्यं नास्तीति जानन्मर्यादां न त्यजसीत्याश-
ङ्क्याह—

चलणेहिँ महुविरोहे दाढाघाएहिँ धरणिवेहुद्धरणे ।

सोअकिलिन्तेण तुमे इण्हिँ दहमुहवहे सरोहिँ विलुलिओ ॥ १३ ॥

[चरणाभ्यां(चलनैर्वा) मधुविरोधे दंष्ट्राघातैर्धरणिवेशोद्धरणे ।

शोकक्लान्तेन त्वया इदानीं दशमुखवधे शरैर्विलुलितः ॥]

हे राम, पूर्वं मधोदैत्यस्य विरोधो नाशस्तन्निमित्तं पञ्चसहस्रवर्षपर्यन्तं चरणाभ्यां संचर-
द्भ्यामित्यर्थात् चलनैर्वा । तदनु धरणिवेशोद्धरणनिमित्तं वराहमूर्तिना दंष्ट्राघातैः । एतत्कार-
यद्वयस्य समुद्र एव वृत्तत्वात् । इदानीं सीताविश्लेषसमये शोकक्लान्तेन त्वया दशमुखवध-
निमित्तं शरैरहं विलुलितो विमदितोऽस्मि । सर्वत्र निमित्तसप्तमी । तथा च तदानीमनुपङ्गेण
ययातथा वृत्तमिदानीं तु क्रोधपात्रमेवेति निरपेक्षं सीताविरहविह्वलो भवानिति दृढतरं शर-
प्रहारेण पूर्वापेक्षयाप्यधिकं कदर्थितोऽस्मीति भावः । एवमियद्विः कर्मभिर्न त्वं मानुष
इति स्तुतिसंबद्धमप्युपालम्भवचनं प्रत्यक्षत एवावधृतार्थमित्यनलीकम् ॥

अथ सामवचनमाह—

णिअआवत्थाहि वि मे एअं धीरेण विप्पिअं धीर कअम् ।

जं णेण पअइसोम्मा कह वि विसंवाइआ तुह मुहच्छाआ ॥ १४ ॥

[निजकावस्थाया अपि मे एकं धैर्येण विप्रियं धीर कृतम् ।

यदनेन प्रकृतिसौम्या कथमपि विसंवादिता तव मुखच्छाया ॥]

हे धीर, मम निजकावस्थाया अपि विप्रियमेकं धैर्येण कृतम् । किं तदित्याह—यत्प्र-
कृत्या स्वभावेन सौम्या तव मुखश्रीरनेन धैर्येण विसंवादितान्यथा कृता । क्रोधवशाद्-

सौम्येत्यर्थः । तथा च शरानलदाहदौस्थ्यरूपमेकमप्रियं मम धैर्येण कृतम्, एतदपेक्षयापि तव चित्तं क्रोधात्क्लाम्यतीति विप्रियतरं कृतम् । यदहं निजदुःखादपि भवदुःखेन महदुःख-
मासादायामीति भावः । सदा भर्तव्ये प्रणते च मयि किमित्येवं रोपरोद्रस्त्वमसीति तात्पर्यम् ॥

अथ प्रणतिवचनमाह—

एअं तुह एआरिससुरकज्जसहस्सखेअवीसामसहम् ।

जअपव्वालणजोग्गं परिरक्खसु पलअरक्खिअं जलणिवहम् ॥ १५ ॥

[एवं(एतं वा) तवैतादृशसुरकार्यसहस्रखेदविश्रामसहम् ।

जगत्प्लावनयोग्यं परिरक्षस्व प्रलयरक्षितं जलनिवहम् ॥]

एवमनेन प्रकारेण एतं वा जलनिवहं परिरक्षस्व । बाणमुपसंहरेत्यर्थः । रक्षणप्रयोजन-
माह—तवैतादृशं रावणवधादिरूपं यत्सुरकार्यसहस्रं तेन यः खेदस्तस्मिन्सति विश्रामसहं
विश्रामक्षमम् । तथा च पूर्वं मधुकैटभादीन्हत्वा इहैव सुप्तवानसीति पुनरपि रावणं हत्वा
शयिष्यस इति भावः । ननु रावणवध एव जलशोषणात्स्यादित्याशङ्क्य प्रयोजनान्तरमप्यस्ती-
त्याह—जगत्प्लावनयोग्यं अत एव प्रलयार्थं रक्षितम् । तथा चास्मिन्नाशिते तवैव तत्त-
त्कार्यं व्याहृतं स्यादित्येकं संधित्सतोऽपरं प्रच्यवत इति भावः ॥

जलदाहेन शुष्के खातवर्त्मनि पातालेन पारगमनमप्यनुपपन्नमित्याह—

अपरिद्विअमूलअलं जत्तो गम्मइ तहिं दलन्तमहिअलम् ।

ण हु सलिलणिव्भरं चिअ खविए वि ममम्मि दुग्गमं पाआलम् ॥ १६ ॥

[अपरिस्थितमूलतलं यतो गम्यते तत्र दलन्महीतलम् ।

न खलु सलिलनिर्भरमेव क्षयितेऽपि मयि दुर्गमं पातालम् ॥]

सलिलनिर्भरं सलिलपूर्णमेव पातालं दुर्गममिति न खलु । येन संचाराय जलानि दहसि ।
अपि तु क्षयिते शोषितेऽपि मयि दुर्गमम् । जलशोषेऽपि पारगमनमशक्यमित्यर्थः । 'सलि-
लणिव्भरचिअ' इति पाठे सलिलनिर्भर एव मयि पातालं दुर्गममिति न किं तु । क्षयितेऽपी-
त्यर्थः । अत्र हेतुमाह—पातालं कीदृक् । अपरिस्थितं न परि सर्वतोभावेन स्थितम् । अ-
दृश्यमित्यर्थः । एवंभूतं मूलतलं यस्य । जलार्द्रत्वात् । अत एव यतो यत्र गम्यते चरणन्यासः
क्रियते तत्रैव दलद्विधाभवन्महीतलं यत्र तथाभूतम् । तथा च जलशोषेऽपि खाताभ्यन्तर-
पाताले यत्रैव पदन्यासः कर्तव्यस्तत्रैव प्रशियलत्वात्संचारो न स्यादिति प्रकारान्तर्गमनुसर-
णीयमिति भावः ॥

अथ सेतुरूपप्रकारोपन्यासमुखेन प्रकृतमुपसंहरति—

तं कालस्स णिसम्मउ कह वि दरुक्कित्तदसमकण्ठक्खलिअम् ।

घड्ढिअगिरिसेउबन्धं चिरआलाउच्चिअं दहमुहम्मि पअम् ॥ १७ ॥

[तत्कालस्य निपीदतु कथमपि दरोत्कृत्तदशमकण्ठस्खलितम् ।
घटितगिरिसेतुबन्धं चिरकालाकुञ्चितं दशमुखे पदम् ॥]

यतो जलशोषादपि पारगमनं नास्ति ततो हेतोर्घटितो निर्मितो गिरिभिः सेतुबन्धः सेतु-
योजनं यस्मै तद्यथा भवति तथा कालस्य यमस्य पदं दशमुखे कथमपि येन तेन प्रका-
रेण निपीदतु । रामस्य पारगमने सति दशमुखनाशः स्यादिति रावणशिरसि यमपदन्यासे
सेतुबन्धस्य प्रयोजकत्वमिति तादर्थ्येन क्रियाविशेषणत्वम् । किंभूतं पदम् । ईषत्खण्डि-
ताद्दशमकण्ठात्स्खलितमपव्यस्तम् । अत एव चिरकालं व्याप्याकुञ्चितमुत्तोल्य धृतं न तु
स्थापितम् । अयमाशयः—नवसु निकृत्तेषु दशमं कण्ठमुखण्डयितुं प्रवृत्तो रावणः शि-
वेन वरं दत्त्वा न्यवर्त्यत इति तत्कर्तने रावणमृत्युस्तदकर्तने नेति यमः किञ्चिन्निकृत्ते
कण्ठे पदमर्पयितुमुपक्रमते पश्चान्महेश्वरप्रदानेन पूर्वावस्थामुपेयुषि जीवितनिश्चयान्निवर्तय-
तीति स्वलितपदार्थः । प्रकारान्तरं लब्धमित्याशयाकुञ्च्य धारणम् । तथा च स प्रकारो
नास्त्येवेत्यन्य एव सेतुबन्धनरूपः प्रकारोऽयमास्तामिति समुद्रमन्त्रणा ॥

अथ सेतुबन्धनाज्ञामाह—

अह जअदुष्परिअल्ले दहमुहकुविण्ण पवअवइपच्चक्खम् ।

रहुणाहेण समुद्रे वालिम्मि व बाणणिअमिअम्मि पसन्ते ॥ १८ ॥

[अथ जगद्दुष्परिकलनीये दशमुखकुपितेन प्लवगपतिप्रत्यक्षम् ॥]

रघुनाथेन समुद्रे वालिनीव बाणनियमिते प्रशान्ते ॥]

अथ सेतुबन्धमन्त्रणोत्तरं रामस्याज्ञप्तिराज्ञा प्लवंगमेषु विलम्बेत्युत्तरस्कन्धकेनान्वयः ।
सेतुबन्धाय रामाज्ञा बभूवेत्यर्थः । कस्मिन्सति । प्लवगपतेः प्रत्यक्षं सुग्रीवस्याप्र इत्युभयत्र
दशमुखे कुपितेन रघुनाथेन वालिनीव समुद्रे बाणेन नियमिते आयत्तीकृते प्रशान्ते सति ।
यथा बाणनियमितो वाली प्रशान्तस्तथा समुद्रोऽपि । सेतुबन्धग्रहणोन्मुखत्वेन संप्राप्तवा-
नित्यर्थः । समुद्रे वालिनि वा कथंभूते । जगता दुष्परिकलनीये दुस्तरणीये पक्षे दुर्जये ॥

पवआहिवइविण्णामा रामाणन्ती पवंगमेषु विलग्गा ।

सेसफणाविच्छूढा तिहुअणसारगरुई महि व्व भुअंगे ॥ १९ ॥

(जुगगम्)

[प्लवगाधिपतिव्रितीर्णा रामाज्ञप्तिः प्लवंगमेषु विलग्ना ।

शेषफणाविक्षिप्ता त्रिभुवनसारगुर्वी महीव भुजंगेषु ॥]

(युगमकम्)

रामाज्ञप्तिः कीदृशी । प्लवगाधिपतिना व्रितीर्णा दत्ता । सर्वत्र प्रकाशितेत्यर्थः । महीव ।
यथा शेषफणेन विक्षिप्तावतारिता मही भुजंगेषु विलगति । यदा शेषो महीमवतारयति

तदा भुजंगा एव धारयन्तीत्यर्थः । पुना रामाज्ञतिर्मही वा किंभूता । त्रिभुवनस्य यत्सारं प्रयोजनं रावणवधरूपं तेन गुर्वी आदरणीया । पक्षे त्रिभुवनस्य सारेण बलेन धनेन वा गौरवयुक्ता । त्रैलोक्यस्यैव भारो धनानि च भूमावेव तिष्ठन्तीत्यर्थः । महाराष्ट्रभाषायां बहुवचनेऽप्येकवचनप्रयोगाद्भुजंग इत्युक्तम् ॥ युग्मकम् ॥

कपीनां प्रस्थानमाह—

तो हरिसपदमतुलि ए चलिआ फुट्टन्तपम्हविसमूससिए ।

वेउक्खअसीमन्ते पवआ धुणिऊण केसरसडुग्घाए ॥ २० ॥

[ततो हर्षप्रथमतुलितांश्चलिता स्फुटत्पक्षमविपमोच्छ्वसितान् ।

वेगोत्खातसीमन्तान्प्लवगा धूत्वा केसरसटोद्घातान् ॥]

ततो रामाज्ञानन्तरं प्लवगाश्चलिताः । पर्वतानयनायेत्यर्थात् । किं कृत्वा । समुद्रेण सेतुः स्वीकृत इति हर्षेण प्रथमं तुलितानुत्थापितान्केसरसटानामुद्घातान्समूहान्धूत्वा कम्पयित्वा । आनन्देन मस्तकोन्नतौ सटानामुन्नतिः, अथ जातिस्वाभाव्यात्कम्पनमित्यर्थः । कीदृशान् । स्फुटद्विमियः पृथग्भवद्विः पक्षमभिर्विपमं यथा स्यादेवमुच्छ्वसितानुत्प्लुङ्गान् । कम्पने सति परस्परविभागादित्यर्थः । एवं वेगेनोत्खातः प्रकटीकृतः सीमन्तो येषु तान् । धावनेन सटानां पार्श्वद्वये पातान्मध्ये रेखाभिव्यक्तिरिति भावः । केशाग्रं पक्षम् ॥

अथ कपिचलनात्समुद्रक्षोभमाह—

पवअक्खोहिअमहिअलधुअमलअपडन्तसिहरमुक्ककलअलो ।

उद्दाइओ अणागअवडन्तधरणिहरसंक्रमो व्व समुदो ॥ २१ ॥

[प्लवगक्षोभितमहीतलधूतमलयपतच्छिखरमुक्तकलकलः ।

उद्घावितोऽनागतघटमानधरणिधरसंक्रम इव समुद्रः ॥]

समुद्र उद्घावित उच्छलितः । कीदृक् । प्लवगैः क्षोभिते महीतले धुतस्य मलयस्य पतद्विः शिखरैर्मुक्तः प्रकाशितः कलकलः कोलाहलो यत्र तादृक् । कपिचलने भूचलनं तेन मलयकम्पस्तेन तच्छिखरपतनं तदभिघातेन च समुद्रे कोलाहलाकारः शब्दो जलानामुच्छलनं च वृत्तम् । अत्रोत्प्रेक्षते—अनागते भविष्यत्सेतुबन्धपूर्वकाल एव घटमानः संपद्यमानो धरणिधरैः संक्रमो जलयन्त्रपथो यत्र तथाभूत इव । सेतुबन्धसमये पर्वतानामविधातेन यः शब्दो यच्च वा जलोच्छलनादिकं भविष्यति तदिदानीमेव मलयशिखरपतनाज्जायत इत्यर्थात् । अथवा मलयशिखरपतनं न भवति किं तु सेतुसंक्रमघटनमित्युत्प्रेक्ष्य पुनस्तज्जन्योपमर्दत्रासेन कलकलं कृत्वा क्वचिदन्यत्र गन्तुं धावित्वा चलित इत्युद्घावितपदेन सशब्दजलोच्छलनं पलायनत्वेनोत्प्रेक्षितम् । अन्योऽप्यकस्माद्ग्रहेतुमवलोक्य कोलाहलं कृत्वा धावित्वा गच्छतीति ध्वनिः । अनागतो भविष्यन्नेव घटमानो धरणीधरसंक्रमो यत्र स इवेति वा ॥

अथ कपिचलने भूपर्वतयोः क्षोभमाह—

कम्पइ महेन्द्रसेलो हरिसंखोहेण दलइ मेइणिवेढम् ।

सइदुद्दिण्णतणाओ णवर ण उद्दाइ मलअवणकुसुमरओ ॥ २२ ॥

[कम्पते महेन्द्रशैलो हरिसंक्षोभेण दलति मेदिनीवेष्टम्(पृष्ठं वा) ।

सदादुर्दिनार्द्रं केवलं नोद्गावति मलयवनकुसुमरजः ॥]

हरयो वानरास्तेषां संक्षोभेण पर्वताहरणोद्योगेनेतस्ततो गत्या तेभ्यः संक्षोभेण वा महेन्द्रप्रभृतीनां शैलानां कम्पो मेदिनीमण्डलस्य च दलनं सर्वमेव जायते । केवलं मलयवनकुसुमानां रजः परागो नोद्गावति नोर्ध्वं गच्छतीत्यर्थः । तत्र हेतुमाह—कीदृशम् । सदा दुर्दिनेन मेघच्छन्नतया तज्जलसंबन्धादारद्रम् । अतो लघुत्वाभावादित्याशयः । तथा च महतां संभ्रमे महान्त एव खिद्यन्ते लघूनां किमपि नेति ध्वनिः । यद्वा मलयवनकुसुमरजस्तूर्ध्वं न गच्छति किं तु केवलं दुर्दिनार्द्रमतो गुरुत्वाद्धः पततीत्यर्थः । तेन मलयोऽपि कम्पित इति ध्वनितम् ॥

अथ कपीनामुत्फालमाह—

तो संचालिअसेलं कह वि तुलग्गेण समघडन्तकम्पम् ।

दूरं पवंगमवलं णहमुहलग्गवसुहं णहं उप्पइअम् ॥ २३ ॥

[ततः संचालितशैलं कथमपि तुलाग्रेण समघटमानकम्पम् ।

दूरं प्लवंगमवलं नखमुखलग्नवसुधं नभ उत्पतितम् ॥]

ततस्तदुद्योगानन्तरं नखानां मुखेषु लग्ना वसुधा यस्य । उत्पन्नसमये करचरणेन भूम्यवष्टम्भनात् । तथाभूतं सत्कपिवलं दूरं व्याप्य नभ उत्पतितमूर्ध्वमुत्फुल्य गतम् । कीदृक् । संचालिताः शैला येन । भूमेर्यन्त्रणत्यागाभ्यां नमनोन्नमनात् । एवं कथमपि येन तेन प्रकारेण तुलाग्रं कालतालीयसंवादस्तेन सममेकदैव घटमानः कम्पः स्पन्दो यस्य । आज्ञानन्तरं परस्परमनपेक्ष्यैव सर्वे उत्पतितुमारब्धा दैवादिकदैवोत्पतिता इत्युद्योगप्रकर्षः । संचालिताः शैला यत्र तथा यथा सादिति क्रमेण व्याख्याने त्रितयमपि क्रियाविशेषणं वा ॥

अथ कपीनां भूमेरवनतिमाह—

उप्पअणोणअमहिअलणइमुहपडिसोत्तपत्थिओ सलिलणिही ।

जलणिवहाहअसिदिले पवउच्छेवणसहे करेइ महिहरे ॥ २४ ॥

[उत्पतनावनतमहीतलनदीमुखप्रतिस्रोतःप्रस्थितः सलिलनिधिः ।

जलनिवहाहतशिथिलान्प्लवगोत्क्षेपणसहान्करोति महीधरान् ॥]

उत्पतनादवनतं यन्त्रणाद्धोनीतं यन्महीतलं तत्र नदीमुखेन नदीसंगमस्थानेन प्रति-
स्रातसा स्रोतःप्रतिलोमेन विपरीतक्रमेण प्रस्थितः सलिलनिधिर्महीधरान् प्लवगानामुत्क्षे-

पणसहानुत्यापनयोग्यान्करोति । अत्र हेतुमाह—कीदृशान् । जलनिवहेनाहतान् ताडितान् अथ शिथिलानदृढमूलान् । अयमर्थः—पर्वतानाहर्तुमुत्तरामाशामाश्रित्य प्लवगैस्तप्लवनाय चरणरोपणे कृते यन्त्रणात्तद्दिग्भूमेरवनतौ समुद्रस्य चोन्नतौ तज्जलं निम्नीभवत्तत्प्रविष्टनदीमार्गेण निम्नीभवत्सु पर्वतेषु पतितं तत्संबन्धेन च पर्वतमूलमृत्तिकानां पङ्कीभवनेन पर्वतोत्थापनसाद्गुण्यमासीदिति यात्रासाद्गुण्यसूचनम् । अन्यत्रापि दृढनिखातस्तम्भादिकं मूले जलं दत्त्वोद्भियत इति ध्वनिः ॥

अथ कपिभिराक्रान्तं गगनमाह—

फुरमाणजलणपिङ्गलणिरन्तरुप्पइअपवअ(वल)पेह्लिज्जन्तो ।

जत्तो दीसइ तत्तो णज्जइ धूमणिवहो त्ति गअणुद्देशो ॥ २५ ॥

[स्फुरज्ज्वलनपिङ्गलनिरन्तरोत्पतितप्लवग(वल)प्रेर्यमाणः ।

यतो दृश्यते ततो ज्ञायते धूमनिवह इति गगनोद्देशः ॥]

स्फुरज्ज्वलनवत्पिङ्गलं कपिशं निरन्तरमन्तरशून्यं घनमुत्पातितं यत्प्लवगवलं तेन प्रेर्यमाण ऊर्ध्वं नीयमानः । यथा यथा प्लवगवलमूर्ध्वं गच्छति तथा तथा गगनमप्यूर्ध्वं गच्छतीति बुद्धिविषयत्वात्पूर्यमाण इति वा । एवंभूतो गगनोद्देशो यत्र दृश्यते तत्र धूमनिवह इति ज्ञायते । धूमत्वेन प्रतीयत इत्यर्थः । अत्र पिङ्गलत्वात्तलवर्तित्वाच्च कपीनामग्निना श्यामत्वादूर्ध्ववर्तित्वाच्च गगनस्य च धूमेन साम्यम् । प्लवगानामुत्प्लवने गगनमुपर्येव दृष्टं परत्र सर्वत्र प्लवगा एवेति भावः ॥

अथ कपीनामवधौ प्रतिविम्बमाह—

दीसइ दूरुप्पइअं उअहिम्मि अहोमुहोसरन्तच्छाअम् ।

पाआलं व अइन्तं धरणिहरुद्धरणकह्लिअं कइसेणम् ॥ २६ ॥

[दृश्यते दूरोत्पतितमुदधावधोमुखापसरच्छायम् ।

पातालमिवायमानं धरणिधरोद्धरणकाह्लितं कपिसैन्यम् ॥]

दूरं व्याप्योत्पतितमतिदूरमूर्ध्वं गतं कपिसैन्यं दृश्यते । किंभूतम् । उदधौ समुद्रे अधोमुखी पातालाभिमुखी सती अपसरन्ती अधोगच्छन्ती छाया प्रतिविम्बो यस्य तथाभूतम् । अयमर्थः—सिन्धोरसंमुखेऽपि तीरे करचरणावष्टब्धभूमीनामपि कपीनामुद्देश्योर्ध्वदेशत्वेनोर्ध्वमुखीभ्यः कृतोत्फालानां यथायथातिदूरमूर्ध्वगमनं तथातथा सिन्धुपयसि प्रकृटीभूतस्याधोमुखस्य प्रतिविम्बस्यातिदूरमधोगमनं प्रतिभासते तदेतदुत्प्रेक्ष्यते । पुनः किंभूतम् । धरणीधराणामर्यात्पातालवर्तिनामुद्धरणमूर्ध्वमाहरणं काह्लितं यस्य तत् । काह्लितधरणीधरोद्धरणमिति वा । प्राकृतत्वात् । एवंभूतं सत्पातालमिवायमानं गच्छत् । तथा च प्रतिविम्बव्यूहः पातालं न गच्छति किं तु तत्रत्यपर्वतानाहर्तुं कपिव्यूह एवेत्याशयः । प्रतिविम्बाधिकरणस्याधोवर्तित्वे ऊर्ध्वमुखस्याधोमुख एव प्रतिविम्बो भवति प्रतिविम्बप्र-

तियोगिनश्च व्यवहितत्वेऽप्यतिदूरमूर्ध्वगमने प्रतिविम्बः प्रकटीभवति अतिदूरं चाधो गच्छतीत्युक्तं दूरोत्पतितमित्यवधेयम् । 'णञ्इ' इति पाठे पातालमिवायमानमिति ज्ञायत इत्यर्थः ॥

अथ कपीनामाशाकाशव्यापकत्वमाह—

अद्विट्टदिसाणिवहं जाअं पवअवलसंणिरुद्धालोअम् ।

विच्छिण्णाअवकसणं दिअसमुहे वि दिअसावसाने व्व णहम् ॥२७॥

[अद्विट्टदिङ्गिवहं जातं प्लवगवलसंनिरुद्धालोकम् ।

विच्छिन्नातपकृष्णं दिवसमुखेऽपि दिवसावसान इव नभः ॥]

नभो दिवसावसान इव दिवसमुखेऽपि विच्छिन्नातपकृष्णं जातं विच्छिन्न आतपो यत्र तद्विच्छिन्नातपं अत एवातपाभावात्कृष्णं श्यामम् । यथा आतपाभावेन नभः श्यामं भवति तथा प्रातरप्यातपाभावात्कृष्णं जातमित्यर्थः । अत्र हेतुमाह—कीदृक् । अद्विट्टो दिङ्गिवहो यत्र तथा । एवं प्लवगवलेन संनिरुद्धो व्यवहित आलोकः सूरतेजो यत्र तत् । तथा च सौरालोकनिरोधात्तत्सत्त्वकालेऽपि नीलमभूदित्याशयः ॥

अथ कपीनामवपतनमाह—

ओवइआ अ सरहसं तंसट्टिअपुट्टिणीसरन्तरविअरा ।

सेलेसु मुक्ककलअलपडिरवभरिअकुहरोअरेसु पवंग्गा ॥ २८ ॥

[अवपतिताश्च सरभसं तिर्यक्स्थितपृष्ठनिःसरद्रविकराः ।

शैलेषु मुक्तकलकलप्रतिरवभरितकुहरोदरेषु प्लवंग्गाः ॥]

प्लवंग्गाः शैलेषु सरभसं यथा स्यात्तथा अवपतिताश्च । अवतीर्णा इत्यर्थः । किंभूताः । तिर्यक्स्थितं यत्पृष्ठं तस्मान्निःसरन्तो रविकरा येभ्यस्ते । पृष्ठस्य तिर्यग्भावेनावकाशलाभात् । शैलेषु कीदृशेषु । मुक्तोऽप्रतिरुद्धः प्रकटीकृतो यः कलकलः पर्वतलाभानन्दजन्मा तत्प्रतिरवेण भृतानि पूर्णानि कुहराणां कंदराणामुदराणि येषां तेषु । तावत्तादृशवानरकोलाहलप्रतिरवपूर्णयत्वेन कंदरोत्कर्षात्पर्वतोत्कर्षः । वस्तुतस्तु मुक्त इति क्तप्रत्ययेन पूर्वमेव प्रस्थानसमये समुद्रतीरे कृतो यः कलकलस्तत्प्रतिरवेण भृतानि पूर्णानीत्यर्थे पूर्णत्वस्य विद्यमानत्वेन प्रतिरवशान्तिर्यावन्नाभूत्तावदेवावपतिता इति वेगस्यातिशयः सूचितः । भृत् इत्यस्यादिकर्मत्तान्तत्वे ध्रियमाणानीत्यर्थेन समुद्रतीरमुक्तकलकलप्रतिरवेण कंदराभरणस्य वानरावपतनस्य च तुल्यकालत्वे ततोऽप्यतिशयो लभ्यते वेगस्येति मद्बुद्धीतः पन्थाः ॥

अथ वानराणां पर्वतप्रवेशेऽपि कार्यसिद्धिसाद्गुण्यमाह—

वेओवइआण अ सिं जाअं दलिअमहिसंधिवन्धणमुक्कम् ।

उक्खलिअतुलेअव्वं कह वि भुअंगधरिअट्टिअं गिरिआलम् ॥ २९ ॥

[वेगावपतितानां चैषां जातं दलितमहीसंधिवन्धनमुक्तम् ।

उत्खण्डिततुलयितव्यं कथमपि भुजंगधृतस्थितं गिरिजालम् ॥]

गिरिजालं वेगेनावपतितानामधः समागत्य शिखरस्थितानामेषां कर्पीनामुत्खण्डितं सत्तु-
लयितव्यमुत्तोलनयोग्यं जातम् । अत्र हेतुमाह—कीदृक् । दलितं यन्मह्या समं संधिव-
न्धनं तेन मुक्तमुद्गीर्णम् । दलितया मह्या संधिवन्धनेन मुक्तमिति वा । उद्गीर्णं चेतुकृतौ
न पतितमित्यत आह—कथमपि कष्टसृष्ट्या भुजंगेन मूलवर्तिना धृतं सत्स्थितम् । शिरसि
वेगोपगतवानराभिघातेन मूले विशीर्णभूमिकतया भूमिपर्वतसंधिवन्धशैथिल्येन कर्पीनामुत्तो-
लनमात्रापेक्षि जातमित्यर्थः । एतेन वानराणां बलवत्त्वं तथाभूतवानरसहितनिरवलम्बपर्वत-
धारणेन भुजंगानां च महत्त्वं सूचितम् ॥

अथ पर्वतोत्पाटनारम्भमाह—

आढत्ता अ तुलेउं उरपडिअविसट्टगण्डसेलद्धन्ते ।

कुविअमइन्दोवगिगअसंखोहण्फिडिअवणगए धरणिहरे ॥ ३० ॥

[आरब्धाश्च तुलयितुमुःपतितविशीर्णगण्डशैलार्धान्तान् ।

कुपितमृगेन्द्रावगृहीतसंक्षोभस्फेटितवनगजान्धरणीधरान् ॥]

धरणीधरान् तुलयितुमारब्धाश्च । प्लवंगा इत्यर्थात् । कीदृशान् । उरसि कर्पीनामित्य-
र्थात् पतिताः सन्तो विशीर्णाः खण्डखण्डीभूता गण्डशैलैकदेशा येषां तान् । शिखरादव-
तीर्य कपिभिरुत्पाटनाय तिर्यकृतानां गिरीणामूर्ध्वतः पततामवपतनदलितगण्डशैलखण्डानां
शतखण्डीकरणेन वक्षसो विस्तीर्णत्वं बलवत्त्वं दृढत्वं च सूचितम् । एवं कुपितमृगेन्द्रैरवगृ-
हीता अवस्कन्दिताः सन्तः संक्षोभेण वानरागमनजन्यसंभ्रमेण स्फेटिताः स्वरक्षाकुलचि-
त्तया त्यक्तत्वेन बहिष्कृता वनगजा येषु तान् । सिंहानामवगृहीतवनगजबहिर्गमने संक्षो-
भस्याधिक्यमुक्तम् ॥

अथ शैलेपृत्पाटनाय कर्पीनां हृदयावष्टम्भनमाह—

वच्छुत्थद्धिअकडआ तो ते कडअपडिअट्टलिअवच्छअडा ।

सेलेसु सेलगरुआ पवआ पवएसु महिहरा अ पहुत्ता ॥ ३१ ॥

[वक्षउत्तम्भितकटकास्ततस्ते कटकप्रतिघृष्टवक्षस्तटाः ।

शैलेषु शैलगुरवः प्लवगाः प्लवगेषु महीधराश्च प्रभूताः ॥]

ततः शैलानां तिर्यकरणानन्तरं प्लवगाः शैलेषु प्रभूताः संमिता जाताः । परिमाणता-
ल्याच्च पुनः प्लवगेषु महीधराः प्रभूताः सदृशा जाताः । अत्र हेतुमाह—कीदृशाः प्लवगा
महीधरा वा । शैलवदुरवो बृहदाकाराः । पक्षे शैलं शिलासमूहस्तेन गुरवो महान्तः । तथा च
द्वयोरपि तुल्याकारत्वेन संपुटवत्संमितिर्जातित्यर्थः । तदेव तुल्यतयोपपादयति—वक्षसा उत्त-
म्भितमुत्पापितं कटकं नितम्बः पर्वतानां यैस्ते प्लवगाः । कटकेन प्रतिघृष्टमुत्तम्भनानन्तरं

पृष्ठं वक्षस्तटं कपीनां येस्ते महीधराः । तथा च वक्षःकटकयोरपि तुल्याकारत्वं तुल्यव्यापारत्वं चेत्येका मामकी व्याख्यासरणिः । शैलेषु प्लवगाः प्लवगेषु शैलाः प्रभूताः सदृशा वृत्ताः । तेन यावन्तः पर्वतास्तावन्तः कपयो यावन्तश्च कपयस्तावन्तश्च पर्वता इत्युक्तिवैचित्र्येण प्रत्येकमेकैकेन संबद्धा इत्यन्यूनातिरिक्तता जातेत्यर्थः । इत्युत्तरार्धेन द्वयेषामपि संख्यासाम्यम् । पूर्वार्धेन तु वक्षःकटकयोस्तुल्यताप्रतिपादनमुखेन परिमाणसाम्यमिति श्लिष्टं प्रभूतपदमित्यपरा । सांप्रदायिकास्तु प्लवगा इत्यस्यैव विशेषणत्रयमित्यर्थादाकारसाम्यमिति व्याचक्षते ॥

अथ कपीनां शैलोत्पाटनप्रकारमाह—

पवअभुअणोल्लिआणिअमहिहरपडिपेळणोणउण्णअविसमा ।

जाआ पलोट्टिओअहिवारंवारभरिआ महिअलद्धन्ता ॥ ३२ ॥

[प्लवगभुजनोदितानीतमहीधरप्रतिप्रेरणावनतोनतविषमाः ।

जाता प्रलुठितोदधिवारंवारभृता महीतलार्धान्ताः ॥]

महीतलैकदेशाः प्रलुठितेन । भूमावित्यर्थात् । उच्छलितेनेत्यर्थः । तथाभूतेनोदधिना वारंवारं भृताः पूर्णा जाताः । कीदृशाः । प्लवगभुजाभ्यां नोदितः प्रेरितोऽथानीत आकृष्टो यो महीधरस्तेन यत्प्रतिप्रेरणं भूयोभूयः प्रेरणं तेन नता नम्रा अथोन्नता उन्नम्राः सन्तो विषमाः समताशून्याः । तथा च कपिभिर्यदा हृदयावष्टम्भेन भुजाभ्यां पर्वतानामुत्तरदिगभिमुखप्रेरणालक्षणं नोदनं क्रियते तदा प्लवगावष्टम्भपर्वतभरावभुग्नस्तदुत्तरभूमिभागः समुन्नतदक्षिणभूमिभागस्थसमुद्रवारिभिरुच्छलद्भिः पूर्यते यदा पुनर्दक्षिणदिगभिमुखाकर्षणलक्षणमानयनं क्रियते तदा पर्वतावष्टम्भप्लवगभरावभुग्रे दक्षिणभूमिभागे तानि जलानि पुनः समुद्र एव प्रविशन्तीति शैलानां दृढमूलत्वं कपीनामुद्योगशीलत्वं च वारंवारपदेन व्यज्यते । यद्वा ऊर्ध्वाधः क्रमेण पर्वतोत्पाटनप्रयत्ने यदा पर्वतानामधोयन्त्रलक्षणं नोदनं तदा तद्भरादवनता भूमिरुन्नतसमुद्रजलेन परितः पूर्यते । यदा तूत्थापनलक्षणमानयनं तदा तदवष्टम्भभूमेरुन्नतत्वात्तज्जलमवनते समुद्र एव प्रविशतीति तात्पर्यम् । न चार्धान्तपदासंगतिः । समुद्रानवच्छिन्नस्य द्वापान्तरस्य व्यावर्त्यत्वादिति भावः । अन्यदपि स्तम्भादि तिर्यक्क्रमेणोर्ध्वाधःक्रमेण वा संचार्योत्पाद्यत इति ध्वनिः । पर्वतानां नोदनाकर्षणाभ्यां दक्षिणभूमिभाग एव नमनुन्नमन्समुद्रजलेन पूर्यते परिह्रियते चेति ऋजवः । वारंवारशब्दोऽपि पौनःपुन्यवाचीत्यवधेयम् । तथाहि—‘वारंवारेण लब्धो जगदुपरि मया देवपादप्रसादः’ ॥

अथ कपीनामतिमहत्पर्वतोत्पाटनमाह—

विसहिअवज्जप्पहरा उक्खम्भन्ति खअमारुअपडिक्खम्भा ।

अगणिअवराहणिहसा पलअजलुत्थङ्खपव्वला धरणिहरा ॥ ३३ ॥

[विषोढवज्रप्रहारा उत्खायन्ते क्षयमारुतप्रतिस्तम्भाः ।

अगणितवराहनिघर्षाः प्रलयजलोत्तम्भप्रवला धरणीधराः ॥]

धरणीधरा उत्खायन्ते उत्पाद्यन्ते । कीदृशाः । विषोढा वज्रप्रहारा अर्थादिन्द्रकृता येस्ते । एवं प्रलयमाहृतानां प्रतिस्तम्भाः प्रतिरोधार्गलाः । अर्गलया प्रतिरोधः क्रियत इति वस्तुगतिः । एवमगणिता वराहस भगवतो निकर्षाः कायकण्डूयनादिव्यापारा येः । एवं प्रलयजलानामुत्तम्भ ऊर्ध्वप्रसरणं तत्र प्रवलाः समर्थाः । दृढतरद्रव्यप्रतिहतं जलमूर्ध्वमुत्तिष्ठतीति विशेषणचतुष्टयेन पर्वतानां दृढमूलत्वविस्तृतत्वतुङ्गत्वचिरकालीनत्वानि व्यज्यन्ते ॥

अथ पर्वतानामुत्तोलने विशीर्णतामाह—

जलओवट्टविमुक्ता अणन्तरोड्णसरअवन्थावडिआ ।

एक्कखेवुग्गाहिअदरवसुआअविसआ विसट्टन्ति गिरी ॥ ३४ ॥

[जलदावट्टविमुक्ता अनन्तरावतीर्णशरत्पथावपतिताः ।

एकक्षेपोद्गाहितदरशुष्कविशदा विशीर्यन्ति गिरयः ॥]

गिरयो विशीर्यन्ति । शतखण्डा भवन्तीत्यर्थः । किंभूताः । एकक्षेपेणैकप्रयत्नेन । एकदैवेत्यर्थः । उद्गाहिता उत्तोलिताः । कपिभिरित्यर्थात् । एवं किञ्चिच्छुष्काः सन्तो विशदा निर्मलाः । आर्द्रत्वेन कोमला इति यावत् । कर्मधारयः । तथा च सर्वैः परस्परजिगीषया स्वस्वप्राथम्यमपेक्ष्य हृदादुत्थापिता गिरयः कोमलत्वेन विशीर्णा इत्यर्थः । एतेन प्लवगानां भुजबलाधिक्यम् । ईपदार्वत्वे हेतुमाह—किंभूताः । जलदेनावट्टाः कृतवर्षणाः अथ विमुक्तास्यक्ताः । अनन्तरमवतीर्णा या शरत्तपये तद्गोचरे आपतिताः । तथा च वर्षाशरत्संबन्धेन जलातपसंबन्धादीपदार्वत्वम् ॥

अथ शैलोत्पाठने भूमिक्षोभमाह—

विहुणन्ति विहुव्यन्ता वलेन्ति सेला पवंगमवलिज्जन्ता ।

णामेन्ति णमिज्जन्ता उक्खिप्पन्ता अ उक्खिखेन्ति महिअलम् ॥ ३५ ॥

[विधूनयन्ति विधूयमाना वलयन्ति शैलाः प्लवंगमवलयमानाः ।

नमयन्ति नाम्यमाना उत्क्षिप्यमाणाश्चोत्क्षेपयन्ति महीतलम् ॥]

शैलाः प्लवंगमैर्विधूयमानाश्चालयमानाः सन्तो महीतलं विधूनयन्ति चालयन्ति । एवं वलयमाना वक्राक्रियमाणाः सन्तो वलयन्ति वक्रयन्ति । यत्पार्श्वेन पर्वतानयनं तत्पार्श्वेन भूमेरपि वक्राभवनमित्यर्थः । एवं नाम्यमाना अधःप्रेर्यमाणाः सन्तो नमयन्ति । स्वभरेणाधः प्रेरयन्तीत्यर्थः । उत्क्षिप्यमाणा उत्तोल्यमानाः सन्त उत्क्षेपयन्ति । स्वावष्टम्भेनोत्तोलयन्तीत्यर्थः । तथा च यां यामवस्थां पर्वताः प्राप्नुवन्ति तां तामवनिरपीति पर्वतानां दृढमूलत्वं महत्त्वं च सूचितम् । 'नभस्तलं' इति पाठे बुद्धिपरत्वेन सर्वमित्यमेव योज्यम् । 'उक्खिखन्ति' इति पाठे उत्क्षिपन्तीत्यर्थः ॥

अथ पर्वतानामुत्तोलने सर्पैराकर्षणमाह—

दलितमहिबेदसिदिल मूलालग्गभुअइन्दकट्टिज्जन्ता ।

संचालिज्जन्त च्चिअ अइन्ति गरुआ रसाअलं धरणिहरा ॥ ३६ ॥

[दलितमहीवेषुशिथिला मूलालग्गभुजगेन्द्रकृष्यमाणाः ।

संचाल्यमाना एवायान्ति गुरवो रसातलं धरणिधराः ॥]

धरणिधराः संचाल्यमानाः एवं प्रवगैरालोड्यमाना एव रसातलमायान्ति । गच्छन्ती-
त्यर्थः । किभूताः । संचारेण दलितमहीवेषाः सन्तः शिथिलाः शिथिलमूलाः । एवं मूलाल-
ग्गेन भुजगेन्द्रेण कृष्यमाणाः । अथ च गुरुत्वयुक्ताः । तथा च दलितमूलभूमित्वेनाहर्तुं
सुकरत्वेऽपि कपिकरधृता अप्यालोडनसमकालमेव मदावासः केनायमाकृष्यत इति रोषा-
विष्टभुजंगेन फणसंदंशकेनावष्टभ्य कृष्यमाणाः पातालमेव प्रविष्टा गिरय इति कपिभ्योऽपि
सर्पाणां महत्त्वमुक्तम् ॥

अथ मलयातिक्रममाह—

णवपल्लवसच्छाआ जलओअरसिसिरमारुअविइज्जन्ता ।

वाअन्ति तक्खणुक्खअहरिहत्थुक्खित्तभेम्मला मलअदुमा ॥ ३७ ॥

[नवपल्लवसच्छाया जलदोदरशिशिरमारुतवीज्यमानाः ।

वायन्ति तत्क्षणोत्खातहरिहस्तोत्क्षिप्तविह्वला मलयद्रुमाः ॥]

मलयद्रुमा वायन्ति शुष्यन्ति । किभूताः । नवपल्लवैः सच्छायाः छाया कान्तिरातपा-
भावो वा तत्सहिताः । एवं जलदोदरस्य ये शिशिरा मारुतास्तैर्वीज्यमानाः । एवं तत्क्षणे
उत्खाता अथ हरिहस्तेनोत्क्षिप्ता उत्तोलिताः सन्तो विह्वला व्याकुलाः । परस्पराभिघातिशा-
खापत्रकत्वात् । तथा च नवदलमयत्वसजलजलदोदरपवनवीजितत्वतत्क्षणोत्खातत्वरूपशो-
षणाभावसामग्रीसत्त्वेऽपि हठादेव मलयतरुशोषणं कपिकरकृतोत्क्षेपणनिबन्धनमिथः शा-
खायभिघातमूलकत्वेन कपीनां बलवत्त्वमूर्ध्वक्षेपणहेतुकरविमण्डलसान्निध्यनिबन्धनत्वेन वा
महदाकारत्वं गमयति । मलयोत्पाटनसौकर्याय वृक्षोत्पाटनम् ॥

अथ पर्वतोत्पाटने तदाश्रितानां वैकल्यमाह—

कम्पिज्जन्तधराहरसिहरसमाइड्डुजलहररउप्पित्था ।

गअसुहवत्तणिसण्णा वेवइ हंसी सहस्सवत्तणिसण्णा ॥ ३८ ॥

[कम्प्यमानधराधरशिखरसमाविद्धजलधररवोद्विग्ना ।

गतसुखपात्रनिःसंज्ञा वेपते हंसी सहस्रपत्रनिषण्णा ॥]

हंसी मराली वेपते कम्पते । कम्पने हेतुमाह—कीदृशी । कम्प्यमानानां चाल्यमानानां
कपिभिरर्थात् धराधराणां शिखरैः समाविद्धानां वेधं नीतानां जलधराणामर्थात्तदुपरि ति-
ष्ठतां रवैर्वेधव्यथाजनितशब्दैरुद्विग्ना विषण्णचित्ता । वर्षासमयभ्रमाद्रवस्य भैरवत्वेन क्षोभा-

तिशयाच्च । अत एव हेतोर्गतं प्रथमत एवोद्गीय पलायितं यत्सुखपात्रं हंसस्तेन निःसंज्ञा निश्चेष्टा । मुग्धेति यावत् । यद्वा गतसुखवार्तनिःसंज्ञा गता सुखस्य वार्ता यस्याः सा गतसुखवार्ता सा चासौ निःसंज्ञा चेति कर्मधारयात्पुंवद्भावः । एवं सहस्रपत्रे कमले तत्रत्यसरोवरस्थे निषण्णा उपविष्टा । तथा च गिरिकम्पनस्य जलधरभेदहंसोद्वेगहेतुत्वप्रतिपादनमुखेन विश्वक्षोभकत्वमुक्तम् । अथ वा हंसः परमात्मा तस्य स्त्री हंसी । 'पुंयोगात्—' इति ङीप् । सा पृथिवी वेपते । किंभूता । कम्प्यमानस्य धराधरस्य शिखरेण । पतितेनेत्यर्थात् । समाविद्धस्य प्रेरितस्य जलगृहस्य समुद्रस्य रवेण तटाभिघातजन्यशब्देन उद्विग्ना आकुला । एवं गता सुखस्य शुभस्य वा वर्तनी पदवी तस्याः संज्ञा नाम यस्याः । शिखराभिहतसमुद्राघातनिर्घातव्याकुलाया यस्याः सुखस्य नामापि नास्तीत्यर्थः । एवं सहस्रवक्त्रनिषण्णा सहस्रवक्त्रः शेषस्तत्र स्थिता । तदुपरीत्यर्थः । अथ च हंसी बलाकाप्रभृतिषु विशिष्टनायिकाजातिर्वेपते । कीदृशी । कं सुखं यथा स्यादेवं कं सुखं तेन वा पीयमानोऽधरो यस्याः । नायकेनेत्यर्थात् । सा कंपीयमानाधरा । कंशब्दस्याव्ययत्वमपि । एवं धरशिखरसमावृद्धजलभररतोद्विग्ना धरस्य पर्वतस्य शिखरेण समाः कर्कशत्वाद्येऽवृद्धास्तरुणा जल(ड)भरा मूर्खसमूहास्तेषां रतेन सुरतेनोद्विग्ना । कठिनत्वात्तरुणत्वान्मूर्खत्वाच्च तेषामुद्वेगजनकत्वात् । रवेण सुरतकालीनप्रौढिव्यञ्जकशब्दविशेषेणोद्विग्ना त्रस्ता वा । जलं जाड्यं धारयतीति जलधरो नायकस्तस्य रतेनेति वा । एवं गतसुखवर्त्मनिशज्ञा गतं सुखस्य वर्त्म द्वारं यस्यां तथा सा च निशा चेति कर्मधारयः । तद्गतसुखवर्त्मनिशम् । 'विभाषा सुराच्छायाशालासभानिशानाम्' इत्येकवद्भावात् । तजानाति ताम् । रात्रिं सुखशून्यां मन्यत इति तथानर्थसंदेहादिति भावः । गतसुखवार्तेति पूर्ववद्वा । एवं सहस्रपात्रनिषण्णा सहस्रं दातुं समर्थ इति सहस्रपात्रं धनिको नायकस्तत्र निषण्णा आसक्ता । गणिकेत्यर्थः । इति ध्वनिः । 'हंसो विहंगभेदे स्यादकै विष्णौ हयान्तरे । योगिमन्त्रादिभेदे च परमात्मनि भेषजे ॥'

अथ कपीनां वक्षसा गिरिनीनां निरोधमाह—

पवओवऊढकड्डिअसेलव्भन्तरभमन्तविसमक्खलिआ ।

गहिरं रसन्ति चित्थअवच्छत्थलरुद्धणिग्गमा णइसोत्ता ॥ ३९ ॥

[प्लवगोपगूढकृष्टशैलाभ्यन्तरभ्रमद्विषमस्खलितानि ।

गम्भीरं रसन्ति विस्तृतवक्षःस्थलरुद्धनिर्गमानि नदीस्रोतांसि ॥]

विस्तृतं यद्वक्षःस्थलं कपीनामेव तेन रुद्धो निर्गमो बहिःप्रसरणं येषां तानि नदीस्रोतांसि गम्भीरं रसन्ति शब्दायन्ते । कीदृशानि । प्लवगोपगूढ आलिङ्गितस्ततः कृष्ट आलिङ्ग्योत्पाटित इत्यर्थः । तथाभूतशैलस्याभ्यन्तरे निम्ननदीखातकंदरादिदेशे भ्रमन्ति सन्ति विषममुन्नतं यथा स्यादेवं स्खलितानि परावृत्तानि । अयमर्थः—प्लवगैरालिङ्ग्याकृष्टानां पर्वतानां सरित्प्रवाहे वक्षःस्थलेन मुद्रितत्वात्प्रतिरुद्धे तज्जलं वर्त्मालाभेन तत्रैव बभ्राम । ततः कियदाधिक्ये उच्छलितमथ ततोऽप्याधिक्ये परावृत्तं सन्निक्रकंदरादिप्रदेशे पतत्तत्पू-

रणाभिघाताभ्यां दध्वान । अन्यत्रापि नद्यादिजलं पर्वतादिप्रतिरोधाद्भ्रमत्युत्तिष्ठति पग-
वर्तते ध्वनति चेति ध्वनिरिति नदीजलप्रतिरोधकत्वेन कपिवक्षसां विकटत्वं दृढत्वं दृढा-
लिङ्गनवत्वं नदीजलानां तु चिरनिर्गमाभावेन पूरणानन्तरं शब्दानुत्पत्तेरिति शब्दायमान-
त्वेन च दृढात्तज्जलापूरणीयकंदरादिशालित्वेन गिरीणां च महत्त्वं सूचितम् ॥

अथ सर्पाकृष्टपर्वतोद्धरणमाह—

अद्भुक्खिखत्तपसिद्विले अद्भवहभुअंगकट्टिअद्दत्थमिण ।

उम्मूलेन्ति रसाअलपङ्कक्खुत्तसरिआमुहे धरणिहरे ॥ ४० ॥

[अर्धोत्क्षिप्तप्रशिथिलानर्धपथभुजंगकृष्टार्थास्तमितान् ।

उन्मूलयन्ति रसातलपङ्कमग्नसरिन्मुखान्धरणीधरान् ॥]

प्लवगा धरणीधरानुन्मूलयन्त्युत्पाटयन्ति । किंभूतान् । अर्धेन । भूमिस्थमूलभागस्येत्य-
र्थात् । उत्क्षिप्तात्सतः प्रशिथिलानदृढभूमिसंबन्धान् । एतेन सुखोत्पाटनीयानित्यर्थः ।
अत एवार्धपथादुत्थितमूलाधर्भागावच्छिन्नोपरिदेशाद्भुजंगेन कृष्टात्सतः अर्धेन मूलभागोप-
रिभागार्धेनास्तमितान्भूम्यन्तःप्रविष्टान् । अर्धमग्नानित्यर्थः । एवं रसातलपङ्के मग्नानि
सरिन्मुखानि येषु तान् । अयमभिप्रायः—कपिभिः प्रथममुत्क्षिप्ता गिरयो भूमिष्ठमूलभा-
गार्धभागेनोत्थिता यावत्तावन्मूलवर्तिना भुजंगेनाकृष्टाः कपिहस्तादप्युपरिभागार्धभागेन
रसातलं प्रविष्टा अथ पुनः कपिभिरुत्थाप्यन्ते । तथा च कपिहस्तादाकर्षणाद्भुजंगानां म-
हत्त्वं, उपरिभागार्धभागस्योपरिस्थित्वेऽप्युपरिभागस्थनदीनां रसातलपङ्कमग्नत्वेन तावद्भव्या-
पकोपरिभागार्धकतया गिरीणामुच्चत्वं च सूचितम् ॥

अथ पर्वतानामुत्पाटनप्रकारमाह—

उव्वेह्लइ व णिराअं पासह्लन्तेसु सिहरपडिमुच्चन्तम् ।

उक्खिखप्पन्तेसु पुणो संवेह्लिज्जइ व महिहरेसु णहअलम् ॥ ४१ ॥

[उद्वेल्लयत इव निरायतं पार्श्वायितेषु शिखरप्रतिमुच्यमानम् ।

उत्क्षिप्यमाणेषु पुनः संत्रियत इव महीधरेषु नभस्तलम् ॥]

महीधरेषु पार्श्वायमानेषु नमयितुं पार्श्वेन तिर्यगानीयमानेषु शिखरेण प्रतिमुच्यमानं न-
भस्तलमुद्वेल्लयते प्रकाश्यते । कपिभिरित्यर्थात् । तिर्यगानयनेन गिरीणां शिखराणामित
एवागमनाच्छिखराच्छिन्नाकाशस्य प्रकाशो जायत इत्यर्थः । उत्क्षिप्यमाणेषूत्थाप्यमानेषु
पुनः संत्रियते विस्तृतकुञ्चितवस्त्रादिवद्रुतुलीक्रियत इव । उत्क्षिप्तपर्वतच्छन्नतया नभसः प्र-
काशाभावादिति भावः ॥

अथ पर्वतानां स्कन्धारोपणमाह—

उम्मूलेन्ति पवंग्गा भुअसिहरारुहणणिच्चलपरिग्गहिण ।

कडआवडणुत्थद्धिअविसमविवत्तविवरम्मुहा धरणिहरे ॥ ४२ ॥

[उन्मूलयन्ति प्लवंगा भुजशिखरारोहणनिश्चलपरिगृहीतान् ।

कटकापतनोत्तम्भितविषमविवृत्तविपराङ्गुखा धरणिधरान् ॥]

प्लवंगा धरणिधरानुन्मूलयन्ति उत्थापयन्ति । तत्प्रकारमाह—कथंभूतान् । भुजशिखरेषु बाहुमूलेषु स्कन्धेषु वा यदारोपणमारोहणमर्यादेपामेव तेन निश्चलं स्थिरं परिगृहीतानुत्थापयितुं धृतान् । एवंप्रकारेण धृतोत्पाटयन्तीत्यर्थः । किंभूताः प्लवंगाः । कटकस्य पूर्वविघटितस्य तन्मितम्बस्य पतनेनाधःस्वलनेनोत्तम्भितमुत्थापितं गिरियन्त्रितस्य स्वस्यैव पतनभयात् अथ च विषमं नतोन्नतं सद्विवृत्तं तिर्यकृतं अत एव विपराक् पश्चाद्गतं मुखं येषां ते । गिरीणामंसर्वातिनां त्रुटितो नितम्बो मुख एव पतेदिति शङ्कया पश्चात्कृतमुखा इत्यर्थः । अन्योऽपि गुरुद्रव्योत्तोलने मुखमन्यतः करोतीति ध्वनिः । एतावता व्यवसायबाहुल्यम् । 'कटकं वलये सानौ राजसेनानितम्बयोः' इति विश्वः ॥

गिरिचन्दनशाखाभङ्गमाह—

हरिभुअकड्डिअमुक्का भुअङ्गदद्वेदणनावलम्बणधरिआ ।

भिज्जन्ता वि महिअले ओअहन्ति ण पडन्ति चन्दणविडवा ॥४३॥

[हरिभुजकृष्टमुक्ता भुजंगदद्वेष्टनावलम्बनधृताः ।

भिद्यमाना अपि महीतलेऽवनमन्ति न पतन्ति चन्दनविटपाः ॥]

चन्दनविटपा भिद्यमाना अपि अवनमन्ति अन्तरिक्ष एव तिष्ठन्ति महीतले न पतन्ति । कीदृशाः । हरीणां भुजेन हस्तेन कृष्टाः पुनर्मुक्तास्यक्ताः । एवं भुजंगानां दृढं यद्वेष्टनं मदीयवृक्षस्य शाखा केनाकृष्यत इति रूपा वृक्षमाश्रित्य शाखासु पुच्छस्य कुण्डलीकरणं तदेवावलम्बनमवष्टम्भस्तेन धृताः । तथा च कपिभिरुद्रहनसौकर्यायामोद्य भङ्क्त्वा मुक्त्वा अपि चन्दनशाखाश्चन्दनवृक्षस्यकालसंपैरवलम्ब्य धृता इति सर्पाणां तेजस्वित्वमुक्तम् । तेजस्विभिः स्वविपत्तावपि स्वाश्रयरक्षा क्रियत एवेति ध्वनिः ॥

गिरिशिखरभङ्गमाह—

पडिसमइ णहणिवद्धो चिरेण भरिअव्वभणाअगम्भीरअरो ।

हरिभुअविक्रमपिसुणो अअण्डभज्जन्तधरणिहरणिग्घोसो ॥ ४४ ॥

[प्रतिशाम्यति नभोनिबद्धश्चिरेण भृताभ्रनादगम्भीरतरः ।

हरिभुजविक्रमपिशुनोऽकाण्डभज्यमानधरणिधरनिर्घोषः ॥]

अकाण्डे हठाद्भज्यमानस्य अनपेक्षितभागद्वीकरणाय क्वचित्खण्ड्यमानस्य धरणीधरस्य निर्घोषो विदलनजन्मा टात्कारश्चिरेण प्रतिशाम्यति विरमति । कीदृक् । नभसि निबद्धः संबद्धः । एवंभूतस्य जलपूर्णसाभ्रस्य नादवद्गम्भीरतरः । एवं कपीनां भुजपराक्रमस्य पिशुनः कथकः । स एव शब्दः पराक्रमकथकत्वेनोत्प्रेक्षित इति भावः । भृतेन धृतेन । मि-

श्रितेनेति यावत् । अभ्रस्य नादेन गम्भीरः । तथा च शिखरभङ्गाभिभूतत्वात्तत्रत्यमेघेन ध्वनिः कृतः तत्संवलनाद्गम्भीरतरो जात इत्यर्थ इति मदुचीतः पन्थाः ॥

गिरिनदीनामवस्थामाह—

पासल्लन्ति महिहरा जत्तोहुत्ता पवंगमभुअक्खित्ता ।

धुव्वन्तधाउअम्वा तत्तोहुत्ता वलन्ति सरिआसोत्ता ॥ ४५ ॥

[पार्श्वीयन्ते महीधरा यतोऽभिमुखाः प्लवंगमभुजक्षिताः ।

धाव्यमानधात्वाताम्राणि ततोऽभिमुखानि वलन्ति सरित्स्रोतांसि ॥]

प्लवंगमभुजाभ्यां क्षिताः प्रेरिता महीधरा यदभिमुखाः पार्श्वीयन्ते वक्रीभवन्ति सरित्स्रोतांस्यपि तदभिमुखानि वलन्ति । यदिशा पर्वता नमन्ति तद्विशैव निर्झरा अपि पतन्तीत्यर्थः । कीदृशानि । धाव्यमानेन प्रक्षाल्यमानेन धातुना गैरिकेणेषत्ताम्राणि । प्रवाहाणामुत्पथगमनेन गैरिकमिश्रणादित्यर्थः ॥

अथ गिरिभ्रामणमाह—

दीसन्ति पवअवलिआ आवत्तेसु व महोअहिस्स वलन्ता ।

सरिआण घट्टिअपत्थिअवलन्तसलिलवलअन्तरेसु महिहरा ॥ ४६ ॥

[दृश्यन्ते प्लवगवलिता आवर्तेष्विव महोदधेर्वलन्तः ।

सरितां घटितप्रस्थितवलयमानसलिलवलयान्तरेषु महीधराः ॥

प्लवगैर्वलिता उत्पाटनसौकर्याय चक्रवद्भ्रामिता महीधराः सरितामर्थात्त्वाश्रितानां घटितानि भ्रमणवेगवशान्निमयः संबद्धानि सन्ति प्रस्थितान्येकप्रवाहरूपतया संचरद्रूपाणि । अथ च भ्रमणवशाद्बलमानानि चक्राकाराणि यानि सलिलानि तान्येव वलयाकारत्वाद्वलयानि तदभ्यन्तरेषु दृश्यन्ते । उत्प्रेक्षते—केषु किंभूता इव । महोदधेरावर्तेषु पतन्त इव । भ्रमन्नदीजलवलयस्थिता नैते किं तु समुद्रावर्तेषु पतन्त इत्यर्थः । तथा च भ्रामितानां गिरीणां चतुर्दिगन्तरिक्षे कटकसंलग्नपार्श्वचतुष्टये वा चक्रवद्भ्रमन्ति संस्कारवशात्प्रसह्य भूमावापतन्ति सरिज्जलानि समुद्रावर्तवद्भासन्त इति तज्जलप्रकर्षेण गिरीणां महत्त्वेन च प्लवगानां बलवत्त्वं सूचितम् । घटितप्रस्थितानीति स्वारसिकक्रमेण सुघटितानि सन्ति प्रस्थितानि प्रवहद्रूपाणि अथ च गिरिभ्रमणवशाद्बलमानानि चक्रवद्भ्रमन्ति यानि सलिलानि तान्येव वलयानि तदभ्यन्तरेषु दृश्यन्त इति अन्यस्सर्वं पूर्ववदिति केचित् । तेन नानानदीनां स्रोतांसि नानावलयक्रमेणावर्तवद्भवन्तीति भावः ॥

अथ मधुकरमिथुनावस्थामाह—

मअरन्दगरुअवक्खं पासोअल्लन्तवणलआविच्चट्टम् ।

ण मुअइ कुसुमग्गोच्चं आसाइअमहुरसं पि महुअरमिहुणम् ॥ ४७ ॥

[मकरन्दगुरुकपक्षं पार्श्वीयमानवनलताविक्षिप्तम् ।

न मुञ्चति कुसुमगुच्छमास्वादितमधुरसमपि मधुकरमिथुनम् ॥]

मधुकरमिथुनं कर्तुं पार्श्वीयमाना पर्वतानामितस्ततश्चलनेन वक्रीभवन्ती या वनलता तथा विक्षिप्तमपि त्यक्तमपि कुसुमगुच्छं न मुञ्चति । अत्र हेतुमाह—मधुकरमिथुनं कीदृक् । मकरन्देन पुष्पस्यैव गुरुकां क्षेपणायोग्यां पक्षौ यस्य तथा । एवमास्वादितो मधुरसो येन तत्तप्तमपि । तथा च पक्षयोरार्द्रतयोद्भयनासामर्थ्येन भूमावभिघातहेतोर्निजपतनास्त्र-त्प्रयोजनं विनापि वनलतानां वक्रीभावेन विस्खलितानां पततामपि कुसुमानामवष्टम्भं न त्यजतीत्यर्थः । आस्वादितो मधुरसो यस्येति गुच्छविशेषणं वा ॥

सरःकमलक्षोभमाह—

उत्पुअसुरहिगन्धमअरन्दरञ्जिआइं

ठिअपरिलेन्तभमग्भमरोअरञ्जिआइं ।

कमलवणाइँ सूरपरिमासविअसिआइँ

उच्छलिए सराण सलिलम्मि विअसिआइँ ॥ ४८ ॥

[उत्प्लुतसुरभिगन्धमकरन्दरञ्जितानि

स्थितपरिलीयमानभ्रमद्भमरोदराञ्जितानि ।

कमलवनानि सूर्यपरिमर्षविकसितानि

उच्छलिते सरसां सलिले वियच्छ्रितानि ॥]

कमलवनानि सरसां सलिले पर्वतोत्क्षेपणादिव्यापारेणोच्छलिते सति तेनैव सह वियच्छ्रितानि । गतानीत्यर्थः । कीदृशानि । अतिसंनिहितत्वात्सूर्यस्य परिमर्षो मर्शनम् । क्रिरणस्पर्श इति यावत् । तेन विकसितानि । अत एवोत्प्लुताः संचारिणः सुरभयो गन्धा यस्य तादृशेन मकरन्देन रञ्जितानि सकलानुरागविषयीकृतानि रङ्गं वर्णविशेषं प्रापितानि वा । एवं स्थिताः सन्तः प्रस्तुतक्षोभेण लीयमाना एव भ्रमन्तो ये भ्रमरास्तैरुदरे अञ्जितानि अञ्जनरेखाविशिष्टानि । श्यामत्वादित्यर्थः । उदरे अञ्जितानीत्यपव्याख्यायाम् । यम-काभावात्तदप्रकृतिकत्वात् । एतेनोत्क्षेपणोत्कर्ष उक्तः ॥

सर्पव्यापारमाह—

ददृसंदाणिअमूला वलन्ति वाणरभुआवलम्बिअसिहरा ।

रोसुप्पित्थभुअंगमविसमुद्धफणापणोल्लिआ धरणिहरा ॥ ४९ ॥

[दृढसंदानितमूला वलन्ति वानरभुजावलम्बितशिखराः ।

रोपोद्विभ्रमुजंगमविपमोर्ध्वफणाप्रणोदिता धरणीधराः ॥]

दृढं यथा सात्तथा संदानितं भूमिप्रथितं मूलं येषां ते महीधरा वानरभुजाभ्यामवल-

भ्रितं शिखरं येषां तथाभूता वलन्ति । वक्रीभूय पतन्तीत्यर्थः । पतने हेतुमाह—रोपेण ममावासः कुतः केन चाल्यत इति क्रोधेनोद्विग्नो व्याकुलो यो भुजंगमस्तस्य विषमा विकटा उर्ध्वा प्रकृतक्षोभजिज्ञासया उत्थापिता फणा तथा प्रणोदिताः । उर्ध्वं प्रेरिता इत्यर्थः । तथा च संदानितमूलत्वेन येषामुत्थापनं कपिभिः कर्तुं न पारितं किं तु करेण शिखरावलम्बनमात्रं कृतं त एव गिरयस्तलवर्तिभुजंगमेनाकस्मात्क्रोधतोऽनवधानादुत्थापितया फणया प्रेर्यमाणा भूमेरुर्ध्वं गत्वा पतिता इति सर्पाणां वानरेभ्योऽप्यतिवलवत्त्वं सूचितम् ॥

अथ गिरीणां तिर्यगान्दोलनमाह—

सरिआ सरन्तपवहा अण्णोण्णमहाणइप्पवह पहत्था ।

खोहिअपङ्कक्खउरा वलन्तसेलवलिआ मुहुत्तं वूढा ॥ ५० ॥

[सरितः सरत्प्रवाहा अन्योन्यमहानदीप्रवाहपर्यस्ताः ।

क्षोभितपङ्ककलुषा वलमानशैलवलिता मुहूर्तं व्यूढाः ॥]

संचरत्प्रवाहाः सरितो वलमाने जातवामदक्षिणपार्श्वान्दोलने शैले वलिताः शैलान्दोलनक्रमेणान्दोलिताः सत्यो मुहूर्तं व्याप्य व्यूढा उपचिताः । अत्र हेतुमाह—अन्योन्यमहानदीप्रवाहेषु पर्यस्तास्तिर्यग्भूय स्खलिताः । अत एवोत्पथगमनेन तटक्षोभादिना क्षोभितैरुत्थापितैः पङ्कैः कलुषा वर्णान्तरं प्राप्ताः । तथा च तिर्यक्पर्वतानामान्दोलने एका सरिदपरसरित्प्रवाहं प्रविष्टा तदैतज्जलेन तस्या उपचयः क्षणमेव जातः । पुनरपरदिक्चालने सैवैतत्प्रवाहं प्रविष्टा तदास्या एवोपचय इत्येवमन्यासामपीति नदीनामुपचयस्य मुहूर्तमात्रस्थायित्वेन कपीनामान्दोलने शीघ्रत्वमुक्तम् । भुजाभ्यामेकमुखीकृत्य पर्वतयोरेवान्दोलनादन्योन्यं सरित्संगमः क्षणिकोऽभूदिति वयम् । कुटिलयोः कलुषयोश्च संगमः क्षणिक इति ध्वनिः ॥

अथ भुजंगाकर्षणमाह—

कट्टिज्जन्ति समन्ता विसमुच्चत्तन्तधवलकसणच्छाआ ।

महिहरमूलालग्गा रसाअलद्धपडिघोलिरा भुअइन्दा ॥ ५१ ॥

[कृष्यन्ते समन्ताद्विपमोद्धर्तमानधवलकृष्णच्छायाः ।

महीधरमूलालग्ना रसातलार्धप्रतिघूर्णनशीला भुजगेन्द्राः ॥]

महीधराणां मूलेष्वालग्नाः संबद्धा भुजगेन्द्राः समन्तादाकृष्यन्ते । वानरैरित्यर्थात् । 'समन्ता' इति पाठे समस्ता इत्यर्थः । किंभूताः । विषमं तिर्यग्यथा स्यादेवमुद्धर्तमानाः फणसंदंशेन पर्वतं धृत्वा त्यक्तमसमीहया विपरीत्य विद्यमानाः । अत एवोदरपृष्ठस्य तुल्यदृश्यत्वेन श्वेतश्यामच्छायाः । एवं रसातले अधेन पुच्छभागेन घूर्णनशीलाः । उपरिभागस्य पर्वतलम्बत्वादत्रैवागतत्वात् । सर्पाणां पुच्छावष्टम्भो दृष्ट इति तस्य ऋजुभावेनाकर्षणशङ्काया वि-

दिक्करणं घूर्णनपदयोस्तम् । अत्र सर्पाणां रसातलगतत्वेन दीर्घत्वं पीनस्य यथा यथा कर्षणं तथा तथा वृद्धिस्तथापि समन्तात्सर्वतो भावेनाकर्षणेन कर्षानामुच्चत्वं बलवत्त्वं च सूचितम् ॥

अथ गिरौ वनदेवतापरित्यागमाह—

गलइ सरसं पि कुसुमं वाइ अणालिद्वबन्धणं पि किसलअम् ।

रहसुम्मूलिअमहिहरभअविवलाअवणदेवआण लआणम् ॥ ५२ ॥

[गलति सरसमपि कुसुमं वायनालीढबन्धनमपि किसलयम् ।

रभसोन्मूलितमहीधरभयविपलायितवनदेवतानां लतानाम् ॥]

रभसेनावेगेनोन्मूलितो यो महीधरस्तस्माद्भयेन विपलायिता वनदेवता याभ्यस्तासां लतानां सरसमपि कुसुमं गलति । अस्पृष्टवृन्तमपि किसलयं वाति वृन्तादपगच्छति । वाइ वायति शुष्यतीति कैचित् । वानराक्रमणादुत्पन्नमेतत्सर्वं रक्षकवनदेवतासंनिधिविरहादुत्प्रेक्षितम् । इवार्थस्य गम्यमानत्वात् । यद्वा तत्संनिधिविरहेण वास्तविकमेवैतद्रूपम् ॥

पर्वतानामुत्क्षेपणमाह—

उक्खिखप्पन्ति जं दिसासुं धरा समत्ता

तेण खणेण णज्जइ वसुंधरा समत्ता ।

कीरइ महिहरेहि गअणं दिसालआणं

वड्ढुइ जलअसिहरपडणं दिसालआणम् ॥ ५३ ॥

[उत्क्षिप्यन्ते यदिशासु धरा समस्ता-

स्तेन क्षणेन ज्ञायते वसुंधरा समाप्ता ।

क्रियते महीधरैर्गगनं द्विशालमानं

वर्धते जलदशिखरप्रगुणं दिशालतानाम् ॥]

यदिक्षु समस्ता आमूलं धराः पर्वता उत्क्षिप्यन्ते उत्खायन्ते । वानरैरित्यर्थात् । तेनोत्क्षेपणरूपेण हेतुना तदिक्षु वसुंधरा पृथिवी क्षणेन समाप्ता । पर्वतोपमर्दनं पर्वतावस्थितिभूभागस्य शून्यत्वेन वा नष्टेति ज्ञायते । एवं यदिक्षु महीधरैर्गगनं द्विशालवृक्षप्रमाणं द्विवृक्षप्रमाणं वा क्रियते । गगनस्योत्क्षिप्तपर्वताक्रान्तत्वात् । तदिक्षु दिशा एव लतास्तासां जलदरूपं शिखरप्रगुणं शिखरोत्तमं वर्धते । गगनभागद्वयं वृक्षद्वयं तदाश्रिता दिशो लतास्तासामुच्चतशैलशिखरसोद्गतमेघरूपं शिरो वर्धत इत्यर्थः । अन्या अपि लता वृक्षावलम्बेन गगनपर्यन्तं वर्धन्त इति श्वनिः । 'जलअसिहरपडणं' इति पाठे दिग्गतानां जलदशिखरपतनं वर्धत इत्यन्वयः । तेन शैलोत्क्षेपणे तदाश्रितदिग्गतानां दिशि दिशि मेघरूपशिखरपतनं वर्धते । जायत इत्यर्थः ॥

अथ पर्वतोत्तोलनमाह—

एकैकेण अ सेलं करअलजुअलधरिअं तुलन्तेण कअम् ।

अद्धत्थमिअं च णहं अद्दुग्वाडिअरसाअलं च महिअलम् ॥५४॥

[एकैकेन च शैलं करतलयुगलधृतं तुलयता कृतम् ।

अर्धास्तमितं च नभोऽर्धोद्घाटितरसातलं च महीतलम् ॥]

वानरैरेकैकेण प्रत्येकं करतलद्वयेन धृतं शैलं तुलयता उत्तोलयता नभोऽर्धास्तमित-
धच्छन्नं च कृतम् । उत्थितशिखरव्याप्तत्वात् । महीतलमर्धमुद्घाटितं प्रकाशितं रसातलं
यस्य तथाभूतं च कृतम् । मूलभागपरित्यक्तार्धकत्वात् । एतेन गिरीणां दैर्घ्यमुक्तम् ॥

अथ गिरिमूलभूमिसमुत्तोलनमाह—

सेलणिअम्बालग्गा पविरलणइमग्गपाअडतडच्छेआ ।

भुअइन्दप्फणधरिआ णहं विलग्गन्ति मेइणिअलद्धन्ता ॥ ५५ ॥

[शैलनितम्बालग्नाः प्रविरलनदीमार्गप्रकटतटच्छेदाः ।

भुजगेन्द्रफणधृता नभो विलगन्ति मेदिनीतटार्धान्ताः ॥]

मेदिनीतटैकदेशा नभो विलगन्ति । गच्छन्तीत्यर्थः । कथमित्यत आह—किंभूताः । शैलानां
नितम्बेष्वालग्ना बलादामोद्य गृहीतत्वाल्लमोत्थिताः । एवं प्रविरलेन भूमिष्ठप्रवाहविच्छेदा-
त्पर्वतमूलस्थमृत्तिकाभागेषु प्रसरणात्किंचिद्विचिन्तनभूतेन नदीमार्गेण प्रकटा दूरदृश्यास्त-
टच्छेदा येषु । एवं भुजगेन्द्रस्य शेषस्य फणेन धृता अवष्टब्धाः । तथा च तावद्दूरादागता
भूमिरिति गिरिमूलस्य महत्त्वं कर्पीनां च बलवत्त्वमुक्तम् ॥

अथ गिरिसत्त्वक्षोभमाह—

धरणिहरेण अ चलिअं चलिअकंदरेण

पुट्टइ गअउलं अणालिद्धकं दरेण ।

गिरिसिहराइ सरसहरिआलवड्ढिआइं

समविसमं णमन्ति हरिआलवड्ढिआइं ॥ ५६ ॥

[धरणिधरेण च चलितं चलितकंदरेण

स्फुटति गजकुलमनालीढकं दरेण ।

गिरिशिखराणि सरसहरितालपङ्कितानि

समविपमं नमन्ति हरिजालवक्रितानि ॥]

च पुनर्धरणिधरेण चलितम् । प्लवगकरामोटनादिव्यापारात् । किंभूतेन । चलिताः कं-
दरा यत्र तेन । तस्मिन्चलति कंदरा अपि चलिता इत्यर्थः । यद्वा चलिताः कंदरावतिन

एणा यत्र तद्यथा स्यादिति चलितकंदरैणम्, चलिताः कंदराणामिना ईश्वरा गन्धर्वादयो यत्र तद्यथा स्यादिति चलितकंदरैनमिति वा क्रियाविशेषणम् । गिरिचलने तेषामपि चलनात् । एवं गिरौ चलति गजकुलं दरेण त्रासेन स्फुटति स्वयूथाद्भ्रश्यति । कीदृक् । अनालीढमनास्वादितं कं जलं येन तत् । तथा च त्रासेन यूथ्यवियोगेन च जलमपि न पिवतीत्यर्थः । एवं गिरिचलने सति गिरिशिखराणि समं च तद्विषमं चेति समविषमं यथा स्यादेवं नमन्ति । कीदृशानि । उच्छलितनदीजलसंबन्धात्सरसेन हरितालेन पङ्कितानि पङ्कीकृतानि । पङ्कविशिष्टानीत्यर्थः । एवं हरिजालेन कपिसमूहेन वक्रितानि हस्तेनामो-टितानि । यद्वा हरितालवक्रितानि हरीणां तालेन चोपेटेन वक्रितानि अत एव समविषमं नमन्तीत्यर्थः । यद्वा हरितालवाङ्कितानि । हरिता दूर्वास्तासां लवैः खण्डैरङ्कितानि चिह्नि-तानीत्यर्थः । यद्वा हरिकालवक्रितानि । हरिः कपिः स एव कालोपमस्तदुपद्रवकत्वान् तेन वक्रितानि । यद्वा हरिजालपाङ्कितानि । हरिजालं पान्तीति हरिजालपाः कपिश्रेष्ठा अङ्गदादयस्तैरङ्कितानि क्रोडीकृतानि । आक्रान्तानीत्यर्थः ॥

अथ गिरिकुसुमरजोनिर्गममाह —

पाअवसिह्रृत्तिण्णो मलअवणपवित्तपवणरअवित्थरिओ ।

संझाराओ व्व णहं अण्णुन्दइ मलिअरविअरं कुसुमरओ ॥ ५७ ॥

[पादपशिखरोत्तीर्णं मलयवनप्रवृत्तपवनरयविस्तृतम् ।

संध्याराग इव नभ आक्रामति मृदितरविकरं कुसुमरजः ॥]

गिरिसंक्षोभेण पादपशिखरादुत्तीर्णमुत्थितं कुसुमरजो नभ आक्रामति । गच्छतीत्यर्थः । कीदृक् । मलयवनात्प्रवृत्त उद्भूतो यः पवनस्तस्य रयेण विस्तृतम् । एवं मृदिता आक्रान्ता रविकरा येन तथाभूतम् । अत्यूर्ध्वं गतमित्यर्थः । संध्याराग इव । यथा संध्यारागो मृ-दितरविकरं यथा स्यादेवं नभ आक्रामतीति । लघुगपि महदानुकुल्येन महत्पदमारोहतीति ध्वनिः । ताम्रत्वेन संध्यारागपरागयोस्तौल्यम् ॥

अथ शैलमूलकर्दमोत्थानमाह —

कट्टिअमूलणिरन्तररसाअलुक्खित्तसलिलकद्दमघडिआ ।

वड्डुन्ति त्ति मुणिज्जइ णज्जइ ण मुअन्ति महिअलं ति महिहरा ५८

[कृष्टमूलनिरन्तररसातलोत्क्षिप्तसलिलकर्दमघटिताः ।

वर्धन्त इति ज्ञायते ज्ञायते न मुञ्चन्ति महीतलमिति महीधराः ॥]

कृष्टं यन्मूलमर्थात्पर्वतस्य तेन सह निरन्तरोऽनुस्यूतो रसातलादुत्क्षिप्तमुत्थितं यत्सलिलं तेन यः कर्दमः पातालमृत्तिकामंबन्धात्तेन घटिताः संपटिता महीधरा वर्धन्त इति ज्ञा-यते । ज्ञायते च महीतलं न मुञ्चन्तीति । यथा यथा पर्वत आकृष्यते तथा तथा पाता-लकर्दमसंबन्धाद्बृद्धिरेव प्रतिभासते न तु मूले विच्छेद इति गिरीणामापातालमलत्वमुक्तम् ॥

पर्वताहरणे कपीनामसंतुष्टत्वमाह—

सिहराइ णिआइ णहं महिन्दलद्धाइं

मलअस्स अ अइणिआइ महिं दलद्धाइं ।

विज्झणिअम्वाण कई दप्पुण्णामाणं

सज्झअडाण अ भरिआ धुअपुण्णामाणम् ॥ ५९ ॥

[शिखराणि नीतानि नभो महेन्द्रलब्धानि

मलयस्य चातिनीतानि महीं दलार्धानि ।

विन्ध्यनितम्बानां कपयो दर्पोन्नामानां

सह्यतटानां च भृता धुतपुंनागानाम् ॥]

कपयो विन्ध्यनितम्बैः सह्यतटैर्भृता भारवन्तो जाताः । अत एभिर्महेन्द्रपर्वताल्लब्धान्यानीतानि शिखराणि नभो नीतानि नभसि क्षिप्तानि । पुनर्विश्रम्याकाश एव पतन्ति धर्तव्यानत्याशयात् । मलयस्य च दलार्धानि महीमतिनीतानि । मह्यां क्षिप्तानीत्यर्थः । विन्ध्यनितम्बानामित्यादि शेषविवक्षायां करणे षष्ठी । 'नामिस्तृप्यति काष्ठानां न पुंसां वामलोचना' इत्यादिवत् । यद्वा भरिआ भरिताः । स्मृतवन्त इत्यर्थः । 'अधीगर्थदयेशां कर्मणि' षष्ठी । विन्ध्यनितम्बान् सह्यतटान् स्मृतवन्त इति समन्वयः । तेन एभिस्तानि तानि पूर्वार्थोक्तानि तत्र तत्र क्षिप्तानीति पूर्ववत् । एतान्स्मृत्वा अत्युपादेयबुद्ध्या हर्तुं चलिता इति भावः । विन्ध्यनितम्बानां सह्यतटानां वा किंभूतानाम् । दर्पस्योन्नाम उन्नतिर्यस्मात्तेषामिति प्रथमे । द्वितीये तु धुतः पुंनागो वृक्षविशेषो यत्र तेषामित्युपादेयताप्रयोजकं रूपमुभयमुभयत्र वा । कई इत्यत्र महाराष्ट्रभाषायां बहुवचनेऽप्येकवचनम् ॥

गिरिवानरयोराकारतौल्यमाह—

सिहराण भुअसिरेहिं कडआण अ माविअं उरेहि पमाणम् ।

वणविवरेहि दरीणं तुलिआ पवआण अग्गहस्थेहि गिरी ॥ ६० ॥

[शिखराणां भुजशिरोभिः कटकानां च मापितमुरोभिः प्रमाणम् ।

व्रणविवरैर्दरीणां तुलिताः प्लवगानामग्रहस्तैर्गिरयः ॥]

प्लवगानां भुजशिरोभिरसैः शिखराणामुरोभिः कटकानां च व्रणविवरैरङ्गतेर्दरीणां प्रमाणं परिमाणं मापितं सदशीकृतम् । अग्रहस्तैर्हस्ताग्रैर्गिरयस्तुलिताः सदशीकृताः । तथा च स्वसमानरूपत्वेनोत्थापयितुमध्यवसायः स्थिरीकृत इति भावः । वस्तुतस्तु तैस्तेषां प्रमाणं मापितमित्यध्यवसायानन्तरमग्रहस्तैस्तुलिता उत्तोलिता इत्यर्थः ॥

हस्तिनामवस्थामाह—

पडिसन्तकण्णआलं ओवत्तमुहं पसारिओलुग्गकरम् ।

झाइ णु सोअणिमिल्लं वीसमइ णु भमिअणीसहं हत्थिउलम् ॥६१॥

[प्रतिशान्तकर्णतालमपवृत्तमुखं प्रसारितावरुणकरम् ।

ध्यायति नु शोकनिमीलितं विश्राम्यति नु भ्रमितनिःसहं हस्तिकुलम् ॥]

प्रतिशान्त उपशमं प्राप्तः कर्णतालो यस्य । अपवृत्तं तिर्यकृतं मुखं येन । प्रसारितोऽवरुणः करो येन । एतादृशं हस्तिकुलं क्षोभजेन प्रियाविरहजेन वा शोकेन निमीलितं मुद्रितचक्षुः सद्भ्यायति नु । कुत्र स्थातव्यं कुत्र गन्तव्यमिति । कुत्र वा लब्धव्या प्रिया कुत्र वा यूथं प्राप्तव्यमिति चिन्तावशात् । भ्रमितं प्रकृतसंभ्रमेण दिशि विदिशि गतं सन्निःसहं विश्राम्यति नु । विश्राममाचरतीवेत्यर्थः । तथा च प्रकृतसंभ्रमाज्जायमानमेतद्रूपं करिणां संदेहमुखेन ध्यानविश्रामान्यतरजन्यत्वेनोत्प्रेक्षितम् ॥

पर्वतोपमर्दमाह—

पाअवा अ पासह्लसेलविसमाणिआ

चुण्णिआ दलिज्जन्तदलुव्विसमाणिआ ।

जलहरा अ विहडन्तमहिन्द्रवाविआ

वणलआ अ घोलन्ति महीं दरवाविआ ॥ ६२ ॥

[पादपाश्च पार्श्वायितशैलविपमानीता-

श्रूणिता दल्यमानदलोर्वीसमापिताः ।

जलधराश्च विघटमानमहेन्द्ररवावृता

वनलताश्च घूर्णन्ते महीं दरवापिताः ॥]

पादपाश्चूणिताश्च । कीदृशाः । पार्श्वायिते वक्रीभूता शैले महेन्द्रनामनि विपमानीता वैपम्यमागताः । स्वयमपि वक्रीभूता इत्यर्थः । अत एव दल्यमानः खण्ड्यमानो दल एकदेशो यस्यास्तथाभूता या उर्वी भूमिस्तया समापिताः समाप्तिं नीताः । शैले पार्श्वायिते वृक्षाः पार्श्वायितास्ततस्तद्ग्रेण तन्मूलभूमिच्छुटिता तथा सह भूमौ पतित्वा चूर्णिता इत्यर्थः । यद्वा दल्यमानदलायामुर्व्यां सम्यक्प्रकारेणापिताः प्रापिताः । कपिभिरेव भङ्क्त्वा क्षिप्ता इत्यर्थः । तदभिघातेन भूमिर्गपि खण्डितेति दल्यमानपदतात्पर्यम् । यद्वा पूर्वनिपातानियमाद्विपमानीतशैलपार्श्वायितास्तत्र विपमानीतो वक्रीकृतो यः शैलस्तस्य पार्श्वायिताः पञ्जरायिताः । नतोनतत्वेन सान्तरालत्वादित्यर्थः । वस्तुतस्तु पादपाश्चूणिताश्च । कीदृशाः । पार्श्वायिते शैले विपमा नतोनतत्वेन स्कन्धाधारोपणप्रतिकृताः । अत एव नीता हस्तेनावचितास्त एव दल्यमानदलोर्व्यां समापिताः । क्षेपणानन्तरं तथा सह भूमौ विशीर्णा इ-

त्यर्थः । 'अलुच्चि' इति पाठे दल्यमाना तलोत्रीं वृक्षतलभूमिरिति व्याख्येयम् । जलधराश्च विघटमानस्य महेन्द्रपर्वतस्य रवेण दलनोत्थेनावृताच्छत्राः सन्तो घूर्णन्ते । शब्दभयेन तदनवच्छिन्नदेशगमनायेत्यर्थः । एवं शैले पार्श्वायिते वनलताश्च घूर्णन्ते । तदाश्रितत्वानुद्भूत्य पतन्तीत्यर्थः । किंभूताः । महीं पृथ्वीं दरं ईपद्वापिताः प्रापिताः । उद्धर्तने सति किञ्चिद्भू-संबन्धात् । वापिता इति 'वा गतिगन्धनयोः' अस्य णिचि ॥

सर्पाणां दर्पानाह—

टुट्टन्ता वि ससदं पवअभुअक्खेवमूलवलिअद्धन्ता ।

भुअएहि भोअभारा सेलभरङ्कुसइअफणेहि ण णाआ ॥ ६३ ॥

[त्रुद्यन्तोऽपि सशब्दं प्लवगभुजक्षेपमूलवलितार्धान्ताः ।

भुजगैर्भोगभाराः शैलभराङ्कुशायितफणैर्न ज्ञाताः ॥]

भुजगैः सशब्दं यथा स्यात्तथा त्रुद्यन्तोऽपि भोगभाराः शरीरभारा न ज्ञाताः । कीदृशैः । शैलभरेऽङ्कुशायितोऽङ्कुशाकारः फणो येषां तैः । भोगभाराः कीदृशाः । प्लवगभुजाभ्यां क्षेप उल्क्षेपणं तेन हेतुना मूलेऽर्थाद्भूमेर्वलितो वक्रीभूतोऽर्धान्तोऽन्तार्धं पुच्छभागो येषां ते । तथा चाकृष्यमाणशैलरक्षानिमित्तं शैलो मूले फणया संदष्टः पुच्छभागस्तु स्वाकर्षणभयाद्भूमिमूले वक्रीकृतः । तदवस्थायां शैलाकर्षणादहिदेहो मध्ये छिन्नस्तथापि फणासंदंशनिवृत्तिर्न जातेत्यज्ञानेन द्योत्यत इति सर्पाणां तेजस्वित्वं कपीनां तु बलवत्त्वमुक्तम् ॥

अथ शैलोत्पाटनमाह—

दरदाविअपाआलं दरउक्खित्तविहलोसरन्तभुअंगम् ।

दीसइ हीरन्तं मित्र कईहि दरतुलिअमहिहरं महिवेढम् ॥ ६४ ॥

[दरदर्शितपातालं दरोत्क्षिप्तविह्वलापसरङ्कुजंगम् ।

दृश्यते ह्रियमाणमिव कापिभिर्दरतुलितमहीधरं महीवेष्टम् ॥]

दर ईपत्तुलित उत्तोलितो महीधरो यस्मात्तयाभूतं महीवेष्टं कापिभिर्ह्रियमाणमिव दृश्यते । पर्वतो यत्र किञ्चिदप्युत्थाप्यते तत्र महीमण्डलोत्थापनमेव प्रतीयत इति पातालव्यापकमूलकत्वं महीतोऽप्यधिकपरिमाणत्वं च गिरीणामिति भावः । कीदृक् । ईपद्दर्शितं पातालं यत्र । एवं किञ्चिदुत्क्षिप्त उत्थापितोऽत एव विह्वलः सन्नपसरन्नधो गच्छन्भुजंगो यस्मात् । तथा च महीमण्डलोत्तोलन इव पर्वतोत्तोलनेऽपि पातालदर्शनं भुजंगापसरणमित्युत्प्रेक्षानुगुणं विशेषणद्वयम् ॥

पर्वतीयमीनमहिपक्षोभमाह—

मीणउलाइ अविअ सिद्धिलेन्ति जीविअं ण अ णदीहराइं

विअसन्ते मुअन्ति धरणिहरसंभमे णअणदीहराइं ।

महिसउलाण (फलिह)मणिसिलावेद्धिआण वणचन्दणासिआणं

अवसेसो वि णत्थि तिमिरुग्गमाण जह चन्दणासिआणम् ॥ ६५ ॥

[मीनकुलान्यपि च शिथिलयन्ति जीवितं न च नदीगृहाणि (नदीहृदान्वा)

विकसति मुञ्चति धरणिधरसंभ्रमे नयनदीर्घाणि ।

महिपकुलानां (स्फटिक)मणिशिलाप्रेरितानां वनचन्द्रनाश्रिताना-

मवशेषोऽपि नास्ति तिमिरोद्गमाणां यथा चन्द्रनाशितानाम् ॥]

धरणिधरसंभ्रमे विकसति मीनकुलानि कर्तृणि जीवितमपि शिथिलयन्ति न च नदी-
रूपाणि गृहाणि मुञ्चन्ति । अत्र यत्स्यात्तत्स्यादिति कृत्वा तत्र स्थित्वा जीवितमपि
नाशयन्ति न तु भयादन्यत्र गच्छन्तीत्यर्थः । मीनकुलानि कीदृशानि । नयनवदीर्घाणि
नयनेन दीर्घाणि दीर्घनयनानीति वा । एतेन तद्व्यापकमाकारमहत्वमायातीति संप्रदायः ।
वयं तु—कीदृशानि । न च न दीर्घाणि अपि त्वतिदीर्घाणि । निषेधद्वयवलात् । यद्वा
नतनदीभराणि नगनदीभराणि वा । नतानां निन्नानां गभीराणां नदीनां नगनदीनां वा
भरः पूर्णता येभ्यस्तानि । प्रवाहपूरणक्षमदेहत्वात् । यद्वा नतनदीधराणि नगनदीधराणि
वा । नता नदीर्नगनदीर्वा धारयन्ति स्वशरीरेण सेतुवदवष्टभ्रन्तीत्यर्थः । एतेन मीनानां
महत्वमुक्तम् । वस्तुतस्तु संभ्रमे विकसति सति मीनकुलानि नगनदीगृहाणि नतनदी-
गृहाणि वा न च न मुञ्चन्ति अपि तु मुञ्चन्ति । अत एव जीवितमपि शिथिलयन्ति ।
संभ्रमाद्दीर्घमपि त्यक्त्वा यान्ति तत्र जलविरहाजीवितमपि नाशयन्तीत्यर्थः । कीदृशानि ।
दीर्घाणि इति कर्मकर्त्रोरपि विशेषणमिति ब्रूमः । एवं वनचन्द्रनाश्रितानां महिपकुलानां
(स्फटिक)मणिशिलाभिः प्रेरितानां सतामवशेषोऽपि नास्ति । पर्वतानां वक्रभावे स्वभाव-
पिच्छिलस्फटिकभूमेः स्वलनात्सर्वमेव नश्यतीत्यर्थः । दृष्टान्तयति—यथा चन्द्रेण ना-
शितानां तिमिरोद्गमानामवशेषोऽपि न तिष्ठतीति चन्द्रस्फटिकयोस्तिमिरमहिपयोः सिता-
सिताभ्यां साम्यमिति संप्रदायः । मम तु किञ्चिच्चमत्करोति—किंभूतानां महिपकुलानां
वनचन्द्रनासितानां वनचन्द्रनेष्वासितानामुपविष्टानाम् । अथवा वनचन्द्रनेषु आ अत्यर्थेन
असितानां श्यामानाम् । चन्द्रनानां शुभ्रत्वेन तन्मध्ये महिपश्यामिकोद्रेकादित्यर्थः । यद्वा
वनचन्द्रनासिकानां वनचन्द्रने आसिका उपवेशनं येषाम् । यद्वा वनचन्द्रनमस्यति क्षिप-
तीति वनचन्द्रनासि तादृकं मस्तकं येषामिति वा । शृङ्गाभ्यां तत्क्षेपणात् । चन्द्रनस्य प-
त्रसत्वेन अशितं भुक्तं वनचन्द्रनं यैस्तेषामशितवनचन्द्रनानामिति वा । निगर्वस्तु—महि-
पकुलानामवशेषोऽपि नास्ति । कीदृशानामिव । फडिहमणिसिलावेद्धिआणव्व स्फटिकमणि-
शिलाप्रेरितानामिव । स्फटिकमणिशिलाभिः प्रेरितानामिवेत्यर्थः । पुनः कीदृशानाम् ।
निषेधद्वयेन न वनचन्द्रनमश्रितानामपि तु वनचन्द्रनं श्रितानाम् । तथा च वनचन्द्रन-
स्थितानां नाशप्रयोजकत्वात्स्वविकस्फटिकभूमिकर्तृकप्रेरणहेतुकत्वमुत्प्रेक्षितम् । अन्योऽपि
कृताश्रितकंचित्प्रेरयति ततः स पतित्वा नश्यतीति ध्वनिगति विस्तरभिया संक्षेपः ॥

अथोत्तोलितपर्वतानां भ्रंशमाह—

अद्वेअद्वप्फुडिआ अद्वेअद्वकडउक्खअसिलावेढा ।

पवअभुआहअविसढा अद्वेअद्वसिहरा पडन्ति महिहरा ॥ ६६ ॥

[अर्धार्धस्फुटिता अर्धार्धकटकोत्खातशिलावेष्टाः ।

प्लवगभुजाहतविशीर्णा अर्धार्धशिखराः पतन्ति महीधराः ॥]

प्लवगभुजेनाहतास्ताडिता अत एव विशीर्णाः खण्डखण्डीभूता महीधराः पतन्ति । विशीर्णताप्रकारमाह—कीदृशाः । अर्धं चार्धं चार्धार्धं तद्यथा भवति तथा स्फुटिताः मध्ये द्विधा भूता इत्यर्थः । एवमर्धार्धं द्विखण्डीभूतं यत्कटकं तस्मादुत्खातं तुलित्वा पतितं शिलावेष्टं येषां ते । एवमर्धार्धमर्धद्वयीभूतं शिखरं येषां ते । तथा च गुरु द्रव्यमुत्तोलने सति बलादुपर्युपरि क्रियमाणं करतलाहतिविषयो भवतीति । तथा क्रियमाणे मध्ये नितम्बे शृङ्गे च द्विधाभूय पतिता इत्याशयः । यद्वा अर्धे मध्येऽर्धस्फुटिता अर्धं समांशं यथा भवति तथा स्फुटिताः । अथार्धद्वयं वृत्तं तत्रैकस्मिन्नर्धे कटकभागीयेऽर्धकटकात्कटकार्धादुत्खातशिलावेष्टाः । एवमपरत्रार्धे शिखरभागीये अर्धशिखरा अर्धं शिखरं येषां ते । तथा च स्थानत्रयेऽपि त्रुटिता इति वयमुन्नीतवन्तः ॥

कपीनां कार्यपरतामाह—

जस्स सिहरं विवज्जइ पडिअं फुडिओ अ जो धरिज्जइ सेलो ।

सो च्चेअ विसज्जिज्जइ उक्खन्तूण वि अपूरमाणम्मि भरे ॥६७॥

[यस्य शिखरं विपद्यते पतितं स्फुटितश्च यो ध्रियते शैलः ।

स एव विसृज्यते उत्खायाप्यपूर्यमाणे भरे ॥]

यस्य शिखरं पतितं सद्रिपद्यते स्फुटति अदृढमित्यर्थः । स्फुटितश्च स्वभावात्स्फुटित एव । यश्च ध्रियते यद्वा स्फुटितः सन् यश्च ध्रियते । ध्रियमाण एव स्फुटतीत्यर्थः । अत्यन्ता दाढ्यप्रदर्शनाय कार्यस्यापि स्फुटनस्य कारणाद्वारणात्पूर्वकालत्वं तेन प्रातिपादितम् । तदुक्तम्—‘कार्यकारणयोर्यश्च पौर्वापर्यविपर्ययः’ इति । स एव शैल उत्खायाप्युत्पाद्यापि विसृज्यते त्यज्यते । क्व सति । भरे कार्ये कार्यार्थवसाये वा आपूर्यमाणे सति । तथा च कार्यार्थमत्वेनादृढस्य त्यागादन्यस्य च दृढस्योत्पाटने साकाङ्क्षत्वात्कपीनां बलवत्त्वमुद्योगशीलत्वं चोक्तम् । कार्योपयुक्ता एवाद्वियन्त इति ध्वनिः । एकत्र शिखरस्य परत्र शिखरिणो दाढ्याभाव उक्त इत्यपौनरुक्त्यम् ॥

गजवधूनामवस्थामाह—

लोअणवत्तन्तरिए कणे रुअन्तीओ

धारेन्ति वाहमइए कणेरुअन्तीओ ।

मण्णेन्ति अ आसाअं विसं णवअणस्स

विरहम्मि जूहवइणो विसण्णवअणस्स ॥ ६८ ॥

[लोचनपत्रान्तरितान्कणान् रुदत्यो

धारयन्ति वाष्पमयान्करेणुपङ्कयः ।

मन्यन्ते चास्वादं विषं नवतृणस्य

विरहे यूथपतेर्विपण्णवदनस्य (विसंज्ञवचनस्य वा) ॥]

यूथपतेर्गजराजस्य संभ्रमेण विश्लिष्टस्य विरहे सति करेणुपङ्कयो लोचनपत्रं पक्ष्म तदन्त-
रितान्वाष्पमयान्कणान्धारयन्ति । अश्रुत्यागं कुर्वन्तीत्यर्थः । नवतृणस्य चास्वादं विषं
मन्यन्ते । तं विना तमपि न कुर्वन्तीत्यर्थः । यूथपतेः किंभूतस्य । विपण्णं विपादशालि
वदनं यस्य । यद्वा विसंज्ञं चैतन्यशून्यं वचनं यस्य । वयं तु—नवगणस्य यूथान्तरस्यासादं
प्राप्तिं विषं मन्यन्ते । तत्रापि नानुरज्यन्तीत्यर्थ इति ॥

शेषनागस्यावस्थामाह—

सेलुद्धरणारोसिअभुअइन्दणिराअअप्फणणिसम्मन्ती ।

जह जह संखोहिज्जइ तह तह कइदेहभरसहा होइ मही ॥६९॥

[शैलोद्धरणारोपितभुजगेन्द्रनिरायतफणनिपीदन्ती ।

यथा यथा संक्षोभ्यते तथा तथा कपिदेहभरसहा भवति मही ॥]

मही यथा यथा संक्षोभ्यते पर्वतोत्पाटनव्यापारेणान्द्रोल्यते तथा तथा कपीनां देहगौ-
रवसहा भवति । अत्र हेतुमाह—कीदृशी । शैलोद्धरणादारोपितस्य शेषस्य फणाभङ्गभीरु-
तया निरायतेषु दीर्घाकृत्योत्यापितेषु फणेषु निपीदन्ती स्थिरीभवन्ती । तथा च पर्वतोप-
मर्देन भूम्युपमर्दः । तेन शेषस्य भारगौरवम् । तेन फणोत्तोलनम् । तेन भूमैः स्वैर्यम् ।
तेन च कपिभारसहत्वमिति हेतुपरम्परा । विपदि महतामवलम्बनं महान्त एवेति ध्वनिः ॥

गुरुपर्वतखण्डनमाह—

संचालिअणिक्कम्पा भुआणिहाअविसमुक्खअसिलावेढा ।

खुडिआ सिहरद्वेसु अ पवएहि णिअम्बवन्धणेसु अ सेला ॥७०॥

[संचालितनिष्कम्पा भुजानिघातविपमोत्खातशिलावेष्टाः ।

खण्डिताः शिखरार्धेषु च प्लवगैर्नितम्बवन्धनेषु च शैलाः ॥]

संचालिताः संचालयितुमारब्धाः सन्तो निष्कम्पाः शैलाः प्लवगैः शिखरार्धेष्वनपेक्षित-
शिखरभागसंधिषु नितम्बवन्धनेषु नितम्बस्यृतिसंधिषु च खण्डिताः । आमोक्ष्य त्रोटिता
इत्यर्थः । कीदृशाः । भुजानिघातेन भुजाभिहत्या उत्खातानि स्कन्धारोपणसौकर्याय ख-

रमुद्विगता उद्भूय पातिता निर्झरा येषां ते । अयमर्थः—कपिभिः पर्वतानुत्पाद्य स्कन्धा-
वष्टम्भेन वामकरतले तन्नितम्बमारोप्य वेगितम् अथ वेगादभ्युद्गतैर्गिरिविवरचारिभिः पवने-
रूर्ध्वं नीत्वापि निपातिता निर्झरा इति निर्झरकृतगुरुत्वाभावाद्बहुत्वमासीद्गिरिणांमिति प्ल-
वगानां वेगबलोत्कर्षः । सर्वस्वापगमे लघुत्वमेव भवतीति च ध्वनिः ॥

अथ कपीनामागमनायोत्फालमाह—

अह वेएण पवंगा सअलं आअट्टिऊण महिहरणिवहम् ।

ओवअणाहि वि लहुअं वीसज्जिअकलअलं णहं उप्पइआ ॥७७॥

[अथ वेगेन प्लवंगाः सकलमाकृष्य महीधरनिवहम् ।

अवपतनादपि लघुकं विसृष्टकलकलं नभ उत्पतिताः ॥]

अथ पर्वतोत्पाटनानन्तरं प्लवंगा अवपतनादपि लघुकं क्षिप्रं यथा स्याद्विसृष्टः पर्वता-
हरणजन्योत्साहेन सकलसंज्ञानिमित्तं वा कलकलः शब्दविशेषो यत्र तच्च यथा स्यादेवं
वेगेन नभो लक्ष्मीकृत्योत्पतिता उत्फालं कृतवन्तः । किं कृत्वा । सकलं महीधराणां नि-
वहमाकृष्य । हस्ते कृत्वेत्यर्थः । तथा चागमनसमये आकाशादधःपतने यद्वाघवं तदपे-
क्षयाप्युत्पतने ऊर्ध्वगमनव्यलीकपर्वतभारवत्त्वेऽपि महद्वाघवमासीदिति कपीनामुत्साहाधिक्यं
बलवत्त्वं च सूचितम् । वस्तुतस्तु वेगेनाकृष्येत्यन्वयः । वयं तु—वेगेनावपतनादपि लघु-
कमिति संबन्धः कर्तव्यस्तेन वेगपदमनर्थकं नापतति उत्पतने च लाघवोत्कर्षो व्यङ्ग्यो
भवति । एवं नभः किभूतम् । विसृष्टः समाप्तः कलकलो यत्र तत् । तथा च भूमावार-
ब्धस्य कलकलस्य नभसि त्यागेनोत्पतनस्यातिलघुत्वमवगम्यते तदव्याप्यत्वादित्यर्थ
इति ब्रूमः ॥

अथ कपीनां गगनारोहणमाह—

चटुलेहि णिप्पअम्पा उप्पइअव्वलहुएहि वित्थअगरुआ ।

एक्कखेवेण णहं पक्खेहि व महिहरा कईहि विलइआ ॥ ७८ ॥

[चटुलैर्निष्प्रकम्पा उत्पतितव्यलघुकैर्विस्तृतगुरुकाः ।

एकक्षेपेण नभः पक्षैरिव महीधराः कपिभिर्विलगिताः ॥]

महीधराः पक्षैरिव कपिभिः करणभूतैरेकक्षेपेणैकप्रयत्नेन । समकालमित्यर्थः । नभो
विलगिताः प्राप्तवन्तः । शैलाः स्वभावतः पक्षिण एव । तदानीं पक्षविरहात्कपय एव प-
क्षत्वेनोत्प्रेक्षिताः । अन्येऽपि पक्षिणः संभूय सहसैवोद्भूयन्त इति ध्वनिमुखेन सपर्वताः
कपयः सहसैव गगनं गता इत्यर्थेन सर्वेषां समानपराक्रमत्वमुक्तम् । पक्षतौल्यमाह—क-
पिभिः किभूतैः । चटुलैर्नभसि चञ्चलैः एवमुत्पतितव्ये उत्पतने लघुकैः क्षिप्रैः । उद्भूय-
नकाले पक्षोऽप्येवमेव भवतीति भावः । महीधराः कीदृशाः । निष्प्रकम्पाः । स्थिरा इ-
त्यर्थः । एवं विस्तृताः सन्तो गुरुका गौरवयुक्ताः । पक्षिणोऽप्येवमेव भवन्ति । न च

प्रत्येकपर्वतस्य प्रत्येकवानरहरणीयत्वेन द्वितीयपक्षाभाव इति वाच्यम् । मिथो विमिश्रत्वेन पर्वतान्तरलग्नकापिना परपार्श्वपक्षसत्त्वप्रतीतेः । एवं कर्पीनां पक्षत्वोत्प्रेक्षया तदपेक्षया गिरीणांमतिमहत्त्वं तदाहरणेन च तेषां बलवत्त्वमुक्तम् । कापिभिः कर्तृभूतैः पर्वता नभो नीता उत्पतनकारणत्वात्पक्षैरिवेत्युक्तमिति केचित् ॥

अथ पर्वतखातपूरणमाह—

पवअक्कन्तविमुक्कं विसमुद्धप्फुडिअपत्थिअणिअत्तन्तम् ।

घडिअं घडन्तणइमुहसंदाणिअसेलणिरगमं महिवेढम् ॥ ७९ ॥

[प्लवगाक्रान्तविमुक्तं विपमोर्ध्वस्फुटितप्रस्थितनिवर्तमानम् ।

घटितं घटमाननदीमुखसंदानितशैलनिर्गमं महीवैष्टम् ॥]

महीवैष्टं घटितं प्रागिव मिलित्वा समीभूतम् । कीदृक् । प्लवगानामाक्रान्तेनाक्रमणेन । भावे क्तः । विमुक्तं स्फुटितम् । पर्वतोत्पाटनेन सखातीभूतामिति यावत् । एवं घटमानेन मिलता नदीमुखेन नदीप्रवाहेण संदानितः संयोजितः शैलनिर्गमः शैलमूलखातो यत्र तत्तया । एवं विपमं नतोन्नतं पूर्वपातानियमेनोर्ध्वप्रस्थितं सत्स्फुटितं त्रुटितं पश्चान्निवृत्तं तत्खाते पतितम् । अयमर्थः—पर्वतोत्पाटनेन क्रियस्यो मृत्तिकाः खातपार्श्व एव तिर्यगूर्ध्वमुत्थिताः अथोत्तोलितगिरिनिर्झरपातपूरिते तत्खाते जलसंबन्धाद्बुटित्वा पुनः पतिततास्तेन तद्विवरमुद्रणम् । यद्वा उत्तोलितपर्वतमूललग्नैव मृत्तिका विपमा ऊर्ध्वप्रस्थिता अथ निर्झरेण सह त्रुटित्वा निवृत्त्य तत्खात एव प्रविष्टेति प्रकृतभूमितुल्यतेति संप्रदायः । वस्तुतस्तु प्लवगेनाक्रान्तमवपतनादथोत्पतनेन विमुक्तं त्यक्तमथ विपमं सूर्ध्वेऽन्तरिक्षे पर्वतमूले लग्नमुत्थितं पुनः स्फुटितं त्रुटितमत एव प्रस्थितं शैलेन सहेत्यर्थात् पश्चान्निवर्तमानं त्रुटनानन्तरमथ एवागतं महीवैष्टं घटितं प्रागिव संबद्धम् । तत्र हेतुमाह—घटमानेत्यादि । तथा च प्लवगेन केचिद्विरय उत्पतनकाल एवोत्थापितास्तेन तन्मूलभूमिरपि क्रियद्गर्मुत्थाय निजखात एव पतितेति सति भूमिपर्वतयोरन्तरा विच्छेदे पुनः पर्वतमूलेनोर्ध्वतः पतता निर्झरजलेन पर्वतसमानाकारेण भूमिपर्वतयोरन्तरादेश एकीकृत इति निर्झरमहत्त्वेन गिरिमहत्त्वमुक्तमिति मदुर्नातः पन्थाः ॥

मृगीणां वैयग्र्यमाह—

हीरन्तमहिहराहिं मईहि भअहित्थपत्थिअणिअत्ताहिं ।

सोहन्ति खणविवत्तिअससंभमुम्मुहपलोइआइ वणाइं ॥ ८० ॥

[द्वियमाणमहीधराभिर्मृगीभिर्भयोद्विग्नप्रस्थितनिवृत्ताभिः ।

शोभन्ते क्षणविवर्तितससंभ्रमोन्मुखप्रलोकितानि वनानि ॥]

वनानि शोभन्ते । द्वियमाणपर्वतानामित्यर्थात् । किंभूतानि । द्वियमाणो महीधरो यासां ताभिर्मृगीभिः क्षणं व्याप्य विवर्तितं किमिदप्रिति जिज्ञामया विलोकितं ससंभ्रमं सत्रास-

मत एवोन्मुखं यथा स्यात्तथा प्रलोकितानि । स्नेहविषयत्वात् । मृगीभिः कीदृशीभिः ।
भयेनोद्विग्नाभिः अत एवान्यत्र गन्तुं प्रस्थिताभिः अथ निवृत्ताभिः परावृत्य स्थिताभिः ।
मृगैः संप्रभे सति क्रियदूरं गत्वोमुन्खीभूय परावृत्य विलोक्यत इति जातिरलंकारः ॥

नदीनां प्रवाहमाह—

उन्मूलिआण खुडिआ उक्खिखप्पन्ताण उज्जुअं ओसरिआ ।

णिज्जन्ताण णिराआ गिरीण मग्गेण पत्थिआ णइसोत्ता ॥ ८१ ॥

[उन्मूलितानां खण्डितान्युत्क्षिप्यमाणानामृजुकमपसृतानि ।

नीयमानानां निरायतानि गिरीणां मार्गेण प्रस्थितानि नदीस्रोतांसि ॥]

नदीस्रोतांसि गिरीणां मार्गेण प्रस्थितानि । गिरीणां यावस्था सा नदीनामपीत्यर्थः । तदे-
वाह—किंभूतानां सतां किंभूतानि । उन्मूलितानां खण्डितानि । यदा गिरय उन्मूलिता-
स्तदा यथा तेषां भूसंबन्धः खण्डितस्तथा स्रोतसामपीत्यर्थः । एवमन्यत्रापि । यदा गिर-
य उत्क्षिप्यमाणतया ऋजूकृतास्तदा तान्यपि ऋजुकमपसृतानि । ऋजूभूय पतितानीत्यर्थः ।
आर्जवमात्रे तौल्यम् । एवं यदा गिरयस्त्यङ्गभसि नीयमाना दीर्घा इव जातास्तदा तत्पृ-
ष्ठाकाशदेशे व्यवच्छिद्य पतितानि स्रोतांसि निरायतानि पत्रनवेगवशाच्चिरं दीर्घाणि जाता-
नीत्यर्थः ॥

अथ गिरीणामुद्वहनमाह—

उम्मुहसारङ्गअणं अप्फुन्दइ मलिअमेहसारं गअणम् ।

विवरव्भन्तरविहअं गिरिआलं सिहरपरिभमन्तरविहअम् ॥ ८२ ॥

[उन्मुखसारङ्गगणमाक्रामति मृदितमेघसारं गगनम् ।

विवराभ्यन्तरविहगं गिरिजालं शिखरपरिभ्रमद्रविहयम् ॥]

गिरिजालं कर्तुं गगनमाक्रामति । कीदृगिरिजालं गगनं वा । कुत्र गम्यते किं स्या-
दिति कृत्वा उन्मुखः सारङ्गाणां कुरङ्गाणां गणो यत्र तत् । यद्वा उन्मुख उर्ध्वमुखः सार-
ङ्गाणां चातकानां गणो यस्मात् । पर्वतेषु मेघभ्रमादित्यर्थः । पुनः कीदृक् । मृदितं मेघसारं
गगनवर्ति मेघजलं येन । पक्षे यत्र । गिरिशिखरोल्लेखनात्तत्रत्यमेघजलक्षरणमित्यर्थः । एवं
विवराभ्यन्तरे विहगा यत्र । भयेन कंदरालीनपक्षिकत्वात् । एवं शिखरेषु परिभ्रमन्तो
रविहया यत्र । एतत्प्रतिरोधेन वर्त्मालाभादित्युभयसाधारणम् । कंदरा शिखरद्वारैव ।
'सारङ्गश्चातके भृङ्गे कुरङ्गेऽपि मतङ्गजे' ॥

अथ पर्वतोद्वहनप्रकारमाह—

अंसट्टुविअमहिहरा उच्चिअदाहिणकगवलम्बिअसिहरा ।

उत्ताणवामकरअलधरिअणिअम्बपसरा णिअत्तन्ति कई ॥ ८३ ॥

[अंसस्थापितमहीधरा उच्छ्रितदक्षिणकरावलम्बितशिखराः ।

उत्तानवामकरतलधृतनितम्बप्रसरा निवर्तन्ते कपयः ॥]

अंसे स्थापितो महीधरो यैः । उच्छ्रितेन दक्षिणकरेणावलम्बितं शिखरं यैः । उत्तानेन वामकरतलेन धृतो नितम्बप्रसरो यैस्तथाभूताः कपयो निवर्तन्ते । परावर्तन्त इत्यर्थः ॥

अथ कपीनां शक्तिवैचित्र्यमाह—

पत्थाणञ्चिअ पढमं भुअमेत्तपहाविआण जं ण पहुत्तम् ।

कह तं चिअ ताणं चिअ पहुप्पइ कईण महिहराण अ गअणम् ॥८४॥

[प्रस्थान एव प्रथमं भुजमात्रप्रभावितानां यन्न प्रभूतम् ।

कथं तदेव तेषामेव प्रभवति कपीनां महीधराणां च गगनम् ॥]

यद्गगनं प्रथमं प्रस्थानसमय एव भुजमात्रेण पर्वतशून्यभुजेन प्रधावितानां कपीनां न प्रभूतं एतदाकारापेक्षया स्वल्पत्वान्नाङ्गमानक्षममासीत्तदेव गगनं तेषामेव कपीनां महीधराणां च कथं प्रभवति मानक्षमं जायते । यत्सर्वेऽपि सपर्वतास्तत्र संचरन्तीत्यर्थः । तथा चेदानीमिच्छया लघूकृतदेहा अपि तथाविधपर्वतानुद्ग्रहन्तीति शक्तिवैचित्र्यम् ॥

अथ नभसि गिरीणां मिथः संघट्टमाह—

वहइ पवंगमलोओ समतुलिउक्खित्तमिलिअमूलद्धन्ते ।

एक्ककमसिहरुग्गमणिहसुप्पुसिअसरिआमुहे धरणिहरे ॥ ८५ ॥

[वहति प्लवंगमलोकोः समतुलितोत्क्षिप्तमिलितमूलार्धान्तान् ।

एकक्रमशिखरोद्गमनिघर्षोत्प्रोञ्छितसरिन्मुखान्धरणीधरान् ॥]

प्लवंगमलोको धरणीधरानुद्ग्रहति । कीदृशान् । सममेकदैव तुलिता उत्तोलिता अयो-त्क्षिप्ता ऊर्ध्वं नीता अय मिलिताः परस्परसंबद्धा मूलैकदेशा येषां तान् । एवमेकक्रमेणै-करूपेणोद्गतशिखराणां निघर्षेण परस्परसंघट्टेनोत्प्रोञ्छितानि सरिन्मुखानि येषु येषां वा । तथा च कपिभिस्तथा पर्वता नीयन्ते यथा नितम्बशिखरादीनां मिथो मिलने नदीस्रो-तांसि परस्परप्रतिरोधाद्भूमौ पतितुं न पारयन्तीत्यर्थः ॥

अथ कपीनामधोविलोकनमाह—

णिव्वण्णेऊण चिरं पवआ वोलेन्ति महिहरभरकन्ता ।

साअरपडिरूआइं पढमुक्खअविअडमहिहरट्टाणाइं ॥ ८६ ॥

[निर्वर्ण्य चिरं प्लवगा व्यतिक्रामन्ति महीधरभराकान्ताः ।

सागरप्रतिरूपाणि प्रथमोत्खातविकटमहीधरस्थानानि ॥]

महीधराणां भारेणाकान्ताः प्लवगाः प्रथमोत्खातानां विकटमहीधराणां स्थानानि मूलखातान् चिरं व्यतिक्रामन्ति लङ्घन्ते । कीदृशानि । सागरस्य प्रतिरूपाणि प्रतिवि-

म्बानि । समानाकारत्वात् । किं कृत्वा । निर्वर्ण्य । निर्वर्णनमहो ईदृगस्य गौरवं मूलवि-
स्तारश्चायं तथा चामुनैव सेतुः स्यादिति निरूपणं कृत्वा । तथा चाकाशेनापि संचरमा-
णास्तथाविधवेगबलशालिनोऽपि भूमिनिष्ठमपि तत्खातं चिरेण लङ्घन्त इति खातविस्तारे
गिरीणां महत्त्वमायाति । 'सागरपडिह्वा इव' इति पाठे सागरप्रतिरूपणीवेत्युत्प्रेक्षा ॥

अथ नभसि नदीप्रवाहमाह—

ग्वणसंधिअमेहअडा वेउक्खिखप्पन्तगिरिणिराअट्टुविआ ।

परिवहन्ताआमा वहन्ति व णहङ्गणे महानइसोत्ता ॥ ८७ ॥

[क्षणसंहितमेघतटानि वेगोत्क्षिप्यमाणगिरिनिरायतस्थापितानि ।

परिवर्धमानायामानि वहन्तीव नभोङ्गणे महानदीस्रोतांसि ॥]

महानदीनां स्रोतांसि नभोङ्गणे प्रवहन्तीव । क्षणं व्याप्य संहिता मिलिता मेघा एव
तटानि येषां तानि । मेघा एव तटभूमयो भवन्तीत्यर्थः । एवं वेगोत्क्षिप्यमाणेन गिरिणा
निरायतं दीर्घं यथा स्यादेवं स्थापितानि अथ परिवर्धमान आयामो द्वैर्घ्यं येषां तानि ।
पवनवेगवशादित्यर्थः । तथा च पर्वतात्स्वलितानामपि नदीनां निरवलम्बे नभसि प्रवा-
हद्वैर्घ्यं कपीनां वेगोत्कर्षं गमयति ॥

वनगजचेष्टामाह—

सेलेसु सेलतुङ्गा णहअलमिलिणसु मिलिअदन्तप्फलिहा ।

पवअविट्टुणसु विट्टुआ णिव्वट्टिणसु वि ण णिव्वलन्ति वणगआ ॥

[शैलेषु शैलतुङ्गा नभस्तलमिलितेषु मिलितदन्तपरिघाः ।

प्लवगविधुतेषु विधुता निर्वलितेष्वपि न निर्वलन्ति वनगजाः ॥]

वनगजा निर्वलितेष्वपि भूमितः पृथग्भूतेष्वपि । उत्पाटितेष्वपीति यावत् । एवंभूतेषु
शैलेषु न निर्वलन्ति न पृथग्भवन्ति । शैलसमानाकारत्वादित्यर्थः । तदेवाह—शैलव-
त्तुङ्गाः । एवं नभस्तले मिलितेषु तेषु मिलितौ निखातौ दन्तपरिघौ येषां ते । पतन-
मयादित्याशयः । अत एव प्लवगैर्विधुतेषु तेषु विधुताः सन्तो न निर्वलन्ति न पृथग्भ-
वन्ति तथा च दृढनिखातदन्तत्वात्कम्पन्ते परं तु न पतन्तीत्यर्थः । तेन तथाविधगज-
सहितपर्वतोद्ग्रहनेन कपीनामतिलवलवत्वमुक्तम् । विपत्तावाश्रयत्यागः कथमपि न कर्तव्य
इति ध्वनिः ॥

दिशां छन्नतामाह—

वेविरपओहराणं दिसाण गिरिविवरदिट्टुतणुमज्झाणम् ।

कुसुमरण सुरहिणा अग्घाण व णिमीलिआइं मुहाइं ॥ ८९ ॥

[वेपनशालिपयोधराणां दिशां गिरिविवरदृष्टतनुमध्यानाम् ।

कुसुमरजसा सुरभिणा आप्रातेनेव निमीलितानि मुखानि ॥]

दिशां मुखानि सुगन्धिना कुसुमरजसा निर्मालितानि मुद्रितानि । तथा च पर्वते-
भ्यस्तावन्ति कुसुमरजांस्युद्रतानि यावद्भिरन्धकारोऽभ्दित्यर्थः । उत्प्रेक्षते—आघ्रातेनेव ।
अन्यत्रापि लोकानां पङ्कजादिकुसुमरजसा आघ्रातेन मुखानि निर्मालन्ति मुद्रितानि
भवन्तीति ध्वनिः । समासोक्तिलभ्यनायिकात्वप्रतिपादकं विशेषणमाह—कीदृशीनाम् ।
पर्वताभिघ्रातेन वेपमानाः पयोधरा मेघा यासाम् । एवं गिरीणां मिलितानामप्यन्तरान्तरा
विवरेण शून्यदेशेन दृष्टं तनु कृशं मध्यं यासाम् । अन्तरालदेशस्यातिकृशत्वादित्यर्थः ।
नायिकापि भावेन कम्पनशीलपयोधरोत्तरीयापमाणेन दृष्टक्षणमध्या च सुरभिक्षुसुमाघ्रा-
णेन मीलितनयना भवतीत्यर्थः ॥

प्लवगानामनायासमाह—

पवआ करअलधरिण णहमुहणिट्ठिभण्णवेवमाणविसहरे ।

गइवसविसट्टिसिहरे विइअकरेहि परिसंठवेन्ति महिहरे ॥ ९० ॥

[प्लवगाः करतलधृतान्खमुखनिभिन्नवेपमानविपधरान् ।

गतिवशविशीर्णशिखरान्द्वितीयकरैः परिसंस्थापयन्ति महीधरान् ॥]

प्लवगा एककरधृतान्महीधरान् द्वितीयकरेण परिसंस्थापयन्ति नभसि पतनशङ्कया
स्थिराकुर्वन्ति । कीदृशान् । नखमुखेन नखाग्रेण निभिन्ना अत एव वेपमाना विपधरा येषु
तान् । द्रष्टुमुद्यतः सर्पां नखेन विद्ध इत्यर्थः । तथा च सर्पवेधकाले एककरतलधृतत्वेन
विसंष्टुलः पर्वतः सर्पवेधोत्तरे द्वितीयकरेण स्थिराकृत इति भावः । एवं गतिवशेन वेग-
वशेन विशीर्णानि शिखराणि येषां तान् ॥

कपीनां वेगोत्कर्षमाह—

णहअलवेअपहाविअपवंगहीरन्तसेलसिहरक्खलिआ ।

मग्गागअसेलाणं होन्ति मुहुत्तोज्झरा महाणइसोत्ता ॥ ९१ ॥

[नभस्तलेवेगप्रधावितप्लवंगद्वियमाणशैलशिखरस्खलितानि ।

मार्गागतशैलानां भवन्ति मुहूर्तं निर्झरा महानदीस्रोतांसि ॥]

महानदीनां स्रोतांसि मार्गेण पश्चादागतानां शैलानां मुहूर्तं निर्झरा भवन्ति । कां-
दृशानि । नभस्तले वेगेन प्रधावितेन प्लवगेन द्वियमाणस्य शैलस्य शिखरे स्खलितानि ।
न्युतानांत्यर्थः । अयमाशयः—अग्रे गतस्य प्लवगस्य वेगपवनोत्थानवशात्समधृतसूत्राय-
माणं गिरिशिखराच्च्युतं स्रोतः स्फुटितुं नापत् नदीनामेव पश्चादागतगिरिशिखरे निर्झ-
रायितं पुनरस्मिन्गतेऽपरत्रापि तथैव स्थितमिति शैलानामिति बहुवचनेन सूचितश्चरं
पतनाभावो मुहूर्तपद्महिम्ना पश्चादागतानामपि वेगातिशयं द्योतयति ॥

पुनस्तदेवाह—

वेउक्खअदुमणिचहे तइपढभारणिहणिठ्वलन्तजलहरे ।

णेन्ति जरटाअन्नाहअदग्गिचिचरणिसण्णगअउले धरणिहरे ॥ ९२ ॥

[वेगोत्खातद्रुमनिवहांस्तटप्राग्भारनिभनिर्वलमानजलधरान् ।

नयन्ति जरठातपाहतदरीविवरनिषण्णगजकुलान्धरणीधरान् ॥]

वानरा धरणीधरान्नयन्ति प्रापयन्ति । कीदृशान् । वेगेनोत्खातो द्रुमनिवहो येभ्यस्तान् । एवं ततो नितम्बः तटप्राग्भारतुल्या निर्वलमानाः पृथग्भूता जलधरा येभ्यस्तान् । वेगप्रे-
रितवाय्वभिघातेन वृक्षवन्मेघा अपि स्वलन्ति ते त्रुटितकटकवुद्धि जनयन्तीत्यर्थः । एवं
जरठैः प्रौढैरातपैराहतं स्पृष्टं सूर्यसंनिहितत्वात् अत एव शैत्याय दरीविवरेषु निषण्णं गज-
कुलं येषु तान् । दरीविवरनिषण्णमेवातपैराहतमिति वा ॥

अथ मलयदर्शनमाह—

धावइ वेअपहाविअपवंगहीरन्तसेलसिहरन्तरिओ ।

छाआणुमग्गलग्गो तुरिअं छिण्णाअओ व्व मलउच्छङ्गो ॥ ९३ ॥

[धावति वेगप्रधावितप्लवंगह्रियमाणशैलशिखरान्तरितः ।

छायानुमार्गलग्नस्वरितं छिन्नातप इव मलयोत्सङ्गः ॥]

वेगेन गच्छन्तः कपयो मलयोत्सङ्गमपि गच्छन्तमवगच्छन्ति । तदुत्प्रेक्षते—मलयो-
त्सङ्गस्वरितं धावतीव । धावने व्रीजमाह—कीदृक् । वेगेन प्रधावितैः प्लवंगैर्ह्रियमाणानां
शैलानां शिखरैरन्तरितो व्यवहितः सन् छिन्न आतपो यस्मात् । शिखरैरेव सच्छिन्नातपः ।
अत एव छायाया ह्रियमाणपर्वतानामित्यर्थात् । अनुमार्गलग्नः पश्चाद्लग्नः । अयमभि-
प्रायः—उपरि ह्रियमाणगिरिभिर्व्यवधाय निवारितसूर्यातपः पुनस्तत्स्पर्शभीरुर्मलयो-
त्सङ्गो यथा यथा गिरयो धावन्ति तथा तथा तच्छायामिवानुवर्तमानः स्वयमपि धावति ।
यद्वा अन्यत्तुल्यमेव । छायाया तद्गिरिस्फटिकभित्तिगतप्रतिबिम्बेनानुमार्गलग्नः पृष्ठलग्नः ।
तथा च तदातपभिया तद्गिरिं पृष्ठलग्नच्छायार्थमेव धावतीत्यर्थः । एवंविधभ्रमस्य नौका-
दिगमने दृष्टत्वादिति भावः ॥

अथ कपीनां कार्योंत्साहमाह—

आलोइआ ण दिट्ठा सच्चविआ ण गहिआ समोवइएहिं ।

उम्मूलिआ वि जेहिं तेहिं ण उअहिं णिआ कईहि महिहरा ॥९४॥

[आलोकिता न दृष्टाः सत्यापिता न गृहीताः समवपतितैः ।

उन्मूलिता अपि यैस्तैर्नोदधिं नीताः कपिभिर्महीधराः ॥]

महीधराः प्रथमं दूरादपि यैरालोकितास्तैः पुनर्न दृष्टाः । तदानीमेवान्यैरुत्पाटितत्वा-
दिति भावः । एवं यैः सत्यापिता ग्रहीतुं स्थिरीकृतास्तैर्न गृहीताः । कित्वन्यैरेवेत्यर्थः ।
वस्तुतस्तु दूरादालोकिताः सत्यापिता अपि पूर्ववेगवशादुल्लङ्घय गतैः पुनर्न दृष्टा न च

गृहीता इति भावः । एवं सममेकदैवावपतितैर्यैरुन्मूलिता उत्पाटिता अपि तैरुद्धि न
नीताः । किं तु क्षिप्रकारिभिरन्यैरेवेत्यर्थः । एतेन त्वरातिशयः सूचितः ॥

अथ प्लवगानां गतिमार्गमाह—

भग्गदुमभङ्गभरिओ उक्खित्तविसदृपडिअमहिहरविसमो ।

पवआण उअहिलग्गो लक्खिज्जइ विइअसंकमो व्व गइवहो ॥९५

[भग्गदुमभङ्गभृत उक्खित्तविशीर्णपतितमहीधरविपमः ।

प्लवगानामुदधिलग्नो लक्ष्यते द्वितीयसंक्रम इव गतिपथः ॥]

समुद्रलग्नः प्लवगानां गतिपथः संचारमार्गोऽधोवर्ती पयाकारो भूप्रदेशो द्वितीयसंक्रम
इव द्वितीयसेतुरिव लक्ष्यते । कीटक् । संक्षोभाद्भग्गदुमाणां भङ्गैः खण्डैर्भृतो व्याप्तः । एवं
प्रथममुत्क्षिप्ताः सन्तो विशीर्णा उत्क्षेपणाभिघ्रातेन खण्डशो भूता अथ पतिताः । भूमा-
वित्यर्थात् । एवंभूता ये महीधरास्तैर्विपमो निम्नोन्नतः । संक्रमोऽप्येवमेव द्रुमशैलभङ्ग-
पूर्णा भवतीत्यर्थः । पतत्पर्वतवृक्षखण्डपूर्णत्वात्समुद्रपर्यन्ताकाशदेश एव गतिपथ इति
केचित् ॥

अथाश्वासकं विच्छिन्दन्कपीनां समुद्रप्राप्तिमाह—

वेएण गहिअसेलं वेलावोलेन्तपडिणिअत्तोवइअम् ।

जाअं रामाहिमुहं अणुराउप्फुल्ललोअणं कइसेण्णम् ॥ ९६ ॥

इअ सिरिपवरसेणविरइए कालिदासकए दहमुहवहै महाकव्वे

छटुओ आसासओ ।

[वेगेन गृहीतशैलं वेलाव्यतिक्रान्तप्रतिनिवृत्तावपतितम् ।

जातं रामाभिमुखमनुरागोत्फुल्ललोचनं कपिसैन्यम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये षष्ठ आश्वासकः ।

कपिसैन्यं गृहीतशैलं सद्देगेन रामाभिमुखं जातम् । रामसंमुखे स्थितमित्यर्थः । अतः-
परमस्माभिः किं कर्तव्यमित्याशयात् । कीटक् । अकारप्रक्षेपाद्वैलामप्यतिक्रान्तं यथा
स्यात्तथा पर्वताहरणात्प्रतिनिवृत्तं सदवपतितम् । वेलायामवतीर्णमित्यर्थः । वस्तुतस्तु
गृहीतशैलं सद्देगेन वेलाव्यतिक्रान्तं वेलामप्यतिक्रम्य क्रियद्वरे समुद्रोपरि गतम् । अथ
तथा ज्ञानात्प्रतिनिवृत्तं परावृत्तं सदवपतितं वेलायामेवेत्युन्नयामः । एवमनुरागोत्फुल्लनयनं
साधितपर्वताहरणत्वादिति भावः ॥

पर्वतोद्धारदशया रामदासप्रकाशिता ।

रामसेतुप्रदीपस्य पूर्णा पष्ठी शिखाभवत् ॥

सप्तम आश्वासकः ।

अथ सेतूपक्रममाह—

अह ते विक्रमणिहसं दहवअणपआवलङ्घणग्गक्खन्धम् ।

आढत्ता विरएउं सासअरामजसलञ्छणं सेउवहम् ॥ १ ॥

[अथ ते विक्रमनिकपं दशवदनप्रतापलङ्घनाग्रस्कन्धम् ।

आरब्धा विरचयितुं शाश्वतरामयशोलाञ्छनं सेतुपथम् ॥]

अथ पर्वतानयनानन्तरं ते वानराः सेतुपथं विरचयितुमारब्धवन्तः । कीदृशम् । विक्रमस्य तेजोरूपत्वेन सुवर्णरूपस्य निकपं कपपापाणम् । पापाणमयत्वात् । यथा कपपरीक्षितं सुवर्णादि कुण्डलादिकर्मण्युपयुज्यते तथा सेतुपरीक्षितो वानरविक्रमो रावणवधादावुपयोक्ष्यत इत्याशयः । पुनः कीदृशम् । दशवदनप्रतापस्य यल्लङ्घनमतिक्रमस्तत्राग्रस्कन्धमग्रेसरसैन्यरूपम् । सेतुसिद्धयैव तल्लङ्घनं तस्मिन्नसति सेतुरेव न भवेदिति भावः । एवं शाश्वतं स्थिरं रामयशसो लाञ्छनं चिद्धम् । तज्ज्ञापकत्वात् । अथ च श्वेत्येन चन्द्ररूपस्य तस्य लाञ्छनं श्यामत्वादिति शुभ्रश्यामयोः संगत्या शोभाविशेष एवेति न हीनोपमा । एतावता रामयशसोऽतिव्यापकत्वमुक्तम् । सर्वत्र रूपकम् ॥

अथ सिन्धौ शैलक्षेपणमाह—

णवरि अ महिअलधरिआ मुक्का उअहिम्मि वाणगेहिँ महिहरा ।

आइवराहभुएहिँ व पलउव्वहणदलिआ महिअलद्धन्ता ॥ २ ॥

[अनन्तरं च महीतलधृता मुक्ता उदधौ वानरैर्महीधराः ।

आदिवराहभुजैरिव प्रलयोद्वहनदलिता महीतलार्धान्ताः ॥]

भारम्भानन्तरं वानरैर्महीधरा उदधौ मुक्ताः क्षिप्ताश्च । कीदृशाः । महीतलेऽर्थात्तारे भृताः कथं वा कुत्र क्षेप्तव्या इति विचारेण क्षणं स्थापिता विश्रामाय वा । दृष्टान्तमाह— चतुर्भुजस्यादिवराहस्य भुजैः प्रलये यदुद्वहनमुद्धरणमर्थान्महीतलस्य तेन दलिता अकस्माद्भुटिता महीतलैकदेशा इव । यथा ते तैरुदधौ मुक्तास्तथैतेऽप्यर्थाभिरित्यर्थः । तथा च भूखण्डतौल्येन पर्वतानां महत्त्वमुक्तम् ।

अथ समुद्रस्यावस्थामाह—

णिवडन्तम्मि ण दिट्ठो दूरोवइअम्मि कम्मिओ गिरिणिवहे ।

खणपडिअम्मि विलुलिओ अत्थमिअम्मि परिवड्ढिओ सलिलणिहा

[निपतति न दृष्टो दूरादवपतितं कम्पितो गिरिनिवहै ।

क्षणपतिते विलुलितोऽस्तमिते परिवधितः सलिलनिधिः ॥]

सलिलनिधिगिरिनिवहे निपतति सति न दृष्टः । छन्नत्वादिति गिरीणां महत्त्वं बहुत्वं चोक्तम् । दूरादवपतिते उपरितः संबद्धे सति कम्पितः । अभिहतत्वादिति दृढावयवत्वम् । क्षणं व्याप्य पतिते सति विलुलितः खण्डखण्डीभूतः । पर्वतैर्विदीर्णत्वात् । क्षणमेव पतितस्तदुत्तरं दृढादेवास्तमितो गिरिनिवह इत्यर्थः । तदाह—अस्तमिते जलाभ्यन्तरं गते सति परिवर्धित आक्रान्तपुलिनः । पर्वतपरितजलत्वादिति गिरिसमुद्रयोगपि महत्त्वमुक्तम् ॥

अथ समुद्रस्य क्षोभमाह—

निह उव्वत्तजलअरं कट्टिअकाणणभमन्नभमिरुच्छङ्गम् ।

जाअं कलुसच्छाअं पढमुच्छलिआगअं महोअहिसलिलम् ॥ ४ ॥

[निहतोदृत्तजलचरं कृष्टकाननभ्रमङ्गमणशीलोत्सङ्गम् ।

जातं कलुपच्छ्रायं प्रथमोच्छलितागतं महोदधिसलिलम् ॥]

महोदधिसलिलं प्रथमं पर्वतपतनावसर एवोच्छलितं सदागतं महीमाप्लाव्य निवृत्तम् । अत एव कलुपच्छ्रायं महीनिष्ठरजस्तृणादिसंबन्धादाविलं जातमित्यन्वयः । कीदृक् । निहताः पर्वतानामुच्छलितजलानां वाभिघाताद्गतप्राणा अत एवोदृत्ता दशितोदरा जलचरा यत्र तथा । एवं पूर्वनिपातानियमात्कृष्टं कञ्जोलाभिघातादाकृष्टं अथ च भ्रमद्गर्णमानं काननं यत्र एतादृशो भ्रमणशील आवर्तरूपतापन्न उत्सङ्गो यस्य तत् । आकृष्टकारणानस्य भूमौ पाताङ्गमणमित्यर्थः । वस्तुतस्तु कृष्टकाननं सङ्गमद्दिशि दिशि गच्छच्च तद्भ्रमणशीलमध्यं चेति कर्मधारयः । तथा चावर्तशीलमध्यजलस्य काननसंबन्धाद्विश्रङ्खलगतिकत्वेन भ्रमणमिति भावः । यद्वा ऊर्ध्वदेशावच्छेदेनोच्छलनं विवक्षितम् । तत्र गिरिवर्तमानकाननस्य कञ्जोलाभिघातादाकर्षणेन तन्मिश्रितगैरिकादिसंबन्धात्कलुपच्छ्रायमित्यर्थः ॥

अथ समुद्रोपरि नभोभागमाह—

सलिलत्थमिमहिहरो पुणो विअद्धिट्टिमिलिअगिरिसंघाओ ।

तह घट्टिअपव्वओ विअ दीसइ णहसाअरन्तरालुद्देशो ॥ ५ ॥

[सलिलास्तमितमहीधरः पुनरप्यदृष्टमिलितगिरिसंघातः ।

तथा घटितपर्वत इव दृश्यते नभःसागरान्तरालोद्देशः ॥]

सलिलैरर्थात्प्रथमपतितपर्वताभिघातादूर्ध्वमुच्छलितैरस्तमिता अदृश्यतां नीताः समुद्रे पतन्ते महीधरा यत्र तादृशो नभःसागरयोरन्तरालप्रदेशस्तथा पूर्वप्रकारेण घटिता योजिताः पर्वता यत्र तथाभूत इव दृश्यते । अत्र हेतुमाह—पुनरप्यदृष्टमनाकृतितं यथा स्यादेवं मिलितः स्वसंबद्धो मियःसंबद्धो वा गिरिसंघातो यत्र तथा । तथा च प्रथममुच्छलितजलेन पतत्पर्वतानां तिरोधानेऽप्यन्यैर्बहुभिर्गापतितैस्तैस्तज्जलानामेव तिरोधानादधःपतनाद्वा पूर्वपर्वतघटित एव लक्षित इत्युत्प्रेक्षा ॥

कपीनामारम्भोत्कर्षमाह—

जणिअं पड्डिवक्खभअं तुलिआ सेला धुओ कईहिँ समुद्धो ।

ण ह्णवर हिअअसाग आरम्भा वि गरुआ महालक्खाणम् ॥ ६

[जनितं प्रतिपक्षभयं तुलिताः शैला धुतः कापिभिः समुद्रः ।

न खलु केवलं हृदयसारा आरम्भा अपि गुरवो महालक्ष्याणाम् ॥]

कापिभिः शैलास्तुलिता उत्पाद्यानीताः । अथ तत्क्षेपेण समुद्रो धुत आन्दोलितः । तत एव प्रतिपक्षाणां रावणादीनां भयं जनितमित्युत्तरोत्तरं प्रति पूर्वपूर्वस्य हेतुत्वमिति हेतुपरम्परा । अर्थान्तरन्यासमाह—महलक्ष्यं लक्षणं येषां ते महालक्ष्या महापुरुषास्तेषां न खलु केवलं हृदयस्य सारा अभिप्राया एव गुरवः किं त्वारम्भा अपि गुरव एव । यस्मादारम्भादेवं प्रतिपक्षभयपर्यन्तं जातमित्यर्थः । महान्रावणप्रभृति लक्ष्य उद्देशो येषां तेषामिति वा । सारो बलमभिप्राय उत्साहो वा ॥

अथ समुद्रे गिरीणां मग्नतामाह—

जो दीसइ धरणिहरो णज्जइ एएण वज्जइ त्ति समुद्धो ।

उअहिम्मि उण वडन्ता कत्थ गअ त्ति सलिले ण णज्जन्ति धरा ॥

[यो दृश्यते धरणीधरो ज्ञायते एतेन बद्ध इति समुद्रः ।

उदधौ पुनः पतन्तः कुत्र गता इति सलिले न ज्ञायन्ते धराः ॥]

समुद्रानवच्छिन्नदेशे यो धरणीधरो दृश्यते एतेनैव समुद्रो बद्ध इति ज्ञायते महत्वात् । उदधौ पुनः सलिले पतन्त एव धरा गिरयः कुत्र गता इति न ज्ञायन्ते । तथा च पूर्वार्धे बद्ध इति भूतक्तप्रत्ययमहिम्ना बन्धनक्रियावश्यकत्वाद्वरणीधर इत्येकवचनेनैकस्यैव बन्धक्षमत्वमुक्तमत्र तु धरा इति बहुवचनेन तथाविधानामेव बहूनां सलिलपातसमकालमेवास्तमनात्समुद्रस्यातिविस्तारित्वं गभीरत्वं चोक्तम् ॥

अथ तिमीनां मुखे गिरीणां मज्जनमाह—

मअलमहिवेढविअडो सिहरसहस्सपड्डिरुद्धरइरहमग्गो ।

इअ तुङ्गो वि महिहरो तिमिङ्गिलस्स वअणे तणं व पणट्ठो ॥ ८ ॥

[सकलमहीवेष्टविकटः शिखरसहस्रप्रतिरुद्धरविरथमार्गः ।

इति तुङ्गोऽपि महीधरस्तिमिगिलस्य वदने तृणमिव प्रनष्टः ॥]

इत्यनेन प्रकारेण तुङ्गोऽपि महीधरस्तिमिगिलस्य नक्रविशेषस्य स्वभावादेव व्यात्तमुखस्य मुखे तृणमिव प्रनष्टः । अदर्शनं गत इत्यर्थः । भक्ष्यबुद्ध्या व्यात्ते वा । कीदृक् । सकलमहीमण्डलवद्विकट इति विस्तृतत्वं शिखरसहस्रेण प्रतिदृद्धश्छन्नो रविरथमार्गो येनेति तुङ्गिमाधिक्यं चोक्तम् । 'पवित्थो' इति पाठे प्रविष्ट इत्यर्थः ॥

अथ रत्नानामुच्छलनमाह—

पञ्चअसिहरुच्छित्तं धावइ जं जं जलं णहङ्गणहुत्तम् ।

तं तं रअणेहिं समं दीसइ णक्खत्तमण्डलं व पडन्तम् ॥ ९ ॥

[पर्वतशिखरोत्क्षिप्तं धावति यद्यज्जलं नभोङ्गणाभिमुखम् ।

तत्तद्रत्नैः समं दृश्यते नक्षत्रमण्डलमिव पतत् ॥]

पर्वतशिखरेणाभिहत्या उत्क्षिप्तं यद्यज्जलं नभोङ्गणाभिमुखं सद्भावति । नभोङ्गणं व्या-
प्रोतीत्यर्थः । तत्तज्जलं मूलादुच्छलितै रत्नैः समं पतद्दृश्यते । रत्नानां जलविन्दूनां च
नक्षत्रतुल्याकारत्वान्नक्षत्रमण्डलमिवेत्युपमा । यथा नक्षत्रमण्डलं पततीत्यर्थः । तत्तदेव
नक्षत्रमण्डलमित्युत्प्रेक्षा वा । एतेन समुद्रमूलक्षोभ उक्तः ॥

अथ शैलानां पतनप्रकारमाह—

वाणरवेआइद्धा पिहुलवलन्तणिअओज्झरपरिक्खित्ता ।

अप्पत्त च्चिअ उअहिं भमन्ति आवत्तमण्डलेसु व सेला ॥ १० ॥

[वानरवेगाविद्धाः पृथुलवलमाननिजनिर्झरपरिक्षिप्ताः ।

अप्राप्ता एवोदधिं भ्रमन्त्यावर्तमण्डलेष्विव शैलाः ॥]

वानरैर्वेगेनाविद्धाः प्रेरिताः शैला उदधिमप्राप्ता एवावर्तमण्डलेष्वेव भ्रमन्ति । तथा च
प्रेरणाविशेषवशाद्गुरुद्रव्यस्वभावव्येन च भ्रमन्तः सन्तः पतन्तीत्याशयः । तदाह—कीदृशाः ।
पृथुलैर्वलमानैर्वक्त्रीभूतैर्निजनिर्झरैः परिक्षिप्ता वेष्टिताः । अत एव गिरिभ्रमणवशाच्चतुर्दिशं
भ्रमित्वा पतत्सु निर्झरजलेष्ववर्तत्वमुत्प्रेक्षितम् ॥

अथ कपीनां कार्योद्योगमाह—

खणमेलिआपविद्धो सिहरन्तरणित्तरित्तवाणरलोओ ।

पच्छा पडइ समुद्दे अण्णो मिलइ पढमं णहे गिरिणिवहो ॥ ११ ॥

[क्षणमेलितापविद्धः शिखरान्तरनिर्यद्रिक्तवानरलोकः ।

पश्चात्पतति समुद्रेऽन्यो मिलति प्रथमं नभसि गिरिनिवहः ॥]

क्षणं व्याप्य क्षणेनोत्सवेन वा प्रथमं मेलितो योजितः । संमुखीकृत इति यावत् ।
पश्चादपविद्धः प्रेरितो गिरिनिवहः समुद्रे पश्चात्पतति प्रथमं नभस्यन्तरालेऽन्यो गिरिनि-
वहो मिलति । तथा च पुरोनिक्षिप्तपर्वता यावत्समुद्रं न प्राप्नुवन्ति तावदेव पश्चादाग-
च्छद्भिः कपिभिः स्वापकर्षशङ्कया तथा वेगः कृतस्तथा च निक्षिप्तः पर्वतो यथा तदुभय-
गिरिमिलनमन्तराल एव जातमिति कपीनां जिगीषा शीघ्रता च सूचिता । गिरिनिवहः
कीदृक् । शिखरान्तरान्त्रिर्यन्वर्हिर्गच्छन् रिक्तस्तत्पर्वतस्य क्षिप्तत्वेन वोढव्याभावाच्छू-
न्यहस्तो वानरलोको यस्मात् । तथा च शिखरान्तरावस्थित्या कपीनामुत्फालसौकर्यार्थ-
माकारलाघवेऽपि स्वाधिकशैलोद्बहनेन बलप्रकर्ष उक्तः ॥

समुद्रे गिरिप्रवेशमार्गमाह—

दीहा वलन्तविअडा रसन्ति उवहिम्मि मारुअभरिज्जन्ता ।

पाआलोअरगहिरा रहसोविद्धाण महिहराण गइवहा ॥ १२ ॥

[दीर्घा वलद्विकटा रसन्त्युदधौ मारुतभ्रियमाणाः ।

पातालोदरगभीरा रभसापविद्धानां महीधराणां गतिपथाः ॥]

रभसेन वेगेनापविद्धानां प्रेरितानां महीधराणामुदधौ गतिपथाः प्रवेशमार्गा रसन्ति शब्दायन्ते । किंभूताः । पातालोदरपर्यन्तं गभीराः । एवं दीर्घा ऋज्वाकाराः । वलन्तो नितम्बशिखरवैपम्येण विषमीभूता विकटा विस्तीर्णाः । तथा मारुतैः कंदरानिःसृतै-
भ्रियमाणाः पर्यमाणाः । तथा च तन्मार्गस्य शून्यत्वेन प्रविशज्जलानां पवनसंबन्धाच्छ-
ब्दोत्पत्तिस्थानत्वमिति भावः । एवं च तस्य दीर्घत्वेनावर्ताद्यनुत्क्षेप्यतया गिरीणां गुरुत्वं
विषमत्वेन च हठाज्जलानतिक्रमणेन महत्त्वं सूचितम् ॥

गिरीणां पतनसांकर्यमाह—

उक्खित्तविमुक्काइं णहम्मि एक्केक्कमावडणभिण्णाइं ।

वज्जभउड्विण्णाइं व पडन्ति रअणाअरे गिरिसहस्साइं ॥१३॥

[उत्क्षिप्तविमुक्तानि नभस्येकैकक्रमावपतनभिन्नानि ।

वज्रभयोद्विग्नानीव पतन्ति रत्नाकरे गिरिसहस्राणि ॥]

उत्क्षिप्तान्यूर्ध्वं नीतानि सन्ति विमुक्तान्यधःक्षिप्तानि गिरिसहस्राणि रत्नाकरे प-
तन्ति । कीदृशानि । नभस्येकैकक्रमेण यद्वपतनं तेन भिन्नानि । परस्परसंघटेन विशी-
र्णानीत्यर्थः । अत एवोत्प्रेक्षते—वज्रभयेनोद्विग्नानीव । भीताः संगोपनस्थलमेकदैव प्र-
विशन्तीति पूर्वं मेनाकादयो वज्रभयाद्यथैव प्रविष्टास्तथैव संप्रत्येतेऽपीत्याशयः ॥

गिरिपतने सत्वरतामाह—

भिण्णसिलाअलसिहरा णिअअदुभोसरिअकुसुमरअधूसरिआ ।

पढमं पडन्ति सेला पच्छा वाउड्ढुआ महानइसोत्ता ॥ १४ ॥

[भिन्नशिलातलशिखराणि निजकद्रुमापसरत्कुसुमरजोधूसरिताः ।

प्रथमं पतन्ति शैलाः पश्चाद्वातोद्धतानि महानदीस्रोतांसि ॥]

भिन्नानि विशीर्णानि शिलातलानि यत्र तादृशानि शिखराणि येषां ते शैलाः प्रथमं
गुरुत्वात्समुद्रे पतन्ति पश्चात्कंदरोद्धतेन कपिवेगोत्थितेन वा वातेनोद्धूतानि महानदी-
स्रोतांसि पतन्ति । तथा च शिलातलदलनाद्विच्छिद्य पतदपि नदीजलं वातोद्धूतत्वा-
त्पश्चादेव पततीति भावः । शैलाः कीदृशाः । निजकद्रुमेभ्योऽपसरद्भिः कुसुमरजो-
भिर्धूसरिताः ॥

जलपतितानां गिरीणां कपिभिर्दर्शनमाह—

णिम्मलसलिलढभन्तरविहत्तदीसन्तविसमगइसंचारा ।

णस्सन्ति णिच्चलट्टिअपवंगमालोइआ चिरेण महिहरा ॥ १५ ॥

[निर्मलसलिलाभ्यन्तरविभक्तदृश्यमानविषमगतिसंचाराः ।

नश्यन्ति निश्चलस्थितप्लवंगमालोकिताश्चिरेण महीधराः ॥]

महीधराश्चिरेण नश्यन्ति जलान्तरितत्वेनादृश्या भवन्ति । अत्र प्रकारमाह—निर्मलं स्वच्छं यत्सलिलं तदभ्यन्तरे विभक्ताः पृथग्भूता विभक्तं यथा स्यादिति वा दृश्यमाना विषमा नानापर्वतपतनोत्थापितजलावर्तवशात्तिर्यग्बलिता गतिः प्रकारो यस्य तथाभूतः संचारो भ्रमणरूपो येषां ते । जले निक्षिप्तं गुरुद्रव्यमावर्ते पतद्भ्रमदेवाधो गच्छतीत्याशयः । अत एव कौतुकेन पर्वताः कुत्र गच्छन्ति किं वा भवेदिति चिन्तया वा तीरे निश्चलस्थितैः प्लवंगमैरालोकिताः । जलनैर्मल्यादिति भावः । गतिविधाप्रकारास्तु-
ल्यार्याः । संचर्यतेऽनेनेति संचारो वर्त्म । तथा च विषमा गतिभ्रमणरूपा तस्या वर्त्म येषामिति वा ॥

अथ मूलरत्नक्षोभमाह—

फेणकुसुमन्तरुत्तिण्णकेसराआरवेविरमऊहाइं ।

सूणन्ति पवत्ताइं मूलुक्खुहिअं महोअहिं रअणाइं ॥ १६ ॥

[फेनकुसुमान्तरोत्तीर्णकेसराकारवेपनशीलमयूखानि ।

सूचयन्ति प्लवमानानि मूलोत्क्षुभितं महोदधिं रत्नानि ॥]

प्लवमानानि जलोपरि संचारीणि रत्नानि मूलादुत्क्षुभितं महोदधिं सूचयन्ति कथयन्ति । उपरिगतरत्नैरनुमीयते समुद्रमूले पर्वताघातो वृत्त इति भावः । किंभूतानि । फेनरूपाणां कुसुमानामन्तरेण मध्येनोत्तीर्णा उद्गताः केसराकारा वेपनशीलाः फेनगत्या चञ्चला मयूखा येषां तानि । अन्यत्रापि कुसुमे केसराणि तिष्ठन्तीत्याशयः ॥

पुनः समुद्रक्षोभमाह—

विट्ठुणइ वेलं व महिं भिन्दइ समअं व धरणिधरसंघाअम् ।

गेणहइ भअं व गअणं मुअइ सहाअं व साअरो पाआलम् ॥१७॥

[विधुनोति वेलामिव महीं भिनत्ति समयमिव धरणीधरसंघातम् ।

गृह्णाति भयमिव गगनं मुञ्चति स्वभावमिव सागरः पातालम् ॥]

सागरो वेलामिव महीं विधुनोति । यथा जलं कम्पयति तथा जलक्षोभान्महीमपीत्यर्थः । अक्षोभ्यत्वात्साम्यम् । एवं समयं वेलालङ्घनं न कर्तव्यमिति व्ययस्यामिव धरणीधरसमूहं भिनत्ति खण्डयति । अभेद्यत्वात्साम्यम् । तथा च वेलामपि लङ्घते परस्परा-

भिघातात्पर्वतानपि विशीर्णयतीत्यर्थः । एवं यथा भयं गृह्णाति तथा गगनमपि कल्लोलद्वारेत्यर्थः । अग्राह्यत्वात्साम्यम् । एवं यथा स्वभावं प्रकृतिमक्षोभ्यत्वादिकां मुञ्चति क्षुभ्यति तथा पातालमपि । शैलाघातेनोच्छालनादित्यर्थः । गभीरत्वात्साम्यम् । सर्वत्र सहोपमा । 'वेला तत्तीरनीरयोः' इति कोषः ॥

पुनः पर्वतपतनप्रकारमाह—

पहृत्थन्ति वलन्ता चलविडवन्तरणिअत्तरूपारोहा ।

मूलुण्णामिअजलआ अहोमुहन्दोलिओज्झरा धरणिहरा ॥ १८ ॥

[पर्यस्यन्ति वलमानाश्चलविटपान्तरनिवृत्तरूपारोहाः ।

मूलोन्नामितजलदा अधोमुखान्दोलितनिर्झरा धरणिधराः ॥]

धरणिधरा वलमाना अधोमुखत्वेन वक्रीभवन्तः सन्तः पर्यस्यन्तीतस्ततः पतन्ति । किंभूताः । चञ्चला याः शाखा तदन्तरेण तन्मध्येन निवृत्ता लम्बमानास्तरूपां प्ररोहाः शिफा यत्र ते । तरूणामप्यधोमुखत्वेन शिफा अप्यधोमुखा भवन्तीत्यर्थः । एवं मूलेनोन्नामिता ऊर्ध्वमुत्थापिता जलदा येभ्यस्ते । नितम्बानामूर्ध्वगतत्वेनाधोमुखशिखरस्थिता मेघा मूलभागेनैव गगनं गच्छन्तीत्यर्थः । एवमधोमुखाः सन्त आन्दोलिताश्चालिता निर्झरा येषां ते । तथा च निर्झराणामान्दोलनमात्रं न तु व्यवच्छिद्य पतनम् । पर्वतानामेव तदभ्यन्तरे पतनादित्यमीषां गुरुत्वेन महत्त्वमुक्तम् ॥

अयोच्छलितजलान्धकारमाह—

अट्टिअपडन्तमहिहरदूरट्टिअजलरअन्धआरत्थमिए ।

साहइ णवर पडन्ते पक्खुहिअसमुद्दपडिरओ धरणिहरे ॥ १९ ॥

[अस्थितपतनमहीधरदूरोत्थितजलरयान्धकारास्तमितान् ।

शास्ति केवलं पततः प्रक्षुभितसमुद्रप्रतिरवो धरणिधरान् ॥]

प्रक्षुभितस्य समुद्रस्य प्रतिरवः केवलं धरणिधरान्पततः शास्ति कथयति । किंभूतान् । अस्थितमव्यवस्थितं पतन्तो ये महीधरास्तेहेतुभूतैर्दूरं व्याप्योत्थितानां जलानां रयेण वेगेन सूर्यस्य च्छन्नतया योऽन्धकारस्तेनास्तमितान् तिरोहितान् । पर्वतानामव्यवस्थितपतने जलोपरि जलोत्थितावन्धकारापर्यवसानेन चाक्षुषज्ञानाभावे समुद्रक्षोभशब्दप्रतिरवैः पर्वताः पतन्तीति परमनुमीयत इति पर्वतपतनशब्दापेक्षया समुद्रक्षोभशब्दो महानिति समुद्रस्य महाशयत्वमुक्तम् । पर्वतपतनेन समुद्रक्षोभस्तेन तटाभिघातादिस्तेन शब्दस्तेन प्रतिशब्दस्तेन शैलानां पतनमहत्त्वयोरनुमितस्तथा च कपीनां बलवत्त्वानुमितिरिति हेतुपरम्परालंकारो वस्तुना व्यज्यते ॥

कपीनामवधानमाह—

दरधौकेसरसटा पाआलुमहगिरिधातुकर्दमिअमुहा ।

पडिसक्कन्ति पवंगा पह्वत्थिअमहिहरूससन्तक्खन्धा ॥ २० ॥

[दरधौतकेसरसटाः पातालोष्मगिरिधातुकर्दमितमुखाः ।

परिवर्तन्ते प्लवंगाः पर्यस्तमहीधरोच्छ्वसत्स्कन्धाः ॥]

प्लवगाः परिवर्तन्ते । समुद्रे पर्वतान्निक्षिप्य तदुच्छलितजलपातशङ्कया पश्चादायान्ती-
त्यर्थः । कीदृशाः, दरधौता उच्छलितजलस्पृष्टाः केसरसटा येषां ते । एवं पातालोष्मणा
गिरिधातुभिः कर्दमितानि मुखानि येषाम् । समुद्रजलद्विधाभावेनोत्थितपातालोष्मसंबन्धा-
त्स्वेदोद्गमेन पूर्वलग्नगिरिधातूनां कर्दमीभावादिति भावः । तथा च पश्चादपसरणेऽप्युच्छ-
लितजलसंपर्केणोष्मसंबन्धेन च पर्वताभिघातप्रकर्ष उक्तः । कर्दमोद्गमेन च स्वेदप्रकर्ष-
स्तेनोष्मोद्गमप्रकर्षस्तेन जलभेदप्रकर्षस्तेनाभिघातोत्कर्षस्तेन पतनवेगोत्कर्षस्तेन पर्वतो-
त्कर्षस्तेन कपीनां बलोत्कर्षोऽनुमीयत इत्यनुमानपरम्परा । पुनः कीदृशाः । पर्यस्तरवता-
रितैर्महीधरैर्हेतुभिश्छसन्तः स्कन्धा येषां ते ॥

पुनः पर्वतपतनमाह—

विअलन्तोज्झरलहुआ पवणविहुव्वन्तपाअवुद्धपइण्णा ।

पवएहिँ उद्धमुक्का सिहरेहिँ पडन्ति साअरम्हि महिहरा ॥२१॥

[विगलनिर्झरलघुकाः पवनविधूयमानपादपोर्ध्वप्रकीर्णाः ।

प्लवगैरूर्ध्वमुक्ताः शिखरैः पतन्ति सागरे महीधराः ॥

प्लवगैरूर्ध्वान्नभसो मुक्ता महीधरा अधोमुखत्वेन विगलनिर्झरैर्लघुका अपि सागरे
शिखरभागैः पतन्ति । अत्र हेतुमाह—पवनैरन्तरिक्षचारिभिर्विधूयमानपादपत्वाद्ूर्ध्वेन
मस्तकेन प्रकीर्णा विक्षिप्ताः । तथा च शिरोवर्तिवृक्षाणामप्रत्यृहपवनान्दोलनवशादासादि-
तशिरोगुरुत्वात्तद्भागेनैव पतन्तीत्यर्थः ॥

गिरिमज्जनमार्गमाह—

अत्थमिअसेलमग्गा भिण्णणिअत्तन्तसलिलपुञ्जिअकुसुमा ।

होन्ति हरिआलकविला दाणसुअन्धुपवन्तगअदुमभङ्गा ॥ २२ ॥

[अस्तमितशैलमार्गा भिन्ननिवर्तमानसलिलपुञ्जितकुसुमाः ।

भवन्ति हरितालकपिला दानसुगन्ध्युत्प्लवमाना गजद्रुमभङ्गाः ॥]

अस्तमितानां जलमग्नानां शैलानां मार्गा भवन्ति । कीदृशाः । प्रथमं पर्वताभिघाता-
द्विन्नाभ्यां द्विधाभूताभ्यामथ निवर्तमानाभ्यां सलिलाभ्यां पुञ्जितानि राशीकृतानि
कुसुमानि यत्र तथा । गिरिवृक्षकुसुमानि तत्र तत्र पर्यस्तानि भिन्नसलिलभागद्वयपरावृत्त्या

वर्तुलीक्रियन्त इत्यर्थः । एवं च हरितालैः कपिलाः । तेषामपि सलिले संपृक्तत्वात् । एवं दानेन मदजलेन सुगन्धयः सन्त उत्प्लवमाना उपरि घूर्णमाना गजद्रुमभङ्गा गजभ-
द्रद्रुमखण्डा यत्र । यद्वा गजद्रुमो नागवृक्षस्तस्य खण्डा यत्र ते । तथा च पद्भित्तिरपि
गिरीणामनुमेयैवेति समुद्रस्य महत्वमुक्तम् । महतामस्तमनेऽपि चिद्वं नापगच्छतीति
सत्कर्मैव कर्तव्यमिति ध्वनिः ॥

अथ वनमहिषाणामवस्थामाह—

अत्थाअन्ति सरोसा सलिलदरत्थमिअसेलसिहरावडिआ ।

एक्कावत्तवलन्ता धुवआतम्बलोअणा वणमहिसा ॥ २३ ॥

[अस्तायन्ते सरोपाः सलिलदरास्तमितशैलशिखरापतिताः ।

एकावर्तवलमाना धुताताम्रलोचना वनमहिषाः ॥]

वनमहिषा एकस्मिन्नावर्ते वलमाना भ्रमन्तः सन्तोऽस्तायन्ते । मज्जन्तीत्यर्थः ।
कीदृशाः । सलिले किञ्चिदस्तमितानां शैलानां शिखरादवपतिताः । गिरौ मज्जति मग्नः
स्यामिति क्वचिदन्यत्र गन्तुमवतीर्णा अथावर्ते निमग्ना इत्यर्थः । अत एव प्रतिकर्तुमक्षम-
तया सरोषास्तत एव धूयमाने इतस्ततः प्रेर्यमाणे आताम्रे लोचने यैस्ते । धाव्यमाने
क्षाल्यमाने लोचने येषामिति वा ॥

मृगानाह—

भिण्णमिलिअं पि भिज्जइ पुणो वि एक्कक्काभावलोअणसुहिअम् ।

सेलत्थमणणउण्णअतरङ्गहीरन्तकाअरं हरिणउलम् ॥ २४ ॥

[भिन्नमिलितमपि भिद्यते पुनरप्येकैकक्रमावलोकनसुखितम् ।

शैलास्तमननतोन्नततरङ्गद्विषयमाणकातरं हरिणकुलम् ॥]

शैलानामस्तमनेन नतोन्नता ये तरङ्गास्तैर्द्विषयमाणं शैलेभ्य आच्छिद्यमानमत एव
कातरं जीवितसदयं हरिणकुलं भिन्नं सन्मिलितमपि भिद्यते । गिरिमज्जनोत्थतरङ्ग-
भ्राम्यमाणा हरिणा मियो भिद्यन्ते । पुनर्मिलन्ति पुनरपि भिद्यन्ते जलवेगवशादित्यर्थः ।
कीदृक् । पुनरपि परस्परावलोकनेन सुखितम् । तदृशायामपि बन्धुदर्शनं बहु मन्यत
इति भावः ॥

सिंहानाह—

दाढाविभिण्णकुम्भा करिमअराण थिरहत्थकडिज्जन्ता ।

मोत्तागट्ठिभणसोणिअभरेन्तमुहकंदरा रसन्ति मइन्दा ॥ २५ ॥

[दंष्ट्राविभिन्नकुम्भाः करिमकराणां स्थिरहस्तकृष्यमाणाः ।

मुक्तागर्भितशोणितभ्रियमाणमुखकंदरा रसन्ति मृगेन्द्राः ॥]

दंष्ट्राभिभिन्नौ कुम्भौ यैः । करिमकराणामित्यर्थात् । ते मृगेन्द्रा रसन्ति । किंभूताः । करिमकराणां जलहस्तिनां स्थिरैरहस्तैः शुण्डाभिः कृष्यमाणाः । एवं कुम्भस्यमुक्ताग-
भित्तैः शोणितैश्चियमाणा मुखकंदरा येषां ते । कुम्भयोः कृतकवला गिरिसिंहाः स्वभूमि-
बलिभिर्जलहस्तिभिः शुण्डाभिराकृष्यमाणाः प्रतिकर्तुमक्षमतया मांसकवलमत्यजन्त एव
शब्दायन्त इत्यर्थः । परभूमौ विक्रमो न कर्तव्य इति ध्वनिः ॥

वनगजानाह—

उव्वत्तिअकरिमअरा पडन्ति पडिअगिरिसंभमुव्वभडरोसा ।

आवेइअमअरणिइअलुअगत्तावरविसण्टुला माअङ्गा ॥ २६ ॥

[उद्धर्तितकरिमकराः पतन्ति पतितगिरिसंभ्रमोद्धट्टरोपाः ।

अवपतितमकरनिर्दयलूनगात्रावरविसंष्टुला मातङ्गाः ॥]

मातङ्गा वनहस्तिनः पतन्ति भ्रियन्ते । किंभूताः । पतितेन गिरिणा हेतुभूतेन यः सं-
भ्रम उद्वेगस्तेनोद्धट्टो रोपो येषां तथाभूताः सन्त उद्धर्तिता उत्तानीकृताः करिमकरा
यैस्ते । एवमवपतितैर्वनजन्तुज्ञानादन्यत आगतैर्मकरैर्निर्दयं यथा स्यादेवं लूने गात्रावरे
येषां ते । अत एव विसंष्टुला इति कर्मधारयः । तथा च वनहस्तिनो लब्धजलगजगन्धा
गिरिपातजातरोपत्वेनावपुन्य जलहस्तिनः पातयामासुः अथ मकरान्तैरारागत्य छिन्नजङ्गापृ-
र्वपश्चाद्देशा निपेतुरित्यविमृश्यकारिता न कर्तव्येति ध्वनिः । 'द्वौ पूर्वपश्चाज्जङ्गादिदेशौ
गात्रावरे क्रमात्' इत्यमरः ॥

समुद्रवीचीमाह—

विह्वलप्रवालकिसलयं शैलदरत्थमिअदरिमुहवलन्तीहिं ।

आवेहपहुप्पन्तं वीईहिं दुमेसु वणलआहिं व भमिअम् ॥ २७ ॥

[विधुतप्रवालकिसलयं शैलदरास्तमितदरीमुखवलमानाभिः ।

आवेष्टप्रभवद्वीचिभिर्दुमेषु वनलताभिरिव भ्रमितम् ॥]

दुमेषु वीचिभिर्वनलताभिरिव भ्रमितमावर्तनं कृतम् । आवेष्टो वृक्षाणां मण्डलीकरण
तत्र प्रभवत्समर्थं यथा स्यादेवम् । एवं वीचीपक्षे विधुतं कम्पितं प्रवालानां किसलयं यत्र
तद्यथा स्यात् । तथा च वीचीविक्षोभे विद्रुमक्षोभोऽप्यभूदित्यर्थः । लतापक्षे प्रवालव-
त्किसलयं यत्र तद्यथा स्यादिति । लतासंचारे किसलयसंचार इत्यर्थः । यद्वा विधुतं
प्रवालरूपकिसलयं यथा स्यादिति । पूर्वत्र विद्रुमः परत्र नवदलमित्यर्थः । किंभूता-
भिर्वीचिभिलताभिर्वा । शैलेषु दरास्तमितानि यानि दरीमुखानि तत्र वलमानाभिर्भ्र-
मन्तीभिः । अयमर्थः—शैले मज्जति किञ्चिद्दरीमुखमज्जने तद्वर्त्मना समुद्रजलानि प्र-
वालकम्पनपूर्वं प्रविश्य तत्रत्यवृक्षमावेष्टयामासुस्तत्संस्कारक्रमेण तत्रत्यलता अपि नव-
दलकम्पनपूर्वं तमेवेति सहोपमा । तथा च दुमेषु यथा लताभिर्भ्रमितं तथा वीची-

भिरपीत्यर्थः । वीचीवनलतयोर्वृक्षेण समं नायकनायिकावृत्तान्तः समासोक्तिलभ्यः । तत्रावेष्टः परिरम्भणम् । तदपि किसलयप्रायकरकम्पनमुखवलनभ्रमणादिचेष्टापूर्वकमेव भवतीत्यर्थः ॥

अथ पातालोद्धाटनमाह—

गिरिणिवहेहि रसन्तं उक्खम्मन्तेहि णिवडिण्हि अ समअम् ।

धरणीअ साअरस्स अ उग्घाडिज्जइ णिरन्तरं पाआलम् ॥ २८ ॥

[गिरिनिवहै रसदुत्खायमानैर्निपतितैश्च समम् ।

धरण्याः सागरस्य च उद्धाद्यते निरन्तरं पातालम् ॥]

गिरिनिवहैरुत्खायमानैरुत्पाद्यमानैः सद्भिर्धरण्याः सागरे निपतितैः सद्भिः सागरस्य च पातालं सममेकदैवोद्धाद्यते व्यक्तीक्रियते । प्रथमे पातालपर्यन्तव्यापनाद्विरिमूलस्य महत्त्वं द्वितीये जलस्यामूलोच्छलनात्प्रहारस्य दृढत्वं समोद्धाटनादुत्पाटनपातनयोस्तुल्य-कालत्वेन कपीनां वेगबलाधिक्यं च सूचितम् । निरन्तरमित्यन्यकृतव्यवधानशून्यमिति पातालविशेषणम् । वारंवारमिति क्रियाविशेषणम् । रसच्छब्दायमानमित्युभयथापि पातालविशेषणम् । यद्वा सममुत्खायमानैर्निपतितैः समुद्धाद्यते इति सर्वत्र क्रियावि-शेषणम् । तेन कार्यकारणयोश्च पौर्वापर्यव्यतिक्रम इति सर्वथा शीघ्रकारित्वमाया-तीति भावः ॥

प्रकारान्तरेण गिरिपतनमाह—

वेआविद्धवलन्ता मुहलवलन्तो ज्झरावलिपरिक्खत्ता ।

संवेळ्ळिअघणणिवहा वलिअलआलिङ्गिआ पडन्ति महिहराः ॥२९॥

[वेगाविद्धवलन्तो मुखस्खलनिर्झरावलिपरिक्षिप्ताः ।

संवेष्टितघननिवहा वलितलतालिङ्गिताः पतन्ति महीधराः ॥]

महीधराः पतन्ति । समुद्रे इत्यर्थात् । किंभूताः । वेगेनाविद्धाः प्रेरिता अत एव व-लन्तो भ्रमन्तः । अत एव मुखरं सशब्दं यथा स्यादेवं वलन्तीभिर्भ्रमन्तीभिर्निर्झराव-लिभिः परिक्षिप्ता वेष्टिताः । यथा यथा गिरिभ्रमणं तथा तथा भ्रमन्तीनां निर्झरावलीनां परितः पतनमित्यर्थः । एवं संवेष्टिताश्चञ्चलीभूता घननिवहा येषु ते । तद्भ्रमणेन घना-नामपि भ्रमणात् । एवं वलिताभिर्वक्रीभूताभिलताभिरालिङ्गिताः । भ्रमित्वा वेष्टिता इत्यर्थः । अत्र गिरीणां भ्रमणे हेतुः प्रहारापकर्षस्तत्कारणं गिरीणां गौरवाधिक्यं वा कपीनामुत्कृष्टवेगवत्त्वं वा दूरात्क्षिप्तमधश्चिरेण गच्छत्तथाविधसंस्कारविरहाद्भ्रमतीति दूराकाशादवपातनं वा सूचितम् ॥

कपीनां क्रियाशैष्यमाह—

एक्कक्कमावडन्ता णिअअभुअक्खेवभिण्णसेलद्धन्ता ।

णिन्ति धुअक्केसरसडा गअणुच्छलिअसलिलोत्थआ कइणिवहा ३०

[एकैकक्रमापतन्तो निजकभुजक्षेपभिन्नशैलार्धान्ताः ।

निर्यन्ति ध्रुतकैसरसटा गगनोच्छलितसलिलावस्तृताः कपिनिवहाः॥]

एकैकक्रमेण परस्परेणापतन्तः समुचितस्थाने पर्वतक्षेपणाय समुद्रोपर्याकाशदेशं गच्छन्तः कपिनिवहा निर्यन्ति । पर्वतान्क्षिप्त्वा तीरमायान्तीत्यर्थः । इति शीघ्रकारित्वमुक्तम् । कीदृशाः । निजकभुजाभ्यां यः क्षेपस्यागस्तेन भिन्नस्रोतितः शैलार्धान्तो यैरिति गिरीणां विकटाकारत्वं कपीनां बलवत्त्वम् । पुनर्गगनोच्छलितैः सलिलैरवस्तृता व्याप्ता इति बहिर्गमनेऽपि सलिलसेकात्पर्वतप्रकर्षः । अतएवोपरिपतितजलवर्जनाय धृताः कम्पिताः कैसरसटा यैस्ते । तथा च राजकार्यमात्मोपद्रवेऽपि कर्तव्यमिति ध्वनिः ॥

जलोच्छलनप्रकर्षमाह—

दीसइ वारंवारं गिरिघातक्लिखत्तसलिलरेइअभरिअम् ।

पाआलं व णहअलं णहविवरं व विअडोअरं पाआलम् ॥ ३१ ॥

[दृश्यते वारंवारं गिरिघातोत्क्षिप्तसलिलरेचितभृतम् ।

पातालमिव नभस्तलं नभोविवरमिव विकटोदरं पातालम् ॥]

वारंवारं गिरिघातेनोत्क्षिप्तं यत्सलिलं तेन रेचितमुच्छलनदशायां शून्याकृतं पश्चादवपतनदशायां भृतं पूरितं पातालमिव नभस्तलं दृश्यते । तजलेन तस्यापि तथैव रेचितपूरितत्वात् । उपमानविशेषणस्योपमेयेऽपि प्रतीयमानत्वात् । अत एव व्यञ्जिततद्विशेषणविशिष्टं नभस्तलमिव पातालं दृश्यते । तजलस्योभयत्र निरन्तरं गतागतत्वमिति भावः । विकटोदरं तुच्छोदरमित्युभयविशेषणम् । यद्वा पौर्वापर्यमनपेक्ष्य रेचनभरणमात्रविवक्षायां तथाविधसलिलेन रेचितभृतं पातालमिव नभः, नभ इव पातालमित्युभयविशेषणम् । यद्वा तथाविधसलिलेन पूर्वं रेचितमेव सद्रृतं नभस्तलं पातालमिव दृश्यते जलपूर्णत्वात् । विकटोदरं तुच्छोदरं पातालं नभोविवरमिव जलस्योच्छलनात् । केचित्तु पातालमिव नभो नभ इव पातालमित्युभयमपि तत्सलिलेन रेचितभृतं दृश्यते । नभ इव पातालं रेचितं तदिव नभो भृतमित्यर्थः । परस्परोपमा हेतुपरिवृत्तिश्चालंकारौ ॥

गिरीणां विशीर्णतामाह—

संखोहभिण्णमहिअलगलिअजलोलुग्गपङ्कअवणुच्छङ्गा ।

विहलगइन्दालम्विअ फुडिअपडन्तसिहरा पडन्ति महिहरा॥३२॥

[संक्षोभभिन्नमहीतलगलितजलावरुणपङ्कजवनोत्सङ्गाः ।

विह्वलगजेन्द्रालम्बितस्फुटितपतच्छिखराः पतन्ति महीधराः ॥]

महीधराः पतन्ति । समुद्र इत्यर्थात् । कीदृशाः । संक्षोभेणोद्ग्रहनादिक्रियान्दोलनेन भिन्नं विशीर्णं यन्महीतलं सरोवरावच्छिन्नं तेन गलितजलत्वेनावरुणं शुष्कं पङ्कजवनं यत्र

तादृश उत्सङ्गो येषां ते । अवरुग्णः पङ्कजवनस्योत्सङ्गो यस्येति वा । विशीर्णभूमितलभागेन जलगलनात्पङ्कजानां शुष्कत्वमित्यर्थः । एवं विह्वलैः पतनशङ्कया व्याकुलैर्गजेन्द्रैरालम्बितानि शुण्डादिनावष्टब्धानि अत एव स्फुटितानि त्रुटितानि तत एव पतन्ति शिखराणि येषां ते । गजेन्द्रभारेण शिखराण्यपि तैः सह त्रुटित्वा पतन्तीत्यर्थः । विपदि स्वीयादपि स्वहानिरिति ध्वनिः ॥

समुद्रस्य मथनमाह—

रसइ गिरिघातभिण्णो तीरं लङ्घेइ वलइ विसमकखलिओ ।

पावइ महणावत्थं णवर ण णिहेइ साअरो अमअरसम् ॥ ३३ ॥

[रसति गिरिघातभिन्नस्तीरं लङ्घयति वलति विपमस्खलितः ।

प्राप्नोति मथनावस्थां केवलं न निर्ददाति सागरोऽमृतरसम् ॥]

सागरो गिरिघातेन भिन्नः सन्नरसति । तदुत्तरं तीरं लङ्घयत्युच्छलति । तदनु विपमे निम्नोन्नतभूभागे स्खलितः प्रतिहतः सन्वलति वैपम्यमावहति । एवं मथनतुल्यामवस्थां प्राप्नोति केवलममृतरसं न निर्ददाति नोद्विरति । अमृतोत्पत्त्यभावेन परं मथनशब्दप्रयोगो नेति भावः । ताडनादिक्लेशेऽपि स्वान्तःसारं न दातव्यमिति ध्वनिः ॥

प्रकृतारम्भस्य दुरन्ततामाह—

उक्खअणिसुद्धसेलो संसइअसमुद्घोरमुक्ककन्दो ।

रक्खसपुरीअ कह आ गमणोवाओ वि दारुणसमारम्भो ॥३४॥

[उत्खातनिपातितशैलो संशयितसमुद्रघोरमुक्ताक्रन्दः ।

राक्षसपुर्याः कथं वा गमनोपायोऽपि दारुणसमारम्भः ॥]

कथं वेति वितर्के आश्चर्ये वा । राक्षसपुर्या लङ्काया गमनोपायोऽपि दारुणः कठिनः समारम्भो यस्य तथा । किं पुनर्गमनमित्यर्थः । आरम्भदारुणत्वमाह—कीदृक् । उत्खाता उत्पाटिता अथ निपातिताः समुद्रे क्षिप्ताः शैला यत्र । एवं, संशयितः स्थास्यति न वा यद्वा स्थास्यामि न वेति संशयविषयीभूतो यः समुद्रस्तेन घोरं यथा स्यादेवं मुक्त आक्रन्दः शब्दो यत्र । पक्षे रोदनम् । अन्योऽपि प्राणसंशयितो घोरमाक्रन्दति । शैलानां क्षयेण समुद्रस्य च दुरवस्थया दारुणत्वमिति भावः ॥

सौवर्णपर्वतानयनमाह—

वेउक्खलिउद्धाइअणहभमिरफुरन्तकञ्चणसिलावेढम् ।

कुसुमसुअन्धरआलं पह्त्थइ पवअणोल्लिअं धरआलम् ॥ ३५ ॥

[वेगोत्खण्डितोद्धावितनभोभ्रमणशीलस्फुरत्काञ्चनशिलावेष्टम् ।

कुसुमसुगन्धरजोजालं पर्यस्यति प्लवगनोदितं धरजालम् ॥]

धराणां पर्वतानां जालं प्लवगैर्नोदितं प्रेरितं सत्पर्यस्यति । समुद्रे समाप्नोतीत्यर्थः । कीदृक् । वेगेनोत्खण्डितं त्रुटितमथोद्धावितं वेगशालि सद्गुरुत्वान्नभसि भ्रमणशीलमत एव रविकरसंबन्धात्सपुरत्कान्नशिलावेष्टं यत्र । यतश्छुटित्वा कान्नशिला अपि निपतन्तीत्यर्थः । एवं कुसुमानां सुगन्धिरजोजालं यत्र । सुगन्धिरज आलं रजोयुक्तमित्यर्थो वा । मतुर्थे आलचप्रत्ययः । पर्वतक्षोभे रजांस्यपि पतन्तीति भावः ॥

क्रियानानारूपतामाह—

वडुइ पवअकलअलो वलइ वलन्तवलआमुहो सलिलणिही ।

पवणणिराइअरुक्खा पडन्ति उद्धट्टिओज्झरा धरणिहरा ॥ ३६ ॥

[वर्धते प्लवगकलकलो वलति वलमानवडवामुखः सलिलनिधिः ।

पवननिरायतवृक्षाः पतन्त्यूर्ध्वस्थितनिर्झरा धरणीधराः ॥]

पवनेन कपिवेगजेन निरायता दीर्घीकृता वृक्षा येषु ते धरणिधराः समुद्रे पतन्ति । कीदृशाः । ऊर्ध्वस्थिताः कंदरोत्थितपवनरयादुच्छलिता निर्झरा येषु ते । पर्वता अधो गच्छन्ति निर्झरा ऊर्ध्वमित्यर्थः । एवं सति प्लवगानां कलकलः पर्वतक्षेपकालीनः कोलाहलो वर्धते । तथा सति वलमानो वक्रीभूतो वडवामिर्वत्र तादृक्सलिलनिधिर्वलति । जलोच्छलनाद्दिशि दिशि गच्छतीत्यर्थः ॥

गिरिनदीमत्स्यानाह—

दूराइद्धणिअत्ता मोडिअमलिअहरिअन्दणमइज्जन्ता ।

उअहिं रहसुक्खित्ता आसाणन्ति विरसं महाणइसच्छा ॥ ३७ ॥

[दूराविद्धनिवृत्ता मोटितमृदितहरिचन्दनमुद्यमानाः ।

उदधिं रभसोत्क्षिप्ता आस्वादयन्ति विरसं महानदीमत्स्याः ॥]

पर्वतेन सहागतानां महानदीनां मत्स्या उदधिजलं यतो विरसं लवणाकरत्वात्, अत आ ईपत्स्वादयन्ति । कीदृशाः । वेगेनाविद्धाः प्रेरिताः पर्वतपतनेन समुद्रगर्भं गमिता अथापरिचितं जलमिति निवृत्तास्तटमागताः । अथ तत्र प्रथमं जलसंघशान्मोटितेन ततस्तरङ्गाभिहृत्या मृदितेन पर्वतीयहरिचन्दनेन रक्तचन्दनेन मुद्यमानाः प्राक्परिचितचन्दनरससंपर्केण स्वीयजलबुद्ध्या जातहर्षा अत एव रभसेनोत्कण्ठया उत्क्षिप्ता उत्प्लुत्योत्प्लुत्य परितो गताः । तथा च तत्र पुनश्चन्दनादिरसानुपलम्भाजलान्तराशङ्कया निर्णेतुं वैरस्येन रसनाप्रेणैव जलं स्वादयन्तीत्यर्थः ॥

महागिरिपतनमाह—

आसीविसमणिअम्वा पड्ढत्थन्ति विह्वुण्णन्तविसमणिअम्वा ।

दुमणिवहोवरि हरिआ दरीसु सेला रविप्पहावरिहरिआ ॥ ३८ ॥

[आशीविषमप्याताम्राः पर्यस्यन्ति विघटमानविषमनितम्ब्रा ।
दुमनिवहोपरि हरिता दरीषु शैला रविप्रभापरिहृताः ॥]

शैलाः पर्यस्यन्ति समुद्रे निपत्य विशीर्यन्ति । किंभूताः । आशीविषाणां मणिभिराताम्राः ।
तेषामप्यागमनात् । पुनर्विघटमानाः संघट्टावृटन्तो विषमा विकटा नितम्ब्रा येषां ते ।
पुनर्दुमनिवहानामुपरि हरिताः । रविरुचीनामप्यगम्यतया नित्यं छाया संबन्धात् । पुनर्दरीषु
रविप्रभाभिः परिहृताः । अतिगभीरत्वात् । अत्र विशेषणचतुष्टयेन विषमत्वपृथुत्वतुङ्गत्व-
विकटोदरत्वानि गिरीणामुक्तानि ॥

शेषस्य क्षोभमाह—

धरिअं वेओवत्तं गिरिघाउच्छित्तपाणिअस्मि समुदे ।

वल्लिऊण भुअअवइणा कह वि तुलग्गविसमाअअं महिवेढम् ॥ ३९ ॥

[धृतं वेगापवृत्तं गिरिघातोत्क्षिप्तपानीये समुद्रे ।

वलित्वा भुजगपतिना कथमपि तुलाग्रविषमागतं महीवेष्टम् ॥]

भुजगपतिना शेषेण वलित्वा तिर्यग्भूत्वा तुलाग्रेण काकतालीयसंवादेनाकस्माद्विष-
मागतं तिर्यग्भूतं महीवेष्टं कथमपि धृतम् । कीदृक् । गिरिघातेनोत्क्षिप्तं पानीयं यस्मात्तथा-
भूते समुद्रे सति वेगेन हठादपवृत्तमपवर्तितुमारब्धम् । आदिकर्मणि क्तः । तथा च जला-
नामुच्छलने यन्त्रणाभावाद्बहुत्वेन धरण्यास्तिर्यगुन्नतौ तद्धारणाय शेषोऽपि तिर्यग्मौलिरा-
सीदिति भावः । निजभारस्य रक्षा कष्टेनापि कर्तव्येति ध्वनिः ॥

बहूनां वैक्लव्यमाह—

वज्जभअं धरणिहरा आइवराहखुरपेळणाई वसुमई ।

समअं चिअ पम्हट्टं संभरिओ महणसंभमं च समुहो ॥ ४० ॥

[वज्रभयं धरणिधरा आदिवराहखुरप्रेरणानि वसुमती ।

समकमेव प्रस्मृतं संस्मृतवान्मथनसंभ्रमं च समुद्रः ॥]

धरणिधरा वज्रभयं स्मृतवन्तः । पूर्वं वज्रभयेन पलायने समुद्रप्रवेशे वा परस्परसंघट्टा-
वस्थोद्बोध्यात् । यद्वा समुद्रस्था एव धरणिधरा वज्राभिघातसजातीयगन्तुकपर्वताभिघाता-
दित्यर्थः । आदिवराहखुरैः प्रेरणानि वसुमती स्मृतवती । कपीनां चरणसंक्रमेण तत्सजाती-
यदुःखोदयात् । एवं मथनात्संभ्रममुद्रेगं त्रासं वा समुद्रः स्मृतवान् । तत्समानविमर्दोद-
यात् । समकमेकदैवेत्यर्थः । प्रस्मृतं विस्मृतम् । अत्र प्रस्मृतं स्मृतवानित्युभयत्र यथायोग्यं
विभक्तिलिङ्गविपरिणामेनान्वयः कर्तव्यः । सममेव विस्मृतं सममेव स्मृतवन्त इत्यर्थो वा ।
'सदशादृष्टचिन्तायाः स्मृतिबीजस्य बोधकाः' इति भावः ॥

अन्यापराधेन समुद्रस्य विपत्तिमाह—

मलयचन्द्रणलआहरे संभरमाणओ

णिअअमहणदुक्खं मिव संभरमाणओ ।

रसइ सेलसिहराहिहओ सरिआवई

दहमुहस्स दोसेण समोसरिआवई ॥ ४१ ॥

[मलयचन्द्रनलतागृहान्संविभ्राणो

निजकमथनदुःखमिव संस्मरन् ।

रसति शैलशिखराभिहतः सरित्पति-

र्दशमुखस्य दोषेण समवस्तृतापत् ॥]

शैलशिखरेण पतताभिहतः सरित्पतिः समुद्रो रसति अभिघातवशेन शब्दायते । अत्रो-
त्प्रेक्षते—निजकं मथनदुःखं संस्मरन्ननुभवन्निव । अन्योऽपि वेदनया रोदितीत्ययमपि शब्द-
व्याजेन रोदितीत्यर्थः । कीदृक् । मलयपर्वतस्थचन्द्रनलतागृहाणि संविभ्राणो धारयन् ।
तत्संवन्धात्पयःसेकादिना पुष्पन्निति वा । दुभृत्रः पोषणमप्यर्थे इत्यर्थे इत्याशयात् । यद्वा
पोषणार्थकभरधातेरेवायं संभरमाण इति प्रयोगः । 'तदुक्तम्—'भरस्व पुत्रं दुष्यन्त मा-
वमंस्थाः शकुन्तलाम्' इति । पुनः कीदृक् । दशमुखस्य दोषेण सीतापहरणरूपेण सम-
वस्तृता समुपागता आपद्विपत्तिर्यस्य तथा । तदुक्तम्—'खलः करोति दुर्वृत्तं नूनं फलति
साधुषु' इति । तथा च दुष्टसमाजः सर्वथा त्याज्य इति ध्वनिः ॥

गिरिन्दीशीकरानाह—

जलवट्टथमिएसु अ उद्धाइ गिरीसु मलिअविहुमअम्बो ।

आवलिअचुण्णिएसुं धुअधाउरओ व्व सीहररउग्घाओ ॥ ४२ ॥

[जलपृष्ठास्तमितेषु चोद्धावति गिरिषु मृदितविद्रुमाताम्रः ।

आपतितचूर्णितेषु धुतधातुरज इव शीकररजउद्धातः ॥]

जलपृष्ठ एव जलावर्ते वास्तमितेषु मग्नेषु गिरिषु प्रथमं समुद्रे आपतितेषु पश्चात्पर-
स्पराभिघातात्तूर्णितेषु धुतं धातुरज इव शीकर एव रजस्तदुद्धात उद्धावत्पूर्ध्वं गच्छति ।
गिरीणां चूर्णितत्वाद्यथा धातुरज उद्गच्छति तथा तदभिघातात्तत्रत्यनदीशीकरोऽपीति सहो-
पमा । उद्धातः कीदृक् । मृदितेनाभिघातादेव चूर्णितेन विद्रुमेणाताम्रः । तत्कणानामत्राग-
मनादत् एव लौहित्येन साम्यम् ॥

पुनः समुद्रक्षोभमाह—

सेलसिहरसंखोहिअकल्लोलन्तअं

गलिअधाउरसराइअकल्लोलन्तअम् ।

रसइ उअहिसलिलं धरेसु वलमाणअं

भग्गचन्दणरसोसहिणिव्वलमाणअम् ॥ ४३ ॥

[शैलशिखरसंक्षोभितकल्लोलान्तं

गलितधातुरसराजितलोलकान्तम् ।

रसत्युदधिसलिलं धरेषु वलमानं

भग्गचन्दनरसौषधिनिर्वलमानकम् ॥]

धरेषु पर्वतेषु वलमानं कंदरादिकोटरेषु प्रवेशाद्वक्रीभवदुदधिसलिलं रसति शब्दायते । तुच्छपूरणात् । कीदृक् । शैलशिखरेण संक्षोभिता अभिहत्योत्थापिताः कल्लोला यत्र तादृशोऽन्तः प्रान्तो यस्य तादृक् । कल्लोलस्य प्रान्ते प्रादुर्भावात् । यद्वा शैलशिखरसंक्षोभितः सन्कल्लोलायमानकल्लोलरूपस्तमिति कर्मधारयः । यद्वा शैलशिखरसंक्षोभितकल्लोलं ततं विस्तीर्णमित्यर्थः । एवं गलितेन जलसंपर्कादित्यर्थात् धातुरसेन राजितः शोभितः शोणीकृतो वा लोलस्तरङ्गाच्चञ्चलः कः सूर्यो यत्र । प्रतिविम्बेन संक्रान्तत्वात् । एतादृशोऽन्तः स्वरूपं यस्य तथा । पुनर्भ्रं खण्डखण्डीभूतं यच्चन्दनरसौषधिर्मनःशिलादि तद्योगेन निर्वलमानं जलान्तरापृथग्भूतम् । चन्दनरसरूपौषधिरित्यर्था वा । चन्दनादिसंबन्धेन लब्धवर्णान्तरत्वादिति भावः । 'अन्तः प्रान्तेऽन्तिके नाशे स्वरूपे च मनोहरे' । 'को ब्रह्माभ्यनिलार्केषु समरे सर्वनाम्नि च । पानीये च मयूरे च मुखशीर्षसुखेषु कम् ॥'

गिरिद्रुमानाह—

गिरिणिव्वलिअपडन्ता उद्धअजलमूलमिलिअपत्तलविडवा ।

लहुअत्तणुप्पवन्ता गअणमणाअट्टिआ वि लग्गन्ति दुमा ॥ ४४ ॥

[गिरिनिर्वलितपतन्त उद्धतजलमूलमिलितपत्रलविटपाः ।

लघुत्वोत्प्लवमाना गगनमनाकृष्टा अपि लगन्ति द्रुमाः ॥]

अनाकृष्टा अपि द्रुमा गगनं विलगन्ति । तथा चाकर्षणसाध्यविलम्बशून्यत्वेन हठादित्यर्थः । कीदृशाः । गिरेनिर्वलिताः पृथग्भूताः सन्तः पतन्तः । समुद्र इत्यर्थात् । एवमुद्धृतं वृक्षाभिघातादेवोच्छलितं यन्मूलजलं पातालस्थं पूर्वनिपातानियमात् तत्र मिलितासंगताः पत्रलाः पत्रयुक्ता विटपा येषां ते । तत्र तत्र गलितपत्रदर्शनादनुमीयते अत्र द्रुमाः पतिता इति भावः । अतएव लघुत्वेनोत्प्लवमाना उपरि वीचीविवर्तेन दोलायमानाः । अयमर्थः—द्रुमास्तावत्पर्वतसंक्षोभेण शिथिलमूलतया चुटित्वा समुद्रे पतितास्ततस्तत्संस्कारवशात्पातालपर्यन्तं गतास्ततः पुनरभिघातोच्छलितजलेन सार्धमुपर्यागतास्तत्र पुनर्लघुत्वाः त्प्लवमाना एव तद्वीचिविक्षिता विद्यति लम्बाः । अन्यदपि लघुद्रव्यं जले मग्नमुन्मज्योपरि गच्छतीति ध्वनिः ॥

कपीनामावेशमाह—

पवबबलेहिं राअसंजाअमच्छरेहिं
गअणणिराअभिण्णवणभेसिअच्छरेहिं ।

फुडधवलग्गदन्तपडिपेह्लिआहरेहिं

भिज्जइ साअरस्स सलिलं धराहरेहिं ॥ ४५ ॥

[प्लवगवल्लै रागसंजातमत्सरै-

र्गगननिरायतभिन्नघनभीषिताप्सरोभिः ।

स्फुटधवलाप्रदन्तप्रतिप्रेरिताधरै-

भिद्यते सागरस्य सलिलं धराधरैः ॥]

प्लवगवल्लैः कर्तृभिर्धराधरैः करणैः सागरस्य सलिलं भिद्यते । गिरिक्षेपेण द्विधाक्रियत इत्यर्थः । किंभूतैः प्लवगवल्लैः । रागेण द्वेषेण रावणं प्रति संजातमात्सर्यैः । अथवा रामं प्रत्य-
नुरागेण रावणं प्रति जातमात्सर्यैः । मत्सरशब्दोऽपि क्रोधवाची । एवं गगने निरायता ग-
मनवेगपत्रनेन दीर्घाकृताः सन्तो भिन्नाः पृथक्कृता ये घनास्त्रपरिचितपूर्वविकटाकारतया भी-
षितास्त्रासिता अप्सरसो यैस्तैः । एवं स्फुटं व्यक्तं धवलाग्रदन्तैः प्रतिप्रेरितः क्रोधेन दष्टो-
ऽधरो यैः । 'गअपेह्लिआहरेहिं' इति पाठे धराधरैः किंभूतैः । स्फुटधवलाग्राभ्यां दन्ताभ्यां
गजेन प्रेरितो भिन्नोऽधरो नितम्बो येषां तैः । प्राकृतत्वाद्गजशब्दस्य परनिपातः । तथा
च पातशङ्कया नितम्बे दन्तौ निखाय गजा यत्र स्थिता इत्यर्थः । अत्र पक्षेऽपरमपि विशेषे-
पणद्वयं मात्सर्योद्दीपकत्वेन मेघानां भेदकतया च बहुव्रीहिणा धराधरगतमपि । एतेनो-
त्साहाधिक्यमुक्तम् ॥

महेन्द्रगिरिखण्डपतनमाह—

पवणभरन्तदरिमुहं पवणसुअक्कन्तविह्लिअसिलावेढम् ।

पडइ सिंहरोज्झरुग्गअमहिन्दधणुगट्ठिभणं महिन्दक्खण्डम् ॥४६॥

[पवनभ्रियमाणदरीमुखं पवनसुताक्रान्तविघटितशिलावेष्टम् ।

पतति शिखरनिर्झरोद्गतमहेन्द्रधनुर्गमितं महेन्द्रखण्डम् ॥]

महेन्द्रस्य गिरेः खण्डं पतति समुद्र एव । किंभूतम् । पवनेन भ्रियमाणं दरीमुखं य-
त्रेति विकटोदरत्वम् । एवं पवनसुतेन हनुमता आक्रान्तं समुद्रलङ्घनसमये चरणाभ्याम-
वष्टब्धं यन्त्रितमत एव शिथिलमूलं सत्तदानीं विघटितं शिलावेष्टं यस्य तत् । मलयमहे-
न्द्रयोरेव चरणौ त्वा हनूमानन्धि लङ्घितवानित्याशयः । एवं शिखरनिर्झरोद्गतं यन्महे-
न्द्रधनुस्तद्भितम् । नानामणिमरीचिसंपर्कात्सूर्यतेजसा जले शक्रधनुस्तपत्तिः । तथा चे-
न्द्रधनुः सत्तया गिरिखण्डस्य श्यामत्वेन मेघोपमा व्यज्यते ॥

समुद्रे गिरीणां स्फुटनमाह—

गअणअलम्मि सेलसंघट्टवारिआणं

ओत्थरिअं रवेण जलभरिअवारिआणम् ।

वहमाणं लआहराइं सअन्दलाइं

किं पड्डिअं ण होइ सिहरं सअं दलाइं ॥ ४७ ॥

[गगनतले शैलसंघट्टवारिताना-

मवस्तृतं रवेण जलभृतवारिदानाम् ।

वहमानं लतागृहाणि सकन्दलानि

किं पतितं न भवति शिखरं शतं दलानि ॥]

समुद्रे पतितं सच्छिखरं शतं दलानि किं न भवति, अपि तु भवत्येव । कीदृक् । गगन-
तले शैलसंघट्टेन वारितानां बहिष्कृतानां जलेन भृतानां पूर्णानां वारिदानां रवेणावस्तृतं
व्याप्तम् । गगनस्था एव मेघाः शिखरैर्भिन्ना रसन्तीत्यर्थः । अन्योऽपि सूच्यादिवेधे रो-
दिति । पुनः कीदृक् । कन्दलो नाम वृक्षविशेषस्तत्सहितानि लतागृहाणि वहमानम् ।
गगन एव मेघरवसंबन्ध इति यावत्, तद्विश्रामो न वृत्तस्तावदेव तद्विशिष्टस्य शतखण्डत्वे
पवनवेगप्रकर्ष उक्तः । शतखण्डहेतुत्वेन च समुद्रावर्तस्योत्कर्षः ॥

चमरीणामवस्थामाह—

लक्खिज्जन्ति समुद्रे गिरिघाउव्वत्तमअरविसमुक्कित्ता ।

छेअपसरन्तरुहिरा फेणमिलन्ता वि चमरिवालाद्धन्ता ॥ ४८ ॥

[लक्ष्यन्ते समुद्रे गिरिघातोद्वृत्तमकरविषमोत्कृत्ताः ।

छेदप्रसरद्गधिराः फेनमिलन्तोऽपि चमरीवालार्धान्ताः ॥]

समुद्रे गिरिघातेनोद्वृत्तैर्दशितोदरैर्मकरैः संमुखगतत्वेन विषमं उत्कृत्ताश्छिन्नाश्चमरीणां
वालार्धान्ताः पुच्छैकदेशाः फेनेषु मिलन्तोऽपि लक्ष्यन्ते । तर्क्यन्त इत्यर्थः । कीदृशाः ।
छेदेन छेदेनेन च्छेदे छिन्नभागे वा प्रसरन्ति रुधिराणि येभ्यस्ते । तथा च फेनश्चैत्येन वि-
विच्य ग्रहणायोग्यत्वेऽपि रुधिरलौहित्येनानुमीयन्त इति काव्यलिङ्गम् ॥

गिरौ सिद्धमिथुनत्यागमाह—

सिद्धअणो भएण मुञ्चइ लआहराइं

सुरअविसेसजाअसेओलआहराइं ।

गिरिसरिआमुहाइं णासन्ति सासआइं

भमइ महोअहिस्स सलिलं दिसासआइं ॥ ४९ ॥

[सिद्धजनो भयेन मुञ्चति लतागृहाणि

सुरतविशेषजातस्वेदार्द्राधराणि ।

गिरिसरिन्मुखानि नश्यन्ति शाश्वतानि

भ्रमति महोदधेः सलिलं दिक्शतानि ॥]

सिद्धजनो भयेन गिरिक्षोभजेन लतागृहाणि मुञ्चति । पलायत इत्यर्थः । सुरतविशेषेण बन्धवैचित्र्याजातैः स्वेदैरार्द्राण्यधराण्यधः स्थलानि येषां तानि । एतेन गिरीणां दुरवगाहत्वमुक्तम् । एवं शाश्वतानि सार्वदिकान्यपि गिरिनदीमुखानि नश्यन्ति समुद्रजलप्रवेशादेकीभावात् । यद्वा साश्रयाणि आश्रयो गिरिस्तत्सहितानि । नद्यो गिरिरपि निर्मज्य नश्यन्तीत्यर्थः । तथा महोदधेः सलिलं दिक्शतानि भ्रमति शैलाभिघातेनावर्तीभूतत्वात् । 'सुरअविसेसजाअहरिसोल्लाआहराई' इति पाठे सुरतविशेषेण जातो ह्यो यत्र तादृशान्यार्द्राणि शीतलान्यधराण्यधःस्थलानि येषामिति बहुव्रीहिर्गर्भः कर्मधारयः । 'देशं सोपद्रवं त्यजेत्' इति ध्वनिः ॥

आवर्तपतितं गिरिगजमाह—

भमइ समुक्खित्तकरं गअवइवारिअपवित्तपक्कग्गाहम् ।

विहलुत्थङ्घिअकलहं विअड्ढावत्तमुहमागअं गअजूहम् ॥ ५० ॥

[भ्रमति समुत्क्षिप्तकरं गजपतिवारितप्रवृत्तप्रग्राहम् ।

विह्वलोत्थापितकलभं विकटावर्तमुखमागतं गजयूथम् ॥]

विकटावर्तस्य मुखं संमुखमागतं तत्र पतितं सद्गजयूथं भ्रमति । आवर्तानुसारेणेत्यर्थः । कीदृक् । समुत्क्षिप्त ऊर्ध्वं नीतः करः शुण्डा येन । अगाधजले शुण्डाया रक्षणीयत्वादिति जातिरलंकारः । एवं गजपतिना वारितः प्रतिपिद्धः प्रवृत्तः सर्वानपि प्रहर्तुमुद्यतः प्रग्राहो जलसिंहो यस्मात् । मद(गन्ध)मुपलभ्यापतितः सिंहो यूथपतिना पुरोगत्वात्प्रतिपिद्ध इत्यर्थः । एवं विह्वलः सन्नुत्थापितः कलभो यत्र । मग्नः कलभः शिशुरिति संभूय सर्वैरुत्थापित इत्यर्थः । अन्यत्रापि जलमग्नो बालः सर्वैरुत्थाप्यत इति ध्वनिः ॥

नदीनां दौःस्थ्यमाह—

समुहपडन्तविअड्ढगिरिसिहरवेल्लिआणं

वीइपरिक्खलन्तपवणवसवेल्लिआणम् ।

दिट्ठिं देइ राहवो कह वि जा णईणं

ता विरहेइ णवर हिअअम्मि जाणई णम् ॥ ५१ ॥

[संमुखपतद्विकटगिरिशिखरप्रेरितानां

वीचिपरिस्खलत्पवनवशवेल्लितानाम् ।

दृष्टिं ददाति राघवः कथमपि यावन्नदीनां

तावद्विरहयति केवलं हृदये जानकी एनम् ॥]

राघवो यावन्नदीनां कृते नदीभ्यो वा दृष्टिं ददाति तावदेव केवलं जानकी सीता एनं रामं हृदये कथमपि कष्टसृष्ट्या विरहयति । समुद्रवैकल्येन नदीनां वैकल्यमुपलभ्य स्वामिनि दुःखिते तद्वध्वोऽपि दुःखमनुभवन्तीति स्वदुःखेन संभावितसीतादुःखजिज्ञासया नदीर्यावत्पश्यति तावदेव नदीगतमनस्कतया रामस्य हृदयं जानकी त्यजतीत्यर्थः । तदैव परं रामो विरहदुःखं नानुभवतीति भावः । यद्वा तावदेव जानकी एनं धीरोदात्तत्वेन हृदये विरहयति विरहिणं करोति । विरहदुःखमनुभावयतीति यावत् । अन्यदा सेतूद्योगमग्नमनस्कतया सीताविस्मरणात्तदानीं समुद्रविप्लवे नदीरूपतद्वध्विविपर्यासदर्शनोद्गतकरुणया सीतास्मरणात् । कीदृशीनाम् । संमुखे पततां विकटगिरीणां शिखरैः प्रेरितानां शिखराभिघातादान्दोलितानाम् । एवं वीचिपु परिस्खलतो विषयसंचारस्य पवनस्य वशेनायत्या वेह्लितानाम् । वीचीनामुत्तुङ्गतया पवनस्य नतोन्नतगत्या चञ्चलीकृतानामित्यर्थः ॥

अथ समुद्रमूलवर्तिरामशरपक्षोद्गममाह—

दरडडुविद्रुमवणा उद्धावन्ति सिहिकज्जलिअसङ्खुला ।

पाआललग्गकड्डुअरामसरोलुग्गपत्तणा जलणिवहा ॥ ५२ ॥

[दरदग्धविद्रुमवणा उद्धावन्ति शिखिकज्जलितशङ्खकुलाः ।

पाताललग्गकृष्टरामशरावरुग्णपत्तणा जलनिवहाः ॥]

जलनिवहा उद्धावन्ति । पातालादूर्ध्वमागच्छन्तीत्यर्थात् । कीदृशाः । दरदग्धानि विद्रुमवनानि येषु रामशरानलात् । एवं शिखिना तेनैव कज्जलितानि दग्ध्वा श्यामीकृतानि शङ्खकुलानि येषु । एवं पाताललग्नाः स्थिता अथ कृष्टाः स्वोद्गमेनाकृष्टा रामशराणामवरुग्णा भग्ना पत्तणा पुङ्गतपक्षविरचना यैस्ते । तथा च रामशरमात्रगम्यपातालजलस्यापि क्षोभो गिरिभिर्गत्वा कृत इति भावः ॥

अथ पातालदर्शनमाह—

भीअणिसण्णजलअरं पलोदृणिअअभरभिण्णवक्खमहिहरम् ।

दीसइ विहिण्णसलिलं कुविउद्धाइअभुअंगमं पाआलम् ॥ ५३ ॥

[भीतनिपण्णजलचरं प्रलुठितनिजकभरभिन्नपक्षमहीधरम् ।

दृश्यते विभिन्नसलिलं कुपितोद्धावितभुजंगमं पातालम् ॥]

विभिन्नं पर्वताभिघातात्पृथग्भूतं सलिलं यस्मात्तथाभूतं सत्पातालं दृश्यते । व्यवधायकस्य जलस्योच्छलनादिति भावः । कीदृक् । भीताः सन्तो निषण्णा निःस्यन्दमवस्थिता जलचरा यत्र । एवं प्रलुठिता भूमावेव क्वचित्क्वचिन्निपतिता निजकभरेण भिन्नो भग्नः पक्षो येषां तथाभूता महीधरा यत्र । उड्डीय पलायितुमुद्यतानां निजदेहभारेणानभ्यासे

चोड्डयनासामर्थ्येन भूमौ पतितानां पक्षभङ्गात्प्रलुठनमिति भावः । वस्तुतस्तु प्रलुठिता भूमौ क्वचित्क्वचित्पतिता निजं यत्कं समुद्गीयं जलं तस्य भरः प्राचुर्यं तेन भिन्नौ पक्षौ येषां तथाभूता महीधरा यत्र । तथा चोड्डिय गन्तुमारम्भेऽपि पक्षयोर्जलार्द्रतया तदसंभवे भूमौ निपातेन प्रलुठनमिति मदुच्यतेः पन्थाः । एवं मम क्षोभः केनोत्पादित इति कुपिताः सन्त उद्धावितास्तद्देशाय यतस्ततः संचारशीला भुजंगमा यत्र तथाभूतम् ॥

पुनर्गजानां विपत्तिमाह—

खुहिअसमुद्वाहिमुहा तंसट्टिअमहिहरोसरन्तक्खलिआ ।

करिमअरवद्धलक्खा करिमअरपडिच्छिआ पडन्ति गइन्दा ॥५४॥

[क्षुभितसमुद्राभिमुखास्तिर्यक्स्थितमहीधरापसरत्खलिताः ।

करिमकरवद्धलक्ष्याः करिमकरप्रतीष्टाः पतन्ति गजेन्द्राः ॥]

गजेन्द्राः पतन्ति । समुद्र इत्यर्थात् । कीदृशाः । क्षुभितो गिरिपतनान्दोलितो यः समुद्र-स्तदभिमुखाः । कोऽयमपूर्वं इति जिज्ञासावशात् । पुनस्तिर्यक्स्थितात्क्षेपणाय पार्श्वायि-तान्महीधरादपसरन्तः सन्तः खलिताः । अवधानाभावेन स्थानच्युतौ देहगौरवाद्भृथा इत्यर्थः । तदवस्थायामपि मदगन्धोपलम्बेन युयुत्सया करिमकरेषु बद्धलक्ष्या दत्तदृश्यः । त-दानीमेव तैरेत करिमकरैः प्रतीष्टा युद्धाय स्वीकृता इति संप्रदायः । मम तु व्याख्या— गजेन्द्राः पतन्ति म्रियन्ते । कीदृशाः । कोऽयं किमाकारः कथमस्मिन्पतित्वा जीवितव्यमिति क्षुभिताः सन्तः समुद्राभिमुखाः समुद्रमवलोकयन्तः । अथ तद्दर्शनकाले तत्रैव दृष्टेषु करि-मकरेषु बद्धं लक्ष्यं यैः । प्रहर्तुमित्यर्थात् । योद्धुं कृताध्यवसाया इत्यर्थः । अथ युयुत्सया समुद्रे देहपातनाय तिर्यक्स्थिताः सन्तो महीधरादपसरन्त एव खलितास्त्यक्तकायतया समुद्रे पतिताः । अथ तैरेव करिमकरैः प्रतिपक्षतया प्रतीष्टाः । पुरः समागत्य दत्तप्रहारा इ-त्यर्थः । तथा च समुद्रपातशङ्कासमुत्थप्राणसंशयेऽपि युयुत्सया शरीरानपेक्षपतनकर्मणा च मदतेजःप्रकर्षे उक्तः । परभूमौ सहसा कर्म न कर्तव्यमिति ध्वनिः । 'मइन्दा' इति पाठे मृगेन्द्रा इत्यर्थः ॥

उच्छलितजलप्रकर्षमाह—

ण वि तह पवआविद्धा विअडणिअम्बगरुआ रसाअलमूलम् ।

जह उच्छलिउद्धाइअसलिलभरोवाहिआ अइन्ति महिहरा ॥५५॥

[नापि तथा प्लवगाविद्धा विकटनितम्बगुरुका रसातलमूलम् ।

यथा उच्छलितोद्धाविअसलिलभरापवाहिता आयान्ति महीधराः ॥]

प्लवगौराविद्धाः प्रक्षिप्ता अपि विकटनितम्बगुरुका अपि महीधरास्तथा तेन प्रकारेण र-सातलमूलं नायान्ति न गच्छन्ति यथा स्वाभिघातेनोच्छलितैरथोर्ध्वं धावितैर्गगनगाहिभिः सलिलभरैरपवाहिताः परावृत्त्य नियन्त्रणाभिर्गधः प्रेरिता गच्छन्ति । तथा च प्रेरकाणाम-

तिबलवत्त्वं प्रेर्याणां चातिगुरुत्वमित्युभयथापि हठादेव पातालगमनौचिती । तदपेक्षया-
प्युच्छलितजलाभिघातेन यत्सुतरां पतनं तेन तत्पर्वते खण्डजलावयविनस्तस्याभिघातप्रकर्ष-
स्तेन स्वोच्छलनहेतुतत्पर्वतस्य पुनरन्तरालच्छ्या चोभयथापि गुरुप्रकर्षस्तेन महत्त्वप्रकर्षः
गुरोरप्यतिदूर्ध्वगमनमित्युच्छलनवेगप्रकर्षस्तेन समुद्रतत्पर्वताभिघातप्रकर्षस्तेन क्षेपप्रकर्ष-
स्तेन कपीनां बलप्रकर्षोऽनुमीयत इत्यनुमानपरम्परा । एवं च तत्पर्वतस्य तृतीयकारणो-
पनिपातेन पातालप्राप्त्या स्वोत्थापितखण्डजलेनान्तरासंबन्धेन च समुद्रस्य गाम्भीर्य-
मुक्तम् । यद्वा प्लवगैः आ अत्यर्थेन विद्धाः क्षिप्ता नितम्बगुरवोऽपि महीधरास्तथा पातालं
न गच्छन्ति यथा तदभिघातोच्छलितैरेव सलिलैरपवाहिता अन्य एव गच्छन्ति । बलं
विनैव क्षिप्ता लघव इत्यर्थात् । तथा च बलक्षिप्तानां गुरुणां पुरोगामिनामप्यपेक्षया अप्र-
यत्नक्षिप्ता लघवः पश्चाद्गामिनोऽप्यग्रे पातालं गता इति प्रेरकजलस्य प्रकर्षस्तेन तद-
भिहन्तुस्तत्पर्वतस्य तेन कपीनां बलस्य चेत्युन्नयामः ॥

तरङ्गाणामुत्थापनमाह—

उत्थङ्घ्निअदुमणिवहा गिरिघातव्वत्तमुच्छिअमहामच्छा ।

वेलासेलक्खलिआ उद्धं भिज्जन्ति उअहिजलकल्लोला ॥ ५६ ॥

[उत्तम्भितद्रुमनिवहा गिरिघातोद्धृत्तमूर्च्छितमहामत्स्याः ।

वेलाशैलस्खलिता ऊर्ध्वं भिद्यन्ते उदधिजलकल्लोलाः ॥]

उदधिजलानां कल्लोलाः प्रथमं प्रक्षिप्ता गिरिघातेनोद्धृत्ता दर्शितोदरा अथ च मूर्च्छिता
महामत्स्या येषु तथाभूताः । अथ तदभिघातेनोच्छलनाद्वेलाशैलेषु मलयसुवेलादिषु स्व-
लिताः प्रतिरुद्धगतयस्तदनुत्तम्भिताः स्वाभिघातेनोत्खा(ता)योत्थापिता वेलाशैलाना-
मेव द्रुमनिवहा यैरेवंभूताः सन्त ऊर्ध्वमाकाशं व्याप्य भिद्यन्ते शतखण्डा भवन्तीत्युच्छ-
लनप्रकर्षेणाभिघातप्रकर्ष उक्तः । अभिघातोच्छलितमन्यदपि जलं कुत्रचित्स्खलितमूर्ध्व-
मुत्तिष्ठतीति ध्वनिः ॥

सुरमिथुनापयानमाह—

अद्धत्थमिअविसण्ठुलगअजूहारूढसिहरविहलस्स णहम् ।

जीअं व झत्ति णज्जइ गिरिस्स कुहराहि उग्गअं सुरमिहुणम् ॥५७॥

[अर्धास्तमितविसंष्टुलगजयूथारूढशिखरविह्वलस्य नभः ।

जीव इव झटिति ज्ञायते गिरेः कुहरादुद्गतं सुरमिथुनम् ॥]

सुरमिथुनं गिरेः कुहरात्कंदरातो झटिति नभ उद्गतं ज्ञायते जीव इव । गिरौ निम-
ज्जति निमज्जनशङ्कया नभोगामि सुरमिथुनं न भवति किंतु पयसि मज्जतो गिरेर्जीवः
प्राणा एव जीवात्मा वा । तदुद्गमनमेव वृत्तमित्युत्प्रेक्षा । गिरेः कीदृशस्य । अर्धास्तमितं
गिरौ मज्जत्यर्धमग्नमत एव विसंष्टुलं यद्गजयूथं तेनात्मरक्षानिमित्तमारूढेन शिखरेण हेतुना

विह्वलस्य । एकत्र मज्जनमपरत्र गजाक्रमणमित्युभयमपि प्राणोत्क्रमणहेतुत्वेन संभावित-
मिति भावः । केचित्तु तथाभूतेन शिखरेण हेतुना विह्वलस्यार्थात्समुद्रस्य जीवो जलमिव
गिरेः सुरमिथुनमुद्गतम् । यथा तज्जलं नभ उद्गतं तथेदमपीति सहोपमा । अपूर्ववस्तु-
विगमो जीवविगमतुल्य इति ध्वनिः ॥

कपीनां प्रौढिमाह—

धरिआ भुएहि सेला सेलेहि दुमा दुमेहि घणसंघाआ ।

ण वि णज्जइ किं पवआ सेउं वन्धन्ति ओ मिणेन्ति णहअलम् ॥५८॥

[धृता भुजैः शैलाः शैलैर्दुमा द्रुमैर्घनसंघाताः ।

नापि ज्ञायते किं प्लवगाः सेतुं वध्नन्ति उत भिन्वन्ति नभस्तलम् ॥]

वानराणां भुजैः शैलास्तैरपि द्रुमास्तैरपि मेघसंघाता धृताः । अतो न ज्ञायते किं प्ल-
वगा अनेन प्रकारेण सेतुं वध्नन्ति उत पक्षान्तरे नभस्तलं भिन्वन्ति मापयन्ति । गगन-
गाहिनः सेतोर्गगनमापनस्यापि सामग्रीयमिति भावः । तद्वयमपि दुष्करं प्लवगसाध्यमेवे-
त्याशयः । 'न विज्ञायते' इति वा ॥

पुनः समुद्रक्षोभमाह—

रहसविसज्जिएक्कमेक्का वलन्तधुअपडिअमणिसिला साअरम्मि
णिवडन्ति धरणिहाआ मलिअमहाभुअंगभग्गण्णोअरोसरिअसंपुडं
रसाअलं दुम्मेन्ति धरणिहाआ ।

गासइ जं जलं साअरस्स चुण्णिअमणोसिलाअडपडन्तसेलसंदारुणं
फलन्तं दरिअणिसाअरेन्दहीरन्तजाणईवाहणिवभरपुलोइअस्स किर
दारुणं फलं तम् ॥ ५९ ॥

[रभसविसृष्टैकैके वलद्भुतपतितमणिशिलाः सागरे निपतन्ति धरनिघाता
मृदितमहाभुजंगभग्गणोदरापसृतसंपुटं रसातलं दुन्वन्ति धरणिघाताः ।
नश्यति यज्जलं सागरस्य चूर्णितमनःशिलातटपतच्छैलस्यन्दारुणं फल-
दृप्तनिशाचरेन्द्रद्विष्यमाणजानकीवाष्पनिर्भरप्रलोकितस्य किल दारुणं फलं तत् ॥]

धराणां पर्वतानां निघाताः समूहाः सागरे निपतन्ति । कीदृशाः । रभसेनोत्कण्ठया
वेगेन वा विस्फुटाः क्षिप्ता एकैके पर्वता एव यत्र ते । यद्वा एकैके स्वरूपा इत्यर्थः । एवं
वलन्त्यो वक्राभवन्त्यो धुताः कम्पिता पतिता मणिरूपाः शिला येभ्यस्ते । गिरिपतने त-
त्क्षोभान्मणिशिला अपि भ्रमित्वा पतन्तीत्यर्थः । तदुत्तरं धरणीघाता भूमेरभिघाता रसा-
तलं पातालं दुन्वन्ति व्याकुलयन्ति । पर्वतपतनेन समुद्रजलक्षोभकृततटाभिघाताया ध-
रण्या आन्दोलने तत्संलग्नत्वेन पातालमप्यान्दोलयतीत्यर्थः । धरण्या दलने पातालमपि
दलतीत्यर्थो वा । रसातलं कीदृशम् । मृदितस्य धरण्या यन्त्रितस्य महाभुजंगस्य शेषाहे-

अप्सरोभिः सहास्तमितानां समुद्रे मग्नानां महीधराणां वनानि कुसुमानां रेणवः परा-
गास्तन्मयो ध्वजो दण्डाकारं चिह्नं शास्ति कथयति वनानामपि मग्नत्वाज्जलसंपर्कोद्धृतैः
कुसुमरेणुभिर्ध्वजाकारैः परमनुमीयते अत्र वनानीति । कीदृशानि । समत्सरैर्जलमज्जनो-
द्गतमात्सर्यैर्वनगजैरितस्ततो निर्गमाय संचारेण परिमृदितानि । तथापि निर्गमालाभ इति
भावः । पुनः कीदृशानि । अविरतः सदातनो निर्यतां मधूनां गन्धो यत्र तादृशं यौवनं
तारुण्यं येषां तानि । 'अत्यमिआई' इति पाठे अस्तमितानीति वनविशेषणम् ॥

समुद्रस्य गाम्भीर्यमाह—

वहइ पवंगमलोओ पहुप्पइ णहङ्गणं पडिच्छइ उअही ।

देइ मही वि महिहरे तह वि हु दूरविअडोअरं पाआलम् ॥ ६३ ॥

[वहति प्लवंगमलोकः प्रभवति नभोङ्गणं प्रतीष्टे उदधिः ।

ददाति मह्यपि महीधरांस्तथापि खलु दूरविकटोदरं पातालम् ॥]

यद्यपि प्लवंगमलोको महीभरान्वहत्यानयतीत्युद्गाहकमहत्त्वम् । नभोङ्गणं प्रभवति वि-
स्तीर्णतया तत्प्रसारणयोग्यं भवति । उदधिः प्रतीष्टे स्वयं गृहीत्वा पातालाय समर्पयति ।
न केवलमेतावत्सेव सामग्री किं तु मह्यपि ददाति । तथा च यावन्महीवर्तिनः पर्वतान्या-
वन्तः प्लवंगमा यावदाकाशेन यावत्समुद्रे प्रवेशयन्ति तथापि खलु पातालं दूरदेव विकटो-
दरं तुच्छोदरम् । पर्वतानामेकदेशे पर्याप्तेरित्यर्थः । तथा च सेतोरसिद्धिरिति भावः । अ-
न्यत्रापि भोज्यादौ भक्ष्यवस्तूनि कश्चिद्ददाति कश्चिदुद्ग्रहति कश्चिद्भ्रियते कश्चित्परिवेपयति
कश्चिद्भुङ्क्ते भोजनशक्त्या च तस्योदरपूरणं न भवतीति पातालरूपभक्षकस्य महोदरत्व-
मुक्तम् । दरिद्रोदरपूरणमशक्यमिति ध्वनिः ॥

अथ पङ्क्तिः स्कन्धकैरादिकुलकेन समुद्रोपमर्दमुपसंहरति—

इअ खोहेन्ति पवंगा थोअविराअगिरिपङ्कणिव्वुअमहिसम् ।

दुममिलिअविट्टुमवणं थलसावअमिलिअजलअरं मअरहरम् ॥६४॥

[इति क्षोभयन्ति प्लवङ्गाः स्तोकविशीर्णगिरिपङ्कनिर्वृतमहिपम् ।

दुममिलितविट्टुमवणं स्थलश्चापदमिलितजलचरं मकरगृहम् ॥]

प्लवंगा इत्यनेन प्रकारेण मकरगृहं समुद्रं क्षोभयन्ति व्याकुलयन्ति । पर्वतप्रक्षेपणेत्यर्थात् ।
कीदृशम् । स्तोकमीषद्विशीर्णानां आवर्ते पतनान्नितम्बावच्छेदेन भ्रमतामपि गिरिणामुपरि
पङ्के निर्वृत्ताः सुखिनो (महा)महिषा यत्र तम् । तथा चावर्ते पतनादधोविशीर्णतायाम-
प्युपरि पङ्के महिषनिर्घ्न्या क्षोभोत्पाटनोद्ग्रहनक्षेपणावर्तभ्रमणानामपरिज्ञानादतिमहत्त्वं गि-
रीणामुक्तं सत्वरता वा कपीनाम् । गुरोरपि मज्जनाभावेनावर्तस्यातिवेगवत्त्वम् । एवं
दुमेषु । पर्वतीषेत्र्यर्थात् । मिलितानि विट्टुमवनानि यत्र । 'मलिअ' इति पाठे द्रुमैर्मृदि-
तानि वनानि यत्रेत्यर्थः । एवं स्थलश्चापदेषु वन्यसिंहगजादिषु मिलिताः संगता जलचरा

जलसिंहादयो यत्र तम् । तथा च विरुद्धानामप्येकत्र स्थित्या समुद्रे पर्वतानवच्छिन्नदेशा-
भाव उक्तः । क्षोभातिशयश्च जन्तूनाम् । विपत्तौ विरुद्धैरपि मिलित्वा स्यात्तद्व्यमिति ध्वनिः ॥

वणगअगन्धारोसिअजम्भाअन्तपडिउद्धकेसरिमअरम् ।

समुहपडन्तधराहरभीअवलन्तभुअइन्दजणिआवत्तम् ॥ ६५ ॥

[वनगजगन्धारोपितजृम्भायमाणप्रतिबुद्धकेसरिमकरम् ।

संमुखपतद्धराधरभीतवलमानभुजगेन्द्रजनितावर्तम् ॥]

पुनः किंभूतम् । वनगजानां गन्धेन । मदस्येत्यर्थात् । आरोपिताः कुद्धा अत एव जृ-
म्भायमाणाः सन्तः प्रतिबुद्धाः सुप्तोत्थिताः केसरिमकरा जलसिंहा यत्र । वनगजमदगन्धेन
निद्राभङ्गाजृम्भायमाणत्वमित्यर्थः । एवं संमुखे पतद्भयो धराधरेभ्यो भीता अत एव व-
लन्त उपरिपतनमाशङ्क्य सांमुख्यत्यागाय वक्रीभवन्तो ये भुजगेन्द्रास्तैर्जनित आवर्तौ
यत्र तम् । आवर्तहेतुवलनशालित्वेन सर्पाणामतिमहत्त्वमुक्तम् । अनागतप्रतिविधानं कर्त-
व्यमिति ध्वनिः ॥

अत्थाअन्तवणत्थलिपरिणामोलुग्गपण्डुवत्तत्थइअम् ।

मअणदुमभङ्गणिग्गअकसाअरसमइअविहलवोलिरमच्छम् ॥ ६६ ॥

[अस्तायमानवनस्थलीपरिणामावरुग्गपाण्डुपत्रस्थगितम् ।

मदनद्रुमभङ्गनिर्गतकपायरसमत्तविह्वलघूर्णमानमत्स्यम् ॥]

एवमस्तायमानायाः पर्वते मज्जति मज्जन्त्या वनस्थल्याः परिणामेन पाकेनावरुग्णैः शु-
ष्कैरत एव पाण्डुभिः पत्रैः स्थगितं व्याप्तम् । वृक्षाणां मग्नत्वेऽपि शुष्कवृन्ततया कोमल-
त्वेन त्रुटित्वा पत्राणि जलोपर्यवस्थितानीति भावः । एवं मदनद्रुमाणां भङ्गेन शाखादल-
नेन निर्गतो यः कपायरसस्तेन मत्ता अत एव विह्वलाः सन्तो घूर्णमानाः स्वास्थ्याभावेन
परितो गच्छन्तो मत्स्या यत्र । मत्स्यान्प्रति मदनद्रुमस्य विपतुल्यत्वादिति भावः ॥

धरणिहरभारवेह्लिअपल्लवदलमुद्धवेह्लिअलआजालम् ।

विसवण्णवाअत्राहअपव्वाअन्तविसवण्णवाअवकुसुमम् ॥ ६७ ॥

[धरणिधरभारप्रेरितपल्लवदलमुग्धवेह्लितलताजालम् ।

विपवन्नवातपाहतप्रवायद्विसवर्णपादपकुसुमम् ॥]

एवं धरणीधराणां भारेण प्रेरितानि सन्ति पल्लवानां दलेन दलनेन मुग्धानि ह्रस्वानि
अत एव वेह्लितानि चञ्चलानि लतानां जालानि यत्र । गिरिगौरवकृतप्रेरणया पल्लवभङ्गकृत-
लाघवेन च लतानां वेह्लनमित्यर्थः । एवं विपवन्तः सर्पास्त एवं नवातपास्तापहेतुत्वात्तैराह-
तानि स्पृष्टानि अत एव प्रवायन्ति शुष्यन्ति । 'ओवै शोपणे' धातुः । विसवर्णानि मृणा-
लवद्धवलानि पादपानां कुसुमानि यत्र । पर्वतवृक्षाणां समुद्र एव पतनादिति भावः । त-

दानीं सर्पाणां क्षोभादितस्ततः संचरतां निःश्वासेन पुष्पमालिन्यमिति भावः । दुष्टसांनि-
ध्यमपकारहेतुरिति ध्वनिः ॥

आवत्तभमिरमहिहरसिहरोज्झरसीहरन्धआरिअगअणम् ।

पडिओसहिगन्धाहअपाआलसमुच्छलन्तविहलविसहरम् ॥ ६८ ॥

[आवर्तभ्रमणशीलमहीधरशिखरनिर्झरशीकरान्धकारितगगनम् ।

पतितौपधिगन्धाहतपातालसमुच्छलद्विह्वलविपधरम् ॥]

एवमावर्तेषु भ्रमतां महीधराणां शिखरेषु ये निर्झरास्तेषामुच्छलनादुपरि चक्रवद्धमतां
शीकरैरन्धकारितं गगनं यत्र । गिरीणां गुरुत्वेऽप्यावर्तस्योत्कटतया तलं गन्तुमलभमा-
नानां शिखरपरिभ्रमन्निर्झरशीकरावृतत्वात्सूर्यस्येति भावः । तथा च सूर्याच्छादकत्वेन
तमसः प्रकर्षस्तेन शीकराणां तेन निर्झरस्य तेन शिखरस्य तेन पर्वतस्य तेन तत्पतनप्रति-
बन्धकतयावर्तवेगपरिमाणयोस्तेन च समुद्रस्य प्रकर्षो व्यज्यत इति व्यञ्जनापरम्परा । एवं
पतितानां जलमूलगतानामोपधीनां गन्धेनाहता स्पृष्टा अत एव पातालात्समुच्छलन्त उपरि
समागच्छन्तो विह्वला विपधरा यत्र तम् । पर्वतौपधीनां गन्धवत्तया सर्पैर्दुःसहगन्धत्वा-
दिति भावः । 'देशं सोपद्रवं त्यजेत्' इति ध्वनिः ॥

आवत्तमण्डलोअरवलन्तसेलकडअप्पहामिज्जन्तम् ।

णिन्तरसाअलविसहरवित्थिण्णफणामणिप्पहामिज्जन्तम् ॥ ६९ ॥

(कुलअम्)

[आवर्तमण्डलोदरवलमानशैलकटकप्रभ्राम्यमाणम् ।

निर्यद्रसातलविपधरविस्तीर्णफणामणिप्रभामीयमानम् ॥]

(कुलकम्)

एवं मण्डलाकारस्यावर्तस्योदरे वलमानो भ्रमन्त्यः शैलस्तस्य कटकेन प्रभ्राम्यमाणम् ।
आवर्ते चक्रवद्धमतः कटकस्य संस्कारेण समुद्रस्यापि भ्रमणमिति कटकमहत्वात्पर्वतमहत्त्वं
तथाविधपर्वतमज्जनप्रतिबन्धकतया चावर्तस्योत्कर्षात्समुद्रस्योत्कर्ष इति परस्परालंकारः ।
एवं निर्यन्तः पर्वतौपधिगन्धेन पातालक्षोभेण वा बहिर्भवन्तो ये रसातलसर्पास्तेषां विस्ती-
र्णा याः फणास्तासां मणीनां प्रभामिर्मीयमानं ज्ञायमानम् । उपरि प्रागुक्तशीकरान्धका-
रसत्त्वेऽप्युत्थितपातालसर्पफणामणिप्रभाभिरधस्तादुद्बोतेन ज्ञायते समुद्रोऽयमिति भावः ।
यद्वा जलान्तरवर्तितन्मणितेजोविशेषेणोद्गच्छता पातालोत्थितसर्पवानयमित्यनुमीयमानमि-
त्यर्थः ॥ आदिकुलकम् ॥

सेतारेनिष्पत्तिमाह—

अव्वोच्छिण्णविसज्जअणिअन्तराआममिलिअपव्वअघडिओ ।

दीसइ णहणिम्माओ णासइ उअहिम्मि णिवडिओ सेउवहो ॥७०॥

[अव्यवच्छिन्नविसृष्टनिरन्तरायाममिलितपर्वतघटितः ।

दृश्यते नभोनिर्मितो नश्यत्युदधौ निपतितः सेतुपथः ॥]

अव्यवच्छिन्नमविच्छेदं यथा स्यादेवं विसृष्टाः क्षिप्ता अथ निरन्तरेण निःसंधिना आया-
मेन दैर्घ्येणोपलक्षिताः सन्तो मिलिताः परस्परं संबद्धा ये पर्वतास्तैर्घटितो योजितः सेतु-
पथो नभसि निर्मितो दृश्यते । उदधौ पुनर्निपतितः सन्नश्यति मज्जन्नदृश्यो भवति । पर्वता-
नामेकदैव क्षेपापादाकाशे वृत्त इति निश्चीयमानोऽपि सेतुरुदधौ न तिष्ठतीति स्थिरबुद्धिः
क्वापि न कर्तव्येति ध्वनिः ॥

अथ कपीनां परिश्रममाह—

तो घेष्पिउं पउत्ता थोअत्थोअं परिस्समेण पवंग्गा ।

अणुराए व्व विराए लङ्काणत्थघडणक्खमे सेउवहे ॥ ७१ ॥

इअ सिरिपवरसेणविरइए कालिदासकए दहमुहवहे महाक्खवे
सत्तमो आसासओ ।

[ततो ग्रहीतुं प्रवृत्ताः स्तोकस्तोकं परिश्रमेण प्लवंगाः ।

अनुराग इव विशीर्णे लङ्कानर्थघटनक्षमे सेतुपथे ॥]

इति श्रीप्रवरसेनविरचिते कालिदासकृते दशमुखवधे महाकाव्ये सप्तम आश्वासकः ।

ततः पर्वतक्षयानन्तरं प्लवंगाः स्तोकस्तोकमल्पमल्पं परिश्रमेण ग्रहीतुमाक्रमितुं प्रवृत्ताः
प्रारब्धाः । कस्मिन्सति । लङ्काया अनर्थस्य दुरन्तस्य घटनक्षमे सेतुपथे अनुराग इव विशीर्णे
नष्टे सति । तदानीं वानराणां यथा यथा सेतुर्विशीर्णस्तथा तथा मनःप्रसादो विशीर्ण इति
सहोपमा । लङ्कानर्थघटनक्षम इत्यनुरागेऽपि योज्यम् । मनःप्रसादस्यापि तद्धटकत्वात् ।
तथा च प्रथमं सेतुनिश्चयात्परिश्रमाभावः पश्चाद्यथा यथा सेतुव्यतिरेकसंशयोदयस्तथा तथा
परिश्रमोत्पत्तिरिति कपीनां वीरत्वमुक्तम् । आरब्धा निष्पत्तिः सर्वथा दुःखहेतुत्वात्प-
रिहर्तव्येति ध्वनिः ॥

सेतोरुद्योगदशया रामदासप्रकाशिता ।

रामसेतुप्रदीपस्य पूर्णाभूत्सप्तमी शिखा ॥

अष्टम आश्वासकः ।

अथ कपीनां निवृत्तव्यापारतामाह—

इअ जाहे णिवडुन्ता सिहरोज्झरधोअसुरविमाणधअवडा ।

अत्थाअन्ति समुदे वित्थारत्थमिअणहअला वि महिहरा ॥ १ ॥

[इति यदा निपतन्तः शिखरनिर्झरधौतसुरविमानध्वजपटाः ।

अस्तायन्ते समुद्रे विस्तारास्तमितनभस्तला अपि महीधराः ॥]

इत्यनेन प्रकारेण यदा एवंभूता अपि महीधराः समुद्रे निपतन्तः सन्तोऽस्तायन्ते मज्जन्ति । तदेत्यग्रिमस्कन्धकेनान्वयः । किंभूताः । शिखरस्यनिर्झरैर्धौताः प्रक्षालिताः सुरविमानानां ध्वजपटा यैरिल्युञ्जत्वम् । एवं विस्तारेणास्तमितं छत्रं नभस्तलं यैस्ते ॥

ताहे णिसुद्धसेसा वेवन्तुव्वत्तकरअलोसरिअअडा ।

ठविआ वेलामूले खणलक्खिअगारवा कईहि महिहरा ॥ २ ॥

(जुग्गअम्)

[तदा निपातितशेषा वेपमानोद्वृत्तकरतलापसृततटाः ।

स्थापिता वेलामूले क्षणलक्षितगौरवाः कपिभिर्महीधराः ॥]

(युग्मकम्)

तदा कपिभिर्निपातितेभ्यः समुद्रे क्षिप्तेभ्यः शेषा अवशिष्टा महीधरा वेलामूले तीरभूमौ स्थापिताः । वृथा किमिति क्षेप्तव्या इत्याशयः । कीदृक्षाः । क्षणं व्याप्य लक्षितं ज्ञातं गौरवं येषां ते । कार्यानिष्परयोत्साहापगमादवतारणक्षण एव गौरवज्ञानं वृत्तमित्यर्थः । एवं वेपमानादवतारणसमये गौरवज्ञानेन क्रोधेन वा कम्पवतोऽथ चानास्थयावतारणायोद्वृत्ताद्ध्वपृष्ठीकृतात्करतलादपसृतमधःपतितं तटं कटकभागो येषां ते । गुरुद्रव्यावतारणे करे कम्पो भवतीति वस्तुगतिः ॥ युग्मकम् ॥

अथ दशभिः स्कन्धकैः समुद्रस्य विश्राममाह—

गिरिसंखोहविमुक्का क्षीणा अप्पत्तपढमगमणोआसा ।

मन्दन्दोलणमउआ गआगअ च्चिअ समुद्दसलिलुप्पीडा ॥ ३ ॥

[गिरिसंक्षोभविमुक्ताः क्षीणा अप्राप्तप्रथमगमनावकाशाः ।

मन्दान्दोलनमृदुका गतागता एव समुद्रसलिलोत्पीडाः ॥]

पतनजन्याद्विरिसंक्षोभाद्विमुक्तास्त्यक्ताः समुद्रसलिलानामुत्पीडा गतागता एव । प्रथमं गता उच्छलनवशात् ततः पर्वतानामप्रक्षेपाजलान्तरस्यानुत्थानात्क्रियद्दूरतः प्रतिनिवृत्यागता एव । जलस्य क्वचित्क्वचिन्निम्नप्रदेशे प्रविष्टत्वादल्पीभूय समुद्रं प्रविष्टा एवेत्यर्थः । तदुक्तं क्षीणाः । तत एवाविलम्बेनागता इत्येवकारार्थः । एवमप्राप्तः प्रथमगमनस्यावकाशो निम्नप्रदेशो यैः । तेषां प्रथमगमन एव जलपूर्णत्वात्परावृत्तौ संबन्धाभावात् । एवं मन्देनान्दोलनेन क्षोभेण मृदुकाः । उच्छलनहेतुवेगविरामेण परावृत्तौ स्वारसिकतया मृदुगतय इत्यर्थः । वस्तुतस्तु गिरिसंक्षोभेण विमुक्ताः समुद्रात्पृथक्कृता जलोत्पीडा गता गता एव । ये गता उच्छलितत्वात्ते गता एव न पुनः प्रत्यावृत्ता इत्यर्थः । तेनोच्छलनवेगप्रकर्षे उक्तः । अनागमने हेतुमाह—क्षीणाः क्वचित्क्वचिद्विशीर्णाः । तदाह—अद्भिः प्राताः पूरिताः प्रथमगमनस्यावकाशा निम्नप्रदेशा यस्मात् । अत एव सैन्याच्चिरकालीनत्वेन पूर्वसंस्कारापगमाच्च मन्दान्दोलनेत्यादि । उच्छलितजलस्य कियद्दूरे गतिमार्दवं भवतीत्याशयः । अप्राप्तः परावृत्यभावेनालम्बः प्रथमगमनप्रदेशो यैरिति केचित् ॥

अथ समुद्रस्य पूर्वावस्थाप्राप्तिमाह—

भिण्णघडन्तावत्तो आवत्तन्तरभमन्तभिण्णमहिहरो ।

महिहरसंभमविद्दुओ विद्दुअणिअत्तसलिलो णिअत्तइ उअही ॥४॥

[भिन्नघटमानावर्त आवर्तान्तरभ्रमद्भिन्नमहीधरः ।

महीधरसंभ्रमविधुतो विधुतनिवृत्तसलिलो निवर्तत उदधिः ॥]

महीधरसंभ्रमेण गिरिसंक्षोभेण विधुत आन्दोलितः समुद्रो निवर्तते गिरिपतना-
भावेन पूर्वावस्थां लभते । किंभूतः । मित्राः प्रथमं पर्वतपातेन विशकलिताः पश्चात्तदभावेन
घटमानान्तत्रैव यथापूर्वं प्रवृत्ता आवर्ता यत्र । एवमावर्तान्तरे भ्रमन्तस्तत्संस्कारेण पूर्णन्तो
मित्राः खण्डखण्डीभूता महीधरा यत्र । दैवात्पुनस्तत्र ये पतितास्ते शतखण्डीभूय तत्रैव
भ्रमन्तीत्यर्थः । एवं प्रथमं विधुतं गिरिपतनादुच्छलितं पश्चान्निवृत्तं तत्रैव प्रविष्टं सलिलं
यत्र तथा । शृङ्खलानुप्राप्तोऽयम् ॥

अथ समुद्रस्य निश्चलतामाह—

वोच्छिज्जन्तकलअलं जहोइअट्टाणदरपअत्तावत्तम् ।

दीसइ खणदुल्लक्ष्यं तं चिअ थिमिअसलिलत्तणं जलणिहिणो ॥५॥

[व्यवच्छिद्यमानकलकलं यथोचितस्थानदरप्रवृत्तावर्तम् ।

दृश्यते क्षणदुर्लक्ष्यं तदेव स्तिमितसलिलत्वं जलनिधेः ॥]

क्षणं व्याप्य दुर्लक्ष्यं पर्वतपतने सत्यलक्ष्यमुदधेः स्तिमितसलिलत्वं निश्चलजलत्वं तदेव
प्राचीनमेव दृश्यते । पर्वतपतनाभावेन पूर्ववदेव दृश्यत इत्यर्थः । कीदृक् । व्यवच्छिद्यमानः
प्रशान्तः कलकलः पर्वतसंघट्टजन्यः शब्दो यत्र । एवं यथोचितस्थाने पूर्वस्मिन्नेव देशे ईष-
त्प्रवृत्त आवर्तो यत्र तत् । पुनस्तत्रैवावर्तोत्पत्तेरित्यर्थः । गिरिपतनकालापेक्षया तदानीं
स्वारसिकतया तथावेगा भावेनेषत्वम् ॥

अथ समुद्रप्रशान्तौ योग्यप्रसङ्गमाह—

मोत्ताघडन्तकुसुमं सममरगअवत्तभङ्गभरिआवत्तम् ।

विद्दुमभिलिअकिसलअं ससङ्खधवलकमलं पसम्मइ सलिलम् ॥६॥

[मुक्ताघटमानकुसुमं सममरकतपत्रभङ्गभृतावर्तम् ।

विद्दुमभिलितकिसलयं सशङ्खधवलकमलं प्रशाम्यति सलिलम् ॥]

सलिलमर्थात्समुद्रस्य प्रशाम्यति निश्चलतामवलम्बते । कीदृक् । मुक्ताभिर्घट-
मानानि संबध्यमानानि गिरिवृक्षाणां कुसुमानि यत्र । शुभ्रत्वात् । एवं पूर्व-
निपातानियमेन मरकतसमेन पत्रभङ्गेन तेषामेव प्रौढपत्राणां खण्डेन भृतः पूर्ण आवर्तो
यत्र । हरिद्वर्णत्वात् । एवं विद्दुमैभिलितानि तेषामेव किसलयानि नवदलानि यत्र ।

लौहित्यात् । एवं सशङ्खानि शङ्खमिश्रितानि धवलकमलानि यत्र तादृशम् । शुक्लत्वादेव । तथा च यथा तत्र मुक्तामरकतविद्रुमशङ्खाः स्थितास्तथा सजातीयत्वेन तदानीं तत्तन्मिश्रितानि कुसुमपत्रभङ्गकिसलयकमलानीत्यर्थः । यद्वा पर्वतप्रक्षेपोत्तरमपि स्थितानि पुष्पादीनि स्वसमानवर्णतया तत्तन्मिश्रितानि तत्तद्द्रुमिव जनयन्तीति पर्वता इह पतिता इति बुद्धिरेव नासीत् । एतादृशी निश्चलतासीदिति भावः ॥

अथ धातुरागनिवृत्तिमाह—

दीसइ समोसिअन्ती खणणिव्वलिउत्तरन्तविलुलिअकुसुमा ।

झिज्जन्तारुणअम्वा समुद्दवट्टम्मि धाउपङ्कच्छाआ ॥ ७ ॥

[दृश्यते समवसीदन्ती क्षणनिर्वलितोत्तरद्विलुलितकुसुमा ।

क्षीयमाणारुणताम्रा समुद्रपृष्ठे धातुपङ्कच्छाया ॥]

समुद्रस्य पृष्ठे उपरि धातुर्गैरिकं तस्य यत्पङ्कं समुद्रजलसंबन्धात् तच्छाया तत्कान्तिः समवसीदन्ती क्षीयमाणा सती क्षीयमाणो योऽरुणः सूर्यसारथिः संध्यारागो वा तद्वदा ईपताम्रा दृश्यते । यथारुणस्य क्षयदशायामग्नेऽग्ने क्रमेण लौहित्यद्वासस्तथा पर्वतपतनाभावादपरस्यानुत्पत्त्या पूर्वपूर्वस्य धातुरागस्य द्वास इत्यर्थः । किंभूता । क्षणात्तदानीमेव निर्वलितं पृथग्भूतं सदुत्तरजलाभ्यन्तराद्धर्धमागच्छद्विलुलितं जलसंबन्धान्मृष्टं कुसुमं गिरिवृक्षाणां यत्र तत् । क्षोभसमये तलगतमपि कुसुमं तन्निवृत्ताबुन्मज्जतीति वस्तुस्थितिः । 'अरुणोऽव्यक्तरागे स्यात्संध्यारागेऽर्कसारथौ' इति विश्वः ॥

अथ जलहस्तिनां चेष्टामाह—

वणगअगन्धुत्तिण्णा पुणो णिअत्तन्ति आअवाहअविहला ।

णिअअकरसीहरोह्लिअणिव्वाअन्तमुहमण्डला करिमअरा ॥ ८ ॥

[वनगजगन्धोत्तीर्णाः पुनर्निवर्तन्त आतपाहतविह्वलाः ।

निजककरशीकरार्द्रितनिर्वाप्यमाणमुखमण्डलाः करिमकराः ॥]

वनगजानां मदस्य गन्धेनोत्तीर्णा युद्धाय तटमागताः करिमकराः पुनर्निवर्तन्ते समुद्रमेव प्रविशन्ति । अत्र हेतुमाह—आतपेन रवितेजसा आहताः स्पृष्टाः सन्तो विह्वलाः । सदा जलावस्थित्या आतपेतैक्ष्ण्यासहत्वात् । एवं निजकः स्वीयः करः शुण्डा तदीयशीकरैरार्द्रितं सजलीकृतं सन्निर्वाप्यमाणं तापशून्यीक्रियमाणं मुखमण्डलं यैस्ते । तापे सति शुण्डानीतोदरजलेन वपुः सिञ्चन्तीति करिस्वभावः । तथाविधपर्वताभावेन प्रतिपक्षालाभादातपसंबन्धाद्वा निवृत्तिरिति भावः ॥

अथ नदीनां समुद्रप्रवेशे मुखमालिन्यमाह—

दुमभङ्गकलुसिआइं कसाअरसभिण्णपण्डुरप्पेणाइं ।

जाआइं णिण्णआणं उत्थलवलणरअधूसराइं मुहाइं ॥ ९ ॥

[द्रुमभङ्गकलुपितानि कपायरसभिन्नपाण्डुरफेनानि ।

जातानि निम्नगानामुत्थलवलनरजोधूसराणि मुखानि ॥]

निम्नगानां समुद्रगामिनीनामित्यर्थात् मुखानि प्रवेशस्थानानि उत्स्यलेन तीरभूमावुन्मा-
गेण यद्वलनमितस्ततो गमनं तेन रजोभिर्धूसराणि जातानि । कीदृशानि । पार्वतीयानां द्रु-
माणां भङ्गैः संघट्टजैः खण्डैः कलुपितानि पूर्णानि । एवं द्रुमभङ्गस्यैव कपायेण रसेन
भिन्नाः संबद्धाः पाण्डुराः फेना येषु तानि । पूर्वं पर्वतक्षोभजन्यतरङ्गाभिघातेन निम्नगा-
जलानि तीरभूमौ लुठितानि पश्चात्तन्निवृत्तौ परावृत्त्या धूलीसंबद्धाद्दूसराणि । तरङ्गसहाग-
तद्रुमभङ्गसङ्घात्कलुपितानीत्यर्थः । तीरभूमिष्ठा वृक्षभङ्गास्तेन सहागतास्तैः कलुपितानीति
वा । अथ च पत्युरापदि पत्नीनां मुखं रजोधूसरं कलुषं च भवतीति नदीनामप्रसन्नता
सूचिता ॥

अथ पर्वतखण्डानामितस्ततो गमनमाह —

खुहिओअहिविच्छूडा महिन्दकडएसु मलअभित्तिच्छेआ ।

घटिआ मलिअगअउला मलअअडेसु अ महिन्दसेलद्वन्ता ॥१०॥

[क्षुभितोदधिविक्षिता महेन्द्रकटकेषु मलयभित्तिच्छेदाः ।

घटिता मृदितगजकुला मलयतटेषु च महेन्द्रशैलार्धान्ताः ॥]

मलयभित्तिस्तत्पार्श्वभागस्तत्खण्डा महेन्द्रगिरिकटकेषु च पुनर्महेन्द्रशैलस्यैकदेशा म-
लयतटेषु घटिताः संबद्धा जाताः । समुद्रक्षोभे विपर्यस्तास्तन्निवृत्तौ यत्र ये गतास्तत्रैव ते
मिलित्वा स्थिताः संचारकतरङ्गाभावादिति भावः । तदाह— किंभूताः । क्षुभितेन पर्वतसं-
घट्टान्दोलितेनोदधिना विक्षिता दिशि दिशि प्रेरिताः । एवं मृदितं गजानां कुलं यैस्ते ।
तरङ्गाभिहतैस्तत्तत्खण्डैः स्वसंघट्टेन तत्तद्गिरिगजा मर्दिता इत्यर्थः ॥

अथ पुलिने जलत्यागमाह —

दीसन्ति विअडधवला थिमिअणिअत्तन्तजलतरङ्गिअवट्टा ।

वासुइणिम्मोअणिहा णिरन्तरालग्गमोत्तिआ पुलिणवहा ॥ ११ ॥

[दृश्यन्ते विकटधवलाः स्तिमितनिवर्तमानजलतरङ्गितपृष्ठाः ।

वासुकिनिर्मोकनिभा निरन्तरालग्गमौक्तिकाः पुलिनपथाः ॥]

पुलिनरूपाः पन्थानो वासुकेनिर्मोकः कञ्चुकस्तत्तुल्या दृश्यन्ते । पर्वतक्षेपाभावाजल-
स्योच्छलनाभावेन पुलिनस्य सुखसंचारयोग्यतया पथत्वेन रूपणम् । कीदृशाः । विकटाः
सन्तो धवलाः । एवं स्तिमितं स्थिरं यथा स्यादेवं निवर्तमानं विश्रम्य विश्रम्याधो गच्छ-
द्यजलं तेन तरङ्गितं निम्नोन्नतरेखाविशेषशालि पृष्ठं येषां ते । पर्वतप्रक्षेपहासक्रमेण ज-
लनिवर्तनक्रमाद्रेखाणामुदयादिति भावः । अत एव निरन्तरं यथा स्यादेवमालम्बानि मौ-

क्तिकानि येषु । जलस्याधोगमने सन्निधौ संनिधावेव मुक्तानां पतितत्वात् । अत एव निर्मोकसाम्यम् । तस्यापि विक्रमधवलत्वाद्देखाविशेषशालिपृष्ठत्वात्कचित्कचिन्मुक्ताभविन्दु-
चित्रितत्वादित्याशयः ॥

अथ गतजलानां प्रत्यागमनमाह—

खोहेन्ति खुहिअणिहुअं उअहिं णहवन्धपडिणिअत्तोवइआ ।

पव्वअघाउक्खित्ता चिरआलालोइआ सलितसंघाआ ॥ १२ ॥

[क्षोभयन्ति क्षुभितनिभृतमुदधिं नभःपथप्रतिनिवृत्तावपतिताः ।

पर्वतघातोत्क्षिप्ताश्चिरकालालोकिताः सलिलसंघाताः ॥]

पर्वतघातेनोत्क्षिप्ता ऊर्ध्वं गमिताः सलिलसंघाता नभःपथात्प्रतिनिवृत्ता अत एवाव-
पतिता अधः पतिताः सन्तः प्रथमं पर्वतक्षेपे सति क्षुभितमान्दोलितं पुनस्तन्निवृत्तौ
निभृतं निश्चलमुदधिं पुनरपि क्षोभयन्ति स्वस्थान एव पतित्वा आन्दोलयन्ति । किं-
भूताः । चिरकालेन क्षेपनिवृत्तावप्यकस्माद्दृष्टाः । एतेनोच्छलनप्रकर्षेण पर्वताभिघातप्र-
कर्षः । यद्वा चिरं व्याप्य किमेतदिति कृत्वा आलोकिताः । एतेनातिदूरतो दर्शनात्स-
मुद्रान्दोलनक्षमत्वेऽपि हठावर्तनाजलावयविनो महत्त्वमुक्तम् ॥

अथ नलं प्रति सुग्रीवोक्तिं प्रस्तौति—

अह णलविइण्णणअणो जम्पइ विहउन्तमणिसिलासणवट्टो ।

उव्वत्तिआअअट्टिअवामअरारुहिअतिअभरो पवअवई ॥ १३ ॥

[अथ नलवितीर्णनयनो जल्पति विघटमानमणिशिलासनपृष्ठः ।

उद्धर्तितायतस्थितवामकारारोपितत्रिकभरः प्लवगपतिः ॥]

अथ सेतोरसिद्धेरुत्तरं प्लवगपतिर्जल्पति । नलमित्यर्थात् । तदाह—नले वितीर्णे दत्ते नयने
येन । नलन्यस्तदृष्टिरित्यर्थः । एवमुद्धर्तिते पञ्जरमिश्रितापरपार्श्वे अथ चायतस्थिते दण्डाकारे
वामकरे वामबाहावरोपितस्त्रिकभरो येन । तथा वामपङ्क्तिस्थनलसंमुखीभवनाय निजति-
र्यग्भावेन भूम्यापितवामकरस्यापि तिर्यक्तया देहभारस्य तत्रैवारूढत्वादित्याशयः । यद्वा उ-
द्धर्तितास्तिर्यग्भूतः सन्नायतः स्थितो नलदर्शनाय मस्तकोन्नमनादथ च वामकारारोपितत्रि-
कभरश्चेति कर्मधारयः । अत एव विघटमानं नतोन्नतं मणिशिलारूपासनपृष्ठं यस्य तथा ।
आसनस्य वामभागे देहगौरवेण दक्षिणभागस्योन्नमनादिति भावः ॥

अथ चतुर्भिस्तदुक्तिस्वरूपमाह—

खविओ वाणरलोओ दूरट्टिअविरलपव्वअं महिवेढम् ।

ण अ दीसइ सेउवहो मा हु णमेज्ज गरुअं पुणो रामधणुम् ॥ १४ ॥

[क्षपितो वानरलोको दूरस्थितविरलपर्वतं महीवेष्टम् ।

न च दृश्यते सेतुपथो मा खलु नमेदुरुकं पुना रामधनुः ॥]

वानरलोकः क्षपितोऽवसन्नः । दूरे स्थिता विरलाः स्वल्पाः पर्वता यत्र एतादृशं मही-
पृष्ठं जातम् । संनिधौ सर्वेषां दूरे कुतश्चित्कुतश्चित्कियतां च शैलानां समुद्र एव क्षि-
प्तत्वात् । तथापि सेतुपथो न च दृश्यते न वृत्तः । खलुर्हेतोः । ततो हेतोः पुनरपि रामधनुः कर्तुं
मा नमेत् समुद्रताडनाय मा कृष्टं भवेत् । तथा सत्येकवारं धनुर्नमने समुद्रस्य क्षतमासी-
दतः परं प्राणा एव यास्यन्तीति भावः । यद्वा यूयं गमधनुः पुनरपि मा नमयत तथा
सति युष्मानेव ताडयेत् । तथा च सेतुं सर्वात्मना वशीतेति भावः ॥

सेतोरवश्यंभावित्वमाह—

मद्गिरा मुद्गमिअङ्को अमअं लच्छी सकोत्थुहं हुमरअणम् ।

किं सेउवन्धलघुकं जं वोत्तूण रअणाअरेण ण दिण्णम् ॥ १५ ॥

[मदिरा मुग्धमृगाङ्कोऽमृतं लक्ष्मीः सकौस्तुभं हुमरत्नम् ।

किं सेतुबन्धलघुकं यदुक्त्वा रत्नाकरेण न दत्तम् ॥]

मदिरा वारुणी । मुग्धो बालो मृगाङ्कः शशी । सुधा । लक्ष्मीः । हुमाः पारिजाता-
दयस्त एव रत्नम् । हुमेपु रत्नमिति वा । मिलितानामेकरत्नत्वप्रतिपादनार्थमेकवचनम् । ए-
तत्सर्वम् । किं वितर्कं प्रश्ने वा । सेतुबन्धाद्लघुकमल्पीयः यत्सेतुबन्धस्वरूपं रत्नाकरणो-
क्त्वाप्यङ्गीकृत्यापि न दत्तम् । तानि त्वनुक्तैव दत्तानीति भावः । यद्वा एतत्सर्वं सेतुबन्धा-
द्लघुकमल्पमूल्यं किम् । अपि तु नाल्पमूल्यं किं तु बहुमूल्यमेव । यन्मदिरादिकं नकार-
स्यापकर्षणादनुक्त्वापि रत्नाकरेण दत्तम् । तथा च महार्घमपि मदिराद्यनुक्त्वा चेदत्तं तदा
सेतुबन्धमल्पीयांसमुक्त्वापि न दास्यति किं तु दास्यत्येवैवध्यवस्यत इति भावः । दत्तमिति
'नपुंसकमनपुंसकेन' इत्येकवद्भावेन लिङ्गव्यत्ययेन वा ॥

समुद्रस्य वृत्तं पराभवमाह—

धूमाअन्ति च्चिअ से अज्ज वि पाआलदेहदूरालग्गा ।

आअट्टन्तजलाहअससदविज्जविअहुअववहा रामशरा ॥ १६ ॥

[धूमायन्त इवास्याद्यापि पातालदेहदूरालग्नाः ।

आवर्त्यमानजलाहतसशब्दविध्यापितहुतवहा रामशराः ॥]

अस्य समुद्रस्य पातालरूपं यद्देहमेकदेशस्तत्र दूरं व्याप्य । आ अवर्त्येन लग्नाः संवद्धा
रामशरा अद्यापि धूमायन्त एव न तु निर्वाणतां गताः । कीदृशाः । आवर्त्यमानेन क्रथ्य-
मानेन जलेनाहताः सृष्टाः सन्तः सशब्दं यथा स्यादेवं विध्यापिता अप्रौढशिखतां नीता
हुतवहा येषां ते । जलसंबन्धेन बद्धेः शब्दो धूमश्च भवतीत्यर्थः । तथा चाकारिनेसेतुरना-
त्मज्ञः समुद्रः पुनर्नाशमेव लप्स्यत इति भावः । यद्वाद्यापि धूमायन्त इत्यचिरोद्गताविस्मृत-
रामशरपराभवः सेतुपथं कारयिष्यत्येवेति नलप्रोत्साहनम् । सशब्द इत्यत्र 'समुद्' इति पाठे
आवर्त्यमानजलेनेति करणम् । आहतसमुद्रेण विध्यापितो हुतवहो येषामित्यर्थः ॥

नलं प्रति नियोगमाह—

तं बन्धसु धीरं तुमं सेउं अज्जेअ जाव दूरन्तरिआ ।

एकं मलयसुवेला होन्तु दुहा अ विअडा समुद्वन्ता ॥ १७ ॥

[ततो बधान धीरं त्वं सेतुमद्यैव यावद्दूरान्तरितौ ।

एकं मलयसुवेला भवतां द्विधा च विकटौ समुद्रार्धान्तौ ॥]

हे धीरं सामर्थ्येऽपि धैर्यमवलम्ब्य किमप्यकुर्वाण, निपुण वा, ततः पूर्वोक्तहेतोरद्यैव सेतुं बधान । यावदिति वाक्योपसंहारे । दूरान्तरितौ दूरं व्याप्य व्यवहितौ मलयसुवेलावेकं वस्तु भवताम् । तावद्दूरव्यापिसेतुकत्वादिति भावः । एवं विकटौ समुद्रस्यार्धान्तौ वामदक्षिणभागौ द्विधा च भवताम् । सेतुच्छिन्नमध्यकत्वेन द्विखण्डावित्यर्थः । यद्वा तावद्दूरं सेतुं बधान । तावत्कतरत्, यावद्द्व्याप्यान्तरिता अन्तरमन्तरा वा मध्यभागस्तत्प्राप्ताः समुद्रार्धान्ताः समुद्रप्रदेशाः । यावत्समुद्रपरिमाणं तावद्बधानेत्यर्थः । तथा सति द्विभावो द्वित्वं तेन विकटौ प्रकटौ । ख्याताविति यावत् । मलयसुवेलावेकं भवताम् । तद्व्यत्ययस्थितत्वादिति भावः । यद्वा यावदिति यावता दूरान्तरितौ मलयसुवेलावेकं भवताम्, अथ च दूरं व्याप्यान्तरिता विस्तीर्णाः समुद्रप्रदेशा द्विभागेन विकटाः ख्याता भवन्तु । द्विवचने बहुवचनं नित्यमिति तिङ्सुपोरपि वचनश्लेष इति मदुक्तीतम् । यद्वा युगम् ॥

अथ नलसोत्तरमाह—

तो पवअबलाहि फुडं विण्णाणासङ्खणिव्वलन्तच्छाओ ।

पवअवइसंभमुम्मुहविइण्णभअहित्थलोअणो भणइ णलो ॥ १८ ॥

[ततः प्लवगबलात्स्फुटं विज्ञानाध्यवसायनिर्वलच्छायः ।

प्लवगपतिसंभ्रमोन्मुखवितीर्णभयोद्विग्नलोचनो भणति नलः ॥]

ततः सुग्रीवाज्ञोत्तरं स्फुटं नलो भणति । कीदृक् । प्लवगबलाद्विज्ञानस्य सेतुरचनशिल्पस्याध्यवसायेनावश्यंभाविफलनिश्चयेन निर्वलन्ती पृथग्भवन्ती छाया कान्तिर्यस्य । शिल्पचानुर्येण शेषवानरापेक्षया स्फुरद्रूप इत्यर्थः । एवं प्लवगपतये संभ्रमेणादेरेणोन्मुखं संमुखं यथा स्यादेवं वितीर्णे आपिते भयेनोद्विग्नो लोचने येन सः । सुग्रीवं पश्यन्नित्यर्थः । प्रभुः कर्माकरणे शास्त्रिमाचरोदिति भयम् । यद्वा प्लवगपतिना संभ्रमोन्मुखं यथा स्यादेवं वितीर्णे भयोद्विग्नो लोचने यस्मिन् । तेन सादरं दृष्ट इत्यर्थः । शिल्पनिपुणोऽप्ययमनध्यवसायं प्रकाशयेदिति भयम् । 'विज्ञानं शिल्पशास्त्रयोः' इत्यमरः ॥

अथाष्टभिरुत्तरस्वरूपमाह—

भण्णइ पवंगपुरओ रहुणाहस्स अ पवंगवइ वीसत्थम् ।

तुह सेउबन्धजणिआ ममम्मि संभावणा ण होहिइ अलिआ ॥ १९ ॥

[भणति प्लवंगपुरतो रघुनाथस्य च प्लवंगपते विश्वस्तम् ।

तव सेतुबन्धजनिता मयि संभावना न भविष्यत्यलीका ॥]

स नलः प्लवगानां रघुनाथस्य च पुरतो विश्वस्तं यथा स्यादेवं भणति । किं तदाह—
हे प्लवगपते, मयि विषये सेतुबन्धेन जनिता तव संभावना प्रतिष्ठा अलीका न भविष्यति
किंतु सत्यैव । सेतुर्मया बद्धव्य एवेति भावः ॥

‘खविओ वाणरलोओ’ इति पूर्वोक्तेः प्रत्युत्तरमाह—

खविओ पव्वअणिवहो दलिअं व रसाअलं धुओ व्व समुदो ।

जीअं व परिच्चत्तं अज्ज व संभावणा तुहं णिव्वूढा ॥ २० ॥

[क्षपितः पर्वतनिवहो दलितं वा रसातलं धुतो वा समुद्रः ।

जीवो वा परित्यक्तोऽद्य वा संभावना तव निर्व्यूढा ॥]

वाशब्दोऽवधारणे । पर्वतनिवहः क्षपित एव नाशित एव । समुद्रे क्षिप्तत्वात् । रसा-
तलं दलितमेव । पर्वतानामुत्पाटनाप्रक्षिप्तत्वाच्च । समुद्रो धुत एव तत एव जीवोऽप्य-
स्माभिः परित्यक्त एव । श्रेमेण त्यक्तप्रायत्वात् । अथ चाद्य तव संभावना प्रतिष्ठा निर्व्यू-
ढैव । तथा च यथा तत्सर्वं वृत्तमेव तथा तव प्रतिष्ठापि वृत्तैव । मया सेतोरवश्यं बद्ध-
व्यत्वादित्याशयः । आशंसायां संनिहितभविष्यदर्थे क्तः । यद्वा वाशब्दो व्यक्तिस्वरूपको
द्युपस्थितौ । तथा च पर्वतादीनां क्षेपणादिकमपि वृत्तं तव संभावनाप्यद्य वृत्तैत्यर्थः ।
यद्वा सर्वत्र भविष्यदर्थे क्तः । तेनास्माभिः पर्वतादिकमपि क्षपणीयं तव संभावनापि नि-
र्वाहनीयेत्यर्थः । वस्तुतस्तु वाशब्दः सर्वत्र इवाथै । तेन पर्वतादिकक्षपितादिकमित्त्व तत्रापि
संभावना निर्व्यूढैवेत्यर्थः ॥

‘एकं मलअ—’ इत्यत्र प्रत्युत्तरमाह—

तं पेक्खसु महिविअलं महिवट्टम्मि व महं महोअहिवट्टे ।

घट्टिअं घट्टन्तमहिहरघट्टिअसुवेलमलअन्तरं सेउवहम् ॥ २१ ॥

[तत्प्रेक्षस्व महीविकटं महीपृष्ठ इव मम महोदधिमध्ये(पृष्ठे) ।

घटितं घटमानमहीधरघटितसुवेलमलयान्तरं सेतुपथम् ॥]

तद्वेतोर्ममेति मया महीपृष्ठ इव महोदधिमध्ये घटितं सेतुपथं प्रेक्षस्व । यथा भूमौ
सेतुः क्रियते तथा जलेऽपीत्यर्थः । कीदृशम् । महीवद्विकटं विस्तीर्णम् । एवं घटमानैः
समीभूय तिष्ठद्विर्महीधरैर्घटितमेकीकृतं सुवेलमलययोरन्तरमन्तरालदेशो यत्र तमिति शि-
ल्पनैपुण्यसूचनम् ॥

चतुर्भिः स्कन्धकैः स्वस्य सामर्थ्यं सेतुकौशलं चाह—

किं उत्तरउ णिरन्तरघट्टन्तधरणिहरसंकमेण समुदम् ।

ओ बोलेउ धुओअहियोउत्तिण्णमहिमण्डलेण कइवलम् ॥ २२ ॥

[किमुत्तरतु निरन्तरघटमानधरणिधरसंक्रमेण समुद्रम् ।

उत व्यतिक्रामतु धुतोदधिस्तोकोत्तीर्णमहीमण्डलेन कपिवलम् ॥]

कपिवलं कर्तुं निरन्तरमव्यवहितं घटमानैः परस्परं मिलितैर्धरणिधरैर्यः संक्रमस्तेन किं समुद्रमुत्तरतु । उत पक्षान्तरे धूतः फूत्कारादिना विकीर्णजलीकृतो य उदधिस्तेन स्तोत्रमीपदुत्तीर्णमुत्थितं यन्महीमण्डलं तेन व्यतिक्रामतु लङ्घताम् । जलानामितस्ततो गमनेन यन्त्रणाभावाद्भ्रमेरुत्थानं जलभावात्पारगमनं चेत्यर्थः ॥

सेतोरवश्यंभावमाह—

तं पेच्छह मलओ च्चिअ पत्थन्तो पडिगअं गओ ठ्व सुवेलम् ।

मह मुअदढसंरुद्धो आइद्धं धुणउ मुह्वडं व समुद्धम् ॥ २३ ॥

[तत्पश्यत मलय एव प्रार्थयमानः प्रतिगतं गज इव सुवेलम् ।

मम भुजदृढसंरुद्ध आविद्धं धुनोतु मुखपटमिव समुद्रम् ॥]

तद्वेतोः हे सुभ्रीवादयः, यूयं पश्यत मलय एव सुवेलं प्रार्थयमानो मुखपटमिव समुद्रं धुनोत्विति संबन्धः । क इव प्रतिगजं गज इव । यथाम्बुष्ठस्य भुजाभ्यामङ्कुशप्रहारादिना दृढं संरुद्धोऽपि गजः प्रतिपक्षगजं प्रार्थयमानो युद्धायोपरुन्धन्नाविद्धमन्तरा पातितं मुखाच्छादकपटं धुनोति मदोन्मत्तः सन्नन्यतः क्षिपति तथा मलय एव मम भुजाभ्यां दृढं संरुद्ध उत्पाद्य प्रेरितः समुद्रोपरि सेतुवन्नीयमानः सुवेलं प्रार्थयमानः प्रतीष्टमानः । मिलन्निति यावत् । आविद्धमन्तरावर्तित्वान्मुखपटतुल्यं समुद्रं धुनोतु विक्षिप्तमिवास्तकल्पं करोत्वित्यर्थः । अन्ये तावद्दूरवर्तिनः पर्वता दूरे सन्तु सन्निहितत्वाद्यमेवेत्येवकारार्थः । अत्र गजप्रायो मलयः । प्रतिगजप्रायः सुवेलः । मुखपटप्रायः समुद्रः । तथा च मद्भुजप्रसारितेन सुवेलमिलितेन समुद्रोपरि तिष्ठता मलयेन कपिसैन्यमुत्तरत्विति वाक्यार्थः । तमित्यत्र 'ओ' इति पाठे उतेत्यर्थः ॥

प्रकारान्तरमाह—

ओ विरणमि णहअले तुरिअपहाविअपवंगसंचरणसहम् ।

अणुपरिवाडिपरिट्टिअघणकूडवडन्तमहिहरं सेउवहम् ॥ २४ ॥

[उत विरचयामि नभस्तले त्वरितप्रधावितप्लवंगसंचरणसहम् ।

अनुपरिपाटीपरिस्थितघनकूटघटमानमहीधरं सेतुपथम् ॥]

उत पक्षान्तरे । समुद्रजलास्पृष्टे नभस्तले एव सेतुपथं विरचयामि । तेनैव पारं गच्छतेति भावः । कीदृशम् । अनुपरिपाठ्यानुक्रमेण यथायोग्यसंनिवेशेन परिस्थिता घनकूटेषु मेघसमूहेषु घटमानाः सरसत्वात्कर्दमेध्विव परस्परं संबध्यमाना महीधरा यत्र तम् । 'घडेन्त' इति पाठेऽनुक्रमपरिस्थितेन घनकूटेन ग्रथ्यमाना महीधरा यत्र तम् । अत एव त्वरितं

प्रधावितं वेगो यत्र तादृशं यत्प्लवंगानां संचरणं तत्सहं तद्योग्यम् । निरवलम्बेऽपि सेतुनि-
र्माणचातुरी ममेत्यभिप्रायः । त्वरितप्रधावितानां प्लवंगमानां संचारसहमित्यर्थ इति केचित् ।
'सहः शक्ते क्षमायुक्ते तुल्यार्थे च सहाव्ययम्' ॥

पक्षान्तरमाह—

ओ साअरोअरब्धन्तराणिओवरिपरिट्टुविअणिःफ्फन्दा ।

जलहरलम्बिअवक्खा घडेन्तु लङ्कावहं रसाअलसेला ॥ २५ ॥

[उत सागरोदराभ्यन्तरानीतोपरिस्थापितनिःस्पन्दाः ।

जलधरलम्बितपक्षा घटयन्तु लङ्कापथं रसातलशैलाः ॥]

उत पक्षान्तरे रसातलस्य शैलाः सपक्षा मैनाकादयो लङ्कापथं सेतुं घटयन्तु । कां-
दृशाः । सागरस्योदराभ्यन्तरादानीता अथ उपरि जलस्येत्यर्थात् परिस्थापिताः सन्तो निः-
स्पन्दा निश्चलाः । निश्चलत्वे हेतुमाह—जलभरेण लम्बितावधोवातिनौ पक्षौ येषाम् ।
जलाद्रपक्षत्वादुड्डयनासमर्था इति भावः । यद्वा उपरीत्यस्य नभसीत्यर्थः । तथा च जलभ-
रेण लम्बितावलम्बितौ पक्षौ येषां ते । नभोनिर्भरमेघसंदानितपक्षत्वेन पतनाभाव उक्तः ।
तेन पातालशैलानप्याक्रष्टुं क्षमोऽस्मीति सूचितम् ॥

अहंकारवचनेनोपसंहरति—

तं मह मग्गालग्गा विरएह जहाणिओअमुक्कमहिहरा ।

अणुवाअदिट्टुदोसं अइराहोन्तसुहवन्धणं सेउवहम् ॥ २६ ॥

[तन्मम मार्गलग्ना विरचयत यथानियोगमुक्तमहीधराः ॥

अनुपायदृष्टदोपमचिराद्भवत्सुखबन्धनं सेतुपथम् ॥]

तदिति वाक्योपसंहारे हेतौ वा । हे कपयः, मम मार्गलग्नाः पश्चालग्न्याः सन्तः सेतु-
पथं विरचयत । किंभूताः । यथानियोगं मुक्ताः क्षिप्ता महीधरा यैस्ते । तथा च यथा म-
योच्यते तथा समुद्रे पर्वताः क्षिप्यन्तामित्यर्थः । अत एव कीदृशम् । अचिराद्भवच्च तत्सु-
खबन्धनं चेति कर्मधारयः । तथा च मन्त्रियोगानुसारेण पर्वतक्षेपे सेतुपथः सुखबन्धन एवं
स्यादित्यर्थः । भवत्सुखं बन्धनं यस्येति वा । एवमनुपायेन दृष्टो दुःसाध्यत्वादिरूपो दोगो
यत्र तम् । उपायापरिज्ञानं मयैव त्याजनीयमिति भावः ॥

अथ कपीनामुत्साहमाह—

इअ णलवअणहरिसिअं गलिअपरिस्समणिराअमुक्ककलअलम् ।

चलिअं तुलिअधराहरकअणिअभरदसदिसं पवंगमसेण्णम् ॥ २७ ॥

[इति नलवचनहर्षितं गलितपरिश्रमनिरायतमुक्तकलकलम् ।

चलितं तुलितधराधरकृतनिर्भरदशदिक्प्लवंगमसैन्यम् ॥]

इत्यनेन प्रकारेण नलस्य वचनेन हर्षितं संजातहर्षं कर्पिसंन्यं चलितम् । पर्वतानयना-
येत्यर्थात् । किंभूतम् । गलितपरिश्रमं सत् निरायतो दीर्घो मुक्तः कलकलो येन । उपाया-
भावेन परिश्रमज्ञानमासीत्तदानीं तदपि न स्थितमित्यर्थः । एवं तुलितैरुत्तोलितैर्धराधरैः
कृता निर्भराः पूर्णा दश दिशो येन । पूर्वानीतपर्वतान्करस्थानेव दिशि दिशि त्यक्त्वा च-
लितमित्यर्थः । यद्वा तुलिता आकारेण सदशीकृता धराधरा येन तच्च तत्कृता निर्भराः पूर्णा
दश दिशो येनेति कर्मधारयः । तथा च पर्वताहरणानुरूपाकारतया दिग्ग्यापकमा-
सीदित्यर्थः ॥

अथ सेतोरारम्भे नलस्य मङ्गलमाह—

अह णेण सुहृप्परिसे पिउणो सलिलम्मि मज्जिऊण सणिअमम् ।
रामचरणेण पढमं पच्छा काऊण रविसुअस्स पणामम् ॥ २८ ॥

[अथानेन सुखस्पर्शे पितुः सलिले मङ्क्त्वा सनियमम् ।

रामचरणयोः प्रथमं पश्चात्कृत्वा रविसुतस्य प्रणामम् ॥]

अथ सिद्धान्तानन्तरं अनेन नलेन जलनिधौ महीधरो मुक्त इत्युत्तरस्कन्धकेन संदानि-
तकम् । किं कृत्वा क्षोभशान्त्या सुखस्पर्शे सलिलेऽर्थात्समुद्रस्य सनियमं सविधि मङ्क्त्वा
स्नात्वा प्रथमं पितुर्विश्वकर्मणः शिल्पिनामुपास्यत्वात् ततो रामचरणयोरुपजीव्यत्वात् पश्चा-
द्रविसुतस्य नायकत्वात् प्रणामं कृत्वा ॥

तो कअणधाउअम्बो सपल्लावासोअविडवभरिअदरिमुहो ।

पढमं णलेण णिमिओ मङ्गलकलसो व्व जलणिहिम्मि महिहरो २९
(जुग्गअम्)

[ततः कनकधात्वाताम्रः सपल्लवाशोकविटपभृतदरीमुखः ।

प्रथमं नलेन नियोजितो मङ्गलकलश इव जलनिधौ महीधरः ॥]

(युग्मकम्)

महीधरः कीटक् । कनकं सुवर्णं धातुगैरिकमाभ्यामाताम्रम् । यद्वा कनकधातुः सुवर्णगै-
रिकं तेनाताम्रम् । एवं सपल्लवेनाशोकविटपेन भृतं पूर्णं दरिरूपं मुखं यस्य । क इव । मङ्गल-
कलश इव । सोऽपि कनकेन धातुना चाताम्रः । तत्संबन्धादेव पल्लवसहिताशोकविटप-
भृतदरीप्रायमुखश्च । लोकाचारादयमेव प्रकृते मङ्गलकलशोऽभूदिति भावः । युग्मकम् ॥

अथ प्रथमक्षिप्तपर्वतावस्थामाह—

तह पढमं विअ मुक्को वेलाअडसंठिओ णलेण महिहरो ।

जह दीसिउं पउत्तं लङ्काणत्थस्स सेउबन्धस्स मुहम् ॥ ३० ॥

[तथा प्रथममेव मुक्तो वेलातटसंस्थितो नलेन महीधरः ।

यथा द्रष्टुं प्रवृत्तं लङ्कानर्थस्य सेतुबन्धस्य मुखम् ॥]

वेलातटे पूर्वभृतत्वासंस्थितो महीधरो नलेन प्रथममेव तथा तेन प्रकारेण मुक्तः समुद्रे क्षिप्तो यथा लङ्काया अनर्थो यस्मादेवंभूतस्य सेतुबन्धस्य मुखमुपक्रमो द्रष्टुं प्रवृत्तमारब्धम् । कपिभिरित्यर्थात् । तथा च प्रथमपर्वतक्षेपणैव सेतोर्मुखमासीत् । पितुर्वरलाभादिति भावः । यद्वा सेतुबन्धस्य मुखं द्रष्टुं प्रवृत्तं कपिसैन्यमित्यर्थात् । तथा च नलस्य कीदृक्कौशलं पर्वतः स्थितो न वेति च निरूपणाय सौत्कण्ठीभ्य सर्व एव सेतुमुखं दृष्टवन्त इत्यर्थः ॥

अथ पुनः समुद्रक्षोभमाह—

भमिओ अ तह धराहरपहरुच्छित्तसलिलो णहम्मि समुदो ।

महिहररअमइलाई जह धोआइ समअं दिमाण मुहाई ॥ ३१ ॥

[भ्रमितश्च तथा धराधरप्रहारोत्क्षिप्तसलिलो नभसि समुद्रः ।

महीधररजोमलिनानि यथा धौतानि समं दिशां मुखानि ॥]

च पुनर्नलकृतेन धराधरस्य प्रहारेणोत्क्षिप्तमुच्छलितं सलिलं यस्य तथाभूतः समुद्रो नभसि तथा भ्रमित आवर्तरूपतया दिशि दिशि प्रसृतो यथा महीधराणामानीतानामेव रजोभिर्मलिनानि धूसरीकृतानि दिशां मुखानि सममेकदैव धौतानि । जलसंपर्केण धूलीनां शान्त्या प्रक्षालितानीत्यर्थः । तथा चैकदैव जलस्य चतुर्दिग्गामितया प्रहारस्योत्कर्षः समुद्रस्य क्रियानुकूलत्वेन दिङ्मुखप्रसादेन च मङ्गलमपि ध्वनितम् ॥

अथ नलस्य घटनकौशलमाह—

जलतण्णाअघडन्ता अविभाविज्जन्तघडणमग्गोआसा ।

ण मुअन्ति एकमेकं खुहिअसमुद्विसमाहआ वि महिहरा ॥ ३२ ॥

[जलाद्रघटमाना अविभाव्यमानघटनमार्गावकाशाः ।

न मुह्यन्त एकैकं क्षुभितसमुद्रविषमाहता अपि महीधराः ॥]

क्षुभितेन समुद्रेण विषममाहतास्ताडिता अपि महीधराः सेतौ नलेन योजिता इत्यर्थात् । एकैकं परस्परं न मुह्यन्ति । क्षिप्तपर्वतान्तरोत्थापिततरङ्गाहस्यापि विशकलिता न भवन्तीत्यर्थः । किंभूताः । जलेनार्द्राः सन्तो घटमानाः परस्परं मिलिताः । अन्यदपि जलादि संपर्केण मिलतीति ध्वनिः । अत एव विभाव्यमाना विविच्य गृह्यमाणा घटनमार्गस्य घटनस्थानस्यावकाशा अन्तरालप्रदेशा येषां ते समीभूताः । एतेन घटनादार्यमुक्तम् ॥

अथ नदीमुखनिरोधमाह—

पडिवहपत्थिअसलिला वेलाअडपडिअमहिहरसमक्कन्ता ।

जे च्चिअ अहिग्गमग्गजाआ ते च्चेअ णिग्गमा वि णईणम ॥ ३३ ॥

[प्रतिपथप्रस्थितसलिला वेलातटपतितमहीधरसमाक्रान्ताः ।

य एवाभिगममार्गा जातास्त एव निर्गमा अपि नदीनाम् ॥]

नदीनां य एवाभिगमस्य समुद्रप्रवेशस्य मार्गास्त एव निर्गमा अपि बहिर्गमनस्यापि मार्गा जाताः । त एव निर्गमाः । अत्र हेतुमाह—कीदृशाः । वेलातटपतितेन महीधरेण सेतावित्यर्थात् समाक्रान्ता अवरुद्धा अत एव प्रतिपथेन प्रतिस्रोतसा प्रस्थितं सलिलं येषां ते । तथा च नदीजलानि येनैव पथा समागतानि तेनैव परावृत्तानीति नदीमुखावरोधकत्वेन पर्वतानामुत्कर्षः सेतुस्थैर्यं च सूचितम् ॥

पर्वतानां पतनस्वभावमाह—

णिवदन्ति तुङ्गसिहरा पवलविमुक्ता अहोमुहा वि णलवहे ।

भमिऊण मूलगरुआ जहेअ उम्मूलिआ तहेअ महिहरा ॥ ३४ ॥

[निपतन्ति तुङ्गशिखराः प्लवगविमुक्ता अधोमुखा अपि नलपथे ।

भ्रमित्वा मूलगुरुका यथैवोन्मूलिता तथैव महीधराः ॥]

महीधरा यथैव येनैव प्रकारेणोर्ध्वशिखरा एवोन्मूलिता उत्पाटिता भ्रमित्वा विपरीत्य तेनैव प्रकारेणोर्ध्वशिखरा एव नलपथे निपतन्ति । किंभूताः । अधोमुखा अधःशिखराः सन्तः प्लवगेन विमुक्ताः सेतुसंगतिसौकर्याय क्षिप्ता अपि । भ्रमणे हेतुमाह—मूलेगुरुका महत्तरा अत एवाधोमुखा अप्यधोमूला जाता इत्यर्थः ॥

अथ जलकरिणा वनकेसरिणो युद्धमाह—

विद्वुणेन्ति विद्वुव्वन्ता करिमअरमुहाइ थिरणिहित्तणहमुहा ।

मुहपज्जत्तददुक्खअकुम्भअडभमन्तकेसरा केसरिणो ॥ ३५ ॥

[विधूनयन्ति विधूयमानाः करिमकरमुखानि स्थिरनिहितनखमुखाः ।

मुखपर्याप्तदटोत्खातकुम्भतटभ्रमत्केसराः केसरिणः ॥]

केसरिणः करिमकराणां तेरैव शुण्डाकृष्टया विधूयमानाः सन्तो विधूनयन्त्यान्दोलयन्ति । किंभूताः । मुखे पर्याप्तं पूर्णं दृढं यथा स्योदवमुत्खातं कवलीकृतं यत्कुम्भतटं तेषामेव तत्र भ्रमन्तः केसरा येषां ते । एवं स्थिरं यथा स्यादेवं निहितानि कुम्भ एवापितानि नख-मुखानि नखाग्राणि यैस्ते । जलहस्तिभिः कवलितकुम्भा हरयः शुण्डयान्दोल्यमाना अपि कुम्भस्थलं न त्यजन्ति किं त्वान्दोलयन्तीति । यथायथान्दोलनं तथातथा केसरभ्रमणमित्युभयोः श्रुत्वम् ॥

अथ जलकरिवनकरिणोर्युद्धमाह—

पडिगअगन्धपसारिअकरिमअरच्छिण्णगलिअकरपव्वभारे ।

जाणन्ति णवर कुविआ लवणजलालिद्ववणमुहे वणहत्थी ॥ ३६ ॥

[प्रतिगजगन्धप्रसारितकरिमकरच्छिन्नगलितकरप्राग्भारान् ।

जानन्ति केवलं कुपिता लवणजलाश्लिष्टव्रणमुखान्वनहस्तिनः ॥]

कुपिता वनहस्तिनः प्रतिगजानां जलहस्तिनामेव गन्धेन दानस्य प्रसारितांस्तानेवोपरो-
द्गुमग्रे कृतान् पुनः करिमकरैस्तेरेवाभित्य छिन्नानथ गलितान् करप्राग्भारान् खण्डित-
शुष्कादण्डान् केवलं लवणजलेनाश्लिष्टं संवद्धं व्रणमुखं येषां तान् सतो जानन्ति कृत्तानपि
लवणसंपर्कं विना न जानन्तीति शौर्यप्रकर्ष उक्तः । 'प्रधावित-' इति पाठे प्रतिगजानां
वनगजानां गन्धेन प्रधावितैरुपरि पतितैः करिमकरैश्छिन्नानीत्यर्थः । हत्तीति महाराष्ट्र-
भाषायां बहुवचनेऽप्येकवचनम् ॥

अथ जलपर्वतानामुन्मज्जनमाह—

दरघटिअसेउवन्धा उप्पइऊण पवआ समुहुप्पइए ।

कड्ढन्ति जमलकरअलसंदाणिअवक्खसंपुडे धरणिहरे ॥ ३७ ॥

[दरघटितसेतुबन्धा उत्पत्य प्लवगाः समुद्रोत्पतितान् ।

कर्षन्ति यमलकरतलसंदानितपक्षसंपुटान्धरणीधरान् ॥]

प्लवगाः समुद्रादुत्पतितानितस्त्रासेनोर्ध्वमुड्डीनान्धरणीधरान्कर्षन्ति । उत्प्लुत्य धृत्वानय-
न्तीत्यर्थः । किंभूतान् । यमलकरतलेन हस्तद्वयेन संदानिते मियो निबद्धे पक्षती येषां तान् ।
अन्योऽपि पक्षी तथैव धृत्वा बध्यत इति ध्वनिः । धारणे हेतुमाह—कीदृशाः । दरघ-
टितः किंचिन्निष्पादितः सेतुबन्धो यैस्ते । सेतोरपरिपूर्तावेतैरेव सेतुः स्यादित्याशयः । तथा
चोत्फालप्रकर्षः कपीनामुक्तः ॥

अथ सेतौ नलस्य चेष्टामाह—

बन्धर णलो वि तक्खणविसमुच्छलिअचलकेसरसडुग्घाओ ।

तिअवलिअकरपसारिअहरिहत्युक्खित्तमहिहरो सेउवहम् ॥ ३८ ॥

[वध्नाति नलोऽपि तत्क्षणाविपमोच्छलितचलकेसरसटोद्धातः ।

त्रिकवलितकरप्रसारितहरिहस्तोत्क्षिप्तमहीधरः सेतुपथम् ॥]

न केवलं वानराः अपि तु नलोऽपि सेतुपथं वध्नाति । कीदृक् । त्रिकाद्वलितः पश्चा-
त्स्थितपर्वतग्रहणाय त्रिकपार्श्वमपहाय स्कन्धसमीपेन पश्चाद्गतो यः करस्तेन प्रसारितः स-
मुद्रे पातितो हरिहस्तादुत्क्षिप्तो गृहीत्वोत्थापितो महीधरो येन । ततः करेण शैलं गृही-
त्वोत्तोल्य समुद्रे निक्षिपन्तीत्यर्थः । अत एव तत्क्षणं विपमं यथा स्यादेवमुच्छलित उत्थित-
श्चञ्चलः केसरसटासमूहो यस्य । शैलादानविसर्गाभ्यां तथाभावादिति भावः । केचित्तु पूर्व-
निपातानियमाद्वलितत्रिको वक्रीकृतत्रिकश्चासौ पर्वतग्रहणाय प्रसारितकरश्च तथा हरिह-
स्तादुत्थापितमहीधरश्चेति कर्मधारयमनुः । तथा च नलस्यानायास उक्तः ॥

अथ गिरीणां विस्तारमाह—

जं बहुपव्वअजणिअं विच्छूढसमुद्दपाअडं महिविवरम् ।

तं एक्को पडिरुम्भइ वित्थारव्वहिसंठिओ धरणिहरो ॥ ३९ ॥

[यद्वहुपर्वतजनितं विक्षिप्तसमुद्रप्रकटं महीविवरम् ।

तदेकः प्रतिरुणद्धि विस्तराभ्यधिकसंस्थितो धरणीधरः ॥]

बहुभिः पर्वतैर्जनितं कपिक्षितैर्निपतद्भिरभिघातात् क्षोभतश्च पातालादुत्थितैर्वा कृतं यन्महीविवरं तद्विस्तारेणाभ्यधिकं यथा स्यादेवं संस्थितः सन्नेको धरणीधरः प्रतिरुणद्धि व्याप्नोति । कीदृशम् । विक्षितैः पतत्पर्वतैर्द्विधाभूते समुद्रे प्रकटं व्यक्तम् । तथा च त-
त्क्षणमेव तथाविधं महीधरविवरमवलोक्य तदधिकेन गिरिणैकेन मुद्रयतीति नलस्य वि-
न्यासकौशलम् ॥

नलस्य रचनाचातुर्यमाह—

साअरलद्धत्थाहं णिमेन्ति जं जं धराहरं कइणिवहा ।

वज्जइ पुरओ हुत्तो काऊण पअं तहिं तहिं सेतुवहो ॥ ४० ॥

[सागरलब्धस्थाघं नियोजयन्ति यं यं धराधरं कपिनिवहाः ।

बध्यते पुरतोऽभिमुखः कृत्वा पदं तत्र तत्र सेतुपथः ॥]

सागरे लब्धः स्थाघो (मूलं) येन तम् । लब्धसागरमूलं यं यं धराधरं कपिनिवहा नि-
योजयन्ति तत्र तत्र पदं कृत्वा विन्यस्य पुरतोऽभिमुखोऽग्निमाग्निमः सेतुपथो नलेन ब-
ध्यते । भूमिनिखातमूलः स एव पुरतः सेतवे पदार्पणस्थानं भवतीति दृढमूलत्वमुक्तम् ।
'लद्धत्यामं' इति पाठे लब्धस्यामानमित्यर्थः ॥

नलस्यत्वरामाह—

समअं पवअविमुक्के सेउवहम्मि समअं अभाअपडन्ते ।

परिपेलेइ रएइ अ समअं च णलो पडिच्छिऊण महिहरे ॥ ४१ ॥

[समकं प्लवगविमुक्तान्सेतुपथे समक्रमभागपततः ।

प्रतिप्रेरयति रचयति च समकं च नलो प्रतीक्ष्य महीधरान् ॥]

समकमेकदैव प्लवगैर्विमुक्तान्स्यक्तान् सेतुपथे समकमेकदैवाभागेऽस्थाने पततो महीधरान्
समकं चैकदैव प्रतीक्ष्य गृहीत्वा नलः प्रतिप्रेरयति । कुतश्चित्कुत्रचियोजयति । करादिना
यन्त्रयति वा । रचयति च । सम्यग्घटयतीत्यर्थः । पतत्पतिष्यत्पर्वतग्रहणविन्यासरचनासु
कालसौक्ष्म्यमपि न लक्ष्यत इति भावः । यद्वा समकं प्लवगविमुक्तान्समकं प्रतीक्ष्य प्रति-
प्रेरयति अभागपततो रचयति चेति यथासंख्यमन्वयः । क्वचित् 'समअं व णल-' इति
पाठः । तत्र समकमिवेति सर्वत्रोत्प्रेक्षा ॥

सेतौ समुद्रस्य सहकारितामाह—

अवलम्बइ णलघडिए अभाअवलिआणिए वडेइ महिहरे ।

सेउवहस्स समुदो उव्वेलन्तसलिलो पवडुइ पुरओ ॥ ४२ ॥

[अवलम्बते नलघटितानभागवलितान्घटयति महीधरान् ।

सेतुपथस्य समुद्र उद्वेलसलिलः प्रवर्धते पुरतः ॥]

समुद्रः सेतुपथस्य महीधरान्घटेन घटितान्सुदृढीकृतानवलम्बते धारयति । इतस्ततो गन्तुं न ददाति । तदवच्छेदेन समुद्रस्य स्थिरत्वादित्यर्थः । अभागेऽस्थाने वलितान् वक्री-भूतानथानीतान् तरङ्गाभिघातेन यथास्थानं प्रापितान् घटयति सुदृढान् करोति । एवं पुरतोऽग्र उद्वेलसलिल उच्छलितः सन्प्रवर्धते । अग्रेसरतामवलम्बत इति भावः । यथा यथा सेतुवर्धते तथा तथा तत्संमुखे वेलायां जलमप्युच्छलतीत्याशयः ॥

नलस्य बलातिशयमाह—

जं जं आणेइ गिरिं रहिरहचक्रपरिमट्टसिहरं हणुमा ।

तं तं लीलाइ णलो वामकरुत्थम्बिअं रएइ समुदे ॥ ४३ ॥

[यं यमानयति गिरिं रविरथचक्रपरिमृष्टशिखरं हनूमान् ।

तं तं लीलया नलो वामकरोत्तम्भितं रचयति समुद्रे ॥]

हनूमान् यं यं गिरिमानयति । कीदृशम् । रविरथस्य चक्रेण परिमृष्टं परिचृष्टं शिखरं यस्य तं तुहम् । 'परिदृष्टणसहं' इति षोडशपरिघर्षणसहमित्यर्थः । तं तं वामकरोत्तम्भितं हनुमतो हस्तादुत्थापितं नलः समुद्रे रचयति । सेतौ यथोचितस्थाने संनिवेशयतीत्यर्थः । ह-नूमदानीतस्य तादृशपर्वतस्य पृष्ठतो वामकरोत्थापनमहंकारं बलं च गमयति ॥

समुद्रशैलोत्कर्षमाह—

वित्थअसरकमलसिरे सेले दरघडिअसेउसंकमलसिरे ।

जलणिहिसेआलग्गा पाआलधरा धरेन्ति सेआलग्गा ॥ ४४ ॥

[विस्तृतसरःकमलशिरसः शैला दरघटितसेतुसंकमलसनशीलान् ।

जलनिधिसेवालम्नाः पातालधरा धारयन्ति शैवालाग्र्याः ॥]

पातालस्य धराः पर्वता दरघटिते सेतुरूपसंक्रमे लसनशीलान् क्लिष्टान् कान्तिमतो वा शैलान्धारयन्त्यवष्टभन्ति । तदुपर्यर्मा स्थिरतामासादयन्तीत्यर्थः । 'लस श्लेषणक्रीडनयो-र्लससंक्रान्तौ च' धातुः । कीदृशान् । विस्तृतानां सरसां कमलानि पद्मानि जलानि वा यत्र तादृशानि शिरांसि येषाम् । विस्तृतानि प्रकुञ्चानि विस्तारशालीनि वा सरःकमलानि पद्मानि जलानि वा यत्र तादृशानि शिरांसि येषामिति वा । पूर्वनिपातानियमाद्विस्तृतानि कमलानि यत्र तादृशानि सरांसि शिरांसि येषामिति वा । अनेन महत्त्वमुक्तम् । पाता-

लधराः कीदृशाः । जलनिधिसेवायां लम्बाः । तदन्तर्वर्तिन इत्यर्थः । यद्वा जलनिधिशैवा-
लालम्बाः शैवालाः प्रवालास्तत्र लम्बास्तत्संबद्धाः । एवं शैवालैरभ्याः श्रेष्ठाः । शैवालमग्रे
येषामित्यर्थेन शैवालाग्ना इति वा । तत्पूर्णा इत्यर्थः । तेन चिरंतनत्वमुक्तम् । यद्वा शैवा-
लानामग्ररूपाः । तेन शैवालापेक्षया क्षुद्राणामेव पर्वतानामेतादृशमहत्पर्वतधारणक्षमत्वमिति
समुद्रोत्कर्षः । तदुक्तं बधिरकविराजेन—‘मैनाकोऽपि गभीरनीरविलुठत्पाठीनपृष्ठोल्लस-
च्छैवालाङ्कुरकोटिकोटरकुटीकुड्यान्तरे निर्वृतः’ इति ॥

मणीनामवस्थामाह—

वेलाअडसंबद्धा गओणिअत्तन्तजलरअविहुव्वन्ती ।

हल्लन्तकिरणविडवा अन्दोलइ मरगअप्पहावणराई ॥ ४५ ॥

[वेलातटसंबद्धा गतापनिवर्तमानजलयविधूयमाना ।

लसत्किरणविटपा आन्दोल्यते मरकतप्रभावनराजी ॥]

मरकतानां प्रभैव वनराजी वनं वारि काननं वा तस्य राजी परम्परा आन्दोल्यते प-
र्वतपतनोत्थतरङ्गेण चञ्चला क्रियते । तदुक्तम्—गतापनिवर्तमानस्य गतस्यागतस्य ज-
लस्य रयेण विधूयमाना क्षोभ्यमाणा । पुनः कीदृशी । वेला तीरं नीरं वा तत्तटे संबद्धा ।
एवं ‘हल्लन्त’ इति लसदर्थे देशी । तथा च लसन्तः संचारिणः किरणा एव विटपा यस्याः
सा । अन्यत्रापि तरुकम्पे शाखाकम्पो भवति । यद्वा मरकतवत्प्रभा यस्या इति हरि-
द्वर्णा वनराजी वनपङ्क्तिः सेतुपर्वतोपरिस्था आन्दोल्यते । कीदृशी । लसत्किरणमितस्ततो
गमनं येषाम् । ‘कृ विक्षेपे’ धातुः । तादृशा विटपा यस्याः । तरङ्गगतागतेन शाखानां
गतागतमिति मदुर्नीतः पन्थाः ॥

जलहस्तिसर्पयोः संबन्धमाह—

दन्तेसु वलिअलग्गा खोहुप्पित्थगअसंपहारुक्खित्ता ।

करिमअराण भुअंग्गा पडन्ति कालासमण्डलपडिच्छन्दा ॥ ४६ ॥

[दन्तेषु वलितलम्बा क्षोभोद्विग्नगजसंप्रहारोत्क्षिप्ताः ।

करिमकराणां भुजंगा पतन्ति कालायसमण्डलप्रतिच्छन्दाः ॥]

भुजंगाः करिमकराणां दन्तेषु वलितलम्बा वेष्टितलम्बाः सन्तः पतन्ति । किंभूताः ।
क्षोभेण समुद्रस्येत्यर्थात् उद्विग्नैः कुद्वैर्वन्यैर्गजैः संप्रहारेण प्रवाहपूर्वमुत्क्षिप्ताः । समुद्रक्षो-
भेण दैवात्पुरः प्राप्ताः । शुण्डयोर्ध्वं प्रेरिता इत्यर्थः ॥ यद्वा—क्षोभोद्विग्नैर्वन्यैर्गजैः समं
संप्रहारे युद्धे उत्क्षिप्ताः करिमकरैरेवेत्यर्थः । अत एव कालायसमण्डलं लौहवलयस्तत्प्रति-
च्छन्दास्तुल्यरूपाः । ‘कालायसमयो लौहं गिरिसारमशस्त्रकम्’ इति कोषः ॥

कल्लोलानामानुकूल्यमाह—

पव्वअवडनाइद्धो जो चिअ उअहिस्स पडिणिअत्तइ पडमम् ।

सो चिअ सलिलद्धन्तो अण्णोहुतविसमं वलेइ णलवहम् ॥ ४७ ॥

[पर्वतपतनाविद्धो य एवोदधेः प्रतिनिवर्तते प्रथमम् ।

स एव सल्लिधार्धान्तोऽन्यतोऽभिमुखविप्रमं वलयति नलपथम् ॥]

पर्वतपतनेनाविद्धः प्रेरितो य एवोदधेः सल्लिधार्धान्तः प्रथमं प्रतिनिवर्तते परावर्तते स एवान्यतोभिमुखमत एव विप्रमसंघटितं नलपथं वलयति वक्त्रीकृत्य ऋजुतां प्रापयति । दूरं गत्वा प्रतिनिवृत्तः कल्लोल एव सेतौ वक्त्रीभूतं गिरिमभिहय समीकरोतीत्यर्थः । तेन कल्लोलप्रकर्ष उक्तः । प्रथममिति कल्लोलान्तरापेक्षया नलापेक्षया वा । तथा च कल्लोल एव प्रथमं समीकरोति, नलस्तु पश्चादिति भावः ॥

गजसर्पयोः संबन्धमाह—

खुहिअसमुद्दस्थमिआ खुडेन्ति अक्खुडिअमअजलोज्झरपसरा ।

चलणालग्गभुअंगे पासे व्व णिराअक्खिण्ण माअङ्गा ॥ ४८ ॥

[क्षुभितसमुद्रास्तमिताः खण्डयन्त्यखण्डितमदजलनिर्झरप्रसराः ।

चरणालग्रभुजंगान्पाशानिव निरायतरुष्टान्मातङ्गाः ॥]

मातङ्गा वनहस्तिनश्वरणेष्वालग्रान्भुजंगान्पाशानिव खण्डयन्ति । यथा चरणेषु बन्धन-रज्जुः खण्डयते तथैवेत्यर्थः । कथंभूतान् । निरायतान्सतः कृष्टान् । एकतश्वरणं दत्त्वा परतः शुण्डया खण्डनायाकृष्टौ दीर्घाभूतान् । पाशोऽप्याकर्षणे दीर्घायत इति साम्यम् । मातङ्गाः किंभूताः । क्षुभिते समुद्रेऽस्तमिताः पर्वतेन सहेव मग्नाः । एवम् अखण्डितो मदजलस्य प्रसरो येषां ते । मज्जनदशायामपि शौर्यशालिन इति भावः ॥

तरङ्गाणां रत्नादिसंबन्धमाह—

रणच्छविमलतरा फलरसभरिअदरभिण्णमरगअणिवहा ।

ओधुव्वन्ति तरङ्गा चुणिसङ्खुलपण्डुरअरफेणा ॥ ४९ ॥

[रत्नच्छविमलतराः फलरसहरितदरभिन्नमरकतनिवहाः ।

अवधूयन्ते तरङ्गाश्चूर्णितशङ्खकुलपाण्डुरतरफेनाः ॥]

तरङ्गा अवधूयन्ते गिरिपतनेन दिशि दिशि नीयन्ते । कीदृशाः । रत्नच्छविभिन्निमलतरा अत्युज्ज्वलाः । तेषु तेषामपि सत्त्वात् । एवं फलरसै रसनीयफलैर्वनवृक्षोद्भवैर्हरिताः किञ्चित्किञ्चित्खण्डिता मरकतनिवहा येषु । अभिघातच्युटितमरकतखण्डानां वन्य-फलमिश्रणेन हरितत्वोत्कर्ष इति भावः । एवं चूर्णितेन शङ्खकुलेन पाण्डुरतराः फेना येषु ते । समानरूपत्वात् । तथा च जलीयपर्वतीयवस्तूनामेकीभावेन समुद्रक्षोभाति-शय उक्तः ॥

अथ पातालजलोद्गममाह—

घडमाणेहि अ समअं झिज्जइ सेलेहि जेत्तिअं चिअ उअही ।

उच्छलइ तेत्तिअं चिअ उत्थङ्घिअमूलसलिलपरिपूरन्ती ॥ ५० ॥

[घटमानैश्च समं क्षीयते शैलैर्यावन्मात्रमेवोदधिः ।

उच्छलति तावन्मात्रमेवोत्तम्भितमूलसलिलपरिपूर्यमाणः ॥]

च पुनः सममेकदैव घटमानैः संबध्यमानैः शैलैर्यावन्मात्रमेव यावत्प्रमाणमेवोदधिः क्षीयते गिरिपातात्तरङ्गाणामुच्छलनेन जलद्वासात्तावन्मात्रमेव पुनरुच्छलति वर्धते । अत्र हेतुमाह—कीदृक् । उत्तम्भितं यन्मूलसलिलं पातालजलं तेन परिपूर्यमाणः । समुच्छलती वान्वयः । तेन यदैव क्षीयते तदैवोच्छलतीत्यर्थे पातालजलस्योत्वणत्वेन गाम्भीर्यमुक्तम् ॥

क्षोणीक्षोभमाह —

उद्गुप्फुडिअणइमुहा णिअअट्टाणसिढिलोसरन्तमहिहरा ।

अन्दोलन्तसमुद्गा अन्दोलन्ति व णहं धरणिस्खोहा ॥ ५१ ॥

[ऊर्ध्वस्फुटितनदीमुखा निजकस्थानशिथिलापसरन्महीधराः ।

आन्दोलत्समुद्रा आन्दोलयन्तीव नभो धरणिस्संक्षोभाः ॥]

धरण्याः संक्षोभा गगनमान्दोलयन्तीव । कीदृशाः । ऊर्ध्वानि सन्ति स्फुटितानि खण्डखण्डीकृतानि नदीनां मुखानि यैस्तानि(स्ते) । एवं निजकस्थानाच्छिथिलाः सन्तोऽपसरन्तो यतस्ततो दोलायमाना महीधरा येभ्यस्तानि(स्ते) । एवम् आन्दोलन्तो दोधूयमानाः समुद्रा येभ्यः । तथा चायमर्थः—पर्वतपतनोत्थितकल्लोलाभिघातेन भूमिकम्पाद्नदीमुखजलान्युद्गूय विशीर्यन्ति सेतौ निहितानि निजनिजस्थानस्थिता एव मेरुमलयप्रभृतयश्च गिरयो भूकम्पाहितमूलशैथिल्येन यतस्ततः संचरन्ति । एवं सति संचरत्तदीयशिखरप्रेरितसुरविमानजलधरपटलचलनादिना उच्छलितसमुद्रतरङ्गातिक्रमेण च निष्क्रियस्यापि नभसः कम्प उत्प्रेक्षित इवशब्देन ॥

अथ सेतोरीषदुद्भवमाह —

अद्भुट्टिअसेउवहं होइ खणं अद्भुदिण्णहरिहिअसुहम् ।

अद्भोवइअमहिहरं अद्भोसारिअरसाअलं उअहिजलम् ॥ ५२ ॥

[अर्धोत्थितसेतुपथं भवति क्षणमर्धदत्तहरिहृदयसुखम् ।

अर्धावपातितमहीधरमर्धापसारितरसातलमुद्धिजलम् ॥]

उदधिजलं भवति । कीदृक् । अर्धेन भागेन अर्धे वोत्थितः सेतुपथो यत्र । एवं क्षणं व्याप्यार्धं दत्तं हरीणां कपीनां हृदये सुखं येन । सेत्वर्धनिष्पत्यानन्दार्धमित्यर्थः । एवम् अर्धेऽवपातिताः क्षिप्ता महीधरा यत्र । अर्धावच्छिन्ना गिरयो वेलायामेव तिष्ठन्तीत्यर्थः । एवम् अर्धमर्धावच्छिन्नमपसारितमन्यतः क्षिप्तं रसातलं यतस्तत् । तावद्वच्छेदेन पर्वतपूरितत्वात् । एतेन सेतो रामूलत्वमुक्तम् ॥

अथ सेतोर्जलेन तिरोधानमाह—

णिम्माओ त्ति मुणिज्जइ दूराइद्धम्मि साअरे सेतुवहो ।

सो चिअ सलिलभरन्तो थोआरद्धो व्व दीसइ णिअत्तन्ते ॥५३॥

[निर्मित इति ज्ञायते दूराविद्धे सागरे सेतुपथः ।

स एव सलिलभ्रियमाणः स्तोकारब्ध इव दृश्यते निवर्तमाने ॥]

दूरं व्याप्याविद्धे प्रेरिते सागरे सेतुपथो निर्मित इति दृश्यते । स एव सेतुपथः सागरे निवर्तमाने सति सलिलेन भ्रियमाणः पूर्यमाणः सन्स्तोकारब्ध इव दृश्यते । अयमर्थः—
क्षिप्तपर्वताभिघातद्विधाभूतसमुद्रजलयोर्दूरमुच्छलनात्सेतुनिर्मित एव दृश्यते । समुद्रस्या-
ल्पजलत्वाद्यदा पुनस्तज्जलद्वयं परावृत्य समुद्रे मिलति तदा सलिलास्तमितत्वात्स्तोक ए-
वेत्यभिघातजलयोरुत्कर्षः ॥

अथ महावराहस्य चरणगर्तापूरणमाह—

अत्रि पूरइ पाआलं ण अ कुविअदिसागइन्दगमणविहाआ ।

उअहिविइण्णोआसा पूरेन्ति महावराहपअणिकखेवा ॥ ५४ ॥

[अपि पूर्यते पातालं न च कुपितदिग्गजेन्द्रगमनविघाताः ।

उदधिवितीर्णाविकाशाः पूर्यन्ते महावराहपदनिक्षेपाः ॥]

अपिः संभावनायाम् । गिरिभिः पातालमपि पूर्यते, न तु महावराहस्य पदनिक्षेपाः पुरा-
तनानि चरणनिक्षेपस्थानानि पूर्यन्ते । तेषां ततोऽपि महत्वादिति भावः । तदेवाह—
कीदृशाः । करिमकरास्फालनादिना कुपितानां दिग्गजेन्द्राणां गमनस्य स्वेच्छाचारस्य
विघातो येभ्यः । अतिगभीरत्वात् । तथा च जलहस्तिनो भयेन तत्र प्रविश्य तिष्ठन्ति दि-
क्करिणः प्रवेष्टुं न पारयन्तीति मत्तस्यापि गमनप्रतिबन्धकत्वेनातिविकटत्वमुक्तम् । कुपित-
पदेन दिग्गजानां गमनस्य विघाताः परिपन्थिनः । हन्यन्तेऽनेनेति करणे घञिति केचित् ।
एवम् उदधिना वितीर्णो दत्तोऽवकाशः स्थानं यस्मै । तत्संलीनत्वात् । वस्तुतस्तु—उ-
दधये दत्तोऽवकाशो यैः । तस्य तत्रैव विश्रामात् । अनेन महत्तरत्वमुक्तम् ॥

अथ जलस्य नानारूपतामाह—

जाअं महिहरमहिअं धातुअट्ठक्खलणसरसपह्लवराअम् ।

दुमभङ्गतुवरसुरहिं उप्पज्जन्तमइरं व साअरसलिलम् ॥ ५५ ॥

[जातं महीधरमथितं धातुतटस्खलनसरसपह्लवरागम् ।

दुमभङ्गतुवरसुरभि उत्पद्य[मान]मदिरमिव सागरसलिलम् ॥]

सागरस्य सलिलं महीधरेण मथितं सदुत्पद्यमाना मदिरा यस्मात्तथाभूतमिव जातम् ।
मथनचिह्नमाह—कीदृशम् । धातूनां गैरिकाणां तटस्य खलनात्सरसपह्लवस्येव रागो

लौहित्यं यस्य । यथा मदिरायामपितमधूकपल्लावादिरागो जायते, तथा प्रकृतेऽपि गिरि-
गैरिकराग इत्यर्थः । एवं पर्वतीयद्रुमाणां भङ्गेनावर्तादिजातेन खण्डेन तुवरं कषायं
सत्सुरभि । मदिरायामपि मधूकादिखण्डार्पणात्कषायता सौरभं चेति साम्यम् । 'तुवरस्तु
कषायोऽस्त्री' इत्यमरः । तथा च पूर्वमपि महीधरेण मथितः समुद्रः सुरा चाभूत् । संप्रति
सलिलस्यैव ताम्रकषायसुरभित्वात्सुरात्वमित्युत्प्रेक्षा ॥

अथ समुद्रसंचारेण सेतुस्थैर्यमाह —

संचालेइ समुद्रो जह जह विरलट्टिअं धराहरणिवहम् ।

तह तह विराअसिहरो पूरिअविवरत्थिरो घडइ सेउवहो ॥५६॥

[संचालयति समुद्रो यथा यथा विरलस्थितं घराधरनिवहम् ।

तथा तथा विशीर्णशिखरः पूरितविवरस्थिरो घटते सेतुपथः ॥]

सेतौ विरलस्थितं व्यवहितस्थितं धराधराणां निवहं यथा यथा समुद्रः संचालयति तथा
तथा विशीर्णं चूर्णितं शिखरं यत्र तथाभूतः सेतुपथः पूरितेन विवरेण स्थिरः सन् घटते ।
पर्वतपतनाजातसमुद्रक्षोभेण सेतुपर्वतानां चलने परस्परमिलनाच्छिखरभङ्गेनावकाशपूरणा-
दन्तरालविरहात्सुदृढः सेतुरुत्पद्यते इत्यर्थः ॥

अथ सेतोरनिर्धारणीयरूपतामाह—

पडइ णु णहअलघडिओ कड्डिज्जइ णु मलआहि चिरणिम्माओ ।

घडइ णु समुद्रसलिले घडिओ णीह णु रसाअलाहि णलवहो ५७

[पतति नु नभस्तलघटितः कृष्यते नु मलयाच्चिरनिर्मितः ।

घटते नु समुद्रसलिले घटितो निरेति नु रसातलान्नलपथः ॥]

नुशब्दो विकल्पे, उत्प्रेक्षायां वा । नलपथः कपिभिर्नभस्तले घटितः सन् पतति नु ।
समुद्र इत्यर्थात् । चिरनिर्मितः पूर्वमेव निर्मितो मलयात्कृष्यते नु । समुद्रस्य जले घटते
स्वयमेवोत्पद्यते नु । रसातलाद्घटित एव सिद्ध एव निरेति निर्याति नु । तथा चोपरितः
पतनं मलयादाकर्षणं सलिले तात्कालिकघटनं पातालादुत्थानं वा सेतोः किमिति
निर्धारयितुं न पारितम् । सर्वत्र समानरूपत्वाद्दानराणां नलस्य च शीघ्रकारित्वादित्यर्थः ॥

अथ पर्वतानां सर्वत्र तुल्यरूपतामाह—

गअणम्मि उअहिसलिलं सलिलविमुक्के रसाअलम्मि णहअलम् ।

दीसइ तीसु वि समअं णहसलिलरसाअलेसु पव्वअजालम् ॥५८॥

[गगने उदधिसलिलं सलिलविमुक्ते रसातले नभस्तलम् ।

दृश्यते त्रिष्वपि समं नभःसलिलरसातलेषु पर्वतजालम् ॥]

गगने उदधिसलिलं दृश्यते, उच्छलितत्वात् । सलिलविमुक्ते रसातले नभस्तलं द-

श्यते, तुच्छत्वात् । त्रिध्वपि नभःसलिलरसातलेषु पर्वतजालं समं तुल्यमेव दृश्यते, निरन्तरं वर्षणशालित्वात् । तथा च यत्र यस्यासंभवस्तदपि तत्र कृतमिति समुद्राकाशयोर्व्यत्ययेन स्थानत्रयस्यापि पर्वतमयत्वेन च नलस्य निर्माणकौशलं दर्शितम् ॥

अथ सेतोरान्दोलनमाह—

वेलालाणणिअलिओ रसिऊण रसाअलट्टिअं पि समुद्रो ।

चालेइ सेउबन्धं खम्भं आरण्णकुञ्जरो एव वलन्तो ॥ ५९ ॥

[वेलालाननिगलि(डि)तो रसित्वा रसातलस्थितमपि समुद्रः ।

चालयति सेतुबन्धं स्तम्भमारण्यकुञ्जर इव वलन् ॥]

समुद्रः सेतुबन्धं चालयति तरङ्गाभिघातेनान्दोलयति । किं कृत्वा । रसित्वा कल्लो-लकोलाहलं कृत्वा । क इव । स्तम्भमारण्यकुञ्जर इव । यथा नवबद्धकुञ्जरो बन्धनस्थानं स्तम्भं रसित्वा चीत्कृत्य चालयति उत्पाटयितुमान्दोलयति । समुद्रो गजो वा किं कुर्वन् । वलन्वक्त्रीभवन् । नित्यसंचारशीलत्वात् । समुद्रः कीदृक् । वेला तरङ्गस्तटं वा, तद्रूपेणालानेन निगलि(डि)तो बद्धः । गजोऽप्यालानबद्धो भवति । सेतुबन्धं स्तम्भं वा किंभूतम् । रसातलस्थितमपि । गभीरनिखातत्वात् । अत्र समुद्रस्य गजेनोपमायां सेतोः स्तम्भत्वम्, वेलाया आलानत्वं च हेतुः ॥

अथ सेतौर्नैबिड्यमाह—

पेल्लिज्जन्ति दढअरं जह जह पवएहि खुहिअजलतण्णाआ ।

ओहट्टन्ताआमा तह तह एककमं अइन्ति महिहरा ॥ ६० ॥

[प्रेर्यन्ते दृढतरं यत्र यत्र प्लवगैः क्षुभितजलार्द्राः ।

अपसरदायामास्तत्र तत्रैकैकमायान्ति महीधराः ॥]

प्लवगैर्महीधरा दृढतरं यथा यथा प्रेर्यन्ते निविडीकरणाय हस्तादिनाभिहन्यन्ते, तथा तथा क्षुभितेन तत्प्रेरणाभिरुत्थितेन जलेनार्द्राः । एवम् अपसरन्नपकर्षशील आयामो दैर्घ्यं येषां तथा सन्त एकैकमायान्ति जलार्द्रत्वात्प्लवगप्रेरणाच्च वेमाभिहतपटतन्तव इव परस्परं संबध्यन्त इत्यर्थः । मिथोमिलनादेव दैर्घ्यहासादृढत्वमित्याशयः ॥

अथ सागरस्य शब्दमाह—

पवअभुअगलत्थल्लिआ विप्पइण्णरअणा

धरणिहरा पडन्ति भअचुण्णइण्णरअणा ।

खुहिओ साअरो रसई उण्णअं ण ईणं

मोअन्तो एव तिव्वभअउण्णअं णईणम् ॥ ६१ ॥

[प्लवगभुजगलहसिता विप्रकीर्णरत्ना

धरणिधराः पतन्ति भयचूर्णाकिनरगणाः ।

क्षुभितः सागरो रसति उन्नतं न दीनं

मोचयन्निव तीव्रभयपूर्णतां नदीनाम् ॥]

धरणिधराः समुद्रे पतन्ति । कीदृशाः । प्लवगभुजैः प्रेरिताः । एवं विप्रकीर्णानि इतस्ततः क्षिप्तानि रत्नानि यैस्ते, तदभिघातेन समुद्ररत्नानामुच्छलनात् । विप्रकीर्णरचना वा । विप्रकीर्णा विस्तारशालिनी रचना सेतौ संघटना येषामित्यर्थः । एवं भयेन चूर्णा व्यस्ताः किंनरगणा येषु, समुद्रे पतितव्यमित्याशयात् । अथ क्षुभितः पर्वतपतनान्दोलितः सागर उन्नतं रसति । न दीनं ह्रस्वं यथा स्यात्तथा रसतीत्यर्थः । किं कुर्वन्निव । नदीनां तीव्रं भयं स्वामी समुद्रः किं स्यादित्यादिकं तत्पूर्णतां मोचयन्निव न भेतव्यमित्याश्वासयन्निव । पराभवं प्राप्तस्य वल्लभस्य प्रतिभया पत्नीनां भयमपगच्छतीति भावः ॥

अथ मणिप्रभानामुद्गममाह—

भरइ व दूराइद्धो धुव्वइ व पडन्तधरणिहरकदमिओ ।

रुम्भइ व पडिणिअत्तो भिण्णो घडइ व मणिप्पहाहि समुदो॥६२॥

[भ्रियत इव दूराविद्धो धाव्यत इव पतद्धरणिधरकर्दमितः ।

रुध्यत इव प्रतिनिवृत्तो भिन्नो घटत इव मणिप्रभाभिः समुद्रः ॥]

दूरमाविद्धः पर्वतपतनेनोच्छलितः समुद्रः स्वस्य पर्वतानां वा मणिप्रभाभिर्भ्रियत इव तुच्छोऽपि पूर्यत इव, तद्भाप्तत्वात् । पतद्धिर्धरणिधरैः कर्दमितो गौरिकादिसंबन्धात् धाव्यते प्रक्षाल्यत इव, स्वव्याप्त्योज्ज्वलीक्रियमाणत्वात् । उच्छलनेन कियदूरं गत्वा प्रतिनिवृत्तः सन् रुध्यत इव निजप्रसरेण विष्टभ्यमानत्वात् । भिन्नः । पर्वतपतनाद्धिधाभूतः सन् घटत इव एकीभवतीव, संधीयमानान्तरालत्वात् । मणिप्रभाभिरिति सर्वत्र योजनीयम् । अत्रोत्प्रेक्षाचतुष्टयमपि मणिप्रभाणां बाहुल्यमौज्ज्वल्यं गाढत्वं यथासंख्यमाद्यत्रये तृतीयपरिहारैण जलाकारत्वं च सर्वत्र निमित्तमिति ध्येयम् ॥

जलवनगजयोरसंगममाह—

करिमअराण खुहिअसाअरविसासिआणं

सेउवहम्मि पडिअगिरिणिवहविसासिआणम् ।

समअं वणगआण णिवहा धरोसिआणं

समुहं आवडन्ति मअगन्धरोसिआणम् ॥ ६३ ॥

[करिमकराणां क्षुभितसागरविषाश्रितानां

सेतुपथे पतितगिरिनिवहविशासितानाम् ।

समकं वनगजानां निवहा धरोषितानां

संमुखमापतन्ति मदगन्धरोषितानाम् ॥]

करिमकराणां वनगजानां च निवहाः सममेकदैव संमुखमापतन्ति । युद्धाय परस्परम-
मिमुखीभवन्तीत्यर्थः । करिमकराणां किंभूतानाम् । क्षुभितं यत्सागरस्य विषं जलं तदा-
श्रितानाम् । तदानीं क्षुभितानां सागरजलमाश्रितानामिति वा कर्मधारयः । यद्वा वि-
पासितानां जले आसितानाम् । उपविष्टानामित्यर्थः । यद्वा विषवद्वरलवदासितानामुपविष्टा-
नाम् । विषवदसितानां श्यामानामिति वा । यद्वा विषाशितानां विषं जलमाशितानाम् ।
भोजितानामित्यर्थः । यद्वा विपासिकानां सागरजले आसिकोपवेशनं येषामित्यर्थः । एवं
सेतुपथे पतितगिरिनिवहेन विशेषतः शासितानाम् । मारितानामित्यर्थः । 'शसु हिंसायाम्'
इति धातोर्णिचि । यद्वा गिरिनिवहेन विश्लेषितानां दिशि दिशि गतानाम् । यद्वा गि-
रिनिवहेन विशासितानाम्, गिरिषु सजातीयगजभ्रमेणोपगमात् । एवं वनगजानां किंभूता-
नाम् । धरेषु पर्वतेषूपितानाम्, वनचरत्वात् । वस्तुतस्तु करिमकराणां वनगजानामि-
त्युभयोरपि सर्वे विशेषणम् । तथाहि प्रथमे—धरेषूपितानां वनगजैः सह योद्धुं समुद्रादपि
पर्वतमारूढानामिति शौर्यप्रकर्षः । यद्वा धरेषु मैनाकादिषूपितानां स्वभावादेवेत्यर्थः ।
द्वितीये—सागरविषमाश्रितानां करिमकरैः सह योद्धुं पर्वतादपि समुद्रजलं प्रविष्टानामित्यस्यापि
शौर्यप्रकर्षः । एवं सेतुपथे पतितगिरिनिवहेन विशेषतः शासितानां धर्षितानाम्, तेन व्या-
कुलीक्रियमाणत्वात् । एवं मिथो मदगन्धेन रोषितानामित्युभयपक्षेऽपि सर्वे तुल्यमिति म-
दुन्नीतः पन्थाः । 'विषं पुरीषे गरले पानीये च प्रकीर्तितम्' ॥

अथ सेतौ तरङ्गपतनमाह—

उत्थद्विअदुमनिवहा सुइरं परिमलिअसेउवहपासल्ला ।

धाउकलङ्कक्खउरा दूरं गन्तूण उद्धमन्ति तरङ्गा ॥ ६४ ॥

[उत्थापितद्रुमनिवहाः सुचिरं परमृदितसेतुपथपार्श्वाः ।

धातुकलङ्ककलुषा दूरं गत्वा उद्धमन्ति तरङ्गाः ॥]

तरङ्गा दूरं गत्वा सेतोः कियन्तमुपरितनं भागमतिक्रम्योद्धमन्ति विलीयन्ते । समाप्ता
भवन्तीत्यर्थः । किंभूताः । उत्थापितः स्वाभिघातेन भङ्क्त्वोर्ध्वं नीतो द्रुमनिवहो यैः । तथा
च वृक्षोन्मूलनसमर्थस्यापि तरङ्गस्य कियद्दूर एव समाप्त्या सेतोर्विस्तीर्णत्वमुक्तम् । एवं
सुचिरं व्याप्य परिमृदितः परिमृष्टः सेतुपथस्य पार्श्वप्रदेशो यैस्ते । पार्श्व एव चिरकाल-
व्यापनादुच्चत्वमुक्तम् । एवं धातुरूपेण कलङ्केन वर्णान्तरस्य प्राप्तत्वात्कलुषाः । तथा च
महतोऽपि तरङ्गस्य धातुकालुष्येणाधिकदेशव्यापनेऽपि सकलाव्याप्तिरित्यतिमहत्वमिति
भावः । वस्तुतस्तु पार्श्वस्यैव दूरं दूरभागं गत्वातिक्रम्योद्धमन्ति त्यजन्ति । कियद्दूरं गत्वा
पश्चादागच्छन्तीत्यर्थः । एतेन सेतोरुच्चत्वमुक्तम् ॥

मृगादीनां चेष्टामाह—

दीसइ मअउलेहि उअही णलो अणेहिं

समअं सेल(उ)पडणभअउण्णलोअणेहिं ।

जं खलिलं अईइ सलिलं णईण ऊरं

तं उद्धाइ पवअकलकलविइण्णऊरम् ॥ ६५ ॥

[दृश्यते मृगकुलैरुदधिर्नलो जनैः

समं शैल(सेतु)पतनभयपूर्णलोचनैः ।

यत्सखलितमत्येति सलिलं नदीनां पूरं

तदुद्धावति प्लवगकलकलवितीर्णतूर्यम् ॥]

गगन एवानीयमानगिरिस्थैर्मृगकुलैरुदधिः, पतनभयाजनेर्नलश्च सेतुघटनविस्मयात् सममेकदैव दृश्यते । उभयगतं विशेषणमाह—कीदृशैर्मृगकुलैः । सेतौ पतनभयेन पूर्णे कातरत्वादिचिह्निते लोचने येषां तैः । सेतुपतने समुद्र एव पतनं स्यादित्याशयात् । जनैः कीदृशैः । सेतोः पतनं समुद्रजले मजनं तद्भयेन पूर्णे लोचने येषाम् । सेतोर्मजनमेव स्यादिति क्षुभ्यतां सेतुस्थितिदर्शनेन विस्मय इति भावः । अणेहिं एभिर्मृगकुलैरुदधिर्नलश्च समं तुल्यमेव दृश्यते इत्यपि कश्चित् । अत्र सेतौ पतनभयेनेति सेतावेव चेत् स्थितिस्तदानलात्, अन्यत्र चेत्तदा जलाद्भयमित्युभयदर्शनमिति भावः । एवं समुद्रस्यैव यत्सलिलं सेतुपर्वतयोरभिघातात्सखलितं सन्नदीनां पूरं प्रवाहमत्येति अतिक्रामति, तत्प्लवगानां कलकलेन वितीर्णतूर्यं वाद्यविशेषो यस्य तदुद्धावति ऊर्ध्वमुत्तिष्ठति । वाद्यादिकोलाहलेन जलमुत्तिष्ठतीति प्रसिद्धिः । तथा च नदीसमुद्रजलयोः संघट्टादुत्थानमेवमुत्प्रेक्षितमिति भावः । यद्वा नदीनामेव सेतुस्थानामित्यर्थात् । सलिलमिति कर्तृ । समुद्रतरङ्गाभिघातात्सखलितं सद्यद्भ्रमतिक्रामति समुद्रजलमित्यर्थात्, तत्प्लवगकलकलवितीर्णतूर्यं सदुद्धावति । तथा च समुद्रतरङ्गाभिहतमपि सेतुनदीजलं यत्समुद्रमेवातिक्रामति तत्प्लवगकलकलमहिम्ना बहुलीक्रियमाणत्वनिमित्तकमित्युत्प्रेक्षा । एतेन समुद्रातिक्रमक्षमत्वात्सेतुनदीनामुत्कर्षः सूचितः ॥

अथ पञ्चभिः स्कन्धकैरन्त्यकुलकेन सेतुं वर्णयति—

इअ सअलमहिअलुक्खअमहिहरसंघाअणिम्मिअमहारम्भम् ।

णिअअच्छाआवइअरसामलइअसाअरोअरजलद्धन्तम् ॥ ६६ ॥

[इति सकलमहीतलोत्खातमहीधरसंघातनिर्मितमहारम्भम् ।

निजकच्छायाव्यतिकरश्यामलितसागरोदरजलार्धान्तम् ॥]

इत्यनेन प्रकारेण 'वानरा नलपथं संघटयन्ति' इति पञ्चमस्कन्धकेन संबन्धः । नलानुगामित्वेन परेषामपि कर्तृत्वाद्बहुवचनम् । कीदृशम् । सकलमहीतलादुत्खातैर्महीधराणां संघातैर्निर्मितो महानारम्भ उच्छ्रायो यस्य तम् । एवं निजकच्छायायाः स्वीयप्रतिबिम्बस्य व्यतिकरेण संबन्धेन श्यामलितः सागरोदरजलस्यार्धान्तो येन तमिति सेतो-

रुच्छ्रायो दैर्घ्यं सूचितम् । स्वाभाविका सिन्धुजलश्यामता सेतुच्छ्रायात्वेनोत्प्रेक्षितेति कश्चित् ॥

विसमोसरिअसिलाअलददघाउक्खित्तमच्छपच्छिमभाअम् ।

मञ्जुच्छिच्छणभुअंगमवेडुप्पीडणविआरिअसिलावेदम् ॥ ६७ ॥

[विपमापसृतशिलातलददघातोत्कृत्तमत्स्यपश्चिमभागम् ।

मध्यच्छिन्नभुजंगमवेष्टोत्पीडनविदारितशिलावेष्टम् ॥]

पुनः किंभूतम् । विपमं समीभूय न लग्नम्, अतोऽपसृतं स्वलितं यच्छिलातलं तदृष्ट-
घातेनोत्कृत्तच्छिन्नो मत्स्यस्य । तलवर्तिन इत्यर्थात् । पश्चिमभागः पुच्छप्रदेशो यत्र तम् ।
एवं तेनैव मध्यच्छिन्नं यद्भुजंगमवेष्टं सर्पभोगस्तस्योत्पीडनेन गाढीकृतवेष्टनेन विदारितं
द्विधाकृतं शिलावेष्टं यस्य तम् । भोगेनाभिघातजनकमावेष्टयतीति सर्पस्वभावः । तथा च
ययैव शिलया मध्ये छिन्नः सैवावेष्टय विदारितेति द्वयोरपि महत्वमुक्तम् । मध्यच्छिन्नभु-
जंगमस्य यद्वेष्टमावेष्टनं तस्योत्पीडनेन यन्त्रणेनेत्यर्थं इति कश्चित् ॥

सेलुम्मूलणसंभमगहिअप्फिअगअमगगधाइअसीहम् ।

गिरिसिहरणिसण्णाणिअगिरिपेह्णिअणित्तमुहलजलहरसलिलम् ६८

[शैलोन्मूलनसंभ्रमगृहीतभ्रष्टगजमार्गधावितसिंहम् ।

गिरिशिखरनिपण्णानीतगिरिप्रेरितनिर्यन्मुखरजलधरसलिलम् ॥]

एवं कपिभिः कृतं यच्चैलोन्मूलनं तत्संभ्रमाद्गृहीतभ्रष्टस्य संभ्रमपूर्वं गृहीतस्य धृतस्य
तस्मिन्सति भ्रष्टस्य तदन्यमनस्कत्वेन पलायितस्य गजस्य मार्गेण पृष्टेन धावितः सिंहो यत्र
तम् । उत्पाटनसमये भ्रष्टस्य गजस्य सेतावप्यनुसंधानेन वानराणामानयने शैद्यं पर्वतस्य
दैर्घ्यं वा सूचितम् । येन चिरकालेनापि न विश्राम इति भावः । एवं गिरिशिखरनिप-
ण्णस्य तथैवानीतस्य । सेतावित्यर्थात् । गिरिणा सेतुलग्नपर्वतान्तरेण प्रेरितस्य यन्त्रितस्य
अत एव पीडया मुखरस्य शब्दायमानस्य जलधरस्य निर्यत् क्षरत्सलिलं यत्र तम् । पूर्व-
निपातानियमात् । मेघानां कोमलत्वेन जलक्षणम्, धूमरूपत्वेऽपि बहिर्गमनाभावात् गि-
रीणां संनिवेशस्यातिनिविडत्वं सूचितम् । यद्वा गिरिप्रेरितत्वेन निर्यतो बहिर्गच्छतो मुखर-
जलधरस्य सलिलं यत्र । तथा च धूमरूपतया मेघा गच्छन्ति छिद्रगलितानि जलानि गुरु-
त्वात्तत्रैव पतन्तीत्याशयः । वस्तुतस्तु गिरिशिखरनिपण्णस्यानीतेनानेतुमारब्धेन गिरिणा
प्रेरितस्य उल्लेखणादिप्रसङ्गेन शिखरेणैव विद्वस्य मुखरजलदस्य निर्यत्सलिलं यत्रेत्यनेनाप्यु-
त्पाटनसमयोपजातजलगलनस्य सेतावप्यनुवर्तमानत्वेन कपीनामानयनशैद्यं जलवाहुल्येन
मेघमहत्वात्पर्वतमहत्वं चेत्यहमुन्नयामि ॥

पासल्लपडिअवणगअरुद्धमहोज्झरदुहापहाविअसलिलम् ।

धरणिहरन्तरिअट्टिअचन्दणवणमुणिअमलअसिहरक्खण्डम् ॥६९॥

[पार्श्वपतितवनगजरुद्धमहानिर्झरद्विधाप्रधावितसलिलम् ।

धरणिधरान्तरितस्थितचन्दनवनज्ञातमलयशिखरखण्डम् ॥]

एवम् उत्पाटनक्षोभात्पार्श्वे पार्श्वायमानेन वा पतितेन वनगजेन रुद्धस्य महानिर्झरस्य द्विधा द्विप्रकारेण प्रधावितं सलिलं यत्र तम् । महानिर्झरस्याप्यवरोधकत्वेन गजस्य महत्वमुक्तम् । चिररुद्धं जलमवरोधकप्रान्तद्वयेन वेगेन गच्छतीति प्रधावितपदार्थः । एवं धरणिधराणामन्तरितमन्तर्गतं सत्स्थितं यच्चन्दनवनं तेन ज्ञायमानमनुमीयमानं मलयशिखरखण्डं यत्र । तस्यैव चन्दनाधिष्ठानत्वात्कस्यापि विविच्य प्रहणं नेति घटनाय निःसंधित्वमुक्तम् ॥

वीईपडिऊलाहअथोउव्वेह्लिअदुमावलम्बन्तलअम् ।

विसमसिहरन्तरागअसंवेह्लिअसाअरं घडेन्ति णलवहम् ॥ ७० ॥

(कुलअम्)

[वीचिप्रतिकूलाहतस्तोकोद्वेह्लितद्रुमावलम्बमानलतम् ।

विषमशिखरान्तरागतसंवेह्लितसागरं घटयति नलपथम् ॥]

(कुलकम्)

एवं समुद्रस्य वीचिभिः प्रतिकूलं यथा स्यात्तथाहतास्ताडिताः, अत एव स्तोकमीपदु-
द्वेह्लिता उद्वेष्टिता मूलादारभ्य शिखापर्यन्तं द्रुमेषु लम्बमाना यत्र तम् । यद्वा तादृशद्रुम
एव लम्बमाना विपर्यस्यावस्थिता लता यत्र तम् । एवं विषमाणां नतोन्नतस्थितानां
शिखराणामन्तरेण मध्यावकाशेन संवेह्लितः स्तोकजलनिर्गमाच्चञ्चलीभूतः सागरो यत्र तम् ॥

अथ सुवेलदर्शनमाह—

वित्थरइ सेउवन्धो विहुव्वइ धराहराहओ सलिलणिही ।

दिट्टसुवेलुच्छङ्गं रसइ दिसाइण्णपडिरवं कइसेण्णम् ॥ ७१ ॥

[विस्तीर्यते सेतुवन्धो विधूयते धराधराहतः सलिलनिधिः ।

दृष्टसुवेलोत्सङ्गं रसति दिक्कीर्णप्रातेरवं कपिसैन्यम् ॥]

सेतुवन्धः स्वयमेव विस्तीर्यते विस्तारं गच्छति । धराधरैराहतस्ताडितः सलिलनिधिः
स्वयमेव विधूयते । द्वयमपि क्रियाशैष्यसूचनाय कर्मकर्तरि । एवं कपिसैन्यं दिक्षु कीर्णो
व्याप्तः प्रतिरवो यस्य तथा यथा स्यादेवं रसति शब्दायते । अत्र हेतुमाह—कीटक् । दृष्टः
सुवेलस्य दक्षिणतीरस्थपर्वतस्योत्सङ्गः क्रोडो येन, संनिहितत्वात् । तथा च सेतोः सि-
द्धकल्पत्वात्सानन्दमिति भावः ॥

अथाष्टभिः स्कन्धकैः समुद्रावस्थामाह—

दीसन्ति भिण्णसलिले समुद्दमज्झम्मि सेउवन्धक्कन्ता ।

संभमकड्डुणलुग्गा भअचुण्णपलाअसेलपक्खद्धन्ता ॥ ७२ ॥

[दृश्यते भिन्नसलिले समुद्रमध्ये सेतुबन्धाक्रान्ताः ।

संभ्रमकर्षणावरुग्णा भयचूर्णपलायितशैलपक्षार्थान्ताः ॥]

भिन्नसलिले कपिनिक्षिप्तशैलद्विधाभूतजले समुद्रस्य मध्ये भयचूर्णस्य भयोद्विग्नस्य, अत एव पलायितस्य पलायितुमारब्धस्य शैलस्य । आदिकर्मणि क्तः । पक्षैकदेशा दृश्यन्ते । कीदृशाः । सेतुबन्धेनाक्रान्ताः । अतः संभ्रमेण चूर्णाभावत्रासेन यदाकर्षणं ते-नावरुग्णाः खण्डिताः । तथा च सेतुयन्त्रणपरिहारायाकृष्यमाणः पक्षः खण्डित इति से-तोर्दृष्टत्वं व्यनक्ति । 'भअपुण्ण' इति पाठे भयपूर्णेत्यर्थः ॥

अथ सेतौ विघटितस्थानसंघटनमाह—

महिहरपहरकखोहिअसलिलपरिक्खअविराअमूलमहिहरम् ।

थोअत्थोओसरिअं बन्धेन्ति पवंगमा पुणो वि णलवहम् ॥ ७३ ॥

[महीधरप्रहारक्षोभितसलिलपरिक्षतविशीर्णमूलमहीधरम् ।

स्तोकस्तोकमपसृतं वध्नन्ति प्लवंगमाः पुनरपि नलपथम् ॥]

प्लवंगमाः पुनरपि नलपथं वध्नन्ति । कीदृशम् । क्षेपणहेतुकेन महीधराणां प्रहारेण क्षोभितमान्दोलितं यत्सलिलं तेन परिक्षतं खण्डितम्, अत एव विशीर्णं विघटितं मूलं येषां तथाविधा महीधरा यत्र तम् । निक्षिप्तपर्वताभिहतजलाघातखण्डितत्वेन मूलविघ-टनमित्यर्थः । सलिलपरिक्षताः सन्तो विशीर्णा मूलमहीधरा यत्रेति वा । अत एव स्तोक-स्तोकमपसृतं क्वचित्क्वचिद्विपर्यस्तम् । तथा च यत्र यत्र विघटते सेतुः, तत्र तत्र पर्वता-न्तरं प्रक्षिप्य सुघटयन्तीति सेतोर्निर्भरत्वं कपीनामुद्योगशीलत्वं च दर्शितम् ॥

अथ सेतोः समाप्तकल्पतामाह—

जह जह अच्चासण्णो उअहिं जेऊण होई सेउवहवरो ।

उच्छलइ धराहिहअं दूरं थोअत्तणेण तह तह सलिलम् ॥ ७४ ॥

[यथा यथात्यासन्न उदधिं जित्वा भवति सेतुपथवरः ।

उच्छलति धराभिहतं दूरस्तोकत्वेन तथा तथा सलिलम् ॥]

उदधिं जित्वातिक्रम्य सेतुपथश्रेष्ठो यथा यथा अत्यासन्नोऽपरतटसंनिहितो भवति, तथा तथा पूरयितव्यभागवतिसलिलं धरैः प्रक्षिप्यमाणैरभिहतं सत्स्तोकत्वेन दूरमु-च्छलति अत्यर्थेन तियग्ध्वमुत्तिष्ठतीत्यर्थः । यथा यथाल्पत्वं भवति तथातिदूरमुत्थान-मित्याशयः ॥

अथ सेतौ समुद्रजलेन नदीप्रवृत्तिमाह—

महिहरपहरुच्छित्ता उअरिं सेउस्स जे पडन्ति खलन्ता ।

ते चिअ सलिलुप्पीडा होन्ति वलन्तविसमा महाणइसोत्ता ॥७५॥

[महीधरप्रहारोत्क्षिप्ता उपरि सेतोर्ये पतन्ति स्वलन्तः ।

त एव सलिलोत्पीडा भवन्ति वलद्विषमा महानदीस्रोतांसि ॥]

महीधरप्रहारेणोत्क्षिप्ता ऊर्ध्वं गमिता य एव सलिलोत्पीडाः सेतोरुपरि पतन्ति त एव स्वलन्तो वृक्षादिना प्रतिहन्यमानाः सन्तो वलन्तो वक्रगतयो विषमा नतोन्नता अत एव महानदीनां स्रोतांसि भवन्ति । तेषामपि तदाकारत्वात् । एतेन सेतोर्जलस्य च महत्त्वमुक्तम् ॥

अथ सेतोरवशिष्टे भागे तिमिना संधानमाह—

देइ समत्तच्छाअं दरमिलिअसुवेलमहिहरतडद्धन्तो ।

वीओआसपहाविअतिमिपूरिअसाअरन्तरो सेउवहो ॥ ७६ ॥

[ददाति समाप्तच्छायां दरमिलितसुवेलमहीधरतटार्धान्ताः ।

द्वितीयावकाशप्रधाविततिमिपूरितसागरान्तरः सेतुपथः ॥]

सेतुपथः समाप्तस्य संपूर्णस्य छायां शोभां ददाति । समाप्त इव जात इत्यर्थः । कुत इत्यत आह—कीदृक् । द्वितीयावकाशात्प्रधावितेन तिमिना पूरितं सागररूपमन्तरं सुवेलेन सहान्तरालदेशे यस्य । सागरस्यान्तरमवशिष्टभागो यत्रेति वा । अत एव ईपन्मीलितसुवेलमहीधरस्य तटैकदेशे यत्र तथा । अयं भावः—एकपार्श्वीदपरपार्श्वं प्रति सेतुकृतगमनप्रतिबन्धशङ्कया सत्वरं गच्छता तिमिना पूरिते सति सेतुसुवेलान्तरालजलभागे सेतुः समाप्त इति सर्वे ज्ञातवन्त इति तिमीनां महत्त्वमुक्तम् ॥

अथ शैलानां दृढीकरणमाह—

जाहे सेउणिवद्धं धुणइ णलो विसमसंठिअमहासेलम् ।

ताहे चिरेण सअलो सअलक्कन्तवसुहो णिअत्तइ उअही ॥ ७७ ॥

[यदा सेतुनिवद्धं धुनोति नलो विषमसंस्थितमहाशैलम् ।

तदा चिरेण सकलो सकलाक्रान्तवसुधो निवर्तते उदधिः ॥]

सेतौ निवद्धं संहितमथ च विषमसंस्थितं समीभूय न लग्नं महाशैलं सुसजीकरणाय नलो यदा धुनीति इतस्ततश्चालयति, तदा सकलोऽप्युदधिः आक्रान्ता सलिलेन पूरिता सकला वसुधा येनेत्यंभूतः संश्लिरेण निवर्तते स्वस्थानमागच्छति । अयमर्थः—दृढीकरणाय विशकलितपर्वतान्दोलने सेतोरान्दोलनम्, तेन च समुद्रस्यापीति सेतुकृता पथा तजलवृद्धिरासीत्, यथा तदुच्छलनेन सकलापि मही प्लाव्यत इति समुद्रान्दोलनक्षमान्दोलनशालितया चिरेण च तजलस्य निवृत्तिरिति सेतोर्महत्त्वम्, तेन च नलस्य महाबलत्वमुक्तम् ॥

अथ सिन्धोः स्वल्पावशिष्टत्वमाह—

लहुइअपेसणहरिसिअकइणिवहणिसुद्धसेलपहरवलन्तो ।

णइसोत्तो व्व समुद्रो सेउसवेलन्तरे मुहुत्तं वूढो ॥ ७८ ॥

[लघुकृतप्रेषणहर्षितकपिनिवहनिपातितशैलप्रहारवलमानः ।

नदीस्रोत इव समुद्रः सेतुसुवेलान्तरे मुहूर्तं व्यूढः ॥]

लघुकृतमल्पावशिष्टं समाप्तकल्पत्वात् यत्प्रेषणमीश्वराब्जा तेन हर्षितेन कपिनिवहेन नि-
पातितस्य शैलस्य प्रहारेण वलमानो दोलायमानः समुद्रः सेतोः सुवेलस्य चान्तरे मध्ये
नदीप्रवाह इव मुहूर्तं व्यूढ उपचितः । स्वल्पतया शैलप्रहारोत्तम्भितजलत्वात्सेतोः सुवेलस्य
चान्तरे नदीप्रवाहोऽयमिति संदेहविषयीभूत इत्यर्थः । मुहूर्तमिति तदैव पूरित इति भावः ॥

अथ रावणक्षोभमाह—

जह जह णिम्माविज्जइ वाणरवसहेहि सेउसंकमसिहरम् ।

तह तह दहमुहहिअअं फाडिज्जइ साअरस्स सलिलेण समम् ॥७९॥

[यथा यथा निर्मायते वानरश्रेष्ठैः सेतुसंक्रमशिखरम् ।

तथा तथा दशमुखहृदयं पाठ्यते सागरस्य सलिलेन समम् ॥]

वानरश्रेष्ठैः सेतुरूपसंक्रमस्य शिखरमग्रभागो यथा यथा निर्मायते निष्पाद्यते तथा तथा
दशमुखस्य हृदयं सागरस्य जलेन समं पाठ्यते द्विधाक्रियते । तैरेवेत्यर्थः । समुद्रे सेतुः
केनापि कर्तुं न पारित इति क्षोभादिति भावः । सागरजलमपि पाठ्यते रावणहृदयमपीति
सहोक्तिरलंकारः । हृदयस्य समुद्रजलेनोपमानाद्धीरत्वं गम्भीरत्वं च सूचितम् ॥

अथ सेतोः समाप्तिमाह—

पाआलमिलिअमूलो अव्वोच्छिण्णपसरन्तसरिआसोत्तो ।

टाणट्टिओ वि पडिओ मुहम्मि धरणिहरसंकमस्स सुवेलो ॥८०॥

[पातालमिलितमूलोऽव्यवच्छिन्नप्रसरत्सरित्स्रोताः ।

स्थानस्थितोऽपि पतितो मुखे धरणीधरसंकमस्य सुवेलः ॥]

स्थानस्थितोऽपि वानरैरनानीतोऽपि सुवेलो धरणीधरपटितसंकमस्य मुखे पतितः । मु-
खमग्रं तत्पूरको गिरिः सुवेल एव कृत इत्यर्थः । कीदृक् । पाताले मिलितं मूलं यस्येति
दृढत्वमुक्तम् । तथा चोत्पाटने सति तादृग्दार्ढ्यं न स्यादित्यावश्यकमुखदाढ्यायैव स्थापित
इति पूर्वमनुत्पाटने वीजमिति भावः । पुनः कीदृक् । अव्यवच्छिन्नमखण्डितं सत् प्रसरत्स-
रित्स्रोतो यत्र तथेति सरसतया सेतुसंघटनसामग्रीं दर्शिता ॥

अथ सुग्रीवादीनां सेतुनिष्पत्तिज्ञानमाह—

मलउच्छङ्गण वि रहुवइपासट्टिण्ण वाणरवइणा ।

कइकलअलेण णाओ णिप्पच्छिमसेलपूरिओ सेउवहो ॥ ८१ ॥

[मलयोत्सङ्गगतेनापि रघुपतिपार्श्वस्थितेन वानरपतिना ।

कपिकलकलेन ज्ञातो निष्पश्चिमशैलपूरितः सेतुपथः ॥]

मलयस्योत्सङ्गः क्रोडस्तद्वृत्तेन तत्र स्थितेनापि रामनिकटवर्तिना वानरपतिना पश्चिमश्वरमस्तटाद्विनिर्मुक्तेन चरमेण । यद्वा । पश्चिमः शेषस्तद्रहितेन सर्वशेषेण शैलेन पूरितो निष्पादितः सेतुपथः कपीनां कलकलेन सेतुजन्यानन्दकोलाहलेन ज्ञातः । कथमन्यथा एवंविधं शब्दाडम्बरमाचरेयुरिति भावः । अत एव कपीनां चेष्टां कपिरेव जानातीति प्राधान्येन सुग्रीवस्य ज्ञानमुक्तं न तु रामस्य । मलयस्थितेनेति परोक्षेऽप्याज्ञानिर्वाह इति प्रभुशक्तिः । कोलाहलस्य च तावद्गूरव्यापकत्वेन कपीनामतिबलवत्त्वमुक्तम् । यद्वा तावद्गूरमपि तत्संनिहितमेव परं तु कपिभिर्व्यवधानाच्चक्षुरगम्यत्वेन शब्दानुमेयत्वमिति सुग्रीवस्यैवाकारमहत्त्वमिति भावः ॥

अथ समुद्रस्य द्विधाभावमाह—

आरम्भन्ते सअलो तिहाअविसमो दरुट्टिअम्मि णलवहे ।

होइ दुहा अ समत्ते सो चिअ अण्णो पुणो पुणो वि समुहो ॥८२॥

[आरम्भ्यमाणे सकलस्त्रिभागविषमो दरोत्थिते नलपथे ।

भवति द्विधा च समाप्ते स एवान्यः पुनः पुनरपि समुद्रः ॥]

स एव समुद्रः पुनः पुनरप्यन्य एव समुद्रो भवतीत्यध्याहारः । तदेवाह—आरम्भ्यमाणे नलपथे सकल एव । अखण्डित एवेत्यर्थः । ईषदुत्थिते सति सेतो त्रिभागेन विषमोऽवशिष्टभागत्रयेण विसदृशः प्रथमभागस्य सेतुच्छन्नत्वात् । यद्वा—‘त्रिधा च विषमः’ किञ्चिद्दृत्ते नलपथे त्रिधा त्रिप्रकारकः । त्रिखण्ड इत्यर्थः । खण्डद्वयं पार्श्वयोः, एकः पुरतः, अत एव विषमः समाप्ते सति द्विधा पार्श्वयोः खण्डद्वयरूपः । तथा च सेतोर्महत्त्वमुक्तम् ॥

अथ सेतोः सुवेलावष्टब्धत्वमाह—

मलउच्छङ्गपउत्तो चलन्तवाणरभरोणओ सेउवहो ।

गरुओ तिऊडगिरिणा पलहत्थन्तो दुमो दुमेण व धरिओ ॥ ८३ ॥

[मलयोत्सङ्गप्रवृत्तश्चलद्वानरभरावनतः सेतुपथः ।

गुरुकस्त्रिकूटगिरिणा पर्यस्यमानो दुमो दुमेणेव धृतः ॥]

मलयोत्सङ्गात्प्रवृत्त उपक्रान्तः, अत एव गुरुको महान्सेतुपथः पर्यस्यमानः समुद्रवीचिभिरितस्ततः प्रेर्यमाणस्त्रिकूटगिरिणा सुवेलेन धृतोऽवलम्बितः । न केवलं वीचिभिराकुलितः, किं तु चलतां वानराणां भरेणावनतोऽपि । तथा च मलयावष्टब्धोऽपि सुवेलावष्टम्भेन स्थिरोऽभूदिति भावः । क इव । द्रुम इव । यथा पर्यस्यमानः पतिष्णुर्द्रुमो द्रुमेण पार्श्ववर्तिना ध्रियते । मलयादारभ्य सुवेलापर्यन्तं सेतुरभूदिति महावाक्यार्थः । ‘पर्यस्तं पतिते हते’ इति विश्वः ॥

अथ सेतोरुत्तुङ्गतामाह—

दीसइ सेउमहावहदोहाइअपुव्वपच्छिमदिसाभाअम् ।

ओव्वत्तोहअपासं मज्झुक्खित्तविसमं णमन्तं व णहम् ॥ ८४ ॥

[दृश्यते सेतुमहापथद्विधायितपूर्वपश्चिमदिग्भागम् ।

अपवृत्तोभयपार्श्वं मध्योत्क्षिप्तविपमं नमदिव नभः ॥]

सेतुरूपेण महापथेन द्विधायितौ द्विखण्डीकृतौ पूर्वपश्चिमरूपौ दिग्भागौ यत्र तथाभूतं नभो नमदिव दृश्यते । अत्रोत्प्रेक्षावीजं रूपमाह—किंभूतम् । मध्ये उत्क्षिप्तमुत्थापितम्, अत एव विपमं विपमसदृशं सत्, अपवृत्तमवनतमुभयपार्श्वं यस्य तादृशम् । तथा च यथा गृहादिकं मध्ये स्तम्भं दत्त्वोत्थाप्यते तदा पार्श्वद्वयेन नमति, तथा सेतोरपि दूरसमुन्नतत्वेन गगनमप्युत्तोल्यमानमिवावनतपूर्वपश्चिमपार्श्वं लक्षितमिति भावः । रावण-मरणकारणत्वेन महापथपदोपन्यासः, सेतुपदसमभिव्याहारेणाविरुद्धार्थत्वाद्वा ॥

अथ सेतोर्दूर्ध्वमाह—

मलअसुवेलालगगो पडिद्विओ णहणिहम्मि सागरसलिले ।

उअअत्थमणिराओ रविरहमग्गो व्व पाअडो सेउवहो ॥ ८५ ॥

[मलयसुवेलालग्नः परिस्थितो नभोनिभे सागरसलिले ।

उदयास्तमननिरायतो रविरथमार्ग इव प्रकटः सेतुपथः ॥]

सेतुपथः प्रकटः प्रव्यक्तो दृश्यते । क इव । उदय उदयाचलः, अस्तमनमस्ताचलः, तावद्दूरं निरायतो रविरथमार्ग इव । किंभूतः सेतुपथः । नभोनिभे सागरसलिले मलय-सुवेलयोरालग्नः सन् परिस्थितः । रविरथमार्गो नभसि तिष्ठतीति श्यामत्वाद्विस्तीर्णत्वाच्च नभस्तुल्यत्वं सागरजलस्य, महत्त्वेन च मलयसुवेलयोरुदयास्ताचलतुल्यत्वम् । अत एव दीर्घत्वेन सेतो रविरथमार्गोपमा ॥

सेतोखस्थितिप्रकारमाह—

दीसइ पवणविहुव्वन्तसाअरोअरपरिद्विअमहासिहरो ।

विअडपसारिअवक्खो उप्पवमाणो व्व महिहरो सेउवहो ॥ ८६ ॥

[दृश्यते पवनविधूयमानसागरोदरपरिस्थितमहाशिखरः ।

विकटप्रसारितपक्ष उत्प्लवमान इव महीधरः सेतुपथः ॥]

सेतुपथो दृश्यते । किंभूतः । पवनेन विधूयमानानि कल्लोलाभिघातेन चाल्यमानानि सागरोदरे परिस्थितानि महान्ति शिखराणि यस्य तथा । क इव । उत्प्लवमान उड्डयमानो महीधर इव । महीधरः कीदृक् । विकटौ, विकटं यथा स्यात्तथेति वा, प्रसारितौ पक्षौ यने । पक्षिणः पक्षौ प्रसार्योड्डयन्ते इति स्वभावः । तथा च तुङ्गतया क्षुभितपार्श्वद्वयस-

लिलदोलायमानपक्षसमानाकारशिखरशालितया च सेतोरुत्प्लवमानगिरिसाम्यम् । गिरेरपि सपक्षत्वादिति केचित् । वस्तुतस्तु—उत्प्लवनं जलोपरिसंचारविशेषस्तमाचरन्महीधर इवेति व्याख्या । अत एव—शिखराणां प्रतिविम्बद्वारा सागरोदरपरिस्थितत्वपर्यन्तधवनम् । पक्षिणः पयसि पक्षौ प्रसार्य संचार्य च प्लवनं कुर्वत इति विकटप्रसारितेत्युक्तम् । पयसि पार्श्वयोर्वीचिद्वारा पवनचालितानां शिखरप्रतिविम्बानां पक्षैरुपमा ॥

अथ सेतौ सिद्धे रामरावणयोरवस्थामाह—

अरई थोरूसासा णिहाणासो विवण्णदा दौव्वल्लम् ।

सेउम्मि रइज्जन्ते रामादो रावणम्मि संक्रान्ताइं ॥ ८७ ॥

[अरतिः स्थूलोच्छ्वासा निद्रानाशो विवर्णता दौर्बल्यम् ।

सेतौ रच्यमाने रामाद्रावणे संक्रान्तानि ॥]

अरतिः सीतालाभप्रतिबन्धकसमुद्रसेतोरनुत्पत्त्या विषयान्तरेष्वप्रीतिः, ममापि प्रिया रक्षोगृहे तिष्ठतीति मनःखेदात्स्थूला उद्रताः श्वासाः, सीता कथं वा तिष्ठति, किं वा चेष्टते, इत्यादितद्रतमनस्कत्वाग्निद्रानाशः, परापहतवधूकत्वेन लज्जया विवर्णता, किं स्यात्को वा उपायः कर्तव्य इत्यादिचिन्तावशाद्दौर्बल्यम्, एवंप्रकारेणेतानि सर्वाणि सेतावनध्यवसायेन प्रथमं रामे स्थितानि । पश्चात्सेतौ रच्यमाने सति समुद्रकृतप्रत्यूहेन रामागमनं न स्यादित्यध्यवसितत्वेन प्रागस्पृष्टे रावणे संक्रान्तानि सेतुसिद्धानध्यवसितत्वात् । तथा हि—समुद्रे सेतुः केनापि न दत्तपूर्वं इति मनःक्षोभादरतिः, समुद्रसेतुविदितसामर्थ्यो रामः कदाचिन्मामपि हन्यादिति शङ्कया स्थूलोच्छ्वासाः, किं स्यात्को वोपायः कर्तव्य इति विचारेण निद्रानाशः, लङ्कापरिखायमाणसमुद्रावस्कन्दो मया वारयितुं न पारित इति लज्जया विवर्णता, त्रैलोक्यविजित्वरस्य ममापि मानभङ्गः प्रसक्त इति चिन्तावशाद्दौर्बल्यमित्यर्थः । अत्र पूर्वं रामादागन्तुमुत्सुकान्यप्येतानि समुद्रकृतप्रतिबन्धादनागतानि, सति सेतौ तद्रूपवर्त्मलाभान्तदानीं पुनरागतानीत्युत्प्रेक्षा व्यङ्ग्या । रचित इति वक्तव्ये रच्यमान इति वर्तमानार्थकशानचप्रत्ययसंक्रान्तानीतिभूतार्थकत्तप्रत्ययाभ्यामागमनहेतुसेतुरचनस्य शीघ्रकारिता व्यज्यते । तदुक्तम्—‘कार्यकारणयोर्यश्च पौर्वापर्यविपर्ययः’ इति ॥ केचित्तु—सेतोरसिद्धौ सिद्ध्यसीतालाभे रामे विप्रलम्भरूपकामावस्थानुभावत्वेन स्थितान्येतानि, सति सेतौ सीतालाभेऽध्यवसायं तमपहाय प्रागध्यवसितसीतालाभत्वेनास्पृष्टेऽपि रावणे तदानीं सीतालाभानध्यवसायाद्विप्रलम्भरूपकामावस्थात्वेनैव संक्रान्तानीत्यर्थमाहुः । तदुक्तं कण्ठाभरणे—‘चक्षुःप्रीतिर्मनःसङ्गः संकल्पोत्पत्तिसंततिः । प्रलापो जागरः काश्यमरतिविषयान्तरे ॥ लज्जाविसर्जनं व्याधिरुन्मादो मूर्च्छनं तथा । मरणं चेति विज्ञेयाः क्रमेण प्रेमपुष्टयः ॥’ इति ॥ संक्रान्तानीति । ‘नपुंसकमनपुंसकैर्नकवचास्यान्यतरस्याम्’ इत्येकशेषान्नपुंसकं बहुवचनं च ॥

सेतुं वर्णयति—

अह थोरतुङ्गविअडो णेउं णिहणं सवन्धवं दहवअणम् ।

दोहाइअसलिलणिही कअन्तहत्थो व्व पसरिओ सेउवहो ॥ ८८ ॥

[अथ स्थूलतुङ्गविकटो नेतुं निधनं सवान्धवं दशवदनम् ।

द्विधायितसलिलनिधिः कृतान्तहस्त इव प्रसृतः सेतुपथः ॥]

अथ तथाविधरावणवस्थानन्तरं द्विधायितो द्विखण्डीभूतः सलिलनिधिर्यस्मादेवंभूतः सेतुपथः कृतान्तो यमस्तस्य हस्त इव बाहुरिव प्रसृतः । किमर्थम् । सवान्धवं दशवदनं निधनं नाशं नेतुम् । मारयितुमित्यर्थः । अन्योऽपि हस्तेनाकृष्य मार्यत इति भावः । किंभूतः । स्थूलः पुष्टस्तुङ्गश्च अत एव विकटो भयानकः । यमहस्तोऽप्येवमेवेत्याशयः ॥

उत्प्रेक्षान्तरमाह—

विसमेण पअइविसमं महिहरगरुएण समरसाहसगरुअम् ।

दूरस्थेण वि भिण्णं सूलेण व सेउणा दसाणणहिअअम् ॥ ८९ ॥

[विपमेण प्रकृतिविपमं महीधरगुरुकेण समरसाहसगुरुकम् ।

दूरस्थेनापि भिन्नं शूलेनैव सेतुना दशाननहृदयम् ॥]

दूरस्थेनाप्यलम्बेनापि सेतुना शूलेनैव दशाननस्य हृदयं भिन्नम् । यथा शूलेन भिद्यते तथैवेत्यर्थः । कीदृशेन । सेतुना, शूलेन वा । विपमेण काठिन्ययुक्तेन । एवं महीधरैर्गुरुकेण तद्धृदितत्वात् । पक्षे महीधरवदुर्गुकेण स्थूलत्वात् । हृदयं कीदृक् । प्रकृत्या स्वभावेन विपमं दुर्भेद्यत्वात् । एवं समरसाहसे गुरुकम् अचाल्यत्वात् । तथा च विपमस्य विपमेण गुरुकस्य गुरुकेण भेदनं युज्यत इति भावः । असंबद्धस्यापि तापजनकत्वेन भेदकत्वमित्यपि विरोधाभाससूचकः ॥

सेतौ कटकद्रुमानाह—

दीसन्ति खुहिअसाअरसलिलोल्लिअकुसुमणिवहलग्गमहुअरा ।

सेतुस्स पासमहिहरपअडन्तोव्वत्तकिसलआ कडअदुमा ॥ ९० ॥

[दृश्यन्ते क्षुभितसागरसलिलार्द्रितकुसुमनिवहलग्नमधुकराः ।

सेतोः पार्श्वमहीधरप्रकट्यमानोद्वृत्तकिसलयाः कटकद्रुमाः ॥]

सेतोः कटकद्रुमा दृश्यन्ते । कीदृशाः । क्षुभितः सेतुप्रतिरुद्धजलत्वेन कल्लोरूपतया दोषयमानो यः सागरस्तस्य सलिलेनार्द्राकृते कुसुमनिवहे रजःपङ्कसङ्घित्वात्सजलपक्षत्वाच्च लग्ना मधुकरा येषु ते । अतएव पार्श्वमहीधरेषु प्रकटीक्रियमाणानि सन्ति उद्वृत्तानि भ्रमरभराद्विपरीत्य स्थितानि किसलयानि येषामिति सेतोर्हृत्त्वमुक्तम् ॥

सेतौ स्फटिकप्रदेशानाह—

थिमिओअहिसच्छाया कथ वि दीसन्ति महिहरन्तरवडिआ ।

फलिहसिलाअलघडिआ मज्झच्छिण्ण व्व सेउवन्धोआसा ॥९१॥

[स्तिमितोदधिसच्छायाः कुत्रापि दृश्यन्ते महीधरान्तरपतिताः ।

स्फटिकशिलातलघटिता मध्यच्छिन्ना इव सेतुबन्धावकाशाः ॥]

कुत्रापि स्फटिकशिलातलेन घटिताः सेतुबन्धावकाशास्तत्प्रदेशा मध्यच्छिन्नाः सेतुबन्धे स्फुटिता इव दृश्यन्ते । अत्र हेतुमाह—कीदृशाः । स्तिमितस्य निश्चलस्योदधेः सच्छायाः समानभासः स्वच्छत्वात् । अत एव 'जलधिजलमिदं स्फुटितसेतुमध्ये [न] प्रसरति' इति भावः । न च जलधिजलस्य श्यामत्वेन कथं स्फटिकतौल्यमिति वाच्यम् । व्यवच्छिन्नस्य तस्यापि श्रैत्यादित्याशयः । तदुक्तम्—'त्रियति विक्षिप्तानां कालिन्दीजलानाम्—' इत्यादि । पुनः किंभूताः । महीधराणामन्तरे मध्ये पतिताः । तथा च श्यामानां महीधराणामन्तःस्थितकतिपयस्फटिकभूभागस्य स्फुटितभ्रमजनकत्वमिति तात्पर्यम् । वस्तुतस्तु, पूर्वनिपातानियमात्, अन्तरपतिता महीधरा यतोऽत एव श्यामतया स्तिमितोदधिसच्छायाः सामान्यत एव सेतुबन्धप्रदेशाः कुत्राप्येकदेशे स्फटिकशिलातलघटिताः सन्तो मध्यस्फुटिता इव दृश्यन्ते इत्यन्वयः । स्वभावतः श्यामले सेतौ स्फटिकभुवि जलनिर्गमभ्रमात्स्फुटितत्वमुत्प्रेक्षितमिति मदुचीतः पन्थाः ॥

सेतुगिरीणां चिह्नमाह—

हिमपडनौत्थइआइं घडिआइं वि णलवहम्मि णज्जन्ति फुडम् ।

सिहराइं सिहरिवइणो मलअस्स अ मलिअचन्दणसुअन्धाइं ॥९२॥

[हिमपतनावस्थगितानि घटितान्यपि नलपथे ज्ञायन्ते स्फुटम् ।

शिखराणि शिखरिपतेर्मलयस्य च मृदितचन्दनसुगन्धानि ॥]

शिखरिपतेर्हिमालयस्य च शिखराणि नलपथे घटितान्यपि सन्ति स्फुटं ज्ञायन्ते । अत्र हेतुमाह—कीदृशानि । हिमपतनेनावस्थगितानि छन्नानि । एवं मृदितेन चन्दनेन सुगन्धानि । तथा च पूर्वेण हिमालयीयत्वस्य, अपरेण मलयीयत्वस्य चानुमितिरिति नानापर्वतसंकीर्णत्वमुक्तम् ।

सेतोरुपरि लहरीसंभारमाह—

जाआ फुडवित्थारा गओणिअत्तन्तजलरअविहुव्वन्ता ।

पक्कग्गाहसमग्गा सेउम्मि वि साअरस्य वेलामग्गा ॥ ९३ ॥

[जाताः स्फुटविस्तारा गतापनिवर्तमानजलयविधूयमानाः ।

प्रग्राहसमग्राः सेतावपि सागरस्य वेलामार्गाः ॥]

सागरस्य वेला कञ्चोल्हूपं जलं तन्मार्गाः सेतावपि स्फुटो विस्तारो येषां तथा जाताः । सेतुप्रावका इत्यर्थः । कीदृशाः । गतस्यापनिवर्तमानस्य परावर्तमानस्य जलस्य रयेण धूयमानान्तदभिधातेन दोलायमानाः । 'जलअर-' इति पाठे तथाभूतजलचरेण करिमकरादिना धूयमाना इत्यर्थः । एवं प्रग्राहो जलसिंहस्तेन समग्राः संपूर्णाः । कञ्चोलेन सह तेषामपि तत्र गमनादिति भावः । यद्वा वेला तटं तद्रूपा मार्गा इति । सेतुरपि समुद्रस्यैकं तटमभूदित्यर्थः ॥

सेतौ सिंहावस्थामाह—

सेलाइञ्छणपडिआ सलिलोह्लिअगरुअकेसरभरक्कन्ता ।

दीसन्ति दरुत्तिण्णा संक्रमपासहसंठिआ केसरिणो ॥ ९४ ॥

[शैलातिक्रमपतिताः सलिलाद्रितगुरुककेसरभराक्रान्ताः ।

दृश्यन्ते दरोत्तीर्णाः संक्रमपार्श्वसंस्थिताः केसरिणः ॥]

केसरिणो गिरिसिंहा दृश्यन्ते । किंभूताः । सेतुनियोजनकाले शैलस्यातिक्रमेणार्कषणेन पतिताः । जले इत्यर्थात् । अथ सलिलेनाद्रितानामत एव गुरुकाणां केसराणां भरणे गौरवेणाक्रान्ताः सन्तो दरोत्तीर्णाः किञ्चिदुत्थिताः । अत एव संक्रमपार्श्वे संस्थिताः । आर्द्रकेसरगौरवेणोर्ध्वमारोढुमशक्तत्वात् । इत्यतोऽपि सेतोरुत्तुङ्गत्वमुक्तम् ॥

अथ जलचरसंचारप्रतिरोधमाह—

पुठ्वावरोअहिगआ दडुं पुठ्वावरोअहिसमुप्पणा ।

सेउपडिसिद्धप्रसरा पुणो ण पेच्छन्ति कुलहराइं जलअरा ॥ ९५ ॥

[पूर्वापरोदधिगता द्रष्टुं पूर्वापरोदधिसमुत्पन्नाः ।

सेतुप्रतिपिद्धप्रसरा पुनर्न पश्यन्ति कुलगृहाणि जलचराः ॥]

पूर्वश्चापरश्चोदधिः । उदधेर्भागद्वयमित्यर्थः । तदुत्पन्ना जलचरा जलसिंहादयः पुनरपि कुलगृहाणि स्वोत्पत्तिगृहाणि न पश्यन्ति । किंभूताः । पूर्वापरोदधिगता द्रष्टुं तद्भागावित्यर्थात् । ये पूर्वभागोत्पन्नास्ते पश्चिमभागं गताः, तदुत्पन्ना अपि पूर्वभागम् । अथ मध्यवर्तिना सेतुना प्रतिपिद्धः प्रसरो गतागतं येषां तथाभूताः । [तथाभूताः] सन्तः स्वस्वस्थानं परावृत्य नागञ्चन्तीत्यर्थः । एतेन सेतोस्तलस्पर्शिताभङ्गुरताच्छिद्रता तुङ्गता शीघ्रोत्पन्नता च सूचिता ॥

सेतोर्मलयसुवेलौ मङ्गलध्वजावित्याह—

दीसन्ति धाउअम्वा मारुअविहुअधवलोज्झरपडद्धन्ता ।

सेउस्स तुङ्गसिहरा उहअतलपग्गिडिआ धअ व्व महिहरा ॥ ९६ ॥

[दृश्येते धातुताम्रौ मारुतविधुतधवलनिर्झरपटार्धान्तौ ।

सेतोस्तुङ्गशिखराबुभयतटपरिस्थितौ ध्वजाविव महीधरौ ॥]

सेतोः उभयतटमुत्तरदक्षिणरूपं तत्र स्थितौ महीधरौ मलयसुवेलौ ध्वजाविव ध्वजस्तम्भाविव दृश्येते । अन्यत्रापि सेतोरुभयप्रान्तयोर्ध्वजं दीयत इति समाचारः । ध्वजतौल्यमाह—कीदृशौ । तुङ्गं शिखरं ययोस्तौ । एवं धातुभिर्गैरिकैस्ताम्रौ । एवं मारुतेन विधुताश्वालिता धवला निर्झरा एव पटार्धान्ता यत्र तौ । ध्वजोऽप्युचः कुङ्कुमालक्तकादिना ताम्रः पताकावांश्च भवतीत्याशयः । द्विवचने बहुवचनम् । नित्यत्वात् । नानापर्वता एव नानाध्वजरूपा इति सर्वत्रैव बहुत्वमिति वा ॥

अथ सैन्यप्रयाणमाह—

अह णिमिअसेउवहं सेउवहच्चभिअथलपइण्णमहिहरम् ।

चलिअं चलन्तराहवहिअअणिहिप्पन्तरणसुहं कइसेणम् ॥ ९७ ॥

[अथ निर्मितसेतुपथं सेतुपथाभ्यधिकस्थलप्रकीर्णमहीधरम् ।

चलितं चलद्राघवहृदयनिधीयमानरणसुखं कपिसैन्यम् ॥]

अथ सेतुसिद्धेरनन्तरं कपिसैन्यं चलितम् । लङ्कामवरोद्धुमित्यर्थात् । कीदृशम् । निर्मितः सेतुपथो येन तत् । एवं सेतुपथादभ्यधिका उदृत्ताः । अत एव स्थले समुद्राद्बहिः प्रकीर्णास्त्यक्ता महीधरा येन । तथा च ये ये यत्र यत्र शैलानाहरन्तः स्थितास्तेऽपि तत्र तत्र तांस्तान्क्षिप्वा चलिता इत्यर्थः । एवं चलतो राघवस्य हृदये निहितमपितं रणसुखं येन । इति सेतुसिद्धिसमकालमेवाज्ञानपेक्षसंचारादुत्साहाधिक्यज्ञापनादिति चलतो रामस्य भाविन्यपि रणे तदानीं सुखोदयेन यात्रायां मनोविशुद्धिरुक्ता । चलता राघवेण निहितं रणसुखं येषामिति केचित् ॥

अथ कपीनां समुद्रदर्शनमाह—

पेच्छन्ति अ वोलन्ता संक्रमदोहाइअक्खविअविल्थारम् ।

वलआमुहणिट्टुविएक्कपासवोच्छिण्णपाणिअं मअरहरम् ॥ ९८ ॥

[प्रेक्षन्ते च व्यतिक्रामन्तः संक्रमद्विधायितक्षपितविस्तारम् ।

वडवामुखनिष्ठापितैकपार्श्वव्यवच्छिन्नपानीयं मकरगृहम् ॥]

वानरा व्यतिक्रामन्तः सन्तो मकरगृहं प्रेक्षन्ते च । किंभूतम् । संक्रमेण सेतुना द्विधाकृतः । अत एव क्षपितोऽल्पीकृतो विस्तारो यस्य तम् । यद्विशि दृश्यते तत्रैव क्षुद्रत्वप्रति-संधानम्, अपरभागादर्शनादिति सेतुविस्तार उक्तः । एवं वडवामुखेन निष्ठापितं नाशितम्, अत एवैकपार्श्वं व्यवच्छिन्नमल्पीकृतं पानीयं यत्र । यद्विशि वडवानलः पतितस्तत्र शोषणादिति सेतोरामुलत्वमुक्तम् ॥

यात्रायां सिन्धोरानुकूल्यं युगमेताह—

सङ्खुलधवलकमले फुडमरगअहरिअवत्तभङ्गणिहाए ।

विट्टुममिलिअकिसलए उहअतडावद्धसंक्रमम्मि णलवहे ॥ २९ ॥

[शङ्खकुलधवलकमले स्फुटमरकतहरितपत्रभङ्गनिघाते ।

विट्टुममिलितकिसलये उभयतटावद्धसंक्रमे नलपथे ॥]

उभयं तटं व्याप्यावद्धसंक्रमस्वरूपे नलपथे वानरवलं संचरति । उत्तरस्कन्धकेन संबन्धः । कीदृशे । शङ्खकुलवद्धवलानि कमलानि यत्र । द्वयोरपि सत्त्वात् । एवं स्फुटमरकतवत् हरितपत्रभङ्गानाम् । वृक्षसंबन्धिनामित्यर्थात् । निघातो यत्र । एवं विट्टुमेपु मिलितानि किसलयानि यत्र तादृशि । समानरूपत्वात् । तथा च समुद्रीयवस्तुभिः समं सेतुवस्तूनामिति मिश्रणेन समुद्रेण सह सेतोरैकात्म्यमुक्तम् ॥

संचरइ वाणरवलं णमइ विसट्टन्तमहिहरो सेउवहो ।

ओआहिअपाआलं सब्वत्थामगरुअं धरेइ समुहो ॥ १०० ॥

(जुगअम्)

[संचरति वानरवलं नमति विशीर्यमाणमहीधरः सेतुपथः ।

अवगाहितपातालं सर्वस्थामगुरुकं धारयति समुद्रः ॥]

(युगकम्)

एवं सति विशीर्यमाणा कपिचरणसंक्रमेण क्वचिद्बुध्यन्तो महीधरा यत्र तादृक् सेतुपथो नमति, उपरिभारवाहुल्यात् । अथावगाहितमाक्रान्तं पातालं येन, आमूलत्वात्कपियन्त्रणाद्वा तथाविधम् । अर्थात् सेतुपथं समुद्रो धारयति रक्षति । सर्वस्थान्ना सर्ववलेन गुरुकमतिशयितमिति क्रियाया विशेषणम् । गौरवयुक्तमिति सेतुपथस्य वा ॥

सेतुसमुद्रयोरवस्थामाह—

संचालेइ णिअम्वं धारेइ उअरि तरङ्गकरपवभारम् ।

खम्भम्मि वणगओ विअ आवद्धो सेतुसंक्रमम्मि समुहो ॥१०१॥

[संचालयति नितम्बं धारयत्युपरि तरङ्गकरप्राग्भारम् ।

स्तम्भे वनगज इवावद्धः सेतुसंक्रमे समुद्रः ॥]

सेतुसंक्रमे आवद्धः संबद्धः समुद्रो नितम्बं सेतोरेव मूलभागं संचालयति । कल्लोलाद्यभिघातेनान्दोलयतीत्यर्थः । एवम् उपरि सेतोरेव तरङ्गरूपस्य करस्य शुण्डायाः प्राग्भारमेकदेशं धारयति । तत्रापि कल्लोलसंचारात् । क इव । वनगज इव । यथा स्तम्भे आवद्धो वनगजो नितम्बं स्तम्भस्यैव चालयति उत्पाटनायेत्यर्थात् । एवं तदुपरि भङ्गनाय करं धारयति ॥ यद्वा—समुद्रः स्वस्यैव नितम्बं मूलं चालयति तरङ्गं करमुपरि धारयति से-

तुना जलावरोधेन मूलक्षोभात्तरङ्गोत्थानाच्च । वद्धो वनगजोऽपि निर्गन्तुमस्थिरतया नि-
तम्बं चालयति शुण्डामुत्थापयतीति गजसमुद्रयोः करतरङ्गयोः स्तम्भसंक्रामयोस्तौल्यमिति
सेतोरतिदार्यमुक्तम् ॥

अथ पारगमनमाह—

उत्तिष्णा अ पवङ्गा सेलभरुव्वहणजणिअसेअतुसारा ।

धाउमइले करअले पासट्टिअमहिहरोज्झरेसु धुवन्ता ॥ १०२ ॥

[उत्तीर्णाश्च प्लवङ्गाः शैलभरोद्वहनजनितस्वेदतुपाराः ।

धातुमलिनानि करतलानि पार्श्वस्थितमहीधरज्ञरेषु धावयन्तः ॥]

प्लवङ्गा उत्तीर्णाश्च सागरमित्यर्थात् । किंभूताः । शैलानां भरः समूहस्तदुद्वहनेन ज-
निताः स्वेदानां तुपाराः शीकरा येषां ते । एतेन यावत्स्वेदो न शान्तस्तावदेव पारं गता
इति गमने सत्वरता, उत्साहश्च सूचितः । एवं पर्वतोत्तोलनलम्बैर्धातुभिर्मलिनानि करत-
लानि सेतोः पार्श्वस्थितमहीधराणां निर्ज्ञरेषु धावयन्तः क्षालयन्त इति वर्तमानशत्रा क्षा-
लनस्य पूर्वकालत्वमपि नापेक्षितवन्त इति क्षिप्रकारित्वमुक्तम् । 'शीकरे शीतले चूर्णे
तुपारो निर्ज्ञरे हिमे' इति विश्वः ॥

अथ सुवेलप्राप्तिमाह—

पत्ता अ दहमुहाणिअणन्दणवणपाअवोइअवणुद्देसम् ।

जलभरणिसण्णजलहरभरमोडिअवणलअं सुवेलुच्छङ्गम् ॥ १०३ ॥

[प्राप्ताश्च दशमुखानीतनन्दनवनपादपोचितवनोदेशम् ।

जलभरनिषण्णजलधरभरमोटितवनलतं सुवेलोत्सङ्गम् ॥]

न केवलं सागरमुत्तीर्णाः, अपि तु सुवेलसोत्सङ्गं प्राप्ताश्च । कीदृशम् । दशमुखे-
नानीतानां नन्दनवनपादपानां पारिजातादीनामुचितो योग्यो वनोद्देशस्तत्प्रदेशो यत्र । राव-
णेन पारिजातादीनामत्रैवानीय रोपितत्वादित्यर्थः । एवं जलस्य भरेणाधिक्येन निषण्णानां
संचाराक्षमतयोपविष्टानां जलधराणां भरेण गौरवेण मोटिता वनलता यत्र तम् । जलं
निपीय जलधरा यत्र सुखेनोपविशन्तीति निर्जनत्वम्, तेन च परप्रवेशाभावः, तेन च
रावणैश्वर्यम् । तथापि तत्प्राप्त्या कपीनामभयत्वमुक्तम् ॥

अथ रावणे राक्षसानामनादरमाह—

सोरुण समुत्तिष्णं उअहिमविद्विअविक्कमं कइसेण्णम् ।

जाओ रक्खसलोओ रक्खसणाहस्स पेलवाणत्तिअरो ॥ १०४ ॥

[श्रुत्वा समुत्तीर्णमुदधिमविद्रावितविक्रमं कपिसैन्यम् ।

जातो राक्षसलोको राक्षसनाथस्य पेलवाज्ञप्तिकरः ॥]

उदधि समुत्तीर्णं कपिसैन्यं अविद्रावितः प्रत्यूहाभावेन रावणेनाप्यखण्डितो विक्रमः सुवेलातिक्रमरूपो यस्य तथाभूतं श्रुत्वा राक्षसलोको राक्षसनाथस्य रावणस्य पेलवा क्रोमलत्वेन भङ्गुरा या आज्ञितिराज्ञा तत्करो जात इति योजना । रावणस्याज्ञा पूर्वमभङ्गुरासीत्, तदानीं कपीनां समुद्रसुवेलातिक्रमाभ्यां भङ्गुराभूदिति प्रतापमङ्ग उक्तः ॥

अथ रावणस्य कृतान्तवशतामाह—

जाव अ महोअहिअडे आवासग्गहणवावडं कइसेण्णम् ।

ताव कअन्तेण कओ रावणसीसम्मि वामहत्थण्फंसो ॥ १०५ ॥

[यावच्च महोदधितटे आवासग्रहणव्यापृतं कपिसैन्यम् ।

तावत्कृतान्तेन कृतो रावणशीर्षे वामहस्तस्पर्शः ॥]

कपिसैन्यं यावन्महोदधेस्तटे कूले आवासग्रहणे उत्तारस्थानात्मीकरणे व्यापृतम्, तावद्व कृतान्तेन यमेन रावणशीर्षे वामहस्तेन स्पर्शः कृतः । तथा च यत्र दक्षिणेनापि करेण स्पर्शो न संभावितः, तत्र वामेन कृत इति रावणस्य हठादेव मृत्युर्व्यञ्जितः ॥

अथ रामरावणयोः प्रतापमाह—

रामस्स रावणस्स अ लोआलोअन्तरालसरिसामण्णे ।

वड्ढुन्तणिव्वअन्ते पाआरन्तरदहाइअम्मि पआवे ॥ १०६ ॥

[रामस्य रावणस्य च लोकालोकान्तरालनिस्सामान्ये ।

वर्धमाननिवर्तमाने प्राकारान्तरद्विधायिते प्रतापे ॥]

रामे उत्तीर्णे सति । समुद्रमित्यर्थात् । रामस्य रावणस्य च प्रतापे इत्यंभूते च सति मथितस्य पर्वतक्षेपादिना क्षोभितस्य सागरस्य लक्ष्म्या संपत्या समं प्रसन्नोऽज्ज्वला शोभा कान्तिर्जातेति द्वितीयस्कन्धकेन सह संदानितकम् । वानराणामुत्तीर्णत्वादवस्कन्दाभावाद्रत्नादिसौष्टवमपि जातम् । प्रसन्नतापि जातेत्यर्थः । सहोक्तिरलंकारः । प्रतापे कथंभूते । लोकालोकस्य गिरेरन्तराले मध्ये निस्सामान्येऽसाधारणे । अतुल्ये इति यावत् । एवं सत्यपि प्राकारो लङ्कावरणरूपस्तद्रूपेणान्तरेण व्यवधानेन द्विधाकृते प्रतापयोर्जगति तुल्यरूपत्वेऽपि तदानीं रामस्य प्रतापः प्राकाराद्बहिः सर्वव्यापी बभूव, रावणस्य तु प्राकाराभ्यन्तर एव स्थित इत्यर्थः । न केवलमेतावदेव, अपि तु वर्धमाननिवर्तमाने रामस्य वर्धमाने, रावणस्य तु निवर्तमाने, इति यथासंख्यमन्वयः । लोक्यतेऽनेनेति लोकस्तेजः, अलोकस्तिमिरं तयोरन्तरालं मध्यं तन्निविशेषे । तेजोन्तरालतुल्यो रामस्य प्रतापः, प्रकाशकत्वात्, तिमिरान्तरालतुल्यस्तु रावणस्य म्लानत्वादित्यर्थः । आत्यन्तिकतादृष्यलाभार्थमन्तरालपर्यन्तधावनम् । अत एवोत्तरविशेषणद्वयमपि सम्यक् । तेजसि वर्धमाने तिमिरं क्षीयते इति प्राकाराद्बहिविषये भूयसि विद्यमानो गमप्रतापो यथा यथा वर्धते तथा तथा लपीयसि प्राकाराभ्यन्तरे वर्तमानो रावणप्रतापः क्षीयते इति वयम् ॥

जाआ लच्छीअ समं सोहा महिअस्स सागरस्स पसण्णा ।
 तिअसजणिआणुराए उत्तिण्णम्मि मअलञ्छणम्मि व रामे ॥१०७॥
 इअ सिरिपवरसेणविरइए कालिदासकए दहमुहवहे महाकव्वे
 अट्टमो आसासओ ।

[जाता लक्ष्म्या समं शोभा मथितस्य सागरस्य प्रसन्ना ।
 त्रिदशजनितानुरागे उत्तीर्णे मृगलाञ्छन इव रामे ॥]

इति श्रीप्रवरसेनविरचिते कालिदासकृते दशमुखवधे महाकाव्येऽष्टम आश्वासकः ।

रामे कस्मिन्निव मृगलाञ्छने चन्द्र इव आह्लादकत्वात् । एवं त्रिदशानां जनितो-
 ऽनुरागः प्रेम येन तथाभूत इति राममृगाङ्कयोर्विशेषणम् । अथ च मन्दरेण मथितस्य सा-
 गरस्य चन्द्रे उत्तीर्णे उत्क्षिप्ते सति लक्ष्म्या विष्णुपत्न्या समं शोभयतीति शोभारूपा प्र-
 सन्ना मदिरा । अथवा शोभानाम्नी काचिदप्सरःश्रेष्ठा । वारुणीव जातेति ध्वनिः ॥

सेतुनिष्पत्तिदशया रामदासप्रकाशिता ।

रामसेतुप्रदीपस्य पूर्णाभूदष्टमी शिखा ॥

नवम आश्वासकः ।

अथाश्वासकेनैव सुवेलं वर्णयति—

अह पेच्छन्ति पवङ्गा सअलजअक्कमणवड्ढिअमहासिहरम् ।

णिट्टविअदाहिणदिसं सेसदिसामुहवहाविअं व सुवेलम् ॥ १ ॥

[अथ प्रेक्षन्ते प्लवङ्गाः सकलजगदाक्रमणवर्धितमहाशिखरम् ।

निष्ठापितदक्षिणदिशं शेषदिञ्छुखप्रधावितमिव सुवेलम् ॥]

अथ सुवेलप्राप्त्यनन्तरं प्लवङ्गाः सुवेलं प्रेक्षन्ते । कोटिकोटिशः पर्वता उत्पाटिताः,
 ईदृशः कोऽपि न दृष्ट इति विस्मयादिति भावः । किंभूतम् । सकलजगतामाक्रमणं ये-
 भ्यस्तथाभूतानि वर्धितानि महान्ति शिखराणि यस्य, त्रिकूटत्वादिति केचित् । सकल-
 जगदाक्रमणाय वर्धितानि महान्ति शिखराणि यस्येत्यपरे । वस्तुतस्तु—आक्रमण इति
 कर्तरि ल्युट् । तथा च सकलजगदाक्रमणकर्ता मूलेन पातालस्य, मध्येन मर्त्यस्य, मस्त-
 केन स्वर्गस्याक्रमणात् । तथाभूतश्चासौ वर्धितमहाशिखरश्चेति कर्मधारयः । कश्चित्तु
 'सअलजअक्कमण' इत्यादिप्रकृतौ 'सकलस्य जयाय यत्क्रमणमतिक्रमस्तेन वर्धितानीत्यादि
 पूर्ववत्' इत्याह । एवं निष्ठापिता नाशिता दक्षिणदिग्गेन तिरोधायकत्वात् । एवं शेषा
 याः पूर्वाद्या दिशस्तन्मुखेन तत्संमुखीभ्यः प्रधावितं तत्तद्दिग्ध्यापकनानाशिखरद्वाराकृत-
 वेगमिवेत्युत्प्रेक्षाव्यञ्जनयागेहपरिणाहाभ्यां विस्मया उक्तः ॥

पुनः सुवेलस्य महत्त्वमाह—

भुवणस्त व महुमहणं भुवणभरज्झीणमहुमहस्त व सेसम् ।

सेसस्त व सलिलणिहिं सरिआवइणो विसम्मिअव्वभरसहम् ॥२॥

[भुवनस्येव मधुमथनं भुवनभरक्षीणमधुमथनस्येव शेषम् ।

शेषस्येव सलिलनिधिं सरित्पतेर्विश्रमितव्यभरसहम् ॥]

किंभूतं सुवेलम् । सरित्पतेः समुद्रस्य विश्रमितव्यं विश्रामः । भावे तव्यः । तत्र भरसहं भारक्षमम् । समुद्रस्याप्यवलम्बनमित्यर्थः । कस्य कमिव । भुवनस्य मधुमथनमिव । 'विश्रमितव्यभरसहम्' इति सर्वत्र योज्यम् । तथा च त्रैलोक्यस्य विश्रामभरसहो विश्वंभरः, तस्य तदुदरवृत्तित्वात् । एवं भुवनस्य भरेण धारणगौरवेण क्षीणस्य त्रिहलस्य मधुमथनस्य शेषमिव । यथा तथाभूतविश्वंभरस्य शेषनागस्तस्य तदङ्कशायित्वात् । एवं शेषस्य सलिलनिधिमिव । यथा शेषस्य समुद्रः, तस्य तदभ्यन्तरवृत्तित्वात् । तथा सरित्पतेरयमपीति विश्रामयोग्यता परिमाणप्रकर्षेण भवति । तथा चोत्तरोत्तरमुत्कर्षालंकारेण भुवनापेक्षया विष्णोः, तदपेक्षया शेषस्य, तदपेक्षया सिन्धोः, तदपेक्षया सुवेलस्य परिणामप्रकर्ष इति भुवनविष्णुशेषव्यापकसमुद्राश्रयत्वेन सर्वाश्रयमुक्तं सुवेलस्य । एवं च सर्वत्र सुवेलकोडवृत्तित्वमेव समुद्रस्येति कटाक्षितम् । भरसहत्वेन च कञ्चोलाद्यभिधातानुपप्लुतत्वेन सुवेलस्य दार्ढ्यमपीति मालोपमालंकारः । 'सहः शक्ते क्षमायुक्ते तुल्यार्थे च सहाव्ययम्' इति कोपः ॥

भूजलाकाशवायूनामाधारतामाह—

धरणिहरेअव्वसहं उअहिभरेअव्वपव्वलणइण्वहम् ।

णहमाअव्वसमत्थं खअमारुअरुम्मिअव्वजोग्गणिअम्भम् ॥ ३ ॥

[धरणीधर्तव्यसहमुदधिभर्तव्यप्रवलनदीप्रवाहम् ।

नभोमातव्यसमर्थं क्षयमारुतरोद्भव्ययोग्यनितम्भम् ॥]

एवं धरण्या धर्तव्ये धारणे सहं शक्तम् । अवष्टम्भभूतत्वान् । एतेन भूम्युत्प्रेथव्यापकमूलकत्वमुक्तम् । सर्वत्र भावे तव्यः । एवम्—उदधेर्भर्तव्ये पूरणे प्रवत्याः समर्था नदीप्रवाहा यस्येति समुद्रसमानैकैकवहुनदीप्रवाहाधारत्वेन समुद्रादप्यधिकपरिमाणत्वेन विस्तीर्णत्वं दीर्घत्वं च । एवं नभसो मातव्ये माने समर्थमिति नभोपेक्षयाप्यतिमहत्त्वेनामूलोत्प्रेथस्य पूर्वापरायतिरूपदैर्घ्यस्य तिर्यग्दक्षिणोत्तरदिग्ग्यापिनानाशिखरत्वेन विस्तारस्य च प्रकर्षः । एवं क्षयमारुतानां रोद्भव्यमवरोधनम् । संचारप्रतिरोध इति यावत् । तत्र योग्यः समर्थो नितम्बो यस्य तम् । एतेन मूलमूर्धोरप्यतिमहत्त्वं दार्ढ्यं विस्तारो दैर्घ्यं च सूचितम् । प्रलये मिलितानामुनपञ्चाशतोऽप्यनिलानां नितम्ब एव पर्याप्तिरित्यपि ॥ यद्वा कर्मणि तव्यः । तेन धरणीरूपे धर्तव्ये सहम् । एवम् उदधिरूपे भर्तव्य इत्यन्यत्राप्युच्यम् ॥

ऊर्ध्वाधस्तिर्यग्व्याप्तिमाह—

दूरपरिपेलिअदिसं दूरोणामिअसमत्थपाआलअलम् ।

दूरअरुक्खत्तणहं णवर करासण्णपाअवप्फलकुसुमम् ॥ ४ ॥

[दूरपरिप्रेरितदिशं दूरावनामितसमस्तपातालतलम् ।

दूरतरोत्क्षिप्तनभः केवलं करासन्नपादपफलकुसुमम् ॥]

एवं दूरं परिप्रेरिता दिशो येन । तिर्यक्सानुभिव्यापनात् । एवं दूरमवनामितमधःपातितं पातालतलं येन । तद्व्यापकमूलभागत्वात् । एवमतिदूरमुत्क्षिप्तमुत्तोलितं नभो येन । गगना-
तिक्रामकमस्तकत्वात् । केवलं करासन्नानि हस्तप्राप्याणि पादपानां फलकुसुमानि यत्र
तमिति समुद्रवृक्षव्याप्तत्वम् । अत्रैव दूरत्वव्यभिचार इति परोपकृतिरूपगुणशालित्वम् ॥
पुनर्मूलमौलिप्रकर्षमाह—

पासल्लागअसरिअं अमुक्कपाआलसाअरजलुच्छङ्गम् ।

आइवराहुव्वत्तणखणपडिउद्धट्टिअं व मेइणिवेढम् ॥ ५ ॥

[पार्श्वागतसरितममुक्तपातालसागरजलोत्सङ्गम् ।

आदिवराहोद्धर्तनक्षणपतितोर्ध्वस्थितमिव मेदिनीवेष्टम् ॥]

एवं पार्श्वेनागताः सरितो यस्य तम् । उपरि मेघादीनामपि संचाराभावात्सरितामप्य-
भाव इति । एवम् अमुक्तोऽत्यक्तः पातालसागरस्योत्सङ्गो येन । तदन्तर्वर्तिमूलकत्वात् ।
एवं कमिव । पूर्वनिपातवैपरीत्येन पतितस्यादिवराहस्योद्धर्तनक्षणे ऊर्ध्वाभूय स्थितं मेदि-
नीवेष्टं भूम्येकदेशमिव । यदा आदिवराहः पातालपङ्के पतितः सन्पार्श्वपरिवर्तनं कृत-
वान्, तदा तत्पार्श्वप्रेरितः पङ्कोत्करो गगनमभिव्याप्य स्थितः । स एवेदानीमपि सरिद्दु-
द्धिसमर्पकप्रसरज्जलः पातालस्थसमुद्रजलस्पर्शात्पिण्डीभूय सुवेलत्वेन प्रतिभासत इति
तद्देहे महत्वानुसारेण पङ्कोत्करमहत्त्वं सुवेलस्यैव महत्त्वं गमयति । सर्वमिदमौत्प्रेक्षिकमिति
भावः ॥ यद्वा आदिवराहस्योद्धर्तनमितस्ततः परिभ्रमणम्, तत्क्षणे पतितं सद्ूर्ध्वं व्याप्य
स्थितं दन्तस्थं मेदिन्या वेष्टं मण्डलमिवेत्यर्थः ॥ उद्धर्तनक्षणे वलित्वोर्ध्वं स्थितं मेदिनीवेष्ट-
मिवेत्यपि कश्चित् ॥

मूलदार्व्यमाह—

पाआलभरिअमूलं वज्जमुहाओडणट्टविअणिक्कम्पम् ।

आलाणक्खम्भं मिव सुरहत्थिक्खन्धणिहसमसिणिअपासम् ॥६॥

[पातालभृतमूलं वज्रमुखाकोलनस्थापितनिष्कम्पम् ।

आलानस्तम्भमिव सुरहस्तिस्कन्धनिर्घर्षमसृणितपार्श्वम् ॥]

भृतं व्याप्तं पातालं येनैतादृशम् । पाताले भृतं पूर्णं वा मूलं यस्येति स्यौत्पं दैर्घ्यं च

मूलस्योक्तम् । एवं वज्रस्य मुखेन यदाकोलनं मृत्तिकामभिहत्य दृढीकरणं तेन स्थापितम् । अत एव निष्कम्पम् । एवं सुरहस्तिनामैरावतादीनां स्कन्धस्य निघर्षणेन कण्डूयनादिव्यापारेण मसृणितं म्लिष्टम्, न तु भ्रमम्, पार्श्वं यस्य तमिति तेषां स्कन्धस्य पार्श्वं एव पर्याप्तिस्तेभ्योऽप्युच्यत्वं दृढत्वं चोक्तम् । अत्रोत्प्रेक्षते—तेषामालानस्तम्भमिव । बन्धनस्तम्भस्तु बन्धव्यापेक्षया प्रायस्तुह एव भवतीति भावः । स्तम्भमपि किंभूतम् । उक्तविशेषणत्रयविशिष्टम् ॥

पुनर्मूलमौलिप्रकर्षमाह —

विमलिअरसाअलेण वि विसहरवइणा अदिट्टमूलच्छेअम् ।

अप्पत्ततुङ्गसिहरं तिहुअणहरणपरिवट्टिण वि हरिणा ॥ ७ ॥

[विमदितरसातलेनापि विपधरपतिनादृष्टमूलच्छेदम् ।

अप्राप्ततुङ्गशिखरं त्रिभुवनभरणपरिवर्धितेनापि हरिणा ॥]

विमदितमितस्ततः संचारेण घृष्टं रसातलं येन तादृशेनापि विपधराणां पत्या शेषेणादृष्टो मूलच्छेदो मूलभागो यस्य तमिति । पातालादप्यधोवर्तितमूलप्रदेशमित्यर्थः । द्विसहस्रदृष्टिना दूरादपि द्रष्टुं न शक्यते, किं पुनः स्पष्टमिति भावः । एवं त्रिभुवनस्य भरणं स्वदेहेन पूर्णं हरणमाक्रमणं वा तदर्थं परिवर्धितेनापि हरिणा त्रिविक्रमेणाप्राप्तानि हस्तेनाप्यस्पृष्टानि तुङ्गानि शिखराणि यस्येत्यनवच्छिन्नमस्तकमित्यर्थः । 'मूलच्छेदम्' इति पाठे 'मूलोत्सङ्गम्' इत्यर्थः ॥

पुनर्दार्ढ्यमेवाह—

विच्छूढोअहिसलिलं कडअभमन्तभुअइन्ददिण्णावेढम् ।

पासट्टिण रइणा करेहिं हरिणा व्व मन्दरं उवऊढम् ॥ ८ ॥

[विक्षिप्तोदधिसलिलं कटकभ्रमद्भुजगेन्द्रदत्तावेष्टम् ।

पार्श्वस्थितेन रविणा करैर्हरिणेव मन्दरमुपगूढम् ॥]

एवं विक्षिप्तं तटेन प्रतिहत्य परावर्तितमुदधिसलिलं येन तम् । एतेन तीरवृत्तित्वेऽपि समुद्रेणाप्यनुन्मूलनीयम् । एवं कटके भ्रमता भुजगेन्द्रेण वासुकिना दत्तमावेष्टमालिङ्गनं यस्मै । तथा च तस्यापि कटक एव संचारो न तु शिरःपर्यन्तप्राप्तिरिति भावः । एवं पार्श्वस्थितेन न तूपरि गन्तुं शक्तेन रविणा करैस्तेजोभिरुपगूढमालिङ्गितम् । अन्यत्रापि पार्श्वस्थितेन करेणैवाल्लिङ्गनं क्रियत इति ध्वनिः । कमिव । पार्श्वस्थितेन हरिणा चतुर्भिरपि करैरुपगूढं समुद्रमथनसमये समाश्लिष्टं मन्दरमिव । तमपि किंभूतम् । विक्षिप्तं स्वभ्रमणेन परितश्चालितमुदधिसलिलं येन । एवं कटके भ्रमता नेत्रीभूतेन शेषेण दत्तमावेष्टं वलयीभावो यत्रेत्युपमा ॥

पुनर्मूलमौलिमहत्त्वमाह—

सेससिररअणघट्टिमणिमूलुञ्जोअहअरसाअलतिमिरम् ।

विसमुद्दसिहरसंकडपणट्टरविमण्डलन्धआरिअगअणम् ॥ ९ ॥

[शेषशिरोरत्नघट्टितमणिमूलोद्द्योतहतरसातलतिमिरम् ।

विपमोर्ध्वशिखरसंकटप्रनष्टरविमण्डलान्धकारितगगनम् ॥]

एवं शेषस्य शिरोरत्नैर्घट्टितानां घृष्टानां मणीनां अर्थात् स्वमूलस्थानां मूलोद्द्योतैर्घृष्टाधो-
भागतेजोभिर्हतं रसातलस्य तिमिरं येन तम् । यदा यदा शेषस्य शिरसि सुवेलमूल-
स्थित्या भारो भवति तदा तदा शिरःसंचारेण तद्रत्नैः सहैतन्मणीनां संघट्टो जायते इति
मूलमहत्त्वं मणीनामाकरत्वं चोक्तम् । एवं विपमाणां वक्रकोटरादिमताम् । ऊर्ध्वानामु-
च्चानां शिखराणां संकटेषु मिथोऽन्तरालेषु प्रनष्टेनाकस्मात्तिरोभूतेन रविमण्डलेनान्धका-
रितं गगनं येन । तथा च पार्श्वत एव सूर्यस्य संचारो न तु मौलाविति कदाचित्कोटरप्र-
विष्टत्वेनान्धकार इत्युच्यत्वमिति भावः ॥

पुनरुच्यतामाह—

ससिविम्बपासणिहसणकसणसिलाभित्तिपसरिआमअलेहम् ।

जोणहाजलपव्वालिविसमुम्हाअन्तमुणिअरविरहमगम् ॥ १० ॥

[शशिविम्बपार्श्वनिघर्षणकृष्णशिलाभित्तिप्रसृतामृतलेखम् ।

ज्योत्स्नाजलप्रप्लावितविषमोष्मायमाणज्ञातरविरथमार्गम् ॥]

एवं शशिविम्बस्य पार्श्वनिघर्षणेन कृष्णशिलाभित्तिषु प्रसृता अमृतलेखा यत्र तम् ।
शशिविम्बस्य मृदुत्वेन पार्श्वशिलाभित्तेः कठिनतया मिथःसंबन्धादमृतक्षरणमिति भावः ।
एवं ज्योत्स्ना चन्द्रकान्तिः सैव जलं हिमरूपत्वात्, तेन प्रप्लावितः पूरितः । अत एव
विषमं यथा स्यात्तथोष्मायमाणो बाष्पायमाणः, तत एव ज्ञातो रविरथस्य मार्गो यत्र ।
रविरथस्य वद्विमयत्वेन देध्मीयमानस्तन्मार्गो विधुकरस्वरूपजलसंबन्धोद्गतबाष्परूपधूमे-
नानुमीयत इत्यर्थः । न केवलं रविरेवाधस्तादस्य संचरति, किं तु द्विगुणोपरिवर्ती चन्द्रो-
ऽपीति भावः । लतादिव्यवहितत्वेन तन्मार्गस्य क्वचित्क्वचिज्ज्योत्स्नासंबन्धे नोष्मायमाण-
त्वमिति सूचयितुं विपमपदोपादानम् ॥

पुनस्तदेवाह—

सिहरालीणमिअङ्कं विरलट्टिमहिअसलिलजलअक्खण्डम् ।

खुडिउव्वूढमुणालं णिसासु विसमहिअकहमं व सुरगअम् ॥ ११ ॥

[शिखरालीनमृगाङ्कं विरलस्थितगृहीतसलिलजलदखण्डम् ।

खण्डितोद्भूढमृणालं निशासु विपमहितकर्दममिव सुरगजम् ॥]

एवं निशासु ज्योत्स्नोत्कर्षकाले शिखरे आलीनः संवद्धो मृगाङ्को यत्र तम् । एवं विरलस्थिताः क्वचित्क्वचिदवस्थिता गृहीतसलिला जलदखण्डा यत्र । जलपूर्णा अपि जलदा व्याप्तुं न क्षमन्ते इति महत्त्वमस्य विरलस्थितपदेन सूचितम् । कमिव । सुरगजमिव । किंभूतम् । खण्डितं सत् उद्बुद्धमुपरिवृतं मृणालं येन तम् । एवं विपमं यथा स्यात्तथा हितः क्वचित्क्वचित्तनावारोपितः कर्दमो येन गजस्वाभाव्यात् । तथा च भूधारणक्षमता-सूचनाय तुहत्वादिना सुरगजसुवेलयोः, श्वैत्येन विसचन्द्रयोः, श्यामतया च कर्दमज-लदयोः साम्यमित्युपमा ॥

नदीसंबन्धमाह—

हरिअत्रगराइपिसुणिअदूरअरालोअसिहरसरिआमग्गम् ।

पवणुक्खुडिअकिलामिअमिअङ्कपुट्टिपडिउस्ससन्तकिसलअम् ॥ १२ ॥

[हरितवनराजिपिशुनितदूरतरालोकशिखरसरिन्मार्गम् ।

पवनोत्खण्डितक्लाम्यन्मृगाङ्कपृष्ठप्रत्युच्छ्वसत्किसलयम् ॥]

एवं हरितया वनराज्या पिशुनितो ज्ञापितो दूरतरालोको दर्शनं यस्य तथाभूतः शिखरः सरितां मार्गो यत्र तम् । नित्यं जलसंपर्केण हरिर्द्रणतृणवृक्षादिलेखया तद्योर्द्गादेव दृश्यमानया ज्ञायते नदीसंचारपथोऽयमिति भावः । एतेन रमणीयत्वम् । एवं पवनेनोत्खण्डितानि अतः क्लाम्यन्ति शुष्यन्ति सन्ति मृगाङ्कस्य पृष्ठे संबद्धे इत्यर्थात् प्रत्युच्छ्वसन्ति प्रत्युज्जीवन्ति किसलयानि यत्र । चन्द्रपृष्ठे त्रुटित्वा पतितानां किसलयानां सुधासंबन्धेन पुनर्नवकान्त्युदयादिति भावः । एतेन चन्द्रपृष्ठस्यापरभागरूपस्य पतितपत्रसंबन्धादुच्चैस्त्वमुक्तम् । त्रुटितपत्राणां शोषणं चिरेण भवतीति विदूरपतनसूचनेनाप्युच्यतरत्वम् ॥

सिन्धौ तत्प्रतिबिम्बमाह—

दूरुद्धाइअसिहरं जलणिहिजलदिट्टुविअडपाअडपडिमम् ।

उप्पाआसणिपहअं उद्धप्फुडितपडिणक्कपासं व टिअम् ॥ १३ ॥

[दूरोद्धावितशिखरं जलनिधिजलदृष्टविकटप्रकटप्रतिमम् ।

उत्पाताशनिप्रहतमूर्ध्वस्फुटितपतितैकपार्श्वमिव स्थितम् ॥]

एवं दूरं व्याप्योद्धावितानि दिशि दिशि गन्तुं कृतवेगानीव शिखराणि यस्य तम् । एवं जलनिधेरजले दृष्टा विकटा महती प्रकटा व्यक्ता प्रतिमा प्रतिबिम्बो यस्य । अत्रोत्प्रेक्षते— उत्पाताशन्या वज्रेण प्रहतं ताडितम् । अत एवोर्ध्वमुपरि स्फुटितं सत्पतितमेकं पार्श्वं यस्य तमिव स्थितम् । समुद्रव्यापी तत्प्रतिबिम्बः स्फुटिततदेकदेशत्वेनोत्प्रेक्षित इति प्रतिबिम्बस्य तदेकदेशभ्रमविषयतया महत्त्वं सुवेलस्यैव महत्त्वं ज्ञापयति । सुवेलस्यैकदेशत्रुटिर-त्पातादेव भवतीति तथोक्तम् । वज्रमुपर्येव पततीत्यूर्ध्वपदम् ॥

गुरुत्वमाह—

गुरुभरसेसाहिष्णवारंवारपडिरुद्धमूलुच्छङ्गम् ।

खअमारुउक्खआणिअतुङ्गअडावडिअभिण्णसेसमहिहरम् ॥ १४ ॥

[गुरुभरशेषाहिष्णवारंवारप्रतिरुद्धमूलोत्सङ्गम् ।

क्षयमारुतोत्खातानीततुङ्गतटापतितभिन्नशेषमहीधरम् ॥]

गुरुणा भरेण गौरवेण गुरुभरेण वा शेषाहिना षणैर्वारंवारं प्रतिरुद्धो धृतो मूलोत्सङ्गो यस्य तम् । तथा च षणसहस्रेऽपि यदा यैः क्रियद्भिर्धारणं तदा तदितरेषां विश्रामः, यदा तु विश्रान्तैरमीभिर्धारणं तदा तेषां विश्राम इति यन्त्रणभिया संभूय सर्वैः कदापि न धारयतीति वारंवारपदयोत्सं गौरवाधिक्यम् । एवं क्षयमारुतेरुत्खाता उत्पादिता अथानीता उद्भूय प्रापिताः, तदनु तुङ्गतटे आपतिताः सन्तो भिन्नाश्चूर्णाः शेषा महीधरा यत्रेत्युपरि-प्रान्तयोरप्यवकाशाभावादत्रैव तेषां पात इति विस्तीर्णता तुङ्गता दृढता दृढमूलता प्रलयेऽप्यनुच्छेद्यता च सूचिता ॥

श्रापदसंकीर्णतामाह—

गहिअजलमेहेपेल्लिअणिव्वाअन्तणिहुअट्टिअमहामहिसम् ।

णिहअगअकुम्भलोहिअसिलाअलोसुक्खवद्धमुक्तावडलम् ॥ १५ ॥

[गृहीतजलमेघप्रेरितनिर्वाप्यमाणनिभृतस्थितमहामहिपम् ।

निहतगजकुम्भलोहितशिलातलावशुष्कवद्धमुक्तापटलम् ॥]

गृहीतजलैर्मैघैः प्रेरिताः सन्तो निर्वाप्यमाणाः सुखीक्रियमाणा अत एव निभृतस्थिताः सुखवशान्निःस्पन्दस्थिता महान्तो महिषा यत्र तम् । उपरि सूरकरतप्तेषु महिषेषु सजातीय-बुद्ध्या मेघैर्यथा यथा यन्त्रणलक्षणं प्रेरणं क्रियते तथा तथा महिषाणां शैल्यलाभादधिकानि-श्वलत्वमिति निभृतपदयोत्सं वस्तु । एवं निहतानां गजानां कुम्भयोर्लोहितेन हेतुना शिलातलेष्ववशुष्काणि सन्ति बद्धानि दृढलग्नानि मुक्तापटलानि यत्र । तथा च सिंहविदारि-तगजकुम्भस्थमुक्ताः शिलासु पतित्वा संनिहितसूरकरशोषणादतिस्त्यानीभूतरुधिरतया दृष्टीभूय स्थिता इत्यर्थः । इति राक्षसैरप्यगम्यकतिपयदेशकत्वं सूचितम् ॥

पुनस्तदेवाह—

लवणजलसीहराहअदरुव्वमन्तदुममुद्धपल्लवराअम् ।

सींहरवभीपअत्थिअणिउञ्चिअक्कचलणट्टिउक्कण्णमअम् ॥ १६ ॥

[लवणजलशीकराहतदरोद्धमहुममुग्धपल्लवरागम् ।

सिंहरवभीतप्रस्थितनिकुञ्चितैकचरणस्थितोत्कर्णभृगम् ॥]

एवं लवणरूपं जलम्, अर्थात्समुद्रस्य, तच्छीकरैराहतः स्पृष्टोऽत एव दरोद्धमन्त्रीपदन्यरु-

पतां गच्छन् किञ्चिदेव प्रादुर्भवन्निति वा । द्रुमस्य मुग्धानां नूतनानां पल्लवानां रामो
लौहिस्यं यत्र तम् । एवं सिंहखेपेण भीताः सन्तः प्रस्थिताः पलायिता अथ निकुञ्चितमी-
पद्भ्रुमितमेकं चरणं येषां तथाभूताः सन्तः स्थिता उल्यितमौलित्वादुत्कर्णा उल्यितकर्णा
मृगा यत्र तम् । पुरतोऽपि तत्प्रतिरवशङ्कावशात्पश्चादवलोकनाय वेति भावः । जा-
तिरलंकारः ॥

पुनर्विस्तारमाह—

कडअपरिपेह्लिआणं रइअरपाअडिअकन्दराभरिआणम् ।

अभ्यन्तरट्टिआणं परिह्लपासपरिसंठिअं व दिसाणम् ॥ १७ ॥

[कटकप्रतिप्रेरितानां रविकरप्रकटितकन्दराभृतानाम् ।

अभ्यन्तरस्थितानामपरपार्श्वपरिसंस्थितमिव दिशाम् ॥]

एवं दिशामपरपार्श्वं दक्षिणपार्श्वं परिसंस्थितमिव । दक्षिणदिगनुपलम्भादिति भावः ।
किंभूतानाम् । कटककेन प्रतिप्रेरितानामुत्तरदिगभिमुखीकृत्यापसारितानाम् । एवं रविकरैः
प्रकटितासु कन्दरासु भृतानां व्याप्तानाम् । अत एवाभ्यन्तरे स्थितानाम् । तथा च यथा
यथा दक्षिणाशातः कटकवृद्धिः, तथा तयोत्तराशां प्रति प्रेरिता दिशो देवादुत्तराशावर्त्ये-
कैककन्दरासु पर्यवमन्नाः, तथैव रवेरपि तत्र प्रविष्टस्य तेजोभिरतिप्रकटं लक्ष्यन्त इति
व्यञ्जनागम्यं सर्वमिदमौत्प्रेक्षिकं विस्तीर्णतां गमयति ॥ वयं तु दिशामपरपार्श्वं परितो
ब्रह्मिःस्थितमिव । किंभूतानाम् । पूर्वनिपातानियमात्प्रतिप्रेरितं कटकं याभिस्तासां प्रति-
प्रेरितकटकानामित्यर्थः । तथा च दशभिरपि दिग्भिः कन्दरायां प्रविश्य कटकं प्रतिप्रे-
रितम् । अतो दशदिक्प्रान्तेषु ब्रह्माण्डगोलवत्तत्स्थितम् । दिशस्तु कन्दरायामेव पर्याप्ताः ।
तदुक्तम्—अभ्यन्तरस्थितानामिति ब्रूमः ॥

उदात्तामाह—

रअणिआसु दूरुग्गअसिहरअणंतअं

सुहणिसण्णमअखण्डिअसिहरअणन्तअम् ।

कुविअरामभिण्णोअहिदढसरणोल्लिअं

सिहरलग्गससिमण्डलणीसरणोल्लिअम् ॥ १८ ॥

[रजनीकासु दूरोद्गतशिखररत्नैस्ततं

मुखनिपण्णमृगखण्डितशिखरतृणान्तम् ।

कुपितरामभिन्नोदधिदृढशरनोदितं

शिखरलग्गशशिमण्डलनिःसरणाद्रितम् ॥]

कादशम् । रजनीषु दूरादुद्गतैः प्रकाशितैः शिखराणां रत्नैस्ततं व्याप्तम् । उद्गतमिति शिखरविशेषणं वा । यद्वा—दूरोद्गतशिखररत्नान्तं दूरोद्गता शिखा तेजोधारा येषां तथाभूतानि रत्नानि अन्ते स्वरूपे प्रान्ते वा यस्य तम् । तै रत्नैरन्तं मनोहरमिति वा । यद्वा दूरोद्गतशिखरानन्तकं दूरमुद्गतैरुत्थितैः शिखरैरनन्तमपर्यवसानं कं मस्तकं यस्य । अत्युच्चत्वात् । अथवा दूरोद्गतशिखराण्येवानन्तानि बहुसंख्यानि कानि मस्तकानि यस्य । शिखराणामेव मस्तकरूपत्वादित्यर्थः । अतः परं रजनीष्विति चरमपदान्वितमेव । तथा सति व्याख्या—दूरोद्गतशिखरगणान्तदं दूरोद्गतशिखरगणस्यान्तमवसानं यति खण्डयति । अनवसानशिखरगणमित्यर्थः । शिखरगणे अन्तं मनोहरं कं जलं यस्येति वा । यद्वा दूरोद्गतशिखरचणान्तकम् । चणप्रत्ययेन दूरोद्गतशिखरख्यातोऽन्तः स्वरूपं यस्य । स्वार्थे कन् । यद्वा शिखरजनान्तगम् । शिखरैर्जनस्य लोकस्यान्तगं पर्यन्तगामिनम् । यद्वा दूरोद्गतशिखरचनान्तगम् । दूरोद्गता शिखा शिरो यत्र तादृशी या रचना सृष्टिस्तस्या अन्तगं पारगामिनम् । तथा अन्तकं मनोहरमिति वा । प्रशंसायां कन् । एवं सुखनिषण्णैर्मृगैः खण्डितश्चर्वितः शिखरतृणानामन्तोऽग्रं यत्र तम् । अथवा मृगैः खण्डितानि शिखराण्यग्राणि यस्य(येषां) तथाभूतानि तृणान्यन्ते प्रान्ते यस्येत्यर्थः । यद्वा मृगखण्डितशिखरतृणं ततं विस्तीर्णमित्यर्थः । यद्वा सुखनिषण्णमृगखण्ड्यसिधरजनान्तकम् । सुखनिषण्णमृगखण्डिनोऽसिधराः खड्गपाणयो जना एव अन्तको यमो यत्र मृगयायां मृगनाशकत्वादित्यर्थः । एवं कुपितरामस्य भिन्नोदधिस्ताडितसमुद्रो दृढो यः शरस्तेन नोदितं प्रेरितम् । रामशरः समुद्रं भित्त्वा तत्र लग्न इत्यर्थः । तथा च तादृशशराभेद्यत्वेन सारवत्त्वं सूचितम् । यद्वा कुपितरामेण भिन्नो य उदधिः स एव दृढशरस्तेन नोदितम् । शराभिघातोद्भूतसमुद्रेणाक्रान्तत्वात् । एवं शिखरे लग्नस्य शशिमण्डलस्य निःसरणेन शिखरवेधतः सुधाक्षरणेनाद्रीकृतम् । सजलमित्यर्थः । यद्वा शिखरे लग्नानां शशिमण्डलानां चन्द्रक्रान्तचक्रवालानां निःसरणेन जलनिस्यन्देनाद्रीकृतम् । 'रजनीषु' इत्यनुवृत्तौनिशि चन्द्रक्रान्ता जलं स्रवन्तीति भावः । 'अन्तः प्रान्तेऽन्तिके नाशे स्वरूपेऽपि मनोहरे' इति विश्वः ॥ उपगतितकम् ॥

अत्युच्चतामाह—

दूरोवाहिअमूलं रविअरवोलीणसिहरणट्टालोअम् ।

अद्धत्थमिआआमं जहेअ उअहिसलिले तहेअ णहअले ॥१९॥

[दूरापवाहितमूलं रविकरव्यतिक्रान्तशिखरनष्टालोकम् ।

अर्धास्तमितायामं यथैवोदधिसलिले तथैव नभस्तले ॥]

एवं दूरं व्याप्यापवाहितमधःप्रापितं मूलं येन तम् । पातालाक्रान्तमूलमित्यर्थः । एवं रविकरव्यतिक्रान्तेषु तदगम्येषु शिखरेषु नष्ट आलोकस्तेजो यत्र । तेन तेषु तमोमयम् । आलोको दर्शनं वा यस्य । तेन वा तदवच्छेदेनादृश्यम् । 'आलोकौ दर्शनोद्द्योतौ' इत्य-

मरः । अत एव यथैवोदधिसलिले मूलावच्छेदेनार्धास्तमितायामं अर्धेऽस्तमितो नष्ट इ-
वायामो दैर्घ्यं यस्य तथा तथैव नभस्तलेऽपि शिखरावच्छेदेनेत्यर्थः । एकत्र सलिलच्छन्नतया
परतस्तेजोविरहेणादृश्यत्वात् । तथा च मध्यावच्छेदेनैव दृश्यमिति भावः ॥

चन्दनवत्तामाह—

पत्रणन्दोलिअचन्दणसंघट्टिअसुगन्धिधूमूपीडम् ।

दरपीओअहिगरुइअसेसद्धन्तजलआवलम्बिअसिहरम् ॥ २० ॥

[पवनान्दोलितचन्दनसंघट्टोत्थितसुगन्धिधूमोत्पीडम् ।

दरपीतोदधिगुरुकितशेषार्धान्तजलदावलम्बितशिखरम् ॥]

एवं पवनेनान्दोलितानां चन्दनानां मिथः संघट्टेनोत्थितः सुगन्धिधूमस्योत्पीडो यत्र
तम् । धूममयमित्यर्थः । एवं दरपीतोदधिरीपत्पीतसमुद्रजलोऽत एव गुरुकितः शेषा-
र्धान्तः पश्चाद्भागो यस्य तथाविधेन जलदेन अवलम्बितं शिखरं यस्य । जलपानहेतुकगु-
रुत्वनिबन्धनपतनभयादिति भावः ॥

नानावस्तुसंबन्धमाह—

तलपडिहअसाअरअं उद्धोज्झरविहुअसीहरोसाअरअम् ।

ग्रहमालामेलिअअं सिहरट्टिअचन्द्रमण्डलामेलिअअम् ॥ २१ ॥

[तलप्रतिहतसागरकमूर्ध्वनिर्झरविधुतसिंहरोपाकरम् ।

ग्रहमालामेलितकं शिखरस्थितचन्द्रमण्डलापीडम् ॥]

एवं तलेन मूलेन प्रतिहतमवष्टब्धं सागरस्य कं जलं येन तम् । एवमूर्ध्ववर्तिना निर्झरेण
विधुतस्य निपत्याहतस्य सिंहस्य रोषाणामाकरमुत्पत्तिस्थानम् । उपरितः केन ताडितो-
ऽस्मीत्याशयात् । एवं ग्रहाणां नक्षत्राणां मालया मेलितं योजितं कं शिरो यस्य, तावदु-
चत्वात् । एवं शिखरस्थितं चन्द्रमण्डलमापीडः पुष्पमाला यस्य तम् ॥

पुनस्तदेवाह—

ससिपुरओ पसरिअअं कुहरेसु णिवाअणिप्पअम्पसरिअअम् ।

मणिमअपासुत्तमअं कणअसिलासीणसुहिअपासुत्तमअम् ॥ २२ ॥

[शशिपुरतः प्रसृतकं कुहरेषु निवातेनिष्प्रकम्पसरिकम् ।

मणिमयपार्श्वोत्तमं कनकशिलासीनसुखितप्रसुप्तमृगम् ॥]

एवं शशिनः पुरतः प्रसृतं गतं कं मस्तकं यस्य तम् । चन्द्रमण्डलातिक्रान्तमौलिभि-
त्यर्थः । एवं कुहरेषु निम्नप्रदेशेषु निवातेन पवनाभावेन निष्प्रकम्पाः सरितां यत्र । स्वायं
कन् । निष्प्रकम्पं सरितां कं जलं यत्रेति वा एवं मणिमयेन पार्श्वेन उत्तमं रमणीयम् ।
यद्वा मणिमयपार्श्वोत्तमम् । मणिमयेन पार्श्वेन उत्तमता यस्य । यद्वा मणिमयपार्श्वो-

त्तमस्कम् । मणिमयपार्श्वेन तेजोमयतया उत्सारितं तमो यस्मात् । यद्वा मणिमयपार्श्वो-
त्तमदम् । मणिमयपार्श्वेन उत्तो दत्तो मदो यस्मै । आत् इतिवदुत्पूर्वादुत् इत्यपि । यद्वा
मणिमयपार्श्वोत्तमकम् । मणिमयपार्श्वेन उत्तमः, तद्द्युतिसंपर्कात्तेजस्विकः । सूर्यो यत्र
पार्श्वे एव, तस्य भ्रमणमित्यर्थः । अथवा मणिमयपार्श्वेन उत्तमं कं शिरो यस्य, जलं
सुखं वा यत्रेत्यर्थः । एवं कनकशिलासु आसीना अत एव सुखिताः सुहिता वा सन्तः
प्रसुप्ता मृगा यत्र तम् ॥

श्वापदपदतामाह—

भिण्णुक्खित्तपरम्मुहवलन्तसहूलगहिअगअकुम्भअडम् ।

विलपासुत्तभुअंगमजलधाराआरणिग्गअमणिच्छाअम् ॥ २३ ॥

[भिन्नोत्क्षिप्तपराङ्मुखवलयमानशार्दूलगृहीतगजकुम्भतटम् ।

विलप्रसुप्तभुजंगमजलधाराकारनिर्गतमणिच्छायम् ॥]

एवं भिन्नैर्दन्ताभ्यां विद्वैरर्थात्पृष्ठोत्क्षिप्तैरुर्ध्वमुत्तोलितैः ततः तत्रैव पराङ्मुखं पश्चाद्-
भिमुखं वलयमानैः वक्रीभवद्विः शार्दूलैः गृहीतानि कवलितानि गजानां कुम्भतटानि
यत्र तम् । दन्तविद्वपृष्ठोत्तोलितशार्दूलकवलितकरिकुम्भस्यलमित्यर्थः । एवं विलेषु वि-
क्षरेषु प्रसुप्तानां भुजंगमानां जलधाराकारा निर्गता विलेभ्यो बहिर्भूताः फणावर्तिनां म-
णीनां छाया रुचयो यत्र । पर्वतविवरादकस्माद्दण्डाकारं जलमुत्तिष्ठतीति फणामणितेजोवी-
चिरपि तथैव प्रतिभासत इति भावः ॥

पुनस्तदेवाह—

अट्टिअसमुद्दसीहरदुष्परिमासणिहकण्ठअन्तमणिअडम् ।

णहलग्गमोत्तिआफलगअसीसारूढणीहरन्तमइन्दम् ॥ २४ ॥

[अस्थितसमुद्रशीकरदुष्परिमर्षनिभकण्ठकायमानमणितटम् ।

मखलग्नमौक्तिकफलगजशीपरूढनिर्हादमृगेन्द्रम् ॥]

अस्थितैरनवरतैश्चञ्चलैर्वा समुद्रशीकरैर्दुष्परिमर्षनिभं दुःस्पर्शनीयतुल्यं कण्ठकायमानं
दुरन्तत्वात्कण्ठकप्रायं मणिमयं तटं यत्र तम् । तथा च मणिमयप्रदेशस्य तुङ्गतया शीकरै-
रप्यगम्यत्वमिति प्रतिपादायितुं कण्ठकसमानाकारत्वेन शीकरकर्तृकमस्पृश्यत्वमुत्प्रेक्षितम् ।
यद्वा तेषां शीकराणां दुष्परिमर्षः कण्ठकप्रधानो वृक्षविशेषस्तन्निभं कण्ठकायमानमि-
त्याद्यर्थस्तेनाप्यस्पृश्यत्वमेवोक्तम् । एवं नखेषु लग्नानि मौक्तिकफलाणि येषां तथाभूतानां
गजानां शीर्षेष्वारूढा निर्हादशालिनो मृगेन्द्रा यत्र तम् ॥

ओवट्टुकोमलाई बहमाणं मेहविमलिअविमुक्काइं ।

कप्पलआवसुआइअपवणुद्धुअधवलअंसुआइ वणाई ॥ २५ ॥

[अववर्षकोमलानि वहमानं मेघविमर्दितविमुक्तानि ।

कल्पलताशोषितपवनोद्भूतधवलंशुकानि वनानि ॥]

एवं वनानि वहमानम् । किंभूतानि । मेघेन विमर्दितानि अथ त्यक्तानि अत एवाव-
वर्षेण वृष्ट्या कोमलानि जलसंपर्कात् । एवं कल्पलतायां शोषितानि पवनोद्भूतानि धव-
लान्यंशुकानि येषु । वृष्ट्या आर्द्रकृतत्वात् कल्पलतासु वस्त्राणामपि सत्त्वात् । 'धव-
डंसुआणि' इति पाठे ध्वजपटरूपाण्यंशुकानि येष्वित्यर्थः । वस्त्रं लतादौ शोष्यत इति स-
माचारः ॥

नदीप्रवाहमाह—

आरूढोअहिसलिले अद्भुक्खअसरसविसमपासल्लुदुमे ।

कुसुमभरिए वहन्तं फलिहअडुत्ताणपत्थिए णइसोत्ते ॥ २६ ॥

[आरूढोदधिसलिलान्यर्धोत्खातसरसविषमपार्श्वद्रुमाणि ।

कुसुमभृतानि वहन्तं स्फटिकतटोत्तानप्रस्थितानि नदीस्रोतांसि ॥]

एवं नदीस्रोतांसि वहन्तम् । कीदृशानि । आरूढानि प्रविष्टानि अतिक्रान्तानि वा
उदधिसलिलानि येषु यैर्वा । उभयेषामुभयत्र प्राचुर्यादुभयथापि नदीनां प्रकर्षः । प्रथमे
महत्वाद् द्वितीयेऽभिभावकत्वात् । एवमर्थे उत्खाता जलवेगापनीतभूमितया उत्पाटिताः
सरसा जलसंपर्काद् विषमा मृत्तिकापगमादीपद्भुमाः पार्श्वद्रुमा येषु तानि । अत एव त-
द्भुमाणामेव कुसुमैर्भृतानि पूर्णानि । एवं स्फटिकतटे उत्तानानि अगभीराणि सन्ति प्रस्थि-
तानि प्रसृतानि । तत्र खातं कर्तुमशक्तत्वादिति भावः । 'अगाधमतलस्पर्शमुत्तानं तद्वि-
पर्यये' ॥

पुनरुत्तुङ्गतामाह—

रविरहतुरंगमाणं वाआइद्धसिहरोज्झरेहि धुवन्तम् ।

थोओल्लपग्गहाइं लालाफेणलवगडिभणाइ मुहाइं ॥ २७ ॥

[रविरथतुरंगमाणां वातोद्भूतशिखरनिर्झरैर्धौवयन्तम् ।

स्तोकार्द्रप्रग्रहाणि लालाफेनलवगर्भितानि मुखानि ॥]

एवं रविरथतुरंगमाणां मुखानि वातोद्भूतैः शिखरनिर्झरैर्धौवयन्तं क्षालयन्तम् । कीदृ-
शानि । स्तोकरूपमार्द्रप्रग्रहाणि । प्रग्रहो वल्गा । एवं लाला मुखनिष्ठयत्क्रेदः तद्रूपस्य
फेनस्य लवाः खण्डा गर्भिता अन्तःस्थिता येषु तानि । अन्यत्राप्यश्वानां संचारश्रमे सति
फेनिलानि मुखानि क्षालयन्त इति ध्वनिः ॥

तदेवाह—

दीहरसिहरालगं पज्जिलओसहिसिहाहअं वहमाणम् ।

पाअडिअमअकलङ्कं णिसासु कज्जलइओअरं व मिअङ्कम् ॥२८॥

[दीर्घशिखरालम्नं प्रज्वलितौषधिशिखराहतं वहमानम् ।

प्रकटितमृगकलङ्कं निशासु कज्जलितोदरमिव मृगाङ्कम् ॥]

एवं दीर्घेषु शिखरेषु आलम्नं मृगाङ्कं निशासु प्रज्वलितानामोषधीनां शिखराभिहतं स्पष्टं वहमानम् । किंभूतम् । प्रकटितो मृगरूपः कलङ्को यत्र तम् । उत्प्रेक्ष्यते—कज्जलितं सकज्जलमुदरं यस्य तथाभूतमिव । अन्यदपि शरावादिकं निशि लोष्टत्रये दीपोपरि निधीयमानं सकज्जलं भवतीति ध्वनिः । प्रकृते महत्वादेकदैव त्रिकूटस्य तस्य त्रिष्वपि लोष्टप्रायेषु शृङ्गेषु लम्नो विधुः शरावस्तदधोवृत्तिरोषधीदीपः कलङ्कः कज्जलमिति भावः ॥

नदीनामाधिक्यमाह—

उद्धरिअधरणिविअडं आइवराहहिअवङ्कदूरोआढम् ।

णइसोत्तिहिव्भरन्तं खअरइसंतावसोसिअं मअरहरम् ॥ २९ ॥

[उद्धृतधरणीविकटमादिवराहहतपङ्कदूरावगाढम् ।

नदीस्रोतोभिर्भरमाणं क्षयरविसंतापशोषितं मकरगृहम् ॥]

मकरगृहं नदीनां स्रोतोभिर्भरमाणं पूरयन्तम् । तत्र वीजमाह—किंभूतम् । उद्धृताया धरण्या विकटं तुच्छम् । तथा च भूमिप्रमाणाधिकगर्भमित्यर्थः । अथादिवराहेण हतैः पङ्कैर्दूरं व्याप्य अवगाढं गभीरम् । एवं क्षयकालीनरविभ्यः संतापाच्छोषितम् । अयं भावः—प्रथमं वराहेण भूमिराकृष्टा, तदनु अङ्गलेपात्पङ्कमाहितम्, पश्चात्प्रलयरविकरैः स्थितमपि जलं शोषितम्, इत्यमति तुच्छसमुद्रपूरणक्षमनदीप्रवाहशालितया विस्तारायामतुङ्गत्वान्युक्तानि ॥

कंदरागाम्भीर्यमाह—

अण्णाआगमणदिसे पुरओ पडिसइभेसिअणिअत्तमए ।

विवरभरिए वहन्तं उक्कणिअवणगए मइन्दणिणाए ॥ ३० ॥

[अज्ञातागमनदिशः पुरतः प्रतिशब्दभीषितनिवृत्तमृगान् ।

विवरभृतान्वहन्तमुत्कर्णितवनगजान्मृगेन्द्रनिनादान् ॥]

एवं मृगेन्द्रस्य निनादान् वहन्तम् । किंभूतान् । अज्ञाता आगमनदिग्दर्शनां तान् । एतेन शब्दादीनां सर्वत्र गाम्भीर्यतौल्यमुक्तम् । एवं पुरतः प्रतिशब्देन भीषिता अत एव निवृत्ता मृगा यैस्तान् । तथा च विशिष्य शब्दानामुत्पत्तिदिग्ज्ञानाभावाद्यत्रैव येष्वस्थितास्ततः संमुखमेव ते पलायितुमारब्धाः । अथ प्रतिशब्दापि सर्वत्र तौल्येन पुनस्ततोऽपि परावृत्ता इति भावः । एवं विवरे कन्दरादौ भृतान् व्याप्तान्, अथवा विवरैर्भृतान् धृतान् । अत्यक्तानिति यावत् । तेन चिरकालव्यापकत्वमुक्तम् । एवमुत्कर्णिता वनगजा यैः । चासादिति भावः ॥

पुनस्तदेवाह—

तामरसरआअम्बं सरेसु सुव्वन्तमुहुरसरआअम्बम् ।

गहिआमिसहरिअइअं वेलाणिलसीहरोल्लवणहरिअइअम् ॥ ३१ ॥

[तामरसरजआताम्रं सरस्सु श्रूयमाणमधुरस्वरकादम्बम् ।

गृहीतामिपहरिदयितं वेलानिलशीकरार्द्रवनहरितायितम् ॥]

एवं सरस्सु तामरसरजोभिराताम्रम् । एवं तत्रैव श्रूयमाणाः सन्तो मधुरा हृद्याः स्वरा येषां तथाभूताः कादम्बा हंसा यत्र तम् । एवं गृहीतमामिपं मांसं यया तथाभूता हरेर्द-
यिता सिंही यत्र । यद्वा गृहीता मिपाणां हरीणां सिंहाणां दयितं प्रीतिविषयः । यद्वा गृ-
हीतं प्राप्तमामिपं लोभनीयं भक्ष्यं यत्र तथाभूतम् । अत एव हरीणां दयितं प्रीतिवि-
षयो दयापात्रं वा । यद्वा गृहीता आमिपवल्लोभनीया, आमिपं सुन्दरी वा, हरे रामस्य द-
यिता सीता यत्रेत्यर्थः । एवं वेलानिलशीकरेणार्द्रैर्वनैर्हरितायितं हरिद्वर्णीकृतम् । यद्वा
हरिताचितम् । आर्द्रेषु वनेषु हरिताभिर्द्रुवाभिराचितं व्याप्तमिति विश्रामयोग्यतोक्ता ।
'आमिपं सुन्दराकारे रूपादिविषयेऽपि च' इति विश्वः ॥

पुनः कंदरागाम्भीर्यमाह—

मिलिअसमुद्दन्ते पाअडणहमण्डले पहुत्तदसदिसे ।

उइअत्थमिअदिणअरे भुवणविहाए व्व कंदरे वहमाणम् ॥ ३२ ॥

[मिलितसमुद्रार्धान्तान्प्रकटनभोमण्डलान्प्रभूतदशदिशः ।

उदितास्तमितदिनकरान्भुवनविभागानिव कंदरान्वहमानम् ॥]

एवं कंदरान्वहमानम् । कीदृशान् । मिलिताः प्रविष्टाः समुद्रस्यैकदेशा येषु तान् ।
एतेन विकटत्वेन पातालरूपत्वमुक्तम् । वस्तुतस्तु मिलितः समुद्रो यत्र तादृशोऽर्धान्त
एकदेशो येषामिति । समुद्रादप्याधिक्यमुक्तम् । एवं प्रकटं नभोमण्डलं येषु । एतेनोर्ध्व-
लोकस्वरूपत्वम् । एवं प्रभूताः पर्याप्ता दशदिशो येषु । अनेन मर्त्यरूपत्वम् । एवमुदितः
सन्नस्तमितो दिनकरो येषु । अनेन विस्तीर्णत्वम् । इदमेवोत्प्रेक्ष्यते—भुवनानां विभागो
येषु तानिव भुवनविभागस्वरूपानिवेति वा । त्रिभुवनस्य तत्रैव पर्याप्तिरिति भावः । यद्वा
भुवनविभागानिवेति सहोपमा । यथा स्वशरीरेणावष्टभ्य त्रिभुवनं वहमानं तथा कंदरान-
पीत्यर्थः । 'भुवनविघातानिव' इत्यपि कश्चिन् । विघातो विस्तारः समूहो वा । भुवनविभा-
गेऽपि विशेषणानां योजना पूर्ववत् ॥

निर्झरस्वादमाह—

उच्छलिओअहिभरिण थोअत्थोओसरन्तणिव्वूहजले ।

आइमुहरे वहन्तं पुरओहुत्तलखणे सिहरणीसन्दे ॥ ३३ ॥

[उच्छलितोदधिभृतान्स्तोकस्तोकापसरन्निर्व्यूढजलान् ।

आदिमधुरान्वहन्तं पुरतोऽभिमुखलक्षणाञ्छिखरनिःस्यन्दान् ॥]

एवं शिखराणां निःस्यन्दाभिर्झरान्वहन्तम् । कीदृशान् । उच्छलितेनोदधिना भू-
तान् तज्जलेन पूर्णान् । एवं स्तोके स्तोकमपसरन्ति शिखरेभ्यो बहिर्भवन्ति पश्चान्निर्व्यू-
ढानि संभूयोपचितानि जलानि येषु तान् । अल्पमल्पं निःसृत्य प्रचितत्वादित्यर्थः । अत
एवादौ मूलभागे निर्झररूपत्वेन मधुरान् पुरतोऽभिमुखेऽग्रे समुद्रक्षारयोगात् । अथवा द-
शायामादौ मधुरान् । निर्झरजलबाहुल्यात् पक्षालवणाब्धिजलसंपर्कादेवेत्यर्थः ॥

रत्नच्छविमाह—

रअणच्छविहुव्वन्तं वलन्तसेसपिहुलप्फणविहुव्वन्तम् ।

सरपरिवड्ढिअकमलं कडअलआलग्गसूररहअक्कमलम् ॥ ३४ ॥

[रत्नच्छविधाव्यमानं वलच्छेषपृथुलफणाविधूयमानम् ।

सरःपरिवर्धितकमलं कटकलतालम्रसूररथचक्रमलम् ॥]

एवं रत्नच्छविभिर्धाव्यमानं प्रक्षाल्यमानम् । एवं तद्गौरवादेव वलद्भिः वक्त्रीभवद्भिः
शेषस्य पृथुलैः फणैर्विधूयमानम् । यदा फणसंचारस्तदा केवलं कम्पमानमित्यर्थः । सरसि
परिवर्धितानि कमलानि यत्र तम् । कटकवतिलतासु लभः सूररथचक्रस्य मलो मालिन्यं
यत्र । चक्रान्मलः श्यामिका यत्र । निर्घर्षणादिति वा । कटक एव रविः संचरतीति भावः ॥
मणितटमाह—

णहणीले वहमाणं उम्हाहअमहिसमग्गिओवरणवहे ।

पासपसरन्तकिरणे मअतण्हावेढिए सरे व्व मणिअडे ॥ ३५ ॥

[नभोनीलान्वहमानमुष्माहतमहिषमार्गितावतरणपथान् ।

पार्श्वप्रसरत्किरणान्मृगतृष्णावेष्टितान्सरांसीव मणितटान् ॥]

एवं मणितटान्वहन्तम् । किंभूतान् । नभोवन्नीलान्, नभसि नीलानिति वा । इ-
न्द्रनीलमयत्वात् । एवमुष्मणा आतपेन आहतैर्महिषैर्मार्गिता अन्विष्टा अवतरणाय अधःप्र-
देशगमनाय पन्थानो यत्र । एवं पार्श्वेषु प्रसरन्तः किरणाः कान्तयो येषाम् । एवं मृग-
तृष्णया आवेष्टितान् व्याप्तान् । 'मृगतृष्णा मरीचिका' । 'सरांसीव' इति साधर्म्योपमा ।
सहोपमा वा । तान्यपि वहमानमित्यर्थः । तानि कीदृशानि । नभोवन्नीलानि, जलोत्क-
र्षात् । द्वितीयपदे जलपानमज्जनार्थं महिषावतरणम् । तृतीयपदे किरणाः सूर्यस्य । चतु-
र्थपदे मृगैस्तृष्णया जलपानस्पृहया आवेष्टितानीति सर्वे क्लीबं सरोविशेषणमिति विशेषः ॥

अनुरूपसंगतिमाह—

गअमलिअतमालवणं सीहमुहोरुद्धरअअसिहरक्खण्डम् ।

महिसाहअकसणसिलं अणुरूअट्टाणमुक्कवणअररोसम् ॥ ३६ ॥

[गजमृदिततमालवनं सिंहमुखारुद्धरजतशिखरखण्डम् ।

महिषाहतकृष्णशिलमनुरूपस्थानमुक्तवनचरोपम् ॥]

गजैर्मृदितानि तमालवनानि यत्र । सिंहमुखेनावरुद्धानि कवलीकृतानि रजतशिखराणां खण्डानि यत्र । महिषैराहताः शृङ्गाभ्यामित्यर्थात्कृष्णा शिला यत्र । अत एवानुरूपस्थाने मुक्तः प्रसृतो वनचराणां रोषो यत्र तम् । समानवर्णत्वेन गजसिंहमहिषरूपसजातीय-भ्रमात्प्रातिपक्ष्येण तेषां तत्तदुपमर्दकव्यापारोदग्रादिति सत्त्वबहलत्वमुक्तम् ॥

गजमुक्तावत्तामाह—

केसरिचरणतलाहअभिण्णपइण्णगअकुम्भमोत्तारअणम् ।

वणदवभीअपहाविअगअउलमलिअणइसंगमोत्तारअणम् ॥ ३७ ॥

[केसरिचरणतलाहतभिन्नप्रकीर्णगजकुम्भमुक्तारत्नम् ।

वनदवभीतप्रधावितगजकुलमृदितनदीसंगमोत्तारतृणम् ॥]

केसरिणां चरणतलैराहतास्ताडिता अत एव भिन्ना विदीर्णा ये गजकुम्भास्ततः प्रकीर्णानि व्याप्तानि मुक्त्वारूपरत्नानि यत्र तम् । पूर्वनिपातानियमात् । यद्वा केसरिचरणतलैराहतान्यत एव भिन्नानि स्वस्थानाद्बहिर्भूतानि सन्ति प्रकीर्णानि व्याप्तानि गजकुम्भानां मुक्तारत्नानि यत्र । यद्वा गजकुम्भमुक्तारचनास्ताडिताः सस्यो भिन्नाः शतखण्डीभूताः अत एव विप्रकीर्णा विच्छिद्य विष्वक्पतिता ये गजकुम्भास्तन्मुक्तानां रचनाविन्यासो यत्र । एवं वनदावाद्भीतेनातः प्रधावितेन गजकुलेन मृदितानि नदीनां संगमप्रवेशे उत्ताराणि उत्तारानि उद्गतानि यत्र । संतापशान्त्यै नदीषु प्रवेशादिति भावः । यद्वा पूर्वनिपातानियमाद्गजकुलेन नदीसंगमस्योत्तारेण उलङ्घनेन मृदितानि तृणानि यत्रेत्यर्थः ॥

पुनरुच्चैस्त्वमाह—

कडअवलन्तरविरहं तलवणराइपडिघोलिरुम्भडतारम् ।

पासहणिसण्णस्स वि उअरि वीअभुअणस्स व णिस्संमन्तम् ॥ ३८ ॥

[कटकवलद्वविरथं तालवनराजिप्रतिघूर्णमानोद्घटतारम् ।

पार्श्वनिषण्णस्याप्युपरि द्वितीयभुवनस्येव निर्षीदन्तम् ॥]

एवं कटके बलन्वक्रीभवनरविरथो यत्र, ऋजुमार्गाभावात् । तालवनस्य राज्यां प्रतिघूर्णमाना उद्घटास्तारा यत्र, तालप्रतिरुद्धमार्गत्वात् । 'तडवण' इति पाठे तटवनराज्यामित्यर्थः । अत्रोत्प्रेक्ष्यते—पार्श्वे निषण्णस्य द्वितीयभुवनस्य भुवलोक्तस्याप्युपरि निर्षीदन्तमिव । सूर्यताराद्यधिष्ठाननक्षत्रलोकस्य तस्य पार्श्ववर्तित्वादिति भावः ॥

तदेवाह—

अद्भुच्छिण्णरविअरे असमत्तपहुत्तसअलचन्दमऊहे ।

छिण्णकडए वहन्तं उद्वाअणिअत्तगरुडमग्गिअसिहरे ॥ ३९ ॥

[अर्धच्छिन्नरविकरानसमाप्तप्रभूतसकलचन्द्रमयूखान् ।

छिन्नकटकान्वहन्तमुद्वावितनिवृत्तगरुडमार्गितशिखरान् ॥]

एवं छिन्नकटकाञ्छृङ्गविशेषान्वहन्तम् । किंभूतान् । अर्धे छिन्ना अवच्छिन्ना रविकरा यत्र तान् । अर्ध एव पर्याप्तत्वाद् एवमसमाप्ते एकदेश एव प्रभूताः सकलाः, सकलस्य पूर्णस्य वा, चन्द्रस्य मयूखा यत्र । एवमुद्वावितेन ऊर्ध्वं प्रस्थितेन, अथ निवृत्तेन, गरुडेन मार्गितमन्विष्टं शिखरमग्रं यस्य । तथा च सुवेलस्योर्ध्वं प्रस्थाय गन्तुमशक्यत्वान्निवृत्तेन गरुडेनाप्यन्तरावर्तिच्छिन्नकटस्यैव शिखरं विश्रमाय न लभ्यत इति मार्गितपदसूचितमत्युच्चत्वम् । 'उत्पद्अणिअत्त' इति पाठे उत्पत्तिनिवृत्तेनेत्यर्थः । 'दुरालोकं दुरारोहं कटकान्तरसंगतम् । भृगुप्रायं गिरेः शृङ्गं तच्छिन्नकटकं विदुः' ॥

रत्नाधिक्यमाह—

सुरवहूण हिअअट्टिअरअणवसारअं

साअरस्स रइअं मिव रअणवसारअम् ।

णलिणिवत्तउडजाअमहुरसामोअअं

वउलवणणिम्महन्तमुहुरसामोअअम् ॥ ४० ॥

[सुरवधूनां हृदयस्थितरत्नप्रसाधकं

सागरस्य रचितमिव रत्नप्रसारकम् ।

नलिनीपत्रपुटजातमधुरश्यामोदकं

बकुलवननिर्यन्मधुरसामोदकम् ॥]

एवं सुरवधूनां हृदयस्थितै रत्नैः प्रसाधकं प्रसाधनकर्तारम् । अभीष्टरत्नानां तत्रैव लाभात् । वस्तुतस्तु—हृदयस्थितरत्नवसारकम् । हृदयस्थितस्य रत्नस्य नवं सारकं साधकम् । अभिनवसंपादकमित्यर्थः । तासामपि केलिस्थानत्वात् । यद्वा रत्नवसारदम् । हृदयस्थितं रतरूपं नवं सारं धनं ददाति यस्तम् । यद्वा रत्नवसारतम् । तादृशरत्नस्य नवास्तव्या सारता यत्र तम् । एवं सागरस्य रत्नाकरस्य रचितं रत्नानां प्रसारकं हृदमित्यर्थः । तत्संनिहतत्वे सति रत्नबहुलत्वात् । एवं नलिनीपत्रपुटैर्जातं मधुरमास्वाद्यं मनोज्ञं वा श्याममुदकं यत्र । श्यामत्वमुत्कृष्टत्वख्यापनार्थम् । एवं बकुलवनान्निर्यन्मधुररूपस्य रत्नस्यामोदो यत्र तादृशं कं शिरो यस्य । यद्वा बकुलवने निर्यता पुष्पेभ्यः पतता मधुरसेन आमोदकं सौरभजनकमानन्दकं वा तादृशमधुरस्यामोदं ददाति यस्तम् । बकुलवननिर्यन्मधुरसामोदं वा ॥

धातुमत्तामाह—

तिव्वजरद्वाअवाहअहरिआलामोअविम्हराइअहरिणम् ।

संखोओअहिसीअरलवणरसासाअमहिसलिल्वभन्तसिलम् ॥ ४१ ॥

[तीव्रजरटातपाहतहरितालामोदविमूर्च्छितहरिणम् ।

संस्थानोदधिश्रीकरलवणरसास्वादमहिषलिल्वमानशिलम् ॥]

एवं तीव्रेण दुःसहेन जरठेन मध्यंदिनीयेन आतपेनाहतानां स्पृष्टानां हरितालानामामो-
देन सौरभेण मूर्च्छिता, मूर्च्छाहेतुतया विस्मापिता वा हरिणा यत्र तम् । आतपे सति ह-
रितालस्य द्रवीभावादामौदस्तेन च मृगा मूर्च्छन्तीति प्रसिद्धिः । एवं संस्थानस्य आतप-
योगादेव घर्नाभूतस्योदधिश्रीकरस्य यो लवणरसस्तदास्वादान्महिषैर्लिख्यमाना जिह्वया स्पृ-
श्यमाना शिला यत्र । आतपशुष्कक्षारोदशीकरलवणरसलोभान्महिषा यत्र शिलां लिह-
न्तीत्यर्थः ॥

रौप्यं शिखरमाह—

तुङ्गरअअसिहरुग्गमेहि तारं गअं

सीहणिहअगअलोहिअमोत्तारङ्गअम् ।

गरुअधीरणिव्वाहिअवहुजुअसंखअं

उअहिसलिलसंकन्तसरुज्जुअसङ्खअम् ॥ ४२ ॥

[तुङ्गरजतशिखरोद्गमैस्तारां गतं

सिंहनिहतगजलोहितमुत्तारङ्गदम् ।

गुरुकधैर्यनिर्वाहितवहुयुगसंक्षय-

मुदधिसलिलसंक्रान्तसरऋजुकशङ्कगम् ॥]

तुङ्गानां रजतशृङ्गाणामुद्गमैरुच्छ्रयैस्तारां नक्षत्रं गतं मिलितम्, समानवर्णत्वात्संगतं
वा । मिश्रितमित्यर्थः । एवं सिंहनिहतस्य गजस्य लोहितेन रुधरेण मुक्तानां रङ्गदं राग-
प्रदम् । एवं गुरुकेण धैर्येण स्थिरतया निर्वाहितोऽतिवाहितो बहूनां युगानां संक्षयो
नाशो येन तम् । बहुतरप्रलयेऽप्यनष्टमित्यर्थः । एवमुदधिसलिलात्संक्रान्ताः सरसि ऋ-
जुकाः संमुखाः शङ्कका यत्र । सरःप्रविष्टैकमुखसमुद्रशङ्कमित्यर्थ इति संप्रदायः ॥ वयं तु—
ताराङ्गकम्, तुङ्गरजतशिखरोद्गमैस्तारामुद्गटमङ्ककं वपुर्यस्य तम् । यद्वा ताराङ्गदम्, तु-
ङ्गरजतशिखरोद्गमैस्ताराणामङ्कं यति खण्डयति यस्तम् । शिखरैस्तागादेहभेदकम् । दो
अवखण्डने धातुः । यद्वा ताराङ्गदम्, 'तकारस्तरणिः प्रोक्तः' इति कोपः । तस्य सूर्यस्य
अरङ्गदम् । तादृशशिखरैर्वैर्भावरोधकत्वाद्दरङ्गप्रदमित्यर्थः । रङ्ग उल्लासः । यद्वा ताराङ्ग-
तम्, तादृशशिखरोद्गमैस्ताराणामङ्कता गुर्णाभावो यस्मात्तम् । रजतशिखरकान्तिभिस्ताराणां

तिरोहितत्वादित्यर्थः । अथवा तुङ्गे उच्चप्रदेशे रजतं रूप्यं, शिखरं माणिक्यं, तदुद्गमैस्तारं निर्मलं, गतम् । ज्ञातमित्यर्थः । तथा च—‘निर्मले तारमाहुः’ इति कोषः । यद्वा ‘तुङ्गरजतशिखरोग्रमेधिताङ्गतम्, तुङ्गं यद्रजतशिखरं तदेव उग्रो मेधिर्भ्रमिकर्मावलम्बनस्तम्भस्तेन ताराणामङ्गता अप्राधान्यं यस्मात् । शिखरस्यैव महत्त्वेन प्राधान्यं, ताराणां तु शिखरलम्बत्वेन क्षुद्रत्वादिति भावः । यद्वा तुङ्गरजतशिखारुग्गमैस्ताराङ्गदम्, तुङ्गा रजतस्य शिखा शिखरं तस्या रुक्कान्तिस्तद्रमैस्तत्संचारैस्तारमुद्भटमङ्गदं यस्य तम् । वलयीभूतरजतकान्तेरङ्गदत्वेन शिखरस्य बाहुत्वमित्यर्थः । यद्वा तुङ्गरयासिधरोद्गमैस्ता रङ्गकम्, तुङ्गो रयो वेगो येषां तथाभूता असिधरा मृगयाशालिनो राक्षसास्तेषामुद्गमैरुर्ध्वसंचारैः । ता तावदित्यर्थे । रङ्गकं रङ्गजनकमस्तकम् । अथवा तारङ्गं तरङ्गसमूहः, तद्विशिष्टमस्तकमित्यर्थः । समूहे अन्(ण्) । यद्वा तुङ्गरतकशिखारुग्गमेधितारम्, तुङ्गे उच्चप्रदेशे रतं स्थितं यत्कं शिखरं तस्य शिखया रुग्णा विद्धा मेघिनी मेघविशिष्टा तारा येन तम् । गतम् । ज्ञातमित्यर्थः । एवं द्वितीयपदे—सिंहनिघागतलोहितमुक्त्तारङ्गदम्, सिंहाग्निःशेषतो दधति ये अगा वृक्षाः, प्रत्यन्तपर्वता वा सिंहाधिष्ठानभूतास्तेषां सिंहनिधानानां तले ऊहिताभिर्लाक्षताभिरर्थीत्सिंहनिहतकरिकुम्भस्खलिताभिर्मुक्ताभी रङ्गदं कौतूहलप्रदम् । तृतीयपदे—गुरुकधैर्यनिर्वाधितबहुयुगसखगम्, गुरुणा धैर्येण निर्वाधितमपीडितम्, अखण्डितमिति यावत्, निर्व्याधितं वा व्याधिश्नून्यम् । अथ च बहूनि युगानि स्यति खण्डयति अतिवाहयति यस्तम् । पो धातुः । कर्मधारयः । निजविपत्तिं विनैव चातिक्रान्तनानायुगमित्यर्थः । खमाकाशं गच्छतीति खगः । अत्युच्चमित्यर्थः । चतुर्थे पदे—उदधिसलिलशङ्कमानसरऋजुकशङ्ककम्, उदधिसलिलं शङ्कमाना अत एव सरसि ऋजुकानि मुखानि येषां तथाभूताः शङ्काः के शिरसि यस्य तम् । समुद्रजलबुद्ध्या नदीवर्त्मना शिरःसरःप्रविविक्षु शङ्ककुलमित्यर्थः । यद्वा उदधिसलिलशङ्कान्तःसरऋजुकशङ्ककम्, उदधिसलिलशङ्कया अन्तःसरोमध्यप्रविष्टा ऋजुकाः संमुखीकृतमुखाः शङ्का यत्र एतादृशं कं पानीयं यस्य, नद्यादीनामित्यर्थात्, तम् । समुद्रशङ्कास्पदत्वेन नद्यादिजलानां महत्त्वात्सुवेलस्य महत्त्वम् इति ब्रूमः । विस्तरभयादन्यदुपेक्षितम् ॥

गुणान्तरमाह—

मणिपहम्मसामोअअं मणिपहम्मसामोअअम् ।

सरसरण्णणिद्दावअं सरसरण्णणिद्दावअम् ॥ ४३ ॥

[मणिप्रहर्मश्यामोदकं मणिपहर्म्यसामोदकम् ।

सरःशरण्यनिर्दावकं स्मरशरज्ञनिद्रापदम् ॥]

एवं प्रथमपदे—मणिप्रहर्मश्यामोदकम्, मणीनां प्रहर्मो मणिमयं विवरं तत्र श्याममुदकं यत्र तम् । इन्द्रनीलादिसंबन्धान्निम्नतया कुञ्जबहुलत्वेनातपाथभावाच्च । यद्वा मणीनां प्रथमः खात इति देशी । तत्र श्यामोदकम् । श्यामत्वादुत्कर्षो जलस्य । द्विती-

यपदे—मणिपहर्म्यसामोदकम्, मणीन्पान्तीति मणिपांः यक्षाः, सर्पा वा तेषां हर्म्यं क्री-
डागृहं यत्र स मणिहर्म्यः । एवं सह आमोदेन वर्तते सामोदः । मणिपश्चासौ सामोदश्चेति
तम् । तथा प्रशंसायां कन् । अथवा मणिपानां हर्म्यं सौधरूपं, सामोदकम् आमोदसहित-
मस्तकम् । कर्मधारयः । आमोदः सौरभं हर्षो वा । अथवा मणिपानां हर्म्यं ससौरभं कं
जलं यत्र तथाभूतम् । तृतीयपदे—सरःशरण्यनिर्दावकम्, सरःशरण्यानां सरोवरमा-
श्रितानां निर्दावकम् । न तु तापकम् । शैत्यप्रदत्वात् । टुटुङ् उपतापे । ष्वल् । यद्वा
सरसारण्यनिर्दावकम्, सरसारण्ये सजलवने निर्दावकम् । निर्गतो दावो यस्मात्तम् । दा-
वानलशून्यमित्यर्थः । अथवा सरसारण्ये निर्गतो दावस्य को वह्निर्दावानलरूपो यत्र तम् ।
अथवा सरसारण्ये निःशेषितो दावो वनं यत्र, तादृशं कं शिरो यस्येत्यर्थः । यद्वा सरसा-
रण्यनिद्राप्रदम्, सरसमरण्यं यस्मात्स सरसारण्यः समुद्रस्तस्य निद्राप्रदं निद्रया स्वापकम् ।
अवष्टम्भहेतुत्वात् । चतुर्थपदे—स्मरशरज्ञनिद्राप्रदम्, स्मरशरं जानन्तीति स्मरशरज्ञा ग-
न्धर्वास्तेषां निद्राप्रदं निद्राप्रदं स्थानं वा । यद्वा सरसाण्यनिद्रातकम्, सरसारण्ये नि-
द्रातो जातनिद्रः को मयूरो यत्र तम् । यद्वा सरसारण्यनिर्दावकम्, सरसारण्ये निर्गताः
सुमेरोरागता दावा देवा यत्र तादृशं कं मस्तकं यस्य तम् । 'को ब्रह्माभ्यनिलार्केषु शि-
खरे सर्वनाम्नि च । पानीये च मयूरे च मुखशीर्षसुखेषु कम् ॥ दावो देव इति ख्यातो
वनाश्रिवनयोरपि ।' इत्युभयत्रापि विश्वः । 'आमोदो हर्षगन्धयोः' इति धरणिः ॥

गुणान्तरमाह—

दरिअरक्खसामोअअं दरिअरक्खसामोअअम् ।

विसअरुप्पहाअन्तअं विसअरुप्पहाअन्तअम् ॥ ४४ ॥

[दत्तराक्षसामोदकं दरीवराख्यश्यामोदकम् ।

विशदरूप्यप्रभातान्तं विपतरुप्रभान्तकम् ॥]

एवं प्रथमपदे—दत्तराक्षसामोदकम्, दत्तस्य बलवतो राक्षसस्य रावणस्यामोदकमानन्द-
जनकम् । यद्वा दत्तराक्षसामोदकम्, रावणस्यैव आमोदः सौरभं तत्प्रदम् । नानासुगन्धि-
द्रव्यसत्त्वात् । यद्वा दत्तराक्षसामोदकम्, दत्तराक्षसाद्रावणादेरामः पीडा तस्योदयो यस्य ।
नित्यमुपमर्दात् । अम रोगे धातुः । द्वितीयपदे—दरीवराख्यश्यामोदकम्, दर्यां कंदरायां
वरा आख्या नाम यस्यास्तस्या त्रिफल्या श्याममुदकं यस्य तम् । यद्वा दरीवराख्यसामो-
दकम्, दर्यां वराख्येन शिल्हकनाम्ना सुरभिद्रव्येण सामोदकं ससौरभं कं मस्तकं जलं वा
यस्य तम् । यद्वा दरीवराक्षसामोदकम्, दर्यां वरमक्षमिन्द्रियं येषां ते वराक्षाः श्रेष्ठेन्द्रिया
योगिनो यक्षा वा तेषामामोदेन आनन्देन सह वर्तते यस्तम् । यद्वा दरीचराक्षश्यामोद-
कम्, दरीचरेण अक्षेण विभीतकनाम्ना वृक्षेण श्याममुदकं यस्य तम् । यद्वा दरीचराणां
किंनराणामक्षस्येन्द्रियस्यामोदेन सह वर्तते यस्तम् । यद्वा दरीचराणामक्षेण द्यूतेन य आ-
मोदस्तेन सहितम् । आधारभूतत्वात् । यद्वा दरीवराक्षसामोदकम्, दरीवराक्षाणां योगिनां,

साम्नां वेदानामुदयो यत्र तम् । तृतीयपदे—विशदरूप्यप्रभातान्तम्, विशदेन स्पष्टेन रूप्येण रजतेन प्रभातो दीप्यमानोऽन्तः स्वरूपं यस्य तम् । विशदरूप्यप्रभाभिः कान्तम् । कमनीयमित्यर्थः । चतुर्थपदे—विपतरुप्रभान्तकम्, विपतरुणां प्रभाभिरनुभावैरन्तकं नाशकम् । यद्वा विषतरुप्रभातान्तम्, विषतरुप्रभाभिस्तान्तं ग्लानम् । अथवा विषतरुभिः प्रभातोऽन्तोऽवसानं यस्मात्तम् । यद्वा विपतरुप्रभाततम्, प्राकृतत्वात्, प्रभातो दीप्तो विषतरुर्ह्यत्र तम् । ततं विस्तीर्णम् । 'रूप्यं प्रशस्तरूपे स्याद्रूप्यं रजतमिष्यते । वरोऽर्भीष्टे देवतादेर्वरो जामातृसिंहयोः ॥ त्रिफलायां वरा प्रोक्ता शतावर्या वरीवरा । श्रेष्ठेऽन्य-
वत्परिवृतौ वरं कश्मीरजे मतम्' ॥

चन्दनवत्तामाह—

जरढविसोसहिवेढिअभुअंगपरिहरिअचन्दणदुमकखन्धम् ।

वोलन्तविसहरफणमणिप्पहाहअविराड्अहुमच्छाअम् ॥ ४५ ॥

[जरठविपौषधिवेष्टितभुजंगपरिहृतचन्दनद्रुमस्कन्धम् ।

व्यतिक्रामद्विषधरफणमणिप्रभाहतविराजितद्रुमच्छायम् ॥]

जरठाभिर्विपौषधिविर्वेष्टिताः परिवृता अत एव भुजंगैः परिहृता विषनाशकज्वाला-
दुःस्थतया त्यक्ताश्चन्दनद्रुमाणां स्कन्धाः प्रकाण्डानि यत्र तम् । अत एव व्यतिक्रामता-
मन्यत्र गच्छतां विषधराणां फणामणिप्रभाभिराहताः स्पृष्टाः अत एव विराजिता द्रुमाणां
च्छाया यत्र । सर्पसंचारेण फणामणिकान्तिप्रसरणाद्द्रुमच्छायापि कान्तिमती भवतीत्यर्थः ॥

स्फटिकवत्तामाह—

फडिहकिरणणिवहेहिधरणिधवलाअअं

सुव्वमाणसुरसुन्दरिमुद्धवलाअअम् ।

पलअसमअसलिलेण वि असअलधोअअं

विवरणिन्तणवचन्दसरिसअलधोअअम् ॥ ४६ ॥

[स्फटिककिरणनिवहैर्धरणीधवलायकं

श्रूयमाणसुरसुन्दरीमुग्धप्रलापकम् ।

प्रलयसमयसलिलेनाप्यसकलधौतं

विवरनिर्यन्नवचन्द्रसदृशतटधौतम् ॥]

एवं स्फटिकानां किरणनिवहैर्धरण्या धवलायकं धवलत्वकारकम् । सकलपृथिवीधा-
वलयक्षमकान्तिमत्तया स्फटिकभूर्मेहत्वमुक्तम् । एवं श्रूयमाणाः सुरसुन्दरीणां मुग्धा म-
नोहरा, मोहमया वा प्रलापा यत्र तम् । बन्दीकृतानां कारागृहत्वात् । एवं प्रलयसम-
यसलिलेनापि असकल एकदेश एव धौतम् । तदानीमुद्धेलसमुद्रेणापि सकलावच्छेदेन क्षा-

लयितुमपारितमित्यर्थः । एवं विवरात्कंदरातो निर्यञ्जुद्रच्छन्नवश्चन्द्रस्तत्सदृशं कलधौतं सु-
वर्णं यत्र । नव इत्युदयकालीनया पिञ्जरत्वात् । कलधौतं रजतं यत्रेति वा । तत्र नवो
नव्य इत्यर्थे । नातिधवलत्वलाभात् । 'कलधौतं रूप्यहेम्नोः कलधौतं कलधवनौ'
इति विश्वः ॥

पद्मरागादिमत्तामाह—

रम्मअन्दराअच्छअं रम्मअन्दराअच्छअम् ।

सग्गग्गहणिसामग्गअं सग्गग्गहणिसामग्गअम् ॥ ४७ ॥

[रम्यचन्द्ररागच्छदं रम्यकंदरावृक्षकम् ।

साग्रग्रहनिःश्यामाग्रकं स्वर्गग्रहणीसामग्र्यम् ॥]

प्रथमे—रम्यचन्द्ररागच्छदम्,पद्मरागादिमणितेजस्तेन छद आवरणं यस्य तम् ।
यद्वा रम्याश्चन्द्ररागच्छदाः, चन्द्रः कर्पूरः, रागः पद्मरागादिलौहित्यम्, छदो वृक्षादि-
पत्रम्, यत्र तादृशम् । यद्वा रम्येण चन्द्ररागेण चन्द्रकान्तेन च्छद आवरणं यस्य तम् ।
यद्वा रम्यचन्द्ररागाच्छकम्, रम्यचन्द्रस्य रागेण उद्द्योतेन अच्छं निर्मलं कं शिरो यस्य तम् ।
अथवा रम्यचन्द्ररागवद् अच्छं कं जलं यत्र । यद्वा रम्येण चन्द्ररागेण उदयकालीनच-
न्द्रकान्त्या छदा यस्य तम् । इति चन्द्रोदयाधारत्वेनोच्चत्वमुक्तम् । द्वितीये—रम्यकंद-
रावृक्षकम् । रम्याः कंदरावृक्षा यत्रेत्यर्थः । यदा वृक्षशब्दस्य रित्वं न भवति तत्र च व-
लोपे अकारस्तिष्ठति तेन 'अच्छ' इति वृक्षवाची । यद्वा रम्यौ कंदरावृक्षौ, कंदराकच्छौ
वा यत्र । 'जलप्रायमनूपं स्यात्पुंसि कच्छस्तथाविधः' इत्यमरः । 'कच्छस्तृणं लताकच्छे'
इत्यन्यत्र । यद्वा रम्यकंदराच्छकम्, रम्यकंदरासु अच्छं निर्मलं कं जलं यत्र । यद्वा
रम्यकंदराक्षकम्, रम्याः कंदरासु अक्षका विभीतका यत्र । यद्वा रम्यचन्द्ररागच्छन्द-
कम्, रम्यकर्पूरस्य रागेण तद्विषयकानुरागेण च्छन्दकम् । अन्यत्र गमनवारकम् । यद्वा
रम्यकंदराकक्षकम्, रम्येण चम्पकेन कंदरया च कक्षा अभिमानं यस्य तम् । तृतीये—
साग्रग्रहनिःश्यामाग्रकम्, साग्रैः श्रेष्ठैः ग्रहैर्नक्षत्रैर्निःश्यामं तेजःशालितया श्यामताशून्य-
मग्रकं शिरःप्रदेशो यस्य । अथवा सह अग्रग्रहेण मुख्यग्रहेण वर्तते यत्तत्साग्रग्रहम् ।
अत एव निःश्याममग्रकं यस्य । धवलशृङ्गमित्यर्थः । चतुर्थे—स्वर्गग्रहणीसामग्र्यम्,
स्वर्गग्रहणीनां स्वर्गबन्दीनां सामग्र्यं साकल्यं यत्र । रावणेन तासां तत्रैव धारणात् । 'चन्द्रः
सुधांशुकर्पूरधम्मिल्लस्वर्णवारिपु । रम्यं मनोहरे रम्या रात्रौ रम्यश्च चम्पकः ॥' इति ।
सुन्दरीछन्दः ॥

पङ्कवाहुल्यमाह—

पङ्कुत्तरन्तलङ्घिअपरिवत्तवराहवञ्चिआहअसीहम् ।

सरसलिलोअरणिवडिअणिअअभरत्थमिअकणअपल्लवगोच्छम् ॥ ४८ ॥

१. प्राकृतशब्दानुशासनेनेदं साधितम्, अन्यथोदितरीत्या तादृशरूपानिष्पत्तिः.

[पङ्कोत्तीर्णलङ्घितपरिवृत्तवराहवञ्चिताहतसिंहम् ।

सरःसलिलोदरनिपतितनिजभरास्तमितकनकपल्लवगुच्छम् ॥]

पङ्कादुत्तरन्सन् लङ्घितोऽर्थात्सिंहेन, अथ परिवृत्तः, पुनः पङ्क एव प्रविष्टो यो वराह-
स्तेन वञ्चितो निष्फलीकृतप्रयत्नः अत एवाहतस्ताडित इव सिंहो यत्र तम् । पङ्कादु-
त्तीर्णो वराहः सिंहेनाक्रान्तोऽपि तदगम्ये पङ्क एव परावृत्य प्रविष्ट इत्यर्थः । एवं सरः-
सलिलोदरे पतितोऽथ निजभरेणैवास्तमितो मग्नः कनकस्य हिरण्मयवृक्षस्य पल्लवगुच्छो
यत्र तम् ॥

शिखरोत्कर्षमाह—

णहसिरिं सअलणीलमेहलावणिअं

बद्धजोइसाउव्वमेहलावणिअम् ।

सिहरेहिं बाहूहि व पच्छाअन्तअं

मण्णुअं दिसाणं मिव पच्छा अन्तअम् ॥ ४९ ॥

[नभःश्रियं सजलनीलमेघलावण्यां

बद्धज्योतिषापूर्वमेखलावर्णितम् ।

शिखरैर्बाहुभिरिव प्रच्छादयन्तं

मन्युं दिशामिव पश्चादायान्तम् ॥]

किंभूतम् । बाहुभिरिव बाहुप्रायैः शिखरैर्नभःश्रियं प्रच्छादयन्तं तिरोदधतम् । एता-
वता शिखराणां गगनाधिकदेशत्वमुक्तम् । नभःश्रियं कीदृशीम् । सजलमेघैर्लावण्यं सौ-
न्दर्यं तद्विशिष्टम् । यद्वा सजलमेघस्येव लावण्यं यस्याः । श्यामत्वात् । अत्र समासोक्त्या
सुवेलस्य नायकत्वं नभःश्रियो नायिकात्वं प्रतीयते । तत्र नायिकामपि किंभूताम् । सक-
लमेघलावण्याम् । सकलः कलया सह वर्तते यो मेघः कालागुरुस्तेन लावण्यं यस्यास्ताम् ।
'मेघः कालागुरुर्मतः' इति कोपः । एवं बद्धं ज्योतिर्येन तेन बद्धज्योतिषा नक्षत्रेण अपूर्वो
मेखलाया वर्णो विच्छित्तिस्तां प्रापितम् । इति नक्षत्रलोकस्य मेखलावर्तित्वमुक्तम् । ना-
यिकापि बद्धज्योतिरपूर्वमेखलाया वर्णिता स्तुता भवति । उत्प्रेक्षते—पश्चादायान्तमाग-
च्छन्तमागमिष्यन्तं वा । वर्तमानसामीप्ये लट् । दिशां मन्युमिव प्रच्छादयन्तमित्यन्वयः ।
नभःश्रीरूपनायिकां मत्समीपवर्तिनां दृष्ट्वा प्रतिनायिकारूपा दिशो मन्युमाचरिष्यन्तीति
नायिकागोपनं तन्मन्युगोपनपर्यवसन्नमेवेत्यर्थः । कामुकोऽपि प्रतिनायिकां दृष्ट्वा निकटस्थां
नायिकां भुजादिना गोपयतीति ध्वनिः ॥

गुणान्तरमाह—

असुरवन्दिसाहारणं असुरवं दिसाहारणम् ।

सूरअं तमणिवालअं सूरअन्तमणिवालअम् ॥ ५० ॥

[असुरवन्दिसाधारणमसुरवं दिगाधारकम् ।

सूरगं तमोनृपालयं सूरकान्तमणिपालकम् ॥]

एवमसुरवन्दिसाधारणम्, न सुरवन्दीनां देवस्त्रीणां साधारणम् । तुल्योपभोग्यम् । यथा राक्षसीनामुपभोगविषयस्तथा न देवस्त्रीणामित्यर्थः । यद्वा असुरवन्दिसाधारणम् । असुरं रावणं वन्दितुं शीलमेवां तेऽसुरवन्दिनो राक्षसास्तेषां साधारणम् । सर्वेषामपि तुल्योपभोग्यम् । द्वितीयपदे—असुरवं, न शोभते रवः शब्दो यत्र तम् । सिंहादिराक्षसरवाधारत्वात् । अथवा असुरं रावणं वाति याति, वाधातोः कप्रत्ययः । रावणगामिनम् । तदाक्रमणविषयत्वादित्यर्थः । एवं दिगाधारकम् । दिशामाधारभूतम् । दिगाहारकं वा । दिशामाहारकम्, आकर्षकमित्यर्थः । तत्रैव समाप्तेदिशां धारणं धारकं वा । यद्वा दिश्याधारकम् । दिश्यं दिग्भवं तस्याधारकम् । 'दिश्यं तु त्रिषु दिग्भवे' । तृतीयपदे—सूरगं, सूरं सूर्यं गच्छतीति यस्तम् । उच्चात् । अथवा शोभना उरगाः सर्पा यत्र तम् । एवं तमोनृपालयम् । तम एव नृपः । परैरपरिभूतत्वात्सालयं गृहम् । कुञ्जकंदराबहुलत्वात् । यद्वा तमोनिर्वापकम् । अन्धकारशमकम् । रत्नादिमयत्वात् । चतुर्थपदे—सूर्यकान्तमणिपालकम् । सूर्यकान्तमणीनां चालयम् । यद्वा सूर्यतान्तमणिपालयम् । सूर्यतान्तो ग्लानो यत्र । मणिषो रत्नाकरस्तदालयः । पश्चादेतयोः कर्मधारयः । तम् ॥

देहमहत्वमाह—

हरिणा वलिमहिहरणे समए जलएहि जलणिहोहि जुअन्ते ।

जं ण चइअं भरेउं तं देहेण भुअणं भरेऊण ठिअम् ॥ ५१ ॥

[हरिणा वलिमहीहरणे समये जलदैर्जलनिधिभिर्युगान्ते ।

यन्न शकितं भर्तुं तदेहेन भुवनं भृत्वा स्थितम् ॥]

किंभूतम् । तद्भुवनं देहेन शरीरेण भृत्वा व्याप्य स्थितम् । यद्वलेर्महीहरणे विष्णुना, समये वर्षासु जलदैर्युगान्ते प्रलये जलनिधिभिः सप्तभिरपि भर्तुं व्याप्तुं न शकितं न पारितम् । तथा च विष्णुप्रभृतिभ्योऽपि व्यापकशरीरमित्यर्थ इत्यतिशयोक्तिः ॥

तदेवाह—

अत्थाअं व वहन्तं जालन्तरणिग्गउद्धअम्भ्वमऊहम् ।

आसण्णसिहरवणदववोलीण पणट्टमण्डलं दिअसअरम् ॥ ५२ ॥

[अस्तायमानमिव वहन्तं जालान्तरनिर्गतोर्ध्वताम्रमयूखम् ।

आसन्नशिखरवनदवव्यतिक्रान्तं प्रणष्टमण्डलं दिवसकरम् ॥]

एवं दिवसकरं वहन्तम् । क्रीटशम् । आमन्नस्य निकटवर्तिनः शिखरस्य वनद्वयेन व्यतिक्रान्तमाक्रान्तम् । अत एव प्रणष्टमदृश्यं मण्डलं यस्य तम् । एवं ज्वालानामन्तरेण

निर्गता बहिर्भूता उर्ध्ववर्तिनः सन्त आताम्रा मयूखा यस्य । तथा चाताम्रोर्ध्वगतिदावा-
नलज्वालाभिः प्रेरितानां दावाग्निप्रविष्टस्य रवेरपि किरणानामूर्ध्वगतित्वमाताम्रत्वं चात
एवोत्प्रेक्षते । अस्तायमानमिव अस्तं प्रयातमिव । अस्तमनेऽपि मण्डलस्याद्दृश्यता किर-
णानामूर्ध्वता लौहित्यं चेति भावः ॥

सिन्धुतरङ्गाभिघातमाह—

वडवामुहसंतावे भिण्णअडेअ गरुए तरङ्गप्पहरे ।

अविरहअकुलहराण व सरिआण कए ण साअरस्स सहन्तम् ॥५३॥

[वडवामुखसंतापाद्भिन्नतटान्गुरुकांस्तरङ्गप्रहारान् ।

अविरहितकुलगृहाणामिव सरितां कृते न सागरस्य सहमानम् ॥]

एवं कुलगृहं जनकगृहम् । अत्यन्तकुलगृहाणां सरितां पुत्रीणामिव कृते न सागरस्य
जामातुरिव वडयामुखसंतापात्तटभेदजनकान् गुरुकांश्च तरङ्गप्रहारान्सहमानमिव । अ-
न्योऽपि श्वशुरः जनकगृहमत्यजन्त्याः पुत्र्याः कृते जामातुः परुषाभिधानरूपं मुखसंतापं
प्रहारं च सहत इति ध्वनिः । तथा च समुद्रतरङ्गप्रहारात्तटभेदेऽप्यभङ्गुरत्वं वडवानल-
संनिधावप्यनुपतप्तत्वं च सुवेलस्येति भावः ॥

पुनरुच्चत्वमाह—

रअणीसु उव्वहन्तं एकक्का अम्बमणिसिलासंकन्तम् ।

मुद्धमिअङ्कच्छाअं खुरमुहमग्गं व रइतुरंगण ठिअम् ॥ ५४ ॥

[रजनीपूद्दहन्तमेकैका ताम्रमणिशिलासंक्रान्ताम् ।

मुग्धमृगाङ्कच्छायां खुरमुखमार्गमिव रवितुरङ्गाणां स्थितम् ॥]

एवं रजनीपु मुग्धस्य बालस्य मृगाङ्कस्य छायां प्रतिबिम्बमुद्दहन्तम् । किंभूताम् ।
एकैकस्यामाताम्रायां शिलायां संक्रान्तां संगताम् । उत्प्रेक्षते—रवितुरङ्गाणां स्थितं खुरमु-
खस्य खुराग्रस्य मार्गमिव । तथा च शिरसि स्थितस्य बालचन्द्रस्य स्फटिकादौ प्रति-
बिम्बाः, तत्रैव संचरतां रविहयानां खुरचिह्नविशिष्टमार्गत्वेनोत्प्रेक्षिताः । वस्तुतस्तु खुर-
मुखमार्गमिव । खुराप्रपातमित्यर्थः साधीयान् । यद्वा मुग्धमृगाङ्कच्छायां खुरमुखमार्गमि-
वेति सहोपमा । द्वयमपि वहन्तमित्यर्थः । एकैकेत्यपि द्वितीयविशेषणम् ॥

काञ्चनभूमिमाह—

विसमपरिसंठिएहिं विसमुद्धाइअलआहरोत्थइएहिं ।

कंचणसिलाअलेहिं छिण्णाअवमण्डलेहिं व परिकिखत्तम् ॥ ५५ ॥

[विपमपरिसंस्थितैर्विपमोद्धावितलतागृहस्थगितैः ।

काञ्चनशिलातलैश्छिन्नातपमण्डलैरिव परिक्षिप्तम् ॥]

एवं काश्चनशिलातलैः परिक्षिप्तं व्याप्तम् । किंभूतैः । विषमं यथा स्यादेवं परिसंस्थितैर्न-
तोन्नतैः । विषमं यथा स्यादेवमुद्धावितैरूर्ध्वमुद्धृतैर्लतागृहैः स्थगितैराच्छादितैः । कैरिव ।
छिन्नातपस्य खण्डातपस्य मण्डलैरिव । तथा च विषमलतागृहादिसंधिप्रवेशात्कचित्कचि-
त्रुटित्वात्स्थिता एव रविकराः काश्चनशिलाबुद्धिं जनयन्ति । कपिशत्वात् । इत्युत्प्रेक्षा ॥

तुङ्गत्वमेवाह—

अप्यत्तदिणअराइं आअवभअसिहरसंठिअभुअंगाइं ।

कडएहि उव्वहन्तं वणाइ उद्धपरिवड्ढिअच्छाआइं ॥ ५६ ॥

[अप्राप्तदिनकराण्यातपभयशिखरसंस्थितभुजंगानि ।

कटकैरुद्धहन्तं वनान्यूर्ध्वपरिवर्धितच्छायानि ॥]

एवं कटकैर्वनान्युद्धहन्तम् । किंभूतानि । अप्राप्तो दिनकरो यानि तानि । अधःस्थि-
तसूर्यकत्वात् । एवमातपभयेन शिखरे उपरि संस्थिता भुजंगा येषु । रवेरधःस्थितत्वेन
तत्रातपसंवाधाभावात् । एवम्, उर्ध्वं परिवर्धिता छाया येषाम् । अत एव भुजंगानामुपरि
स्थितिः । छाया हि तरणिपराङ्मुखी भवतीति रवेरुपरिस्थितावधो गच्छेत्, इह त्वध एव
स्थिता उपरि गच्छतीति भावः । तत्रापि यथा यथा रविव्यवधानं तथा तथा तस्या
वृद्धिरिति परिवर्धितपदादत्यन्तमधोवर्तित्वं रवेरवगम्यते ॥

तदेवाह—

तुङ्गत्तणपज्जन्ते वित्थअविक्खम्भसिट्टुमुहवित्थारे ।

तिअसगआण वहन्तं दन्तप्फलिहज्जुअलंकिए कडअअडे ॥५७॥

[तुङ्गत्वपर्याप्तान्विस्तृतविष्कम्भशिष्टमुखविस्तारान् ।

त्रिदशगजानां वहन्तं दन्तपरिघयुगलाङ्कितान्कटकतटान् ॥]

एवं त्रिदशगजानामैरावतादीनां परिघाकारदन्तयुगलेनाङ्कितान् चिह्नितान् कटक-
तटान् वहन्तम् । कीदृशान् । तुङ्गत्वे पर्याप्तान् । एवं विस्तृतेन विष्कम्भेन दन्तयोर्मध्य-
भागेन शिष्टः कथितो मुखस्य विस्तारो यैः । तथा च कृतदन्ताघातानां दिग्गजानाम-
तिव्यवहितदन्तद्वयप्रान्तचिह्नेनानुमीयते मुखस्यैतावान्विस्तार इति । तदभिघातेनाप्यभङ्गु-
रत्वं सूचितम् ॥

पारिजातसंबन्धमाह—

तिअसगआण वहन्तं हत्थुम्हाहअकिलन्तपल्लवराए ।

कडपरिघोलणकविले चिरवूढविमुक्कपारिआअअविडवे ॥ ५८ ॥

[त्रिदशगजानां वहन्तं हस्तोष्माहतक्लाम्यत्पल्लवरागान् ।

कटकपरिघूर्णनकपिलांश्चिरव्यूढविमुक्तपारिजातकविटपान् ॥]

एवं चिरं व्याप्य व्यूहानुपचितानथ विमुक्तान्मिथः प्रविभक्तान् पारिजातविटपान् वह-
न्तम् । कीदृशान् । त्रिदशगजानां कटकपरिघूर्णनेन गण्डयोः कण्डूयनेन कपिलान् ।
त्वगपगमात् । एवं हस्तस्य शुण्डाया उष्मणा निःश्वासगमनोत्थेन आहत अत एव क्ला-
म्यन् प्राप्तरूपान्तरः पल्लवानां रागो लौहित्यं येषु तान् । 'विटपः पल्लवे खिन्ने विस्तारे स्त-
म्बशाखयोः' इति [वि]श्वः ॥

पासाअअं वहन्तं मणिकडअमऊहधवलअमअच्छाअम् ।

पुट्टोवइअमहोज्झरजलघाउवत्तमण्डलं व मिअङ्कम् ॥ ५९ ॥

[पार्श्वगतं वहन्तं मणिकटकमयूखधवलितमृगच्छायम् ।

पृष्ठावपतितमहानिर्झरजलघातोदृत्तमण्डलमिव मृगाङ्कम् ॥]

एवं पार्श्वेन मेखलया आगतं मृगाङ्कं वहन्तम् । कीदृशम् । मणिमयस्य कटकस्य
मयूखेन धवलित मृगस्य कलङ्करूपस्य छाया कान्तिर्यत्र तम् । हीरकादिकाण्डिसंपर्कादुत्प्रे-
क्षते—पृष्ठेऽवपतितस्य उर्ध्वादागतस्य महानिर्झरस्य जलाघातेन उदृत्तं विपरीतस्थितं म-
ण्डलं यस्य तादृशमिव । चन्द्रस्य पृष्ठे निर्झरपातादधोवर्तितत्वम्, उदृत्तत्वेन च मृगस्यो-
परिगतत्वादलक्ष्यत्वेन धवलत्वमिति भावः ॥

वनसमृद्धिमाह—

सलिलदरधोअकुसुमं दीसन्तोवरिपरिल्लजरढालोअम् ।

मअरहरस्स वहन्तं अठ्भासठ्भहिअसामलं वणराइं ॥ ६० ॥

[सलिलदरधौतकुसुमां दृश्यमानोपर्युपरिजरठालोकाम् ।

मकरगृहस्य वहन्तमभ्याशाभ्यधिकश्यामलां वनराजिम् ॥]

एवं वनराजिं वहन्तम् । कीदृशीम् । मकरगृहस्य समुद्रस्य अभ्याशात्सामीप्यादधिक-
श्यामलाम् । नित्यं जलसंपर्कादुपचितत्वात् । एवं सलिलेन समुद्रस्यैव किञ्चिद्धौतानि क्षा-
लितानि कुसुमानि यस्यास्ताम् । एवं दृश्यमान उपर्युपरि जरठ आलोको दर्शनं यस्याः ।
उपर्युपरि वृक्षान्तरव्यवधानाभावात् । अथवा जरठ आलोकः सूर्यतेजो यत्र । उपर्युपरि
बाहुल्येन तत्संबन्धादिति भावः ॥

देवगजानां गतागतमाह—

तिअसगआण वहन्तं दूरूणिअमग्गणहणिअत्तमुहुअरे ।

ओवअणपअत्तन्ते उप्पअणपणट्टणिग्गमे गइमग्गे ॥ ६१ ॥

[त्रिदशगजानां वहन्तं दूरोन्नीतमार्गनभोनिवृत्तमधुकरान् ।

अवपतनप्रवर्तमानानुत्पतनप्रणष्टनिर्गमान्गतिमार्गान् ॥]

एवं त्रिदशगजानां गतिमार्गान् संचारमार्गान् वहन्तम् । कीदृशान् । दूरोन्नीतमार्गान् । दूरं व्याप्य तर्कितपथाः सन्तो नभसो निवृत्ता मधुकरा येभ्यस्तान् । अत एव अवपतने-
ऽवसरणे प्रवर्तमानान्भ्रमररूपचिह्नसत्त्वाद्भक्तान् । पुनरुपतनेन प्रणष्टो निर्गमो येषामली-
नाम् । पूर्वमेव गतत्वात् । तथा च कुम्भलम्ना भ्रमरा अपि दूरबुद्ध्या सुवेलतलं नागताः,
किंतु तदर्ध एव निवृत्ता इति महोच्चत्वं सूचितम् ॥

रत्नाङ्कुरोद्गममाह—

थोआअहतिमिराइं वहमाणं थोअणिग्गअमऊहाइं ।

णितग्गिगच्चिभणाइ व थोउत्तिण्णरअणङ्कुरट्टाणाइं ॥ ६२ ॥

[स्तोकाहततिमिराणि वहमानं स्तोकोत्तीर्णतमयूखानि ।

निर्यदाग्निगर्भितानीव स्तोकोत्तीर्णरत्नाङ्कुरस्थानानि ॥]

एवं स्तोकमीपदुत्तीर्णानामुद्गतानां रत्नाङ्कुराणां स्थानानि वहमानम् । किंभूतानि ।
स्तोकं निर्गतो मयूखो येभ्यस्तानि । अत एव स्तोक्रमाहतं नाशितं तिमिरं यत्र । रत्ना-
ङ्कुराणां स्तोकोद्गमेन मयूखस्यापि स्तोकोद्गमस्तेन च तिमिरस्यापि स्तोक एव नाश
इत्यर्थः । उत्प्रेक्षते—निर्यन्नभ्रिर्मस्मात्तादृशगर्भविशिष्टानीव । गर्भान्निर्यत्पावकानिवेत्यर्थः ।
रत्नाङ्कुरस्याग्निस्तुल्यत्वाद्गर्भितवह्निस्थानस्यापि स्तोकशिखोद्गमेन स्तोकोत्तिमिरनाश एव भ-
वतीत्याशयः ॥

वनगजयुद्धचिह्नमाह—

मोडिअपव्वाअदुमे उव्वेलावेढभग्गपुञ्जइअलए ।

वणगअजुज्झ परिमले वहमाणं पहरपडिअदन्तप्फडिहे ॥ ६३ ॥

[मोटितप्रवानद्रुमानुद्वेलावेष्टभग्नपुञ्जितलतान् ।

वनगजयुद्धे परिमलान्वहमानं प्रहारपतितदन्तपरिघान् ॥]

किंभूतम् । वनगजानां युद्धपरिमलान्युद्धविमर्दान्वहमानम् । किंभूतान् । मोटिताः
सन्तः प्रवानाः शुष्कद्रुमा येभ्यस्तान् । एवम्, उद्वेलावेष्टेन गजशरीरस्येत्यर्थाद्भग्नाः सत्यः
पुञ्जिता वर्तुलीभूता लता येभ्यः । उद्भूता लता हस्तिशरीरमावेष्टय स्थिताः । अथ त-
दाकृष्ट्या उत्पाटनेन पुञ्जीकृता इत्यर्थः । एवं प्रहारेण पतिताः परिघाकारा दन्ता
येभ्यस्तान् ॥

समुद्रजलसत्तामाह—

मन्दरपहरुच्छलिए अज्जवि वित्थिण्णमणिपहम्मणिहत्ते ।

जलणिहिजलवोच्छेए अणिग्गआमअरसे समुव्वहमाणम् ॥ ६४ ॥

[मन्दरप्रहारोच्छलितानद्यापि विस्तीर्णमणिप्रहर्म्यनिहितान् ।

जलनिधिजलव्यवच्छेदाननिर्गतामृतरसान्समुद्रहमानम् ॥]

मथनसमये मन्दरप्रहारेण उच्छलितान् जलनिधिजलस्य व्यवच्छेदाननेकदेशानद्यापि समुद्रहमानम् । किंभूतान् । विस्तीर्णे मणिप्रहर्म्ये मणिविशिष्टे विवरे निमग्नप्रदेशे निहितान् । एवम्, अनिर्गतोऽमृतरसो येभ्यः तानद्यापि सत्तानुमितमहत्वस्य मन्दरोच्छालितजलस्याधारतया विवरस्य महत्त्वेन सुवेलस्य महत्त्वं सुधामयतज्जलपानं च तत्रत्यानामुक्तम् ॥

रामशरसत्तामाह—

जलसंखोहालग्गं वहमाणं विसमलग्गपत्तणणिवहम् ।

राहवसरसंघातं वज्जमुहक्खुडिअपक्खसेसं व ठिअम् ॥ ६५ ॥

[जलसंक्षोभालग्नं वहमानं विपमलग्नपत्रणानिवहम् ।

राघवशरसंघातं वज्रमुखोत्खण्डितपक्षशेषमिव स्थितम् ॥]

एवं जलसंक्षोभात्समुद्रजलप्रेरणादालग्नं तटे संवद्धं राघवशरसंघातं वहमानम् । किंभूतम् । विपमं यथा स्यात्तथा लग्नः पत्रणायाः पक्षरचनाया निवहो यत्र तम् । जलतटयोरभिघातात्पत्रणाभङ्ग इति भावः । उत्प्रेक्षते—इन्द्रस्य वज्रमुखेन उत्खण्डितं पक्षशेषमिव स्थितम् । तथा च भग्नपत्रणाविशिष्टो राघवशरोऽपि भवति, किंतु वज्रखण्डितः सुवेलपक्षशेष एवेत्यर्थः । पत्रणायाः पक्षसाम्येन तद्वत्तया शरोऽपि तदुपचारोऽत एव तट एव तत्स्थितिरिति भावः ॥

करिकेसरियुद्धमाह—

कुम्भोवग्गणणिवडिअकरिहत्थुक्खुडिअसीहकेसरभारम् ।

सहअरिविरुआअण्णणवलन्तभमरपरिवत्तिअलआकुसुमम् ॥ ६६ ॥

[कुम्भावक्रमणनिपतितकरिहस्तखण्डितसिंहकेसरभारम् ।

सहचरीविरुताकर्णनवलद्भ्रमरपरिवर्तितलताकुसुमम् ॥]

एवं कुम्भयोरवक्रमणादतिक्रमणान्निपतितेन करिणा हस्तेन खण्डितः सिंहस्य केसरभारो यत्र तम् । कुम्भारूढस्य केसरिणः केसरकर्तनं तलपतितेनापि करिणा करेण क्रियत इत्यर्थः । एवं सहचरीविरुतेन वलता वक्त्रीभवता भ्रमरेण परिवर्तितं लताकुसुमं यत्र तम् । विदूरस्यापि भ्रमरी सकामा यद्दिशि संज्ञाशब्दं करोति परिचित्य तद्दिशा वलमानस्य मधुपस्याश्रयीभूतकुसुमपरिवर्तनमुत्कण्ठातिशयं व्यञ्जयतीति कामोद्दीपकत्वमुक्तम् ॥

चन्द्रकान्तसत्तामाह—

हिमसीअले वहन्तं पवणोमासविसमोससिअसेआले ।

दिअसासारक्खुडिए दरवसुआअसलिले ससिमणिप्पवहे ॥ ६७ ॥

[हिमशीतलान्वहन्तं पवनावमर्षविषमोच्छ्वसितशैवालान् ।

दिवसासारखण्डितान्दरशुष्कसलिलाञ्जशिमणिप्रवाहान् ॥]

एवं शशिमणीनां प्रवाहाञ्जलनिस्पन्दान् वहन्तम् । किंभूतान् । हिमवच्छीतलान् । एवं पवनस्यावमर्षेण संबन्धेन विषममुच्छ्वसितानि किञ्चित्किञ्चिच्चञ्चलानि शैवालानि यत्र । नित्यं तत्रलसंबन्धादुत्पन्नानां शैवालानां पवनेन दरकम्पनमित्यर्थः । एवं दिवस-स्यासारेण आगमनेन खण्डितान्विच्छिन्नान् । अत एव दरशुष्कानि सलिलानि यत्र तान् । चन्द्रकान्तस्य निशि जलोद्गमो दिवा शुष्कता भवतीति भावः । 'आसारः स्यात्प्रसारेणे वेगाद्वर्षे सुहृद्वले' इति विश्वः ॥

पारदसत्तामाह—

विसमुल्लितअपरिमले कमलिणिवत्तपरिघोलिरजलच्छाए ।

मरगअसिलाअलोवरि पवित्तपारअरसे समुद्दहमाणम् ॥ ६८ ॥

[विषमोल्लितपरिमलान्कमलिनीपत्रपरिघूर्णनजलच्छायान् ।

मरकतशिलातलोपरि प्रवृत्तपारदरसान्समुद्दहमाणम् ॥]

एवं मरकतशिलातलस्योपरि प्रवृत्तान् संगतान् पारदरूपान् रसान् समुद्दहमाणम् । किंभूतान् । विषममुल्लित उद्गतः परिमलो विमर्दो येषां तान् । परिमलः सौरभं वा । एवं कमलिनीपत्रे परिघूर्णमानस्य जलस्येव छाया कान्तियेषाम् । हरिद्वर्णत्वेन कमलिनी-दलमरकतयोः, श्वेत्यादस्थिरत्वाच्च जलपारदयोः साम्यमित्युपमा ॥

सूर्यसंचारक्रममाह—

आरुहइ व दिवसमुहे उद्वाअन्तुद्धमण्डलाउरतुरओ ।

सममण्डलवोलीणो ओअरइ व जं दिणावसाणम्मि रई ॥ ६९ ॥

[आरोहतीव दिवसमुखे उद्वावमानोर्ध्वमण्डलातुरतुरगः ।

सममण्डलव्यतिक्रान्तोऽवतरतीव यं दिनावसाने रविः ॥]

रविर्दिवसमुखे यं पर्वतमारोहतीव । प्रातः स्वाभाविकं रवेरूर्ध्वगमनं देवादाधारीभूत-सुवेलस्योद्देश्यकतयोत्प्रेक्षितम् । तथा च सुवेलमारोहतीति प्रतिभासत इत्यर्थः । तदु-क्तम्—उद्वावमानं धेगशालि यदूर्ध्वमूर्ध्वगामि मण्डलं तेनातुराः क्लिष्टास्तुरगा यस्य । भावतामूर्ध्वारोहणे श्रम एव भवतीत्याशयः । एवं समे सुवेलमूर्धनि समेन मण्डलेन व्यतिक्रान्तः सन् दिनावसाने सायमवतरतीव । यस्मादित्यर्थान् । पूर्ववदेव स्वभावसि-द्धावतरणे तदवतरणत्वमुत्प्रेक्षितम् । तेन तस्माच्छम्बित इति प्रतीयत इत्यर्थः । एतेन च-रमाचरमशैलापेक्षयाप्युच्चत्वं तावद्दीर्घत्वं च सूचितम् । पाठान्तरे ऊर्ध्वायमानं यदूर्ध्वम-ण्डलं मण्डलस्योपरिभागस्तेनातुरतुरग इत्यर्थः ॥

तारकासंचारमाह—

छुन्दन्ति जत्थ वन्थे णिसासु विसमपरिहारपरिअत्तन्ता ।

कडएसु कउज्जोआ पुरओ बोलन्ततारआहि वणअरा ॥ ७० ॥

[क्षुदन्ति यत्र पथो निशासु विपमपरिहारपरिवर्तमानाः ।

कटकेषु कृतोद्योताः पुरतो व्यतिक्रान्ततारकाभिर्वनचराः ॥]

यत्र पर्वते वनचरा निशासु पथः क्षुदन्ति व्यतिक्रामन्ति । किंभूताः । कटकेषु विपमस्य प्रदेशस्य परिहाराय त्याग्य परिवर्तमानाः । एवं पुरतो व्यतिक्रान्ताभिर्गच्छन्ती-भिस्तारकाभिः कृतोद्योताः । अन्योऽपि निशि परिभ्राम्यन् पुरोगामिदीपिकोद्योतेन गच्छतीति ध्वनिः । तारकावनचरयोस्तुल्यवत्संचार इत्युक्तम् ॥

चन्द्रसंचारमाह—

पिअअमविओइआणं जत्थ अ सिहरमिलिअं चिलाअहूवणम् ।

बोलेइ वाहमइलिअकुसुमञ्जलिसमुअताडिअं ससिविम्बम् ॥७१॥

[प्रियतमवियोजितानां यत्र च शिखरमिलितं किरातवधूनाम् ।

व्यतिक्रामति बाष्पमलिनितकुसुमाञ्जलिसंमुखताडितं शशिम्बिवम् ॥]

यत्र च पर्वते शिखरे मिलितं शशिम्बं प्रियतमेन वियोजितानां विश्लेषितानां किरातवधूनां बाष्पेण श्वासेन अध्रुणा वा मलिनितो यः कुसुमाञ्जलिस्तेन संमुखेऽग्रतः ताडितं सह व्यतिक्रामति । गच्छतीत्यर्थः । अञ्जलिसमूहेन ताडितमिति वा । विरहिणीनां व्यवहितोऽपि चन्द्रस्तापकः, किं पुनरतिसनिहित इति हृदयविगोदतश्वासमलिनेन तापशान्त्यर्थ-मानीतेनापि पुष्पेणानुषङ्गिकं चन्द्रताडनमित्यर्थः ॥

गगनतौल्यमाह—

णहअलं व गहसोहिअं सविआणअं

सिहररुद्धखअमारुअरहसविमाणअम् ।

रअणसिहरकिरणुग्गमेहि वणराअअं

दरिमुहेसु गुप्पन्तसीहघणराअअम् ॥ ७२ ॥

[नभस्तलमिव ग्रहशोभितं सविमानकं

शिखररुद्धक्षयमारुतरभसविमानदम् ।

रत्नशिखरकिरणोद्गमैर्घनरागदं

दरीमुखेषु व्याकुलायमानसिंहघनरावकम् ॥]

किंभूतम् । नभस्तलमिव ग्रहैर्नक्षत्रैः शोभितम् । उच्चत्वात् । एवं विमानं व्योमयानं तत्सहितम् । वितानं विस्तारस्तत्सहितं वा । यद्वा सविमानम् । विगतं मानं यस्य ।

तद्भावो विमानता तत्सहितम् । अपरिमेयमित्यर्थः । सविमानगं वा । विमानगा देवास्त-
त्सहितम् । सर्वमिदं द्वयोरप्यन्वेति । एवं शिखरं रुद्रो यः प्रलयमारुतस्तद्रभसस्य तद्वेगस्य
विमानदमपमानदम् । प्रसरभञ्जकत्वात् । अपमाननाकर्तारं वा । वितानदं वा । मारुत-
रभसवितानस्य तत्समूहस्य खण्डकमित्यर्थः । एवं रत्नशिखराणां किरणोद्गमैर्धनेभ्यो मे-
घेभ्यो रागदं लौहित्यदम् । पद्मरागादिकान्तिसंक्रमात् घनो रागोऽनुरागो यत्र । रत्नादित
एव तादृशं वा । वस्तुतस्तु रत्नशिखरकिरणोग्रम् । रत्नशिखराणां किरणेन दिशि दिशि
प्रसारणेन उग्रमुद्गटम् । एवमेधिघनराजकम् । एधः समृद्धिस्ताद्विशिष्ट एधी, एधिर्नौ
समृद्धौ घनौ मेघौ राजानौ वा यत्र तादृशं कं मस्तकं यस्य तम् । तयोः समत्वात् ।
एवं कंदरामुखेषु व्याकुलायमानो विमूर्च्छनशीलः सिंहस्य घनो रावो नादो यत्र तम् ।
प्राशस्ये कन् ॥

व्यापकत्वमाह—

जग्मि समत्तं व्व दिसा झीणं व्व मही कआवसाणं व णहम् ।
अत्थमिओ व्व समुद्रो णट्टं व्व रसाअलं णिसण्णं व जअम् ॥७३॥

[यस्मिन्समाप्ता इव दिशः क्षीणेव मही गतावसानमिव नभः ।

अस्तमित इव समुद्रो नष्टमिव रसातलं निपण्णमिव जगत् ॥]

यस्मिन्पर्वते दिशः समाप्ताः पर्याप्ता इव । तद्व्यतिरेकेणान्यत्रानवलोकनात् । मही
क्षीणेव क्षुद्रेव । नितम्बपर्याप्तत्वात् । नभः कृतावसानमिव । कृतमवसानमन्तो यस्ये-
त्यर्थः । यावदाकाशस्य तेनैव व्याप्तत्वेन व्यवच्छेद्यवृत्त्यभावात् । अस्तमित इव समुद्रः ।
बृहत्कटकक्रान्तत्वेन कंदरान्तर्गतत्वेन चादृश्यमानत्वात् । रसातलं नष्टमिव । बृहन्मूला-
वष्टब्धत्वात् । जगन्निपण्णमिव । मूलमौलिपार्श्वेषु पर्यवसितत्वात् ॥

विकटकूटतामाह—

जस्स सिहरेसु बहुसो वलन्ति वलमाणज्जुअवलन्तक्खन्धा ।

भीआरुणपरिवत्तिअघोणाघोलन्तचामरा रइतुरगा ॥ ७४ ॥

[यस्य शिखरेषु बहुशो वलन्ति वलमानयुगवलत्स्कन्धाः ।

भीतारुणपरिवर्तितघोणाघूर्णमानचामरा रवितुरगाः ॥]

रवितुरगा यस्य शिखरे बहुशो वलन्ति वक्त्रीभवन्ति । किंभूताः । वलमानेन विकटक-
प्रदेशे लगित्वा वक्त्रीभवता युगकाष्ठेन वलन्तो वक्त्रीभवन्तः स्कन्धा येषां ते । वक्रयुगा-
क्रान्तत्वात्स्कन्धस्य वक्रत्वमिति भावः । अत एव स्कन्धयुगभङ्गाश्रवणाद्वा भीतारुणेन
सारथिना परिवर्तिता ऋजुमार्गलाभाय भ्रामयित्वा पश्चात्कृता अत एव घोणायां घूर्णमानं
चामरं येषाम् । तिर्यञ्जुखतया चामरभ्रमणमिति भावः । 'घोणा तु प्रोथमस्त्रियाम्' इति ॥

ज्योतिर्लोकसत्तामाह—

दीसन्ति जोइसवहे णिसासु वोढूण कुसुमणिवहं व जहिं ।

गहिअपढमुच्चआइ व पहाअवोच्छिण्णतारआइ वणाइं ॥ ७५ ॥

[दृश्यन्ते ज्योतिःपथे निशासूदा कुसुमनिवहमिव यत्र ।

गृहीतप्रथमोच्चयानीव प्रभातव्यवच्छिन्नतारकानि वनानि ॥]

यत्र गिरौ ज्योतिःपथे नक्षत्रलोके प्रभाते व्यवच्छिन्ना रविरोचिपाभिभवाद्विरलास्ता-
रका यत्र तथाभूतानि वनानि दृश्यन्ते । कानीव । कुसुमनिवहमूदेव धृत्वेव । निशासु
गृहीतः प्रथमोच्चयः प्रथमत्रोटनं येषु तानीव । पुष्पाणां प्रथमावचये किञ्चिदवशिष्टं तिष्ठ-
त्येवेति । निशायामेव किञ्चिद्गृत्वा किञ्चिद्गृहीतमिति प्रभाते शाखापत्रान्तरालदृश्याः क-
तिपयतारकाः पुष्पतुल्यतया तयोत्प्रेक्षिताः । तथा च द्वितीयावचय इव मध्यंदिने ता
अपि न स्थास्यन्तीत्युच्चत्वमुक्तम् । यद्वा निशासु कुसुमनिवहं धृत्वेव गृहीतप्रथमोच्चया-
नीव । अवचयशब्दस्यावचितार्थकत्वेन गृहीतप्रथमावचितानि निशासु धृत्वा प्रभाते त्रौ-
टितपुष्पाणीत्यर्थः ॥

महिषाणां निद्रामाह—

जत्थ अ गमेन्ति णिइं णिसासु णीसासविहुअपेलवजलआ ।

चन्दपरिमासपअडिअससिमणिसलिलोज्झराहआ वणमहिसा ७६

[यत्र च गमयन्ति निद्रां निशासु निःश्वासविधुतपेलवजलदाः ।

चन्द्रप्रतिमर्षप्रकटितशशिमणिसलिलनिर्झराहता वनमहिषाः ॥]

यत्र च पर्वते वनमहिषा निशासु निद्रां गमयन्ति अतिवाहयन्ति । किंभूताः । चन्द्रस्य
प्रतिमर्षेण स्पर्शेन प्रकटितं यच्चन्द्रकान्तमणिसलिलं तस्य निर्झरेण आहताः स्पृष्टाः, अत
एव निःश्वासेन विधुता दूरं प्रेरिताः पेलवाः क्रोमलाः जलदा यैः । प्रेरणे पेलवत्वं हेतुः ।
तथा च दिवा संनिहितरविसंतप्ततया निशि तथाविधशैत्यलाभान्निवृत्त्य निद्राधिक्यं निः-
श्वासप्रकर्षेण सूचितम् ॥

महोरगसत्तामाह—

जत्थ अ सिहरावडिअं वलइ सिलाभित्तिविसमपासल्लइअम् ।

भुअइन्दमणिणिहंसणपणट्टउज्जोअसंचअं ससिविम्बम् ॥ ७७ ॥

[यत्र च शिखरापतितं वलति शिलाभित्तिविपमपार्श्वायितम् ।

भुजगेन्द्रमणिनिघर्षणप्रणष्टोद्योतसंचयं शशिविम्बम् ॥]

यत्र च गिरौ शिखरे आपतितं सच्छशिविम्बं वलति । अप्रतिहतपथलाभाय भ्रमति ।
किंभूतम् । शिलाभित्तौ विपमं यथा स्यात्तथा पार्श्वायितं तिर्यग्विवृत्तम् । पुरतः प्रतिरो-

धादित्यर्थः । एवं तत्रैव भुजगेन्द्रमणेर्निघर्षणेन प्रणष्ट उद्योतानां संचयो यस्य तत् । तथा च शशितेजोऽभिभावकतेजःशालितया चन्द्रादपि फणामणराधिक्यमुक्तम् ॥

कम्पोत्कर्षमाह—

आमोइअपाआलो जस्स खउप्पाअकम्प णिइअविहुओ ।

पव्वालेइ महिअलं अवलिच्छिअसेससाअरो मअरहरो ॥ ७८ ॥

[आमोचितपातालो यस्य क्षयोत्पातकम्पो निर्दयविधुतः ।

प्लावयति महीतलमप्रतिप्रशेषसागरो मकरगृहः ॥]

क्षयः प्रलयः तद्रूपोत्पातकृतकम्पः येन निर्दयं विधुतं आन्दोलितः । मकरगृहः समुद्रो यस्य महीतलं तटभूमिं प्लावयति । किंभूतः । आमोचितं त्यक्तं पातालं येन । कम्प-कृतौच्छलनात् । तथा च विश्वव्यापनक्षमोऽप्येतत्कृतप्रतिरोधादन्यत्र गन्तुं न शक्नोतीति भावः । तदुक्तम्—अप्रतिग्रा अनासादिताः शेषसागरा येन । एतत्कृतव्यवधानादेवेति तुङ्गत्वदृढत्वमूलत्वानि कथितानि । वस्तुतस्तु यस्य क्षयोत्पातकं येन विधुतः समुद्रो महीतलं प्लावयतीत्यन्वयः । तथा च सागरान्तरनैरपेक्ष्येणापि प्रलये महीं यद्व्याप्नोति तत्सुबेलकम्पादुच्छलितः सन्नित्युत्प्रेक्षितम् । तेन समुद्रक्षोभजनककम्पाधारत्वेन महत्त्वमुक्तमिति मदुन्नीतः पन्थाः ॥

मेघसिंहयोः सहावस्थितिमाह—

जत्थ भमन्ति णहंकुससिहरसमासण्णमुहलकड्ढिअजलआ ।

मुहपडिअविज्जुमण्डलदरपज्जलिअधुअकेसरा केसरिणो ॥ ७९ ॥

[यत्र भ्रमन्ति नखाङ्कुशशिखरसमासन्नमुखरकृष्टजलदाः ।

मुखपतितविद्युन्मण्डलदरप्रज्वलितधुतकेसराः केसरिणः ॥]

यत्र केसरिणः सिंहा भ्रमन्ति । किंभूताः । अङ्कुशाकारनखशिखरे समासन्ना लम्बाः । विद्वत्वात् । अत एव मुखराः पीडावशेन शब्दायमानाः सन्त आकृष्टा जलदा यैः । अत एव संमुखतया मुखे पतितेन विद्युन्मण्डलेन किञ्चित् प्रज्वलिता अत एव धुताः केसरा यैस्ते । तथा च करिभ्रमान्नखविपाटितजलधरोदरनिर्गतविद्युज्ज्वलितानां केसराणां निर्वापणाय यथा यथा पतनं तथा तथाधिकमग्न्युत्तेजनम् । अतः परिभ्रमणमिति भावः ॥

हरिचन्दनेषु गजस्थितिमाह—

ओज्झरमज्जणसुहिआ जत्थ पुणो वि दिवसाअवक्किलिम्मन्ना ।

णिव्वाअन्ति णिसण्णा खन्धुग्युट्टहरिचन्दणदुमेसु गआ ॥ ८० ॥

[निर्झरमज्जनसुखिता यत्र पुनरपि दिवसातपक्वाम्यमानाः ।

निर्वान्ति निपण्णाः स्कन्धोद्युट्टहरिचन्दनद्रुमेषु गजाः ॥]

यत्र गजाः स्कन्धेषु प्रकाण्डेषु स्कन्धेन स्वांसेन वा उद्धृष्टाः कण्डूमार्जनाय कृतघर्षणा ये हरिचन्दनद्रुमास्तेषु निषण्णाः सन्तः शैत्यान्निर्वान्ति सुखीभवन्ति । किंभूताः । निक्षिरेषु मज्जनेन सुखिताः पुनरपि दिवसातपेन क्लान्ति नीयमानाः । तथा च प्रथमतापेन मज्जनं तदनुतापेन छायाश्रयणमिति सर्वथा सुखजनकत्वमुक्तम् । 'निर्वाणमस्तं गमने निर्वृत्तौ जलमज्जने । निर्वाणमपवर्गेऽपि निर्वाणं निर्वृत्तिं विदुः ॥' इति धरणिः ॥

रविगतागतमाह—

जत्थ अ भमिरमहुअरं कडअलआलग्गधवलचामरपम्हम् ।

ससिउद्धुअकुसुमरअं णज्जइ तुरिआण रइतुरंगाण गअम् ॥ ८१ ॥

[यत्र च भ्रमणशीलमधुकरं कटकलतालग्रधवलचामरपक्षम् ।

श्वसितोद्धृतकुसुमरजो ज्ञायते त्वरितानां रवितुरङ्गाणां गतम् ॥]

यत्र च दक्षिणायने त्वरितानां रवेस्तुरङ्गाणां गतं ज्ञायते । कथमित्याह—किंभूतम् । कटकलतासु लग्गानि धवलानि चामराणामर्थात्कण्ठादिनिवद्धानां पक्षमाणि रोमाणि यत्र । अत एव तत्संघट्टाद्भूरि भ्रमणशीला मधुकरा यत्र । लतावर्तिन एवेत्यर्थात् । एवं श्वसितेन हयानामेव उद्धृतमुत्थापितं कुसुमानां रजो यत्र लतानामेव । तथा चोड्डीनमधुकरचामरपक्षमकुसुमपरागोद्गमैरेवानुमीयते रविरनेन पथागत इति । न तु दृश्यते । कुञ्जकंदरादिवशादिति भावः । 'पक्षम सूत्रादिसूक्ष्मांशे किञ्जल्लेके नेत्रलोमनि' इति विश्वः ॥

सुरवन्दीसत्तामाह—

अञ्जणराएण सइ धूसरन्तआइं

गण्डअलेसु खलिअविसमोसरन्तआइं ।

सुरवन्दीण णअणगलिआइं अंसुआइं

कप्पलआण जत्थ मइलेन्ति अंसुआइं ॥ ८२ ॥

[अञ्जनरागेण सदा धूसरायमाणानि

गण्डतलेषु खलितविषमापसरन्ति ।

सुरवन्दीनां नयनगलितान्यश्रूणि

कल्पलतानां यत्र मलिनयन्त्यंशुकानि ॥]

यत्र सुरवन्दीनां रात्रेण चन्दीकृत्य स्थापितानां देवस्त्रीणां नयनयोर्गलितान्यश्रूणि । कर्तृणि । कल्पलतानामंशुकानि वस्त्राणि मलिनयन्ति । सकल्पदार्थाकरत्वेन तत्र वस्त्राणामपि सत्वात् । तैरेवाश्रुप्रोच्छनात्, सांनिध्येनाश्रूणां स्वत एव पतनाद्वेति भावः । कथमित्यत आह—अश्रूणि किंभूतानि । अञ्जनस्य रागेण वर्णेन सदा धूसरायमाणानि । कज्जलसंपर्काद्भूसरन्त्वनीनीत्यर्थः । धूसरोऽन्तः स्वरूपं येषामिति वा । अत एव मालिन्य-

हेतुत्वमिति भावः । सकञ्जलाश्रुसंपर्कादुभयथाप्यंशुकविशेषणं वा । पुनः किंभूतानि अश्रूणि । विरहात्संतापाच्च दौर्बल्यान्नतोन्नतत्वेन गण्डतलेषु स्वलितानि सन्ति विषममपसरन्ति । दिशि दिशि पतन्तीत्यर्थः ॥

दैर्घ्योत्कर्षमाह—

एकसिहरे समप्पइ जस्स अ सोसविअमलिअदुमसंघाओ ।

सइदक्खिणुत्तराअणणहगमणागमणविलुलिओ रइवन्थो ॥ ८३ ॥

[एकशिखरे समाप्यते यस्य च शोपितमृदितद्रुमसंघातः ।

सदा दक्षिणोत्तरायणनभोगमनागमनविलुलितो रविपथः ॥]

यस्य चैकस्मिन्नेव शिखरे रविपथः समाप्यते सदा । कीदृक् । दक्षिणोत्तरायणाभ्यां नभसि गमनागमनेन विलुलितः घृष्टः । तथा चायनद्वयेऽप्यध्वनां मिथो व्यवधानोत्कर्षेऽप्येकशिखर एव सदा पर्यवस्यतीति शिखरस्य बृहत्त्वम् । पुनः कीदृक् । शोपितः सन्मृदितो द्रुमाणां संघातो यत्र । नित्यसंचारादिति भावः ॥

वृद्धिमाह—

जेण भरभिण्णवसुहं अप्फुण्णरसाअलं समोत्थइअणहम् ।

सव्वदिसाविच्चूढं परिवट्टन्तेण वट्टिअं व तिहुअणम् ॥ ८४ ॥

[येन भरभिन्नवसुधमाक्रान्तरसातलं समवस्थगितनभः ।

सर्वदिग्भिक्षितं परिवर्धमानेन वर्धितमिव त्रिभुवनम् ॥]

परि सर्वतो भावेन वर्धमानेन येन गिरिणा त्रिभुवनं वर्धितमिव । दूरदेशव्यापिकृतमित्यर्थः । तदुपपादयति—किंभूतम् । येन गिरिणा भरेण देहपरिणाहेन भिन्ना वसुधा यत्र । आ मूलनिखातत्वात् । अथ येन आक्रान्तं रसातलं यत्र । मूलविस्तारात् । तथा येन समवस्थगितमतिव्याप्तं नभो यत्र । शिरसो महत्त्वात्तथाभूतम् । अत एव सर्वासु दिक्षु विक्षिप्तं प्रेरितम् । तथा चोपरि शिखरसमृद्ध्या नभः समुत्तोलनं परितो मूलस्थौल्येन पृथिव्याः प्रसारणमधस्ताच्च मूलवृद्ध्या पातालयन्त्रणमित्येवं क्रमादेकस्यैव त्रैलोक्यप्रेरणक्षमत्वेन महत्त्वमुक्तम् ॥

सदा सर्वतुसत्तामाह—

गन्धावद्धमहुअरा वसन्ति जत्थ समअं सुरअणाणुगआ ।

अण्णोण्णं पडिऊला एकक्खम्भल्लिआसुरगअ व्व उदू ॥ ८५ ॥

[गन्धावद्धमधुकरा वसन्ति यत्र समकं सुरवनानुगताः ।

अन्योन्यं प्रतिकूला एकस्तम्भनिगलितसुरगजा इवर्तवः ॥]

यत्रान्योन्यं प्रतिकूलाः परस्परविरुद्धा अपि ऋतवः सममेकदैव सन्ति । रावणप्रभावा-
देशभेदाद्वा । एवं स्तम्भनिगलिताः सुरगजा इव । यथा ते मिथो विरुद्धा अपि वसन्ती-
त्यर्थः । उभये किंभूताः । गन्धेन सौरभेण, ऋतुपक्षे-पुष्पस्य, गजपक्षे-दानस्य, आ-
बद्धाः संबद्धा मधुकरा यैस्ते । ऋतुपक्षे-गन्धावद्धमधूनां कर्तार इत्यप्यर्थः । एवं सुरवनेन
नन्दनादिनानुगतास्तत्सहितास्तान्यपि वसन्तीत्यर्थः । यद्वा सुरजनानुगताः । सुरगणानु-
गता वा । सुरवनानुगत्वा वा । सुरवनं शोभनवाद्यादि । सुरचनानुगता वा । रचना
संस्थानविशेषः । सर्वत्र तृतीया समास इति ऋतुपक्षे । गजपक्षेऽपि सर्वमिदं समानमेव ।
सुरवनमनुगता आश्रिता इति विशेषः । सुरलानुगता इत्यधिकम् । सुरलेन मुक्ताफलेना-
नुगता इत्यर्थः । वयं तु—‘एकस्तम्भे सुवेल एव निगलिताः सुरगजा इव यत्र ऋतवो
वसन्तीति सहोपमा । तथा च यथा दिग्गजा इह वसन्ति तथा ऋतवोऽपीत्यर्थः । तेन
नानादिग्वतिसकलदिग्गजाधिकरणत्वेन महत्त्वम्’ इति ब्रूमः ॥

शिखरोचतामाह—

दीसइ वि वलाअन्तो जत्थ समासण्णदहमुहभआविग्गो ।

सिहरन्तरालपडिलग्गमोइआणिक्कमण्डलो दिवसअरो ॥ ८६ ॥

[दृश्यतेऽपि पलायमानो यत्र समासन्नदशमुखभयाविग्रः ।

शिखरान्तरालप्रतिलम्नमोचिततिर्यङ्मण्डलो दिवसकरः ॥]

यत्र दिवसकरोऽपि पलायमानो दृश्यते । कुत इत्यत आह—समासन्नो निकटवर्ती
दशमुखस्तद्भयादाविग्र उद्विग्रः । एवम्—शिखरयोरन्तराले मध्ये लम्बं सन्मोचितं संमुखी-
कृतं तिर्यग्भूतं मण्डलं येन । अन्योऽपि पलायमानः कण्टकादिलम्बं वज्रादि यथातथा
मोचयित्वा गच्छतीति ध्वनिः ॥ आणिक्क तिर्यगर्थं देशी ॥

किंनराणां गानमाह—

जत्थ अ मआण मणहरकिंणरगीअसुहिओणिमिल्लच्छाणम् ।

विसमिअरोमन्थाणं एइ विउद्धं चिरेण रोमं तथाणम् ॥ ८७ ॥

[यत्र च मृगाणां मनोहरकिंनरगीतसुखितावमीलदक्षणां ।

विश्रमितरोमन्थानामिति विनुद्धं चिरेण रोमं स्थानम् ॥]

यत्र च मनोहरेण किंनराणां गीतेन गानेन सुखितानाम्, सुहितानां तृप्तानां वा, अत
एव सुखवशादवमीलती मुकुलायमाने अक्षिणी येषां तथाभूतानां सतां विनुद्धं भाववशा-
दुत्फुल्लं रोमं कर्तुं चिरेण स्थानं एति पूर्वावस्थां प्राप्नोति सुखस्याधिकसमयव्यापित्वादिति
भावः । कीदृशानाम्—विश्रामं नीतो रोमन्योऽलीकचर्वणं यैः । भावनास्त्राभाव्या-
द्विस्मृतरोमन्थानामिति वा । विप्रमितरोमन्थानामिति वा । विप्रमितोऽन्तरान्तरा
विच्छेदित इत्यर्थः ॥

सदा कुमुदविकासमाह—

तीरपवित्तमुहलकलहंसरोअएसुं

कुविअगइन्दवद्धकलहं सरोअएसुं ।

कुमुअवणाण जत्थ णहअन्दलग्गआणं

रविअरदंसणे वि ण हअं दलग्गआणम् ॥ ८८ ॥

[तीरप्रवृत्तमुखरकलहंसरोचकेषु

कुपितगजेन्द्रवद्धकलहं सरोवरेषु (सर उदकेषु, उदरेषु, वा) ।

कुमुदवनानां यत्र नभश्चन्द्रलग्नानां

रविकरदर्शनेऽपि न हतं दलाप्रतानम् ॥]

यत्र गिरौ सरः कर्त उदकेषु, उदरेषु वा जलपानार्थमागताभ्यां कुपिताभ्यां गजेन्द्राभ्यां बद्धः कलहो यत्र तज्जातयुद्धमित्यर्थः । तथाभूतं तिष्ठतीत्यर्थात् । कथंभूतेषु । तीरप्रवृत्तैस्तीरसंचारिभिः कलहसै रोचकेषु रुचिकारकेषु । तेषां रोचकेष्विति वा । एवं यत्र कुमुदवनानां दलाग्रेषु तानं विकासो रविकराणां दर्शनेऽपि सूर्योदयेऽपि न हतं नापगतमित्यर्थः । अत्र हेतुमाह—किंभूतानाम् । नभसि चन्द्रे लग्नानां मिलितानाम् । तथा च मुद्रणसामग्रीसत्त्वेऽपि नित्यं विकाससामग्रीसत्त्वं सूर्यादप्युपरिवर्तित्वं च कुमुदानां चन्द्रमिलनेनोक्तम् । [तदुक्तम्—] रविकरस्य दर्शनमात्रम्, अत एव दर्शनमिलनयोर्मिलनस्य बलवत्त्वात्कार्यो विकासो भवति, नतु दर्शनकार्यं मुद्रणमिति भावः । यद्वा सरोवरेषु कुमुदवनानां दलाप्रतानं न हतम् । किंभूतम् । गजेन्द्राभ्यां बद्धः कलहो यस्मै तथाभूतम् । एकमेव कुमुदं ग्रहीतुमुद्यतयोर्युद्धमित्यर्थ इति मङ्ग्याख्या । संप्रदायस्तु—सरोवरेषु कुपितगजेन्द्रवद्धकलहमिति वा सुवेलविशेषणं 'यत्र गिरौ' इत्यप्रेतनेन संबन्धि—इति व्याचष्टे ॥ शेषनागावष्टम्भतामाह—

वलमाणम्मि महुमहे जत्थ अ पाउच्छलन्तरअणुज्जोअम् ।

विअहं फणपच्चभारं गाढभरुत्ताणिअं णिमेइ अणन्तो ॥ ८९ ॥

[वलमाने मधुमथने यत्र च पादोच्छलद्रत्नोद्द्योतम् ।

विकटं फणप्राग्भारं गाढभरोत्तानितं नियोजयत्यनन्तः ॥]

अनन्तः शेषः फणाशयाने मधुमथने वलमाने कृतपार्श्वपरिवर्तने सति गाढभरेण विश्वंभर(श्वभार)गौरवेणोत्तानीकृतं विकटं महान्तं फणप्राग्भारं यत्र गिरौ नियोजयति पतनभयेन यन्मूले[न] अवस्थापयतीत्यर्थः । किंभूतम् । पादेषु प्रत्यन्तपर्वतेषूच्छलग्नानामुद्द्योतो यस्मात्तम् । फणस्योत्तानीभावात् । तथा च पादपर्वता अप्यस्यापातालमूलाः । अयं च विश्वंभरो विश्वंभरभारेऽप्यनन्तस्यावष्टम्भ इति भावः ॥

फणानामुत्तानीभावेन तन्मणीनामधःपतितत्वेन तत्कान्तीनां फणाभिरेव व्यवधानाद्बुध्वग-
मनागमने सुवेलस्यैव पादे मूले उच्छलनमिति तावद्भ्रमूलकत्वमसोक्तमिति मदुन्नीतः
पन्याः ॥

चन्द्रस्यावस्थामाह—

दीसइ कडअल्लीणो जस्स अ विवरसरिसुव्भडमअच्छाओ ।

अवहोवासमऊहो सिहरूज्झरभिण्णमण्डलो व्व मिअङ्को ॥ ९० ॥

[दृश्यते कटकालीनो यस्य च विवरसदृशोद्भटमृगच्छायः ।

उभयावकाशमयूखः शिखरनिर्झरभिन्नमण्डल इव मृगाङ्कः ॥]

यस्य च कटक आलीनो मृगाङ्कः शिखरनिर्झरेण भिन्नं ताडितं मण्डलं यस्य तादृश
इव दृश्यते । अत्र बीजमाह—विवरसदृशी उद्भटा मृगस्य च्छाया यत्र । अत एव उभ-
यावकाशे पार्श्वद्वये मयूखा यस्य । तथा च—मृगाङ्कस्य कटकावरुद्धत्वेन मध्यभागः श्या-
मिकायाः प्रकटतया तुच्छ इव लक्ष्यते । शुभ्रकान्तिस्तु कटकावरोधादेव संमुखमगच्छ-
न्ती पार्श्वयोर्द्विधाभूयोर्ध्वं गच्छतीति पतन्निर्झरत्वेन भासत इति भावः ॥

त्रैलोक्याधारतामाह—

मज्झकरालाइ जहिं तिण्णि वि समअं णिरन्तरपहुत्ताइं ।

थोरुण्णए हरिभुजे वलयाइ व भुअणमण्डलाइ ठिआइं ॥ ९१ ॥

[मध्यकरालानि यत्र त्रीण्यपि समकं निरन्तरप्रभूतानि ।

स्थूलोन्नते हरिभुजे वलयानीव भुवनमण्डलानि स्थितानि ॥]

यत्र त्रीण्यपि भुवनमण्डलानि मण्डलाकाराणि भुवनानि स्थितानि । कीदृशानि ।
मध्ये करालानि सच्छिद्राणि । सुवेलेनैव विद्वत्वात् । एवम्—समकं तुल्यं निरन्तरं निः-
संधि प्रभूतानि मिलितानि । कानीव । स्थूले उन्नते हरिभुजे वलयानीव । यथा यथोक्त-
विशेषणविशिष्टानि वलयानि त्रिविक्रमस्य भुजे स्थितानीति रसातलभूतलनभस्तलानि भित्त्वा
निर्गतोऽयमिति भावः । हरिभुजसुवेलयोर्वलयभुवनयोः साम्यम् ॥

नक्षत्राणां गतागतमाह—

सोसिअदुमा रइवहा णववणराइसुहसीअरा ससिवन्था ।

जत्थ वणन्तरतणुआ णवर ण णज्जन्ति तारआगइमग्गा ॥ ९२ ॥

[शोषितद्रुमा रविपथा नववनराजिसुखशीतलाः शशिपथाः ।

यत्र वनान्तरतनुकाः केवलं न ज्ञायन्ते तारकागतिमार्गाः ॥]

यत्र गिरौ शोषिता द्रुमा यत्र तथाभूता रविपथाः, एवं नूतना या वनराजिस्तथा त-
द्बद्धा सुखदाः शीतलाः शशिपथा अपि ज्ञायन्ते । केवलं वनान्तरे वनमध्ये तनुकाः

कृशास्तारकाणां गतिमार्गा न ज्ञायन्ते द्रुमशोषणशैत्ययोरनुमापकत्वाद्भविचन्द्रयोः पन्था ज्ञायते । तारकाणां तु तथाविधचिह्नाभावात्स्वतः कृशत्वाच्च न ज्ञायत इत्यर्थः ॥

देवस्त्रीसंचारमाह—

अलअपडिलगगन्धं तिअसववृणं सिलाअलोत्थअमलिअम् ।

अक्खिअवइ जत्थ पवणो ओसुकखन्तसुरहिं तमालकिसलअम् ९३

[अलकप्रतिलग्नगन्धं त्रिदशवधूनां शिलातलावस्तृतमृदि(मलि)तम् ।

आक्षिपति यत्र पवनोऽवशुष्यत्सुरभिं तमालकिसलयम् ॥]

यत्र पवनस्त्रिदशवधूनां तमालकिसलयमाक्षिपति । कर्णात्पातयतीत्यर्थः । क्रीदशम् । अलक्रेषु प्रतिलग्नः संक्रान्तो गन्धो यस्य । सहवासादलकान्प्रतिलग्नो गन्धो यत्रेति वा । गन्धतैलादिसंबन्धात् । अत एव शुष्यत्सु सुरभिम् । एवम् शिलातलेऽवस्तृतम् । अत एव शयनेन गण्डवृष्टया मृदितम् । अथवा—त्रिदशवधूनामिति तृतीयार्थे पद्ये । तथा च यत्र गिरौ पवनस्त्रिदशवधूभिः शिलातलेऽवस्तृतं शयनपरिस्तरणीकृतं सन्मृदितं वृष्टं तमालकिसलयमाक्षिपति । दिशि दिशि प्रेरयतीत्यर्थः । विशेषणान्तरं तु पूर्ववत् ॥

मेघानां गतागतमाह—

पवणाहअपलहत्था दरीसु जस्स अ पुणो वि लग्गन्ति णहम् ।

पडिसोत्तपत्थिउम्मुहमुहुत्तपीअसलिलोज्झरा सलिलहरा ॥ ९४ ॥

[पवनाहतपर्यस्ता दरीषु यस्य च पुनरपि लगन्ति नभः ।

प्रतिस्रोतःप्रस्थितोन्मुखमुहूर्तपीतसलिलनिर्झराः सलिलधराः ॥]

सलिलधरा मेघा यस्य च दरीषु पवनेनाहतास्ताडिताः सन्तः पुनरपि नभो (वि)-लग्न्ति । मिलन्तीत्यर्थः । किंभूता । प्रतिस्रोतसा विपरीतमार्गेण प्रस्थिताः । अत एव उन्मुखा ऊर्ध्वमुखाः । एवं मुहूर्तं व्याप्य पीतः मलिलनिर्झरो यैस्ते । यद्दरीजलपानार्थं गता मेघास्तत्रत्यपवनोद्भूतत्वादीपदेव जलं निपीय येनैवागतास्तेनैव पथा गगनं गच्छन्तीति दरीवायोर्हृद्वगितित्वेन विकटोदरत्वमुक्तम् ॥

श्वापदबाहुलयमाह—

अहिदृगअपणोल्लिअपडन्ततडवाअमुच्छिउट्टिअसीहे ।

सहूलरवविसंटुलणिवडिअअण्णोणलग्गकिणरमिहुणे ॥ ९५ ॥

तुङ्गअडोज्झरमुहले जस्स अ कसणमणिगण्डसेलद्धन्ते ।

सेवन्तीण ण पत्तो तिअसववृण सिदिलत्तणं अणुराओ ॥ ९६ ॥

(जुगगअम्)

इति सिरिपवरसेणविरइए कालिदासकए दहमुहवहे महाकव्वे
सुवेलवण्णणो णवमो आसासओ ॥

[अदृष्टगजप्रणोदितपतत्तटघातमूर्च्छितोत्थितसिंहान् ।
 शार्दूलरवविसंष्टुलनिपतितान्योन्यलग्नकिंनरमिथुनान् ॥
 तुङ्गतटनिर्झरमुखरान्यस्य च कृष्णमणिगण्डशैलार्धान्तान् ।
 सेवमानानां न प्राप्तस्त्रिदशवधूनां शिथिलत्वमनुरागः ॥]

(युगमकम्)

इति श्रीप्रवरसेनविरचिते कासिदासकृते दशमुखवधे महाकाव्ये सुवेलवर्णनो
 नवम आश्वासकः ॥

यस्य 'कृष्णमणिमयानां गण्डशैलानामर्धान्तान्सेवमानानामाश्रितानां त्रिदशवधूनाम-
 नुरागो मनोभिनिवेशः शिथिलत्वं न प्राप्तः' इत्यग्रिमस्कन्धके योजना । कीदृशान् ।
 अदृष्टेनाज्ञातेन गजेन प्रणोदिताः सिंहनाशाय प्रेरिताः । अत एव पतन्तस्तटाः पर्व-
 तैकदेशास्तदभिघातेन प्रथमं मूर्च्छिता अथोत्थिताः सिंहा येषु तान् । एवं शार्दूलरवेण
 विसंष्टुलं संभ्रान्तम्, अत एव निपतितम्, अथान्योन्यलग्नं मिलितं किंनराणां मिथुनं
 येषु तान्, किंभूतान् । तुङ्गस्य तटस्य पर्वतैकदेशस्य निर्झरेण मुखरान् ऊर्ध्वतः पतता
 शब्दायमानान् ॥ आदिकुलकम् ॥

सुवेलोत्कर्षदशया रामदासप्रकाशिता ।

रामसेतुप्रदीपस्य पूर्णाभून्नवमी शिखा ॥

दशम आश्वासकः ।

अथ सुवेलारोहणमाह—

अह णिअअमहिहरेसु व सुवेलसिहरेसु णिव्वडिअवीसत्थम् ।

परिसंठ्ठिअं हअम्मि व अहअम्मि विदहमुहे पवंगमसेण्णम् ॥ १ ॥

[अथ निजकमहीधरेष्विव सुवेलशिखरेषु निर्वलितविश्वस्तम् ।

परिसंस्थितं हत इवाहतेऽपि दशमुखे प्लवंगमसैन्यम् ॥]

अथ सुवेलदर्शनोत्तरं प्लवंगमसैन्यं सुवेलशिखरेषु परिसंस्थितमात्रासग्रहणं चकारेत्य-
 र्थः । निजकेषु महीधरेष्विव । यथा स्त्रीयशैलेषु स्थितिः क्रियते । एतेन स्वेच्छाचार-
 विहारक्षोभामोटनादिना वानराणामभयत्वं रावणस्य च प्रतापभङ्गः सूचितः । तदुक्तम्—
 अहतेऽपि सकलसामग्रीसचिवे विद्यमानेऽपि दशमुखे हत इव सति निर्वलितं सानौ सानौ
 पृथग्भूतं विश्वस्तमधुब्धमिति सैन्यक्रिययोरन्यतरविशेषणम् । यद्वा निजकेति साहचर्येण
 निर्वलितेति हत इवेति साहचर्येण परिसंस्थितमिति योज्यम्(?) । अत्र निर्वलितेतिपदेन

कपीनामुत्साहगर्वयोः सुवेलविस्तारस्य च प्रकर्ष उक्तः । निजमहीधरसुवेलशिखरयोरुपमा-
संभवेत्युत्प्रेक्षा चमत्कारिणी ॥

अथ सुवेलोपमर्दमाह—

रङ्गणा वि अणुच्छुण्णा वीसत्थं मारुण वि अणालिङ्गा ।

तिअसेंहि वि परिहरिआ पवंगमेहि मलिआ सुवेलुच्छङ्गा ॥ २ ॥

[रविणाप्यनुत्क्षुण्णा विश्वस्तं मारुतेनाप्यनालीढाः ।

त्रिदशैरपि परिहृताः प्लवंगमैर्मृदिताः सुवेलोत्सङ्गाः ॥]

ये रविणाप्यनुत्क्षुण्णा ऊर्ध्वमनाक्रान्ताः किरणानामगम्यत्वात् । विश्वस्तं यथा स्यादेवं
मारुतेनाप्यनालीढा असृष्टाः । कुञ्जकन्दरादिबाहुल्येन भयात् । त्रिदशैर्विमानचारिभि-
रपि परिहृता अनाक्रान्ता रावणत्रासात् । ते सुवेलोत्सङ्गाः प्लवंगमैर्मृदिताः क्षोभामोदना-
दिनाखिलीकृता इत्यर्थः । एतेन कपीनामुत्साहोत्कर्षो रावणापकर्षश्च सूचितः । यद्वा
सर्वत्र 'कुञ्जकन्दरादिगहनत्वेन रावणादिभयेन च' इति योजनीयम् । विरोधालंकारः ॥

अथ लङ्कादर्शनमाह—

रिउणअरि त्ति सरोसं जणअसुआ एत्थ णिवसइ त्ति सहरिसम् ।

पहुणा लङ्काहिमुही उहअरसन्दोलिआ विङ्गणा दिट्ठिः ॥ ३ ॥

[रिपुनगरीति सरोपं जनकसुतात्र निवसतीति सहर्षम् ।

प्रभुणा लङ्काभिमुखी उभयरसान्दोलिता विकीर्णा(विकीर्णा,वा)दृष्टिः॥]

प्रभुणा रामेण लङ्कासंमुखी दृष्टिरार्द्रापकारस्य(?) रिपोरियं नगरीति सरोपं विकीर्णा
विशेषतश्चात्रलयाहरायादिमती(?) क्षिप्ता । जनकसुता मत्प्रेयसी अत्रैव पुरि निवसतीति
सहर्षं विकीर्णा दत्ता । प्रसादोत्फुल्लत्वादिधर्मविशिष्टा समापितेति यावत् । अत एवोभय-
रसेन परस्परविरोधिना क्रोधोत्साहरूपेणान्दोलिताविभाव्यमानकमलदलशतव्यतिभेद-
वत्समयसौक्ष्म्येण स्वस्वचेष्टावैशिष्ट्यनैरन्तर्यादेकमुपमृद्यापरेणावगाढुमारब्धाप्यनवगाहिता
सत्प्रतिपक्षानुमानाभ्यां पक्ष इवेति क्रोधहर्षरूपभावसंधिः ॥

रावणक्षोभमाह—

तो सुअरामागमणो पवअक्कन्तसिहरेण जाआमरिसो ।

रोसेण गलितधीरो समं सुवेलेण कम्पिओ दहवअणो ॥ ४ ॥

[ततः श्रुतरामागमनः प्लवगाक्रान्तशिखरेण जातामर्षः ।

रोपेण गलितधैर्यः समं सुवेलेन कम्पितो दशवदनः ॥]

ततोऽनन्तरं प्लवगैराक्रान्तानि शिखराणि यस्य तथाभूतेन सुवलेन समं दशवदनः
कम्पितः क्षोभात्, सुवेलोऽपि कपिचङ्क्रमेण कम्पित इत्यर्थः । किंभूतो दशवदनः । श्रुतं

रामस्यागमनं येन । तथा जातोऽमर्षः परोत्कर्षासहिष्णुता यस्येति रोषाद्भेदः । ए-
वम् रोषेण गलितं धैर्यं यस्य प्रस्वेदाधरस्पन्दनयनारुण्यादिवैक्लव्योदयादिति धैर्यरूप-
भावशान्तिः, त्रासरूपभावोदयश्च । गिरिरपि श्रुतं विश्रुतं ख्यातं रामागमनं यत्र ।
जात आमर्षो मर्षणं प्लवगविमर्दनं यत्र । गलितं धैर्यं स्थिरता यस्यैतादृशः । राव-
णस्य क्षोभवर्णनमनुचितमिति रोषेण कम्पित इति वा ॥

अथ दिवसापयानमाह—

ताव अ आसण्णट्टिअकइवलणिग्घोसकलुसिअस्स भअअरम् ।

दसवअणस्स समोसरिअपरिअणं मुअइ दिट्ठिवाअं दिवसो ॥५॥

[तावञ्चासन्नस्थितकपिवलनिर्घोपकलुपितस्य भयकरम् ।

दशवदनस्य समपसृतपरिजनं मुञ्चति दृष्टिपातं दिवसः ॥]

यावत्सुवेलावस्थितिं कपयः कुर्वन्ति तावदेव आसन्नस्थितस्य निकटवर्तिनः कपि-
वलस्य निर्घोषेण कलुपितस्य मदग्रेऽपि कपयः प्रगल्भन्त इति सक्रोधचित्तस्य दशमुखस्य
दृष्टेः पातो यत्रेति दृष्टिसंमुखं दिवसो मुञ्चति । दशमुखत्वात्काप्यवस्थाने दृष्टिपातः परि-
हृतो न स्यादिति सर्वथा बहिर्गमनमेव वरमिति संध्योपक्रमोऽभूदिति भावः । किंभू-
तम् । भयंकरं द्रष्टुमशक्यम् । एवम् समपसृताः पलायिताः परिजना यस्मात्तम् ।
अस्मासु विद्यमानेष्वेव कपीनामेवं प्रसर इति संमुखपतितानस्मानेव व्यापादयिष्यतीति
तात्पर्यादत्राचेतनस्यापि दिनस्य भयोत्प्रेक्षया रावणस्यातिदुर्धर्षत्वमुक्तम् ॥

अथ रविकराणां पिञ्जरतामाह—

सुरगअणिहस्स रइणो कडुन्तस्स णलिणिं व दिअसच्छाअम् ।

वलइ हरिआलकविलो कमलरअक्खउरिओ व्व करपव्वभारो ॥६॥

[सुरगजनिभस्य रवेः कर्षतो नलिनीमिव दिवसच्छायाम् ।

वलति हरितालकापिलः कमलरजःकलुपित इव करप्राग्भारः ॥]

रवेः करसमूहो वलति परावर्तते । सर्वतो वर्तुलीभवतीत्यर्थः । किंभूतस्य । सुरगज ऐ-
रावणस्तत्तुल्यस्य सहजशौक्लवात् । एवं रविप्रकाशयत्वेन नलिनीमिव दिवसच्छायां
कान्तिं कर्षतः स्वैनैव सार्धं नयतः । करप्राग्भारः क्रीदक् । हरितालवत्कपिलः । तत्रो-
त्प्रेक्षते—कमलरजोभिः कलुपित इव च्छन्न इव । नलिन्याः कर्षणे तदुचितमेवेति रवि-
रपि तत एव तदानीं कपिलोऽभूदिति भावः । सुरगजस्यापि दिवसे छाया कान्तिर्य-
स्यास्तादृशी नलिनीमाकर्षतः । शुण्डारूपकराग्रभागो वक्रीभवति कमलरजःसंबन्धावुक्त-
वत्कपिलश्चेति साम्यम् ॥

अथ द्रुमच्छायानां दैर्घ्यमाह—

ओलुग्गप्फरिसाणं झिज्जन्तपसारिआअवणिराआणम् ।

आआमिज्जन्तीण व जाअं तलिनत्तणं दुमच्छाआणम् ॥ ७ ॥

[अवरुग्णस्पर्शानां क्षीयमाणप्रसारितातपनिरायतानाम् ।

आयम्यमानानामिव जातं तलिनत्वं द्रुमच्छायानाम् ॥]

क्षीयमाणो यः प्रसारित आतपस्तन्मध्ये निरायतानां यथायथा आतपक्षयः तथातथा दीर्घाणां द्रुमच्छायानां तलिनत्वं तुच्छत्वं जातम् । तुच्छत्वे हेतुमाह—अवरुग्णः स्पर्शो यासां तथाभूतानां प्रचण्डातप इव तदानीं तथा शैत्यानुपलम्भादिदमुपलक्षणम् । तथा श्यामिकानुपलम्भाच्च दीर्घत्वमुत्प्रेक्षते । आयम्यमानानामिव केनचिदाकृष्य दीर्घाक्रियमाणानामिव जलौकादिवदित्यर्थः । यद्वा प्राकृतत्वात्क्षीयमाणदिवसेन हेतुना निरायतं यथा स्यात्तथा प्रसारितानामायम्यमानजलौकादीनामिवेति पूर्वं धर्मस्य, इह तु धर्मिणः संभावनादुत्प्रेक्षा ॥

अथ रविमण्डलमाह—

दीसइ विहुमअम्वं सिन्दूराहअगइन्दकुम्भच्छाअम् ।

मन्दरधाउकलङ्किअवासुइमण्डलनिअक्कलं रइविम्वम् ॥ ८ ॥

[दृश्यते विद्रुमाताम्रं सिन्दूराहतगजेन्द्रकुम्भच्छायम् ।

मन्दरधातुकलङ्कितवासुकिमण्डलनिश्चक्रलं रवित्रिम्बम् ॥]

रवित्रिम्बं विद्रुमवदाताम्रं दृश्यते । कीदृक् । सिन्दूरेणाहतस्य स्पृष्टस्य गजेन्द्रकुम्भस्येव छाया कान्तिर्यस्य लोहितत्वात् । एवं मन्दरधातुभिः कलङ्कितस्य गथनसमये रज्जु-भावेन घर्षणाद्रक्तीकृतस्य वासुकेर्मण्डलं वलयीभावस्तद्वाग्निश्चक्रलं वर्तुलमिति सं-ध्याराग उक्तः ॥

अथ दिवसावशेषमाह—

मउलेन्ति दिसाहोआ छाआसामलइओअरं महिवेढम् ।

दिअसो कलावसेसो सिहरालग्गतणुआअवा धरणिहरा ॥ ९ ॥

[मुकुलायन्ते दिगाभोगाश्छायाश्यामलितोदरं महीवेष्ट(पृष्ट)म् ।

दिवसः कलावशेषः शिखरालग्नतनुकातपा धरणिधराः ॥]

कला अवशेषो यस्य तथाभूतो दिवसः स्थित इत्यर्थात् । अत एव दिशामाभोगा वि-स्तारा मुकुलायन्ते संकुचन्ति प्रान्तेषु प्रकाशाभावात् । एवं छाया आतपाभावस्तया श्यामलितमुदरं यस्य तादृग्महीपृष्टं जातमित्यर्थात् । एवं शिखरेषु आ ईषल्लग्नस्तनुकाः कृशा आतपा येषाम्, उच्चत्वात्, तथाभूता महीधरा जाताः । 'काष्ठा, त्रिंशत्तु ताः कलाः' इत्यमरः ॥

अथ सूर्यावतरणमाह—

अत्थणिअम्बपरिणए हिआअवरअम्मि सुरगअम्मि व दिअसे ।
दीसहि पलहत्थन्तं विहडिअधाउसिहरं व दिणअरविम्बम् ॥१०॥

[अस्तनितम्बपरिणते हृतातपरजसि सुरगज इव दिवसे ।

दृश्यते पर्यस्यद्विघटितधातुशिखरमिव दिनकरविम्बम् ॥]

दिनकरविम्बं विघटितं गैरिकशिखरमिव पर्यस्यत्पतद्दृश्यते । कुत्र सति । सुरगज ऐ-
रावत इव दिवसे श्रैत्यात्प्राचीतः प्रतीचीगतत्वाच्च अस्तस्य चरमाचलस्य नितम्बे परि-
सर्वतोभावेन नते उपनते प्राप्ते । दिनस्य तत्रैव पर्यवसानात् । पक्षे परिवृत्त्य कृताघातत्वा-
न्निविष्टदन्ते सति । कीदृशि । हतं पातितम् आतप एव रजो येन । गैरिकस्येत्यर्थात् ।
अत एव आतपस्य रक्तता लभ्यते तदुद्धूलनादेव च तदानीं दिनदिग्गगनादीनामपि
रक्तत्वमिति भावः । अन्योऽपि परिणतः करी उद्धूलिताभिर्धूलिभिः स्वं दिगादीनि च
पूरयञ्छिखरं पातयतीति ध्वनिः । 'करदन्तकृताघातो गजः परिणतो भवेत्' इति
कोपः । अत्र दिनगजयोः, किरणरजसोः, रविशिखरयोश्च साम्यम् ॥

अथ कमलानां संकोचमाह—

कमलाण दिअसविगमे संवज्झन्ति गलिआअवक्लिन्ताइं ।

मअरन्दमत्तमहुअरचलपक्खुप्पुसिअमहुरसाइ दलाइं ॥ ११ ॥

[कमलानां दिवसविगमे संवध्यन्ते गलितातपक्लाम्यन्ति(क्लान्तानि) ।

मकरन्दमत्तमधुकरचलपक्षोत्प्रोज्जितमधुरसानि दलानि ॥]

दिवसस्य विगमे सायं कमलानां दलानि संवध्यन्ते संकुचन्ति । किंभूतानि । गलिते-
नातपेन क्लाम्यन्ति निष्प्रभाणि । तेषां दिन एव कान्त्युदयात् । एवं मकरन्देन मत्तस्य
मधुकरस्य पक्षाभ्यामुत्प्रोज्जितो मधुरसो येषु तानि । मकरन्दतुन्दिलतयोद्भूयितुमपार-
यतोऽवहिर्भवतोऽपि दलेषु पतनेन पक्षयोरसंवरणादिति भावः । मत्तस्य पतनमुचितमे-
वेति ध्वनिः ॥

अथ रविरावणयोरवस्थातौल्यमाह—

दीवन्ति दो वि सरिसा कइचलणाइद्धमहिरअसमक्कन्ता ।

अत्थाअन्तो अ रई आसण्णविणासणिप्पहो दहवअणो ॥ १२ ॥

[दृश्येते द्वावपि सदृशौ कपिचरणाविद्धमहीरजःसमाक्रान्तौ ।

अस्तायमानश्च रविरासन्नविनाशनिष्प्रभो दशवदनः ॥]

अस्तायमानोऽस्तं गच्छन् रविः, निकटवर्तिना विनाशेन निष्प्रभो रावणश्च द्वावपि
सदृशौ दृश्येते । बीजमाह—कपीनां चरणैराविद्धान्युत्थापितानि यानि सुवेलमहीरजांसि

तैः समाक्रान्तौ । अत्र धूलीनां रविपर्यन्तगमनेन कपीनामुद्धतचलनम्, रवेरपि निष्प्र-
भत्वं च सूच्यते । शिरसि कपिचरणोद्धृतधूलिपतनं सहत एवेत्यस्तायमानरविसाम्येन
रावणस्याचिरेण मृत्युरुक्तः । आसन्नमृत्युः स्वत एव निष्प्रभो भवतीति ध्वनिः ॥

अथ रवेरस्तमनमाह—

अद्धत्थमिअदिणअरो तुङ्गोवासपरिसंठिआअवसेसो ।

गअणे मुक्कमहिअलो परिप्पवन्ततलिणो किलिम्मइ दिअसो ॥ १३ ॥

[अर्धास्तमितदिनकरस्तुङ्गावकाशपरिसंस्थितातपशेषः ।

गगने मुक्तमहीतलः परिप्लवमानतलिनः क्लाम्यति दिवसः ॥]

मुक्तं भूतलं येन स दिवसो गगने परिप्लवमान इव तलिनस्तनुः क्लाम्यति विशिष्टप्र-
काशाभावात् । कीदृक् । अर्धेनास्तमितो जले मग्नो दिनकरो यत्र । एवं तुङ्गावकाशे उ-
च्चप्रदेशे गिरिशिखरादौ परिसंस्थितमातपशेषं यत्र । बहूनामस्तमितत्वादिति भावः । अत्र
प्लवनकर्तृवृश्चिक्त्वेनोत्प्रेक्षितस्य दिनस्य रविरर्धमग्नो मूर्धा, उपरि संचरन्नातपशेषः कर-
चरणादिः, गगनं च समुद्रः इति व्यञ्जनयोत्प्रेक्षितम् । प्लवनकर्तापि जलोपर्येव मज्ज-
न्मूर्धा चलत्करचरणादिः क्लाम्यतीति ध्वनिः ॥

अथ रविकिरणानामूर्ध्वतामाह—

दिअसेण वणगएण व परंमुहाइद्धपाअवस्स व रविणो ।

दीसइ थोरकरालो उद्धो मूलणिवहो व्व करपच्चमारो ॥ १४ ॥

[दिवसेन वनगजेनेव पराङ्गखाविद्धपादपस्येव रवेः ।

दृश्यते स्थूलकराल ऊर्ध्वो मूलनिवह इव करप्राग्भारः ॥]

रवेः करप्राग्भार ऊर्ध्वो दृश्यते । रवेरधोवृत्तितया तेजसामूर्ध्वगमनमिति भावः । क
इव । मूलनिवह इव । मूलं शिरा । एवं स्थूलः प्रौढः पुञ्जीभूतो वा । करालो मध्ये मध्ये
सच्छिद्रः, तुङ्गो वा । प्राग्भारनिवहयोरपि विशेषणम् । रवेः किंभूतस्येव । वनगजेनेव
दिवसेन पराङ्मुखमन्यतोमुखं प्रेरितस्य सतः पादपस्य वृक्षस्येव । अत्र दिनगजयोः,
रविपादपयोः, करशिरासमूहयोश्च साम्यम् । विदिकपातितत्वात्स्थूलः, तुङ्गतया विरलत्वेन च
करालः शिरास्तोम एव दृश्यो न तु वृक्ष इति किरणा एव दृश्यन्ते, न रविरिति भावः ॥

अथ संध्यागमनमाह—

णवरि अ दिणअरविम्भं संझामइअम्मि णिअअरुहिरप्पङ्के ।

दहवअणस्स भअअरं पढमसिरच्छेअमण्डलं व णिउड्डुम् ॥ १५ ॥

[अनन्तरं च दिनकरविम्भं संध्यामये निजकरुधिरपङ्के ।

दशवदनस्य भयंकरं प्रथमशिरश्छेदमण्डलमिव निमग्नम् ॥]

दिवसपतनानन्तरं च दशवदनस्य मण्डलाकारप्रथमशिरःखण्डमिव दिनकरविम्बं संध्यामये निजकरुधिरपङ्के निमग्नम् । लौहित्यात्तद्गुधिरस्वरूपत्वेनोत्प्रेक्षिता संध्या । तथा च संध्या बभूवेति भावः । भयंकरमित्युभयविशेषणम् । रविपतनस्यापि रात्रिहेतुत्वेन तत्त्वात् । अत्र प्रथमपदेन प्रधानीभूतं शिवाराधनेऽप्यकृतमिति रावणमृत्योरावश्यकत्वाद्दचिरकर्तनीयत्वेनाकृतमपि कृतत्वेनोत्प्रेक्षितमिति भावः । यद्वा तदानीमेव शिवाराधनाय यत्प्रथमं निकृत्तवान् तेन समं सहोपमा ॥

अथ कमलानां मुकुलीभावमाह—

भमरभरोवत्ताइं परिणअकेसरपलोद्वरअगरुआइं ।

रविविरहमिलन्ताइं वि होन्ति करालाइ पङ्कआण दलाइं ॥ १६ ॥

[भ्रमरभरापवृत्तानि परिणतकेसरप्रलुठितरजोगुरुकाणि ।

रविविरहमिलन्त्यपि भवन्ति करालानि पङ्कजानां दलानि ॥]

पङ्कजानां दलानि करालानि सच्छिद्राणि भवन्ति । किंभूतानि । रविविरहे सति परस्परं मिलन्त्यपि । बन्धुविरहे सर्वे मिलन्त्येवेति ध्वनिः । अपिरत्र मिलतां सच्छिद्रता न तिष्ठतीति विरोधाभाससूचनाय । सच्छिद्रत्वे हेतुमाह— भ्रमराणां भरेणापवृत्तान्यवनतानि । बहिर्भवतामपि मकरन्दतुन्दिलत्वेनोद्भयनासमर्थत्वात् । एवं परिणतानां केसराणां रजोभिर्गुरुकाणि । केसराणां परिणत्या भ्रमराणां किंचिदभिधातेनैव रजःस्खलनात्पत्रेषु गुरुत्वम् । अतोऽप्यवनतिः सच्छिद्रताहेतुरिति भावः ॥

अथ प्रतीच्या रविकान्तिच्छटामाह—

अवरदिसावित्थिण्णो दीहमऊहविसमप्पहासंवाओ ।

रअणिठभरो व्व दीसइ कालमुहक्खित्तदिअसकड्डुणमग्गो ॥ १७ ॥

[अपरदिशाविस्तीर्णा दीर्घमयूखविषमप्रभासंघातः ।

रजोनिर्भर इव दृश्यते कालमुखक्षितदिवसकर्षणमार्गः ॥]

दीर्घाणां मयूखानां विषमो नतोन्नता या प्रभा रूपं तस्याः संघातः समूहः अपरा दिक् प्रतीची तत्र विस्तीर्णः प्रौढो दृश्यते, सर्वेषामेव तदा तत्र वर्तुलीभावात् । कीदृक् । रजःपरागः तद्वन्निर्भरः पूर्णः । पिञ्जरत्वात् । क इव । कालो यमः संध्यासमयश्च तन्मुखादाक्षितस्य दिवसस्य कर्षणमार्ग इव । कालेन कवलितस्य दिवसस्य निजनुद्भवा रविणातिक्रम्य गृहीत्वाकृतस्य स्वनैव सार्धं नयिमानस्य कर्षणमार्ग इत्यर्थः । अन्यत्रापि कस्यचिन्मुखादाकृतस्य भूम्यादौ कर्षणमार्गो दीर्घो विषमो रजो धूलिस्तन्निर्भरश्च भवतीति ध्वनिः ॥

अथ संध्यारागमाह—

उद्धोवअत्तविम्बे वेण्ण महिं व दिणअरम्मि अइगए ।

उच्छलिआअवअम्वा संझाराअमिहिआ णहम्मि णिहत्ता ॥ १८ ॥

[ऊर्ध्वापवृत्तविम्बे वेगेन महीमिव दिनकरेऽतिगते ।

उच्छलितातपाताम्रा संध्यारागमेधिका नभसि निहिता ॥]

संध्यारागविशिष्टा मेधिका स्वल्पमेघो नभसि निहिता लम्बा । उत्प्रेक्षते—कीदृशी ।
ऊर्ध्वादपवृत्तं स्खलितं विम्बं यस्य तादृशि दिनकरे वेगेन महीमिवातिगतेऽपगते सत्यु-
च्छलितेनातपेनाताम्रा । अन्यस्यापि वृक्षादितो भूमौ पतित्वा चूर्णितस्य हधिरादिकमूर्ध्व-
मेवोच्छलतीति ध्वनिः ॥

अथ संध्यारागप्रौढिमाह—

अत्थसिहरम्मि दीसइ मेरुअडुग्घुट्टकणअकदमअम्बो ।

वलमाणतुरिरअरविरहपड्डिउट्टिअधअवडो व्व संझाराओ ॥ १९ ॥

[अस्तशिखरे दृश्यते मेरुतटोद्दृष्टकनककर्दमाताम्रः ।

वलमानत्वरितरविरथपतितोत्थितध्वजपट इव संध्यारागः ॥]

अस्ताचलस्य शिखरे संध्यारागो दृश्यते । क इव । वलमानोऽवतरणाय वक्त्रीभवन्
सन् त्वरितो यो रविरथस्तस्य पतितः सन्नुत्थितो ध्वजपट इव । अस्ताचलादवतीर्णस्यैव
रथस्यातिनिम्ने पतनात्पतितः, पुनरुच्चारोहणादुत्थितः । तत एव रथो न दृश्यते । किं तु
पताकामात्रमिति भावः । लौहित्ये हेतुमाह—ध्वजपटः कीदृक् । मेरुतटे उद्दृष्टो मृष्टो
यः कनककर्दमः । सूर्यतेजःसंबन्धेन द्रवीभावात् । तेन आ ईपताम्रः ॥

अथ कुमुदविकासमाह—

विसइ धवलाअम्बं गअरुहिरालिद्धकेसरिसडच्छाअम् ।

पवणन्दोलणचडुलं संझारज्जन्तकेसरं कुमुअवणम् ॥ २० ॥

[विकसति धवलाताम्रं गजरुधिरालीढकेसरिसटाच्छायम् ।

पवनान्दोलनचटुलं संध्यारज्यमानकेसरं कुमुदवनम् ॥]

कुमुदवनं विकसति । कीदृक् । धवलमाताम्रं च । अत एव गजरुधिराणांशिष्टा या
केसरिसटा तद्वच्छाया कान्तिर्यस्य तत् । एवं पवनकृतेनान्दोलनेन चञ्चलम् । संध्यया
रज्यमानानि रागं प्राप्तानि केसराणि यस्य । तदानीं शोणत्वेनोपलम्भादिति भावः ॥

अथ च्छायामाह—

होइ अपाअडदीहा दरवोच्छिज्जन्तविसमसंझाराआ ।

ओधूसरिअदसदिसा अवद्धतिमिरा दिणावसाणच्छाआ ॥ २१ ॥

[भवत्यप्रकटदीर्घा दरव्यवच्छिद्यमानविपमसंध्यारागा ।

अवधूसरितदशदिक् अवद्धतिभिरा दिनावसानच्छाया ॥]

दिनावसाने छाया । वृक्षादीनामित्यर्थात् । भवति । कीदृशी । अप्रकटा सती दीर्घा । सायं सर्वैव छाया पूर्वाभिमुखी दीर्घा । किंतु विशिष्य न गृह्यते, आगन्तुकच्छाययास्ताचल-
च्छायया वा सर्वासामेकीकरणात् । एवं दर ईपद् व्यवच्छिद्यमानः कचित्कचिन्नत्वात् ।
अत एव विषमः संध्यारागो यत्र सा । एवम् अवधूसरिता दश दिशो यत्र सा । प्रका-
शप्रौढिविरहात् । एवम् अबद्धमसंबद्धं तिमिरं यत्र । द्वित्रिक्षणोत्तरमागन्तुकत्वेन तदा
विरलत्वात् । केचित्तु—भवति च प्रकटदीर्घा प्रकटा सती दीर्घा भवति चेत्यर्थमाहुः ॥

अथ संध्याशान्तिमाह—

संज्ञाअवमुच्चन्तं जलिअपसम्मन्तहुअवहट्टाणणिहम् ।

दूरत्थमिअदिणअरं जाअं संवत्तसरिसरूअं गअणम् ॥ २२ ॥

[संध्यातपमुच्यमानं ज्वलितप्रशाम्यद्भुतवहस्थाननिभम् ।

दूरास्तमितदिनकरं जातं संवर्तसदृशरूपं गगनम् ॥]

दूरे अस्तमितो दिनकरो यत्र तद्गगनं संवर्तेन प्रलयेन सदृशं रूपं यस्य तादृग्जातम् ।
कीदृक् । संध्याकालीनेन संध्यारूपेण वा आतपेन मुच्यमानम् । अत एव प्रथमं ज्वलितं
पश्चात्प्रशाम्यन्निर्वाणतां गच्छद्यद्वह्निस्थानं तत्तुल्यम् । यथा यथा संध्यातपत्यागः, तथा तथा
श्यामिकोदयात् । संध्यातपदहनयोर्विपदमिस्थानयोश्च साम्यम् । प्रलयोऽपि संध्यातपरिवि-
शून्यः कालानलोपशमानिर्वाणालातनीलीकृतविश्वश्चेति समता । प्रलयतुल्यतया चागन्तु-
कतमसा नीलिमातिशयः सूचितः । स्ववत्येति पाठे सर्वत्र सदृशरूपमित्यर्थः । भविष्यत्तमः-
प्रागल्भ्यादित्यर्थः ॥

अथ दीपोद्द्योतमाह—

संज्ञाराअत्थइआ दरसंरूढन्धआरकअपरभाआ ।

दिअसच्छविपरिसेसे झिज्जन्ते णिव्वलन्ति दीवुज्जोआ ॥ २३ ॥

[संध्यारागस्थगिता दरसंरूढान्धकारकृतपरभागाः ।

दिवसच्छविपरिशेषे क्षीयमाणे निर्वलन्ति दीपोद्द्योताः ॥]

दिवसस्य च्छविः शोभा तत्परिशेषेऽवशिष्टभागे क्षीयमाणे सति दीपानामुद्द्योता
निर्वलन्ति अभिभावकाभावात्पृथग्भवन्ति । किंभूताः । संध्यारागेण स्थगिताः किं-
चित्प्रकाशसत्त्वेनावरुद्धप्रसाराः । अनन्तरं ईपत्संरुद्धेनान्धकारेण कृतः परभागः अन्यतः
शोभा येषां ते ॥

अथ चक्रविघटनमाह—

विहडन्तराअणिअलं उहअतडट्टिअमिलन्तदिट्टिरइसुहम् ।

अवसं चक्काअजुअं हुंकाराअत्तजीविअं वोच्छिण्णम् ॥ २४ ॥

[विघट्टमानरागनिगडमुभयतटस्थितमिलदृष्टिरतिसुखम् ।

अवशं चक्रवाकयुगं हुंकारायत्तजीवितं व्यवच्छिन्नम् ॥]

चक्रवाकयुगं व्यवच्छिन्नं विश्लिष्टम् । कीदृक् । विघट्टमानो निरोधाक्षमोऽनुरागरूपो निगडो यस्य तत् । निगडविघट्टने व्यवच्छेदो युज्यते एवेति भावः । एवं नद्यादेरुभय-
कूलस्थितं सहूरत एव मिलन्तीभ्यां दृष्टिभ्यां रतिसुखं यस्य तथाभूतम् । स्थितान्तं दृष्टि-
विशेषणं वा । एवम् अवशमस्वतन्त्रं हुंकाराधीनं जीवितं यस्य तथा । तथा च दृष्टिमि-
लनेऽपि स्यन्दानिमेपयोरभावेन परस्परं संशयितस्य जीवितस्य स्वस्ववृत्तपरिज्ञापनाय कृतेन
विरहपीडोद्भ्रमजनितेन वा हुंकारेणानुमित्या धारणामिति भावः ॥

अथ तिमिरप्रादुर्भावमाह—

ताव अ तमालकसणो कञ्चनकडअं व बहलसंधाराअम् ।

परिपेळ्ळिऊण अ तमो हिअकडमसुरगइन्द्रणिहसो व्व ठिओ॥२५॥

[तावदेव तमालकृष्णं काञ्चनकटकमिव बहलसंध्यारागम् ।

प्रतिप्रेर्य च तमो हृतकर्दमसुरगजेन्द्रनिघर्ष इव स्थितम् ॥]

यावत्संध्या गच्छति तावदेव तमालवत्कृष्णं तमः कर्तुं बहुलं संध्यारागं काञ्चनकटक-
मिव प्रतिप्रेर्य अवपात्य स्थितम् । क इव । हृतकर्दमस्य सुरगजेन्द्रस्य निघर्षो गात्रघर्षण-
स्थानमिव । सोऽपि गात्रसंबद्धकर्दमसंबन्धात्कृष्णः, कण्डूयनादिविधिना गिरिकटकं भङ्क्त्वा
तिष्ठतीति साम्यम् । सुरगजगात्रीयत्वेन महत्त्वमप्युक्तम् । हृतकर्दमो निघर्ष इवेति वा ॥

अथ तमसः प्रसरणमाह—

आसण्णम्मि पविरलं बहलं थोअन्तरम्मि दूरम्मि घणम् ।

ओभग्गदिट्ठिपसरं सव्वत्थ समट्ठिअं पि दीसइ तिमिरम् ॥२६॥

[आसन्ने प्रविरलं बहलं स्तोक्रान्तरे दूरे धनम् ।

अवभग्गदृष्टिप्रसरं सर्वत्र समस्थितमपि दृश्यते तिमिरम् ॥]

सर्वत्र समतया स्थितमपि तिमिरमीदृशं दृश्यते । कीदृशम् । आसन्ने निकटके प्रविरलं
स्तोकव्यवधानं बहलं निकटापेक्षया बहुलं दूरे धनम्, तदपेक्षयापि निविडम् । अत एव अव-
भग्गो दृष्टिप्रसरो यत्र विषयाणामग्रहात् । सर्वत्रासन्नादिषु भग्गदृष्टिप्रसरमिति वा ॥

अथ द्रुमादीनामदृश्यतामाह—

घणविडवट्ठिअतिमिरा तिभिरालिद्धमइलन्तमुद्धकिसलआ ।

किसलअणिसण्णकुसुमा कुसुमामोएण णवर णज्जन्ति दुमा ॥२७॥

[घनविटपस्थिततिभिरास्तिभिरालीढमलिनायमानमुग्धकिसलयाः ।

किसलयनिषण्णकुसुमाः कुसुमामोदेन केवलं ज्ञायन्ते द्रुमाः ॥]

द्रुमाः केवलं कुसुमानामामोदेन ज्ञायन्ते । किंभूताः । घनेषु घनानि वा विटपेषु स्थितान्यनुच्छेदनीयानि तिमिराणि येषु ते । एवं तिमिरैरालीढानि स्पृष्टानि, अत एव मलिनायमानानि मुग्धानि किसलयानि येषाम् । एवं किसलयेषु निषण्णानि न तु दृष्टानि कुसुमानि येषामिति । शाखापत्रकुसुमेषु सत्स्वपि दृष्टिप्रसराभावेन सौरभमेवानुमापयतीति भावः ॥ शृङ्खलाबन्धोऽयम् ॥

अथ सर्वत्र तिमिरस्याभिव्याप्तिमाह—

मैलाविअसव्वदिसं आसण्णम्मि वि पणट्ठणअणालोअम् ।

सूएअव्वमहिअलं जाअं सूएवडणाणुरूपं तिमिरम् ॥ २८ ॥

[मैलितसर्वदिगासन्नेऽपि प्रनष्टनयनालोकम् ।

सूचयितव्यमहीतलं जातं सूएपतनानुरूपं तिमिरम् ॥]

मैलिता एकीकृताः सर्वा दिशो येन, भेदज्ञापकचिह्नाभावात् । आसन्नेऽपि प्रनष्टो नयनस्यालोकस्तेजो, नयनेनालोकौ दर्शनं वा यस्मात्, विषयतिरोधायकत्वात् । अत एव सूचयितव्यं चक्षुरन्यप्रमाणवेदनीयं स्मर्तव्यं वा महीतलं यत्र तादृशं तिमिरं सूर्यपतनस्यानुरूपं योग्यं जातम् । यथा सूर्ये सत्यत्यन्तप्रकाशोत्कर्षहेतुरत्यन्तमन्धकारापकर्षः, तथा तत्पतने सत्यत्यन्तप्रकाशापकर्षहेतुरत्यन्तमन्धकारोत्कर्षः । किं वा सूर्यपतनं प्रलय इति तदनुरूपमिति भावः ॥

अथ गाढतामाह—

ओक्खण्डेअव्वदट्ठो पसरइ उक्खम्मिअव्ववहलुग्घाओ ।

अवलम्बिअव्वजोगो ससिणा भेअव्वसंवओ तमणिवहो ॥ २९ ॥

[अवखण्डयितव्यदृढः प्रसरत्युत्खनितव्यवहलोद्धातः ।

अवलम्बितव्ययोग्यः शशिना भेत्तव्यसंहतस्तमोनिवहः ॥]

तमोनिवहः प्रसरति । कीदृक् । वृक्षादिवदवखण्डयितव्यः सन्दृढः । तथा च नावखण्डयितव्यः । पृथिव्यादिवदुत्खनितव्यः सन् बहलोद्धातो निबिडावयवसंस्थानः, तथा च नोत्खनितव्यः । अवलम्बितव्यः सन् भित्त्यादिवयोग्यो यदवष्टम्भेन स्थीयते । शशिना भेत्तव्यः सन् वज्रादिवत्संहतो निःसंधि मिलितः, तथा च तेनापि न भेत्तव्य इति भावः । भेदनं द्विधाकरणम्, तेन तिर्यक्छेदनरूपादवखण्डनाद्वेदः । सर्वत्र कर्मणि तव्यः । अवखण्डयितव्येऽवखण्डने वृक्षादिवदृढ इत्येवंरूपेण सर्वत्र भावे वा । शशिना परं भेत्तव्यः संहतो मिलितश्चेत्यपि कश्चित् ॥ संप्रदायस्तु—अवखण्डयितव्यः सन् दृढः इति क्रमेण व्याचष्टे ॥

अथ गुरुतामाह—

वहइ व महिअलभरिओ णोल्लेइ व पच्छओ धरेइ व पुरओ ।

पेलेइ व पासगओ गरुआइ व उवरिसंठिओ तमणिवहो ॥ ३० ॥

[वहतीव महीतलभृतो नोदयतीव पश्चाद्धारयतीव पुरतः ।

प्रेरयतीव पार्श्वगतो गुरुकायत इवोपरिसंस्थितस्तमोनिवहः ॥]

तमसो निवहो महीतले भृतो व्याप्तः सन् भूमिष्ठं वस्तुजातं वहत्युद्रहतीव भूमिव-
दाधारीभूतत्वात् । पश्चात्पृष्ठतो नोदयतीव पृष्ठचर इव पुरोवर्तिनम् । पुरतोऽग्रे धारय-
तीव पृष्ठपातुकं पुरोवर्तीव पृष्ठतोऽनोदनेऽप्यपतनात् । पार्श्वयोः स्थितः सन् प्रेरयतीव य-
न्त्रयतीव यन्त्रवत्सिद्धार्थम् । तेषामेवोपरि स्थितः सन् गुरुकायत इव पतितगृहवदिति
वहननोदनधारणप्रेरणगुरुत्वानुभवेन व्यापकत्वविशिष्टमूर्तत्वमुत्प्रेक्षितम् ॥

अथ शशिकरोद्गममाह—

दीसइ अ तिमिरमिलिओ कसणसिलाभिण्णसलिलसीभरधवल्लो ।

थोउम्मिह्लन्तदिसो उअअन्तरिअतणुओ ससिअरुज्जोओ ॥ ३१ ॥

[दृश्यते च तिमिरमिलितः कृष्णशिलाभिन्नसलिलशीकरधवलः ।

स्तोकोन्मीलद्दिगुदयान्तरिततनुकः शशिकरोदयोतः ॥]

उदयेनोदयाचलेनान्तरितः, अत एव तनुकः कृशः शशिकराणामुद्द्योतः पुरःप्रकाशो
दृश्यते च । कीदृक् । तिमिरेण मिलितोऽतएव कृष्णशिलया भिन्नः संभिन्नो यः स-
लिलशीकरस्तद्वद्वलः । शिलातिमिरयोः श्यामत्वेन शीकरोदयोतयोः श्वैत्येन साम्यम् ।
तत एव स्तोकमल्पमुन्मीलन्ती प्रकाशं गच्छन्ती दिक्प्राची यस्मात्स तथा । किञ्चि-
दवच्छेदेन धवलमिन्ना तिमिरापहारादिति भावः ॥

अथ पूर्वदिक्प्रकाशमाह—

दीसइ जुअक्खअम्मि व महिअलपरभाअससिअराहअतिमिरा ।

णिव्वडिअधूमहुअवहडज्झन्तसमुद्दसंणिहा पुव्वदिसा ॥ ३२ ॥

[दृश्यते युगक्षय इव महीतलपरभागशशिकराहततिमिरा ।

निर्वलितधूमहुतवहदह्यमानसमुद्रसंनिभा पूर्वदिक् ॥]

पूर्वा दिक् दृश्यते । कीदृशी । महीतलस्य परभाग एकदेशः । अर्थात्प्राच्यवच्छिन्न
एव । तत्र शशिकरैराहतं स्पृष्टं ईषद्विघटितं वा तिमिरं यत्र तादृशी । तदवच्छेदेनैव त-
दानीं भूमेः शशिकरसंबन्धात् । उत्प्रेक्षते—युगक्षय इव निर्वलितः पृथग्भूतो धूमो य-
स्मादेतादृशो यो हुतवहः प्रलयाग्निस्तेन दह्यमानो यः समुद्रस्तत्संनिभा । तथा च रा-
त्रेस्तमोमयतया प्रलयेन, शशिकराणां क्वचित्किञ्चित्तिमिरसंबन्धाद्भूततया धूमेन, च-
न्द्रोदयकालीनलौहित्यस्य दहनेन, पूर्वदिशश्च तिमिरपूर्णत्वेन श्यामतया दह्यमानसमु-
द्रेण साम्यम् ॥

अथ चन्द्रकलोद्गममाह—

णवरि अ अच्छालोआ उअअगिरिक्खलिअवहलजोह्णानिवहा ।
जाआ पणट्टतिमिरा मुद्धमिअङ्कपरिपण्डुला पुव्वदिसा ॥ ३३ ॥

[अनन्तरं चाच्छालोका उदयगिरिस्खलितवहलज्योत्स्नानिवहा ।

जाता प्रनष्टतिमिरा मुग्धमृगाङ्कपरिपाण्डुरा पूर्वदिशा ॥]

चन्द्रालोकदर्शनानन्तरं च पूर्वदिक् मुग्धेन बालेन लेखारूपेण मृगाङ्केन परिपाण्डुरा जाता । धूसरत्वे हेतुमाह—कीदृशी । उदयगिरौ स्खलितः प्रतिहतो बहलो निबिडो ज्योत्स्नासमूहो यत्र सा सकलतेजसामनागमनाद्भ्रसरत्वमिति भावः । अत एव किञ्चि-
ज्ज्योत्स्नासंबन्धात्प्रनष्टं तिमिरं यत्र । अत एव तिमिराभावादच्छो निर्मल आलोको दर्शनं यस्याः । 'गूढमिअङ्क-' इति क्वचित्पाठः । तत्र गूढः संमुक्तः ॥

अथ शशिविम्बोदयमाह—

णवकमलोअरअम्बं केसरसउमारसंगलन्तमऊहम् ।

विरलेइ समासणं णीसेसेइ तिमिरं ण ता ससिविम्बम् ॥ ३४ ॥

[नवकमलोदराताम्रं केसरसुकुमारसंगलन्तमयूखम् ।

विरलयति समासन्नं निःशेषयति तिमिरं न तावच्छशिविम्बम् ॥]

शशिविम्बं कर्तृ यावत्प्रौढं न जातम्, तावत्समासन्नं निकटवर्तिं तिमिरं विरलयति, न तु नाशयति । तथा च यथा यथा विधुव्यवधानं तथा तथा धनमेव तमः स्थितमिति भावः । किंभूतम् । नवकमलोदरवदीपताम्रं उदितमात्रत्वात् । एवं केसरवत्सुकुमाराः सुखस्पर्शाः संगलन्तः पतन्तो मयूखा यस्य । तथा च शोणकमलकेसरसाम्यं चन्द्रत-
स्किरणयोरित्युपमा ॥

अथ मण्डलप्रौढिमाह—

तो उअअसिहरमिलिअं जाअं उप्पुसिअतिमिरधवलच्छायम् ।

इअहुत्तच्छिअसुरगअदन्तच्छेअपरिमण्डलं ससिविम्बम् ॥ ३५ ॥

[तत उदय(गिरि)शिखरमिलितं जातमुत्प्रोच्छिततिमिरधवलच्छायम् ।

इतोऽभिमुखस्थितसुरगजदन्तच्छेदपरिमण्डलं शशिविम्बम् ॥]

तत उद्गमानन्तरमितोऽभिमुखः पश्चिमाभिमुखः सन् स्थितो यः सुरगज ऐरावतस्त-
दन्तच्छेदवत्परिमण्डलं वर्तुलं शशिविम्बमुदयगिरिशिखरे मिलितं सदुत्प्रोच्छितमपसा-
रितं तिमिरं येन तथाभूतत्वेन धवलच्छायं जातम् । तिमिराभावादिति भावः ॥

अथ नभोनीलिमोत्कर्षमाह—

णवरि अ ससिअरणिसुट्ठिअवित्रलाइअतिमिरकलुसताराणिवहम् ।

जाअं बहुकुसुमोत्थअसिलाआरसंणिहं गअणअलम् ॥ ३६ ॥

[अनन्तरं च शशिकरनिपातितविपलायिततिमिरकलुपतारानिवहम् ।
जातं बहुकुसुमावस्तृतशिलातलाकारसंनिभं गगनतलम् ॥]

चन्द्रधावल्यानन्तरं गगनतलं जातम् । कीदृशम् । शशिना करैर्निपातितम् । अत एव विपलायितं तिमिरं यस्मात्तथाभूतं च तत्कलुपम् । चन्द्रातपेनाभिभूतत्वान्मन्दच्छ-
विस्ताराणां निवहो यत्र तादृशं चेति कर्मधारयः । अत एव बहुकुसुमेनावस्तृतं व्याप्तं
यच्छिलातलं तस्याकारं स्वरूपं तत्तुल्यम् । तथा च श्यामत्वेन शिलागगनयोः, श्वैत्वेन
ताराकुसुमयोस्तौल्यमित्युपमा ॥

अथ द्रुमच्छायामाह—

दरमिलिअचन्द्रकिरणा दरधुव्वन्ततिमिरपरिपाण्डुरालोआ ।

दरपाअडतनुविडवा दरवद्धच्छाहिमण्डला होन्ति दुमा ॥ ३७ ॥

[दरमिलितचन्द्रकिरणा दरधाव्यमानतिमिरपरिपाण्डुरालोकाः ।

दरप्रकटतनुविटपा दरवद्धच्छायामण्डला भवन्ति द्रुमाः ॥]

द्रुमा भवन्ति । कीदृशाः । ईषन्मिलिताश्चन्द्रकिरणा येषु । अत एव ईषद्भावाव्यमानं
क्षाल्यमानं यत्तिमिरं तेन परिपाण्डुरा आलोकाश्चन्द्रकान्तिच्छटा यत्र । किञ्चित्तिमिरस-
त्त्वेन पाण्डुरत्वमित्यर्थः । अत एव चन्द्रकरतिमिरयोरुभयोरपि सत्त्वादीपत्प्रकटाः कृशा
विटपा येषाम् । प्रौढविटपानां तु प्रकटत्वमेवेति भावः । एवम् ईषद्बद्धं छायाण्डलं
यैस्ते । 'ईषदर्थे दरोऽव्ययम्' इति विश्वः ॥

अथेन्दुमण्डलप्रौढिमाह—

होइ णहलङ्घणसहं जाअत्थामकिरणाहउक्खअतिमिरम् ।

विअलिअमुद्धसहाअं जरटाअन्तधवलं णिसाअरविम्बम् ॥ ३८ ॥

[भवति नभोलङ्घनसहं जातस्थामकिरणाहतोत्खाततिमिरम् ।

विगलितमुग्धस्वभावं जरटायमानधवलं निशाकरविम्बम् ॥]

विगलितो मुग्धस्वभावो बालत्वं यस्य तत्प्रौढं निशाकरविम्बं नभोलङ्घने क्षमं भवति ।
कीदृक् । जातं स्थाम् स्वर्यं येषां तैः किरणैराहतं ताडितं सदुत्खातमुत्पाटितं तिमिरं
येन । अत एव जरटायमानं वर्धमानं चिरंतनं वा सद्वलम् ॥

अथ ज्योत्स्नाप्रौढिमाह—

तहपरिसंठिअसेलं वित्थिण्णदिसं तहुज्जुअणइप्पवहम् ।

खन्तूण व उक्किण्णं ससिणा तमसंचअं पुणो वि महिअलम् ॥ ३९ ॥

[तथापरिसंस्थितशैलं विस्तीर्णदिक्तथर्जुकनदीप्रवाहम् ।

खनिवैवोत्कीर्णं शशिना तमःसंचयं पुनरपि महीतलम् ॥]

शशिनौ तमःसंचयं खनित्वा महीतलं पुनरप्युत्कीर्णमिव काण्डीकारितमिव । की-
दृक् । तथा पूर्ववत्परिसंस्थिताः शैला यत्र । एवम् तथा पूर्ववदेव विस्तीर्णा दिशो
यत्र । तथा पूर्ववदेव ऋजवो नदीनां प्रवाहा यत्र तादृशम् । तथा च यथा काष्ठादिकं
खनित्वानपेक्षितभागमपसार्य करचरणचिबुकादिमत्प्रतिमादिकं क्रियते, तथा तमोलि-
प्तमपि गिरिगहनगृहादिसहितं भूतलं तिमिरमपसार्य तत्तदवयवसंस्थानविशिष्टं शशिना
प्रकाशितमिति भावः ॥ अथवा—‘तथापरिसंस्थितशैलम्’ इत्यादि क्रियाविशेषणम् । त-
था च महीतलं खनित्वेव तमःसंचय उत्कीर्णः क्षितिगर्भे निक्षिप्त इत्यर्थः । तत एवावर-
काभावाच्छैलादीनां प्रकाश इत्यभिप्रायः ॥

पुनश्छायामेवाह—

बहलम्मि वि तमणिवहे णिवालेऊण सच्चविरूवाओ ।

अणुबन्धन्ति ससिअरा वेत्तुं ण चअन्ति पाअवच्छाआओ ॥४०॥

[बहलेऽपि तमोनिवहे निर्वालय सत्यापितरूपाः ।

अनुबन्धन्ति शशिकरा ग्रहीतुं न शक्नुवन्ति पादपच्छायाः ॥]

शशिकराः पादपानां छायाः कर्माणि ग्रहीतुं स्रष्टुं नाशयितुमित्यर्थः । न शक्नुवन्ति वृ-
क्षतले तासामतिघनत्वात् । किं तु—अनुबन्धन्ति वेष्टयन्ति । किंभूताश्छायाः । बहलेऽपि
तमोनिवहे निर्वालय पृथक्कृत्य सत्यापितं रूपं यासां ताः । ग्राह्यत्वेन स्थिरीकृतरूपा इ-
त्यर्थः । यथा कोऽर्पाश्वरो धाटिकया विद्रावितारिसैन्यात्पृथक्कृत्य किं च ध्रियमाणमरण्या-
श्रितं ग्रहीतुमपारयन्वेष्टयति तथा शशिकरा अपि तमोनिवहमुन्मूल्य ततः पृथक्कृत्यापि
छायां वृक्षतलमाश्रितां स्रष्टुमपारयन्तः परितो वेष्टयन्तीत्यर्थः ॥

अथ कुमुदोत्फुल्लतामाह—

णवर करालेइ ससी मुहपरिहट्टणसमूससन्तदलउडम् ।

अवडिच्छिक्कमेक्का विसअं फालेन्ति महुअर च्चिअ कुमुअम् ४१

[केवलं करालयति शशी मुखपरिघट्टनसमुच्छ्वसदलपुटम् ।

अप्रतीष्टैकैके विपदं पाटयन्ति मधुकरा एव कुमुदम् ॥]

शशी कुमुदं केवलं करालयति सच्छिद्रयति मुखं दलानामीषद्विभागात् । किं तु विशदं
स्पष्टं यथा स्यादेवं अप्रतीष्टैकैकेऽनपेक्षितपरस्परा मधुकरा एव पाटयन्ति । विकासयन्ती-
त्यर्थः । किंभूतम् । मुखे परिघट्टनेन करचरणाद्यभिघातेन समुच्छ्वसन्ति दलपुटानि यस्य
तत् । स्वस्यैव मुखेन परिघट्टनादिति वा । हठादेव मधुलब्धीच्छया स्वभावतो वा मुखे-
नैव प्रवेश इति तन्मुखमुद्वेल्य प्रविशन्तीत्यर्थः । तथा च—मुकुलीकरणेन वर्त्मप्रदर्शकत्व-
मात्रं चन्द्रस्य, विकाशस्तु सहजसिद्धस्तत्कालानपेक्ष एव । मधुकरोत्कण्ठाधीन इत्यनेन प-
रस्परानपेक्षया च मधूनामाधिक्यं व्याज्जि ॥

अथ सर्वत्र तमःशून्यतामाह—

पुसिओ णु णिरवसेसं समअं थोरकरपेळ्ळिओ णु विराओ ।

ओत्थइओ णु समत्तो ससिणा पीओ णु णिदअं तमणिवहो॥४२॥

[प्रोञ्छितो नु निरवशेषं समं स्थूलकरप्रेरितो नु विशीर्णः ।

अवस्तृतो नु समस्तः शशिना पीतो नु निर्दयं तमोनिवहः ॥]

शशिना तमोनिवहः अवशेषशून्यं यथा स्यात्तथा प्रोञ्छितो नु । करैरित्यर्थात् । यत्कर्दमादि प्रोञ्छयते तत् किञ्चिदपि करे लगति, तमस्तु न तथा, इत्यत आह—सममेकदैव स्थूलकरैः प्रेरितो नु । प्रेरितमपि निकटं त्यक्त्वा दूरे तिष्ठति, प्रकृतं तु न तथा, इत्यत आह—विशीर्णः खण्डखण्डीभूतः । विशीर्णमप्येकदेशे तिष्ठति, इत्यत आह—समस्त एव समन्ताद्भावस्तृतो नु । विकीर्ण इत्यर्थः । अवस्तृतमपि खण्डस्फुटितं दिशि दिशि तिष्ठत्येव, इत्यत आह—पीतो नु । यद्वा—समन्तत इत्यत्रैवानेतद्व्यम्, तेन पीतो नु समाप्तः कथाशेषं गत इत्यर्थः । पीतावशिष्टमपि चपकादौ लगति, इत्यत उक्तम्—निर्दयमिति क्रियाविशेषणम् । तेन शत्रुवृत्तिकमपि न रक्षितमिति भावः ॥

अथ गगनोज्ज्वलतामाह—

मंसलचिक्खिखल्लणिहं हत्थग्गेज्झं व मइलिअदिसाअक्कम् ।

खन्तूण व तमणिवहं चन्द्रोदयोतेण खउरिअं व णहअलम् ॥४३॥

[मांसलकर्दमनिभं हस्तग्राह्यमिव मलिनितदिककम् ।

उत्खायेव तमोनिवहं चन्द्रोदयोतेन मुण्डित(धवलित)मिव नभस्तलम्]

चन्द्रोदयोतेन तमोनिवहमुत्खाय केशादिवच्छित्वा नभस्तलं मुण्डितमिव धवलितमिवेति वा । तमोनिवहं किंभूतम् । चिक्खिखल्लशब्दः कर्दमे देशी । तेन घनीभूतकर्दमनिभम् । अत एव हस्तेन ग्राह्यमिव निविडत्वात् । एवं मलिनितं दिक्चक्रं येन तत्तथा । 'शशिना' इति पूर्वस्कन्धकादनुपन्ननीयम् । तेन शशिना नापितेनेवेत्यर्थात् । चन्द्रोदयोतेन शुरादिवत्करणीभूतेन नभस्तलं मुण्डितमित्यन्वय इति वयम् ॥

वनमाह—

भिण्णतमदुद्धिणाइं विडवन्तरविरलपडिअचन्दकराइं ।

थोअसुहालोआइं पअडन्ति व मुद्धपल्लवाइं वणाइं ॥ ४४ ॥

[भिन्नतमोदुर्दिनानि विटपान्तरविरलपतितचन्द्रकराणि ।

स्तोकसुखालोकानि प्रकथ्यन्त इव मुग्धपल्लवानि वनानि ॥]

शशिना वनानि प्रकथ्यन्ते स्फुटीक्रियन्त इव । किंभूतानि । विटपानामन्तरेण र-

न्ध्रेण विरलं यथा स्यात्तथा पतिताश्चन्द्रस्य करा येषु । अत एव भिन्नं खण्डितं तम एव, तमसा वा, दुर्दिनं येषु । अत एव स्तोकमल्पं सुखालोकानि । ईषत्करपातात् । आलोकस्तेजश्छटा वा । अत एव छटासंबन्धान्मुग्धं मनोरमं पल्लवं येषां तानि । यद्वा—वनानि कर्तृणि मुग्धपल्लवानि क्षुद्रपल्लवान्यपि कर्माणि प्रकटयन्ति प्रकाशयन्ति चन्द्रोत्कर्षादित्यर्थः । विशेषणानि वनवत्पल्लवानामपीति ध्येयम् । विटपान्तरपतितचन्द्रकरत्वात्किरणैरेव प्रगलन्ति सवन्तीवेति केचित् ॥

कुमुदसाम्राज्यमाह—

परिमलिअहुमकुसुमा उअहुत्तदिसागइन्दमअणीसन्दा ।

निव्विट्टपङ्कअवणा ओवग्गन्ति कुमुओअराइ महुअरा ॥ ४५ ॥

[परिमृदितद्रुमकुसुमा उपभुक्तादिग्गजेन्द्रमदनिस्यन्दाः ।

निर्घृष्टपङ्कजवना आक्रामन्ति कुमुदोदराणि मधुकराः ॥]

परिमृदितानि द्रुमाणां कुसुमानि यैः, उपभुक्ता दिग्गजेन्द्राणां स्यन्दमाना मदा यैः, एवं निर्घृष्टमुपभुक्ता पङ्कजवनं यैः, तेषुपि मधुकराः कुमुदानामुदराण्याक्रामन्ति, न तु दलानि । विकासोत्कर्षेण दलानामधोगमनात्प्रसहोदर एव पतनादिति भावः । एतेन यत्रौ द्रुमकुसुमाद्यपेक्षया सामयिकत्वेन कुमुदमधूनामास्वादसाम्राज्यं सूचितम् ॥

अथ चन्द्रसोर्ध्वारोहणमाह—

होइ णिराअअलम्बो गवक्खपडिओ दिसागअस्स व ससिणो ।

कसणमणिकुट्टिमअले गेह्लन्ती सरजलं व्व करपवभारो ॥ ४६ ॥

[भवति निरायतलम्बो गवाक्षपतितो दिग्गजस्येव शशिनः ।

कृष्णमणिकुट्टिमतले गृह्णन्सरोजलमिव करप्राग्भारः ॥]

दिग्गजस्येव शशिनः करप्राग्भार इन्द्रनीलघटितकुट्टिमतले गवाक्षेण पतितः सन् सरोजलमिव गृह्णन्निरायतलम्बो भवति । गजस्य करः शुण्डा तदग्रभागः सरोजलं गृह्णन् दीर्घांकृतः सल्लम्बो भवत्येवेत्याशयः । तथा च—श्वेत्येन दिग्गजचन्द्रयोः, श्यामत्वेन सरोजलकुट्टिमयोः, दैर्घ्येण करपदश्लेषेण च शुण्डाकिरणयोः साम्येनोत्प्रेक्षा ॥

अथेन्दोर्ध्वस्थितिमाह—

दीसन्ति गअउलणिहे ससिधवलमइन्दविहुए तमणिवहे ।

भवणच्छाहिसमूहा दीहा णीसरिअकहमपअच्छाआ ॥ ४७ ॥

[दृश्यन्ते गजकुलनिभे शशिधवलमृगेन्द्रविद्रुते तमोनिवहे ।

भवनच्छायासमूहा दीर्घा निःसृतकर्दमपदच्छायाः ॥]

भवानां छायासमूहा दीर्घा दृश्यन्ते । चन्द्रस्य तिर्यग्ध्वस्थितत्वादित्याशयः । किं-
भूताः । श्यामत्वाद्भ्रजकुलतुल्ये तमोनिवहे चन्द्र एव धवलो मृगेन्द्रस्तेन विद्भुते सति
निःसृतः कर्दमो यत्र तादृशं यत्पदं पदार्पणस्थानं तद्वच्छाया शोभा येषां तथाभूताः ।
तथा च पङ्कादुत्तीर्णस्य करिणः पदपङ्क्तिः पङ्कमयी भवतीति तथाभूतस्य विभुसिंहभिया प-
लायितस्य तमोगजस्य पदपङ्क्तिस्तुल्यत्वं गृहच्छायानामित्यर्थः । सिंहस्य स्वभावत एव ध-
वलत्वमिति निरर्थकत्वमाशङ्क्य पूर्वनिपातानियमेन मृगेन्द्रवद्ववलशशिविद्भुते इति योज-
यन्ति केचित् । केचित्तु—तमोगजविनाशक्षमत्वसूचनाय धवलो धुरंधरः । इत्यर्थमाहुः॥
अथेन्दोर्नभोमध्येऽवस्थितिमाह—

तंसुण्णमन्तविम्बो जालन्तरणिग्गओसरन्तमऊहो ।

भिण्णविवरन्धआरो भग्गच्छाहिपसरो विलग्गइ चन्दो ॥ ४८ ॥

[तिर्यगुन्नमद्विम्बो जालान्तरनिर्गतापसरन्मयूखः ।

भिन्नविवरान्धकारो भग्गच्छायाप्रसरो विलगति चन्द्रः ॥]

चन्द्रो विलगति नभोमध्यमारोहतीत्यर्थः । कीदृक् । तिर्यग्देशादुन्नमद्विम्बुपरिगच्छ-
द्विम्बं यस्य । मस्तकोपरिस्थितेरिति भावः । यद्वा—प्रथमं तिर्यग्भूतं सत्पश्चादुपरिगच्छ-
द्विम्बं यस्य । ऊर्ध्वारोहणेन तिर्यग्भावादप्यसमत्वादित्यर्थः । एवं प्रथमं जालान्तरेण नि-
र्गता निःशेषतो गृहं प्रविष्टाः, अथापसरन्तो गृहादूर्ध्वनिर्गच्छन्तो मयूखा यस्य । यदा च-
न्द्रस्तिर्यक्स्थितः, तदा तिर्यग्वातिजालसांमुख्येन निःशेषतो गृहं प्रविष्टा रुचयः, संप्रति
गृहमस्तकोपरिस्थित इति गृहं न प्रविशन्तीत्यर्थः । एवं भिन्नो विवरसान्धकारो येन ।
संमुखतया किरणानां तत्र प्रवेशात् । एवं च भग्गच्छायानां प्रसरो बहिर्गमनं येन । तथा
निशामध्ये छायाणां वृक्षादिमूल एव स्थितेरिति भावः ॥

पुनज्योत्स्नामाह—

विच्छड्ढिअचुण्णनिहा आवीअंसुअविसेसिअव्भच्छाआ ।

विअडगवक्खोवइआ दीवुज्जोअमिलिआ किलिम्मइ जोह्वा ॥४९॥

[विच्छदितचूर्णनिभा आपीतांशुकविशेषिताभ्रच्छाया ।

विकटगवाक्षावपतिता दीपोद्योतमिलिता क्लाम्यति ज्योत्स्ना ॥]

विकटेति हेतुगर्भम् । तथा च प्रौढोपरिस्थगवाक्षेणावपतिता गृहं प्रविष्टा ज्योत्स्ना दी-
पोद्योतेन मिलिता सती क्लाम्यति । स्वल्पत्वादभिभवेन मन्दीभवतीत्यर्थः । अत एव पु-
ञ्जीकृतचूर्णनिभा प्रभाविरहात् । एव दीपरुचिसंबन्धादापीनेपत्पीतच्छविना प्रभारूपेणां-
शुकेन विशेषिता सदृशीकृताभ्रस्य छाया कान्तिर्यया । मृष्टत्वादीपत्पीतवस्त्रसदृशीकृता-
भ्रतुल्यकान्तिर्वा । यद्वा—आपीतांशुकेन पीतवस्त्रेण विशेषितं विशिष्टं यदभ्रकं तद्वच्छाया
यस्याः । वस्त्रपातिमप्रतिविम्बाद्भ्रकस्यापि किमौरितत्वादिति भावः । ‘अच्छच्छाआ’

इति पाठे आपीतांऽशुकपत्पानविषयीकृतप्रभा सर्ता विशेषिताल्पीकृताच्छा निर्मला
छाया कान्तिर्यस्याः सा । ईपत्पीतवस्त्रवदच्छा निर्मला छाया यस्येत्यर्थो वा ॥

पुनः कुमुदविशेषमाह—

परिणामदरुम्मिल्लं ओवत्तेअव्ववहलजोह्लाभरिअम् ।

थोअत्थोअमउलिअं भरवित्थारिअदलं व वेवइ कुमुअम् ॥ ५० ॥

[परिणामदरोन्मीलमपवर्तयितव्यवहलज्योत्स्नाभृतम् ।

स्तोकस्तोकमुकुलितं भरविस्तारितदलमिव वेपते कुमुदम् ॥]

स्तोकस्तोकक्रमेण मुकुलितं जातमुद्रम् । दिवसे इत्यर्थात् । कुमुदं निशि परिणामेन क्र-
मजरठतया ईपदुन्मीला उन्मीलनं तद्विशिष्टं सद्रेपते । अत एव अपवर्तयितव्यया
घनीभावेन हस्तादिना वहिष्करणयोग्यया वहलज्योत्स्नया भृतं पूर्णम् । अत एव भरेण
ज्योत्स्नागौरवेण विस्तारितपत्रमिव । अयमर्थः—दिवाजातमुद्रमपि कुमुदं स्वभावादेव
निशि किञ्चिद्विकसितम् । अथ वर्त्मलाभेन ज्योत्स्नया पूरितत्वात्तद्भरेण दलानामयोग-
मनादुत्फुल्लमासीदित्युन्मीलनकारणस्य वा तद्धेतुकस्य वा स्पन्दस्य भरहेतुकत्वोत्प्रेक्षया
मुकुलनसमकालमेव विकासोत्कर्ष इति व्यज्यते । अन्योऽपि वयःपरिणामेनेपदुन्मीलः क-
म्पत इति ध्वनिः ॥

वृक्षावस्थामाह—

पवणाअम्पिअसिहरा गओणिअत्तन्तविडवविहुअच्छाआ ।

ससिकिरणपरिक्रिखत्ता जोह्लावेअवडिआ पवन्ति व रुक्खा॥५१॥

[पवनाकम्पितशिखरा गतापनिवर्तमानविटपविधूतच्छायाः ।

शशिकिरणपरिक्षिप्ता ज्योत्स्नावेगपतिताः प्लवन्त इव वृक्षाः ॥]

शशिकिरणैः परिक्षिप्ता वेष्टिताः, अत एव ज्योत्स्ना नवसलिलमिव तस्या वेगे प्रवा-
हे पतिताः सन्तो वृक्षाः प्लवन्ते इव प्लवनं कुर्वत इव । किंभूताः । पवनेनाकम्पितं शि-
खरं येषाम् । अत एव । गतैः, अथापनिवर्तमानैरागतैर्विटपैर्विधूताः कम्पिताश्छाया येषां
ते । अन्योऽपि प्रवाहे पतितः करचरणादिव्यापारेण प्लवत इति वृक्षाणां शाखाकम्पहेतु-
कच्छायाचाञ्चल्येन प्लवनमुत्प्रेक्षितमिति ज्योत्स्नावाहुल्यम् ॥

पुनर्ज्योत्स्नामाह—

घरमणिमऊहभिण्णो सलिलाहअवहलचन्दणरसच्छाओ ।

उद्देसुल्ललितमो दीसइ विवरविसमो व्व जोह्लाणिवहो ॥ ५२ ॥

[गृहमणिमयूखभिन्नो सलिलाहतवहलचन्दनरसच्छायः ।

उद्देशोऽल्लुलिततमो दृश्यते विवरविपम इव ज्योत्स्नानिवहः ॥]

गृहमणीनां दीपानां मयूखैर्भिन्नः संगतः सन् । गृह इत्यर्थात् । सलिलेनाहतस्य सि-
क्तस्य चन्द्रनरसस्येव च्छाया कान्तिर्यस्य पीतधवलत्वात् । तथाभूतो ज्योत्स्नानिवहः ।
उद्देशे क्वचित्क्वचिदुच्छ्रुतं विपर्यस्य सितं तमो यत्र, शाखापत्रादिच्छायारूपत्वात् । त-
थाभूतः सन् । विवरैर्निन्नप्रदेशैर्विषमो विसदृश इव दृश्यते । बहिरित्यर्थात् । क्वचित्क-
चिदवस्थिता शाखापत्रादिच्छाया विवरबुद्धिं जनयतीत्यर्थः । 'दशेन्धनो गृहमणिः स्ने-
हाशः कञ्जलध्वजः' इति हारावलिः ॥

अथ ताराणां तानवमाह—

विअलिअणिअअच्छ्राअं जाअं जोक्लापरिपवन्तमिअङ्कम् ।

विचक्रूढव्वमऊहं अविभाविअसक्लतारअं गगणअलम् ॥ ५३ ॥

[विगलितनिजकच्छायं जातं ज्योत्स्नापरिप्लवमानमृगाङ्कम् ।

विक्षेप्तव्यमयूखमविभावितश्लक्ष्णतारकं गगनतलम् ॥]

गगनतलं जातम् । क्रीदशम् । विगलिता अपगता निजकच्छाया श्यामरूपता यत्र,
ज्योत्स्नाबाहुल्यात् । एवं ज्योत्स्नासु परिप्लवमान इव तरन्निव मृगाङ्को यत्र, जले फेनव-
त्संचारशीलत्वात् । एवं विक्षेप्तव्या हस्तादिस्फेदनीया मयूखाश्चन्द्रकान्तयो यत्र, घनी-
भूतत्वात् । अत एव अविभाविता अलक्षिताः श्लक्ष्णाश्चन्द्रालोकेनाभिभूतत्वात्कृशा-
स्तारका यत्र तथाभूतम् ॥

पर्वतावस्थामाह—

णिव्वडिअतुङ्गसिहरा धवला दीसन्ति दिट्टमहिअलवन्धा ।

णहमज्झट्टिअससहरवोच्छिण्णच्छाहिमण्डला धरणिहरा ॥ ५४ ॥

[निर्वलिततुङ्गशिखरा धवला दृश्यन्ते दृष्टमहीतलवन्धाः ।

नभोमध्यस्थितशशधरव्यवच्छिन्नच्छायामण्डला धरणीधराः ॥]

धरणीधरा धवला दृश्यन्ते ज्योत्स्नाबाहुल्यात् । क्रीदशाः । निर्वलितानि पृथग्भूतानि
तुङ्गानि शिखराणि येषाम् । एवं दृष्टो महीतले बन्धः संधिर्येषाम् । एवं नभोमध्यस्थितेन
शशधरेण व्यवच्छिन्नोऽपनीतश्छायामण्डलो येषां ते । चन्द्रस्योपरिस्थित्या तल एव छा-
याव्यवस्थितिरिति भावः ॥

ज्योत्स्नाप्रकर्षमाह—

विवरं ति परिहरिज्जइ वहलद्दुमच्छाहिमण्डलागअतिमिरम् ।

ओच्छुन्दइ वीसत्थं जोक्लाणिवहभरिअं थलं मिव विवरम् ॥ ५५ ॥

[विवरमिति परिद्वियते वहलद्दुमच्छायामण्डलागततिमिरम् ।

आक्रम्यते विश्वस्तं ज्योत्स्नानिवहभृतं स्थलमिव विवरम् ॥]

बहलं बलं यद्दृमाणां छायामण्डलं तेनागतं प्राप्तं तिमिरं यत्र तत्स्थानमित्यर्थात् । 'विवरमिदम्' इति बुद्ध्या परिह्रियते रन्ध्रस्यापि तमोमयत्वात् । एवं ज्योत्स्नानिवहेन भृतं पूर्णं विवरं रन्ध्रप्रदेशो विश्वत्तं निःशङ्कं यथा स्यादेवं स्थलमिवाक्रम्यते गम्यते तमोविरहात् । अत्र भ्रान्तिमानलंकारः । तदुक्तं कण्ठाभरणे—'भ्रान्तिर्विपर्ययज्ञानं द्विधा सा प्रतिपद्यते । अतत्त्वे तत्त्वरूपा वा तत्त्वे वातत्त्वरूपिणी ॥'

अथ निशाचरीणां संभोगवर्णनमुपक्रमते युगमकेन—

इअ वम्महजग्गाविअतीरविसूरन्तणिव्वलिअचक्काए ।
जाअम्मि मउलिउप्पलदुक्खपहुप्पन्तमहुअरम्मि पओसे ॥ ५६ ॥
वम्महपरव्वसाइं रामागमणपरिवट्टिआवेआइं ।
अहिलक्खन्ति मुअन्ति अ रइवावारं विलासिणीहिअआइं ॥५७॥
(जुगगअम्)

[इति मन्मथजागरिततीरखिद्यमाननिर्वलितचक्रवाके ।

जाते मुकुलितोत्पलदुःखप्रभवन्मधुकरे प्रदोषे ॥

मन्मथपरवशानि रामागमनपरिवर्धितावेगानि ।

अभिलषन्ति मुञ्चन्ति च रतिव्यापारं विलासिनीहृदयानि ॥]

(युगमकम्)

इत्यनेन प्रकारेण प्रदोषे निशाभागे जाते सतीत्युत्तरस्कन्धकेनान्वयः । वस्तुतस्तु— प्रदोषे रजनीमुखे जातेऽतीते सतीत्यर्थः । तेन निशामध्यभागो लभ्यते । कीदृशि—मन्मथेन जागरितावुज्जागरितौ जागरितमन्मथौ वा । अत एव तीरयोर्नदीकूलयोः खिद्यमानौ संगमाभावान्निर्वलितौ विश्लिष्टौ चक्रवाकौ यत्र । एवं मुकुलितेपूत्पलेषु दुःखेन प्रभवन्तो मान्तो मधुकरा यत्र । रात्रौ तेषां मुद्रणादलितुल्यप्रमाणोदरत्वाच्चेति भावः । विलासिनीनां हृदयानि प्रदोषसाम्राज्यान्मन्मथे परवशान्यस्त्रतन्त्राणि सन्ति रतिव्यापारं सुरतोत्सवं अभिलषन्ति, रामागमनेन परिवर्धित आवेगः कष्टं यत्र तथाभूतानि सन्ति मुञ्चन्ति च । निजनिजस्वामिविधुरशङ्कित्वादिति हर्षत्रासभावयोः संधिः ॥

तदेवोपपादयति—

लद्धगलन्तासाअं आवेअविहिण्णवम्महुल्ललिसुहम् ।

छिण्णवटिज्जन्तरसं णावज्जइ दइअचुम्बणं जुवईणम् ॥ ५८ ॥

[लब्धगलदास्वादमावेगविभिन्नमन्मथोल्ललितसुखम् ।

छिन्नघञ्जमानरसं नावध्यते दयितचुम्बनं युवतीनाम् ॥]

युवतीनां स्वविषये दयितकर्तृकं दयितविषये स्वकर्तृकं वा चुम्बनं नावध्यते चिरं न तिष्ठति । विषादोदयाद्भृदये न लगतीति केचित् । वस्तुतस्तु—गाढं न संबध्यते । विरोधिरसोपस्थित्याधरोष्ठशैथिल्यादित्यर्थः । कीदृशम् । प्रथमं कामवशाच्छब्दस्तदैवावेगवशाद्गलत्रपगच्छन्नास्वादः सौहित्यं यत्र । एवं आवेगेनोद्वेगेन विभिन्नं संबद्धं खण्डितं वा मन्मथेनोद्भलितमुत्तरलीकृतं सुखं यत्र । यद्वा आवेगेन विभिन्नः संबद्धः खण्डितो वा मन्मथस्तेनोद्भलितमुत्तरलीकृतं सुखं यत्र । एवं छिन्नः सन्वद्यमानः स्थाप्यमानो रसः शृङ्गारादिको यत्र । हर्षविषादयोस्तुल्यत्वादिति भावः ॥

पुनस्तदेवाह—

वेवइ ससइ किलिम्मइ सअणे आमुअइ णीसहो अङ्गाइं ।

ण विणज्जइ किं भीओ ओ मअणपरव्वसो विलासिणिसत्थो ॥५९॥

[वेपते श्वासिति क्लाम्यति शयने आमुञ्चति निःसहोऽङ्गानि ।

न विज्ञायते किं भीत उत मदनपरवशो विलासिनीसार्थः ॥]

विलासिनीनां सार्थो वेपते श्वासं त्यजति क्लान्तिं याति, निःसहः सञ्शयनेऽङ्गान्यामुञ्चति त्यजति तन्न विशिष्य ज्ञायते किं रामाद्भीत उत पक्षान्तरे मदनपरतन्त्रः । वेपनादिकार्याणां भयमदनोभयसाधारणत्वादिति भावः ॥

राक्षसीनां कातरतामाह—

पिअमवच्छेसु वणे ओवइअदिसागइन्ददन्तुल्लिहिण् ।

वेवइ दट्ठुण चिरं संभाविसमरकाअरो जुवइजणो ॥ ६० ॥

[प्रियतमवक्षःसु व्रणानवपतितदिग्गजेन्द्रदन्तोऽल्लिखितान् ।

वेपते दट्ठ्वा चिरं संभावितसमरकातरो युवतिजनः ॥]

संभावित उपस्थितो यः समरस्तेन कातरो युवतिजनश्चिरं वेपते । किं कृत्वा । प्रियतमवक्षःसु व्रणानदट्ठ्वा । किंभूतान् । अवपतितस्य प्रहर्तुमागतस्य दिग्गजेन्द्रस्य दन्ताभ्यामुल्लिखितान्कृतचिह्नान् । तथा च वक्षःक्षतदर्शनेन शूरत्वनिर्णयात्सङ्क्रामावश्यकत्वज्ञानसचिवेन पूर्वमिन्द्रयुद्धे सक्षता अपि भाग्येन जीविताः संप्रति किं स्यादिति संदेहेन कम्प इति त्रासरूपभावोदयः ॥

पुनस्त्वासमेवाह—

सुरअसुहद्धमउलिअं भमरदरक्कन्तमालईमउलणिहम् ।

साहइ समरूपेसं उप्पित्थुम्मिल्लतारअं णअणजुअम् ॥ ६१ ॥

[सुरतसुखार्थमुकुलितं भ्रमरदराक्रान्तमालतीमुकुलनिभम् ।

शास्ति समरोत्पेपमुत्पित्सोन्मीलत्तारकं नयनयुगम् ॥]

तासां नयनयुगं कर्तुं समरोत्पेषं समरत्रासं शास्ति कथयति । कीदृक् । सुरतसुखेना-
र्धमुकुलितं किञ्चिन्मुद्रितम् । अत एव भ्रमरेण ईषदाक्रान्तं यन्मालतीमुकुलं तत्तुल्यम् ।
मुकुले दरप्रविष्ट एव भ्रमर इति मुकुलिताक्षितारकातौल्यम् । अथोत्पित्तया उद्वेगेनो-
न्मीलन्ती बहिर्भवन्ती तारका यस्य तत् । तथा च प्रथमं कामवशात्सुखभावनया कि-
ञ्चिदन्तर्हितापि तारका पुनरुद्वेगवशात्सुखविच्छेदादुन्मीलिताभूत् । अत एव भयं ज्ञा-
पयतीति भावः ॥

अथासां त्रासोपमर्दकस्य शृङ्गारस्योत्कर्षमाह—

अह ससिजणिआमोए मअपरिवट्टिअपिआहिसारणसोक्खे ।
मअणुम्मूलिअमाणे राअपराहीणरइसुहम्मि पओसे ॥ ६२ ॥
वलइ अ दूमिअकुविओ अवसाइअहरिसिओ अईइ सरीरम् ।
ससइ अ चुम्बिअसुहिओ मअपाअडिअहिअओ विलासिणिसत्थो
(जुगगअम्)

[अथ शशिजनितामोदे मदपरिवर्धितप्रियाभिसारणसौख्ये ।

मदनोन्मूलितमाने रागपराधीनरतिसुखे प्रदोषे ॥

वलति च दूनकुपितोऽप्रसादितहर्षितोऽत्येति शरीरम् ।

श्वसिति च चुम्बितसुखितो मदप्रकाटितहृदयो विलासिनीसार्थः ॥]

(युगमकम्)

अथ रतिभयविरुद्धभावोत्पत्त्यनन्तरं प्रदोषे सतीति संदंशकेनोत्तरस्कन्धके क्रिया कर्त-
समन्वयः कर्तव्यः । कीदृशे । शशिना जनितः प्रहर्षो यत्र । एवं मदेन परिवर्धितानि
प्रियाभिसारणरूपसौख्यानि यत्र । यद्वा मदेन कामोत्कर्षेण परिवर्धितं प्रियाभिसारणेन
प्रियस्यानयनेन सौख्यं यत्र । 'मदाज्ञया सकामः प्रियः स्वयमेवाभिसरति' इति नायि-
कायाः, 'मदुत्कण्ठासमकालमेवाहमनयाहूतः' इति नायकस्य चेति भावः । यद्वा परिव-
र्धितेन मदेन नायिकाया यदभिसारणं तेन सौख्यं यत्र, द्वयोरित्यर्थात् । 'सकामोऽयमभि-
सारयति माम्' इति नायिकायाः, 'मदं कृतार्थयितुमाहूतेयमागतैव' इति नायकस्य चेति
भावः । एवं मदेनोन्मूलितो मानो यत्र । यद्वा मदनस्योन्मूलितं मानमियत्ता यत्र ।
एवं रागोऽनुरागस्तत्पराधीनं रतिसुखं यत्र । कदाचिदनुरागं विनापि रतिसुखमुत्पद्यत
इति तदानीं चन्द्रिकासाम्राज्येन सर्वेषां सर्वत्रानुरागपूर्वकमेव तदासीदिति भावः । यद्वा
'राजपराधीन—' इति [पाठे] राज्ञो रावणस्य पराधीनं रतिसुखं यत्रेत्यर्थः । यदीदानीं
रावणो योद्धुमाकारयेत्, तदा सर्वेऽपि तत्र गच्छेयुरिति रतिसुखं न भवेदिति भावः ।
विलासिनीनां सार्थो वलति च परावर्तते च । त्रासमुत्सृज्य शृङ्गारे प्रवर्तते इत्यर्थः । मान-

मुत्सृज्य नायकसंमुखीभवतीति वा । तदेवाह—(?.....) प्रियतमैरप्रसादितोऽपि हर्षितः सन् शरीरमत्येति । प्रियतमोपरि समर्पयतीत्यर्थः । अथ नायकेन चुम्बितस्तेन सुखितः सन् श्वसिति श्वासं त्यजति च सुखवशात् । कीदृक् । मदेन प्रकटितं व्यक्तं हृदयं यस्येति सर्वत्र हेतुः । स्वायत्यभावादिति भावः ॥ वयं तु—‘पूर्वस्कन्धकविशेषणचतुष्टयेन सह क्रमेणोत्तरस्कन्धकवाक्यार्थचतुष्टयस्य समन्वयः । तथाहि—यतः शशिजनितामोदे, अत एवाद्नकुपितः, कुपितोऽप्यद्नोऽनुपतप्तः सन्वलति चन्द्रजनितामन्देन कोपजन्योपतापशान्त्या नायकानयनोद्योगमाचरतीत्यर्थः । एवं यतो मदपरिवर्धितेत्यादि अत एव प्रियागमनानन्तरं प्रियैरप्रसादितोऽपि हर्षितः सन् शरीरमत्येति । तदुपरि पातयतीत्यर्थः । एवं यतो मदनोन्मूलितमानेन अत एव प्रियेणानुम्बितोऽपि सन् सुखितः श्वसिति तदीयपरिरम्भणजनितसुखाविष्काराच्छ्वासं मुञ्चतीत्यर्थः । एवं यतो रागपराधीनेत्यादि अत एव मदप्रकटित हृदयोऽनुरागसाम्राज्यात्’ इति ब्रूमः ॥

नवोढाकोपमाह—

रोसपुसिआहराणं दइअबलामोलिचुम्बणपरुण्णाणम् ।

णिठ्वलिअमण्णुगरुअं हरइ पराहुत्तजम्पिअं जुअईणम् ॥ ६४

[रोपप्रोञ्छिताधराणां दयितबलामोटितकचुम्बनप्ररुदिता(दती)नाम्

निर्वलितमन्युगुरुकं हरति पराङ्मुखजल्पितं युवतीनाम् ॥]

दयितस्य बलादामोटितकेन बलादामोद्य । बलात्कारेणेत्यर्थः । कृतं यच्चुम्बनं तेनानभिमत्या प्ररुदतीनां पराङ्मुखेन दयितसांमुख्यपरिहारेण जल्पितं सोपालम्भवचनं निर्वलितेन स्पष्टेन मन्युना ईर्ष्यारोपेण गुरुकं परिपुष्टं सत् हरति । दयितस्य चित्तमित्यर्थात् । यथा यथा किञ्चिदुक्त्वा स्मारयति तथा तथा मनोहारि भवतीत्यर्थः । किंभूतानाम् । रोपेण प्रोञ्छितोऽधरो याभिस्तासाम् । त्वच्चुम्बनमिदमस्वीकृतमिति ज्ञापयितुमञ्जलेन हस्तेन वाधरोष्ठं प्रोञ्छतीति स्त्रीणां स्वभावः ॥

अभिसारिकाणां विषादमाह—

अहिसारणं ण गेह्णइ ण संठवेइ अलअं ण पुच्छइ दूइम् ।

चन्द्रालोअपडिहओ वेवइ मूढहिअओ विलासिणिसत्थो ॥ ६५ ॥

[अभिसारणं न गृह्णाति न संस्थापयत्यलकं न पृच्छति दूतीम् ।

चन्द्रालोकप्रतिहतौ वेपते मूढहृदयो विलासिनीसार्थः ॥]

चन्द्रस्यालोकेन दर्शनेन तेजसा वा प्रतिहतो निवारितगमनोत्साहो विलासिनीनामभिसारिणीनां सार्थः अभिसारणं न गृह्णाति कर्तव्यतया न स्वीकरोति, न च अलकं संस्थापयति संयमयति नायकनिकटगमनाय प्रसाधनभावेनेत्यर्थः । न च दूतीं पृच्छति कथं

१. अत्र ‘दूमिअकुविओ’ इत्यस्य व्याख्या नुटिता प्रतीयते.

गमनं स्यादित्यादिकमित्यर्थः । किं तु ममावज्ञामवैदग्ध्यमस्वायत्ति वा किं ज्ञास्यति प्रियः कथं वा तत्समागमः स्यादिति मूढहृदयः केवलं वेपते मदनागमनेन स चेदन्यमाश्रयेत्, अथ वा मामन्यानुस्क्रामवगच्छेत्, तदा मया न जीवितव्यमिति भावः ॥

अथ शृङ्गारसाम्राज्यमाह—

अवमाणिअरामकहं जहापुरपअट्टुअइजणवावारम् ।

सोहइ रअणिअराणं आसद्धिअदहमुहं पओसागमणम् ॥ ६६ ॥

[अवमानितरामकथं यथापुरःप्रच्छन्नयुवतीजनव्यापारम् ।

शोभते रजनीचराणामध्यवसितदशमुखं प्रदोषागमनम् ॥]

रजनीचराणां प्रदोषो रात्रिस्तदागमनं शोभते प्रीतिं जनयतीत्यर्थः । कीदृक् । अध्यक्ष-वसितो विपक्षनिवारकत्वेनावधारितो दशमुखो यत्र तादृशम् । यतः, अत एव—अवमानितानादरविपयीकृता रामस्य कथा यत्र तथाभूतम् । सति रावणे को राम इत्येवंरूप-निश्चयात् । अत एव यथापुरो यथापूर्वं प्रवृत्तो युवतीजनानां व्यापारः संभोगादिर्यत्रेति रतिभावस्योदयः ॥

स्त्रीणामनुरागातिशयमाह—

पिअपासाहि णिअत्तो समुहं अलिअं पि जं भणइ दूइजणो ।

तं चिअ कामिणिसत्थो दूमेन्ति पि बहुसो णिअत्तेइ कहम् ॥ ६७ ॥

[प्रियपार्श्वान्निवृत्तः संमुखमलीकमपि यद्गणति दूतीजनः ।

तामेव कामिनीसार्थो दुन्वन्ती(ती)मपि बहुशो निवर्तयति कथाम् ॥]

प्रियस्य पार्श्वोत्समीपान्निवृत्त आगतो दूतीजनः संमुखमग्रत एव अलीकमपि 'स न स्वयमेध्यति न वा त्वां नेष्यति, किं तु तवापराधानुक्त्वा परस्यामनुरज्यति' इत्यादि मिथ्यापि यद्गणति दुन्वन्ती(ती)मुपतापयन्तीमपि तामेव कथां कामिनीसार्थो बहुशो निवर्तयति रसनिर्भरत्वात्परुषरूपामपि 'दूति, स मां प्रति किमुक्तवान्, किं वा करिष्यति मया किंचिदत्र न श्रुतम्, किंचिदत्र न बुद्धम्' इत्यादिव्याजेन शतधा परावर्त्य शृणोतीत्यर्थः ॥

तासां वैदग्ध्यमाह—

सअणेषु पणअकलहे समुहणिसण्णपिअवेलविज्जन्तीहिं ।

परिवत्तिअं ण चइअं णवरं णअणेषु विअलिअं वाहजलम् ॥ ६८ ॥

[शयनेषु प्रणयकलहे संमुखनिषण्णप्रियव्यावर्त्यमानाभिः ।

परिवर्तितुं न शकितं केवलं नयनयोर्विगलितं वाष्पजलम् ॥]

प्रणयकलहे सति शयनेषु संमुखनिषण्णैः संमुखस्थैः प्रियव्यावर्त्यमानाभिः । 'इतो

१. 'अलीकामपि यां भणति' इति भवेत्.

बहिर्ब्रज, किं तत्र प्रयोजनम्' इत्याद्युक्त्वा कराभ्यामन्यतोऽभिमुखीकर्तुं प्रेरिताभिः कामि-
नीभिः परिवर्तितुं पराङ्मुखीभवितुं न शकितम् । तथा सति चेदयं न वादयेत्तदा रसविच्छेद
एव सादिति परामर्शात् । किं तु केवलं नयनयोर्बाष्पजलं विगलितं त्यक्तम् । एवमनुरक्ता-
मपि मामयमित्यं गत्रयतीति भावः । रोदनादप्ययमनुरज्यत्विति वा ॥ यद्वा कलहे
सति पराङ्मुखीभूय सुप्ताया एव प्रियायाः प्रसादनाय गत्वा संमुखीभूय स्थितस्य प्रियस्य
वृत्तान्तो वर्णयते । तथाहि—अत्र पक्षे 'वैलविजन्तीहिं' व्याकुलीक्रियमाणाभिरित्यर्थः ॥
तथा च संमुखनिर्णयैः प्रियैरालिङ्गनचुम्बनादिव्यापारेण व्याकुलीक्रियमाणाभिः परिवर्तितुं
न शकितम्, मनसा किञ्चित्प्रसन्नत्वात् । अन्यथा रसाभासः स्यात् । किं तु नयनयोर्बा-
ष्पजलं त्यक्तं तदा तथापराधं कृत्वा संप्रति प्रसादयतीति भावः । तथाभूतापराधस्यापि
संमुखीभूयत इति वा ॥

मानिनीमानभङ्गमाह—

अणुणअखणलद्वसुहे पुणो वि संभरिअमण्णुदूमिअविहले ।

हिअए माणवईणं चिरेण पणअगरुओ पसम्मइ रोसो ॥ ६९ ॥

[अनुनयक्षणलब्धसुखे पुनरपि संभृतमन्यदुःखितविद्वले ।

हृदये मानवतीनां चिरेण प्रणयगुरुकः प्रशाम्यति रोपः ॥]

मानवतीनां हृदये रोपश्चिरेण प्रशाम्यति । किंभूते । अनुनयः प्रसादनं तत्क्षणे लब्धं
सुखं येन । अनुनयेन क्षणं व्याप्य लब्धसुखे इति वा । पुनरपि संभृतेन मन्युनापराधेन
दुःखिते अत एव विद्वले व्याकुलीभूते । रोपः क्रीडकः । प्रणयेन गुरुकौऽनुनमूलनीयः ।
तथा च यथा यथा प्रणयाधिक्यं तथा तथापराधे सति कोपाधिक्यमित्यनुनयेन प्रसादो-
न्मुखमपि हृदयं मन्युबीजस्मरणेन निवर्तत इति चिरकालेन प्रसादो भवतीति भावः ॥

स्त्रीणां वैलक्ष्यमाह—

अलअं छिवइ विलक्खो पडिसारेइ वलअं जमेइ णिअत्थम् ।

मोहं आलवइ सहिं दइआलोअणडिओ विलासिणिसत्थो ॥ ७० ॥

[अलकं स्पृशति विलक्षः प्रतिसारयति वलयं यमयति निवसनम् ।

मोघमालपति सखीं दयितालोकनर्तितो विलासिनीसार्थः ॥]

कुतश्चिदकस्मादागतस्य दयितस्यालोकेन दर्शनेन नतितश्चञ्चलीकृतो विलासिनीसार्थो
विलक्षः प्रतिभाशून्यः । सलज्ज इति वा । अलकं स्पृशति । एवं वलयं प्रतिसारयति
स्थानान्तरं प्रापयति, निवसनं संयमयति इतस्ततः समाकृष्य संवृणोति, मोघमफलं यथा
स्यात्तथा सखीमालपति सख्या सह तुच्छमालापं करोतीत्यर्थः । तथा च स्तोमहेतुकं स-
र्वमिदं नायिकाया दयितेऽनुरागं व्यनक्ति । तदुक्तं कण्ठाभरणे—'आत्मप्रकाशनपरा
चेष्टा चपलतो च्यते' ॥

नायकोत्कण्ठामाह—

अद्भुद्वृणतुरिआणं सोहइ दइओवऊहणविगआणम् ।

असमत्तमण्डणाणं तहेअ सअणगमणं विलासवईणम् ॥ ७१ ॥

[अभ्युत्थानत्वरितानां शोभते दयितोपगूहनविशीर्णानाम् ।

असमाप्तमण्डनानां तथैव शयनगमनं विलासवतीनाम् ॥]

असमाप्तमपूर्णं मण्डनं प्रसाधनं यासां तासां विलासवतीनां तथैव असमाप्तमण्डनावस्थमेव शयने गमनं शोभते रसनीयतां याति । नायकस्य प्रीतिं जनयतीत्यर्थः । किंभूतानाम् । अभ्युत्थाने प्रियतमागमने सति विनयविशेषेण त्वरितानाम् । तदैव दयितस्योपगूहनेनालिङ्गनेन विशीर्णानां व्याकुलानाम् । अस्वायत्तानामिति यावत् । तथा चाकस्मादागतं वल्लभमवलोकयासमाप्तप्रसाधनापि कामिनी यावदभ्युत्थानमाचरति तावदेव तेन शय्यायामारोपितेति नायिकायाः सौभाग्यं व्यज्यते ॥

नवोदामानमाह—

अवसाइअदिण्णसुहो सहीहिं थिरदिट्ठिणिहुअवारिअविडिओ ।

हित्थहिअओ सुणिज्जइ पिएहिं अलिअकुविओ विलासिणिसत्थो ७२

[अप्रसादितदत्तसुखः सखीभिः स्थिरदृष्टिनिभृतवारितव्रीडितः ।

त्रस्तहृदयो ज्ञायते प्रियैरलीककुपितो विलासिनीसार्थः ॥]

विलासिनीनां सार्थः प्रियैरलीकं मिथ्या तेन कुपित इति ज्ञायते । कुत इत्यत आह—
कोटक् । अप्रसादितः सन् संभाषणादौ दत्तसुखः प्रत्युत्तराद्याचरणात् । दिण्णमुहो दत्तमुखो वा वैमुख्यत्यागात् । अथ सखीभिः परावेद्य किंचिद्भ्रुकुट्यादिचेष्टाविशिष्टया स्थिरदृष्टया निवारितः सन् व्रीडितो लज्जितः । अहमिदानीममूभिरेव मानं कर्तुमुपदिष्टा तथा कृतवत्यपि रक्षितुमजानती दयितवशत्वेन सकामा संभावितास्मीति भावः । अत एव त्रस्तहृदयः पश्चादेता रूक्षं वदिष्यन्तीत्याशयात् । तथा च संभाषणादौ प्रवृत्तापि सखीमुखमवलोक्य निवृत्तेति शिक्षया कोपोऽयम् । न तु पारमार्थिक इति प्रियैरज्ञायीति निगर्वः ॥

प्रौढस्त्रीणां मदमदनोत्कर्षमाह—

सह वड्ढिअं सहिं मिव वड्ढिंति पिअअमाहिसारणविग्घे ।

वारेइ चिरेण मओ लज्जां विच्छुहइ वम्महो च्चिअ पढमम् ॥७३॥

[सह वर्धितां सखीमिव वर्धमानां प्रियतमाभिसारणविघ्ने ।

वारयति चिरेण मदो लज्जां विक्षिपति मन्मथ एव प्रथमम् ॥]

मदश्चिरेण लज्जां वारयति, प्रथमं मन्मथ एव विक्षिपति । लज्जापगमसाध्यस्य प्रियाभिसारणरूपमन्मथव्यापारस्य प्रथमत एवोत्पत्तेः, आलिङ्गनचुम्बनादिरूपमदव्यापारस्य च

प्रियसमागमोत्तरकालीनत्वेन पश्चादिति भावः । किंभूताम् । प्रियतमेन यदभिसारणं ना-
यिकायाः स्वसमीपनयनं तद्विघ्ने सखीमिव वर्धमानाम् । 'वदन्तीम्' इति पाठे वर्तमा-
नाम् । यथा प्रियाभिसारणविघ्नहेतुः सखी लज्जाभूमित्वात्, तथा लज्जापीत्युपमा प्रिय-
तमस्य यदभिसारणं नायिकाया समानयनं तद्विघ्ने इति वा । एवं सहवर्धितां सह प्रौढिमा-
गतामिति सख्यामपि । तथा चाजन्मसंगतापि लज्जा कामिनीभिरभिसरणे संगमे च
मुच्यते इति शृङ्गारोत्कर्षः । मम तु व्याख्या—मन्मथ एव प्रथमं लज्जां विक्षिपति दूरं
प्रापयति येनाभिसारः संपद्यते । मदस्तु चिरेण प्रियसमागमोत्तरं वारयति मन्मथविक्षिप्ता-
मेव लज्जां प्रियदर्शनेन सत्यागन्तुमुत्कण्ठितामपि दूरत एव निषेधतीत्यर्थः । तत एव नि-
र्भरमालिङ्गनचुम्बनादिकं जायते इति भावः । अत्र मदनैरपेक्ष्यवाचिना मन्मथसंगतैवका-
रेण प्रियसमागमोत्तरमेव मदस्योत्पत्तिः, तदानीं च मदकृत्ये कामस्यापि सहकारित्वमित्ये-
वकारशून्यमदशब्दसाहचर्याद्ब्रज्यता(नया) नाय(यि)काया धीरत्वं व्यज्यते । 'मदो
विकारः सौभाग्ययौवनाद्यवलेपजः' ॥

दूतीषु शिक्षामाह—

सहिअणहत्थाहि मुहं दररइअविसेसअं समक्खेतूण ।

जुवईहि वलिअविसमं अप्पाहिज्जइ ससंभमं दूइजणो ॥ ७४ ॥

[सखीजनहस्तान्मुखं दररचितविशेषकं समाक्षिप्य ।

युवतीभिर्वलितविपममध्याप्यते ससंभ्रमं दूतीजनः ॥]

युवतीभिर्दूतीजनः ससंभ्रमं सादरमध्याप्यते शिक्ष्यते । किं कृत्वा । ईषद्रचितं विशेषकं
यत्र तन्मुखं वलितं साचीकृतम् । अत एव विपमं तिर्यग्यथा स्यादेवं सखीजनहस्तात्समा-
क्षिप्याकृष्य । तथा च—प्रियसमीपगमनाय मुखमण्डनं कारयन्तीभिः प्रसाधकसखीह-
स्तान्मुखमाकृष्य तिर्यक्त्वा प्रथमप्रेषित एव दूतीजनः पुनराहूय 'तदैव स्फुरितं किंचि-
त्प्रियस्त्वया मद्राचिकमित्यं वक्तव्यो मदागमनं च हठान्न वक्तव्यम्' इत्यादिकमतिनिभृत-
मुपदिश्यते इति वैदग्ध्यं सूचितम् । 'तमालपत्रं तिलकं मुखविन्दुविशेषकम्' ॥

अथासां रसमत्ततामाह—

अण्णं सहिअणपुरओ अप्पाहेन्तो अ अण्णहा दूइजणम् ।

जम्पइ विमुक्कधीरं अण्णं चिअ दइअदंसणे जुवइजणो ॥ ७५ ॥

[अन्यत्सखीजनपुरतोऽध्यापयंश्चान्यथा दूतीजनम् ।

जल्पति विमुक्तधीरमन्यदेव दयितदर्शने युवतिजनः ॥]

युवतीजनः सखीजनस्य पुरतोऽन्यद् अन्यथा च दूतीजनमध्यापयन्नप्रिमकृत्यमुपदि-
शन्नन्यदेव विमुक्तधैर्यं यथा स्यात्तथा दयितदर्शने जल्पतीति मूढतया रसमत्तत्वं व्यज्यते
इति संप्रदायः । वस्तुतस्तु—युवतीजनः सखीजनस्य पुरतः प्रतारणायाचाञ्जल्यमपहस्त-

यन्गुरुपरतन्त्रा भवामि, संप्रति मदागमनं तत्र न स्यादित्यादिकमन्यदेव दूतीजनं जल्पति संप्रत्येताः प्रतारिताः, मया तत्रावश्यमेतासामक्षि वारयित्वा समागन्तव्यम्, तेन च तावदमुकस्थाने स्थातव्यमित्यादिक्रमेण सखीभ्योऽपि संगोप्य दूतीजनमध्यापयन्नुपदिशन्नक्षिभ्रुवादिविकारिणान्यथा जल्पति तथाकृते च दयितदर्शने सत्यतःपरं भवन्तो दृष्टा गुरुजनमसंबोधैवागतास्मीत्यनुज्ञा दीयतां गमनायेत्यादिकं विमुक्तधैर्यतया तात्कालिकसंभोगतात्पर्यकमन्यदेव जल्पतीति चातुर्यचतुरस्रता सूचितेति मदुन्नीतः पन्थाः ॥

नवोढासंगममाह—

कह वि समुहाणिअङ्के कह कह वि वलन्तचुम्बिओवत्तमुहो ।

देइ खलन्तुल्लावे णववहुसत्थे विसूरिअरअं पि धिइम् ॥ ७६ ॥

[कथमपि संमुखानीताङ्के कथं कथमपि वलञ्चुम्बितापवृत्तमुखे ।

ददाति स्वलदुल्लापे नववधूसार्थे खिन्नरतमपि धृतिम् ॥]

नववधूनां सार्थे विषये खिन्नता व्याकुलता तत्प्रधानं रतमपि धृतिं प्रीतिं ददाति यूनमित्यर्थात् । किंभूते । पूर्वनिपातानियमात् कथमपि कष्टमृष्टया संमुखं यथा स्यात्तथाङ्कानीते मुक्तादिसमर्पणदिव्यदानकाकृत्तिबलात्कारादिनाङ्कुम्भसङ्गमानीतेऽनन्तरं वलञ्चुम्बितं सदपवृत्तं तिर्यग्भूतं मुखं यस्य तत्र । चुम्बनासहत्वात् । एवं चुम्बनसमकालमेव स्वलदुल्लापीडापीडाकामैर्भङ्गरत्वादव्यक्त उल्लापो निषेधादिवचनं यत्र । तथा च यथा यथा वास्यमासामधिकं तथा तथा कामोद्दीप्त्या नायकस्य परा निर्धृतिरिति । उक्तं च कण्ठाभरणे— 'अभीष्टार्थस्य संप्राप्तौ स्पृहापर्याप्तता धृतिः' ॥

मानिनीभङ्गाभिव्यक्तिमाह—

सासइ विमुक्कमाणो वहलुट्ठिभण्णपुलउग्गमेण पिआणम् ।

पुरओहुत्तणिसण्णो गओणिअत्तहिअओ विलासिणिसत्थो ॥७७॥

[शास्यते विमुक्तमानो वहलोद्धिन्नपुलकोद्गमेन प्रियाणाम् ।

पुरतोऽभिमुखनिषण्णो गतापनिवृत्तहृदयो विलासिनीसार्थः ॥]

प्रसादनया विमुक्तमानो विलासिनीसार्थः प्रियाणां कृते । प्रियेभ्य इत्यर्थः । वहलो घन उद्धिन्नः स्फुटो यः पुलकोद्गमस्तेन प्रयमं गतम्, अथ मानच्युतावपनिवृत्तं नायकाभिमुखमागतं हृदयं यस्य तथाभूतः शास्यते कथ्यते । वधूजनः प्रसन्न इति पुलकेन प्रियैरनुमीयते इत्यर्थः । कीदृक् । पुरतो नायकस्याग्रे तदभिमुखनिषण्णोऽपि प्राचीमुखस्य प्रियस्य पुरः प्राचीमुख एव स्थित इति मानसमये पराङ्मुखीभूत इत्यर्थ इति हृदयापरिज्ञानसामग्री । यद्वा पुरतो नायकस्याग्रेऽभिमुखस्थितोऽपि । तथा च हृदयज्ञापकसंमुखावस्थितिसत्त्वेऽपि पुलकेनैव हृदयं ज्ञायत इत्यर्थः ॥

विश्वबन्धनबोदारतमाह —

ण पिअइ दिण्णं पि मुहं ण पणामेइ अहरं ण मोणइ बला ।

कह वि पडिवज्जइ रअं पढमसमागमपरम्मुहो जुवइजणो ॥ ७८ ॥

[न पिब्रति दत्तमपि मुखं न प्रणामयत्यधरं न मोचयति बलात् ।

कथमपि प्रतिपद्यते रतं प्रथमसमागमपराञ्छुखो युवतिजनः ॥]

प्रथमसमागमेन पराङ्मुखो लज्जया विरुद्धवृत्तिर्युवतिजनः प्रियेण दत्तमपि तन्मुखे वि-
न्यस्तमपि । मुखं न पिब्रति । प्रियस्याधरपानं न करोतीत्यर्थः । प्रियेण चुम्बनाय याचि-
तमप्यधरं न प्रणामयति नोन्नतं करोति । न प्रणाययति न ददातीति वा । न च बला-
न्मोचयति प्रियस्याधरौष्ठेनाकृष्टमपि बलान्न त्याजयतीत्यर्थः । एवं कथमप्यनिर्वचनीयप्रका-
रेण कष्टेन वा रतं प्रतिपद्यते । न तु व्यक्तं स्वीकरोतीत्यर्थः । प्रियेणालिङ्गितं शरीरं न मो-
चयतीति केचित् । 'पढमसमागमपरव्वसो' इति पाठे परवश इत्यर्थः ॥

सख्यां दूतीपरिहासमाह —

अवलम्बिज्जउ धीरं ण अ सो एहिइ इहुग्गए वि पओसे ।

इअ दूईहि तुलिज्जइ पढमाणिअपिअअमो विलासिणिसत्थो ॥ ७९ ॥

[अवलम्ब्यतां धैर्यं न च स एष्यति इहोद्गतेऽपि प्रदोषे ।

इति दूतीभिस्तुल्यते(?) प्रथमानीतप्रियतमो विलासिनीसार्थः ॥]

प्रथमानीतः प्रियतमो यस्य तादृशो विलासिनीसार्थो दूतीभिरित्यनेन प्रकारेण तु-
ल्यते(?) । किं वदति किं वा चेष्टत इत्यादिहृदयनिरूपणाय पूर्वमानीतस्यापि प्रियस्य
संगोपनादुपहस्यत इत्यर्थः । इति कथमित्यत आह—हे सखि, धैर्यमवलम्ब्यताम् । सः । तव
प्रिय इत्यर्थात् । उद्गतेऽपि प्रदोषे इह न च एष्यति । तथा च त्वयैव तत्र गम्यताम् । तेन
यत्स्यात्तत्स्यादित्यर्थः ॥ अथ च सत्यमेवोक्तम् । त्वया धैर्यमवलम्ब्यताम् । स इह प्रदोषे नै-
ष्यति, किंतु संप्रत्येवागत इति च्छलोक्तिः ॥

मदिरायोगमाह —

देइ विलासवईणं सुहे अ दुक्खे अ पाअडिअसवभावा ।

अणवेक्खिअलज्जाइं सहि व्व वीसत्थजम्पिआइ पसण्णा ॥ ८० ॥

[ददाति विलासवतीनां सुखे च दुःखे च प्रकटितसद्भावा ।

अनपेक्षितलज्जानि सखीव विश्वस्तजल्पितानि प्रसन्ना ॥]

प्रसन्ना वारुणी विलासवतीनामिति चतुर्थ्यर्थे पठ्यते । विलासवतीभ्यः विश्वस्तजल्पि-
तानि ददाति । मादकतया सदसद्विश्रम्भवचनानि वादयतीत्यर्थः । कीदृशानि । अन-

पेक्षिता लज्जा यत्र तानि । सखीव । यथा सखी लज्जानपेक्षाणि विश्रम्भजल्पितानि ददातीत्यर्थः । सहोपमा । कीदृशी । प्रसन्ना । सुखे च संभोगरूपे दुःखे च विप्रलम्भरूपे प्रकटितः प्रकाशितः सद्भावः श्रेष्ठो भावः कामजनितो यया सा । [तथा सा] उभयदशायामपि वारुण्या सात्त्विकभावोदयात् । सख्यपि सुखदुःखयोरपि प्रकाशितसौहार्दा प्रसन्ना चेति साम्यम् ॥

उद्दीपनविभावानाह—

चन्दुज्जोएण मओ मएण चन्दाअवो णु वड्ढिअपसरो ।

दोहिं वि तेहिं णु मअणो मअणेण णु दो वि ते णिआ अइभूमिम् ॥८१॥

[चन्द्रोद्द्योतेन मदो मदेन चन्द्रातपो नु वर्धितप्रसरः ।

द्वाभ्यामपि ताभ्यां नु मदनो मदनेन नु द्वावपि तौ नीतावतिभूमिम् ॥]

नुशब्दो वितर्के । चन्द्रोद्द्योतेन मदः किं वर्धितप्रसरो वृत्तः । मदेन किं चन्द्रातपो वर्धितप्रसरः । द्वाभ्यामपि ताभ्यां चन्द्रोद्द्योतमदाभ्यां मदनः किं वर्धितप्रसरः । मदनेन च द्वावपि तौ चन्द्रोद्द्योतमदौ किमतिभूमिमुत्कर्षकाष्ठां नीतौ । यद्वा वर्धितप्रसरो मदश्चन्द्रोद्द्योतेन किमतिभूमिं नीतः । तथाभूतश्चन्द्रातपो मदेन किमतिभूमिं नीतः । द्वाभ्यामपि ताभ्यां तथाभूतौ मदनः किमतिभूमिं नीतः । द्वावपि तथाभूतौ तौ मदनेन किमित्यादि योजनीयम् । परस्पोद्दीपकत्वादिति भावः । परिवृत्तिरलंकारः । 'संमोहानन्द-संभेदो मदो मद्यप्रयोगजः ॥'

आश्वासकं विच्छिन्दन्नाह—

चन्दअरेण पओसे णिज्जइ मअणेण महूमएण अ समअम् ।

दूरं दूरारूढो जुवईण पिएसु बहुरसो अणुराओ ॥ ८२ ॥

इअं सिरिपवरसेणविरइए कालिदासकए दहमुहवहे

महाकव्वे दसमो आसासओ ॥

[चन्द्रकरेण प्रदोषे नीयते मदनेन मधुमदेन च समम् ।

दूरं दूरारूढो युवतीनां प्रियेषु बहुरसोऽनुरागः ॥]

इति श्रीप्रवरसेनविरचिते कालिदासकृते दशमुखवधे महाकाव्ये दशम आश्वासकः ॥

युवतीनां प्रियेषु बहुरसोऽनुरागः प्रदोषे रात्रौ चन्द्रकरेण मदनेन मधुमदेन च सममेकदैव दूरारूढः परां वृद्धिमुपागतः सन् दूरं नीयते उत्कर्षकाष्ठां प्राप्यत इत्यर्थः । यद्वा मदनेन मधुमदेन च समं सह चन्द्रकरेण नीयत इति संबन्धः ॥

कामिनीकेलिदशया रामदासप्रकाशिता ।

रामसेतुप्रदीपस्य पूर्णाभूद्दशमी शिखा ॥

एकादश आश्वासकः ।

अथ जानकीदर्शनोद्दीपितमदनस्य रावणस्य विरहावस्थामाह—

इअ पडिसारिअचन्दे दूरुक्खण्डिअणिसापअत्तविरामे ।

चित्तविअकामिणिअणे जामच्छेअविसमं गअम्मि पओसे ॥ १ ॥

दीहं रक्खसवइणा चिन्तारेअविअधीरदाविअहिअअम् ।

दसहि वि मुहेहि समअं आलोइअसुण्णदसदिसं णीससिअम् ॥ २ ॥

(जुगगअम्)

[इति प्रतिसारितचन्द्रे दूरोत्खण्डितनिशाप्रवृत्तविरामे ।

चेतितकामिनीजने यामच्छेदविषमं गते प्रदोषे ॥

दीर्घं राक्षसपतिना चिन्तारेचितधैर्यदर्शितहृदयम् ।

दशभिरपि मुखैः समकमालोकितशून्यदशदिग्निःश्वसितम् ॥]

(युगमकम्)

इत्यनेन दूतीप्रेषणप्रसाधनसंभोगादिना प्रकारेण प्रदोषे गते सतीत्यग्निमस्कन्धकेन समन्वयः । कीदृशे प्रदोषे । प्रतिसारितो दूरं प्रापितश्चन्द्रो येन । तत्र । यामिनीशेषत्वात् । एवं दूरमुत्खण्डितोनीकृता या निशा तया प्रवृत्तः प्रदत्तो वा विरामोऽवसानं संभोगव्यतिरेको वा यत्र । एवं चेतितः प्राप्तचैतन्यः कामिनीजनो यत्र पूर्णकामतया मदापगमात् । यामस्य च्छेदेनापगमेन विषमं यथा स्यादिति क्रियाविशेषणम् । यामच्छेदेन निशाहासात्संभोग(?)साम्राज्याभावेनोद्वेजकत्वादिति भावः । राक्षसपतिना दशभिरपि मुखैः सममेकदैव दीर्घं यथा स्यात्तथा निःश्वसितम् । सीतालाभोपायाभावादिति भावः । 'रामः संनिहितः, सीता न संमुखी वृत्ता' इत्यादिचिन्तया रोचितं शून्यीकृतं यद्वैर्यं तेन दर्शितं व्यक्तीकृतं हृदयमान्तरं यत्र तद्यथा स्यात् । अवलम्बितमपि धैर्यं तुच्छतया गोपनं न जनयतीत्यर्थः । एषं दशभिरपि मुखैरित्यर्थात् । आलोकितः शून्या दश दिशो यत्र तद्यथा स्यात् । सीतां विना सर्वमेव शून्यं भासते इत्यर्थः । यद्वा सीतागतमनस्कतया शून्यं यदालोकितं तद्विषयीकृतदशदिगित्युभयमपि क्रियाविशेषणम् । 'ध्यानं चिन्ता हितानामैः शून्यताश्वासतापकृत्' इति चिन्तारूपावस्थोक्ता ॥

रावणस्योन्मादावस्थामाह—

चिन्तेइ ससइ जूरइ वाहुं परिपुसइ धुणइ मुहसंघाअम् ।

हसइ परिओससुण्णं सीआणिप्पसरवम्महो दहवअणो ॥ ३ ॥

[चिन्तयति श्वसिति खिद्यते वाहुं परिप्रोञ्छति धुनोति मुखसंघातम् ।

हसति परितोपशून्यं सीतानिष्प्रसरमन्मथो दशवदनः ॥]

सीतायां निष्प्रसरो निरुद्धवृत्तिर्मन्मथो यस्य । सीताया वैमुख्यात् । तादृशो दशवदन-
 श्चिन्तयति सीतालाभोपायमर्थात् । तं चालभमानः श्वसिति रम्भाशापस्मृत्या बलात्का-
 रोऽपि न संपद्यत इति मनःखेदात् । एवं रामावष्टम्भात्सीता मामपि रावणं न गणयतीति
 खिद्यते । अत एव बाहुं परिप्रोञ्छति परिमाष्टि । रामं चेदेभिर्हनिष्यामि तदा सीता
 मामासादयिष्यामीति भावः । यद्येभिः कैलासमिव सर्वपर्वतानालोच्य नष्टानकरिष्यम्,
 तदा सेतुरेव न स्यादिति वा । एवं मुखसंघातं धुनोति । यद्येतानि मुखानि प्रीतं पिना-
 क्तिनं मनुष्यादप्यवध्यत्वमयाचिष्यन्त तदा रामावध्योऽहमभविष्यमिति राम एव मया हते
 सीता सुलभा भवेदित्यसंतोषादिति भावः । तथा परितोषशून्यं हसति धिक् त्रिदशान्,
 अमी यत्स्वयमसमर्था मनुष्यद्वारा मामभिभवितुमिच्छन्तीति हेलावशादिति भावः ।
 यद्वा दूरस्थितेऽपि रामे या न वशीकृता सा कथमिदानीं सविधस्थिते वशमेष्यतीति
 नैराश्याच्छ्रुति । अत एव सीताहरणप्रयासो मम निष्फलो भविष्युरिति खिद्यते ।
 अथ धन्योऽयं बाहुः, येनाहरणसमये सीतां वक्षःस्थलमारोप्य किञ्चिदपि जन्मसाफल्यम-
 जितमिति सत्कुर्वन्बाहुं परिप्रोञ्छति परामृशतीत्यर्थः । अत एवालब्धसीतामुखचुम्बन-
 त्वादवज्ञाविषयत्वेन मुखसंघातं धुनोति । तथा जटाचीरपरिग्रहेऽपि रामे दृढानुरागेयमु-
 च्चमनायकं मामवजानातीत्यहो सीताया मौग्ध्यमिति परितोषशून्यं हसति । 'जूरइ'
 इत्यत्र 'कुप्पइ' इति पाठे रामे दत्तभरेयमिति कुध्यतीत्यर्थः । तत्र बाहुं परिप्रोञ्छति
 रामाद्यभिभावकत्वेन बाहोरेव सहायत्वात् । अत एव मुखसंघातं धुनोति । एकमुखोऽपि
 मादृक् पराभवितुमयोग्यः, किं पुनर्दशमुख इति भावः । एवं परितोषशून्यं हसति अहो
 रामस्य मौग्ध्यं यत्कपिभिर्मत्पराभवमिच्छतीति भावः । शिरःकम्पहासौ क्रोधानुभावौ ।
 क्रियादीपकम् । 'उन्मादश्चापरिच्छेदश्चेतनाचेतनेष्वपि' । तथा—'अस्थानहासरुदितगी-
 तप्रलपनादिकृत्' ॥

स्मृतिरूपावस्थामाह—

बहु मण्णइ वच्छअडं हीरन्तुव्वत्तजणअतणआलिद्धम् ।

णिन्दइ अ वअणणिवहं अप्पत्तपिआमुहामअरसासाअम् ॥ ४ ॥

[बहु मन्यते वक्षस्तटं द्वियमाणोद्वृत्तजनकतनयाश्लिष्टम् ।

निन्दति च वदननिवहमप्राप्तप्रियामुखामृतरसास्वादम् ॥]

रावणो वक्षस्तटं बहु मन्यतेऽभिनन्दति । कुतस्तदाह—कादृक् । द्वियमाणया सत्या
 उद्वृत्तया संमुखीकरणायोद्वृत्तितया । अन्तर्भावितणिच् । जनकतनयया आश्लिष्टम् ।
 यतः । वदननिवहं निन्दति च । कुतस्तदाह—अप्राप्तः प्रिया सीता तन्मुखामृतरसस्या-
 स्वादो येन तम् । बहुष्वपि सत्सु मुखेष्वेकस्यापि कृतकार्यत्वं नाभूदिति हर्षविषाद-
 रूपभावसंधिः ॥

चिन्तासंगममाह—

पडिरुद्धन्तस्स वि से भग्गणिअत्तपरिसंठविअभिज्जन्ते ।

विसमुद्दाइअकम्पे हिअए उल्लइ अलहुअम्मि वि धीरम् ॥ ५ ॥

[प्रतिरुन्धतोऽप्यस्य भग्ननिवृत्तपरिसंस्थापितभिद्यमाने ।

विपमोद्भावितकम्पे हृदये उल्लल्यलघुन्यपि धैर्यम् ॥]

अस्य रावणस्यालघुन्यपि धैर्यशालित्वाद्गुरुण्यपि हृदये धैर्यमुल्ललति चञ्चलीभवति । ततो बहिर्भवतीति यावत् । कीदृशस्य । प्रतिरुन्धतोऽपि । चलितं धैर्यमित्यर्थात् । निवर्तयतोऽपि । धैर्यं रक्षतोऽपि न तिष्ठतीत्यर्थः । किंभूते । प्रथमं सर्वतोऽपि भग्ने सीतां प्रत्य-
नुरूपबुद्ध्या गते अनन्तरं विवेकान्नलकूबरशापस्मरणाद्वा निवृत्ते सति परिसंस्थापिते स्थिरीकृते । पुनः सीतासौन्दर्योतिशयोपलम्भाद्भिद्यमाने स्वैर्यं त्यजतीत्यर्थः । यद्वा मनुष्य एवायं महाबल इति चिन्तया भग्ने ततोऽसौ विष्णुरूपेणापि मां प्रत्यशक्तः कथं मनुष्यरूपेण शक्तो भवेदित्यवष्टम्भान्निवृत्ते साध्यवसाये ततो मया रामे सर्वथा विक्रम्य निहते सीता वर्षाकर्तव्येति परिसंस्थापिते स्थिरीकृते पश्चाद्वाल्लिखरादिविनाशजलधिल-
ह्वनादिस्मृत्या रामस्यातिबलत्वज्ञानाद्भिद्यमानेऽध्यवसायं त्यजतीत्यर्थः । अत एव विपमं यथा स्यात्तथोद्भावित उद्गतः कम्पो यत्र । चिन्तावेगादिति धैर्यरूपभावशान्तिः ॥

विषादरूपभावोदयमाह—

तो से विसमुव्वच्चिअविरलपसारिअकरङ्गुलिदरत्थइअम् ।

खलिअं अंसम्मि मुहं विअम्मिआआसगलिअवाहुप्पीडम् ॥ ६ ॥

[ततोऽस्य विपमोद्वर्तितविरलप्रसारितकराङ्गुलिदरस्थगितम् ।

खलितमंसे मुखं विजृम्भितायासगलितबाष्पोत्पीडम् ॥]

ततो धैर्यत्यागानन्तरमस्यांसे मुखं खलितं संबद्धम् । किंभूतम् । चिन्तासौष्टवं विपमं विसदृशं यथा स्यादेवमुद्वर्तितोत्तानीकृता । अथ च विरलं प्रसारिता याः कराङ्गु-
ल्यस्ताभिरीषत्स्थगितमवष्टब्धम् । चिन्तावशात्करावष्टम्भेन स्कन्धे मुखं स्थापितमित्यर्थः । एवं विजृम्भितेन वधिंतेनायासेनोद्वेगेन गलितो बाष्पोत्पीडो यस्मादिति रोदनमुक्तम् ।
'उपायाभावजन्मा तु विषादः सत्त्वसंक्षयः । निश्वासोच्छ्वासहृत्तापसहायान्वेषणादिकृत् ॥'

विषयनिवृत्तिमाह—

विसमुग्गाहिअमहुरं दूमिअदन्तव्वणाहरपरिकखलिअम् ।

आअण्णेइ पिआणं वलन्तहिअआवहीरिअं जअसद्दम् ॥ ७ ॥

[विपमोद्भाहितमधुरं दूनदन्तत्रणाधरपरिखलितम् ।

आकर्णयति प्रियाणां बलमानहृदयावधीरितं जयशब्दम् ॥]

स प्रियाणां मन्दोदरीप्रभृतीनां जयशब्दं बलमानेन सीतां प्रति भजता हृदयेनावधी-
रितमवज्ञाविषयीकृतमाकर्णयति । सीतागतचित्ततया सम्यक्श्रवणाभावाद्द्वैरस्यापादकत्वा-
च्चानादर इत्याशयः । किंभूतम् । पूर्वनिपातानियमात् । दन्तव्रणेन दूनाद्धरात्परिस्खलि-
तम् । ओष्ठघवर्णस्यासम्यगुच्चारणादपरिस्फुटमित्यर्थः । अत एव विषमं नानारूपतयोद्गाहि-
तमुच्चारितं तत एव मधुरमास्वादनीयम् । तथा च तथाविधजयशब्दस्याप्यवहेलया
चिन्तासङ्घोऽप्युक्तः ॥

विषयान्तरेऽरतिमाह—

आमुअइ महइ सअणं मग्गइ रअणिविरमं जुउच्छइ दिअसम् ।
णीइ णिअत्तेइ पुणो रइलम्भोवाअमग्गणाउरहिअओ ॥ ८ ॥

[आमुञ्चति महति शयनं मार्गति रजनीविरामं जुगुप्सते दिवसम् ।
निरैति निवर्तते पुना रतिलम्भोपायमार्गणातुरहृदयः ॥]

रतिः सीतासंबन्धिसुरतं तत्प्राप्त्युपायस्य मार्गणमन्वेपणं तेन । यद्वा रतिः काम-
पत्नी तत्प्राप्त्युपायो यस्य स कामस्तस्य मार्गणैर्वाणैरातुरहृदयो व्याकुलचित्तो रात्रणः
शयनमामुञ्चति अधृतिवशात्त्यजति पुनरुत्थानखेदवशान्महति वाञ्छति । शेते इत्यर्थः ।
एवं रजन्या मादकत्वात्तद्विरामं मार्गति आकाङ्क्षति । जाते च रजनीविरामे दिवसं जुगु-
प्सते निन्दति । तदा आकारसंगोपनाभावात् । अतएव निरैति आकारसंगोपनाय लो-
कानामग्रतो बहिर्निर्गच्छति, ततः कुत्र गच्छामि बलात्कारेणैव सीतामानयामीति ।
निवर्तते पूर्वस्थानमेवायाति । यद्वा संकल्पोपनीतसीतालङ्घनाय शयनं मुञ्चतीति हर्षः ।
पश्चाद्भ्रमशान्तौ स्वप्नेऽपि सीतां पश्यामीति शयनं महति शेते इति विबोधः । अथ निद्रा-
नुत्पत्त्या मादकत्वेन रजन्या विराममेवेच्छतीति दैन्यम् । पुनस्तथासति लोकानामग्रतो
बलात्कारोऽपि न स्यादिति दिवसं जुगुप्सते निन्दतीति व्रीडा । तदिदानीमेव निशि ब-
लात्तामानयामीति निरैति निर्गच्छतीत्यर्थः । पुनर्निवर्तते रम्भाशापस्मरणादिति धृतिः ।
तथा च नानाभावशबलत्वमुक्तम् । क्रियादीपकम् ॥

गोत्रस्खलनमाह—

पच्छाअन्तस्स वि से बहुसो हिअअट्ठिओ पिआण वि पुरओ ।
समअं मुहणिवहेम्मि वि सीआमइओ पअट्टइ समुल्लावो ॥ ९ ॥

[प्रच्छादयतोऽप्यस्य बहुशो हृदयस्थितः प्रियाणामपि पुरतः ।
समकं मुखनिवहेऽपि सीतामयः प्रवर्तते समुल्लापः ॥]

प्रच्छादयतोऽप्यर्थादालापमेव संगोपयतोऽप्यस्य रात्रणस्य हृदयस्थितः सीतामयः समु-
ल्लापः प्रियाणां मन्दोदरीप्रभृतीनामप्यत्रे मुखनिवहेऽपि सममेकदैव बहुशः प्रवर्तते । सीता

सीतेति बहुशो जल्पतीत्यर्थः । तेनावहित्या सूचिता । 'भयगौरवलजादेर्दार्ढ्याकारगु-
प्तिरवहित्या । व्यापारान्तरशक्त्यन्यथा(भा)वभाषणविलोकनादिकरी ॥'

रागाधिक्यमाह—

तं पुलङ्गमि पेच्छङ्ग उल्लावन्तो अ तीअ गेह्णइ गोत्तम् ।

टाइ अ तस्स समअणे अण्णम्मि वि चिन्तिअम्मि स च्चिअ हिअए ॥१०॥

[तां प्रलोकिते पश्यत्युल्लसंश्च तस्या गृह्णाति गोत्रम् ।

तिष्ठति च तस्य समदनेऽन्यस्मिन्नपि चिन्तिते सैव हृदये ॥]

चो हेतौ । यतोऽस्य रावणस्य समदने सकामे हृदयेऽन्यस्मिन्नप्यभीष्टवस्तुनि
चिन्तिते सति सैव तिष्ठति । संकल्पवशात्सीतैव चिन्ताविषयीभवतीत्यर्थः । अतः प्रलोकिते
दर्शने दर्शनकर्मणि वा तामेव पश्यति । रावण इत्यर्थान् । उल्लसंश्च तस्या एव गोत्रं नाम
गृह्णाति जल्पतीति मनसि वचसि चक्षुषि सर्वत्रैव सैव स्फुरतीति विषयनिवृत्तिचिन्तामह-
संकल्पादीनां सांकर्यम् ॥

अथ व्याध्यवस्थामाह—

साहइ से संतावं वासहरद्धन्तविसमपुञ्जिअकुसुमो ।

आअअणीसासहओ क्लिलिन्तसगगतरूपल्लवो उवआरो ॥ ११ ॥

[शास्यस्य संतापं वासगृहार्धान्तविषमपुञ्जितकुसुमः ।

आयतनिःश्वासहतः क्लाम्यत्स्वर्गतरुपल्लव उपचारः ॥]

अस्य संतापमुपचारो विरहोपशान्तिहेतुत्वेनोपादीयमानः पदार्थसंचयः शास्ति कथ-
यति । किंभूतः । वासगृहस्यावस्थितिगृहस्यार्धान्ते एकदेशे पुञ्जितानि कुसुमानि यत्र
सः । एवं यत्र आयतनिःश्वासेन हृतः । अतः क्लाम्यन्तस्तत्संबन्धान्म्लायन्तः स्वर्गत-
रूपां पल्लवा यत्र । तथा च पुष्पाणां वर्तुलीकरणेन यानि कथंचिदपि न म्लायन्ति
तेषामपि पारिजातपल्लवानां वैवर्ण्येन तापोत्कर्षोऽनुमीयत इत्यर्थः । 'व्याधिस्तु दीर्घनिःश्वास-
पाण्डुताकृशतादयः' ॥

देहविक्षेपादिना तदेवाह—

देहपरिणाह्विअडे वलइ भरोद्वत्तदलिअपासद्धन्ते ।

दूरोणामिअमज्जे विस्समं भूमिसअणे पहोलिरहत्थो ॥ १२ ॥

[देहपरिणाह्विकटे वलति भरोद्वत्तदलितपार्श्वार्धान्ते ।

दूरावनामितमध्ये विषमं भूमिशयने प्रघूर्णनशीलहस्तः ॥]

भूमौ यच्छयनं पुष्पपल्लवादिमयं तल्पं तत्र प्रघूर्णनशीला इतस्ततः क्षिप्यमाणा हस्ता
यस्य तथाभूतो रावणो विषमं संतापवशाद्विपर्यस्तं यथा स्वात्तथा वलति । पार्श्वपरिवर्तन-

माचरतीत्यर्थः । किंभूते शयने । देहो रावणशरीरं तस्य परिणाहो दैर्घ्यं तद्द्विक्रते तदनुसारित्वात् । एवं तस्य देहभरादेवोद्धृतौ विपर्यस्तौ । अथ च दलितौ खण्डितौ पार्श्वयोरर्धान्तावेकदेशौ यत्र । एकपार्श्वे पूर्वे स्थित्यापरपार्श्वे च तदानीं गत्या पार्श्व-द्वयस्यापि विपर्यास इत्यर्थः । एवं दूरमवनामितमधः कृतं मध्यं यस्य । उदरस्याल्पत्वा-दन्त्यन्तसंबन्धाभावादवनमनमात्रमित्यर्थः । तथा च भूमिशयनेन 'विरक्तिः सुखहेतूनाम्' इत्यरतिरप्युक्ता ॥

दाक्षिण्यमाह—

दक्षिण्यमेत्तदिण्णो जणअसुआहुत्तहिअदिण्णुक्कण्ठो ।

उल्ललइ खणविलक्खो णिअअन्तेउरमुहेसु से मुहणिवहो ॥ १३ ॥

[दाक्षिण्यमात्रदत्तो जनकसुताभिमुखहृदयदत्तोत्कण्ठः ।

उल्ललति क्षणविलक्षो निजकान्तःपुरमुखेष्वस्य मुखनिवहः ॥]

अस्य मुखनिवहो निजकान्तःपुराणां मन्दोदरीप्रभृतीनां मुखेपूल्ललति चञ्चलीभवति । चुम्बनान्निवर्तते इत्यर्थः । क्षणं विलक्षो लज्जयाप्रसन्नः सन् । किंभूतः । दक्षिणो नायकस्तस्य भावो दाक्षिण्यं तन्मात्रेणानुरोधात्, न तु स्नेहात् । दत्तोऽर्पितः । एवं जनकसुता सीता तदभिमुखेन हृदयेन दत्तोत्कण्ठा यस्मै । सीतामेव द्रष्टुमित्यर्थात् । तथा च दाक्षिण्येन राक्षसीमुखे लग्नोऽपि सीतामुखदर्शनोत्कण्ठया कृष्यमाणः सम्यग्न संबध्यत इत्यर्थः । 'यो गौरवं भयं प्रेम सद्भावं पूर्वयोपिति । न मुञ्चत्यन्यचित्तोऽपि ज्ञेयोऽसौ दक्षिणो यथा ॥' इति कण्ठाभरणम् ॥

संतापोत्कर्षमाह—

जा अण्णेण हसन्तो गमेइ उम्मच्छरं विलासिणिसत्थम् ।

ता दूसहसंतावं अण्णं से सोअदुम्मणं होइ मुहम् ॥ १४ ॥

[यावदन्येन हसन्गमयत्युन्मात्सर्यं विलासिनीसार्थम् ।

तावदुःसहसंतापमन्यदस्य शोकदुर्मनस्कं भवति मुखम् ॥]

अन्येन मुखेन हसन्यावद्गमयति प्रतारयति रावणः, तावदेवास्य दुःसहः संतापो येन तादृशमन्यमुखं शोकेन दुर्मनस्कं भवति । सीतालाभोपायाभावादिति भावः । तथा च ता-सामीर्ष्याशान्त्यर्थमेकेन सकपटं हसतोऽप्यन्यन्मुखमालिन्येन संतापहेतुकेन संगोपनं तिष्ठ-तीत्यवहित्थाविषादरूपभावसंधिः ॥

सीतामग्नचित्ततामाह—

णिउणहसिआणुविद्धं सीआलम्भावहारणविसंवाअम् ।

सुणइ ण लक्खेइ फुडं अण्णविइण्णहिअओ पिआण दहमुहो १५

[निपुणहसितानुविद्धं सीतालम्भावधारणविसंवादम् ।

शृणोति न लक्षयति स्फुटमन्यवितीर्णहृदयः प्रियाणां दशमुखः ॥]

दशमुखः प्रियाणां निपुणं चतुर्थेण यद्धसितं तेनानुविद्धं संबद्धं सीताया लम्भस्य प्राप्तेरवधारणमनेनोपायेन सीतालाभ इति निश्चयस्तस्य विसंवादमन्यथाकरणं साध्वी सीता कथमनेन लब्धव्येत्यादिवचनरूपं शृणोति किं तु स्फुटं न लक्षयति । तत्र हेतु-
माह—अन्यत्र सीतायां वितीर्णं हृदयं येन । तथा च सोपहासमेताभिरुक्तं वचनं श्रुत्वापि सीतामग्नचित्ततया तत्तदर्थवक्तया न प्रतिसंधत्त इत्यर्थः ॥ यद्वा—प्रियाणामुक्तरूपं विमं-
वादवचनमन्यचित्ततया शृणोति न, किं तु हसितानुबन्धात्स्फुटं लक्षयति । सीता मया न लब्धव्येति मामेता उपद्रावयन्तीति हसितेनानुमिनोतीत्यर्थः ॥

सीतापरतामाह—

ईसामच्छरगरुण साहिक्रखेवपरिविद्धितोवालम्भे ।

कह कह वि गमेइ खणं विलकखहसिएहिं कामिणिसमुल्लावे १६

[ईर्ष्यामत्सरगुरुकान्साधिक्षेपपरिविद्धितोपालम्भान् ।

कथं कथमपि गमयति क्षणं विलक्षहसितैः कामिनीसमुल्लापान् ॥]

निजानां कामिनीनां समुल्लापान्कथं कथमपि कष्टमृष्टयानुरूपव्याजाभावाद्वैलक्ष्य-
मप्रतिभा तया हसितै रावणो गमयत्यतिवाहयति । वञ्चयतीति यावत् । कीदृशान् । ईर्ष्या
सीतागुणासहिष्णुतया यो मत्सरोऽमर्षस्तेन गुरुकान्प्रतिक्षेप्यान् । एवम्—अधिक्षेपस्तर्ज-
नासंवलितानिन्दा तत्सहितः परिविद्धित उपालम्भोऽपकारोक्तिर्यत्र तान् । तथा च
यदा ताभिरुपालम्भादि क्रियते तदा सापराधत्वादाहार्यहास्येनैताः प्रसादयतीत्यर्थः ।
‘ईर्ष्यामाहुः समानेषु दानमानापकर्षणात्’ इति कण्ठाभरणम् ॥

पुनश्चिन्तासंगममाह—

तस्स पडिरुद्धसेसं वाहोत्थअकण्ठविसमपअणिक्रखेवम् ।

सङ्किज्जइ विमणाहिं फुडं ण णज्जइ पिआहि गोत्तकखलिअम् १७

[तस्य प्रतिरुद्धशेषं वाष्पावस्तृतकण्ठविषमपदनिक्षेपम् ।

शङ्कयते विमनोभिः स्फुटं न ज्ञायते प्रियाभिर्गोत्रस्खलितम् ॥]

तस्य गोत्रस्खलितं नामविपर्यासः सीतानामरूपस्तत एव विमनस्काभिः प्रियाभिः
शङ्कयते परम्, किंतु स्फुटं व्यक्तं न ज्ञायते । कीदृशम् । प्रतिरुद्धं स्वरभङ्गरूपभावोदया-
च्चैतन्ये सति एतासां त्रासाद्दानुचरितं शेषमेकवद्वर्णरूपं यत्र । एवम्—वाष्पावस्तृतेन
कण्ठेन विषमः स्फुटास्फुटः पदनिक्षेपः पदोच्चारणं यत्र । अत एव शेषानुच्चारणेन गद्गदक-
ण्ठनया च सीतां प्रति किमप्ययमुच्चरतीति तर्कयन्तीत्यर्थः ॥

पुनरवहित्यामाह—

कह वि ठवेइ दहमुहो किं ति अणालविअमोहदिण्णालावम् ।
दइआहि गलिअवाहं रोसणिरुत्तरपुलोइअं अप्पाणम् ॥ १८ ॥

[कथमपि स्थापयति दशमुखः किमित्यनालपितमोघदत्तालापम् ।
दयिताभिर्गलितवाष्पं रोषनिरुत्तरप्रलोकितमात्मानम् ॥]

दशमुख आत्मानं स्वं कथमपि स्थापयति । किंभूतम् । किमिति कृत्वानालपिते-
ऽवादिते । अप्रश्न इति यावत् । अत एव मोघः प्रश्नं विना कृतत्वात्रिष्फलो मोहेना-
ज्ञानेन वा दत्त उल्लापो येन तम् । अतएव गलितं वाष्पं गलितासु यथा स्यादेवं द-
यिताभी रोषेण निरुत्तरमवचनं यथा स्यादेवं प्रलोकितं दृष्टं संकल्पेनोपस्थितायाः
सीतायाः प्रश्नभ्रमात् किमित्युक्ते रुष्टाभिर्मन्दोदरीप्रभृतिभिः सक्रोधकटाक्षनिरीक्षि-
तमात्मानं ज्ञाने सति स्त्रीकृतामवहेलां सोढा कृच्छ्रात्किंकर्तव्यतामूढः संवरणं कृत्वा प्रकृतिं
प्रापयतीत्यर्थः ॥

भ्रमोत्कर्षमाह—

अणहिअओ वि पिआणं उन्मच्छपसारिअग्घविअहुंकारम् ।

अहिणन्दइ दहवअणो समत्तणिव्वेलिआहरोट्टुपुलइअम् ॥ १९ ॥

[अन्यहृदयोऽपि प्रियाणामुन्मत्सरप्रसारितार्धितहुंकारम् ।

अभिनन्दति दशवदनः समस्तनिर्वेष्टिताधरोष्ठप्रलोकितम् ॥]

सीतागतचित्तत्वादन्यहृदयो दशवदनः प्रियाणां समस्तं संपूर्णं निर्वेष्टितं प्रस्फुरितम-
धरोष्ठं यत्र तादृशं प्रलोकितं दर्शनमभिनन्दति श्लाघते । कामविलासप्रसूतत्वभ्रमादिति
भावः । किंभूतम् । उद्वेगेन मत्सरेण प्रसारितः समुत्थापितः, अथ च—अन्यचित्तत्वादा-
वणेन विलासबुद्ध्याचितः सत्कृतो हुंकारो यत्र तम् ॥ अयमर्थः—अनभिप्रेतकर्तारमोष्ठा-
वीषत्पुरः प्रेयं सभ्रूमङ्गिं सहुंकारमालोक्योपहसन्ति लोका इति प्रियाभिरपि सीतायामस्या-
सक्तिमसहमानाभिस्तथाकृतमुपहासत्वेन न जानाति, प्रत्युत कामविलासप्रसूतत्वभ्रमाद्बहु
मन्यते इति शून्यहृदयत्वाच्चित्तासङ्ग एवोक्तः ॥

अथ संकल्पमाह—

दुच्चिन्तिआवसेसं पिआहि उन्मच्छसंभमकआलोअम् ।

हसइ खणं अप्पाणं अणहिअअविसज्जिआसणिअत्तन्तम् २०

[दुश्चिन्तितापदेशं प्रियाभिरुन्मत्सरसंभ्रमकृतालोकम् ।

हसति क्षणमात्मानमन्यहृदयविसृष्टासननिवर्तमानम् ॥]

स क्षणमात्मानं हसति । कथंभूतम् । अन्यहृदयेन सीतारूपान्यगतचित्तत्वेन वि-

स्रष्टं संकल्पोपस्थितसीताभ्युत्थानाय त्यक्तं यदासनं तस्मान्निवर्तमानं बहिर्भूय भूमा-
वेवोपविशन्तम् । 'निसम्मन्तम्' इति पाठे—विवेके सति पुनर्निषीदन्तम् । एवम्—प्रि-
याणां तथाबुद्ध्यजनकत्वाद्दुश्चिन्तितोऽपदेशो विवेकोत्तरं किञ्चिन्मिथ्यादूषणमुद्भाव्य नैतदा-
सनं मह्यं रोचत इत्यादिव्याजो येन तम् । अत एव प्रियाभिरुन्मत्सरेणोद्गतेष्येण संभ्रमे-
णोद्देगेन कृत आलोको दर्शनं यस्य । तथा च—स्वस्य वृथासनत्यागेन प्रियाणामीर्ष्यादृष्ट्या
चैवंविधोऽहमसमीक्ष्यकारीत्यात्मानं निन्दतीत्यर्थः । यद्वा—कीटसत्त्वभ्रमादेतदासनं वृथैवो-
ज्जितवानस्मीत्यहो मम मौग्ध्यमिति लब्धविवेकस्तासां प्रतारणाय स्वयमेव स्वमात्मानमुप-
हसतीत्यर्थः । अत एव दुश्चिन्तित एवंरूपो व्याजो येन तासां तथाप्रतीत्यजननात् । 'दु-
श्चिन्तितोवएसम्' इति पाठे—रम्भानलकूवरयोः शापतः स्वनाशहेतुत्वेन दुश्चिन्तितो
बलादेव सीतामानयामीत्येवंरूप उपदेशः सीताप्राप्त्युपायो येनेत्यर्थः ॥

विप्रलम्भप्रकर्षमाह—

तह स गओ अइभूमिं जह ण विणिज्जन्तणं पिआहि ण णाओ ।
ण अ णाऊण ण हसिओ ण अ हसिऊण अणुसोइउं ण अ तिण्णो ॥

[तथा स गतोऽतिभूमिं यथा न विनियन्त्रणं प्रियाभिर्न ज्ञातः ।

न च ज्ञात्वा न हसितो न च हसित्वानुशोचितुं न च तीर्णः ॥]

स रात्रणस्तथा तेन प्रकारेणातिभूमिं सीतां प्रत्यनुरागस्य परमकाष्ठां विरहवेदनातिम-
र्यादां वा गतो यथा प्रियाभिर्मन्दोदरीप्रभृतिभिर्विनियन्त्रणं सप्रकाशमव्याजं वा सीतानुरा-
गमूर्च्छितोऽयमिति न न ज्ञातः, अपि तु ज्ञात एव । ज्ञात्वा च अहो मूढोऽयमनुरक्तायाम-
प्येवमनुरज्यतीत्यादिरूपेण न न हसितः, अपि तु हसित एव । हसित्वा च हा कष्टम्, ईदृशी
विरहवेदनामुष्य, कथं वा जीवेत्, अस्माभिरपि तथा क्रियतां येन सीता भजत्येनमित्या-
दिप्रकारेणानुशोचितुमनुकम्पितुं न च न तीर्णः शकितः, अपि तु शकित एवेति । प्रका-
रान्तराचिकित्स्यत्वेन कादाचित्की मूर्च्छा सूचिता ॥

अथ रावणस्य चिन्तामेवाह—

चिन्तेउं च पउत्तो अवहोवासपसरन्तणीसासहअम् ।

दोसु णिमेऊण समं एकं आसण्णमुहकवोलेसु करम् ॥ २२ ॥

[चिन्तयितुं च प्रवृत्त उभयावकाशप्रसरन्निःश्वासहतम् ।

द्वयोर्नियोज्य सममेकमासन्नमुखकपोलयोः करम् ॥]

रावणश्चिन्तयितुं प्रवृत्तश्च । सीताप्राप्त्युपायमित्यर्थात् । किं कृत्वा । आसन्ने मुख-
कपोलस्य नानात्वेन तत्करस्य निकटवर्तिन्यनायासलभ्ये मुखे कपोले च द्वयोरेकं करं समं
तुल्यवन्निक्षिप्य । करं कीदृशम् । उभयावकाशे उभयपार्थं प्रसरद्भिनिःश्वासैर्हतं ताडितम् ।
मुखस्य नानात्वेनोभयदिशि वर्तमानत्वादिति निश्वासाधिक्येन चिन्ताधिक्यम् । नच

करस्याधेयत्वं लब्धम्, न त्वाधारत्वमिति वाच्यम् । संयोगमात्रस्य तदवस्थाया एव वा विवक्षितत्वादिति भावः । 'अभिलाषः स्पृहा चिन्ता प्राप्स्युपायानुचिन्तनम्' इति साहित्यदर्पणः ॥

अथ सप्तभिश्चिन्ताप्रकारमाह—

अङ्कागमं सहिज्जइ पओसरइविग्घसंकिएण कइवल्लम् ।

तं कस्स वि सौअत्थं वलइ अलद्धसुरअं महं चिअ हिअअम् २३

[अङ्कागतं सद्यते प्रदोपरतिविघ्नशङ्कितेन कपिवल्लम् ।

तत्कस्यापि शोकार्थं वल्ल्यलब्धसुरतं ममैव हृदयम् ॥]

प्रदोपे रजन्यां या रतिः सुरतं तद्विघ्नशङ्कितेन तद्विघ्नशङ्कावता मयाङ्के क्रोडे आगतं कपिवल्लं सद्यते क्षम्यते । तद्वेतोरलब्धसुरतं सन्ममैव हृदयं यद्वलति सुरताभावाकुलतया यच्चञ्चलीभवति तत्कस्यापि रामस्य वा सीताया वा ममैव वा शोकार्थम् । यदीदानीमीर्ष्या युध्यामि तदा प्रदोपसुरतं विघ्नितं स्यादिति शङ्कया प्रदोपयुद्धं परिहृतम् । अथापि चेत्तत्र संपत्स्यते तदैतत्कालुष्येण कुद्धो रामं हनिष्यामि तदा सीतायाः शोकः । तदभावे सीतामेव व्यापादयिष्यामि तदा रामस्य शोकः स्यात् । अथ स्त्रीकृपया तदपि चेन्न करिष्यामि तदाहमेव विरहदुःखमितोऽपि लप्स्ये इति ममैव शोकः स्यादिति । तथोपायः क्रियताम् । येनैषा वशवतिनी भवेदिति भावः ॥ यद्वा—प्रदोपसुरतार्थिनी मया कपिवल्लं यत्सद्यते तत्कस्य विशोकार्थं शोकाभावाय, अपि तु न कस्यापि । यतोऽलब्धसुरतं ममैव हृदयं वलति । तथा च यस्य सुरतार्थं क्षमा क्रियते तदलाभेन श्वः प्रातस्तथा रौद्रं कर्म करिष्यामि यथा रामादीनां सर्वेषामुपतापः स्यादिति भावः ॥ यद्वा—यत्सद्यते तत्कस्य विशोकार्थम्, अपि तु न कस्यापि राक्षसस्य । यत्र सुरतमात्रालाभेन ममैव धीरस्य हृदयं व्याकुलीभवति तत्र शत्रुकृतमुपरोधं दृष्ट्वा केषां राक्षसानां हृदयं व्याकुलं न स्यादिति-दानीमेव युद्धं युज्यते इति भावः ॥

अतएव युद्धकोटिकं विकल्पमाह—

किं भुअविवरपहोलिरसंखोहप्फिडिअगहिअकड्ढिअणिहअम् ।

अत्थाक्कासण्णटिअं णिप्फलचट्टुलमुहलं मलेमि कइवल्लम् ॥ २४ ॥

[किं भुजविवरप्रघूर्णनशीलसंक्षोभस्फेटितगृहीतकृष्टनिहतम् ।

अकस्मादासन्नस्थितं निष्फलचट्टुलमुखरं मृद्रामि कपिवल्लम् ॥]

अकस्मादक्राण्डे आसन्नस्थितं निकटवति कपिवल्लं किं मृद्रामि । करभुजादिना मर्दयामात्यर्थः । कीदृशम् । भुजानां विवरेष्वन्तरालेषु प्रथमं प्रघूर्णमानं पश्चात्संक्षोभेण भयेन स्फेटितं भ्रष्टम् । पलायितमिति यावत् । ततो गृहीतं पुनर्धृतं ततः कृष्टमाकृष्टं पश्चान्निहतं

ताडितम् । अत एव निष्फलं वृथा चटुलं चञ्चलं मुखरं शब्दायमानम् । तथा च तथा सति रामे भग्नमनोरथा सीता मामेवाश्रयेदिति भावः ॥

बलात्कारपक्षमाह—

ओ ससिकराहनुम्मिह्ललोअणन्दोलमाणवाहतरङ्गम् ।

आसाएमि कअग्गहणिरुत्तरुत्ताणिआणणं जणअसुअम् ॥ २५ ॥

[उत शशिकराहतोन्मीलह्लोचनान्दोलमानवाप्पतरङ्गाम् ।

आस्वादयामि कचग्रहनिरुत्तरोत्तानिताननां जनकसुताम् ॥]

उत यदि प्रथमः पक्षो न स्यात्, तदा कचग्रहेण केशकर्षणेन निरुत्तरं निःशब्दं सत् उत्तानितमूर्ध्वमुखीकृतमाननं यस्यास्तां जनकसुतामास्वादयामि सकचग्रहं चुम्बनाव्युपभोगविषयीकरोमि नक्तमेवेत्यर्थात् । बलादिति भावः । आसादयामि वा । किंभूताम् । शशिकराराहतयोः स्पृष्टयोः । अत एव मदतिक्रमजन्यमूर्छाविरामादुन्मीलतोर्लोचनयो-
रान्दोलमाना पूर्णमाना वाष्पतरङ्गा यस्यास्ताम् । अनभिमत्या रुदतीमित्यर्थः ॥

रम्भाशापादयमपि पक्षो नेत्याशयमाशङ्क्याह—

कह विरहप्पडिऊला होहिइ समुहहिअआ पइम्मि उवगए ।

णेच्छइ इअरा वि ससिं किं उण दिट्टुम्मि दिणअरम्मि कमलिणी २६

[कथं विरहप्रतिकूला भविष्यति संमुखहृदया पत्यावुपगते ।

नेच्छतीतरथापि शशिनं किं पुनर्दृष्टे दिनकरे कमलिनी ॥]

पत्याविरहे प्रतिकूला मां प्रत्यसंमुखी सीता संप्रति पत्यावुपगते सति कथं संमुखहृदया भविष्यति । अर्थान्तरन्यासमाह—कमलिनी इतरथाप्यन्यथाप्यनुदितेऽपि दिनकरे शशिनं नेच्छति, किं पुनर्दृष्टे सति । तथा च तदानीमिच्छाशङ्कापि नास्त्यित्यर्थः । अत्र कमलिनीप्राया सीता, शशिप्रायो रावणः, सूर्यप्रायो रामः ॥

अभ्यर्थनादिप्रकारोऽपि नास्तीत्याह—

अवभत्थणं ण गेह्णइ तिरई तिहुअणसिरीअ वि ण लोहेउम् ।

ण गणेइ सरीरवहं कह मण्णे होज्ज जाणई साणुणआ ॥ २७ ॥

[अभ्यर्थनां न गृह्णाति शक्यते त्रिभुवनश्रियापि न लोभयितुम् ।

न गणयति शरीरवधं कथं मन्ये भवेज्जानक्री सानुनया ॥]

जानक्री अभ्यर्थनां काका याच्त्रां न गृह्णाति न स्वीकरोति । त्रिभुवनश्रियापि दीयमानया लोभयितुं न शक्यते । किमपरमस्माभिः क्रियमाणं शरीरवधमपि न गणयति । तदेवं दैन्योक्तिदानप्राणग्रहणरूपोपायत्रयवैगुण्यान्मन्ये तर्कयामि कथं सानुनया गृहीतानुनया प्रसन्ना भवेत् । न भविष्यतीत्यर्थः । तथा च प्रकारान्तरमनुसरणीयमिति भावः ॥

अतस्तदेवाह—

पद्ममाहृत्पणिसण्णा अवमाणिअसेससत्पुरिससौडीरा ।

जइ णवर होज्ज व वसा लुअराहवसीसदंसणा जणअसुआ २८

[पतिमाहात्म्यनिपण्णावमानितशेषसत्पुरुषशौटीर्या ।

यदि केवलं भवेद्वा वश्या लूनराघवशीर्षदर्शना जनकसुता ॥]

पत्युर्माहात्म्ये स्वाभाविके वालिवधादिजनिते च गौरवे निपण्णा दत्तभारा, अत एवा-
वमानितमवज्ञाविषयीकृतं शेषस्य रामभिन्नस्य सत्पुरुषस्य शौटीर्यमहंकारो यया । तथा सा
जनकसुता केवलं लूनस्य राघवशीर्षस्य दर्शनं यस्यास्तथाभूता सती । यदीति संभावना-
याम् । तेन यदि वा वश्या भवेत्तदा भवेदित्यर्थः । प्रकारान्तरं नास्तीति भावः ॥

तत्रोपपत्तिमाह—

अद्विट्टलज्जणिज्जो भग्गपरित्ताणविअलिआसाबन्धो ।

अवसो अबन्धुलहुओ भएण ठिइभङ्गसाहसं कुणइ जणो ॥ २९ ॥

[अद्विट्टलज्जनीयो भग्गपरित्राणविगलिताशाबन्धः ।

अवशोऽबन्धुलघुको भयेन स्थितिभङ्गसाहसं करोति जनः ॥]

अद्विट्टं लज्जनीयं लज्जास्थानं येन । लज्यतेऽस्मादस्मिन्निति वा । 'कृत्यल्युटो बहुलम्'
इत्यनीयर् । एवं भग्गं यत्परित्राणं रक्षणं तेन विगलित आशाबन्धो मनोरथो यस्य । यद्वा
भग्गपरित्राणश्चासौ विगलिताशाबन्धश्चेति कर्मधारयः । अवशोऽस्वाधीनः । अविद्यमानब-
न्धुत्वेन लघुकोऽनादरणीयः सुखसाध्यो वा जनो भयेन स्थितिरित्यंकर्तव्यतानिश्चयः स्व-
भावदार्ढ्यं वा तद्भङ्गरूपं साहसमशक्यानुष्ठानं कर्म करोति । तथा च राघवमृत्युज्ञानाल-
ज्जास्थानाभावेन भयेन च मद्वशवतिनी भवेदिति भावः ॥

अथ सेवकाह्वानमाह—

णवरि अ णं खेआलसजिम्भाअत्तवल्लिउद्धमुहसंघाअम् ।

भुमआभङ्गाणत्तो समअं पासेसु परिअणो अह्णीणः ॥ ३० ॥

[अनन्तरं चैनं खेदालसजृम्भायमाणवलितोर्ध्वमुखसंघातम् ।

भ्रूभङ्गाज्ञप्तः समकं पार्श्वयोः परिजन आलीनः ॥]

एतच्चिन्तानन्तरं चैनं रावणं भ्रूभङ्गमात्रेणाज्ञप्तः परिजनः समकमेकदैव पार्श्वयोर्वाग्मद-
क्षिणयोरालीनः संनिहितः । परमप्रभोर्विशिष्य व्याकुलचित्तस्य संमुखे स्थातुमशक्यत्वा-
दिति भावः । सेवकाह्वानहेतुभ्रूसंज्ञासमकालीनं चेष्टान्तरमाह—किंभूतमेनम् । खेदेन विर-
हजन्यदुःखेनालसं यथा स्यादेवं जृम्भायमाणोऽथ च वलितः सेवकाह्वानाय तिर्यग्भूतः स-

ब्रूवो गगनाभिमुखो मुखानां संघातो यस्य तम् । कामोद्रेदाञ्जृम्भादिमत्वमूर्ध्वमुखत्वं
चेति भावः । नानादिग्वर्तिनानासेवकाह्वानाय नानामुखानामेकदैव भ्रूसंज्ञायामेषावस्याम्-
दिति सूचयितुं संघातपदमुक्तम् ॥

अथाज्ञापूर्वावस्थामाह—

तो एकहिअअगुणिअं दसहि वि समअं मुखेहि अप्पाहेउम् ।

ण पहुप्पइ दहवअणो चिरकङ्खिअलम्भगट्ठिभणक्खरगुरुअम् ३१

[तत एकहृदयगुणितं दशभिरपि समकं मुखैरध्यापयितुम् ।

न प्रभवति दशवदनश्रिरकाङ्क्षितलम्भगर्भिताक्षरगुरुकम् ॥]

ततः सेवकागमनोत्तरमेकेन हृदयेन मनसा गुणितं चिन्तितं प्रमेयं दशभिरपि मुखैः
समकमेकदैवाध्यापयितुं शिक्षयितुं दशवदनो न प्रभवति न क्षमते । अत्र हेतुमाह—की-
दशम् । चिरकाङ्क्षितो यः सीताप्राप्त्युपायस्तस्य लम्बेन प्राप्या गर्भितानि तत्कालोत्पन्नह-
र्षेण गद्गदकण्ठतयास्फुटीभूतानि यानि वक्तव्याक्षराणि तैर्गुरुकमतिशयितम् । तदुक्तम्—
'हर्षस्त्वष्टावाप्तेर्मनःप्रसादोऽश्रुगद्गदादिकरः' इति । तथा च—वाष्पस्थगितकण्ठत्वेन
बहुभिरपि मुखैर्वक्तव्यस्य न निष्पत्तिरिति स्वरभङ्गरूपभावोदयः ॥

अथानन्दादौत्सुक्यमाह—

अण्णेण समारद्धं वअणं अण्णेण हरिसगहिअप्पिडिअम् ।

अण्णेण अद्धभणिअं मुहेण अण्णेण से कह वि णिम्मविअम् ३२

[अन्येन समारब्धं वचनमन्येन हर्षगृहीतस्फेटितम् ।

अन्येनार्धभणितं मुखेनान्येनास्य कथमपि निर्मि(र्मापि)तम् ॥]

अस्य रात्रणसाज्ञारूपं तद्वचनमन्येन मुखेन समारब्धं वक्तुमिच्छाविषयीकृतम् । अ-
न्येन मुखेन हर्षेण गृहीतं वक्तुमुपक्रान्तं सत्पश्चात्स्फेटितमानन्दोद्गतस्वरभङ्गेन गद्गदकण्ठ-
तया भ्रष्टं वक्तुं न पारितमित्यर्थः । अन्येनार्धमेव भणितं सत्पश्चादस्य स्वरभङ्गादिरूपप्र-
तिबन्धकाभावेऽप्यन्येनोत्कण्ठावशादस्मादाच्छिद्य गृहीत्वा कथमप्यवशिष्टमर्धमुक्त्वा निर्मि-
(र्मापि)तं समापितम् । यद्वा—अन्येनार्धमेव भणितं पुनर्भावोदयादथान्येन कथमपि
भावोदयादेव कष्टमृष्ट्यावशिष्टमर्धमुक्त्वा समापितमित्यर्थः । 'इष्टानवाप्तैरौत्सुक्यं कालक्षे-
पासहिष्णुता । चित्ततापस्वराः स्वेददीर्घनिश्चसितादिकृत् ॥'

अथ वाक्योपक्रमे निश्वासमाह—

तो उग्गाहिअसोअं तेण भणन्तेन मुहपहोलिरधूमम् ।

संताविण्णहिअअं दसकण्ठक्खलिअपलहुअं णीमसिअम् ॥ ३३ ॥

[तत उद्गाहितशोकं तेन भणता मुखप्रघूर्णनशीलधूमम् ।

संतापितैकहृदयं दशकण्ठस्खलितप्रलघुकं निश्चसितम् ॥]

ततो वक्तव्यस्थिरीकरणानन्तरं भणता वक्तुमुपक्रान्तेन तेन रावणेन निश्चसितं निश्वासः कृतः । सीतासमागमाय कातरकल्पनीयं कर्म चरामीति मनःखेदादिति भावः । उद्गाहितः प्रकाशितः शोको मनोदुःखं यत्र एवम्, मुखेषु प्रघूर्णमानो धूमो यत्र मनस्तापादेवम्, संतापितमेकं हृदयं चित्तं यत्र तद्यथा स्यादेवं दशसु कण्ठेषु स्खलितं हृदयादेकमेव प्रस्थितमन्तरा दशधाभूतम् अत एव प्रलघुकं स्वल्पं च यथा स्यादिति । सर्वं क्रियाविशेषणम् । सीतासमागमं प्रति कश्चिदुपायश्चिन्तितोऽस्ति स क्रियतामिति वाक्यपरत्वेन पूर्वस्कन्धकद्वयव्याख्यानं केचित्कुर्वन्ति । तत्प्रकृतस्यैव संगतत्वादुपेक्षणीयम् ॥

अथ रावणवचनं प्रस्तौति—

आहासइ अ णिसिअरे आण्णासमकालदिण्णपडिसंलावे ।

महिणिमिओहअकरअलतंसट्ठिअतिअभरुण्णमिअदेहद्धे ॥ ३४ ॥

[आभापते च निशिचरानाज्ञासमकालदत्तप्रतिसंलापान् ।

महीनिवेशितोभयकरतलतिर्यक्स्थितत्रिकभरोन्नमितदेहार्धान् ॥]

स निशिचरानाभापते च । किंभूतान् । आज्ञासमकालं दत्तः प्रतिसंलापः प्रत्युत्तरं यैस्तान् । अतिसंनिहितत्वात् । एवं मद्यां निवेशितं यदुभयकरतलं तेन तिर्यक्स्थितं यत्रिकं तत्र भ्रेणोन्नमितो देहार्धो देहपश्चाद्भागो नितम्बरूपो यैस्तान् । भूमिनिवेशितजानुकरतलशिरस्कान् । तदुक्तम्—‘पञ्चाङ्गचुम्बिभूमिकः प्रणमेदीश्वरं नरः’ इति । प्रभुत्वमुक्तम् ॥

अथ तद्वचनस्वरूपमाह—

तं माआणिम्मविअं रिउदंसणविसमवल्लिअणिच्चलणअणम् ।

दावेह कण्ठरहिअं सीआइ विओअपण्डुरं रामसिरम् ॥ ३५ ॥

[तन्मायानिर्मि(र्मापि)तं रिपुदर्शनविपमवलितानिश्चलनयनम् ।

दर्शयत कण्ठरहितं सीताया वियोगपाण्डुरं रामशिरः ॥]

हे निशाचराः, मायया निर्मितमनलीकवर्द्धितं तत्कण्ठशून्यं रामशिरः सीतायाः कृते सीतायै वा दर्शयत । किंभूतम् । रिपुदर्शनाय विपमं क्रोधेन भयानकं यथा स्यादेवं वलिते वक्रीभूते सती निश्चले स्थिरे नयने यत्र तत् । धनुःसंधानकालीनचेष्टाविशिष्टलोचनमित्यर्थः । एवं वियोगेन सीताया विरहेण पाण्डुरमिति सर्वं विशेषणमनलीकत्वज्ञापनार्थम् ॥

अथ मायाशिरोघटनमाह—

तो अमरिसमेलाविअभुमउग्गाहिअतरङ्गिअणिलाडअडम् ।

छिण्णाणिअं व्व तं चिअ ताहे च्चिअ तेहि णिम्मिअं रामसिरम् ३६

[ततोऽमर्षमेलितभ्रूद्गाहिततरङ्गितललाटतटम् ।

छिन्नानीतमिव तदैव तदेव तैर्निर्मितं रामशिरः ॥]

ततस्तदाज्ञानन्तरं तैः सेवकैस्तदैव तत्क्षण एव तदेव साक्षादेव नतु कृतकत्वेन ज्ञाप-
मानम्, रामशिरश्छिन्नानीतमिव छिन्नं सद्यस्तदानीतं तदिव निर्मितम् । कीदृशम् । अमर्षेण
मेलिताभ्यामेकीभृताभ्यां भ्रूभ्यामुद्गाहितमुत्क्षिप्तम् । अत एव तरङ्गितं सभ्रुकुटीकं लला-
टतटं यत्र । तथा च युद्धकालीनावस्थाविशिष्टत्वेन पारमार्थिकमेव तदिति घटनायैवमुक्तम् ॥
अथ सेवकानां प्रस्थानमाह—

संपत्थिआ अ संभमचलणोवडणविसमुट्टिआ पमअवणम् ।

कह वि समत्तप्पाहिदशवअणाणत्तिवावडा रणणिअरा ॥ ३७ ॥

[संप्रस्थिताश्च संभ्रमचरणावपतनविपमोत्थिताः प्रमदवनम् ।

कथमपि समस्ताध्यापितदशवदनाज्ञसिव्यापृता रजनीचराः ॥]

रजनीचराः प्रमदवनं सीतावस्थितिवनं प्राप्ताश्च । किंभूताः । संभ्रमेण भयेनादरेण वा
यच्चरणयोरवपतनं त्वरया विन्यासस्तस्मै विपमं गुणपदुत्थितास्त्वरया गन्तुं सत्त्वरमुत्थिता
इत्यर्थः ॥ यद्वा—चरणयोरवपतनेनाधो विन्यासविशेषेण विपममुत्थिता इत्यर्थः । कथमपि
लज्जानिवन्धनकष्टेन समस्तमध्यापिता । यथा रामशिरः श्रद्धते मां च स्वीकरोति सा,
तथा कर्तव्यमित्याद्युपदिष्टाः सन्तो दशवदनाज्ञसौ मायायां मस्तक्रोपनयनरूपायां व्या-
पृताः सयत्नाः ॥ यद्वा—समस्तं यदध्यापितमुपदिष्टरूपं वस्तु तदेव दशवदनाज्ञसित्तत्र
व्यापृता इत्यर्थः ॥

अथ प्रमदवनप्राप्तिमाह—

पत्ता अ फुट्टिअमणिअडविवरुट्टिअसलिलवद्धपङ्कअमउलम् ।

पवणसुअभग्गपाअवभङ्गुग्गअवालकिसलयअं पमअवणम् ॥ ३८ ॥

[प्राप्ताश्च स्फुटितमणितटविवरोत्थितसलिलवद्धपङ्कजमुकुलम् ।

पवनसुतभग्गपादपभङ्गोद्गतवालकिसलयं प्रमदवनम् ॥]

ते प्रमदवनं प्राप्ताश्च । किंभूतम् । हनूमत्कृतोपमर्दनं स्फुटितं यद्वापीपु मणितटं त-
द्विवरेणोत्थितं यत्सलिलं तत्र वद्धः संबद्ध उत्पन्नः पङ्कजानां मुकुलो यत्र । एवं पवन-
सुतेन भग्ना ये पादपास्तेषां भङ्गेषु भङ्गस्थानेपृद्गतानि वालकिसलयानि यत्र । एतेन हनू-
मद्विमर्दस्याचिरंतनत्वमुक्तम् । एवंविधमादकस्थानस्थित्यापि सीताया मनोविकारो नाम्-
दिति सतीत्वमुपदर्शितम् ॥

अथ द्वादशभिः स्कन्धकैरादिकुलकेन सीतावस्थामाह—

पेच्छन्ति अ सइसंठिअवअणविसंवइअथणणिसण्णकरअलम् ।

दहवअणागमसङ्किअपअसहुप्पित्थलोअणं जणअसुअम् ॥ ३९ ॥

[प्रेक्षन्ते च सदासंस्थितवदनविसंवादितस्तननिषण्णकरतलाम् ।

दशवदनागमशङ्कितपदशब्दोत्पित्सलोचनां जनकसुताम् ॥]

रजनीचराः जनकसुतां पश्यन्ति चेति समन्वयः । किंभूताम् । सदासंस्थिताद्वदना-
द्विसंवादितं स्खलितं पश्चात्स्तनयोर्निषण्णं करतलं यस्यास्ताम् । एवं पूर्वनिपातानिय-
मात्—शङ्कितदशवदनागमः शङ्कितः शङ्काविषयीकृतो दशवदनस्यागमो येन तथाभूतो यो
राक्षसानां पदशब्दस्तेनोत्पित्सोद्वेगो ययोस्ते उद्विग्ने लोचने यस्याः । रावणागमनजिज्ञासा-
वशात् । तथा च निशाचराणां पदशब्दं श्रुत्वा रावणागमत्रासेन व्याकुलमालोकयन्त्या
सीतया 'आः किं वृत्तम्' इति क्षोभेण क्रपोलतः करो हृदि न्यस्त इत्यर्थः । दशवदनाग-
मशङ्किता चासौ पदशब्दोद्विग्नेलोचना चेति तामिति केचित् । 'उत्पित्य'शब्दस्त्रस्त-
व्याकुलवाची देशीति कश्चित् ॥

पिअमसहत्थपेसिअमणिसुण्णइअसिठिलद्ववेणीबन्धम् ।

धौअकलधौअपाण्डुरपडन्तवाहपहउण्णअत्थणअलसम् ॥ ४० ॥

[प्रियतमस्वहस्तप्रेषितमणिशून्यीकृतशिथिलार्धवेणीबन्धाम् ।

धौतकलधौतपाण्डुरपतद्वाष्पप्रहतोन्नतस्तनकलशाम् ॥]

पुनः किंभूताम् । प्रियतमस्य कृते स्वहस्तेनाभिज्ञानाय प्रेषितो यो मणिस्तेन शून्यीकृ-
तोऽत एव शिथिलो ग्रन्थिशून्योऽर्ध वेणीबन्धो यस्यास्ताम् । अद्याप्यसंवृतकेशीमित्यर्थः ।
एवं धौतं मार्जितं यत्कलधौतं रूप्यं कञ्जलविरहात् । तद्वत्पाण्डुरैः पतद्द्विर्वाष्पैरसुभिः
प्रहतौ ताडितावुन्नतौ स्तनकलशौ यस्यास्ताम् । उन्नतत्वेन स्तनयोरेवासूणां पात
इत्यर्थः । यद्वा—धौतं जलेन क्षालितं यत्कलधौतं सुवर्णं तदाकृती पाण्डुरवाष्पप्रहतौ
स्तनकलशौ यस्या इत्यर्थः । निरन्तरमसुपतनाञ्जलक्षालितसुवर्णतुल्यत्वेन स्तनयोस्तस्या
अतिगौराङ्गीत्वमुक्तम् ॥

अजमिअपम्हलवेणिं वाहजलपहाविआलओत्थइअमुहिम् ।

रसणासुण्णणिअम्बं विच्छड्ढिअमण्डणग्घविअलावण्णम् ॥ ४१ ॥

[अयमितपक्षमलवेणीं वाष्पजलप्रधावितालकावस्तृतमुखीम् ।

रसनाशून्यनितम्ब्रां विच्छर्दितमण्डनार्धितलावण्याम् ॥]

किंभूताम् । अयमिता असंयता, अत एव पक्षमला जातपक्षमा रुक्षा वेणी यस्या-
स्ताम् । एवं वाष्पजलैरसुभिः प्रधावितैः प्रक्षालितैर्वाष्पजलेषु प्रधावितैरितस्ततोगा-
मिभिर्वा, अलकैरवस्तृतं व्याप्तं मुखं यस्याः । एवं रसनया शून्यो नितम्बो यस्याः । एवं
विच्छर्दितं त्यक्तं यन्मण्डनम्ङ्गरागोऽलंकारश्च तेनार्धितमुत्कर्षितं लावण्यं शोभा यस्याः ।
औपाधिकरूपादपि स्वाभाविकरूपस्याह्लादकत्वमिति स्वभावमौन्दर्यमुक्तम् ॥

थोअमउआअअट्टिअपिअअमगअहिअअसुण्णणिञ्चलणअणम् ।
कइवलसद्दाअण्णणवाहतरङ्गपरिघोलमाणपहरिसम् ॥ ४२ ॥

[स्तोकमुकुलायतस्थितप्रियतमगतहृदयशून्यनिश्चलनयनाम् ।

कापिवलशब्दाकर्णनवाष्पतरङ्गपरिघूर्णमानप्रहर्षाम् ॥]

स्तोकभाष्यमुकुलिते, अत एवायतस्थिते दीर्घाभूते, अथ च प्रियतमे रामे गतं यद्दृ-
दयं मनस्तेन हेतुना शून्ये विषयाग्राहके, अत एव निश्चले बाह्यसंवेदनाभावात्स्थिरे नयने
यस्यास्ताम् । भावनोपस्थितरामदर्शनसमुत्पसुखास्वादेन नयनयोर्मुकुलनमिति भावः ।
एवं कपिवलस्य शब्दानां कोलाहलानामकर्णनाद्भावनाविच्छेदे सत्युपजातेषु बाष्पतरङ्गेषु
परिघूर्णमानः प्लवमान इव प्रहर्षो यस्याः । मामपि रामः स्मरतीत्यसुजनकत्वेनानन्दस्य
स्फुटत्वादिति भावः । वस्तुतस्तु—कोलाहलेन भावनाविच्छेदे रामदर्शनसुखविच्छेदाद्वि-
पादेनोपजातेषु बाष्पेषु मदुद्धारयिते कपयः समागता इत्यानन्दाश्रुभिरुपचितेषु दोलायमान
इव प्रहर्ष इत्याक्षिप्तविपादहर्षयोः संधिरिति मदुन्नीतः पन्याः ॥

ईसरअभिण्णपाडलवसुआअप्फरुसवाहविन्दुट्टाणम् ।

विच्छड्ढिअपरिधूसरणिअअसहावपरिसंठिआहरराअम् ॥ ४३ ॥

[ईपद्रजोभिन्नपाटलशुष्कपरुषवाष्पविन्दुस्थानम् ।

विच्छदितपरिधूसरनिजकस्वभावपरिसंस्थिताधररागम् ॥]

एवम्—ईपद्रजोभिर्भिन्नं संबद्धम्, अत एव गौरिमसंबन्धात्पाटलं श्वेतरक्तम्, अस्त्रणा-
मभावाच्चुष्कं सत्पक्षं रुक्षं वाष्पविन्दूनां स्थानं यस्यास्ताम् । 'पाअड' इति पाठे प्र-
कटमित्यर्थः । अस्तुस्थानेषु धूलिसंबन्धाच्चुष्कत्वं पाटलत्वं प्रकटत्वं वा, रुक्षत्वं चेति
भावः । एवं विच्छदितोऽलक्तकताम्बूलत्यागात्यक्तः, अत एव परिधूसरः सन्निज-
कस्वभावे परिसंस्थितः कृत्रिमरुण्यरहितोऽधरस्य रागो यस्या इति कुलक्षीत्वमुक्तम् ।
केचित्तु—अग्रिमस्कन्धकस्थवदनविशेषणतया नपुंसकान्तत्वेन सर्वमिदं योजयन्ति ॥

वअणं समुव्वहन्ति ओलुगगकओलणिव्वलन्ताआमम् ।

असमत्तकलादीहं कइदिअहासण्णपूरिअव्वं व ससिम् ॥ ४४ ॥

[वदनं समुद्रहन्तीमवरुणकपोलनिर्वलदायामम् ॥]

असमस्तकलादीर्घं कतिदिवसासन्नपूरयितव्यमिव शशिनम् ॥]

एवम्—अवरुणौ दुर्वलौ यौ कपोलौ ताभ्यां निर्वलन्स्पष्टीभवन्नायाम ऊर्ध्वाधःक्रमेण
दैर्घ्यं यत्र तत्र वदनं समुद्रहन्तीम् । अत्रोत्प्रेक्षते—असमस्ताभिरसमाप्ताभिरपूर्णाभिर्वा
कलाभिर्दीर्घाकारं शशिनमिव । शशिनं कीदृशम् । कतिपयैर्दिवसैरासन्नं निकटवर्ति पू-
यितव्यं पूरणं यस्य तम् । भावे तव्यः । कतिदिवसैरासन्ने निकट एव पूयितव्यमिति
कर्मणि वा । वदनमपि द्वित्रदिनैरेव रामसंदर्शनात् कलावृक्षा पूयितव्यमित्यभिसंधिः ॥

देहच्छविणिव्वलिए भिण्णदरुव्वत्तरोअणासच्छाए ।

भूसणवन्धणमग्गे लक्खिज्जन्ततलिणत्तणे वहमाणम् ॥ ४५ ॥

[देहच्छविनिर्वलितान्भिन्नदरोद्वृत्तरोचनासच्छायान् ।

भूपणवन्धनमार्गाल्लक्ष्यमाणतलिनत्वान्वहमानाम् ॥]

एवम्—भूपणस्य वलयदेवन्धनं योजना तस्य मार्गान् स्थानानि वहमानाम् । भूपण-
शून्यामित्यर्थः । किंभूतान् । लक्ष्यमाणं तलिनत्वं स्तोकोत्वं कार्थ्यं येषां तान् । तत्तदलंकार-
स्थानानां तत्तदाकारेण कृशीभूय परिणतत्वादिति भावः । पुनः कीदृशान् । देहस्य स्व-
भावसिद्धा या छविगौरिता तथा निर्वलितान् पृथग्भूय प्रकाशमानान् । अन्यत्र छविर्मालि-
न्यादिपिहिता तत्र तत्रैव परं तदभावादुज्ज्वलेति भावः । यद्वा—देहच्छविभिर्निर्वलि-
तान् अन्यदेहापेक्षया छविविशेषेण पृथग्भूतानित्यर्थः । अत एव भिन्ना संबद्धा पश्चादीपदु-
द्वृतिता या रोचना तथा सच्छायानिवेत्युत्प्रेक्षा व्यङ्ग्या । रोचनोद्वृत्तनादिव कान्तिविशेषं
गतानित्यर्थः । अन्वदरोरपेक्षया गौरिमविशेषोदयादिति भावः । भिन्ना पिष्टोद्वृतिता लो-
डिता या रोचना तपुल्यकान्तीनिति केचित् । ‘तलिनं विरले स्तोके’ इति विश्वः ॥

दट्टव्वचट्टुलणअणं उवऊहणलालसप्फुरिअवाहुलअम् ।

आसण्णट्ठिअदइअं रसेण एक्कसअणम्मि व विसूरन्तिम् ॥ ४६ ॥

[द्रष्टव्यचटुलनयनामुपगूहनलालसस्फुरितवाहुलताम् ।

आसन्नस्थितदयितां रसेनैकशयन इव खिद्यमानाम् ॥]

एवम्—आसन्ने निकटे स्थितो दयितो रामो यस्यास्ताम् । अत एव—रसेनोत्कण्ठया
द्रष्टव्ये रामे रामदर्शने वा चटुले चञ्चले नयने यस्यास्ताम् । एवम्—उपगूहने
तदालिङ्गने लालसेन लोभेन स्फुरिते सस्पन्दे बाहुलते यस्याः । संनिहित एव प्रियः कदा
द्रष्टव्यः कदा वा तदालिङ्गनं लब्धव्यमित्युत्कण्ठतामित्यर्थः । अत एव तदुभयप्राप्त्यभावा-
त्खिद्यमानाम् । उत्प्रेक्षते—एकशयन इव । यथैकत्र शयने काचिदासन्नस्थितदयिता रसेन
पूर्वोक्तविशेषणद्वयवती सर्ता मानपरिग्रहादिना तदुभयालाभात्खिद्यत इत्यर्थः । यद्वा—
भावनावशादासन्नस्थितदयितामुक्तविशेषणद्वयवती च । अत एव तदुभयासिद्ध्या रसेनैक-
शयन इव खिद्यमानाम् ॥

दूसहमिअङ्कदंसणदुउणअरुक्कण्ठणीसहणिसण्णङ्गिम् ।

गअर्जाविअपरिसङ्किअणिसिअरिहत्थपरिमट्टणिच्चलहिअअम् ॥४७॥

[दुःसहमृगाङ्कदर्शनद्विगुणतरोत्कण्ठानिःसहनपण्णाङ्गीम् ॥]

गतजीवितपरिशङ्कितनिशिचरीहस्तपरिमृष्टनिश्चलहृदयाम् ॥]

एवम्—विरहिणीनामतिपीडाकरत्वाहुःसहेन मृगाङ्कस्य दर्शनेन द्विगुणतरा योत्कण्ठा
तथा निःसहानि निश्चेष्टानि सन्ति निपण्णानि । भूमावित्यर्थात् । अङ्गानि यस्यास्ताम् ।

मूर्च्छितामित्यर्थः । अत एव गतजीवितेयमिति परिशङ्किताभिः शङ्कावतीभिर्निशिचरी-
भिरवेक्षिताभिर्हस्तेन परि सर्वतोभावेन श्वासानवाह्या मृष्टं श्वासनिरोधान्निश्चलं हृदयं
यस्यास्ताम् ॥

हृत्थेण वाहगरुइअदूरपलम्बालओत्थएण वहन्तिम् ।

पिअपेसिणङ्गुलीअमणिप्पहापाअडेक्कपासं व मुहम् ॥ ४८ ॥

[हस्तेन वाष्पगुरुकृतदूरपलम्बालकावस्तृतेन वहन्तीम् ।

प्रियप्रेषिताङ्गुलीयकमणिप्रभाप्रकटैकपार्श्वमिव मुखम् ॥]

एवम्—वाष्पैरश्रुभिः स्तिमित्वाद्गुरुकृतैः, अत एव दूरं व्याप्य प्रलम्बैरलकैरवस्तृतं-
नाच्छादितेन हस्तेन मुखं वहन्तीम् । मुखं हस्ते कृत्वा तिष्ठन्तीमित्यर्थः । किमिव ।
प्रियेण रामेण प्रेषितं यदङ्गुलीयकं तन्मणिप्रभाभिः प्रकटं व्यक्तमेकं पार्श्वं यस्य तथाभूत-
मिव । तथा च—एकपार्श्वस्य करालकपिहितत्वादप्रकटत्वमेव, उपरिगतपार्श्वस्य तु प्र-
कटत्वम् । स्वच्छमुखान्तर्निर्गताभिरधःस्थितकराङ्गुलीयप्रभाभिः कृतमिवेत्युप्रेक्षितम् ।
यद्वा—‘पात्रिएकपासं व मुहम्’ इति पाठः । तथा च—मणिप्रभाप्रावृत्तैकपार्श्वमिव । तेन
मणिप्रभाभिः प्रावृत्तं छन्नमेकं पार्श्वं यस्येत्यर्थः । तथा च मणेरेन्द्रनीलत्वेन तत्प्रभावृत्तैक-
पार्श्वत्वमुप्रेक्ष्यमाणमलकेषु नीलतया तत्प्रभात्वमवगमयतीति निरवयवम् ॥

आसण्णजुज्जविमणं रामभुआसङ्घणिट्टविअसंतावम् ।

हिअआवलिअदहमुहं किं मण्णे होहिइ त्ति विमुहिज्जन्तिम् ४९

[आसन्नयुद्धविमनसं रामभुजाध्यवसायनिष्ठापितसंतापाम् ।

हृदयापतितदशमुखां किं मन्ये भविष्यतीति विमुह्यन्तीम् ॥]

एवम्—आसन्नमचिरभावि यद्युद्धं तेन विमनस्कां युद्धे चानियतो जय इत्याशयात् ।
अथ रामभुजयोऽध्यवसायेन निष्ठापितो नाशितो युद्धे किं स्यादित्यादिसंतापो यस्यास्ताम् ।
रामो जेष्यत्येवेति निश्चयात् । पश्चात् हृदये आपतितो दशमुखो यस्यास्ताम् । तथा च
तस्य लब्धवरत्वं पौरुषं च स्मृत्वा पुनः संदिहानामित्यर्थः । अत एव मन्ये विचारयामि ।
मनसि वा । एकत्र रामोऽपरत्र रावण इति कोटिद्वयतौल्यात्किं भविष्यतीति विमुह्यन्तीं
मूर्च्छन्तीं संशयानां वा ॥

समुहालोअणविडिअं विडिअणिमिल्लपिअदंसणुसुअहिअअम् ।

ऊसुअहिअउम्मिल्लं उम्मिल्लोसरिअपइमुहक्किलिम्मन्तिम् ॥ ५० ॥

(आइकुलकम्)

[संमुखालोकनत्रीडितां त्रीडितनिमीलितप्रियदर्शनोत्सुकहृदयाम् ।

उत्सुकहृदयोन्मीलितामुन्मीलितापमृतपतिमुखक्लाम्यन्तीम् ॥]

(आदिकुलकम्)

एवम्—संकल्पोपस्थितस्य रामस्य संमुखालोकनेन व्रीडितां त्वद्विरहेऽपि जीवितास्मीति लज्जिताम् । ततो व्रीडितत्वेन पुननिमीलितां निमीलितनेत्राम् । अनन्तरं प्रियस्य दर्शन उत्सुकहृदयामिति कर्मधारयः । तदनु(दु)त्सुकहृदयत्वात्पुनरुन्मीलितां प्रियं द्रष्टुमुन्मीलितनेत्राम् । पश्चादुन्मीलितेन नयनोन्मीलनेन भावनापरित्यागादपसृतेऽदृष्टे सति-मुखे क्लाम्यन्तीं पुनर्दर्शनोत्कण्ठावशात् । अथवा वृथैव भावनाविच्छेदकारिनयनोन्मीलनं कृतमिति चिन्तावशात्खिद्यमानाम् ॥ आदिकुलकम् ॥

अथामीषां सीतासमीपगमनमाह—

ददृष्टुण अ णं दूमिअहिअअपहोलन्तसंभरिअकाअव्वा ।

अल्लीणा माआमअरामसिरुह्लअणकाअरा रअणिअरा ॥ ५१ ॥

[दृष्ट्वा चैनां दूनहृदयप्रघूर्णमानसंस्मृतकर्तव्याः ।

आलीना मायामयरामशिरउल्लयनकातरा रजनीचराः ॥]

स [च] पुनः शोच्यामेनां सीतां दृष्ट्वा दयावशाद्ने दुःखिते हृदये प्रवूर्णमानम् । विस्मृतमित्यर्थः । पश्चात्पुनर्लङ्केशभयात्संस्मृतं कर्तव्यं मायाशिरःप्रदर्शनरूपं यैस्ते रजनीचरा मायामयं यद्रामशिरः, तस्योल्लयनेऽर्पणे कातराः सन्तः आलीनाः सीतासमीपमुपगताः जीवत्येव रामे स्वत एव म्रियमाणा वराकी कथमसत्येन व्यापादनीयेति वृणावशादलीकं शिरो नतु दर्शयामासुरिति भावः ॥

अथ शिरःप्रदर्शनमाह—

अह तेहि तीअ पुरओ छेअसमुव्वत्तमासदिण्णावेढम् ।

ठविअं राहववअणं लुअमज्झविलग्गवामहत्थं च धणुम् ॥ ५२ ॥

[अथ तैस्तस्याः पुरतश्छेदसमुद्धृतमांसदत्तावेष्टम् ।

स्थापितं राघववदनं लूनमध्यविलग्नवामहस्तं च धनुः ॥]

अथ सीतासमीपगमनानन्तरं छेदेन कर्तनेन समुद्धृतमुच्छ्वासितं यन्मांसं तेन दत्तमावेष्टं सर्वतो वेष्टनं यत्र तादृशं राघववदनं लूनश्छिन्नः सन्मध्ये विलग्नः संबद्धो वामहस्तो यत्र । राघवस्येत्यर्थात् । तद्धनुश्च तैर्निशाचैरस्तस्याः सीतायाः पुरतः स्थापितम् । तथा च— एकव्यापारेणैव शिरो धनुर्लग्नः करश्च द्वयमपि छिन्नमिति भावः ॥

अथ सीतामोहमाह—

आलोइए विसण्णा उवणिउज्जन्तम्मि वेविउं आढत्ता ।

सीआ रअणिअरेहि रामसिर त्ति भणिए गअ च्चिअ मोहम् ॥ ५३ ॥

[आलोकिते विपण्णोपनीयमाने वेपितुमारब्धा ।

सीता रजनीचरै रामशिर इति भणिते गतैव मोहम् ॥]

शिरसि दूरादालोकिते सति सीता विपण्णा विपादमुपगता । कस्यैतदिति कृत्वेत्यर्थः । अथ रजनीचरैरुपनीयमाने निकटं प्राप्यमाणे सति वेपितुमारब्धा । ममैव निकटं यदानयन्ति तत्प्रायो रामस्यैव भवेदिति कृत्वा कम्पवती बभूवैत्यर्थः । पश्चात्तैरेव रामशिर इति भणिते सति निःसंदेहा सती मोहमेव मूर्च्छामेव गता । नतु मृत्युमपि । सीताजीविताभिन्न-रामजीवितस्य विद्यमानत्वादिति भावः ॥

अथ सीताया भूमौ पतनमाह—

पडिआ अ हत्थसिदिलिअणिरौहपण्डुरसमूसन्नकपोला ।

पेह्लिअवामपओहरविसमुणअदाहिणत्थणी जणअसुआ ॥ ५४ ॥

[पतिता च हस्तशिथिलितनिरोधपाण्डुरसमुच्छ्वसत्कपोला ।

प्रेरितवामपयोधरविषमोन्नतदक्षिणस्तनी जनकसुता ॥]

जनकसुता पतिता च । भूमावित्यर्थात् । केवलं मोहमेव गतेति न, किं तु पतितापीति चार्थः । किंभूता । हस्तेन शिथिलितो निरोधो यत्र तथाभूतः, पश्चाद्विरहेण करतलयन्त्र-णापसारितरुधिरत्वेन वा पाण्डुरः सन् समुच्छ्वसन् यन्त्रितमांसोत्फुल्लतया पुष्टिं व्रजन् कपोलो यस्यास्तथाविधा । ज्ञानदशायां करावरुद्धः कपोलस्थितो मूर्च्छायां करः शिथिलाभूय वहिः स्वलित इत्यर्थः । एवम्—प्रेरितेन वामपार्श्वेन पतितत्वाद्ग्रामभुजयन्त्रणया तिर्यगुत्थापितेन वामपयोधरेण विषमोन्नतः स्वानुसारेण तिर्यगुत्थापितो दक्षिणः स्तनो यस्याः । तथा च कुचयोः काठिन्यमुक्तम् ॥

भूम्यवष्टम्भेन सीता जीवितेत्याह—

मरणम्मि बन्धवाणं जणस्स किं होइ बन्धवो च्चिअ सरणम् ।

तह गुरुसोअकवलिआ धरम्मि पडिआ विमुच्छिआ धरणिसुआ ५५

[मरणे बान्धवानां जनस्य किं भवति बान्धव एव शरणम् ।

तथा गुरुशोककवलिता धरायां पतिता विमूर्छिता धरणिसुता ॥]

बान्धवानां मरणे सति जनस्य बान्धव एव शरणं किं भवति । बान्धव एव प्राणावलम्बनं भवतीत्यर्थः । तत्रोपपत्तिमाह—तथा रामविपत्तिज्ञानजेन गुरुणा शोकेन कवलिता समाक्रान्ता सती विमूर्छिता धरणिसुता सीता धरायां पतिता, यतस्तत्काले तस्या मातृत्वाद्धरणधरेवावलम्बनमभूदिति भावः ॥

अथ सीतायां मोहोत्कर्षमाह—

ण कओ वाह्विमुक्खो णिव्वण्णेउं पि ण चइअं गमसिरम् ।

णवर पडिवण्णमोहा गअजीविअणीसहा महिम्मि णिसण्णा ॥ ५६ ॥

[न कृतो वाग्प्रविमोक्षो निर्बर्णयितुमपि न शक्तितं रामशिरः ।

केवलं प्रतिपन्नमोहा गतजीवितनिःमहा गह्यां निपण्णा ॥]

तया बाष्पविमोक्षो न कृतः, रामशिरो निर्वर्णयितुं विशेषेण द्रष्टुमपि न शकितम् । केवलं प्रतिपन्नः स्वीकृतो मोहो यथा तथाभूता सती गतजीवितो मृतस्तद्वन्निःसहा नि-
श्रेयसा महायां निपण्णा लिखितेव स्थिताभूदित्यर्थः । रोदनदर्शनादीनां ज्ञानसाध्यत्वेन
तदानीं प्रसह्य मोहोदयात्तत्किमपि न वृत्तमिति भावः । वस्तुतस्तु—दर्शनविच्छेदः
स्यादिति बाष्पत्यागो न कृतः, दर्शने सति महदुःखं स्यादिति दर्शनमपि न कृतम्, किं
तु मोहे सति किमपि दुःखं न लब्धव्यमिति मोह एव परं स्वीकृतः, तत एवाचैतन्या-
न्मह्यां लिखितेव स्थितेत्यर्थः ॥

अथ मूर्छावस्थामाह—

खणणिञ्चलणीसासं जाअं मोहन्धआरसामच्छामम् ।

विरलमिलिअच्छिवत्तं मुच्छाहीरन्ततारअं तीअ मुहम् ॥ ५७ ॥

[क्षणनिश्चलनिश्वासं जातं मोहान्धकारश्यामच्छायम् ।

विरलमिलिताक्षिपत्रं मूर्छाद्वियमाणतारकं तस्या मुखम् ॥]

तस्या मुखं जातम् । कीदृशम् । क्षणं व्याप्य निश्चलो निश्वासो यत्र, मूर्छया प्राण-
वायोरवरोधात् । एवम्—मोहो ज्ञानाभावस्तद्रूपेणान्धकारेण श्यामा छाया कान्तिर्यस्य,
प्रसादाभावात् । एवम्—विरलमल्पं मिलिते किञ्चिन्मुद्रिते अक्षिपत्रे पक्ष्मणी यत्र तथा-
भूतं सन्मूर्छया द्वियमाणे परावर्तिते तारके दृष्टिगोलेके यत्र तादृशम् । मूर्छापूर्वावस्था
मोहः । यद्वा मोहोऽज्ञानमात्रम्, मूर्छा तु मनोविक्षोभविशेष इति भेदः ॥

मूर्छया दुःखसंवेदनाभावमाह—

विसरिअविओअदुक्खं तक्खणपट्टमट्टराममरणाआसम् ।

जणअतणआइ णवरं लद्धं मुच्छाणिमीलिअच्छीअ सुहम् ॥ ५८ ॥

[विस्मृतवियोगदुःखं तत्क्षणप्रभ्रष्टराममरणायासम् ।

जनकतनया केवलं लब्धं मूर्छानिमीलिताक्ष्या सुखम् ॥]

मूर्छामुद्रिताक्ष्या जनकपुत्र्या तदानीं केवलं सुखं लब्धम् । ज्ञाने सति दुःखमात्रानु-
भवादज्ञाने दुःखाभाव एव तदिति भावः । सुखं कीदृक् । विरहदुःखं यत्र । एवम्—त-
त्क्षणे प्रभ्रष्टः प्रस्मृतो रामस्य मरणेनायासः पीडा रामनिष्ठा स्वनिष्ठा च यत्र तत् ।
यद्वा—'विस्मृतवियोग—' इति विशेषणद्वयविशिष्टं यथा स्यादेवं मूर्छानिमीलिताक्ष्या तथा
केवलं सुखं लब्धमित्यन्वयः । नयननिमीलनेन शिरोदर्शनजन्यमपि दुःखं नाभूदिति भावः ॥

अथ कालेन श्वासपरावृत्तिमाह—

थणपरिणाहोत्थइए तीए हिअअम्मि पअणुअं पि ण दिट्टम् ।

दीहं पि समूससिअं सूइज्जइ णवर वेविरे अहगोट्टे ॥ ५९ ॥

[स्तनपरिणाहावस्थगिते तस्या हृदये प्रतनुकमपि न दृष्टम् ।

दीर्घमपि समुच्छ्वसितं सूच्यते केवलं वेपनशीलेऽधरोष्ठे ॥]

स्तनयोः परिणाहेन विशालतयावस्थगिते व्याप्ते तस्या हृदये प्रतनुकमल्पमपि न दृष्टम् । चक्षुःस्पन्दापरिज्ञानान्न लक्षितम् । दीर्घं महदपि समुच्छ्वसितं निश्वासः केवलमधरोष्ठे वेपनशीले कम्पिते सति सूच्यते । श्वासं विना कथमधरोष्ठकम्पइति परं तर्क्यत इत्यर्थः । एतेन स्तनयोराभोगशालित्वमधरोष्ठस्य च तनुत्वं सूचितम् ॥

अथ मोहोपशान्तौ चक्षुरुन्मीलनमाह—

अपरिष्फुडणीसासा तो सा मोहविरमे वि णीसहपडिआ ।

अणुवज्ज्वाहगरुइअदुक्खसमुव्वूढतारअं उम्मिळा ॥ ६० ॥

[अपरिष्फुटनिश्वासा ततः सा मोहविरामेऽपि निःसहपतिता ।

अनुवद्वाष्पगुरूकृतदुःखसमुद्र्यूढतारकमुन्मीलिता ॥]

ततः श्वासपरावृत्त्यनन्तरं न परि सर्वतोभावेन स्फुटो व्यक्तो निश्वासो यस्यास्तथा-विधातर्क्यमाणनिश्वासा सा मूर्छाविरामेऽपि निःसहं निश्चेष्टं यथा स्यादेवं पतिता सत्युन्मी-लिता चक्षुरुन्मुद्रणं चकारेत्यर्थः । अनुवद्धेन ज्ञाने सति तदानीमुत्पन्नेन वाष्पेणाश्रुविन्दु-गुरूकृते यन्त्रिते अत एव दुःखेन समुद्भूटे उत्तानिते तारके गोलके यत्र तद्यथा स्यादि-त्युन्मीलनक्रियाविशेषणम् ॥

अथ चतुर्भिरादिकुलकेन चैतन्ये सति शिरोदर्शनार्थमीपदुत्थितायाः सीतायाः शि-रोदर्शनमाह—

पेच्छइ अ सरहसोहरिमण्डलग्गाहिवाअविसमच्छिण्णम् ।

दूरधनुसंधिअञ्चिअसरपुङ्खालिद्धसामलिअआवङ्गम् ॥ ६१ ॥

[पश्यति च सरभसावहृतमण्डलाग्राभिघातविषमच्छिन्नम् ।

दूरधनुःसंहिताञ्चितशरपुङ्खालीदृश्यामलितापाङ्गम् ॥]

सीता रामशिरः पश्यति चेत्यग्रेतनचतुर्थस्कन्धकेन सह समन्वयः । कीदृशम् । सर-भसं वेगेनावहृतस्य पातितस्य मण्डलाग्रस्य खङ्गस्याभिघातेन विषमं तिर्यक्रमेण छिन्नम् । एवं दूरं व्याप्य धनुःसंहिताञ्चितस्य धनुरारोपिताकृष्टस्य शरस्य पुङ्खनालीद्वौ स्पृष्टौ, अत एव नित्यं शराकर्षणेन पुङ्खावमर्षाज्ञातकिणत्वेन श्यामलितावपाङ्गौ यत्र तदिति स-व्यसाचित्वमुक्तम् ॥

णिव्वूढरुहिरपण्डुरमउलन्तच्छेअमासपेह्लिअविवरम् ।

भज्जन्तपडिअपहरणकण्ठच्छेअदरलग्गधाराचुण्णम् ॥ ६२ ॥

[निर्व्यूढरुधिरपाण्डुरमुकुलायमानच्छेदमांसप्रेरितविवरम् ।

भज्यमानपतितप्रहरणकण्ठच्छेददरलग्नधाराचूर्णम् ॥]

पुनः किंभूतम् । निःशेषतो व्यूढेन गलितेन रुधिरेण पाण्डुरं सन्मुकुलायमानं संकुच-
यच्छेदस्थानमांसं तेन प्रेरितं मुद्रितं विवरं कण्ठनालरन्ध्रं यत्र तत् । मांसस्योत्फुल्लनादिति
भावः । एवं पतितस्य सतो भज्यमानस्य भग्नस्य प्रहरणस्य खङ्गस्य कण्ठच्छेदे तत्स्थाने
लग्नं धाराचूर्णं यत्र । खङ्गभङ्गेन चूर्णाकारस्य धारासंनिहितलौहकणिकारूपस्य धाराचूर्णस्य
च संबन्धेन कण्ठस्य काठिन्यमुक्तम् ॥

णिह असंदट्टाहरमूलुक्खित्तदरदिट्टुदाढाहीरम् ।

संखा असोणि अप्पङ्कपडलपूरेन्तकसणकण्ठच्छेअम् ॥ ६३ ॥

[निर्दयसंदष्टाधरमूलोत्क्षिप्तदरदष्टदंष्ट्राहीरम् ।

संस्त्यानशोणितपङ्कपटलपूर्यमाणकृष्णकण्ठच्छेदम् ॥]

एवं शरसंधानकालीनक्रोधान्निर्दयं संदष्टाधरस्य मूले उत्क्षिप्तमुत्थापितम्, अत एव
बहिर्भूतत्वेन किंचिदृष्टं दंष्ट्राहीरकं दंष्ट्राग्रं यत्र, दंष्ट्रा रूपं हीरकं मणिविशेष इति वा ।
एवं संस्त्यानशोणितस्य विष्टब्धरुधिरस्य पङ्कपटलेन पूर्यमाणः, अत एव कृष्णः श्या-
मवर्णः कण्ठच्छेदो यत्र तत् । विष्टब्धरुधिरस्य श्यामत्वादिति भावः । 'सूच्यग्रेण समं
श्लक्ष्णं दंष्ट्राग्रं हीरकं विदुः' ॥

णिसिअरकअग्गहाणिअणिलाडअडणट्टभिउडिभुमआभङ्गम् ।

गलिअरुहिरद्वलहुअं अणहिअउम्मिल्लतारअं रामशिरम् ॥ ६४ ॥

(कुलअम्)

[निशाचरकचग्रहानीतललाटतटनष्टभ्रुकुटिभ्रूमङ्गम् ।

गलितरुधिरार्धलघुकमहृदयोन्मीलत्तारकं रामशिरः ॥]

(कुलकम्)

एवं निशाचरैः कचग्रहेण केशपाशमाकृष्यानीतम्, अत एव ललाटतटे नष्टौ भ्रुकु-
टिभ्रूमङ्गौ यत्र । केशाकर्षणेन ललाटत्वगुन्नयनात्क्रोधोपजातयोर्भ्रुकुटिभ्रूमङ्गयोर्नाश इति
भावः । नष्टौ भ्रुकुट्या भ्रुवोश्च भङ्गौ यत्रेति वा । एवं गलितरुधिरत्वेनार्धलघुकम् ।
एवम् अहृदयमचैतन्यादनभिप्रायमुन्मीलन्त्यौ प्रकाशमाने तारके गोलके यत्र । कचा-
कर्षणान्नयनपक्ष्मणोरप्युन्नयनादिति भावः । सत्यत्वख्यापनाय सर्वमिदं कल्पितं रूपम् ॥

अथ शिरोदर्शनानन्तरं पुनः सीतापतनमाह—

तह णिमिअ च्चिअ दिट्ठी मुक्ककवोलविहुरो उर च्चिअ हत्थो ।

गअजीविअणिच्चेट्टा णवरं सा महिअलं थणभरेण गआ ॥ ६५ ॥

[तथा नियोजितैव दृष्टिर्मुक्तकपोलविधुर उरस्येव हस्तः ।

गतजीवितनिश्चेष्टा केवलं सा महीतलं स्तनभरेण गता ॥]

सीताया दृष्टिस्तथैव नियोजिता, यथा पूर्वं शिरसि नियोजितासीत्, पुनर्दर्शनानन्तरमपि तथैव स्थितेत्यर्थः । एवं मुक्तः कपोलो येन तथाभूतः सन् विधुरो विह्वलो हस्तो यथा पूर्वमुरसि स्थितः, तदानीमपि तथैव स्थितः, किंतु गतेन जीवितेन निश्चेष्टा । यद्वा— गतजीवितं मृतकशरीरं तद्वन्निश्चेष्टा सती सा सीता केवलं स्तनयोर्भरेण महीतलं गता । अयमर्थः—पूर्वं निशाचरनिवेदनजनितज्ञानजन्यशोकेन पतिताभूत्, तदानीं पुनरुत्थाय निपुणनिभालनोपजातनिर्णयवशात्तात्कालिकमोहोत्कर्षेण पुरो दृश्यमानरामशिरःसंमुखे-वाधोमुखीभूय पतितेति दृष्टिरप्यभीष्टत्रिजटादिमुखं न गता, करोऽप्युरस्ताडनादिव्यापृतो नाभूदिति निरवद्यम् । देहान्तरनैरपेक्ष्येण स्तनभरस्य भूमिसंबन्धादुत्तुङ्गिमा काठिन्यं च सूचितमिति केचित् ॥

अथ पुनश्चैतन्ये सति पूर्वनिश्चयाप्रामाण्यशङ्कया पुनर्दर्शनेन सुदृढनिर्णयाय पुनरु-स्थितेत्याह—

सो मुच्छिउट्टिआए किं एअं ति गअणे दिसासु अ समअम् ।

सुण्णपरिघोलिअच्छं जाअं मूढपरिदेविअं तीअ मुहम् ॥ ६६ ॥

[ततो मूर्छितोत्थितायाः किमेतदिति गगने दिक्षु च समकम् ।

शून्यपरिघूर्णिताक्षं जातं मूढपरिदेवितं तस्या मुखम् ॥]

ततः पुनः पतनानन्तरं प्रथमं मूर्छितायाः पश्चाच्चैतन्ये सत्युत्थितायास्तस्या मुखं मू-ढस्यैव परिदेवितं दुःखप्रकाशनं यत्रेति मूढपरिदेवितमनक्षरपरिदेवितं जातम् । चेष्टयैव परिदेवनं चकारेत्यर्थः । तच्चेष्टामाह—किंभूतम् । किमेतदिति कृत्वा किमेतदित्यभिलष्य गगने दिक्षु च सममेकदैव शून्ये मनोवैकल्येन विषयाग्राहके सति परि सर्वतोभावेन घूर्-णिते अक्षिणी यत्र । तथा च—रामपतने सति दिवाकरः प्रकाशत एव, नक्षत्राण्यपि न च्यवन्ते, न वा दिग्दाहधूमकेतूत्पातपवनादिकं दृश्यते, तत्कथमिति जिज्ञासावशादिति भावः । किमेतदिति कृत्वोत्थिताया इति केचित् ॥

अथ वाक्स्तम्भमाह—

णिव्वण्णेऊण अणं तत्तोहुत्तट्टिओसिअन्तणिसण्णो ।

काङ्खन्तीअ ण पत्तो वअणं मरणं च से कह वि अप्पाणो ॥ ६७ ॥

[निर्वर्ण्य चैतत्ततोऽभिमुखास्थितावसीदन्निःसंज्ञः ।

काङ्खन्त्या अपि न प्राप्तो वचनं मरणं चास्या कथमप्यात्मा ॥]

च पुनः अस्या आत्मा वचनं मरणं च न प्राप्तः, रामजीवनायत्तजीवनत्वान्मरणाभावः,

तत एव संप्रति जीवाम्प्रेत्यप्रतिभया वचनाभाव इति भावः । किंभूतायाः । एतद्राम-
शिरो निर्वर्ण्य निरीक्ष्य काङ्क्षन्त्याः, तदुभयमर्थादिच्छन्त्याः । आत्मा कीदृक् । रामशिरो-
भिमुखस्थितः सन्नवसीदन्निःसहो भवन्, अथ च निःसंज्ञः । यद्वा—ततोऽभिमुखस्थित-
त्वेनावसीदन्नत एव निषण्णस्तत्रैव स्थितः समीपगमनसामर्थ्याभावादिति भावः ॥

पुनरप्यावेगात्पतितेत्याह—

णवरि अ पसारिअङ्गी रअभरिउप्पहपइण्णवेणीवन्धा ।

पडिआ उरसंदाणिअमहीअलचक्कलिअत्थणी जणअसुता ॥ ६८ ॥

[अनन्तरं च प्रसारिताङ्गी रजोभृतोत्पथप्रकीर्णवेणीवन्धा ।

पतितोरःसंदानितमहीतलचक्रीकृतस्तनी जनकसुता ॥]

निर्वचनानन्तरं च जनकसुता पतिता 'भूमौ' इत्यर्थात् । भूमावपि निपत्यात्मानं व्या-
पादयामीत्याशयात् । किंभूता । प्रसारितमङ्गं यया तादृशी । क्वचिदप्यङ्गे मृत्युहेतुरभिघा-
तो जायतामितीच्छयेति भावः । एवं रजोभृतो धूलिपूर्ण उत्पथप्रकीर्णः पृष्ठमपहाय
यत्र कुत्रचिद्विपर्यस्तो वेणीवन्धो यस्याः । एवम् उरःसंदानितेनाधोमुखपतनादुरसावष्टब्धेन
महीतलेन चक्रितौ यन्त्रणावशाच्चक्रवन्मण्डलाकृतीकृतौ स्तनौ यस्याः सा । एतेन स्तनयो-
रुन्नतकठिनत्वमुक्तम् ॥

स्तनजघनोन्नतिमाह—

सव्वङ्गणिसण्णाअ वि णीसेसक्खविअवलिविभङ्गणिराओ ।

तीए मज्झपएसो थणजहणकरालिओ ण पावइ वसुहम् ॥ ६९ ॥

[सर्वाङ्गनिषण्णाया अपि निःशेषक्षपितवलिविभङ्गनिरायतः ।

तस्या मध्यप्रदेशः स्तनजघनकरालितो न प्राप्नोति वसुधाम् ॥]

भूमावधोमुखीभूय सर्वाङ्गेण निषण्णाया अपि तस्या मध्यप्रदेश उदरं स्तनजघनेन क-
रालितः सान्तरालीकृतः सन् वसुधां न प्राप्नोति । स्तनयोर्जघनस्य चोन्नतत्वादुभयतोऽप्यु-
त्तोल्य धृतत्वादवनीं न स्पृशतीत्यर्थः । अत एव करालितपदेनोदरस्यातिकृशत्वमुक्तम् ।
कीदृक् । निःशेषतः क्षपिता अपगता वलीविभङ्गा यस्य तथाभूतः सन्निरायतो दीर्घः ।
दीर्घ्यादुभयतोऽप्याकर्षणात्रिवलिव्यपगम इत्यर्थः ॥

अथ चैतन्यसमकालमश्रुपातमाह—

सहसालोअविराअं दइअमुहे तम्मि साणुसअदट्टुवे ।

मोहं गन्तूण चिरं समअं वाहेण आगअं से हिअअम् ॥ ७० ॥

[सहसालोकविशीर्णं दयितमुखे तस्मिन्सानुशयद्रष्टव्ये ।

मोहं गत्वा चिरं समं वाष्पेणागतमस्या हृदयम् ॥]

अस्या हृदयं मनो बाष्पेणाश्रुणा समागतमिति सहोक्तिः । द्वयमप्येकदाविभूतमित्यर्थः । किंभूतम् । अनुशयः पश्चात्तापः, तथा च सानुशयं द्रष्टव्ये वियोगेन रावणवधविलम्बेन च सक्रोधं द्रष्टव्यमित्यवधारिते तस्मिन् दयितस्य रामस्य मुखे सति यत्सहसा आलोक्यो निकृत्तस्य तस्याकस्मिकदर्शनं तेन विशीर्णं व्यपगतम् । अत एव चिरं मोहमप्रतिपत्तिदर्शां गत्वा समागतमिति संबन्धः । तथा च पुनर्ज्ञानं वृत्तमिति भावः ॥

अथ शिरोदर्शनाय व्यापारमाह—

तो कह वि लब्धसण्णा वाहोवग्गिअकवोलअलसंदट्टम् ।

मग्गइ संगोवेउं अलअं तीअ विह्लो ण पावइ हत्थो ॥ ७१ ॥

[ततः कथमपि लब्धसंज्ञा बाष्पाक्रान्तकपोलतलसंदष्टम् ।

मार्गति संगोपयितुमलकं तस्या विह्वलो न प्राप्नोति हस्तः ॥]

ततो मनःसमागमोत्तरं कथमपि लब्धसंज्ञा प्राप्तचैतन्या सा बाष्पेणाक्रान्तयोः कपोलतलयोः संदष्टमश्रुसंबन्धाच्छ्रमलकं संगोपयितुं संयमयितुं मार्गति व्यापारं करोति । किंतु तस्या विह्वलो विपर्यस्तो हस्तो न प्राप्नोति । रामशिरोदर्शनाय दृष्टिव्यवधायकालकसंयमनाय व्यापारितोऽपि हस्तः शोकवशादस्वायत्यालकपर्यन्तमपि नोत्तिष्ठतीत्यर्थः ॥

अथ सीताया विहस्ततामाह—

आवेअसमुक्खित्तं तो से खेआगमोसिअन्तावत्तम् ।

पडिअं णिअउच्छङ्गे अप्पत्तं चिअ पओहरे करजुअलम् ॥ ७२ ॥

[आवेगसमुत्क्षिप्तं ततोऽस्याः खेदागमावसीददपवृत्तम् ।

पतितं निजोत्सङ्गेऽप्राप्तमेव पयोधरौ करयुगलम् ॥]

ततोऽलकासंवरणानन्तरमस्याः करयुगलमावेगेनोद्वेगेन समुत्क्षिप्तमुत्थापितं सत् पयोधरौ अप्राप्तमेव । अस्पृष्टस्तनमेवेत्यर्थः । निजोत्सङ्गे क्रोड एव पतितम् । कुतस्तदाह—खेदापगमेनावसीदत्पीडया विह्वलम्, अत एवापवृत्तं स्वलितम् । स्तनतटं ताडयितुमभीप्सोरपि तस्याः खेदावसन्नतया करयुगं तावद्दूरमपि न गतम् । किंतु क्वचिदन्यत्रैव स्वलित्वा पतितमित्यर्थः ॥

अथ कटाक्षेण शिरोदर्शनमाह—

मूढहिअआइ दट्टुं अचअन्तीअ समुहं कह वि रामसिरम् ।

तंसोणमन्तणीसहवअणच्छन्दवलिआणणाइ पुलइअम् ॥ ७३ ॥

[मूढहृदयया द्रष्टुमशक्तुवत्या संमुखं कथमपि रामशिरः ।

तिर्यगवनमन्निःसहवदनच्छन्दवलिताननया प्रलोकितम् ॥]

मूढहृदयया तथा रामशिरः संमुखं द्रष्टुमपारयन्त्या सत्या कथमपि कष्टेन प्रलोकितं

दृष्टम् । दर्शनप्रकारमाह—किंभूतया । तिर्यग्विवृतं सद्भूमिष्ठस्य तस्य दर्शनसिद्ध्यर्थमवन-
मन्नम्रम्, अथ च निःसहं दौर्बल्येन हठाध्यापारयितुमयोग्यं यद्वदनं तस्य छन्देन वशेन
वलिता वक्रीभूता अलका यस्यास्तया । यथा यथा शिरोदर्शनाय मुखं तिर्यकृत्वावनतं
क्रियते तथा तथा विकीर्णा अलका अपि तिर्यगवनमन्तीत्यर्थः । तथा च दर्शने सति छे-
दकालीनरामदुःखज्ञानादर्शने सति निजोत्कण्ठावशादित्युभयथापि कष्टमिति मध्यवृत्त्या
कटाक्षेण दृष्टमिति भावः । 'अभिप्रायवशौ छन्दौ' इत्यमरः ॥

अथ वक्षस्ताडनसहितं परिदेवनमाह—

परिदेविउं पउत्ता णिअअसरीरपडिमुक्कराहवदुक्खम् ।

करमग्गुट्ठिअसोणिअविवण्णउण्णअपओहरा जणअसुआ ॥ ७४ ॥

[परिदेवितुं प्रवृत्ता निजकशरीरप्रतिमुक्तराघवदुःखम् ।

करमार्गोत्थितशोणितविवर्णोन्नतपयोधरा जनकसुता ॥]

रामशिरोदर्शनानन्तरं जनकसुता परिदेवितुं विलपितुं प्रवृत्ता । निजकशरीरे प्रति-
मुक्तं करप्रहारादिना संक्रामितं राघवदुःखं यत्रेति क्रियाविशेषणम् । किंभूता । करमार्गेण
प्रहारद्वारा कररूपेण वर्त्मना । यद्वा—करप्रहारस्थानेनोत्थितं यच्छोणितं तेन विवर्णौ श्या-
मताम्रीकृतौ पयोधरौ यस्या इति मार्दवमुक्तम् ॥

अथ दशभिः स्कन्धकैः परिदेवनवाक्यमाह—

आवाअभअअरं चिअ ण होइ दुक्खस्स दारुणं णिव्वहणम् ।

जं महिलावीहत्थं दिट्ठं सहिअं च तुह मए अवसाणम् ॥ ७५ ॥

[आपातभयंकरमेव न भवति दुःखस्य दारुणं निर्वहणम् ।

यन्महिलावीभत्सं दृष्टं सोढं च तव मयावसानम् ॥]

आपात उपक्रम एव भयंकरम् । दुःखमित्यर्थात् । यद्वा—पट्टीनिर्देशादुःखस्यापातभ-
यंकरत्वमेव । निर्वहणं तु पर्यवसानं तु दारुणं न भवतीति विज्ञायते । यद्वेतोर्महिलानां बीभत्सं
स्त्रीणां निन्दाकरं तवावसानं मरणं मया दृष्टम् । न केवलं दृष्टम्, अपि तु सोढं च । म-
रणरूपतदनुपव्यापाराभावात् । तथा च—एतस्य दर्शनमेवायोग्यम् । सहनं तु दूर ए-
वेत्यहमारम्भे मूर्च्छिता परम्, न तु पर्यवसाने मृतेत्येकस्या मम निन्दया मत्सजातीयानां
सर्वासामेव महिलानां मत्कृत्या निन्दाभूदिति भावः ॥

वाहुह्लं तुज्झ उरे जं मोच्छिहिमि त्ति संठिअं मह हिअए ।

घरणिग्गमणपअत्तं साहसु तं क्रम्मि णिव्वविज्जउ दुक्खम् ॥ ७६ ॥

[वाष्पोष्णं तवोरसि यन्मोक्षयामीति संस्थितं मम हृदये ।

गृहनिर्गमनप्रवृत्तं शाधि तत्कस्मिन्निर्वाप्यतां दुःखम् ॥]

गृहनिर्गमनात्प्रभृति प्रवृत्तं बाष्पेणोष्णम्, उष्णवाष्पं वा दुःखं तत्रोरसि मोक्ष्यामि त्वामुपलभ्य रावणवधे सति त्वयि निव्रेथ वा शमयितव्यमिति यन्मम हृदये संस्थितमवधारितम्, तच्छाधि कथय कस्मिन्निर्वाप्यतां कस्य द्वारा शान्तिं नीयताम् । त्वय्यपगते स्थानाभावादिति संप्रदायः ॥ मम तु व्याख्या—गृहनिर्गमनप्रवृत्तं दुःखं बाष्पेणोष्णं सत्तत्रोरसि मोक्ष्यामि तत्रोरसि रुदित्वा त्यक्ष्यामि रोदनेनैव तज्ज्ञापनात् । अन्यत्समानम् । शोकजत्वेन बाष्पस्योष्णतया दुःखस्याप्युष्णत्वमिति मन्तव्यम् ॥

विरहम्मि तुज्झ धरिअं दच्छामि तुमं त्ति जीविअं कह वि मए ।

तं एस मए दिट्ठो फलिआ वि मणोरहा ण पूरेन्ति महम् ॥७७॥

[विरहे तव धृतं द्रक्ष्यामि त्वामिति जीवितं कथमपि मया ।

तदेव मया दृष्टः फलिता अपि मनोरथा न पूर्यन्ते मम ॥]

त्वां कदाचिदपि द्रक्ष्यामीति प्रत्याशया तव विरहे मया कथमपि जीवितं धृतम् । तदेव मृतस्त्वं दृष्टोऽसि । अतः फलिता अपि मनोरथा मम न पूर्यन्ते । त्वद्दर्शनं जातमिति फलिताः, मृतो दृष्टोऽसीति न पूर्यन्ते । संभाषणायभावादिति भावः । यद्वा—‘न पूरयन्ति महम्’ दृष्टोऽसीति फलिता अपि महमुत्सवं न पूरयन्ति । मरणदर्शनादिति भावः ॥

पुह्वीअ होहिइ पई बहुपुरिसविसेसचञ्चला राअसिरी ।

कह ता महं चिअ इमं णीसामण्णं उअत्थिअं वेहव्वम् ॥ ७८ ॥

[पृथिव्या भविष्यति पतिर्बहुपुरुषविशेषचञ्चला राजश्रीः ।

कथं तावन्ममैवेदं निःसामान्यमुपस्थितं वैधव्यम् ॥]

पृथिवी, राजलक्ष्मीः, अहं च तव तिस्रः पत्न्यः; तत्र त्वद्विगमे पृथिव्याः पतिर्भविष्यति । य एव राजा भवेत्स एव तस्याः पतिरित्याशयः । तथा—बहुषु पुरुषविशेषेषु चञ्चला राजश्रीः, अतः सापि राज्ञो लक्ष्मीरिति पृथिव्यनुगामिनी राजानमेव यास्यति । तावदित्यवधारणे । ममैव कथं निःसामान्यमेतदुभयापेक्षयासाधारणमिदं वैधव्यमुपस्थितम् । तथा चासत्यौ ते भवत्पारोक्ष्यमेवेच्छतः । कुलस्त्रिया मम परं गतिरन्या नास्तीति मया मर्तव्यमेवेति भावः ॥

किं एअ त्ति पलत्तं विसउम्मिल्लेहि लोअणेहि अ दिट्ठम् ।

विअलिअलज्जाइ मए होइ फुडं णाह तुह मुहं ति परुण्णम् ॥७९॥

[किमेतदिति प्रलपितं विषमोन्मीलिताभ्यां लोचनाभ्यां च दृष्टम् ।

विगलितलज्जया मया भवति स्फुटं नाथ तव मुखमिति प्ररुदितम् ॥]

दूरादेव शिरोदर्शनानन्तरं मया किमेतदिति प्रलपितमनर्थकमुक्तम्, विशिष्य ज्ञानाभावात् । अयं संनिधानाच्छिर इति निर्णयते भवदीयत्वशङ्कया विषमं यथा स्यादेवमुन्मीलिता-

भ्याम् । यद्वा—जिज्ञासावशाद्विशदमुन्मीलिताभ्यां विकासिभ्यां लोचनाभ्यां दृष्टम् । एत-
त्संभवेदपि । हे नाथ, संप्रति विशेषदर्शनात् स्फुटं तव मुखं भवतीति ज्ञाते विगलितल-
ज्जया मया प्ररुदितम् । यद्वा—स्फुटं तव मुखमिति ज्ञाते निर्लज्जया मया प्ररुदितं भ-
वतीत्यन्वयः । तथा च—निर्णयानन्तरमपि यत्र मृतमिदं न संभवतीति निर्लज्जत्वमि-
ति भावः ॥

सहिओ तुज्झ विओओ रअणिअरिहि समअं सहीहि व वुत्थम् ।
दुट्ठं तुमं ति होत्तं जइ एत्ताहे वि जीविअं विअलन्तम् ॥ ८० ॥

[सोढस्तव वियोगो रजनीचरीभिः समकं सखीभिरिव व्युपितम् ।
द्रष्टुं त्वामिति भवद्यदीदानीमपि जीवितं विगलत् ॥]

तव विश्लेषः सोढः, तथा च प्रथमं तदेवाशक्यम् । तदुपरि यथा सखीभिः सह स्था-
यते तथा रजनीचरीभिः समं व्युपितमिति ततोऽप्यशक्यमित्येतद्वयं त्वां द्रष्टुं कृतमिति तदा
भवदभविष्यत् । लड्ड्ढ्ये शतु वक्तव्यः । यदीदानीमपि त्वद्विपर्ययज्ञानानन्तरमपि जीवितं
विगलद्भगलिष्यत् । तथाच तदानीमेव मया मृतं स्यात्, तथासति भवदर्शनं न भविष्य-
तीति न मृतमिति वक्तुं तदा शक्येत यदि संप्रति त्वदर्शनसंभावनाविरहे म्रियेत, न चेत्त-
त्संपद्यते । तदा केवलं प्राणरक्षायै तत्कृतमिति पर्यवसन्नमिति भावः ॥

जाए परलोअगए तुमम्मि ववसाअमत्तसुहदट्टव्वे ।

हरिसच्छाणे वि महं डज्झइ अदिट्टदहमुहवहं हिअअम् ॥ ८१ ॥

[जाते परलोकगते त्वयि व्यवसायमात्रसुखद्रष्टव्ये ।

हर्षस्थानेऽपि मम दह्यतेऽदृष्टदशमुखवधं हृदयम् ॥]

परलोकगते त्वयि व्यवसायमात्रेणानुमरणादिना सुखद्रष्टव्ये जाते सति हर्षस्थानेऽपि
भवदर्शने संप्रति ममापत्तिर्जातेत्यानन्दस्थानेऽपि न दृष्टो दशमुखवधो येन तथाभूतं मम ह-
दयं दह्यते भवदपकर्ता हृतो न दृष्ट इत्येव परं विषादवीजमिति वीरपत्नीत्वमुक्तम् ॥

वाहं ण धरेइ मुहं आसावन्धो वि मे ण रुम्भइ हिअअम् ।

णवरि अ चिन्तिज्जन्ते ण विणज्जइ केण जीविअं संरुद्धम् ॥ ८२ ॥

[वाष्पं न धारयति मुखमाशाबन्धोऽपि मे न रुणद्धि हृदयम् ।

अनन्तरं च चिन्त्यमाने न विज्ञायते केन जीवितं संरुद्धम् ॥]

मम मुखं कर्तुं वाष्पं न धारयति न प्रतिवध्नाति नित्यं प्रवहद्भूपत्वात् । एवम्—आशा-
बन्धोऽपि रामदर्शनमनोरथोऽपि हृदयं न रुणद्धि न संकोचयति नित्यमुपचीयमानत्वात् ।
यद्वा—संप्रति पुनर्दर्शनशङ्काविरहेण स्वस्माद्बहिर्भवदपि मनो न स्वास्पदीकरोति । अन-
न्तरं चिन्त्यमाने विचार्यमाणे सति न विज्ञायते जीवितं केन संरुद्धम् । तथा च वाष्पहृद-

यजीवितानामभ्यन्तरमेकमेव स्थानं तत्र तदुभयोरवरोधः केनापि न क्रियते जीवितस्यैव परं क्रियते इति विधिना किमपरं दर्शनीयास्मीति भावः ॥ केचित्तु—मुखं बाष्पं न धारयति । अथु विनैव रोदनम् । रामदर्शनप्रत्याशापि नास्तीत्युभयं मरणलक्षणम्, तथापि यत्र ध्रिये तत्र जानामि जीवितं केन रुद्धमित्यर्थमाहुः ॥

वोलीणो मअरहरो मज्झ कण्ण मरणं पि दे पड्डिवण्णम् ।

णिव्वूढं णाह तुमे अज्ज वि धरइ अकअण्णुअं मह हिअअम् ॥८३॥

[व्यतिक्रान्तो मकरगृहो मम कृतेन मरणमपि ते प्रतिपन्नम् ।

निर्व्यूढं नाथ त्वयाद्यापि ध्रियतेऽकृतज्ञं मम हृदयम् ॥]

ते त्वया मम कृतेन कारणेन मकरगृहः समुद्रो व्यतिक्रान्तो लङ्घितः । किमपरम् । मरणमपि प्रतिपन्नं स्वीकृतम् । हे नाथ, अतस्त्वया निर्व्यूढं निस्तीर्णमद्यापीदृशत्वद्यापारो-त्तरमपि मम हृदयमकृतज्ञं यतः, ततो ध्रियते तिष्ठति । स्थातुं न युक्तमित्यर्थः । 'वृद्ध अव-स्थाने' धातुः । तथा च—अतः परमस्यानुमर्तुमुचितम्, तन्न करोति चेत्तदा यत्त्वया कृ-तम्, तन्न जानातीत्यकृतज्ञत्वमिति भावः ॥

उग्गाहिइ राम तुमं गुणे गणेऊण पुरिसमइओ त्ति जणो ।

गलिअमहिलासहावं संभरिऊण अ ममं णिअत्तिहिइ कहम् ॥८४॥

[उद्गास्यति राम त्वां गुणान्गणयित्वा पौरुषमय इति जनः ।

गलितमहिलास्वभावां संस्मृत्य च मां निवर्तयिष्यति कथाम् ॥]

हे राम, जनस्ते गुणाञ्छौर्यादीन्गणयित्वा त्वां पौरुषमय इति कृत्वोद्गास्यति स्तोष्यति । उद्गाहयिष्यत्युदाहरिष्यतीति वा । तत्रैव गलितो महिलायाः स्वभावः पत्यनुमरणादिर्यस्या-स्तथाविधां मां संस्मृत्य कथामेव निवर्तयिष्यति । ममासच्चरिताया नामापि न ग्राह्यमिति त्यक्ष्यतीत्यर्थः । यद्वा—कथां निवर्तयिष्यति सत्पुरुषेषु त्वाम्, असच्चरितासु मामुदा-हृत्य कथां संपादयिष्यतीत्यर्थः । 'महं' इति पाठे मम गलितं महिलास्वभावं सं-स्मृत्येत्यन्वयः ॥

तुह वाणुक्खअणिहअं दच्छिम्मि दहकण्ठमुहणिहाअं ति कआ ।

मह भाअधेअवलिआ विवराहुत्ता मणोरहा पल्हत्था ॥ ८५ ॥

[तत्र वाणोत्खातनिहतं द्रक्ष्यामि दशकण्ठमुखनिघातमिति कृताः ।

मम भागधेयवलिता विपराङ्मुखा मनोरथाः पर्यस्ताः ॥]

तत्र वाणेनोत्खातमुखण्डितमत एव निहतं निपातितं दशकण्ठस्य मुखनिघातं द्रक्ष्या-मीति कृता मम मनोरथा भागधेयेन दुरदृष्टेन वलिताः प्रतिहताः । अत एव विपराङ्मुखा

विपरीताः सन्तः पर्यस्ता विशीर्णाः । रामशरलूनं रावणशिरो द्रष्टव्यमेव रूपतायां रावणशर-
लूनं रामशिरो दृष्टमतो वैपरीत्यमिति भावः ॥

जं तणुअम्मि वि विरहे पेमावन्धेण सङ्कइ जनस्स जनो ।

तं जाअं णवर इमं पेच्छन्तीए अ तारिसं मज्झ फलम् ॥ ८६ ॥

[यत्तनुकेऽपि विरहे प्रेमावन्धेन शङ्कते जनस्य जनः ।

तज्जातं केवलमिदं पश्यन्त्याश्च तादृशं मम फलम् ॥]

जनोऽल्पेऽपि विरहे प्रेमावन्धेन स्नेहवशेन जनस्य यच्छङ्कते तत्तादृशं फलमिदं शिरः
पश्यन्त्याः केवलं ममैव जातम् । तथा च विश्लेषेणादर्शनाज्जनो जनस्य मरणमाशङ्कते
तदा शङ्कमात्रं मम । लूनशिरोदर्शनेन प्रत्यक्षमेव तज्जातमिति भावः ॥

अथ सीतां प्रति समाश्वासनपरं त्रिजटावाक्यं प्रस्तौति—

तो विलविअणिप्फन्दं गलन्तहिअअपरिसुण्णलोअणजुअलम् ।

मधुरं आसासन्ती हत्थुण्णामिअमुही भणइ णं तिअडा ॥ ८७ ॥

[ततो विलपितनिस्पन्दां गलद्द्रुदयपरिशून्यलोचनयुगलाम् ।

मधुरमाश्वासयन्ती हस्तोन्नामितमुखीं भणत्येनां त्रिजटा ॥]

ततस्तत्परिदेवनोत्तरं हस्तेनोन्नामितं मुखं यया । सीताया इत्यर्थात् । एवंभूता त्रि-
जटा मधुरं प्रियं यथा स्यादेवमाश्वासयन्ती सती एनां सीतां भणति । किंभूताम् । विल-
पितेन निस्पन्दाम् । एवं स्थानाद्भ्रश्यता हृदयेन परिशून्यं विषयाग्राहकं लोचनयु-
गलं यस्यास्ताम् ॥

अथ द्वादशभिस्त्रिजटावाक्यस्वरूपमाह—

अवरिगलिओ विसाओ अखण्डिआ मुद्धआ ण पेच्छइ पेम्मम् ।

मूढो जुवइसहाओ तिमिराहि वि दिणअरस्स चिन्तेइ भअम् ॥ ८८ ॥

[अपरिगलितो विषादोऽखण्डिता मुग्धता न प्रेक्षते प्रेम ।

मूढो युवतिस्वभावस्तिमिरादापि दिनकरस्य चिन्तयति भयम् ॥]

अपरिगलितः पूर्णो विषादः, अक्षुण्णा मुग्धता, प्रेम च, त्रयमपि न प्रेक्षते । वस्तुवि-
चारक्षमं न भवतीत्यर्थः । एतानि यथा, तथा युवतिस्वभावोऽपि मूढो न पश्यति । विचा-
रक्षमो नेत्यर्थः । यतस्तिमिरादपि नाश्यान्नाशकस्यापि दिनकरस्य भयं चिन्तयति । तथा
च विषादादिसत्त्वं विचारविरोधीति तच्चतुष्टयवती भवती तिमिरादिव रावणाद्दिनकरस्येव
रामस्य भयं चिन्तयति शङ्कते । इदं तु शङ्कास्पदमपि नेति भावः । केचित्तु—पूर्वार्धं पू-
र्वव्याख्याय विषादादिवस्तुत्रयस्वरूपो युवतीस्वभावो मूढोऽज्ञः । यतस्तिमिरादपि—इ-

त्यादिव्याख्यानमाहुः । 'अवरिगणिओ' इति पाठे अपरिगणितः । 'अपण्डिआ' इति पाठे अपण्डिता प्रज्ञाशून्येत्यर्थः ॥

त्रिभुवनमूलाधारं विसदमहिन्दपडिमुक्कवूढरणधुरम् ।

जाणन्ती कीस तुमं तुलेसि सेसपुरिसाणुमाणेण पइम् ॥ ८९ ॥

[त्रिभुवनमूलाधारं विद्वलमहेन्द्रप्रतिमुक्तव्यूढरणधुरम् ।

जानती किमिति त्वं तुलयसि शेषपुरुषानुमानेन पतिम् ॥]

हे जानकि, पतिं राममेतादृशं जानती त्वं शेषपुरुषाणां प्राकृतजनानामनुमानेन मनु-
ष्यत्वादिसाधर्म्येण किं तुलयसि सदृशीकरोषि । कीदृशम् । त्रिभुवनानां मूलस्य कारण-
स्याधारमाश्रयम् । कारणमित्यर्थः । तेन जगत्स्रष्टारम् । तथा हिरण्याक्षतः पराजयाद्विह्व-
लेन महेन्द्रेण प्रतिमुक्ता त्वक्ता । अथ स्वयं त्रिष्णुरूपेण व्यूढा धृता रणधुरा येन तम् ।
तथा च हिरण्याक्षवधात्रयीमार्गैरक्षया स्थितिकर्तारामित्युत्पत्तिस्थितिहेतुतया प्रलयहे-
तुमपीति नारायणरूपोऽयमिति साधारणजनवत्कस्यापि वध्य इति मा बुध्यस्वेति भावः ॥

अमिलिअसाअरसलिला अणहट्टिअमहिहरा अणुव्वत्तअला ।

रामस्स छिण्णपडिअं कह पत्तिअसि धरणी धरेइ त्ति सिरम् ॥ ९० ॥

[अमिलितसागरसलिला अनघस्थितमहीधरानुद्वृत्ततला ।

रामस्य छिन्नपतितं कथं प्रत्येपि धरणी धारयतीति शिरः ॥]

अमिलितानि न परस्परमेकाभूतानि सागराणां सलिलानि यत्र । एवम् अनघा
अविशीर्णाः स्थिता महीधरा यत्र । तथा अनुद्वृत्तमुपरि नागतं तलमधोभागो यस्यास्तथा-
भूता धरणी छिन्नं सत्पतितं रामशिरो धारयतीति कथं प्रत्येपि । तथा च यदि सत्यं राम-
शिरःपतनं स्यात्, तदा सागरमिलनादिरूपा प्रलयादस्योत्पातावस्था वा भवेदित्येतदभा-
वादिदमप्यसत्यं मन्यस्वेति भावः । वयं तु यदि रामशिरःपतनं सत्यं स्यात्तदा त्वन्मातृ-
त्वेन त्वमिव धरण्यापि व्याकुला भवेदिति सागरमिलनादिकं स्यात्, अतो मायेयमिति मत्वा
सुस्था भवेति भावमुत्पश्यामः । रामस्य पतने तत्कार्यस्य त्रिभुवनस्य पतनं स्यादेवेति
केचित् । तथा च रामजीवनमर्थापत्या निर्णीतमित्यवधेयम् ॥

मारुअमोडिअविडवं मिअङ्ककिरणपडिमासमाउलिअकमलम् ।

कह होइ रामवडने इअ णिच्छाअं दसाणणघरुज्जाणम् ॥ ९१ ॥

[मारुतमोडितविटपं मृगाङ्ककिरणप्रतिमर्षमुकुलितकमलम् ।

कथं भवति रामपतने इति निच्छायं दशाननगृहोद्यानम् ॥]

रामपतने सति इत्यनेन प्रकारेण दशाननगृहोद्यानं कथं निश्चयं कान्तिशून्यं भवति ।
प्रकारमाह—कीदृशम् । मारुतेन मोडितं विटपं यत्र । एवं मृगाङ्ककिरणानां प्रतिमर्षा-

त्संस्पर्शान्मुकुलितं कमलं यत्र तथा । तथा च रामपतनं यदि सत्यं स्यात्, तदा मा-
रुतेन शाखाभङ्गश्चन्द्रेण कमलसंकोचः कर्तुं किं शक्येत । भवति च तथा । तज्जानीहि
रामप्रतापो जागरूक इति भावः ॥

मा रुअसु पुससु वाहं उअऊहेऊण अंसपरिअत्तमुहम् ।

संभरिअ विरहदुखं रोत्तव्वं दे पुणो पइस्स वि अङ्के ॥ ९२ ॥

[मा रोदीः प्रोञ्छ बाष्पमुपगूह्यांसपरिवृत्तमुखम् ।

संस्मृत्य विरहदुःखं रुदितव्यं ते पुनः पत्युरप्यङ्के ॥]

त्वं मा रोदीः, बाष्पं प्रोञ्छ, स्वस्य पत्युर्वा अंसे परिवृत्तं तिर्यग्भूतं मुखं यत्र तद्यथा
स्यादेवमुपगूह्यालिङ्ग्य । पतिमित्यर्थात् । विरहदुःखं च स्मृत्वा ते त्वया पुनरपि पत्युरङ्के
रोदितव्यं विश्लेषदुःखानन्तरं मिलने बन्धवौ बन्धुमालिङ्ग्य रुदन्तीति तत्रापि पुनर्मिलनं
रोदनं च स्यादित्यस्थाने नामङ्गलमाचरोति भावः ॥

अइरा अ दच्छिहि तुमं तुह विरहोलुग्गपण्डुरं मुहच्छाम् । .

गअरोससुहालोअं ओआरिअवावणिव्वुअं दासरहिम् ॥ ९३ ॥

[अचिराच्च द्रक्ष्यसि त्वं तव विरहावरुणपाण्डुरं मुखच्छायम् ।

गतरापसुखालोकमवतारितचापनिर्वृतं दाशरथिम् ॥]

अचिराच्च त्वं दाशरथिं द्रक्ष्यसि । कीदृशम् । तव विरहेणावरुणा दुर्बला अथ च
पाण्डुरा मुखच्छाया यस्य तम् । एवं रावणवधेन गतरापत्वात्सुखदृश्यम् । तथा
कृतकार्यत्वादवतारितेन हस्तादपसारितेन चापेन निर्वृतं सुखितम् । व्यग्रताविरहा-
दिति भावः ॥

पत्तिहि अमरिसभरिअं हरेण वि अपत्थणिज्जकण्ठच्छेअम् ।

फुट्टन्तं जइ होन्तं छिण्णं वि कअग्गहुग्गअं रामसिरम् ॥ ९४ ॥

[प्रतीह्यमर्षभरितं हरेणाप्यप्रार्थनीयकण्ठच्छेदम् ।

स्फुटद्यदि भवच्छिन्नमपि कचग्रहोद्गतं रामशिरः ॥]

प्रतीहि । इदं यदि च्छिन्नमपि रामशिरो भवदभविष्यत्, तदा कचग्रहेणोद्गतमुत्थापितं
सत् स्फुटदस्फुटिष्यत् । तिरस्कृतत्वादिति भावः । कीदृक् । अमर्षेण भृतं पूर्णम् । य-
तोऽन्यदन्तः पूर्णं स्फुटत्येवेति ध्वनिः । एवं रावणोपजीव्येन हरेणाप्यप्रार्थनीयो वक्तुम-
प्यशक्यः कण्ठच्छेदो यस्य तत् । अतोऽप्यलीकमिदमिति भावः । लृङ्ङर्थं शतृ । 'प्रार्थितः
शत्रुसंसद्धे याचितेऽभिहितेऽपि च ॥

किं ति समाससिअव्वे मुज्झसि दहवअणदप्पभङ्गुत्फालम् ।

पेच्छन्ती पमअवणं रामाणत्तिअरपवअआविद्धुदुमम् ॥ ९५ ॥

[किमिति समाश्रसितव्ये मुह्यसि दशवदनदर्पभङ्गोत्फालम् ।

पश्यन्ती प्रमदवनं रामाज्ञप्तिकरप्लवगाविद्धुदुमम् ॥]

दशवदनस्य यो दर्पभङ्गस्तदुत्फालं तत्सूचकं प्रमदवनं पश्यन्ती त्वं समाश्रसितव्ये हर्षस्थाने किमिति मुह्यसि रामशिरः शङ्कित्वा विपीदसि । दर्पभङ्गसूचकतामाह—रामा-
ज्ञप्तिकरेण हनुमता आविद्धाः पातिता द्रुमा यत्र तत् । तथा च तदानीमेकेनैव प्लवगेन
वाटिकाभङ्गलङ्कादाहाक्षमरणादिशूरकर्म निष्प्रत्यूहमाचरितम्, इदानीं तादृशकोटिकोटिप्लव-
गसमेतयो रामलक्ष्मणयोः का वार्तेति भावः ॥

णिहउक्खअसुरलोअं दरिअणिसाअरणिहाअपलहत्थन्तम् ।

कह तेण खणं वि विना धरेइ जस्स भुअणं भुअववट्ठम्भम् ॥९६॥

[निहतोत्खातसुरलोकं दृप्तनिशाचरनिघातपर्यस्यमानम् ।

कथं तेन क्षणमपि विना धियते यस्य भुवनं भुजव्यवष्टम्भम् ॥]

भुजौ व्यवष्टम्भ आश्रयो यस्य तद्भुजव्यवष्टम्भम् । तथा च निहतः सन्नुत्खातः
स्थानान्तरं प्रापितः सुरलोको यत्र तत् । एवं दृप्तेन निशाचराणां निघातेन पर्यस्यमानं
व्याकुलीक्रियमाणं भुवनं विनश्चरमपि यस्य भुजव्यवष्टम्भम् । यद्भुजावाश्रित्य विद्यमानम् ।
तेन रामेण विना क्षणमपि कथं धियते तिष्ठति । नह्याश्रये भग्ने सत्याश्रितं तिष्ठतीत्यर्थाप-
त्यापि ज्ञायते रामो जीवतीति भावः ॥

तह तं सि गआ मोहं मुच्छागअपडिअणीसहविसण्णाङ्गी ।

रक्खसमाएति फुडं जाणन्ती जइ इमं अहं पि विसण्णा ॥९७॥

[तथा त्वमसि गता मोहं मूर्च्छागतपतितनिःसहविषण्णाङ्गी ।

राक्षसमायेति स्फुटं जानती यथेदमहमपि विषण्णा ॥]

हे सीते, मूर्च्छाप्राप्तम् अत एव पतितं सन्निःसहं निश्चेष्टं विषण्णमवसन्नं [‘निसण्णाङ्गी’
इति पाठे निषण्णम्] अहं यस्यास्तादृशी त्वं तथानिर्वचनीयं मोहं गतासि, यथा
इयं राक्षसमाया न तु शिर इति स्फुटं जानती अहमपि विषण्णा । शिरोदर्शनेन
मम विपादो नाभूत्, किं तु त्वद्विपादेन सत्यमेवैतत्स्यादिति भ्रान्त्या विपादो जात
इति भावः ॥

मिलितणिसाअरपुरओ सुवेलमलअन्तरालणिम्मविअवहे ।

पेड्ढिअतिऊडसिहरे अज्ज वि किं तुज्झ राहवे अग्गहणम् ॥९८॥

[मिलितनिशाचरपुरतः सुवेलमलयान्तरालनिर्मापितपथे ।

प्रेरितत्रिकूटशिखरेऽद्यापि किं तव राघवेऽग्रहणम् ॥]

मिलितानां विभीषणादीनां शत्रुसमागमादेकीभूतानामिन्द्रजित्प्रभृतीनां वा निशाचराणां पुरतः सुवेलमलययोरन्तराले निर्मितः सेतुपथो येन तथाभूते । तदनु प्रेरितान्यान्दोलितानि त्रिकूटस्य सुवेलस्य शिखराणि येन तादृशि राघवे । अद्यापि तद्यापारप्रत्यक्षानन्तरमपि । यद्वा—निशाचरैरप्रतिरोधेऽपि । किं प्रश्ने विस्मये वा । तत्र अग्रहणमनादरः । यत्तस्मिन्नप्येवं संभावयसीति भावः । 'अग्रहणं त्रयमिच्छन्ति ज्ञानमादानमादरम् ॥'

मलिआ मलअणिअम्वा थले व्व चङ्कम्मिअं महोअहिसलिले ।

वुत्थं सुवेलसिहरे अज्ज वि किं तुज्ज राहवे अग्गहणम् ॥९९॥

[मदिता मलयनितम्बा स्थल इव चङ्कमितं महोदधिसलिले ।

व्युपितं सुवेलशिखरेऽद्यापि किं तव राघवेऽग्रहणम् ॥]

येन कृपिद्वारा मलयनितम्बा मदिताः, स्थले यथा संचारः क्रियते तथा महोदधिसलिलेऽपि कृतः । सेतुं कृत्वेत्यर्थात् । किमपरं सुवेलशिखरे व्युपितम् । अद्यापि किं तत्र राघवे तवाग्रहणम् । तथा च त्वमतिमूढा पुनरपि मैवं शङ्किष्य इति भावः ॥

अथ सीतायास्त्रिजटाहृदि पतनमाह—

तो अगहिओवएसा गओणिअत्तन्तजीविअमुहिज्जन्ती ।

तिअडाअ जणअतणआ सहिसव्भावसरिसं उरम्मि णिसण्णा १००

[ततोऽगृहीतोपदेशा गतापनिवर्तमानजीवितमुह्यन्ती ।

त्रिजटाया जनकतनया सखीसद्भावसदृशमुरसि निपण्णा ॥]

तत्रत्रिजटावचनोत्तरं जनकतनया सख्यां यः सद्भावः सौहार्दं तत्सदृशं तद्योग्यं यथा स्यादेवं त्रिजटाया उरसि निपण्णा । ईदृशविपत्तौ य एवानुकूलं वक्ति तत्रैवाङ्गसमर्पणं क्रियत इति भावः । किंभूता । अगृहीत इदमित्यमेवेत्यस्वीकृतत्रिजटाया उपदेशो यथा । अत एव प्रथमं व्यतिरेकनिश्चयाद्गतेन पश्चात्त्रिजटावाचा संदेहादपनिवर्तमानेन परावृत्त्या गतेन जीवितेन मुह्यन्ती प्राणसंदेहे सति मोहोत्कर्षादिति भावः । केचित्तु पुनर्मोहात्पतन्ती तदुपरि निपण्णेति भावमाहुः ॥

अथ तदवस्थायां सीताया रोदनमाह—

लोअणवइअरलग्गं तंसणिसण्णाअ तीअ तिअडावच्छे ।

गलिअं कपोलपेहणपीडिज्जन्तालउग्गअं वाहजलम् ॥ १०१ ॥

[लोचनव्यतिकरलग्नं तिर्यङ्निपण्णायास्तस्यास्त्रिजटावक्षसि ।

गलितं कपोलप्रेरणपीड्यमानालकोद्गतं बाष्पजलम् ॥]

त्रिजटाया वक्षसि तिर्यङ्निषण्णायास्तस्या वाष्पजलं लोचनयोर्व्यतिकारेण संपर्केण ।
लभं सत् । वक्षसीत्यर्थात् । गलितं त्रिजटावक्षसि सांमुख्येनैव पतितत्वाल्लोचनसंबन्धाद-
सुसंबन्ध इति भावः । किंभूतम् । कपोलेन यत्प्रेरणं यन्त्रणं तेन पीड्यमानालकेभ्य उ-
द्गतं निःसृतं तिर्यङ्निषण्णत्वादध्रुणोरैक्यमिति भावः ॥

पुनश्चैतन्ये सति जल्पनमाह—

तो जल्पितं पउत्ता पुणो वि अत्थैक्कउट्टिअसमूससिआ ।

उरघोलिरवेणीमुहथणलगुग्घुट्टमहिरआ जनअसुआ ॥ १०२ ॥

[ततो जल्पितं प्रवृत्ता पुनरप्यकस्मादुत्थितसमुच्छ्वसिता ।

उरोघूर्णनशीलवेणीमुखस्तनलग्नोद्धृष्टमहीरजा जनकसुता ॥]

ततोऽध्रुत्यागानन्तरं जनकसुता जल्पितं प्रवृत्ता । अकस्मादुत्थितं समुच्छ्वसितं प्राण-
वायुर्यस्याः सा पुनरागतप्राणा सतीत्यर्थः । त्रिजटावक्षःस्यलादुत्थिता सती समुच्छ्वसिता
कृतोच्छ्वासा इति वा । पुनः किंभूता । उरसि घूर्णमानेन वेणीमुखेनोद्धृष्टमुत्प्रोञ्छितं स्तन-
लग्नं महीरजो यस्याः ॥

अथ चतुर्भिः पुनर्जल्पनस्वरूपमाह—

साहसु ज च्चिअ पढमं दट्टूण अहं इमं महिम्म णिसण्णा ।

स च्चिअ मोहुम्मिह्ला पेच्छामि अ णं पुणो धरेमि अ जीअम् ॥ १०३ ॥

[शाधि यैव प्रथमं दृष्ट्वाहमिदं मयां निषण्णा ।

सैव मोहोन्मीलिता पश्यामि चैतत्पुनर्धारयामि च जीवम् ॥]

हे त्रिजटे, शाधि कथय । इदं रामशिरो दृष्ट्वा प्रथमं यैवाहं मयां निषण्णा मूर्छिता-
स्मीत्यर्थः । सैवाहं मोहे सत्युन्मीलिता पुनः प्राप्तचैतन्या सत्येतच्छिरः पश्यामि च जीवं
धारयामि च । तत्किं यया रामशिरो दृष्टं सान्या, या च मूर्छिता साप्यन्या, इदानीमहम-
प्यन्येति । ईदृगवस्थं यया रामशिरो दृष्टम्, सा जीवितुं न योग्येति धिग्मां निष्ठुरहृदयां
या प्रथमत एव न मृतास्मीति भावः ॥

सहिआ रक्खसवसही दिट्ठं तुह णाह एरिसं अवसाणम् ।

अज्ज वि वअणिज्जहअं धूमाइ च्चिअ ण पज्जलइ मे हिअअम् १०४

[सोढा राक्षसवसतिदृष्टं तव नाथ ईदृशमवसानम् ।

अद्यापि वचनीयहतं धूमायत एव न प्रज्वलति मे हृदयम् ॥]

हे नाथ, मयासद्यापि राक्षसवसतिस्त्वदर्शनप्रत्याशया सोढा । तत्रापि तवेदृशमयो-
ग्यमवसानं च दृष्टम् । एतत्ततोऽप्यशक्यमिति भावः । अद्याप्येतद्दर्शनोत्तरमपि वचनीयेन
वाच्यतया हतं मम हृदयं धूमायत एव संतापेन मोहान्धकाराविष्टं सद्दुःखमेवानुभवति, न

तु प्रज्वलति । तथा च ज्वलनपूर्वकालीना धूमायमानावस्थेति ज्वलिष्यत्यवश्यम् । किं तु राक्षसवासागमनकाल एव ज्वलितुं योग्यमवसानदर्शनेऽपि न ज्वलतीति लोकानामपवादे-
न परास्तमित्यहमधन्येति भावः ॥

पुरिससरिसं तुह इमं रक्खससरिसं कअं णिसाअरवइणा ।

कह ता चिन्तिअसुलहं महिलासरिसं ण संपडइ मे मरणम् ॥१०५॥

[पुरुपसदृशं तवेदं राक्षससदृशं कृतं निशाचरपतिना ।

कथं तावच्चिन्तितसुलभं महिलासदृशं न संपद्यते मे मरणम् ॥]

तत्र इदमवसानरूपं कर्म पुरुषाणां सदृशम् । पुंसा दारहरणे सति युद्धादिना तदुद्धारः कर्तव्यः, संमुखे वा मर्तव्यमिति योग्यमित्यर्थः । निशाचरपतिना च राक्षसानां सदृशं क्रूरं कर्म कृतम्, चोरिकया ममापहरणं कृतम्, भवानपि हत्वा ममोपदर्शितः । तद्योग्यमेवेति कथं तावन्महिलानां सदृशं चिन्तितेनेच्छया सुलभं मे मरणं न संपद्यते भर्तुरनुमरणं स्त्रीभिः क्रियत इति तद्योग्यम् । तथा च यस्य यद्योग्यम्, तेन तत्कृतम् । मया तु न कृतमित्यहमविश्वसनीयेति भावः ॥

पवणसुअसिट्टुतिअं इह एन्तस्स अवलम्बिउं मह जीअम् ।

विरहलहुअं पि राहव मण जिअन्तीअ जीविअं तुज्झ हिअम् १०६

[पवनसुतशिष्ट्वरितमिहागच्छतोऽवलम्बितुं मम जीवम् ।

विरहलघुकमपि राघव मया जीवन्त्या जीवितं तव हृतम् ॥]

सीता जीवतीति पवनसुतेन शिष्टे कथिते सति त्वरितं यथा भवत्येवं विरहेण लघुक-
मपि गत्वरमपि मम जीवमवलम्बितुं रक्षितुमिहागच्छतस्तत्र जीवितं जीवन्त्या मया ह-
तम् । यदि विरहात्तदेवामरिष्यम्, तदा मृतैवाहमिति ज्ञात्वा त्वमपि नागमिष्यः । त-
त्कथमिमामवस्थामासादयिष्य इति भावः ॥

अथ पुनरस्या मोहमाह—

अलअन्धआरिअमुही समुहागअकण्ठभमिअवेणीवन्धा ।

मोहपडिवण्णहिअआ दरजम्पिअणीसहं पुणो वि णिसण्णा १०७

[अलकान्धकारितमुखी संमुखागतकण्ठभ्रमितवेणीवन्धा ।

मोहप्रतिपन्नहृदया दरजल्पितनिःसहं पुनरपि निपण्णा ॥]

अलकैर्विकीर्णतया श्यामत्वेनान्धकारीकृतं मुखं यस्याः, तथा संमुखागतः सन् कण्ठे
भ्रमितो वेणीवन्धो यस्याः, इतस्ततः संचारात् । सा सीता मोहेन प्रतिपन्नमाक्रान्तं ह-
ृदयं यस्यास्तथा सती ईपज्जल्पितेनापि निःसहं कण्ठादिशोषादसामर्थ्यं यथा तथा नि-
पण्णा पुनरपि मर्त्यां निपतितेत्यर्थः । निःसंज्ञा वासीदित्यर्थः ॥

भूमौ पतनमेव स्फुटयति—

तो फुडिअवेणिबन्धणभङ्गुगगअविसमकेसपल्हत्थरणे ।

पडिआ रामोरत्थलसअणणिरासहिअआ महिअलुच्छङ्गे ॥१०८॥

[ततः स्फुटितवेणीबन्धनभङ्गोद्गतविषमकेशपर्यास्तरणे ।

पतिता रामोरःस्थलशयननिराशहृदया महीतलोत्सङ्गे ॥]

ततः किञ्चिद्विलापानन्तरं रामस्योरःस्थले यच्छयनं तत्र निराशं हृदयं यस्यास्तथा सती सीता महीतलस्योत्सङ्गे पतिता । एवंविधविपत्तौ पुत्र्यो मातुः क्रौड एव पतन्तीति भावः । किंभूते । स्फुटितस्य शिथिलत्वात्स्यानघ्रष्टस्य वेण्या बन्धनस्य बन्धनपाशस्य भङ्गेनापगमेनोद्गताः प्रसृताः, अत एव विषमा व्यस्ता ये केशास्त एव पर्यास्तरणं यत्र तत्र । केशानां तृणादिवद्युस्तरणीभावेन बाहुल्यमुक्तम् ॥

पुनरपि शिरोदर्शनानुकूलव्यापारमाह—

तीअ णवपल्लवेण व पहाराअम्बविहलेण हत्थेण मुहम् ।

परिमज्जिउं ण चइअं एककवोलमिलिआलअं कह वि कअम्१०९

[तया नवपल्लवेनेव प्रहाराताम्रविद्वलेन हस्तेन मुखम् ।

परिमार्ष्टुं न शकितमेककपोलमिलितालकं कथमपि कृतम् ॥]

नवपल्लवेनेव वक्षसः प्रहारादाताम्रेण अत एव विद्वलेन मार्जनाद्यसमर्थेन हस्तेन तया सीतया मुखं परिमार्ष्टुं न शकितम् । किंतु एकस्मिन्कपोले मिलिताः संवरणाद्वर्तुली-कृता अलका यत्र तादृशं कृतम् । तथा च मुखमार्जनाभावेऽपि मुखोपरि विकीर्णत्वेन शिरोदर्शनप्रतिबन्धकत्वादलकानां संवरणं क्रियमाणमेककपोल एव निष्पन्नं करस्य विद्व-लत्वाद्दर्शनस्य तावताप्युपपत्तेः, अपरकपोले तु विकीर्णा एव ते स्थिता इत्यसामर्थ्यमुक्तम् ॥

अथासुमार्जनमाह—

समुहमिलिअं पि जाहे रूअं वाह्विहला ण गेह्णइ दिट्ठी ।

ताहे कह कह वि कअं उहअकरुप्पुसिअलोअणं तीअ मुहम्११०

[संमुखमिलितमपि यदा रूपं बाष्पविद्वला न गृह्णाति दृष्टिः ।

तदा कथं कथमाप कृतमुभयकरोत्प्रोच्छित्तलोचनं तस्या मुखम् ॥]

बाष्पैरश्रुभिर्विद्वला छन्ना दृष्टिः । तस्या इत्यर्थात् । संमुखमिलितमपि रूपं घटादिस्वरूपं यदा न गृह्णाति न विपर्याकरोति तदा तया सीतया मुखं कथं कथमपि वक्षःप्रहारजन्यवै-कल्ये सत्यप्युभयकरोणोत्प्रोच्छित्ते मार्जिताश्रुणी लोचने यत्र तथाभूतं कृतम् । शिरोदर्शनो-त्कण्ठावशादिति भावः ॥

अथ पुनः शिरोदर्शनमाह—

तो सा भ्रमन्तमारुअविसमपङ्णालउपुसिअवाहजला ।

पेच्छइ राहववअणं णिसाअरोच्छुण्णमहिअलपहोलन्तम् ॥१११॥

[ततः सा भ्रमन्मारुतविषमप्रकीर्णालकोत्प्रोच्छितवाष्पजला ।

प्रेक्षते राघववदनं निशाचरावक्षुण्णमहीतलप्रघूर्णमानम् ॥]

ततोऽस्युमार्जनानन्तरं सा राघववदनं पश्यति । कीदृशी । भ्रमता मारुतेन बाह्येन श्वास-
रूपेण वा विषमं प्रकीर्णैरितस्ततश्चालितैरलकैरुत्प्रोच्छितानि मार्जितानि बाष्पजलानि
यस्याः सा । वदनं कीदृक् । निशाचरैरवक्षुण्णं कृतं सन्महीतले प्रघूर्णमानं प्रलुठत् ॥

अथ पुनरपि रोदनमाह—

लक्खिज्जन्तविसाआ अउभहिउम्मिअण्णिअणअणा ।

रामसिरवद्धलक्खा धुव्वइ वाहेण से ण रुम्मइ दिट्ठी ॥ ११२ ॥

[लक्ष्यमाणविषादाभ्यधिकोन्मीलन्निश्चलस्थितनयना ।

रामशिरोवद्धलक्ष्या धाव्यते बाष्पेणास्या न रुध्यते दृष्टिः ॥]

रामशिरसि रामशिरोरूपं वा बद्धमनुबद्धं लक्ष्यं यया तादृश्यस्या दृष्टिर्बाष्पेण धाव्यते
क्षाल्यते, न तु रुध्यते भ्रियते । बाष्पस्याविश्रान्तपतनादालोकनाप्रतीघातादिति भावः ।
किंभूता । लक्ष्यमाणो विषादो यस्याम् । एवम्—अभ्यधिकमुन्मीलिते तत्त्वजिज्ञासया
सम्यग्विस्तारिते । अथ च—विस्मयान्निश्चलस्थिते नयने गोलके यस्याः । दृष्टिरे-
कैव, दर्शनं वा ॥

अथ तस्या दैन्यमाह—

तो तं दट्ठूण पुणो मरणेक्करसाइ वाहणीसारच्छम् ।

आउच्छसु मं ति कअं तिअडागअलोअणाइ दीणविहसिअम् ११३

[ततस्तदृष्ट्वा पुनर्मरणैकरसया बाष्पनिःसाराक्षम् ।

आपृच्छस्व मामिति कृतं त्रिजटागतलोचनया दीनविहसितम् ॥]

ततः पुनरस्युमार्जनानन्तरं पुनस्ताच्छिरो दृष्ट्वा त्रिजटायां गते उन्मुखे लोचने यस्या-
स्तथाभूतया तया मामापृच्छस्व संवद मरणकृतोद्यमां मामनुजानीहीति दीनं शोच्यं स-
करणं वा हास्यं कृतं बाष्पेण गलितत्वान्निःसारे अक्षिणी यत्र तद्यथा स्यादेवम् । किंभू-
तया । मरण एव एकस्मिन्नेको वा रसो यस्यास्तादृश्या । तथा च—राक्षसीमध्ये
मरणमिति दैन्यम्, मृत्वा हठादेव रामो द्रष्टव्य इति हास्यम् । यद्वा लूनशिरोदर्शनोत्तर-
मित्यत्कालमेव जीवित्वास्मीत्यात्मनिन्दावशाद्दीनविहसितमिति भावः ॥

अथ त्रिजटां प्रत्यस्या वचनमाह—

सहिअम्मि रामविरहे दारुणहिअअप्पडिच्छिण वेहव्वे ।

सहसु गअणेहलहुअं मह णिल्लज्जमरणं इमं ति परुण्णा ॥११४॥

[सोढे रामविरहे दारुणहृदयप्रतीष्टे वैधव्ये ।

सहस्र गतस्नेहलघुकं मम निर्लज्जमरणमिदमिति प्ररुदिता ॥]

हे त्रिजटे, प्रथमं रामविरहे सोढे सत्यनन्तरं दारुणहृदयेन प्रतीष्टेऽङ्गीकृते वैधव्ये च सति गतो यः स्नेहस्तेन लघुकमनादरणीयम् । यत्र विरह एव मर्तुमुचितं तत्र वैधव्यमपि सोढवतीत्यहो निःस्नेहा दारुणा चेति दुर्वादविषयत्वादिति भावः । अत एव निर्लज्जमरणमिदं मम सहस्र क्षमस्व नोपहासविषयीकुर्या इत्युक्त्वा सीता पुनः प्ररुदिता । ममाप्येवमनक्षरं प्रसक्तमिति भावः ॥

पुनर्विलापमाह—

सव्वस्स अ एस गई ण उणो माणुण्णाअण इममवसाणम् ।

अणुसरिसं ति भणन्ती आहन्तूण पडिआ थिरं थणअलसम् ११५

[सर्वस्य चैषा गतिर्न पुनर्मानोन्नतानामिदमवसानम् ।

अनुसदृशमिति भणन्ती आहत्य पतिता स्थिरं स्तनकलशम् ॥]

सर्वस्यैषा गतिः । उत्पत्त्यनन्तरं विनाशरूपेत्यर्थः । मानोन्नतानां पुनरिदमवसानम् । एवंरूपेण मरणं नानुसदृशं न योग्यमिति भणन्ती सीता स्तनकलशमाहत्य कराभ्यां प्रहत्य स्थिरं पतिता । भूमावित्यर्थात् ॥ यद्वा सर्वस्य स्त्रीजनस्यैषा वैधव्यरूपा गतिः । मानोन्नतानां पुनरिदमवसानं न योग्यमित्यन्वयः । तथा च—प्रियस्य मरणेन स्वस्य वैधव्येन वा तथा न दुःखम् यथा भर्तुरसदृशमृत्युनेति भावः । एतेन मरणनिश्चयः सूचितः ॥

आत्मन्यवज्ञामाह—

तह जीवलज्जिआए विलवन्तीअ वि विसाअणीसहमउअम् ।

दासरहि त्ति पलन्तं पिओ त्ति सीआइ ण चइअं वाहत्तुम् ११६

[तथा जीवलज्जितया विपलन्त्यापि विपादनिःसहमृदुकम् ।

दाशरथिरिति प्रलपितं प्रिय इति सीतया न शक्तितं व्याहर्तुम् ॥]

तथा लूनशिरोदर्शनानन्तरमपि जीवो जीवितं तेन लज्जितया सीतया विपादेन निःसहमसामर्थ्यम् । अत एव मृदुकं लघु लघु यथा स्यादेवं विलपन्त्यापि सत्या रामसंबोधने 'दाशरथे' इति प्रभूताक्षरमपि प्रलपितम् । प्रियेत्यल्पाक्षरमपि व्याहर्तुं न शक्तितम् । निःसहप्रलापे सुखोद्यवर्णोच्चारणेऽस्य योग्यत्वेऽपि लूनशिरोदर्शनमात्रेणामृताया मम कुतः प्रियत्वमस्मिन्निति भावः । स्नेहनिबन्धनमरणशालित्वेन दशरथस्यौचितमपन्यमसीति विशिष्य तन्नामग्रहणे तात्पर्यम् ॥

अथ प्रलापे निवृत्तिमाह—

अणुसोइउं ण इच्छइ ण देइ अङ्गम्मि सा परम्मि पहारम् ।

वाहं मुअइ ण रुम्मइ मरिअव्वे लद्धपच्चअं से हिअअम् ॥११७॥

[अनुशोचितुं नेच्छति न ददात्यङ्गे सा परस्मिन्निव प्रहारम् ।

वाष्पं मुञ्चति न रुणद्धि मर्तव्ये लब्धप्रत्ययमस्या हृदयम् ॥]

सा सीतानुशोचनं कर्तुं नेच्छति कण्ठशोषात्, परस्मिन्निव शत्राविव अङ्गे प्रहारं न ददाति निःसहत्वात्, वाष्पं न मुञ्चति किं तु रुणद्धि बहुरोदनदुःस्थचक्षुःपीडाकरत्वात् शिरोदर्शनविलोपकत्वाच्च । तर्हि प्रणयस्य न्यूनत्वमतो हेतुमाह—अस्या हृदयं मनो मर्तव्ये लब्धप्रत्ययं यतो लब्धः प्रत्ययो निश्चयो येन तज्जातनिश्चयमित्यर्थः । तथा च मरणरूपसर्वाधिकव्यापारे दत्तभरत्वादिति भावः ॥

अथ त्रिजटायाः सान्त्वनवचनं प्रस्तौति—

तो तं मरणणिमित्ते अणिअत्तन्तहिअअं पअत्ता वत्तुम् ।

तिअडा धुअग्गकरअलदरपडिअपडिच्छिअङ्गविसमो अण्णम् ११८

[ततस्तां मरणनिमित्ते अनिवर्तमानहृदयां प्रवृत्ता वक्तुम् ।

त्रिजटा धुताग्रकरतलदरपतितप्रतीष्टाङ्गविपमावनताम् ॥]

ततः सीताया अनुशोचनादिनिवृत्त्यनन्तरं त्रिजटा तां सीतां वक्तुं प्रवृत्ता । कीदृशीम् । मरणनिमित्ते अनिवर्तमानं हृदयं यस्यास्ताम् । कृतमरणनिश्चयाम् । एवं धुताग्राभ्यां करतलाभ्यां किञ्चित्पतितं सत्प्रतीष्टमवलम्बितं यदङ्गं तेन विषमं व्यस्तं यथा स्यात्तथावनतां भूमिपतनादिरूपमरणव्यापाराविष्टसीतादेहस्य यथा यथा तत्प्रतिबन्धकत्रिजटाकरतलाभ्यां धारणम्, तथा तथा तस्याजनाय तदङ्गभङ्ग्या तदवनतत्वम् । अत एव त्रिजटाकरतलयोरपि सीताङ्गभङ्ग्या धुताग्रत्वमिति भावः ॥

त्रिजटावचनस्वरूपमाह—

जाणइ सिणेहभणिअं मा रअणिअरि त्ति मे जुउच्छसु वअणम् ।

उज्जाणम्मि वणम्मि अ जं सुरहिं तं लआण गेह्णइ कुसुमम् ११९

[जानकि स्नेहभणितं मा रजनीचरीति मे जुगुप्सस्व वचनम् ।

उद्याने वने च यत्सुरभि तल्लतानां गृह्यते कुसुमम् ॥]

हे जानकि, स्नेहेन भणितमुक्तम् । 'भरिअम्' इति पाठे भृतं पूर्णम् । मे वचनमहं रजनीचरीति मा जुगुप्सस्व मा गर्हय । अर्थान्तरन्यासमाह—उद्याने गृहारामे वनेऽरण्ये च लतानां यत्कुसुमं सुरभि तदेव गृह्यते । नोद्यानमिति बदरीविभीतकादीनां गृह्यते, न वा वनमिति सुगन्धिपाटलादीनां त्यज्यते । 'वणम्मि व' इति पाठे उद्याने वने वा बद-

रादीनामुपादानम्, बकुलादीनां चानुपादानम् । एवं न किंतु यत्र यत्सुरभि तत्र तदुपादीयते तदन्यत्रयज्यत इति ग्रहणपरिहारयोरुद्यानवनादित्वमुपाधिर्न प्रयोजकः किं तु सौरभादिगित्वत्पञ्चकृतेऽपि वचनस्य प्रियत्वं विचार्यतां राक्षसीत्वमप्रयोजकमिति भावः ॥

अथ त्रिजटा स्वोक्तेर्निरुपाधित्वं व्यञ्जयति—

किमु जीअन्तीअ तुमे जइ अलिअं सहि ण होअ राहवमरणम् ।

अणहे उण रहुणाहे तुह मे मरणविधुरं किलिम्मइ हिअअम् १२०

[किमु जीवन्त्या त्वया यद्यलीकं सखि न भवेद्राघवमरणम् ।

अनघे पुना रघुनाथे तव मे मरणविधुरं क्लाम्यति हृदयम् ॥]

हे सखि, राघवमरणं यद्यलीकं मिथ्या न भवेत्तदा त्वया जीवन्त्या किमु। किं प्रयोजनमित्यर्थः । तर्हि तव मरणमेव श्रेष्ठमिति भावः ॥ यद्वा—यद्येतन्नालीकं तदा त्वया जीवन्त्या किमु होअ किं भूयत इत्यर्थः । तदा त्वयापि मृतमेव स्याद्युवयोरेकजीवत्वात् । तथा च त्वज्जीवितमेव तज्जीवने प्रमाणमिति भावः ॥ रघुनाथे पुनरनघेऽक्षते जीवति वा तव मरणेन विधुरं दुःखितं मम हृदयं यतः, ततः संप्रति क्लाम्यति । तथा च रामो जीवत्येवं, त्वं वृथा नात्मानं व्यापादयेति भावः ॥

पुनर्निरुपाधित्वमेव द्रढयति—

चिन्तेउं पि ण लम्भइ जह संभावेसि तह इमं जइ होन्तम् ।

तो दाणि किं जणम्मि व तुमम्मि संठावणा महं अणुरूवा १२१

[चिन्तयितुमपि न लभ्यते यथा संभावयसि तथेदं यदि भवत् ।

तदेदानीं किं जन इव त्वयि संस्थापना ममानुरूपा ॥]

हे सीते, यथा त्वं संभावयसि तर्केण जानासि । राममरणमित्यर्थात् । तथा चिन्तयितुमपि आहार्योपस्थितिविषयीकर्तुमपि न लभ्यते न युज्यते । अथ तथा सत्यमेवेदं यदि भवदभविष्यत् । ळड्ढुर्थे शतृ । तदेदानीं रामं विना जन इव साधारणजन इव त्वयि मम संस्थापना जीवयितुं व्यवसायः समाश्वासना किमनुरूपा योग्या । अपितु नेत्यर्थः । तथा च रामादरनिबन्धनस्त्वय्यादरः, प्रत्युत पत्यनुमरणरूपधर्मप्रतिषेधः पापजनक इत्यतोऽपि जानीहि रामो जीवतीति भावः ॥

पुनरपि सोपपत्तिमर्थापत्तिमाह—

सअला निसाअरपुरी घरपरिवाडिसमणीहरिरुण्णरवा ।

एक्केण कआ कइणा कह होइहि अणहरक्खरं रहुवडणम् १२२

[सकला निशाचरपुरी गृहपरिपाटिसमनिर्हृदितरुदितरवा ।

एकेन कृता कापिना कथं भविष्यत्यनघराक्षसं रघुपतनम् ॥]

सकला संपूर्णा कलासहिता मनोरमा वा निशाचरपुरी लङ्का गृहपरिपात्र्यां गृहपर्याये समं युगपन्निर्द्दितः शब्दान्तरोत्पादी रुदितरवः । राक्षसानामित्यर्थात् । यस्यां तादृशी । यद्वा गृहपरिपात्र्या समस्तुल्यो निर्द्दितो यथा दाहजन्यशब्दद्वारा गृहपरिपाटिः शब्दान्तरोत्पादिका तथा रुदितरवोऽपि यस्यामित्यर्थः । गृहदाहशब्दराक्षसरोदनशब्दयोस्तुल्यवदुत्पत्तेः । एवंभूता । एकेनासहायेनानिर्धारितविशेषेण साधारणेन वा हनूमता कृता । अतः कथमधः क्षतादि तद्रहिता राक्षसा यत्र तथाभूतं रघुपतनं भवेत् । तथा च तथाविधकोटिवानरसहाये तस्मिन्निहते कोटिकोटिराक्षसा अपि निहताः स्युः, अतस्तदभावे तत्कथं तर्कयसीति भावः ॥

अथ राक्षसप्रलयं सिद्धान्तयति—

णत्थि णिहम्मइ रामो अइरा लोहिइ अरक्खसं तेह्लोक्कम् ।

दिट्ठं ति भणामि फुटं पत्तिअ कस्स वि पिओ कुलस्स विणासो १२३

[नास्ति निहन्यते रामोऽचिराद्भविष्यत्यराक्षसं त्रैलोक्यम् ।

दृष्टमिति भणामि स्फुटं प्रतीहि कस्यापि प्रियः कुलस्य विनाशः ॥]

निहन्यते राम इति पक्षो नास्ति नारायणरूपत्वात् । यद्वा—स नास्ति येन निहन्यते रामः । 'न' इति पाठे स नास्ति यं न हन्ति रामः । न केवलमेतावदेव किंत्वचिरात्रैलोक्यमराक्षसं राक्षसशून्यं भविष्यति । इदं मया स्फुटं व्यक्तं दृष्टमिति भणामि योगेन । पुराणादिना वेत्यर्थः ॥ यद्वा—दृष्टं ज्ञातमिति स्फुटं भणामि । रावणादपि न विभेमीत्यर्थः ॥ विपक्षे बाधकमाह—प्रतीहि कस्यापि कुलस्य विनाशः प्रियः । काका—न प्रिय इत्यर्थः । तथा च कुलविनाशमलीकमभिधाय परसमाश्वासनं केनापि न क्रियत इति मद्बचनमन्यथा मा शङ्किष्या इति भावः ॥

अनिष्टापत्तिमुखेन शोकं त्याजयति—

उट्टसु मुएसु सोअं पुस एअं वाहमइलिअं थणवट्टम् ।

सुणसु सउणेण वट्टइ समराहिमुहे पइम्मि अंसुणिवाओ ॥१२४॥

[उत्तिष्ठ मुञ्च शोकं प्रोच्छ बाष्पमलिनितं स्तनपृष्ठम् ।

शृणु शकुनेन वर्तते समराभिमुखे पत्यावश्रुनिपातः ॥]

उत्तिष्ठ, शोकं मुञ्च, बाष्पैरसुभिः श्वासैर्वा मलिनितं स्तनपृष्ठं प्रोच्छ । उपपत्तिमाह—शृणु पत्यौ समराभिमुखे सत्यश्रुनिपातः शकुननिमित्तं न वर्तते । किंत्वमङ्गलनिमित्तमिति भावः ॥

अथ रामसत्तायामनुमानमाह—

मोत्तूण अ रहुणाहं लज्जागअसेअविन्दुइज्जन्तमुहो ।

केण व अण्णेण कअ पाआरन्तरिअणिप्पहो दहवअणो ॥१२५॥

[मुक्त्वा च रघुनाथं लज्जागतस्वेदविन्दूयमानमुखः ।

केन वान्येन कृतः प्राकारान्तरितनिष्प्रभो दशवदनः ॥]

च पुना रघुनाथं मुक्त्वा केन वान्येन दशवदनः कपिरुद्धत्वात्प्राकारमात्रेणान्तरितः सन् निष्प्रभः कृतः । तथा च रामेणैव कृत इत्यर्थः । कीदृक् । अवरोधजन्यया लज्जागतैः स्वेदैर्विन्दूयमानं विन्दुभिः पूर्यमाणं मुखं यस्य स तथा । तथा च—संनिहितमृत्यो-
मुखश्रीरन्यथा प्रतिपद्यत इत्यतोऽपि रावणमृत्युमनुमाय रामजीवनमनुमीयतामिति भावः ॥
यद्वा—सीताप्राप्तिव्यतिरेकनिश्चयान्निष्प्रभ इत्यर्थः । तेन ततोऽपि तदनुमीयतामिति वा ॥

अथ भाविनं रामस्यानुरागव्यापारमभिधाय सीतां शीतलयति—

अइरा अ दे रहुसुओ तण्णाअन्तग्गहत्थमउइअपम्हम् ।

मोच्छिहि वेवन्तङ्गुलिगुप्पन्नुक्खित्तविसमभाअं वेणिम् ॥ १२६ ॥

[अचिराच्च ते रघुसुतो आर्द्रायमाणाग्रहस्तमुकुलितपक्षाम् ।

मोक्षयति वेपमानाङ्गुलिगुप्यन्तुत्क्षिप्तविषमभागां वेणीम् ॥]

अचिराच्च रघुसुतस्ते वेणीं मोक्षयति । किंभूताम् । आर्द्रायमानाभ्यां त्वत्स्पर्शात् स्वियद्भ्यां हस्ताग्राभ्यां मुकुलितानि खेदसंबन्धात्संवृत्तानि पक्षमाणि असंयमनादुत्थित-
लोमाग्राणि यस्यास्ताम् । एवं भावोदयादेव वेपमानाभिरङ्गुलीभिरुत्क्षिप्ताः समीकृता
विषमभागा यस्याः । प्रोषितो भर्ता समागत्य प्राकृतं विरहिण्या वेणीबन्धं मोचयतीति
भावः ॥

अथ रावणस्य निन्दया मरणध्रौव्यमाह—

विअलिअलज्जालहुअं एअ करन्तस्स रहुवइम्मि धरन्ते ।

ण अ तह दुक्खामि तुमे जह पविवत्तम्मि दहमुहस्स सहावे १२७

[विगलितलज्जालघुकमेतत्कुर्वतो रघुपतौ ध्रियमाणे ।

न च तथा दूये त्वया यथा परिवृत्ते दशमुखस्य स्वभावे ॥]

अहं त्वया हेतुभूतया तथा न दूये यथा दशमुखस्य स्वभावे परिवृत्तेऽन्यथाभूते सती-
त्यर्थः । अन्यथाभावमेवाह । किंभूतस्य । रघुपतौ ध्रियमाणे जीवति सति विगलिता या
वञ्चनमूलिका लज्जा तथा लघुकमश्लाघनीयमेतन्मायामस्तकरूपं छलं कुर्वतः । तथा चैवंवि-
धत्वहुःखेनापि मम तथा न दुःखम्, यथा लोकनिन्दितैकच्छलतदुत्थलजापरित्यागरूपप्र-
कृतिविपर्ययाभ्यां रावणस्यासन्नमृत्युज्ञानादिति भावः ॥

अथ रामस्योत्कर्षेण परानभिभाव्यत्वमाह—

वालिबह्दिट्टसारं वाणगलत्थिअसमुद्दिण्णथलवहम् ।

रोहिअलङ्कावलअं मा लहुअं प्रेच्छ राहवस्स भुअवलम् ॥१२८॥

[वालिबधदृष्टसारं बाणगलहस्तितसमुद्रदत्तस्थलपथम् ।

रोधितलङ्कावलयं मा लघुकं पश्य राघवस्य भुजबलम् ॥]

हे जानकि, राघवस्य भुजबलं मा लघुकमल्पं पश्य जानीहि । कीदृक् । वालिनो वधे दृष्टसारं ज्ञातवध्यरावणबाधकत्वरूपनिर्गवम् । अथ बाणेन गलहस्तितः प्रेरितो यः समुद्र-
स्तेन दत्तो रामायैत्यर्थात् स्थलरूपः पन्था यस्मात् । अथ रोधितं लङ्कावलयं येन । तथा च रामे नैतत्संभाव्यमिति भावः ॥

अथ शकुनदर्शनेन सत्यापयति—

दिदृष्टासि मए सिविणे ससिसूरालिहणसोहिउम्मुहपडिमा ।

खन्धुट्टिअसुरगअकण्णआलविहुअधवलंसुअदसद्धन्ता ॥ १२९ ॥

[दृष्टासि मया स्वप्ने शशिसूर्यालिहणशोभितोन्मुखप्रतिमा ।

स्कन्धोत्थितसुरगजकर्णतालविधुतधवलांशुकदशार्धान्ता ॥]

हे सीते, त्वं मया स्वप्ने दृष्टासि । कीदृशी । शशिसूर्ययोरालिहणेन मिलनेन शोभिता उन्मुखी प्रतिमा आकृतिर्यस्याः सा । एवं स्कन्धेनोत्थित उन्नतस्कन्धो यः सुरगजस्त-
त्कर्णतालेन विधुतो धवलांशुकस्य दशार्धान्तो यस्यास्तथा चैरावतस्कन्धोपरि पार्श्वद्व-
यवर्तितचन्द्रसूर्या श्वेताम्बरा च त्वत्प्रतिमा दृष्टेति । पुष्पकोपरि रामलक्ष्मणसाहित्यं सी-
तायाः सूच्यमानं रावणक्षयेन राज्यलक्ष्मीप्राप्तिं सूचयति । तदुक्तं स्वप्नाध्याये—‘आरो-
हणं गोहयकुञ्जराणाम्’ इत्यादि ॥

पुनः स्वप्नेनैव रावणाशुभं स्फुटयति—

दिदृष्टो अ मे दहमुहो दहमुहपरिवाडिविअडकडुणमग्गो ।

कालदढ पासकडुिअदरघडिउग्घडिअखलिअमुहसंघाओ ॥१३०॥

[दृष्टश्च मे दशमुखो दशमुखपरिपाटि विकटकर्षणमार्गः ।

कालदढपाशकृष्टदरघटितोद्धाटितस्खलितमुखसंघातः ॥]

मे मया दशमुखश्च दृष्टः । स्वप्ने एवेत्यर्थात् । केवलं त्वमेवेत्यर्थः । कीदृक् । दशानां मु-
खानां परीपाठ्यानुक्रमेण विकटो विस्तीर्णः कर्षणमार्गः छेदनस्थानं यस्य सः । तथा—
छिन्नशिरस्कतया मुखावलम्बनस्थानस्य विकटत्वमित्याशयः । अत एव कालस्य यमस्य
दृष्टपाशेन कृष्टः सन् पुनः किञ्चिद्धटितः संबद्ध उत्पन्न इति यावत् । पुनरुद्धाटितः छि-
न्नोऽतः पतितो भूमावित्यर्थान्मुखसंघातो यस्य । वारं वारं यमपाशा कृष्टः छिद्यते उत्पद्यते
पतति चेत्यर्थः । तथा वासन्नो मृत्युः सूचितः ॥

अथ मस्तकस्य मायात्वं सिद्धान्तयति—

नं अवलम्बसु धीरं णासउ संपइ अमङ्गलं जाव इमम् ।

मुणिअपरमत्थलहुई अवहीरिअणिफ्फला णिअत्तउ माआ १३१

[तद्वलम्बस्व धैर्यं नश्यतु संप्रत्यमङ्गलं यावदिदम् ।

ज्ञातपरमार्थलघुकावधीरितनिष्फला निवर्ततां माया ॥]

तत्पूर्वोक्तहेतोर्धैर्यमवलम्बस्व । यावदिति परिच्छेदे । इदममङ्गलं रोदनादिरूपं संप्रति नश्यतु । इयं च शिरोघटनरूपा माया निवर्तताम् । कीदृशी । ज्ञातपरमार्था सती लघुका तुच्छा कपटस्य विशेषादर्शनमात्रावधिकत्वात् । अतोऽवधीरितानादृता सती निष्फला भ्रमाजनिका । तथा च कपटत्वेन निर्णयावहेलया निष्फलयेति भावः ॥

अथ शिरोलीकत्वनिगमनेन त्रिजटाया वचनमुपसंहरन्नाह—

होत्तं जइ रामसिरं एआवत्थं पि तो समूससमाणम् ।

अमअं मिव णाअरसं आसाएउण तुह करप्परिससुहम् ॥१३२॥

[भवद्यदि रामशिर एतावदवस्थमपि ततः समुच्छ्वसत् ।

अमृतमिव ज्ञातरसमासाद्य तव करस्पर्शसुखम् ॥]

एतद्यदि रामशिरो भवदभविष्यत्तदा एतावदवस्थं छिन्नमपि ज्ञातरसं तव करस्पर्श-सुखममृतमिवासाद्यास्वाद्य वा समुच्छ्वसत्समुदश्वसिष्यदजीविष्यदित्यर्थः । मृतमप्यमृतेन जीवतीति रामशिरः सर्वथा नैतदिति भावः । लङ्कृत्ये शतृ ॥

अथ नूनमनिष्ठाशङ्कीनिं बन्धुजनहृदयानीति पुनरपि सीताया रोदनमाह—

इअ रामपेम्मकित्तणदूसहवज्जाहिघाअदूमिअहिअआ ।

संभरिअ मुक्ककण्ठमण्णमअं मरणणिञ्चआ वि परुण्णा ॥ १३३ ॥

[इति रामप्रेमकीर्तनदुःसहवज्राभिघातदुःखितहृदया ।

संस्मृत्य मुक्तकण्ठमन्यमयं मरणनिश्चयापि प्ररुदिता ॥]

इत्यनेन प्रकारेण त्रिजटाकृतं यद्रामप्रेमकीर्तनं तदेव दुःखहेतुत्वाद्दुःसहो यो वज्राभि-घातस्तेन दुःखितहृदया सती सीता संस्मृत्य । पूर्वप्रेमव्यवहारमित्यर्थात् । मुक्तकण्ठमुच्चै-र्यथा स्यादेवं मरणे कृतनिश्चयाप्यन्यमयं पूर्वरोदनापेक्षयापि शृङ्गारात्मकत्वेन विल-क्षणं यथा भवत्येवं प्ररुदिता । यथा यथा मृतस्यानुबन्धस्मरणं तथा तथा रोदनाधिक्यं भवतीति भावः ॥

अथ प्रकारान्तरेण सीतासमाश्वासनमाह—

तो तिअडावअणेहि वि ण संठिआ जाव तीअ पवअकलअलो ।

रणसंणाहगभीरो ण सुओ राहवपहाअमङ्गलपडहो ॥ १३४ ॥

[ततस्त्रिजटावचनैरपि न संस्थिता यावत्तया प्लवगकलकलः ।

रणसंनाहगभीरो न श्रुतो राघवप्रभातमङ्गलपटहः ॥]

ततश्चरमरोदनानन्तरं सीता त्रिजटावचनैरपि तावन्न संस्थिता रावणसंबन्धित्वाच्च स-

माश्वस्ता, यावत्तया प्लवगानां कलकलः, तथा राघवस्य प्रभातकालीनमङ्गलपटहध्व-
निश्च न श्रुतः । पटहध्वनिः कीदृक् । रणसंनाहनिमित्तं गभीरः । सर्वे श्रुत्वा संनह्यन्त्विति
तारतारीकृतः तथा च प्लवगकोलाहलपटहनिर्द्वादयोः श्रुत्या त्रिजटावचसि प्रामाण्यग्रहा-
त्प्रतीता सती आश्वासीदित्यर्थः । 'रणसण्णागम्भीरो' इति पाठे रणसंज्ञा रणसंकेतस्तदर्थं
गभीर इत्यर्थः । प्लवगकलकलरूपो मङ्गलपटहध्वनिरित्यर्थ इति केचित् ॥

अथ समाश्वस्तायाः सीताया निश्चसितमाह—

अह बहुविहसंठावणपञ्चाणिज्जन्तजीविआसावन्धम् ।

तीअ गअसोअविसअं दूरूण्णामिअपओहरं णीससिअम् ॥१३५॥

[अथ बहुविधसंस्थापनप्रत्यानीयमानजीविताशावन्धम् ।

तया गतशोकविपदं दूरुन्नामितपयोधरं निश्चसितम् ॥]

अथ प्रत्ययानन्तरं तया निश्चसितं निश्वासः कृतः । असंभावितप्लवगकोलाहलादिना
रामसत्तानिश्चयादिति भावः । बहुविधसंस्थापनेन त्रिजटाकृतसमाश्वसनेन प्रत्यानीयमा-
नस्य गच्छतः परावर्तितस्य जीवितस्याशावन्धो यस्मादिति क्रियाविशेषणम् । सीतया हर्ष-
निश्वासः कृत इति त्रिजटादीनामपि सीताजीविताशावन्ध उत्पन्न इत्यर्थः । एवं गतेन
शोकेन विषदमानन्दजत्वादनुष्णम् । एवं दूरमुन्नामितौ पयोधरौ यत्रेत्यपि द्वयं क्रियावि-
शेषणम् । तथा च 'दीहं पि समससिअम्' इति पूर्वोक्तशोकहेतुकनिश्वासापेक्षयाप्यानन्द-
हेतुकनिःश्वासस्य महत्त्ववर्णनेन शोकोत्तरकालीनत्वादानन्दस्य शोकापेक्षयाप्युत्कर्षः
सूचितः ॥

अथ पुनः सीताया विरहदुःखोत्पत्तिमाह—

तो आसासिअसुहिए तीए पुणरुत्तसच्चविअवीसत्थे ।

विहडिअवेहव्वभए पुणो वि संघडइ विरहदुक्खं हिअए ॥ १३६ ॥

[तत आश्वासितसुखिते तस्याः पुनरुक्तसत्यापितविश्वस्ते ।

विघटितवैधव्यभये पुनरपि संघटते विरहदुःखं हृदये ॥]

ततो रामसत्तानिश्चयेन जीवधारणोत्तरं तस्या हृदये विरहदुःखं पुनरपि संघटते लगती-
त्यर्थः । अन्तराशिरोदर्शनेन विरुद्धबीभत्सादिरसोत्पत्त्या जागरूकस्यापि विप्रलम्भस्य वि-
च्छेदादिति भावः । किंभूते । प्रथमं त्रिजटावचसाश्वसिते सति सुखिते । अथ राम-
सत्तायारूपैकार्थतया पुनरुक्तेन प्लवगकोलाहलादिना यत्सत्यापितं रामोऽस्तीति स्थिरीकर-
णम् । भावे क्तः । तेन विश्वस्ते प्रमाणसंभवेन विशेषेणाश्वस्ते । अत एव विगलितं वै-
धव्यभयं यत्र तथाभूते ॥

अथ सीतायास्त्रिजटानुरागकथनमुखेनाश्वासकं विच्छिनत्ति—

माआमोहम्मि गए सुए अ पवआण समरसंणाहरवे ।

जणअतणआइ दिट्ठं तिअडाणेहाणुराअभणिअस्स फलम् ॥१३७॥

इअ सिरिपवरसेणविरइए कालिदासकए दहमुहवहे महाकव्वे
एआरहो आसासओ ।

[मायामोहे गते श्रुते च प्लवगानां समरसंनाहरवे ।

जनकतनयया दृष्टं त्रिजटास्नेहानुरागभणितस्य फलम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये एकादश आश्वासकः ।

जनकपुत्र्या सीतया त्रिजटायाः स्नेहो वात्मल्यं दया अनुरागः प्रीतिस्तत्पूर्मकस्य भणि-
तस्य फलं तात्पर्यपर्यवसानं वा दृष्टम् । मत्प्रीत्या यथैवानया कथितं तथैव जातमिति ज्ञा-
तमित्यर्थः । कुत्र सति । मायया जनिते मोहे गते प्लवगानां समरनिमित्ते संनाहस्य रवे
संनह्यतां संनह्यतामित्यादिरूपे च श्रुते सति । द्वाभ्यां रामसत्तानिश्चयादिति भावः ॥

मायोत्तमाङ्गदशया रामदासप्रकाशिता ।

रामसेतुप्रदीपस्य संपूर्णैकादशी शिखा ॥

द्वादश आश्वासकः ।

अथ प्रत्यूषमाह—

ताव अ दरदलिउप्पलपलोदृधूलिमइलन्तकलहंसउलो ।

जाओ दरसंमीलिअहरिआअन्तकुमुआअरो पञ्चूसो ॥ १ ॥

[तावच्च दरदलितोत्पलप्रलुठितधूलिमलिनायमानकलहंसकुलः ।

जातो दरसंमीलितहरितायमानकुमुदाकरः प्रत्यूषः ॥]

यावत् प्लवङ्गकलकलः श्रुतः, सीता विलापाडुपरता वा, तावदेव प्रत्यूषो जातः । की-
दृक् । दरदलितेभ्य ईपद्विकसितेभ्य उत्पलेभ्यः प्रलुठिताभिर्निर्गताभिर्धूलीभिर्मलिनाय-
मानानि कलहंसानां कुलानि यत्र सः । तथा—न केवलमुत्पलानां विकासारम्भः, किंतु
कुमुदानामपि मुद्रणारम्भ इत्याह—दरसंमीलितानि किञ्चिन्मुकुलितानि अत एव हरितपृ-
ष्ठस्य प्रान्तपत्रचतुष्टयस्योपरिस्थित्या हरितायमानानि कुमुदानि यत्र तथाभूता आकरा-
सरोवरादयो यत्र ॥

अथ निशावसानमाह—

अरुणाअम्बच्छाओ णवसलिलाकलुसचन्दिमाहअमूलो ।

धाउकलङ्कक्खउरो ओसरइ तडो व्व रअणिपच्छिमभाओ ॥ २ ॥

[अरुणाताम्रच्छायो नवसलिलाकलुपचन्द्रिकाहतमूलः ।

धातुकलङ्ककलुपोऽपसरति तट इव रजनीपश्चिमभागः ॥]

रजन्याः पश्चिमो भागश्चरमयामोऽपसरति । प्रभातं जातमित्यर्थः । कीदृक् । अरुणे-

नारुणोदयेन संध्यारोगेण वाताम्रच्छायाः । एवं नवसलिलं वन्या(?)तोयं कर्दमाविल-
त्वात्तद्वदाकलुषा प्राभातिकत्वाद्भूसरा या चन्द्रिका तयाहतं स्पृष्टं मूलं यस्य । उदयाचलाव-
च्छेदोऽप्रभागस्तत्रारुणसंबन्धात्ताम्रत्वम् । अस्ताचलावच्छेदो मूलभागस्तत्राविलचन्द्रिकासं-
बन्धाद्भूसरत्वमिति भावः । तट इव । यथा धातुकलङ्केन गैरिकक्षोदेन कलुषो विचित्रो
नयादीनां तटः कलुषवन्याजलाहतमूलः सन्नपसरति पतति सोऽपि धातुयोगात्ताम्र इत्युपमा ।
यद्वा—रजनिशेषः पश्चिमाचलस्यैवारुणत्वाद्गैरिकमयस्तटश्चन्द्रिकारूपजलाहतमूलत्वात्पत-
तीत्युत्प्रेक्षा ॥

अथ वृक्षच्छायानां दुर्लक्ष्यत्वमाह—

णिव्वण्णिज्जइ रूअं अरुणसिहोलुग्गचन्दिअम्मि महिअले ।

ओव्वत्तधूसराणं णवर चलन्तीण पाअवच्छाआणम् ॥ ३ ॥

[निर्वर्ण्यते रूपमरुणशिखावरुणचन्द्रिके महीतले ।

अपवृत्तधूसराणां केवलं चलन्तीनां पादपच्छायानाम् ॥]

अरुणशिखाभिरवरुणा मृष्टा चन्द्रिका यत्र तत्र महीतले केवलं चलन्तीनामेव पाद-
पच्छायानां रूपं स्वरूपं निर्वर्ण्यते लक्ष्यते न तु स्थिराणामित्यर्थः । किंभूतानाम् । अप-
वृत्तानामपगतानाम् । अत एव नीलिमापगमाद्भूसराणाम् । अरुणचन्द्रिकयोरेकतरप्राग-
ल्भ्याभावाच्छाया विविच्य न गृह्यन्ते किंतु पवनान्दोलितशाखावशतया चलनादीपदाका-
रतया च लक्ष्यन्ते इति भावः ॥

प्राभातिकं रूपमाह—

संमीलइ कुमुअवणं अद्धत्थमिअगलिअप्पहं ससिविम्बम् ।

विअलइ रअणिच्छाआ अरुणाहअमुद्धतारआ पुव्वदिसा ॥ ४ ॥

[संमीलति कुमुदवनमर्धास्तमितगलितप्रभं शशिविम्बम् ।

विगलति रजनीछायारुणाहतमुग्धतारका पूर्वदिक् ॥]

कुमुदवनं संकुचति, शशिविम्बमर्धास्तमितत्वाद्गलितप्रभमनुज्ज्वलम् । भवतीत्यर्थात् ।
रजन्याश्छाया कान्तिविगलति प्रभातवशात् । अरुणेनारुणकान्त्याहता स्पृष्टात एव
मुग्धा मन्दा क्षुद्रा वा तारका यत्र तादृशी पूर्वदिक् । भवतीत्यर्थः ।

अथ गगनस्य परुषताम्रत्वमाह—

दीसइ अ तिमिररेइअपल्लवअम्बतरुणारुणाहअमिहिअम् ।

विसमविहिण्णमणसिलाभङ्गप्फरुसमणिपव्वअद्धं व णहम् ॥ ५ ॥

[दृश्यते च तिमिररेचितपल्लवाताम्रतरुणारुणाहतमेधिकम् ।

विषमविभिन्नमनःशिलाभङ्गपरुषमणिपर्वतार्थमिव नभः ॥]

तिमिरेण रेचितं त्यक्तं सत्पल्लववदाताम्रेण तरुणेनारुणेनाहता छन्ना । अरुणीकृतेति यावत् । तादृशी मेघिका स्वल्पमेघो यत्रैवंभूतं प्राच्यवच्छिन्नं नमो विपमं विभिन्ना खण्डखण्डीकृता या मनःशिला तस्या भङ्गेन चूर्णेन परुषं रुक्षं विचित्रं वा मणिपर्वतस्यार्धमिव दृश्यत इत्यन्वयः । तथा च गगनस्य नीलतया पर्वतेन, प्राच्यवच्छिन्नस्य तस्यारुणोदयारुणमेघिकाविशिष्टस्य पद्मरागादिमणिविशिष्टपर्वतार्धेन, तत्रैवेतस्ततःप्रसृतानामरुणकान्तीनां मनःशिलाचूर्णेन तौल्यमित्युपमा ॥

अथ चन्द्रस्यास्तमनमाह—

ताव अ अत्थणिअम्ब्रं णवसलिलाउण्णगअपअच्छविकलुसो ।

पत्तो अरुणुण्णामिअपासह्णन्तगअणोसरन्तो व्व ससी ॥ ६ ॥

[तावच्चास्तनितम्बं नवसलिलापूर्णगजपदच्छविकलुपः ।

प्राप्तोऽरुणोन्नामितपार्श्वीयमानगगनापसरन्निव शशी ॥]

यावदरुणप्रागल्भ्यं भवति तावदेव शशी अस्ताचलनितम्बं प्राप्तः । कीदृक् । नवसलिलेनापूर्णं यद्गजस्य पदं मण्डलाकृतिपदस्थानं तस्य या छविस्तद्वत्कलुपः पाण्डुरः । तात्कालिकवृष्टिजलस्य कर्दमाविलत्वादिति भावः । उत्प्रेक्षते—अरुणेनोन्नामितमुत्तोलितम् । अत एव पार्श्वीयमानं पूर्वपार्श्वेनोत्थितं सत्पश्चिमपार्श्वेनावनतं तथा प्रतिभासाद्यद्गमनं तस्मादपसरन्निव । अन्यत्रापि गृहादावेकपार्श्वेनोत्थाप्यमाने शिरःस्थितं वस्त्वपरपार्श्वेन पततीति ध्वनिः ॥

अथ वनानामवस्थामाह—

होन्ति पवणाहआइँ फुडमधुरविहंगणीहरन्तरुआइँ ।

गुञ्जन्तमहुअराइँ धुससिलहालहुअकिसलआइ वणाइँ ॥ ७ ॥

[भवन्ति पवनाहतानि स्फुटमधुरविहंगनिद्वद्द्रुतानि ।

गुञ्जन्मधुकराणि ध्रुतशीतलघुकाकिसलयानि वनानि ॥]

वनानि पवनेनाहतानि सन्ति ध्रुतं पतितं यच्छीतं तेन लघूनि किसलयानि येषां तथाभूतानि भवन्ति । वायुना शीतपतनात्पत्राणां लघुत्वमित्यर्थः । किंभूतानि । स्फुटं मधुराणि विहंगानां निर्द्दन्ति शब्दान्तरोत्पादीनि रुतानि यत्र तानि । प्रातर्विहंगादिशब्दोत्पत्तेरिति भावः । एवं गुञ्जन्तो मधुकरा येषु । शिल्हा शीते देशी ॥

अथ चन्द्रस्य पतनमाह—

अरुणकून्तविअलिअं णिअअङ्काणुगअवहलजोक्काभरिअम् ।

अत्थसिहराहि पडिअं उक्खडिअकरावलम्बणं ससिविम्बम् ॥८॥

[अरुणाक्रान्तविगलितं निजाङ्कानुगतवहलज्योत्स्नाभृतम् ।

अस्तशिखरात्पतितमखण्डितकरावलम्बनं शशिविम्बम् ॥]

अस्तशिखराच्छशिविम्बं पतितम् । कीदृक् । अरुणेनाक्रान्तत्वादुत्तानीकृतत्वाद्विग-
लितं स्थानभ्रष्टम् । एवम्—बहिरसत्त्वान्निजाङ्केऽनुगताभिर्बहुलज्योत्स्नाभिर्भृतं पूर्णम् ।
गुरुत्वात्पतनं युक्तमेवेत्याशयः ॥ एवम्—उत्खण्डितं विघटितं करैः किरणैरवलम्बनं
यस्य । किरणानामसत्त्वात् । अन्योऽपि वृक्षादौ वर्तमानस्याजितशाखादिनिष्ठहस्ताथवल-
म्बनः सन्गुरुत्वाद्धः पततीति ध्वनिः ॥

अथ चक्रयोः संघटनमाह—

पिअअमवियोअदुक्खं कह वि गमेऊण जामिणीअ पहाए ।

अणुधाइ पडिरुअन्ती अब्भुट्टाउं व सहअरी चक्काअम् ॥ ९ ॥

[प्रियतमवियोगदुःखं कथमपि गमयित्वा यामिन्यां प्रभाते ।

अनुधावति प्रतिरुवत्यभ्युत्थातुमिव सहचरी चक्रवाकम् ॥]

सहचरी चक्री प्रभाते चक्रवाकमनु लक्ष्यीकृत्य धावति गच्छति । उत्प्रेक्षते—अ-
भ्युत्थातुमिव चक्रस्यागमनं ज्ञात्वाभ्युत्थानं कर्तुमिव । यथैकस्मिन्नागच्छत्यन्योऽभ्यु-
त्थानं करोतीत्यर्थः । पाठान्तरे—वाति गच्छति 'वा गतिगन्धनयोः' इति धातुः । किं
कृत्वा । यामिन्यां रात्रौ यामिन्या वा करणभूतया प्रियतमस्य चक्रस्य वियोगेन दुःखं
कथमपि कष्टेन गमयित्वातिवाह्य । कीदृशी । प्रतिरुवती एतज्जिज्ञासानिमित्तं चक्रेण
रुते कृते सति प्रतिरवं कुर्वती । प्रतिरोदनं कुर्वतीत्यर्थे प्रतिरुदतीति वा । एतेनोत्क-
ण्ठा सूचिता ॥

अस्ताचलस्यावस्थामाह—

जाअं समल्लिअन्ते अब्भहिओसहिसिहाकरालिअपासम् ।

अत्थसिहरं मिअङ्के अण्णमअपअट्टचन्दमणिणीसन्दम् ॥ १० ॥

[जातं समालीयमानेऽभ्यधिकौपधिशिखाकरालितपार्श्वम् ।

अस्तशिखरं मृगाङ्केऽन्यमयप्रवृत्तचन्द्रमणिनिस्पन्दम् ॥]

मृगाङ्के समालीयमाने संबद्धे शिखरेणैव तिरोहितत्वाञ्छीनतां गच्छति वास्ताचल-
शिखरं जातम् । कीदृक् । अभ्यधिकामिश्वन्द्रस्य संनिधानेन प्रौढाभिरोपधीनां शिखाभिः
करालितं दन्तुरितं पार्श्वं यस्य तथाभूतम् । एवम्—अन्यमयमन्यादृशं यथा स्यात्तथा
प्रवृत्तश्चन्द्रमणीनां निःस्पन्दो जलनिर्गमो यत्र । चन्द्रस्यातिसंनिहितत्वेन बाहुल्यादिति
भावः ॥ चन्द्रस्य लीनतापक्षेऽभ्यधिकानां नानाविधानामोपधीनामित्यन्वयः कर्तव्यः ।
एवं च—अन्यमयमल्पमित्यर्थः । तथा च—चन्द्रस्यास्तमनादोपधिप्रभाणां दन्तुरितत्व-
मात्रं नतु प्रौढिः, चन्द्रमणीनामपि जलनिर्गमः पूर्वापेक्षया स्वल्प एव सूर्योदयकालसां-
निध्यादिति भावः ॥

अथारुणोदयमाह—

दूरोणअणक्खत्तं अरुणसिहाहअगलत्थिओणअजोह्लम् ।

अत्थमइ व ससिसहिअं उट्टेइ व उअअपव्वआहि णहअलम् ॥ ११ ॥

[दूरावनतनक्षत्रमरुणशिखाहतगलहस्तितावनतज्योत्स्नम् ।

अस्तायत इव शशिसहितमुत्तिष्ठतीवोदयपर्वतान्नभस्तलम् ॥]

दूरादवनतानि नक्षत्राणि यस्मात् । एवम्—अरुणशिखाभिराहता स्पृष्टा । अत एव—
गलहस्तिताः प्रेरिताः सत्योऽवनताः प्रतीच्यां पतिता ज्योत्स्ना यत्र तादृशं नभस्तलं श-
शिना सहितमस्तायतेऽस्तं यातीवोदयपर्वतादुत्तिष्ठतीव । चन्द्रास्तमनारुणोद्गमाभ्यां त-
थाबुद्ध्युत्पत्तेरियमुत्प्रेक्षा ॥

अथ प्रत्यूषापगममाह—

पइलम्भेण पओसो जाओ दिण्णणफलो रइसुहेण णिसा ।

आणिअविरहुक्कण्ठो गलइ अणिविण्णवम्महो पच्चूसो ॥ १२ ॥

[पतिलम्भेन प्रदोषो जातो दत्तफलो रतिसुखेन निशा ।

आनीतविरहोत्कण्ठो गलत्यनिर्विण्णमन्मथः प्रत्यूषः ॥]

स्त्रीणां पतिप्राप्त्या प्रदोषो निशाद्यभागो दत्तफलो जातः । असति पतिसमागमे दूर्ता-
गतागतेन तच्चर्चया सति च तद्दर्शनादिनापूर्वरसोत्पत्तेरिति भावः । तदुत्तरमालिङ्गनचु-
म्बनादिना रतिसुखेन निशापि दत्तफला । जातेत्यर्थात् । आनीता विरहादुत्कण्ठा येन ।
अत एव—अनिर्विण्णोऽनिर्वाण उद्दीप्तो वा मन्मथो यत्र तथाभूतः सन् प्रत्यूषः परं ग-
लति गच्छति । प्रियविश्लेषशङ्कया रसविच्छेदकत्वेन हृदये न लगतीत्यर्थः ॥

अथ प्राभातिकं सुरतमाह—

वीसम्भवट्टिअरसं अइराअक्खलिअसेससंठिअरसनम् ।

विअलिअमएण णिउणं पच्चूसरअं पओसदूरव्वभहिअम् ॥ १३ ॥

[विश्रम्भवर्धितरसमतिरागस्खलितशेषसंस्थितरसनम् ।

विगलितमदेन निपुणं प्रत्यूषरतं प्रदोषदूराभ्यधिकम् ॥]

प्रत्यूषरतं प्रदोषरतादूरेणाभ्यधिकं प्राथमिकादपि प्रदोषरताद्रसनीयतयातिश्लाघनीयं
जातमित्यर्थः । तदेवाह—कीदृक् । विश्रम्भेण प्रत्यासत्त्या वर्धितो रसः संभोगरूपः श्र-
द्धारो मनःप्रीतिर्वा यत्र । द्वितीयरते विश्रम्भेण लज्जाविरहादुत्कण्ठाया यथावदभिव्यञ्ज-
नात् । न तु प्रथमरत इति भावः । अतिरागेणात्यनुबन्धेनात्यासङ्गेन वा स्खलितापगता
शेषेणैकदेशेन संस्थिता रसना यत्र । शेषसंस्थिता अपि रसना अतिरागेण स्खलिता इ-
त्यर्थः । प्रदोषरते लज्जासत्त्वेनोत्कण्ठावशादल्पकालव्याप्त्या च तथाविधोपमर्दाभावाद्रस-

नादिकं शेषावच्छेदेन स्थितमेव, द्वितीयरते तु विश्रम्भापगतलज्जत्वेनाधिकसमय-
व्याप्त्या च बहुविधोपमर्दाच्छेषावच्छेदेनापि न स्थितमिति रसनारूपोऽप्यन्तरायः सुरते न स्थित
इति भाव इति वयम् ॥ सांप्रदायिकास्तु—अतिरागेण स्वलिता अपि रसना शेषेण सं-
स्थिता यत्रेत्यर्थमाहुः ॥ 'वसणम्' इति पाठे शेषेणाञ्जलादिनेत्यर्थः । तथा च—प्रथ-
मरते लज्जासत्त्वादङ्गावरणार्थमञ्जलादीनां भूयो भूयः समर्पणादेकदेशेन वसनं स्थितमेव ।
द्वितीयरते त्वतिरागेण तदपि स्वलितम् । अन्यत्पूर्ववद्भ्याख्येयम् । एवं च विगलितमद-
त्वेन हेतुना निपुणं चतुरं ज्ञानपूर्वकतया लिङ्गनचुम्बनादिव्यापारवैशिष्ट्यविशिष्टमित्यर्थः । प्र-
थमरते तु मदसत्त्वेन रसविशेषमग्नचित्ततया तादृशनैपुण्याभावादिति भावः ॥ 'दूरन्तरि-
अम्' इति पाठे प्रत्यूपरतं प्रदोपरतापेक्षया दूरान्तरितम् । चिरकालेन जातमित्यर्थः ॥
विगलितमदेन निपुणं सलज्जम् । प्रथमं मदाधिक्याल्लज्जा नासीदित्यपि केचित् ॥ अ-
चिराच्चेति सं[त्युप]स्कृत्य प्रदोपरतानन्तरमचिरादेवोत्कण्ठया प्रत्यूपरतं जातमित्यर्थः ।
तेन प्रथमरतस्य चिरकालव्यापकत्वमित्यन्ये ॥

चपकमाह—

संकन्ताहरराअं थोअसुरासंठिउप्पलद्धत्थइअम् ।

चसअं कामिणिमुक्कं किलिन्तवउलतणुओ ण मुञ्चइ गन्धो ॥१४॥

[संक्रान्ताधररागं स्तोकसुरासंस्थितोत्पलार्धस्थगितम् ।

चपकं कामिनीमुक्तं क्लाम्यद्वकुलतनुको न मुञ्चति गन्धः ॥]

कामिनीभिर्मुक्तं त्यक्तमपि चपकं क्राम्यन्म्लायद्यद्वकुलपुष्पं तद्गन्धवत्तनुकः स्वल्पो
गन्धो न मुञ्चति । ईषत्सुरागन्धस्तिष्ठत्येवेत्यर्थः । कीदृशम् । संक्रान्तः पानसमये ल-
स्रोऽधरस्य रागस्ताम्बूलादिकृतो यत्र । एवम्—स्तोकसुरायां संस्थितेनोत्पले नार्ध-
स्थगितमर्धाच्छादितम् । सुराया निपीतत्वेन किञ्चिदवशेषसत्त्वात्तत्र चोत्पलानामवशिष्टत्वा-
दिति भावः । क्लाम्यता बकुलेन तनुरल्पीयानित्यपि केचित् ॥

स्त्रीणां रतान्तावस्थामाह—

पसिढिलकेसकलाओ उव्वत्तिअमेहलावरुद्धणिअम्बो ।

छाआलग्गपरिमलो पिअअममुक्कतणुओ विलासिणिसत्थो ॥१५॥

[प्रशिथिलकेशकलापो उद्धतितमेखलावरुद्धनितम्बः ।

छायालग्नपरिमलः प्रियतममुक्ततनुको विलासिनीसार्थः ॥]

विलासिनीनां सार्थः प्रियतमेन मुक्तः संभोगानन्तरं त्यक्तः संस्तनुको दुर्बलो जात इति
शेषः । अतिसुरतोपमर्दात् । भाविविरहादित्यन्ये । किंभूतः । प्रशिथिलो विकीर्णः के-
शकलापो यस्येति विपरीतरतावस्था । एवम्—उद्धतितयोर्ध्वमुखीभूय स्थितया मेखलया-
वरुद्धो नितम्बो यस्येति साहजिकरतावस्था । तथा च—उभयरूपं रतमासीदिति भावः ।

एवम्—छायया आभामात्रेण यत्किञ्चिदित्यर्थः । लग्नः परिमलः कस्तूरिकादिविमर्दोत्थ-
तद्वन्धो वा यस्य । एतेनात्युपभोगः सूचितः । यद्वा—संभोगानन्तरमुपसि नारीणां गृह-
गमनाय शरीरसंयमनावस्थेयम् । तथाहि—प्रशिथिलोऽक्षमतया बन्धदार्याभावेन
दिशि दिशि पतितः । एवम्—उद्धतितया आलस्यात्वरया वा यथा तथापेण पूर्व-
विपरीतयेत्यर्थः ॥

तदैतासां गृहगमनारम्भमेवाह—

दुष्णिमिअवामचरणं वलन्तपीणोरुविसमपाउद्वारम् ।

दुक्खेण संठविज्जइ पिअहुत्तणिअत्तपत्थिअं जुवईहिं ॥ १६ ॥

[दुर्नियोजितवामचरणं वलत्पीनोरुविपमपादोद्वारम् ।

दुःखेन संस्थाप्यते प्रियाभिमुखनिवृत्तप्रस्थितं युवतीभिः ॥

युवतीभिः प्रियाभिमुखाच्चित्तं प्रियं पश्चात्कृत्य प्रवृत्तम् । प्रियपराङ्मुखमित्यर्थः । यत्प्र-
स्थितं गृहगमनोद्यमस्तदुःखेन संस्थाप्यते स्थिरीक्रियते । तात्कालिकविरहात्संभोगश्रमाच्चेति
भावः । किंभूतम् । दुःखेन नियोजितं भूमावपितं वामचरणं यत्र । एवम्—पीनत्वाद्वलता
संमुखामुत्थापयितुमसामर्थ्याद्वक्रीभवतोरुणा हेतुभूतेन विपमः समसाध्यतया विपर्यस्तो द-
क्षिणपादस्योद्धार उत्थापनं यत्र । स्त्रियो हि प्रथमं वामपादमग्रे विन्यस्य पश्चाद्दक्षिणपाद-
मुत्थाप्य चलन्तीति स्वभावः । तथा च—तथाकर्तुमुद्यता अपि संभोगोत्कर्षाज्ज्ञानित-
म्बस्य जडीभूतत्वेन झटित्युत्थापनमर्पणं वा चरणयोः कर्तुं न शक्नुवन्तीति भावः ॥

अथ दिनागमनमाह—

संखोहिअकमलसरो संज्ञाअवअम्बधाउकइमिअमुहो ।

टाणप्फिडिओ व्व गओ रत्तिं भमिऊण पडिणिअत्तो दिअसो १७

[संक्षोभितकमलसराः संध्यातपाताम्रधातुकर्दमितमुखः ।

स्थानस्फिटित इव गजो रात्रिं भ्रमित्वा प्रतिनिवृत्तो दिवसः ॥]

स्थान एव स्फिटितो भ्रष्टोऽपगतो दिवसो रात्रिं व्याप्य भ्रमित्वा द्वीपान्तरं गत्वा
गज इव प्रतिनिवृत्तः पुनरागतः । यथा बन्धनस्थानाद्भ्रष्टो गजो रात्रौ भ्रमित्वा प्रतिनिव-
र्तते प्रातः स्वस्थानमायातीत्यर्थः । साम्यमाह—क्रीडकू । संक्षोभितं विक्रासितं कमल-
प्रधानं सरो येन । पक्षे—संक्षोभितं शुण्डाद्यभिघातेनोपमदितम् । एवम्—संध्यातप एवा-
ताम्रो धातुकर्दमो गैरिकपङ्कस्तद्विशिष्टं मुखमुपक्रमो यस्य । पक्षे—संध्यातपवदाताम्र
इत्यर्थः । तटाभिघातादिना मुखे गैरिकसंपर्कादिति भावः ॥

अथ कमलप्रकासमाह—

अरुणपडिवोहिआए अञ्चुत्थन्तीअ आअअं व दिणअरम् ।

साहेन्ति विहडिआई णिमिअं कमलाई दिअसलच्छीअ पअम् १८

[अरुणप्रतिबोधिताया अभ्युत्तिष्ठन्त्यागतमिव दिनकरम् ।

शासति विघटितानि नियोजितं कमलानि दिवसलक्ष्म्याः पदम् ॥]

विघटितानि विकसितानि कमलानि आगतं दिनकरमभ्युत्तिष्ठन्त्येव तदभ्युत्थानमाचरन्त्येव दिवसलक्ष्म्या नियोजितमर्पितं पदं चरणं शासति कथयन्ति । दिनकरप्रत्युद्गजने दिनश्रियात्र चरणं निहितमिति कमलदलविघटनेन ज्ञायत इति भावः । किंभूतायाः । अरुणेन प्रतिबोधिताया जागरिताया निशि तत्र सुप्ताया इत्यर्थात् । अरुणोदयमुपक्रम्य प्रथमं कमलवन एव तदुद्भवादिति तात्पर्यम् । अन्योऽपि—‘केनचिदयं मान्यो भवति, अस्योपस्थानं क्रियताम्’—इत्यादिप्रतिबोधितस्त्वरया गच्छन् यत्र न्यस्यति तत्राभिघातादन्वया संस्थानं भवतीति ध्वनिः । यद्वा—अरुणेन प्रतिबोधितायाः ‘तव स्वामी दिनकर इहागतः’ इति ज्ञापितायाः । इत्यादिरूपेण समासोक्त्या प्रोषितभर्तृकावृत्तान्त एव सूचितः ॥

कम्बूनां व्यवस्थामाह—

एकैकमवोच्छिष्टणं पओसवीसत्थविहडिअं उअहिजले ।

जणणिं व चन्द्रपडिमं अल्लिअइ विहाअकाअरं सङ्खुलम् ॥१९॥

[एकैकमव्यवच्छिन्नं प्रदोषविश्वस्तविघटितमुदधिजले ।

जननीमिव चन्द्रप्रतिमामालीयते विभातकातरं शङ्खकुलम् ॥]

प्रदोषे विश्वस्तमभयं यथा स्यात्तथा विघटितं सदैकैकक्रमेण व्यवच्छिन्नं विश्लिष्टं शङ्खकुलं प्रभाते कातरं विश्लेषेण दुःखितं सज्जननीं मातरमालीयते एकस्या एवैकदा शतावधि शङ्खा उत्पद्यन्ते । तथा च—ते सहैव संचरन्तः सायं विश्लिष्टाः प्रातः पुनर्जननीमनुसंधाय तत्समीपे वर्तुलीभवन्तीत्यर्थः । किंभूतामिव । उदधिजले चन्द्रप्रतिमामिव स्थितामित्यर्थः । प्रातश्चन्द्रस्य प्रतिविम्बस्य तत्र स्फुटत्वादिति भावः । श्वैत्येन साम्यम् । यद्वा—जननीमिव चन्द्रप्रतिमामालीयते इत्युत्प्रेक्षा । जननीभ्रमाचन्द्रप्रतिविम्बमाश्लिष्य वर्तुलीभवन्तीत्यर्थः । यद्वा—यथा जननीभ्रम आलीयते तथा तद्भ्रमाचन्द्रप्रतिविम्बमपीति सहोपमा ॥

अथ कमलसौरभोद्गममाह—

होइ कमलाअराणं समूससन्ताण चिरणिरोहेक्कुमुहो ।

संचालिअमहुमहुरो मारुअभिण्णो वि मंसलो च्चिअ गन्धो ॥२०॥

[भवति कमलाकराणां समुच्छ्रसतां चिरनिरोधैकमुखः ।

संचालितमधुमधुरो मारुतभिन्नोऽपि मांसल एव गन्धः ॥]

समुच्छ्रसतां विकसतां कमलाकराणां गन्धः प्राभातिकेन मारुतेन भिन्नोऽपि दिशि दिशि क्षिप्तोऽपि मांसलो घन एव भवति । अत्र बीजमाह—चिरं निरोधेन मुद्रणाद्बहिर्ग-

मनप्रतिबन्धेनैकमुख एकं मुखं यस्येत्यहमहमिकया बहिर्भवितुमुत्कण्ठित इत्यर्थः । यद्वा—
चिरनिरोधे सत्येकं मुखं द्वारं यस्येत्यर्थः । तेन प्रतिरुद्धानामीषत्कमलविकासे तत्पथेन
बहिर्भवतामनिलेनाप्यल्पता कर्तुं न शक्यत इति भावः । एवं संचालितेन मधुना
मधुरो मनोहारी ॥

अथ राक्षसानामपशकुनमाह—

जं चिअ कामिणिसत्थं आउच्छन्ताण मुक्कवाहत्थवअम् ।

रक्खसभडाण तं चिअ जाअं णिप्पच्छिमोवऊहणसौक्खम् ॥२१॥

[य एव कामिनीसार्थः आपृच्छमानानां मुक्तवाष्पस्तवकः ।

राक्षसभटानां स एव जातो निष्पश्चिमोपगूहनसौख्यः ॥]

आप्रश्नं युद्धाय संवदनं कुर्वतां राक्षसभटानां य एव कामिनीसार्थः समरशङ्कया त्यक्ता-
श्रुपूरो वृत्तः स एव निष्पश्चिमप्रपुनर्भावि उपगूहनसौख्यमालिङ्गनसौख्यं यस्य तथाभूतो
जातः । तथा च—संवदनकालीनपरिरम्भणातिरिक्तं परिरम्भणं नास्तीत्यमङ्गलं तात्कालि-
काश्रुनिर्गमेन सूचितमिति संग्रामे रक्षसां क्षय उक्तः ॥

अथ रामस्य निद्राभङ्गमाह—

अह समरन्तरिअसुहो दहमुहवेरपडिमुञ्चनाअदिअहो ।

लद्धामरिसावसरो अलद्धणिदो वि राहओ पडिउद्धो ॥ २२ ॥

[अथ समरान्तरितसुखो दशमुखवैरप्रतिमोचनागतदिवसः ।

लब्धामर्षावसरोऽलब्धनिद्रोऽपि राघवः प्रतिबुद्धः ॥]

अथ प्रत्यृपोत्तरं देवतारूपत्वाद्विरहदुःखाद्वालब्धनिद्रोऽपि राघवः प्रतिबुद्धो जाग-
रितः । लौकिकचक्षुर्मुद्रणं विरहजन्यमोहं वा तत्याजेत्यर्थः । कीटक् । समरेण युद्धरसे-
नान्तरितं विन्नितं संकल्पोपनीतसीतासमागमजन्यं सुखं यस्य । यद्वा—समरेणान्तरित-
मन्तःप्रापितं सुखं यस्य विरहदुःखे सत्येव वीररसेद्रेकेण परं सुखोत्पत्तिरित्यर्थः । एवं
दशमुखे यद्वैरं तत्प्रतिमोचनाय प्रत्यपकारायागतो दिवसो यस्य । एवं लब्धोऽमर्षस्याव-
सरो येन । तथा च—तात्कालिकामर्षोद्धतयुद्धरसेन शृङ्गारोऽन्तरित इति भावशान्त्युद्दयो ॥

अथ रामस्य मनःखेदमाह—

सीआविओअदुक्खं विसहन्तस्स चउजाममेत्तन्तरिअम् ।

दीहो अ गओ कालो ण समा एक्का अ सा णिसा रहुवइणो २३

[सीतावियोगदुःखं विपहमाणस्य चतुर्याममात्रान्तरितम् ।

दीर्घश्च गतः कालो न समैका च सा निशा रघुपतेः ॥]

चत्वारो यामाः प्रहरचतुष्टयं तन्मात्रेणान्तरितं सीतावियोगदुःखं विपहमाणस्य । प्रात-

स्तदुःखोपशमादिति भावः । रघुपतेर्दीर्घो बहुतरश्च कालो गतः । सैका निशा परं न गता न गतैव । संनिहितसीतासमागमोत्कण्ठयातिवाहायितुं दुःसहा बभूवेत्यर्थः । कीदृशी । न समातीव बहुतरकालेनापि न तुल्या तावत्समयजन्यविरहदुःखापेक्षया तद्रात्रिजन्यतदुःखाधिक्यादियमेवाधिकेत्यर्थः । काकाक्षिगोलकन्यायादुभयत्रान्वयो नकारस्य । वस्तुतस्तु रघुपतेर्दीर्घश्च कालो गतः सा च निशा गता, किं त्वियं न समा दुःखहेतुत्वात्ततोऽधिकेत्यर्थः ॥

अथ रामस्य धनुर्दर्शनमाह—

उम्मिलन्ती चिअ से णिहासेसोणअच्छिवत्तक्खलिआ ।

गुरुओलइअरणभरे दिट्ठी दिट्ठसमरे धणुम्म णिसण्णा ॥ २४ ॥

[उन्मीलन्त्येवास्य निद्राशेषावनताक्षिपत्रस्खलिता ।

गुरुकावलगितरणभरे दृष्टिर्दृष्टसमरे धनुषि निपण्णा ॥]

उन्मीलन्त्येवोन्मेषसमकालमेवास्य दृष्टिर्धनुषि निपण्णा । कीदृशी । निद्रायाः शेषेण तन्द्रीरूपावशिष्टभागेन निद्राविच्छेदेन वावनताभ्यामक्षिपत्राभ्यां स्खलिता पृथग्भूता । तथा च—निद्राजन्यालस्येन किञ्चिन्मिलदप्यक्षिपत्रद्वयं विजित्य प्रबोधसमकालमेव निखिलविषयपरित्यागेन धनुषि लग्नेति वीररसोत्कर्षः सूचितः । किंभूते । गुरुकोऽन्यानिर्वाह्योऽवलगितो रणभरो यत्र । एवम्—दृष्टः समरो यस्येति सर्वत्र जयशीलत्वादध्यवसाय उक्तः ॥

अथ रामस्योत्थानमाह—

मुअइ अ किलिन्तकुसुमं अवहोवासमलिओवहाणद्वन्तम् ।

सइपरिअत्तणविसमं हिअआवेअपिसुणं सिलासअणीअम् ॥ २५ ॥

[मुञ्चति च क्लाम्यत्कुसुममुभयावकाशमृदितोपधानार्धान्तम् ।

सदापरिवर्तनविषमं हृदयावेगपिशुनं शिलाशयनीयम् ॥]

रामो न केवलं धनुः पश्यति, अपि तु शिलारूपं शयनीयं मुञ्चति च । शिलायाः शीतलत्वेन शयनीयतया विरहतापस्याधिक्यमुक्तम् । कीदृशम् । सदापरिवर्तनेन पार्श्वान्तरशयनेन विषमं निम्नोन्नतम्, अत एव क्लाम्यन्ति कुसुमानि यत्र । एवं वामदक्षिणावकाशद्वये मृदितौ घृष्टावुपधानस्यार्धान्तौ यत्रेति स्थैर्याभावेन संतापस्याधिक्यमुक्तम् । अत एव हृदयावेगस्य मनस्तापस्य पिशुनं कथकम् । एभिरेव संतापोत्कर्षोऽनुमीयत इति भावः ॥

अथ जटासंवरणं संदानितकेनाह—

तो सेलसारगरुअं अइराहोन्तदइआसमागमपिसुणम् ।

अहिणन्दिऊण सुइरं फुरमाणब्भहिअपीवरं वामभुअम् ॥ २६ ॥

खणसंमाणिअधम्मो धणुकडुणमग्गमोइअपरिट्टविअम् ।

बन्धइ मलिअविसज्जिअतमालसअणसुरहिं जडापव्भारम् ॥२७॥

(जुगमम्)

[ततः शैलसारगुरुकमचिराद्भविष्यद्यितासमागमपिशुनम् ।

अभिनन्द्य सुचिरं स्फुरदभ्यधिकपीवरं वामभुजम् ॥

क्षणसंमानितधर्मो धनुःकर्षणमार्गमोचितपरिस्थापितम् ।

वध्नाति मृदितविमृष्टमालशयनसुरभिं जटाप्राग्भारम् ॥]

(युगमकम्)

ततस्तल्पत्यागानन्तरं जटाप्राग्भारं वध्नाति । राम इत्यर्थात् । इत्युत्तरस्कन्धकेना-
न्वयः । किं कृत्वा । स्फुरत्स्पन्दमानम् । अत एवाभ्यधिकं मांसलं वामभुजं सुचिरम-
भिनन्द्य स्तुत्वा । तथा च—शकुनसाद्गुण्यस्याभिनन्दनं कर्तव्यमिति सूचितम् । किंभू-
तम् । शैलवत्सारेण बलेन गुरुकम् । एवम्—अचिराद्भाविनः सीतासमागमस्य पिशुनं
कथकम् । इति कार्यसिद्धिरुक्ता ॥ स क्रीडक् । क्षणं क्षणेनोत्सवेन वा संमानितो धर्मो
येन । देवपूजादेस्तत्कालकर्तव्यत्वादिति मङ्गलसूचनम् । जटाप्राग्भारं किंभूतम् । धनुः-
कर्षणमार्गान्मोचितं शरत्यागकाले करस्वलनशङ्कया कर्णमूलाद्बहिष्कृतम् । अथ च—प-
रिस्थापितं संयतम् । एवम्—पार्श्वपरिवर्तनादिना मृदितं तदनु तदानीं विमृष्टं यत्तमा-
लपुष्पशयनं तेन सौरभयुक्तम् ॥

अथ धनुर्ग्रहणमाह—

दाऊण गलिअवाहं चिरधरिआऊरमाणरोसाअम्बम् ।

दिट्ठिं लङ्काहिमुहिं समत्थणिव्वडिअतारआदुप्पेच्छम् ॥ २८ ॥

गेल्लइ गहिअत्थामं सीआसुण्णइअसअणमग्गट्टविअम् ।

बहुसो विरहुक्कण्ठिअणिमिअमुहोरुण्णमइअकोडिं चावम् ॥२९॥

(जुगमम्)

[दत्त्वा गलितवाष्पां चिरधृतापूर्यमाणरोपाताम्राम् ।

दृष्टिं लङ्काभिमुखीं समस्तनिर्वलिततारकादुष्प्रेक्ष्याम् ॥

गृह्णाति गृहीतस्थामं(म) सीताशून्यीकृतशयनमार्गस्थापितम् ।

बहुशो विरहोत्क्रण्ठितनियोजितमुखावसृदितमृदितकोटिं चापम् ॥]

(युगमकम्)

लङ्काभिमुखीं दृष्टिं दत्त्वा । लङ्कां दृष्टेत्यर्थः । रामश्चापं गृह्णातीत्युत्तरस्कन्धकेन संदा-

नितकम् । किंभूताम् । गलितो बाष्पो यत इति सीतापहारादुःखमुक्तम् । एवम्—चिरं धृतेन संचितेन तदानीं समयलाभादापूर्यमाणेन संनद्धेन रोषेणाताम्राम् । अत एव—समस्तं निर्वलितया रोषेण विस्फारणात्पृथग्भूतया तारकया दुष्प्रेक्ष्यामिति सपक्षस्यापि दुष्प्रेक्षणीयतया विपक्षनाशकत्वमुक्तम् ॥ चापं कीदृशम् । गृहीतं ज्ञातं स्थाम बलं यस्य तम्(त्) । एवम्—सीतया शून्याकृते शयनस्य मार्गे वामपार्श्वरूपे स्थाने सीताप्रातिनिध्येन स्थापितम् । एवम्—विरहादुत्कण्ठितेनोत्कण्ठया । यद्वा—विरहोत्कण्ठितं संनियोजितं सीताभ्रमेण प्रागिव तन्मुखबुद्ध्या निवेशितं यन्मुखं तस्य रुदितैस्तदलाभेन भ्रमनिवृत्तौ मनःखेदोद्गतैरसुभिर्मृदिता कोटिरग्रं यस्य । इति वामनेत्रापाङ्गसंगताटनित्वमुक्तम् ॥

अथ ज्यारोपणमाह—

तो तं महिअलणिविअं वामकरावेढणिट्टुरपरिग्गहिअम् ।

दाहिणहत्थेण कअं वलन्तदेहभरणामिअं सज्जीअम् ॥ ३० ॥

[ततस्तन्महीतलनिवेशितं वामकरावेष्टनिट्टुरपरिगृहीतम् ।

दक्षिणहस्तेन कृतं वलदेहभरनामितं सजीवम् ॥]

ततो ग्रहणानन्तरं तद्धनुस्तेन रामेण प्रथमं महीतले निवेशितम् एकाटन्यावष्टब्धम् । अनन्तरं वामकरस्यावेष्टेन मुष्टिना निष्टुरं दृढं यथा स्यादेवं परिगृहीतं धृतम् । तदनु ज्यारोपणसमये वलतस्तिर्यग्भूतस्य देहस्य भरेण नामितं सद्दक्षिणहस्तेन सजीवं जीवा ज्या तत्सहितं कृतम् । यथा यथा देहस्य नम्रता तथा तथा तद्भरणे धनुषोऽपीति जा-तिरलंकारः । 'ज्या जीवा जीवनं जीवो जीवौ कर्णवृहस्पती' ॥

अथ रामस्य प्रस्थानमाह—

काऊण ससिअमन्थरगरुअसिरोअम्पतज्जिअं पडिवकखम् ।

चलिओ चलन्तपव्वअविलइअधणुमेत्तसाहणो रहुणाहो ॥ ३१ ॥

[कृत्वा श्वसितमन्थरगुरुकशिरःकम्पतर्जितं प्रतिपक्षम् ।

चलितश्चलत्पर्वतविलगितधनुर्मात्रसाधनो रघुनाथः ॥]

रघुनाथश्चलितः । गुद्रायेत्यर्थात् । किंभूतः । चलति पर्वते विलगितं निवेशितं यद्ध-नुस्तन्मात्रं साधनं सिद्धिसामग्री यस्य । विरहदौर्बल्येन संचाराय धनुःकोट्यावष्टब्धस्य सुवेलस्य चलनेन बलप्रकर्षे उक्तः । किं कृत्वा । प्रतिपक्षं रावणं सीतादुःखस्मरणजन्यश्वसि-तेन मन्थरस्तद्विलम्बेन विलम्बितो यः शिरःकम्पस्तेन तर्जितं भीषितं कृत्वा । श्वसित-हेतुको वास्तविकः शिरःकम्पस्तर्जनरूपेणोत्प्रेक्षितः ॥

अथ कपिसैन्यसंचारमाह—

चलिअं च तुलिअपव्वअमिलन्तसिहरणहणिम्मिअक्कमहिहरम् ।

अणुरूअभुअपरिट्ठिअविडवमुणिज्जन्तपाअवं कइसेणम् ॥ ३२ ॥

[चलितं च तुलितपर्वतमिलच्छिखरनभोनिर्मितैकमहीधरम् ।

अनुरूपभुजपरिस्थितविटपज्ञायमानपादपं कपिसैन्यम् ॥]

न केवलं राम एव चलितः, किंतु कपिसैन्यमपि चलितम् । कीदृक् । तुलितानामु-
त्थापितानां पर्वतानां मिलद्भिः शिखरैर्नभसि निर्मित एको महीधरो येन । तदेकाकार-
त्वादित्यर्थः । एवम्—अनुरूपेषु कपीनां सदृशाकारेषु भुजेषु परिसंस्थिताः सन्तो विटपै-
र्ज्ञायमानाः पादपा यत्र तादृशम् आकारतौल्यात् । भुजैः समं भेदाग्रहसामग्रीसत्त्वेऽपि
विटपरूपस्य विशेषस्य दर्शनेन वृक्षोऽयमिति विविच्य ग्रह इति कपीनां महत्त्वं पर्वतवृ-
क्षादीनामस्त्रीकृत्योत्थापनादुद्योगशीलत्वं सूचितम् । स्वानुरूपैर्भुजरूपैः परिस्थितैर्विटपैर्ज्ञा-
यमानवृक्षस्वरूपं भुजेषु विटपभ्रमादृक्षत्वेन भ्रमविषय इत्यर्थ इति केचित् ॥

कपीनां तेजःप्रकर्षमाह—

संणज्झन्ति कुउरिसा संणाहभरेण किं करेन्ति समत्था ।

णिअअवलं चिअ कवअं कइणाप्पडिहआ भुआ अ पहरणम् ३३

[संनहन्ति कुपुरुषाः संनाहभरेण किं कुर्वन्ति समर्थाः ।

निजकवलमेव कवचं कपीनामप्रतिहतौ भुजौ च प्रहरणम् ॥]

कुपुरुषा अशूराः संनाहं कुर्वते, समर्थाः पुनः संनाहरूपेण भरेण देहगौरवापादकमात्रेण
किं कुर्वन्ति, अपि तु न किमपीत्यर्थः । इति कृत्वा कपिभिः संनाहो न कृत इति
भावः । अत एव कवचादेरन्यथासिद्धिमाह—कपीनां निजकवलमेव कवचं परशस्त्रेभ्यस्त-
नुत्राणकारणमित्यर्थः । एवं च—अप्रतिहतौ परानभिभाव्यौ भुजावेव प्रहरणं पराभिभव-
कारि शस्त्रम् । खड्गादीनां तु कदाचित्प्रतीघातशङ्कापीति भावः ॥

अथ सेनासंनिवेशप्रकारमाह—

णाअणिसाअरसारं माआणिक्कलुसजुज्झगइप्पवुद्धम् ।

अग्गक्खन्धम्मि कअं लङ्कामग्गणिउणं विहीसणसेणम् ॥ ३४ ॥

[ज्ञातनिशाचरसारं मायानिष्कलुपयुद्धगतिप्रवुद्धम् ।

अग्रस्कन्धे कृतं लङ्कामार्गनिपुणं विभीषणसैन्यम् ॥]

विभीषणसैन्यमग्रस्कन्धे सैन्याग्रे कृतं स्थापितम् । सुग्रीवादिभिरित्यर्थात् । कुत इ-
त्यत आह—ज्ञातं निशाचराणां सारं बलं निगूढमन्त्रणा वा येन । एवं मायया निष्क-
लुषा निरुपद्रवा वा मायासु निष्कलुषा वा ये राक्षसास्तेषां युद्धप्रकारे प्रवुद्धं प्रवीणम् । य-
द्वा—मायया कपटेन निष्कलुषेण कपटव्यतिरेकेण च या युद्धगतिस्तत्रोभयत्र प्रवीणम् ।
एवं च—लङ्काया मार्गस्यान्तर्वर्तिदुरुहनानास्थानस्य निपुणं ज्ञातारं यत इति राज-
नीतिरुक्ता ॥

अथ रामस्य युद्धग्रहणमाह—

समरतुरिअस्स सुकअं कह मोत्तव्वं ति दूमिओ सुग्गीवो ।

गहिआउहम्मि रामे सोअइ अ विहीसणो निसाअरवंसम् ॥३५॥

[समरत्वरितस्य सुकृतं कथं मोक्तव्यमिति दुःखितः सुग्रीवः ।

गृहीतायुधे रामे शोचति च विभीषणो निशाचरवंशम् ॥]

रामे गृहीतायुधे सति समरे त्वरितस्य स्वयमेव युयुत्सतो रामस्येत्यर्थात् । सुकृतं शो-
भनं कृतमुपकारो वालिवधादिरूपः कथं मोक्तव्यं प्रत्युपकारेण सदृशीकर्तव्यमिति कृत्वा
सुग्रीवो दुःखितो रामस्यामोघशत्रुतया रावणवधादेरित एव संभवादस्माकमन्यथासिद्धिः
स्यादिति भावः । एवं विभीषणोऽपि निशाचरवंशं शोचनाविषयीकरोति सकलराक्षसक्षय-
ध्रौव्यादिति भावः ॥

अथ धनुरास्फालनमाह—

अप्फालिए धनुम्मि अ खोहिअगिरिविधुअसाअरे रहुवइणा ।

कम्पिअघरपाआरा अङ्गक्खिखवणविसमं व वेवइ लङ्का ॥ ३६ ॥

[आस्फालिते धनुषि च क्षोभितगिरिविधुतसागरे रघुपतिना ।

कम्पितगृहप्राकाराङ्गक्षेपणविषममिव वेपते लङ्का ॥]

क्षोभितः कम्पितो गिरिः सुवेलस्तेन विधुतस्तत्कम्पेन भूमिकम्पात्कम्पितः सागरो
यस्माद् एवंभूते धनुषि रघुपतिनास्फालिते सति कम्पिता गृहाः प्राकाराश्च यत्र तथाभूता
लङ्काङ्गानामवयवानां यत्क्षेपणमितस्ततः प्रापणं तेन विषमं यथा स्यादेवं वेपत इव । अ-
न्यस्यापि कम्पे करचरणादिक्षेपणं भवतीति ध्वनिः । तथा च गृहप्राकारादिकमङ्गत्वेनो-
त्प्रेक्ष्य तत्कम्पे लङ्काकम्पत्वमुत्प्रेक्षितमित्यास्फालनशब्दस्य सकलकम्पहेतुत्वादुच्चैस्त्वं
सूचितम् ॥

अथास्फालनशब्दस्य सीताकर्णगोचरतामाह—

झीणपुलआइअङ्गी अउव्वहरिसमिलिआणणा जणअसुआ ।

सोऊण समासत्था पढमुह्लावं व राहवस्स धणुरवम् ॥ ३७ ॥

[क्षीणपुलकाचिताङ्गयपूर्वहर्षमिलितानना जनकसुता ।

श्रुत्वा समाश्रस्ता प्रथमोऽपि राघवस्य धनुरवम् ॥]

राघवस्य प्रथमसंभाषणमिव प्रथमाह्वानमिव धनुःशब्दं श्रुत्वा जनकसुता समाश्रस्ता
मत्प्रत्युद्धारः स्यादित्यध्यवसायेन प्रीतहृदयाभूदित्यर्थः । कीदृशी । क्षीणं चिन्तादुर्बलम् ।
अथ च—पुलकैराचितमङ्गं यस्यास्तादृशीति । रामधनुःशब्देन सात्त्विकभावोदय उक्तः ।
एवम्—अपूर्वेण प्रागनाशङ्कितेन हर्षेण मिलितमाननं यस्या इति विकसितत्वादिरूपमुख-

चेष्टासूचनम् । अन्योऽपि देशान्तरादागत्याहूय कुशलप्रश्नादिना विरहिणीमाश्वासय-
तीति ध्वनिः ॥

अथ कपीनां कलकलमाह—

मुच्छ्राविअजुवइजणो रक्खसवइहिअमहिहरासणिघाओ ।

वामोहेइ पुरिअणं सीआकण्णसुहओ पवङ्गकलअलो ॥ ३८ ॥

[मूर्च्छितयुवतीजनो राक्षसपतिहृदयमहीधराशनिघातः ।

व्यामोहयति पुरीजनं सीताकर्णसुखदः प्लवङ्गकलकलः ॥]

प्लवङ्गानां कलकलः पुरी लङ्का तज्जनं व्यामोहयति गभीरत्वादाकस्मिकत्वाच्च । की-
दृक् । मूर्च्छितो राक्षसयुवतीजनो येन । युवतीत्वेन पतिविनाशशङ्कया कातरताधिक्यात् ।
एवम्—राक्षसपतेर्हृदयमेव दृढत्वात्तुङ्गत्वाच्च महीधरस्तत्राशनिघात एव । भेदकत्वाद्दशनि-
पर्वते पततीति ध्वनिः । एवंभूतो दुःसहः सीताकर्णयोः परं सुखदः सुभगो वा । पतिसं-
बन्धित्वादिति भावः ॥

अथ कपीनां दिशि दिशि धावनमाह—

कइवररहसुद्धाइअधुअसमअपहाविओअहिसमकन्तो ।

सलिलभरेन्तदरिमुहो रसइ पसम्मन्तपडिरवं धरणिहरो ॥ ३९ ॥

[कपिवररभसोद्धावितधुतसमयप्रधावितोदधिसमाक्रान्तः ।

सलिलभ्रियमाणदरीमुखो रसति प्रशाम्यत्प्रतिरवं धरणीधरः ॥]

धरणीधरः सुवेलो रसति शब्दायते । कीदृक् । कपिवराणां रभसेन यदुद्धावितं वेग-
स्तेन धुतसमयो मुक्तमर्यादोऽतः प्रधावित उत्पथगामी य उदधिस्तेन समाक्रान्तः ।
अत एव—सलिलेन भ्रियमाणं पूर्यमाणं दरीमुखं यत्र तथाभूतः । तथा च दरीपूच्छलि-
तसमुद्रजलप्रवेशादुत्थितशब्दत्वेन रसतीत्यर्थः । अत एव—प्रशाम्यन्ननुत्तिष्ठन् प्रतिरवो
यत्र तद्यथा स्यादिति क्रियाविशेषणम् । कंदराणां जलपूर्णत्वात्प्रतिध्वनेरनुत्पत्तिरिति भावः ॥

अथ रामधनुःशब्दनिवृत्तिमाह—

णिज्जिअसेसकलअलो पढमफ्फालिअरसन्तधणुणिग्घोसो ।

सामरिसविअम्भिआणणदहवअणाअण्णिओ चिरेण पसन्तो ॥४०॥

[निर्जिताशेषकलकलः प्रथमास्फालितरसद्भनुनिर्घोषः ।

सामर्पविवृम्भिताननदशवदनाकर्णितश्चिरेण प्रशान्तः ॥]

रामेण प्रथममास्फालितस्य, अत एव—रसतो धनुषो निर्घोषः प्रतिरव एतावानतिग-
भीरोऽयमिति सामर्पत्वाद्विवृम्भितमाताम्रभ्रुकुटिमत्त्वादुद्भूतमाननं यस्य तेन दशवदनेना-
कर्णितः संश्चिरेण प्रशान्तो गभीरत्वात् । कीदृक् । निर्जितोऽशेषः सकलः शेषः स्वभिन्नो

वा कलकलो येन । तथा च सामर्षेणापि रावणेन श्रुत एव नतु तद्राम्भीर्यमुपितचित्तेन प्रत्युत्तरमाचरितुं पारितमिति भावः । श्रुतिबाहुल्येनाकर्णनवैलक्षण्यप्रतिपादनाय दशवदनपदेनोपन्यासः ॥

अथ रावणजागरणमाह—

ताव अ रक्खसणाहो पाआरन्तरिअकडइअं कइसेणम् ।

रणमहिअं अगणेन्तो णिअए णिद्वापरिक्खअम्मि विउद्धो ॥४१॥

[तावच्च राक्षसनाथः प्राकारान्तरितकटकितं कपिसैन्यम् ।

रणमहितमगणयन्निजके निद्रापरिक्षये विबुद्धः ॥]

यावद्रामधनुर्ध्वनिः शाम्यति तावदेव निजके स्वभावसिद्धे न तु भयादिनिमित्तके निद्रापरिक्षये सति राक्षसनाथो विबुद्धो जागरितः । किं कुर्वन् । प्राकारेणान्तरितं व्यवहितम्, अथ च कटकितं कटकत्वेन सेनात्वेन व्यवस्थितम् । यद्वा—कटकं वलयस्तद्वलङ्कामावेष्टय स्थितं, कपिसैन्यं रणे महितं सत्कृतमप्यगणयन् । एतेनाहंकारित्वमुक्तम् ॥

अथ रावणस्य पार्श्वपरिवर्तनमाह—

वहइ विवलाअणिइं विइओवासपरिअत्तणावद्धसुहम् ।

विसमसुअमङ्गलरवं ओहीअन्तपअलाइअं दहवअणो ॥ ४२ ॥

[वहति विपलायमाननिद्रं द्वितीयावकाशपरिवर्तनावद्धसुखम् ।

विषमश्रुतमङ्गलरवमवहीयमानप्रचलायितं दशवदनः ॥]

दशवदनोऽवहीयमानं क्रमेण हसमानं प्रचलायितं तल्पे आलस्याद्गूणं वहति । किंभूतम् । विपलायमानापगच्छन्ती निद्रा यत्र, एवं द्वितीयावकाशे तल्पस्यापरभागे परिवर्तनेन पार्श्वशयेनाबद्धं सुखं येन । अत एव किञ्चित्तन्त्रीसत्त्वाद्दिषममपरिस्फुटं श्रुतो मङ्गलरवो जयजीवेत्यादिरूपश्वारणादिकृतो मृदङ्गादिसमुत्थो वा यत्र तथाभूतम् । इति मङ्गलरवस्याकर्णनवैषम्येनासन्नविनाशत्वमपि ध्वनितम् । 'घूर्णितं प्रचलायितम्' इत्यमरः ॥

अथामुध्य तन्त्रीभङ्गमाह—

तो महुमअमुच्चन्तामसिणोहीरन्तलोहिअच्छिणिहाअम् ।

धणुसद्दामरिसहअं णिद्वासेसं दसाणणस्स विअलिअम् ॥ ४३ ॥

[ततो मधुमदमुच्यमानामसृणापद्वियमाणलोहिताक्षिनिघातम् ।

धनुःशब्दामर्षहतं निद्राशेषं दशाननस्य विगलितम् ॥]

ततो घूर्णितानन्तरं दशाननस्य निद्राशेषमालस्यरूपं विगलितमपगतम् । किंभूतम् । मधुमदेन मुच्यमानः अत एव आ ईषन्मसृणमपद्वियमाणो मन्दं मन्दमुन्मील्यमानो लोहिताक्षिसमूहो यत्र । दशमुखत्वान्मुद्रणादिव्यापारेण मधुमदश्चक्षुषि तिष्ठतीति भावः । 'ही-

अन्त-’ इति पाठे—अवहीयमानमपचीयमानं लौहित्यं यत्र तथाभूताक्षिवृन्दमित्यर्थः । ‘मु-
च्चन्तम्’ इति पाठे—निद्राशेषस्यैव विशेषणम् । मधुमदस्यापि तदानीमपगमादित्यर्थः । पुनः
किंभूतम् । मद्ग्रेऽप्येवं प्रौढिरिति रामधनुःशब्दामर्षेण हतं खण्डितम् । वीररसोत्पत्ते-
रिति भावः ॥

अथामुष्याङ्गभङ्गिमाह—

तुङ्गमणितोरणाइ व एकैकमलङ्घिअङ्गुलिकरालाई ।

उद्धं भुअज्जुअलाई मुअइ वलेऊण णिअअसअणुच्छङ्गे ॥ ४४ ॥

[तुङ्गमणितोरणानीव एकैकमलङ्घिताङ्गुलिकरालानि ।

ऊर्ध्वं भुजयुगलानि मुञ्चति वलयित्वा निजकशयनोत्सङ्गे ॥]

रावणो भुजयुगलानि ऊर्ध्वं वलयित्वा उत्थाप्य तिर्यग् नीत्वा वलित्वा स्वयमेव पार्श्वी-
यितो भूत्वा निजकमात्मीयं न तु सीतागतमनस्कत्वादरुचिविषयमन्दोदरीप्रभृतीनामपि
यच्छयनं तदुत्सङ्गे मुञ्चति क्षिपति । विशतिभुजत्वादयोर्द्वयोर्बामदक्षिणभुजयोरङ्गभङ्गावे-
कीकरणाद्युगलानीति बहुत्वोपन्यासः । किंभूतानि । एकैकक्रमेण लङ्घिताः परस्परसंधि-
भिर्निर्गत्य परस्परमतिक्रम्य संबद्धा या अङ्गुलयः । करयोरित्यर्थात् । ताभिः करालानि दन्तु-
राणि, अत एव तुङ्गानि यानि मणिविशिष्टानि तोरणानि पुरद्वाराणि तानीव तत्सदृशानि ।
भुजयोर्द्वारपार्श्ववर्तिस्तम्भाम्यामङ्गुलीनामुपरिस्थकङ्कुराभिस्तुल्यत्वादित्याशयः । अङ्गदादि-
सत्वान्मणिशब्दोपादानम् ॥

अथ युद्धोद्योगसूचकं रावणवाद्यरवमाह—

अह भअचलिएरावणभज्जन्तक्खम्भदिण्णसुरसंखोहम् ।

आहम्मिउं पअत्तं रणसंणाहपिसुणं दशाणणतूरम् ॥ ४५ ॥

[अथ भयचलितैरावणभज्यमानस्तम्भदत्तसुरसंक्षोभम् ।

आहन्तुं प्रवृत्तं रणसंनाहपिशुनं दशाननतूर्यम् ॥]

अथ रावणोत्थानानन्तरं रणाय यः संनाहस्तस्य ज्ञापकं दशाननस्य तूर्यं पटह आहन्तुं
प्रवृत्तं वादयितुमारब्धम् । किंभूतम् । भयाच्चलितेन पलायमानेनैरावणेन भज्यमानो यो
बन्धनस्तम्भस्तेन दत्तः सुरैभ्यः संक्षोभो येन तत् । तदानीमन्योपरोधनिबन्धनत्वेनातिग-
म्भीरतया तादृशरवस्य कदाप्यसंभवादिति भावः ॥

अथ सप्तभिः स्कन्धकैरवलाभिः सह शयितानामपि रक्षसां शृङ्गारजित्वरं वीररसमाह—

रणसण्णापड्डिउद्धा गहिअजहासण्णपहरणा रअणिअरा ।

मीलन्तक्कण्ठलग्गं थोअं धेत्तूण णिग्गआ जुवइजणम् ॥ ४६ ॥

[रणसंज्ञाप्रतिबुद्धा गृहीतयथासन्नप्रहरणा रजनीचराः ।

मीलत्कण्ठलग्नं स्तोत्रं गृहीत्वा निर्गता युवतिजनम् ॥]

रजनीचरा मीलन्नेव निद्रालस्येन मुद्रितनेत्र एव कण्ठलग्नः समराय गच्छतीति कृता-
लिङ्गनो यस्तं युवतिजनमपि स्तोत्रं गृहीत्वापि श्रितैकभुजव्यापारादिनैव तत्संतोषाय
प्रत्यालिङ्ग्य निर्गता मदग्रे मा केऽपि गच्छन्वित्यहमहमिकया प्रस्थिता इति वीरोत्कर्षः
सूचितः । अत एवोक्तं रणाय संज्ञा संकेतो वाद्यरवः परकृतकरादिव्यापारो वा तेन प्रति-
बुद्धा जागरिताः सन्तो गृहीतं यथा निकटवर्तिखड्गमारभ्य लगुडपर्यन्तं प्रहरणमस्त्रं यैस्त-
थाभूताः । इति सत्वरता सदसद्विचारवैमुख्येन जितकाशित्वं च सूचितम् ॥

आउच्छमाणगहिआ सुअम्मि अत्थेक्कसमरसण्णावडहे ।

जुअइमुहाहि पियाणं णेन्ति अमुक्कसिद्धिलट्टिआ अहरोट्टा ॥ ४७ ॥

[आपृच्छयमानगृहीताः श्रुते आकस्मिकस्मरसंज्ञापटहे ।

युवतिमुखात्प्रियाणां निर्यान्त्यमुक्तशिथिलस्थिता अधरौघाः ॥]

अकस्मात्समराय संज्ञा संकेतस्तत्सूचकपटहे तद्गनौ श्रुते सति आपृच्छयमानाभिर्योद्दु-
मनुज्ञाप्यतामित्यादिसंबदनविषयीक्रियमाणाभिः स्त्रीभिर्गृहीतास्तदानीमुत्कण्ठया निजाधरौ-
घेन पातुमाक्रान्ताः प्रियाणामधरौघा युवतिमुखात्प्रियांति बहिर्भवन्ति । किंभूताः । अ-
मुक्ताः प्रियैस्तासामनुरोधेनात्याजिता अपि संग्रामचित्तत्वादव्यापारितत्वेन शिथिलस्थिता-
स्ताभिरपि वैमनस्येन तथानाक्रान्ततया दृढं न संबद्धाः । अतः स्वयमेवापसरन्तीति
भावः । यद्वा—प्रियाभिरेवामुक्ता अपीत्यर्थः । ऊर्ध्वोष्ठस्य पानावर्णनेन अधः स्थिता अ-
धररूपा वा ओघा इत्यर्थः । यद्वा—अधरसहिता ओघा गृहीताश्रुम्बिता इत्युभयोरन्वयः ॥

पिअअमकण्ठोलइअं जुअईण सुअम्मि समरसण्णाहरवे ।

ईसिणिहं णवर भअं सुरअक्खेएण गलइ वाहाजुअलम् ॥ ४८ ॥

[प्रियतमकण्ठावलगितं युवतीनां श्रुते समरसंज्ञाहरवे ।

ईपन्निभं केवलं भयं सुरतक्षेपेण गलति वाहायुगलम् ॥]

युद्धाय गच्छतीति प्रियतमस्य कण्ठेऽवलगितमालिङ्गनाय नियोजितं युवतीनां बाहा
बाहुस्तद्युगलमकस्मात्समरसंज्ञाहाय रवे दृक्कायाः श्रुते सति नायकस्य युद्धरसोत्पत्त्या सुर-
तस्य क्षेपेण त्यागेन गलति स्खलति । तत्र भयं केवलं किञ्चिन्निभं व्याजः । तथा च
संभावितयुद्धभिया बाहू विश्लथ्याविति व्याजमात्रम् । वस्तुतस्तु रसान्तरितनायकौदास्येन
विलक्ष्यचित्ततया नायिकानामप्यालिङ्गनं विघटितमिति भावः । रसभङ्गवर्णनमशकुनत्वेन
वीररसपोषकत्वेन च न दोषावहमित्यवधेयम् । 'वाहा भुजायां वाहस्तु मानभेदे वृषे ह्ये' ॥

सुअसण्णारवतुरिआ पडिवण्णाउहविहत्थवलिअकरअला ।

उव्वेळ्ळन्ति णिसिअरा वच्छवलन्तत्थणं पिआवेढसुहम् ॥ ४९ ॥

[श्रुतसंज्ञारवत्वरिताः प्रतिपन्नायुधविहस्तवलितकरतलाः ।

उद्वेळ्ळयन्ति निशाचरा वक्षोवलत्स्तनं प्रियावेष्टसुखम् ॥]

श्रुतेन संज्ञारवेण युद्धसंकेतशब्देन । दृक्कादीनामित्यर्थात् । त्वरिता निशाचराः प्रतिपन्नं प्राप्तं यदायुधं तत्र वीरकामरसयोरुत्पत्त्या विहस्तं व्यग्रमत एव धर्तुमधर्तुं वा एकतरपरिच्छेदाभावाद्बलितं वकत्वेनासम्पक् संबद्धं करतलं येषां तथाभूताः सन्तो वक्षसि वलन्तौ स्थिरत्वाभावादालिङ्गनदार्याभावेन तिर्यग्लुठन्तौ स्तनौ यत्र तादृशं प्रियाणामावेष्टमालिङ्गनं तत्सुखमुद्वेळ्ळयन्ति चञ्चलयन्ति । द्विचित्ततया न स्थिरीकुर्वन्तीत्यर्थः । स्तनादिपरिहारेण खङ्गादावेव हस्तस्य व्यग्रतयापि वीरस्यैवोत्कर्ष इति भावः । उद्वेळ्ळयन्ति त्याजयन्ति करस्य व्यापृतत्वाद्बक्षसैवेति भाव इति केचित् ॥

रुम्भन्तीण पिअअमे अक्कअउव्वे वि पणअभङ्गम्मि कए ।

जुअईण चिरपरूढो भअहित्थम्मि हिअए ण लग्गइ माणो ॥५०॥

[रुन्धतीनां प्रियतमानकृतपूर्वेऽपि प्रणयभङ्गे कृते ।

युवतीनां चिरप्ररूढो भयोद्विभ्रे हृदये न लगति मानः ॥]

नायकैरकृतपूर्वेऽपि अकृतव्येऽपि वा प्रणयस्य भङ्गे नायिकान्तरासङ्गादिना कृते सति चिरप्ररूढो युवतीनां मानो युद्धे किं स्यादिति भयोद्विभ्रे हृदये न लगति । किंभूतानाम् । प्रियतमान् रुन्धतीनां युद्धान्निवर्तयन्तीनाम् । तथा चानिवर्तने गमिष्यत्येवैत्यवगत्यैव तत्प्रतिबन्धाय मानोऽपगच्छतीत्यर्थः । यद्वा प्रियतमान् रुन्धतीनां भाविविश्लेषशङ्कया सुरते नियोजयन्तीनामित्यर्थः ॥

जह जह पिआइ रुढभइ संभाविसामिआवमाणवभहिअम् ।

तह तह भडस्स वड्ढइ संमाणिमच्छरेण समरुच्छाहो ॥ ५१ ॥

[यथा यथा प्रियया रुध्यते संभावितस्वाम्यपमानाभ्यधिकम् ।

तथा तथा भटस्य वर्धते संमानितमत्सरेण समरोत्साहः ॥]

भटस्य समरोत्साहः प्रियया यथा यथा रुध्यते निवर्तनेनालिङ्गनचुम्बनादिरसान्तरापादनेन वा विघटते तथा तथा संभावितेन तर्कितेन स्वामिनोऽपमानेनाभ्यधिकं यथा स्यादेवं संमानितेनादृतेन शत्रुं प्रति मात्सर्येण सह वर्धते अगमने सति स्वामी रावणोपमानं कुर्यादित्युत्साहमात्सर्ययोराधिक्यमिति भावः ॥

अथ राक्षसानां प्रयाणमाह—

दइआकरेहि धरिआ खलिआ पणएण पेम्मराएण हिआ ।

माणेण ववट्टविआ रणपरिओसेण णिग्गआ रअणिअरा ॥ ५२ ॥

[दयिताकराभ्यां धृता स्वलिताः प्रणयेन प्रेमरागेण हृताः ।

मानेन व्यवस्थापिता रणपरितोषेण निर्गता रजनीचराः ॥]

प्रथमं दयितानां कराभ्यां धृताः, अथ प्रणयेन स्वलिता विहतगमनोद्यमाः, तदनु प्रेम्णा रागेण च हृता दयिताभिमुखीकृता एवंभूता अपि रजनीचरा मानेनाहंकारेण व्यवस्थापिता गमनाय स्थिरीकृताः सन्तः संभोगापेक्षया रणे परितोषेण पक्षपातेन निर्गता इति प्रस्थाने निवर्तनेनामङ्गलमुक्तम् । प्रणयप्रेमरागाणामुत्तरोत्तरमुत्कर्षेण भेदः ॥

कियद्भिः संनहनं न कृतमित्याह—

सुरसमरुच्चच्छन्दा कइसमसीसलहुआइअम्मि रणभरे ।

लज्जन्ति अ संणहिउं ण अ विसहन्ति पसरं परस्स णिसिअरा ५३

[सुरसमरोच्चच्छन्दाः कपिसमशीर्षलघुकायिते रणभरे ।

लज्जन्ते च संनद्धं न च विषहन्ते प्रसरं परस्य निशिचराः ॥]

निशिचराः सुराणां समरे उच्चच्छन्दोऽभिप्रायो येषां तथाभूताः, अत एव कपिभिः समं समशीर्षेण स्पर्धया लघुके श्लाघनीये प्रकृते रणभरे संनद्धं संनाहं कर्तुं लज्जन्ते सुरसमर एव संनाहो युक्त इत्याशयात् । तर्हि युध्यन्ति कुत इत्यत आह—चो हेतौ । यतः परस्य शत्रोः प्रसरमतिक्रमं न विषहन्ते । तथा च परातिक्रमभङ्गनाय परं युध्यन्ति । तत्संनानेन त्रिनापि स्यादिति गर्वः सूचितः । 'अभिप्रायवशौ छन्दौ' इत्यमरः ॥

अथ प्रभूणां कियतांचिन्नीतिसिद्धत्वे पुनः संनहनमाह—

वणविवरेसु करालं वणवेढेसु मुहलं खलन्तद्धन्तम् ।

होइ उरत्थलविसमं पुट्टिणिराअट्टिअं महोअरकवअम् ॥ ५४ ॥

[व्रणविवरेषु करालं व्रणवेष्टेषु मुखरं स्वलदधान्तम् ।

भवत्युरःस्थलविषमं पृष्ठनिरायतस्थितं महोदरकवचम् ॥]

महोदरस्य रावणभ्रातुः कवचं भवति । कीदृशम् । संधुक्षितानां व्रणानां विवरेषु करालं सच्छिद्रम् । एवं व्रणानां वेष्टेषु उच्छ्वसितसंधुक्षितमांसभागेषु बुद्बुदाकारेषु मुखरं मिथः संघटाच्छब्दायमानम् । अत एव तत्रैव स्वलन्नवरोधेन हठादनपसरन्नेकदेशो यस्य । एतेन बहुयुद्धविजयित्वमुक्तम् । एवमुदरस्थले विषममुदरस्य महत्त्वेन निम्नोन्नतम् । एवं पृष्ठे निरायतं दीर्घं सत्स्थितं स्थिरम् । समत्वेन मिलितत्वादिति भावः ॥

प्रहस्तस्य संनहनमाह—

सुरसमरदिट्टसारो रक्खसणाहस्स जङ्गमो पाआरो ।

सरमोक्खेसु सुहत्थो संणज्झइ हरिसिओ कमेण पहत्थो ॥ ५५ ॥

[सुरसमरदृष्टसारो राक्षसनाथस्य जङ्गमः प्राकारः ।

शरमोक्षेषु सुहस्तः संनद्यते हर्षितः क्रमेण प्रहस्तः ॥]

प्रहस्तो रावणमातुलः सेनापतिः क्रमेणासंभ्रमाद्यथोचितप्रकारेण संनद्यते । कीदृक् । सुराणां समरे दृष्टं सारं बलं यस्य । तत्र कृतकार्यं इत्यर्थः । एवं राक्षसनाथस्य जङ्गमो गतिशीलः प्राकारो महत्त्वादावरकत्वाच्च । एवं शराणां मोक्षेषु सुहस्तो लघुहस्तः । अत एव हर्षितो युद्धरसवत्त्वादिति भावः । 'पाआवो' इति पाठे प्रताप इत्यर्थः ॥

त्रिशिरसस्तदाह—

तिसिरस्स समुक्खित्तो बहुकण्ठन्तरकरालिओ संणाहो ।

सिढिलं चिअ ओसरिओ एकमुहुक्खित्तहत्थतणुअम्मि उरे ॥५६॥

[त्रिशिरसः समुत्क्षितो बहुकण्ठान्तरकरालितः संनाहः ।

शिथिलमेवापसृत एकमुखोत्क्षिप्तहस्ततनुके उरसि ॥]

त्रिशिरसो रावणपुत्रस्य मस्तकत्रयप्रवेशसौकर्याय उद्धूर्ध्वं क्षिप्तः संनाहो बहूनां कण्ठानामन्तरेषु मध्येषु करालितः सच्छिद्रः सन्नुरसि शिथिलं मन्दमेवापसृतोऽधोगतो न तु हठात् । उरसि कीदृशे । एकमुखेनैकोपक्रमेणोत्क्षिप्तैः संनाहबाहुमध्यप्रवेशनायोत्तोलितैर्हस्तैस्तनुके । मिलितोत्थापितहस्तपट्टया कृष्ट्या कृशीभूतेऽपीत्यर्थः । अत एव कण्ठत्रयकरपट्टया वैषम्येन तिर्यग्भूतत्वात्प्रतिरुद्धगतित्वेनापसरणे शैथिल्यमिति भावः ॥

महोदरस्य तदाह—

दिण्णमहिअम्पगरुअं संचालेन्ते महोअरे अप्पाणम् ।

वच्छत्थलपुञ्जिओ ओसरइ भरेण अप्पणो संणाहो ॥ ५७ ॥

[दत्तमहीकम्पगुरुकं संचालयति महोदर आत्मानम् ।

वक्षःस्थलपुञ्जितोऽपसरति भरेणात्मनः संनाहः ॥]

दत्तेन महीकम्पेन गुरुकं यथा स्यादेवं महोदरे आत्मानं शरीरं संचालयति सति वक्षःस्थले पुञ्जितो वर्तुलीभूतोऽपि संनाह आत्मनः संनाहस्यैव भरेण गौरवेणापसरति । उदरमहत्त्वेन प्रतिरुद्धगतिरपि देहसंचारजनितसंचारादधः पततीत्यर्थः । इति संनाहमहत्त्वेन देहमहत्त्वमुक्तम् । पूर्वमुरसि विषमस्थितत्वमात्रमुक्तमिदानीं परिधानपर्यन्तमित्यपौनरुक्त्यम् । अन्य एव महोदरोऽयमिति वा ॥

इन्द्रजितस्तदाह—

णीसरिएरावणदन्तमुसलदीसन्तमसिणणिहसच्छाअम् ।

कवअं मज्झकरालं उत्तम्भिज्जइ उरत्थले इन्दइणो ॥ ५८ ॥

[निःसृतैरावणदन्तमुसलदृश्यमानमसृणनिघर्षच्छायम् ।

कवचं मध्यकरालमुत्तभ्यते उरःस्थले इन्द्रजितः ॥]

इन्द्रजितो रावणपुत्रस्य उरःस्थले कवचमुत्तभ्यते उत्तानीक्रियते । हृदयस्योन्नतत्वेने-
त्यर्थात् । किंभूतम् । निःसृतानां भित्त्वा बहिर्गतानामैरावणदन्तमुसलानां दृश्यमानस्य
मसृणस्य नूतनत्वाच्चिक्रणस्य निघर्षस्य निघर्षणस्थानस्य छाया कान्तिरुज्ज्वलता यत्र
तत् । अत एव मध्ये करालं सच्छिद्रम् ॥

अतिकायस्य तदाह—

अइकाअस्स वि कवए चिरेण ऊरुसु ठिअपलम्बोसारे ।

देहप्पहाविमुक्कं जाअं वोच्छिण्णकसणमिहिअं व णहम् ॥ ५९ ॥

[अतिकायस्यापि कवचे चिरेणोर्वोः स्थितप्रलम्बावसारे ।

देहप्रभाविमुक्तं जातं व्यवच्छिन्नकृष्णमेधिकामिव नभः ॥]

चिरेण देहदैर्घ्याद्विलम्ब्यावपतनेनोर्वोः स्थितः प्रलम्बोऽवसारः प्रस्तारो यस्येत्यूरुपर्य-
न्तलम्बितेऽतिकायस्यापि रावणपुत्रस्य कवचे नभो गगनं व्यवच्छिन्ना पृथग्भूय संगता
कृष्णमेधिका यत्र तथाभूतमिव जातम् । नभसि मेघवन्नीलं कवचमपि लुप्तमित्यर्थः । नभः
कीदृशम् । देहस्य कवचान्तरितत्वेन तत्प्रभया विमुक्तं त्यक्तमिति स्वरूपनिर्वचनमात्रम् ।
'कवचम्' इति प्रथमान्तपाठे देहप्रभया श्यामया विमुक्तं त्यक्तं सत् व्यवच्छिन्नापगता कृष्ण-
मेधिका यत्र तथाभूतं नभ इव जातम् । यथा निर्मेघतया केवलमेव नभो लक्ष्यते तथा देहका-
न्तिरिरोधानात्कवचमपीत्यर्थः । वस्तुतस्त्वत्र पक्षे 'देहप्पहाणुविद्धम्' इति पाठः, तथा च देह-
प्रभाभिरनुविद्धं लौहवलयच्छिद्रैर्वैहिर्भूय संबद्धं जातं तत्र व्यवच्छिन्ना पृथग्भूता कृष्णमे-
धिका यत्र तादृशं नभ इवेति श्यामत्वेन कवचनभसोर्देहप्रभामेघयोश्च तौल्यमिति यया
नभसि मेघो लक्ष्यते, तथा कवचे देहप्रभापीत्यर्थः ॥

धूम्राक्षस्य तदाह—

समरतुरिओ विसूरइ उरत्थलुव्वत्तदाविअंसोवासम् ।

आवन्धिऊण कवअं वज्जमुहच्छिण्णवन्धणं धुम्मक्खो ॥ ६० ॥

[समरत्वरितः खिद्यते उरःस्थलोद्धृतदर्शितांसावकाशम् ।

आवद्द्वय कवचं वज्रमुखाच्छिन्नवन्धनं धूम्राक्षः ॥]

समराय त्वरितो धूम्राक्षः कवचमावह्य खिद्यते योऽहमिन्द्रेण समं युद्धवान् स एव
कपिभिर्योद्धुं संनह्यामीत्याशयात् । किंभूतम् । वज्रमुखेन छिन्नं बन्धनं यस्य तथाभूतम् ।
अत एव उरःस्थले उद्धृतं बन्धनाभावेन विपरीत्य पतितम् अतो दर्शितोऽसावकाशोऽसप्र-
देशो येनेति संमुखघातेन शूरत्वमुक्तम् ॥

अशनिप्रभस्य तदाह—

रोसेण चिरपरूढे फुडिए असणिप्पहस्स वणसंघाए ।

कवअविवरेहि गलिअं सुइरं उप्पाअजलहरस्स व रुहिरम् ॥६१॥

।रोपेण चिरपरूढे स्फुटितेऽशनिप्रभस्य व्रणसंघाते ।

कवचविवरैर्गलितं सुचिरमुत्पातजलधरस्येव रुधिरम् ॥]

अशनिप्रभस्य रावणमातुलस्य रुधिरं कवचविवरैः सुचिरं गलितम् । कस्मिन्सति । चिरात्परूढे उन्नतमांसीभूय संधुक्षिते व्रणसंघाते रोपेण स्फुटिते सति । रोपजन्यस्पन्दने-
नौल्फुल्लतया कवचघर्षणात् । किंभूतस्येव । उत्पातजलधरस्येव । यथा तस्माद्रुधिरं गल-
तीत्यर्थः । श्यामत्वादनष्टसूचकत्वाच्च तेनोपमा ॥

निकुम्भस्य तदाह—

उक्खिखप्पन्तणिराआ अमरिसवेअवलिए णिउम्भस्स उरे ।

फुडदाविअसीमन्ता विअलिअलोहवला विअसट्टइ माढी ॥६२॥

।उत्क्षिप्यमाणनिरायतामर्षवेगवलिते निकुम्भस्योरसि ।

स्फुटदशितसीमन्ता विगलितलौहवलयो विशीर्यते माढी ॥]

निकुम्भस्य कुम्भकर्णसुतस्यामर्षस्य क्रोधस्य वेगेन त्वरया समुद्रमेव वलिते उच्छ्वसिते
उरसि माढी । देश्यां लौहाङ्गलीयघटितो जिरह इति प्रसिद्धः । संनाहो विशीर्यते द्विधा
भवति । किंभूता । उत्क्षिप्यमाणा सती निरायता दीर्या । एवम्—स्फुटं दशितः सी-
मन्तो द्विधाभावेखा यया । अत एव विगलितानि त्रुटित्वा पतितानि लौहवलयानि
यस्याः । तथा च क्रोधेन हृदयस्योत्फुल्लतया कवचस्यातिपीडनाद् द्विधाभावेनामङ्गलं
सूचितम् ॥

शुकस्य तदाह—

सुरपहरणघाअसहं सुओ वि सुपरिच्छअं णिवन्धइ कवअम् ।

समुहट्टिअं ण आणइ पुरओ दुव्वाररामसरदुज्जाअम् ॥६३॥

।सुरप्रहरणघातसहं शुकोऽपि सुपरिच्छदं निवध्नाति कवचम् ।

संमुखस्थितं न जानाति पुरतो दुर्वाररामशरदुर्जातम् ॥]

रावणमन्त्री शुकोऽपि सुरप्रहरणानां घातसहं सुपरिच्छदं कवचं निवध्नाति । किंतु
पुरतोऽग्रे भावि [दुर्वारंभ्यो] रामशरेभ्यो दुर्जातमुपद्रवं (तेषां दुर्जातं) देहं भित्त्वा दुर्नि-
र्गमं वा संमुखस्थितं पुरोवर्त्यपि न जानाति न पश्यति । अत एव संनह्यतीत्यर्थः । राम-
शरनिपाते कवचेनापि न रक्षति भावः ॥

सारणस्य संनहनाभावमाह—

तुरिआउच्छअकामिणिवलन्तधणिओवऊहणाहिण्णाणम् ।

थणपरिमलं दअन्तो णीइ च्चिअ सारणो ण बन्धइ कवअम् ॥६४॥

[त्वरितापृष्ठकामिनीवलद्वन्योपगूहनाभिज्ञानम् ।

स्तनपरिमलं दयमानो निरैत्येव सारणो न वध्नाति कवचम् ॥]

अपरो मन्त्री सारणो निरैति युद्धाय गच्छत्येव । परं कवचं न वध्नाति । किंभूतः । त्वरितमापृष्ठाया वक्ष्यामीति संभाषितायाः कामिन्यास्तैदेव वलतो धन्योपगूहनस्य गा-
टालिङ्गनस्याभिज्ञानं चिह्नं स्तनयोः परिमलम् । कस्तूरिकादिपङ्कलेपमालिङ्गनकाले स्वव-
क्षसि लग्नमित्यर्थात् । दयमानो रक्षन् कवचोपमर्देन न तिष्ठेदिति श्रृङ्गारितया प्रियायाम-
नुरागित्वमुक्तम् ॥

अथ रथानां घटनमाह—

जुत्ता कुम्भस्स रहे माआवद्धमुहलन्धआरधअवडे ।

सुररुहिरदँट्टकेसरगुप्पन्तभुअङ्गपग्गहा केसरिणो ॥ ६५ ॥

[युक्ताः कुम्भस्य रथे मायावद्धमुखरान्धकारध्वजपटे ।

सुररुधिरदँट्टकेसरव्याकुलभुजङ्गप्रग्रहाः केसरिणः ॥]

मायावद्धो मुखरो गर्जन्नन्धकार एव ध्वजपटो यत्र तत्र कुम्भकर्णपुत्रस्य कुम्भस्य
रथे केसरिणो युक्ता योजिताः । कीदृशाः । सुराणां रुधिरैर्दँट्टेषु केसरेषु व्याकुला भुजङ्गा
एव प्रग्रहाः खलीनरज्जवो येषु ते । शुष्कशोणितसंवन्धात्स्कन्धवालानां कार्कश्येन दुः-
स्थतया भुजङ्गानां व्याकुलत्वमिति भावः ॥

अथ राक्षसानां खङ्गग्रहणमाह—

णिम्माएइ अमरिसं पडिहत्थेइ गरुअं पि सामिअसुकअम् ।

विहुणइ पराहिमाणं णिमिओ मुट्ठिमि मण्डलग्गस्स करो ॥६६॥

[निर्मापयत्यमर्षं प्रतिहस्तयति गुरुकमपि स्वामिसुकृतम् ।

विधुनोति पराभिमानं नियोजितो मुष्टौ मण्डलाग्रस्य करः ॥]

अयं खङ्गोऽमर्षं जनयति । अतो गुरुकमपि स्वामिनः सुकृतमुपकारं प्रतिहस्तयति
प्रतिस्वीकरोति प्रत्युपकरोतीत्यर्थः । एवं परेषामभिमानमहंकारं विधुनोतीति कृत्वा करो
हस्तो मण्डलाग्रस्य खङ्गस्य मुष्टौ खङ्गधारणस्थाने नियोजितो विरैरित्यर्थात् । मिलिओ
इति पाठे मिलित इत्यर्थः ॥

१-३. दिग्धशब्दोऽपि पुस्तकान्तरे दृश्यते.

अथ देवस्त्रीणां स्वयंवरोत्कण्ठामाह—

संणज्जन्ति समत्था ण सहिज्जइ कलअलो विसूरइ हिअअम् ।
विरएइ सुरवहुजणो विमाणतोरणगआगओ णेवच्छम् ॥ ६७ ॥

[संनह्यन्ति समर्था न सद्यते कलकलः खिद्यते हृदयम् ।

विरचयति सुरवधूजणो विमानतोरणगतागतो नेपथ्यम् ॥]

समर्था राक्षसाः संनह्यन्ति । तैरेव कलकलः । कपीनामित्यर्थात् । न सद्यते । तेषामेव हृदयं खिद्यते । युद्दालाभादित्यर्थात् । इति कृत्वा सुराणां वधूजणो विमानस्य तोरणे द्वारि गतागतः सन् नेपथ्यमलंकारं विरचयति । वीराणां वरणाय युद्धजिज्ञासया विमानस्य द्वारपर्यन्तमागच्छति तदानीं युद्धाभावात्नेपथ्यचिकीर्षया पुनरन्तर्गच्छति चेति संग्रामे भविष्यद्बहुशूरपतनं सूचितम् ॥

अथ लङ्कावरोधमाह—

इअ जा समरसअह्लो संणज्जइ हरिसिओ णिसाअरलोओ ।
ता रहुवइदीसन्तं अह्लीणं चिअ समन्तओ कइसेणम् ॥ ६८ ॥

[इति यावत्समरसतृष्णः संनह्यति हर्षितो निशाचरलोकः ।

तावद्रघुपतिदृश्यमानमालीनमेव समन्ततः कपिसैन्यम् ॥]

इत्यनेन प्रकारेण समरे सतृष्णो निशाचरलोकः हर्षितः सन् यावत्संनह्यति तावदेव रघुपतिना दृश्यमानं कपिसैन्यं समन्तादालीनमेव संगतमेव । लङ्कायामित्यर्थात् । अति-हठालङ्कावरोधेन कपीनामहंकारित्वमुक्तम् ॥

अथ लङ्कोपमर्दमाह—

भग्गारामविओलं दलिउज्जाणभवणोवणिग्गमलहुइम् ।
ओवग्गन्ति पवङ्गा सोहाविणिअंसणं णिसाअरणअरिम् ॥ ६९ ॥

[भग्नारामविलोलां दलितोद्यानभवणोपनिर्गमलघुकाम् ।

अवक्रामन्ति प्लवङ्गाः शोभाविनिदर्शनं निशाचरनगरीम् ॥]

प्लवङ्गाः शोभाया विशेषतो निदर्शनं दृष्टान्तभूतां निशाचरनगरीं लङ्कामवक्रामन्ति उपमर्दयन्ति । अत्र प्रकारमाह—कीदृशीम् । भग्नैरारामैः साधारणोपवनैर्विलोलां भग्नारामां विलोलां चेति वा । एवम्—दलितैरुद्यानैः राजोपवनैर्भवनैर्गृहैरुपनिर्गमैर्द्वारैर्युक्तामलपीभूताम् । शोभैव विशिष्टं निवसनं वस्त्रं यस्या इत्यर्थो वा । 'आरामः स्यादुपवनम्' 'पुमानाक्रीड उद्यानम्' इत्यमरः ॥

अथ प्लवगानां कोलाहलमाह—

अङ्काअअरअणिअरं धीराअन्तपवआहिवधरिज्जन्तम् ।

रसइ विसमाअअपअं रोसुद्वाइअपरिट्टिअं पवअवलम् ॥ ७० ॥

[अङ्कागतरजनिचरं धीरायमाणप्लवगाधिपध्रियमाणम् ।

रसति विषमागतपदं रोषोद्वावितपरिस्थितं प्लवगत्रलम् ॥]

अङ्क आगता लङ्कातः प्रत्यासन्ना रजनीचरा यस्य तथाभूतं प्लवगबलं रसति शब्दा-
यते । राक्षसान्दष्टेत्यर्थात् । किंभूतम् । धीरायमाणेन प्लवगपतिना ध्रियमाणमवेक्ष्यमाणम् ।
हे कपयः, मा धावत रजनीचरा निर्यान्तु ततो मारयतेत्युक्त्वा निरुध्यमानं वा । अत एव
निशाचरानागच्छतो दृष्ट्वा हन्तुं रोषेणोद्वावितं पश्चात्सुग्रीवनिषेधेन परिस्थितम् । एवम्—
विषमं व्यस्तमागतं पदं यस्य तथा । जातिस्वाभाव्यादित्यर्थः ॥

अथ नभसि देवतावतरणमाह—

रहसल्लिअन्तगठ्विअकइसेण्णच्छन्दणहअललीणसुरम् ।

वन्दित्तणदट्टुवं पेच्छइ सुरवहुजणो णिसाअरणअरिम् ॥ ७१ ॥

[रभसाह्लीयमानगर्वितकपिसैन्यछन्दनभस्तलालीनसुराम् ।

वन्दीत्वद्रष्टव्यां प्रेक्षते सुरवधूजनो निशाचरनगरीम् ॥]

सुराणां वधूजनो निशाचरनगरीं लङ्कां प्रेक्षते । हर्षेणेत्यर्थात् । किंभूताम् । पूर्वं बन्दी-
त्वेन बन्दीभावेन द्रष्टव्यां न तु रावणभिया स्वारसिकतयेति रावणप्रतापभङ्गः सूचितः ।
पुनः कीदृशीम् । रभसेन वेगेनाह्लीयमानं संगतं सर्दावितं यत्कपिसैन्यं तच्छन्देन तद्वशेन
नभस्तले आलीना अवतीर्णाः सुरा यत्र तथाभूताम् । येनैव क्रमेण प्राकारं परितः क-
पयः स्थितास्तेनैव क्रमेण राक्षसभिया कपिसंनिधिमाश्रित्य लङ्कोपरि नभसि देवता अपि
स्थिता इत्यर्थः ॥

अथ प्लवगानामितस्ततो धावने वेगातिशयमाह—

रणरहसपत्थिआणं उरुवेअविसट्टसेलसिहरक्खलिआ ।

पवआण पढमभग्गा पडन्ति समइच्छिआण मग्गेण दुमा ॥७२॥

[रणरभसप्रस्थितानामूरुवेगविशीर्णशैलशिखरस्खलिताः ।

प्लवगानां प्रथमभग्नाः पतन्ति समतिक्रामतां मार्गेण दुमाः ॥]

रणे रभसादुत्साहात्प्रस्थितानां प्लवगानां समतिक्रामतामतिक्रम्य गच्छतां सतां मार्गेण
पश्चाद्दूर्वेविगेन विशीर्णभ्यः शैलशिखरेभ्यः स्खलिताः पृथग्भूता द्रुमाः पतन्ति । भूमावि-
त्यर्थात् । किंभूताः । प्रथमं भग्ना वेगवशाद्दूरमग्रे गतेनोरुवातेन प्रथमं भग्ना अप्यति-
क्रम्य गतेषु कपिषु पश्चात्पतन्तीति बलवेगवपुःप्रकर्ष उक्तः । केचित्तु प्रस्थितानामागताना-

मथातिक्रामतामागच्छतामित्येकेनैव पथा गतागतमाचरतामित्यर्थे प्रथमं गमनसमये भग्ना
अपि भङ्गकवेगमारुता क्रान्तत्वादेव न पतिता अथागमनोत्तरं तन्निवृत्तौ पतिता इत्यर्थमाहुः ॥

अथ रावणस्य गजव्यूहरचनामाह—

णहअलसमुट्टिरहिं पाआरन्तरिअधअवडोहिं पवङ्गाः ।

सूएन्ति गुडिअवारणरइअवडावन्धसंठिए रअणिअरे ॥ ७३ ॥

[नभस्तलसमुत्थितैः प्राकारान्तरितध्वजपटैः प्लवङ्गाः ।

सूचयन्ति गुटितवारणरचितघण्टावन्धसंस्थितान् रजनीचरान् ॥]

प्लवङ्गा गुटितानां कृतसंनाहानां वारणानां रचितेषु घण्टावन्धेषु संस्थिता रजनीच-
रान् सूचयन्ति तर्कयन्ति । कैः । नभस्तले समुत्थितैः प्राकारान्तरितानां ध्वजानां
पटैः । तथा च प्राकारव्यवधानाद्दृष्टान्गुत्थितपताकासमूहेन गजाननुमायानुमिन्वन्ती-
त्यर्थः ॥

अथ कपीनां परस्परालापमाह—

भमइ पवणाणुसारी पवअवलसस खलिउट्टिअपउच्छलिओ ।

दुमभङ्गसद्विसमो महिणीहरिअगरुओ समुल्लवणरओ ॥ ७४ ॥

[भ्रमति पवनानुसारी प्लवगवलस्य स्खलितोत्थितपदोच्छलितः ।

द्रुमभङ्गशब्दविषमो महीनिर्द्दितगुरुकः समुल्लपनरवः ॥]

प्लवगवलस्य समुल्लपनरवो निशाचरागमनशङ्काजनितयुद्धव्यवस्थानुकूलपरस्परभाषण-
कोलाहलः पवनानुसारी सन् भ्रमति । वेगजनितः साहजिको वा वायुर्यदा यद्दिशि वाति
तदा तत्रायमपीत्यर्थः । किंभूतः । प्रथमं स्खलितं त्वरावशाद्भूमावेव विपर्यस्तपतितम्,
अथोत्थितमुत्थापितं यत्पदं तस्मादुच्छलितः संचारशब्दाद्ब्रह्मा ऊर्ध्वं परितश्च प्रापित
इत्यर्थः ॥ अथान्त्रार्थं द्रुमणां भङ्गाच्छब्देन विषमो नीचोच्चः । तदनु मद्या निर्द्दितेन गु-
रुको मांसलः ॥

अथ लङ्कापरिखातटभङ्गमाह—

णिहलिअमणिअडाणं देन्नि जहासण्णविवरपल्हत्थाणम् ।

विहडिअसुवेललम्बिअदिसावलन्तो ज्झरत्तणं फडिहाणम् ॥ ७५ ॥

[निर्दलितमणितटानां ददति यथासन्नविवरपर्यस्तानाम् ।

विघटितसुवेललम्बितदिग्बलन्निर्झरत्वं परिखाणाम् ॥]

निर्दलितं प्लवङ्गसंचाराद्युटितं मणिमयं तटं यासां तासाम् । अतएव यथासन्नैर्विवरै-
र्निम्नभागैः पर्यस्तानामितस्ततो गतानां लङ्कापरिखानां तद्वर्तिजलानां विघटितात्कपिच-
ङ्क्रमणात्कचित्कचिद्विशीर्णात्सुवेलालम्बिताः पतिता दिक्षु बलन्तो वक्त्रीभूय वहन्तो ये

निर्झरास्तद्भावं ददति । वानरा इत्यर्थात् । कपिचङ्क्रमणद्विधाभूतनानासुवेलप्रदेशानुस्यूत-
नानामहीनिम्नप्रदेशेन परिखाजलानि सुवेलमूलमतिक्रम्य गतानि सुवेलावतीर्णनिर्झरबुद्धिं
जनयन्ति तत्सर्वं बद्धमणिमयपरिखातटविदलनद्वारा वानरा निष्पादयन्तीत्यर्थः ॥

अथ लङ्कागोपुरातिक्रममाह—

जे चिरआलपरूढा समराइञ्छिमहिन्दपअणिकखेवा ।

ते णवर गोनुरन्तरविहडणचडुलेहि वाणरेहि विडहिआ ॥ ७६ ॥

[ये चिरकालप्ररूढाः समरातिक्रान्तमहेन्द्रपदनिक्षेपाः ।

ते केवलं गोपुरान्तरविघटनचटुलैर्वानरैर्विघटिताः ॥]

समरादतिक्रान्तस्य पलायितस्य महेन्द्रस्य ये पदनिक्षेपाश्चरणविन्यासस्थानानि चि-
रकालमारभ्य प्ररूढा उपाचिताः प्रव्यक्ता इति यावत् ते गोपुरस्य पुरद्वारस्य यदन्तरमभ्य-
न्तरं तस्य विघटने विमर्दने चटुलैश्चलैर्वानरैः केवलं विघटिता विमर्दिता नान्यैरि-
त्यर्थः । पूर्वं लङ्कावरोधसमये पुरद्वारत एव महेन्द्रः पलायितस्तच्चरणचिह्नानि सर्वे प-
श्यन्त्विति रावणेनाद्यापि रक्षितानि, पुनस्तदा वानरैरेव स्वचरणविमर्दैरन्तरितानीति म-
हेन्द्रापकीर्तिः कपिभिरपहस्तिता । तत्र रावणेन प्रतिबन्धः कर्तुं न शक्ति इति भावः ।
केऽपि न लक्षयन्त्विति राक्षसानामप्यगम्येनातिनिगूढेन काचित्कलङ्कान्तःप्रदेशेन पला-
यितस्य महेन्द्रस्याद्यापि स्थितानि चरणचिह्नानि कपिभिर्विलुलितानीति तत्प्रदेशगमनेन
कपीनामतिप्रसरः सूचित इति वा ॥

अथ परिखाजलक्षोभमाह—

जाआ णिसाअरपुरी पाआरब्भन्तरावसेसधअवडा ।

खणवाणरसंवेल्लिअफलिहाविज्झविअरक्खसेन्दपआवा ॥ ७७ ॥

[जाता निशाचरपुरी प्राकाराभ्यन्तरावशेषध्वजपटा ।

क्षणवानरसंवेल्लितपरिखाविध्मापितराक्षसेन्द्रप्रतापा ॥]

राक्षसपुरी जाता । कीदृशी । प्राकाराभ्यन्तरेऽवशेषा अवशिष्टा ध्वजपटा यस्यां तथा
सा । गोपुरासन्नध्वजपटानां कपिभिरपनीतत्वादिति भावः । एवम्—क्षणं व्याप्य वानरैः
संवेल्लिताभिश्च क्रमाच्चञ्चलीकृताभिः परिखाभिर्विध्मापितो निर्वापितः । प्रशमं नीत इति
यावत् । राक्षसेन्द्रस्य प्रतापो यत्र । तथा च बहिस्तत्प्रतापरूपो बद्धिर्नास्तीति तत्प्रशमे
विक्षोभितपरिखाजलप्रसरणहेतुकत्वमुत्प्रेक्षितमन्योऽपि वङ्गिर्जलेन शाम्यतीति ध्वनिस्तेन
प्राकाराभ्यन्तरमात्रपर्यवसायी रावणप्रतापः स्थित इति तात्पर्यम् ॥

अथ परिखावेष्टनमाह—

विअडगिरिऊडसंणिहणिरन्तरासण्णवाणरपरिक्खत्ता ।

जाआ पाआरोहअमज्झव्वूढफडिह व्व रक्खसणअरी ॥ ७८ ॥

[विकटागिरिकूटसंनिभनिरन्तरासन्नवानरपरिक्षिप्ता ।

जाता प्राकारोभयमध्यव्यूटपरिखेव राक्षसनगरी ॥]

विकटानि यानि गिरीणां कूटानि शृङ्गाणि तत्संनिभैस्तत्तुल्यैर्निरन्तरमासन्नैर्मिलितैर्वानरैः परिक्षिप्ता वेष्टिता राक्षसनगरी प्राकारद्वयमध्ये व्यूटोपचिता परिखा यस्यास्तादृशीव जाता । परिखाया एकः प्राकारः स्थित एव, अपरः पश्चिमदिशि मण्डलाकारः स्थितः कपिव्यूह एवाभूदित्युत्प्रेक्षा । तथा चोक्तं रघौ—‘द्वितीयं हेमप्राकारं कुर्वद्भिरिव वानरैः’ इति ॥

अथ द्वारलम्बैः कपिभिर्द्वारमतिक्रम्य प्राकारेऽधिरूढमित्याह—

तो तं बलन्तविअडं वाणरसेणं विहत्तदाराहोअम् ।

जाअं णिवहणिरन्तरलङ्कापाआरघट्टिअमण्डलिवन्धम् ॥ ७९ ॥

[ततस्तद्वलद्विकटं वानरसैन्यं विभक्तद्वाराभोगम् ।

जातं निवहनिरन्तरलङ्काप्राकारघटितमण्डलीबन्धम् ॥]

ततः परिखोपरोधानन्तरं तद्वानरसैन्यं बलद्वारप्रदेशात्प्रवेशाय दिशि दिशि गच्छत्सद्विकटं विस्तीर्णं ततो विभक्तः संकीर्णत्वाद्युगपत्प्रवेशक्षमविस्ताराय राक्षसनिर्गमाय च भग्नो द्वारस्याभोगो विस्तारो येन तथाभूतं सन्निवहैः सजातीयैर्निरन्तरं मिलितं यथा स्वात्तथा लङ्काप्राकारे घटितो निर्मितो मण्डलीबन्धो मण्डलाकारावस्थितिर्येन तथा जातम् । प्राकारोपरि प्राकारक्रमेण स्थितमित्यर्थः । विभक्तः कपिमुख्येभ्यो विभज्य दत्तो द्वाराणामाभोगो येन । लङ्काद्वाराणां बहुत्वादित्यर्थः ॥

अथापरेऽपि परिखाप्रान्तवर्तिनस्तद्व्यूट्वा परिखामतिक्रम्य प्राकारं लङ्कितवन्त इत्याह—

विइओअहिगम्भीरे फलिहावत्तम्मि विइअबद्धगिरिवहा ।

आढत्ता लङ्घेउं विइअसुवेलेलं व वाणरा पाआरम् ॥ ८० ॥

[द्वितीयोद्धिगम्भीरे परिखापृष्ठे द्वितीयवद्गिरिपथाः ।

आरब्धा लङ्घयितुं द्वितीयसुवेलामिव वानराः प्राकारम् ॥]

वानरा द्वितीयं सुवेलमिव प्राकारं लङ्घयितुमारब्धाः । लङ्कितवन्त इत्यर्थः । किंभूताः । द्वितीयसमुद्रवद्गम्भीरे परिखापृष्ठे तन्मण्डले द्वितीयो बद्धो गिरिभिः पन्था यैस्ते । एको गिरिपथः समुद्रे दत्तः परः परिखायामित्यर्थः । तथा च यथा सुवेलमूले समुद्रस्तथा प्राकारमूले परिखेत्युभयोरुभयत्वेनोत्प्रेक्षया महत्त्वमुक्तम् ॥

अथ रक्षोबलप्रयाणमाह—

णवरि अ मुक्ककलअलं वाणरतुलिअम्मि दहमुहाहिट्टाणे ।

चलिअं रअणिअरबलं खअग्गिअविहुए व्व महिअले उअहिजलम् ॥ ८१ ॥

[अनन्तरं च मुक्तकलकलं वानरतुलिते दशमुखाधिष्ठाने ।

चलितं रजनीचरवलं क्षयाग्निविधुत इव महीतल उदधिजलम् ॥]

प्राकारातिक्रमानन्तरं रजनीचराणां बलं मुक्तकलकलं सच्चलितम् । युद्धायेत्यर्थात् । क सति । दशमुखस्याधिष्ठाने पुरे वानरैस्तुलिते आक्रान्ते सति । एतदुपरिस्थातुं न युक्तमित्याशयात् । किमिव । उदधिजलमिव । यथा क्षयः प्रलयस्तत्कालीनाग्निभिर्विधुते व्याप्य व्याकुलीकृते महीतले तन्निर्वापणाय समुद्रजलं चलतीति कपिशत्वेन बह्विकपि-सैन्ययोः, श्यामत्वेन जलधिजलरावणबलयोः, महत्वेन च लङ्कामहीतलयोस्तौल्यम् ॥

अथ निकुम्भस्य प्रयाणमाह—

आरूढो णीइ रहं आसण्णगइन्दलङ्घणवलन्तेहिं ।

सरहेहिं समरतुलिओ जुत्तं जुअभग्गक्रेसरेहिं णिउम्भो ॥ ८२ ॥

[आरूढो निरैति रथमासन्नगजेन्द्रलङ्घनवलमानैः ।

शरभैः समरत्वरितो युक्तं युगभग्नेसरैर्निकुम्भः ॥]

समराय त्वरितो निकुम्भः शरभैरष्टपदैर्युक्तं रथमारूढः सन्निरैति निर्गच्छति । किंभूतैः । आसन्नाः पुरोवर्तिनो ये गजेन्द्रास्तलङ्घनाय बलमानैः सारथिना प्रतिरोधात्तिर्यग्भवद्भिः । सिंहाभिभावकत्वेन हस्तिलङ्घनसमर्थत्वात् । एवं युगेन स्कन्धवर्तिकाष्टविशेषेण संघर्षणाद्भग्नाः केसरा येषां तैरित्यभ्यासतः सुशिक्षितत्वमुक्तम् ॥

अथ प्रजङ्घस्य प्रयाणमाह—

कह वि पडिबद्धकवओ समरासङ्घिअसमत्थवाणरलोओ ।

णीइ धणुकोडिताडणनूरविअतुरङ्गमो रहेण पअङ्घो ॥ ८३ ॥

[कथमपि प्रतिबद्धकवचः समराध्यवसितसमस्तवानरलोकः ।

निरैति धनुष्कोटिताडनत्वरिततुरङ्गमो रथेन प्रजङ्घः ॥]

प्रजङ्घनामा राक्षसो रथेन निरैति । कीदृक् । कथमपि त्वरया यथा तथा प्रतिबद्धः कवचो येन । एवम्—समरेऽध्यवसितः सर्वैः सह मयैव योद्धव्यमिति स्थिरीकृतः समस्तवानरलोको येन । तथा धनुष्कोट्या ताडनेन प्रेरणया त्वरां कारितास्तुरङ्गमा येनेति युद्धोत्साहः सूचितः ॥

अथेन्द्रजिनिर्गमनमाह—

चडुलवडाआणिवहो कञ्चणघरभित्तिविअडकूवरबन्धो ।

इन्दइणो वि पसरिओ एक्कुहेसो व्व रक्खसउरीअ रहो ॥ ८४ ॥

[चटुलपताकानिवहः काञ्चनगृहभित्तिविकटकूवरबन्धः ।

इन्द्रजितोऽपि प्रसृत एकोदेश इव राक्षसपुर्या रथः ॥]

इन्द्रजितोऽपि रथः प्रसृतश्चलितः । कीदृक् । चटुलश्चञ्चलः पताकानिवहो यत्र । काञ्चनगृहभित्तिवद्विकटो विस्तीर्णः कूबरस्य बन्धो विन्यासो यत्र । क इव । राक्षसपुर्या लङ्काया एक उद्देशः प्रदेश इव चलित इत्युत्प्रेक्षा । तत्रापि पताकानां कनकगृहभित्तीनां च सत्त्वादिति भावः । 'कूबरस्तु युगंधरः' ॥

एतस्य तुरङ्गानाह—

खणपरिअत्तमइन्दा खणलक्खिअकुञ्जरा खणन्तरमहिंसा ।

तस्स खणमेत्तमेहा रहं वहन्ति खणपव्वआ अ तुरङ्गा ॥ ८५ ॥

[क्षणपरिवृत्तमृगेन्द्राः क्षणलक्षितकुञ्जराः क्षणान्तरमहिपाः ।

तस्य क्षणमात्रमेघा रथं वहन्ति क्षणपर्वताश्च तुरङ्गाः ॥]

तस्य रथं तुरङ्गा वहन्ति । कीदृशाः । क्षणं परिवृत्तास्यक्तुरङ्गरूपा गन्तव्यदिग्विपरीतमुखा वा चरणाक्रान्तरथा वा मृगेन्द्राः सिंहाकाराः क्षणं लक्षिताः कुञ्जराः, क्षणान्तरे महिपाः, क्षणमात्रं मेघाः, क्षणं गतिमन्तः पर्वता । इतीन्द्रजितो मायाविवृतमुक्तम् ॥

अथ योधानामितरानपेक्षं निर्गमनमाह—

अविसड्जिअणिक्कन्ते अत्थाणक्खोहहलहलुट्ठिअमुहले ।

दहवअणस्स सुहावइ आण्णाभङ्गो वि तक्खणं णिअअवले ॥ ८६ ॥

[अविसर्जितनिष्क्रान्ते अस्थानक्षोभहलहलोत्थितमुखरे ।

दशवदनस्य सुखायत आज्ञाभङ्गोऽपि तत्क्षणं निजकवले ॥]

तत्क्षणं निर्गमावसरेऽविसर्जिते गन्तुमनाज्ञापिते, एकैकं न गन्तव्यं कितु संभूयेति निवारितनिर्गमेऽपि वा, निष्क्रान्तेऽहमहमिकया पुरोगते निजकवले दशवदनस्याज्ञाभङ्गोऽपि सुखायते । 'आज्ञाभङ्गो नरेन्द्राणाम्' इति निषेधेऽपि धन्या अमी यन्निवारिता अपि न तिष्ठन्तीति मदाप्ताः शूराश्चेति मनःप्रीतिमुत्पादयन्तीत्यर्थः । किंभूते । अस्थानक्षोभादाकास्मिकक्षोभादुत्थितेन हलहलेन कलकलेन मुखरे शब्दायमाने पूर्वनिपातानियमात् । यद्वा—हलहलशब्दो युद्धोत्कण्ठायां देशी । युद्धोत्कण्ठायां मुखर इत्यर्थः । वस्तुतस्तु हलमलिरिति(?) प्रसिद्धार्थवाची । तेन हलहलस्योत्थितेनेत्यानेन मुखर इत्यर्थः ॥

अथ तत्काले सेनासञ्जीकरणमाह—

गुडिअगुडिज्जन्तभडं सोहइ रणतुरिअजुत्तजुज्जन्तरहम् ।

घडिअघडेन्तगअघडं चलिअचलन्ततुरअं णिसाअरसेणम् ॥ ८७ ॥

[गुटितगुच्यमानभटं शोभते रणत्वरितयुक्तयुज्यमानरथम् ।

घटितघच्यमानगजघटं चलितचलत्तुरङ्गं निशाचरसैन्यम् ॥]

निशाचरसैन्यं शोभते । कीदृक् । गुटिताः कृतसंनाहा गुच्यमानाः संनह्यमाना भटा

यत्र । केचित्संनद्धाः, केचित्संनह्यन्तीत्यर्थः । एवम्—रणस्वरितेन वीरेण केचियुक्ताः केचियुज्यमाना रथा यत्र । तुरङ्गादिभिरित्यर्थात् । एवं काश्चिद्वृद्धिताः काश्चिद्व्यमाना गजघटा यत्र । तथा केचिच्चलिताः केचित्तदाचलन्तस्तुरङ्गा यत्र तथाभूतमिति रणसं-
रम्भ उक्तः ॥

अथ बलस्य निष्क्रमणमाह—

हृत्थिगअवरिरअराअं रहगअसञ्चविअपवअवइसोमेत्ति ।

आसगअवरिअहणुमं भूमीगअवरिअकइवलं णीइ वलम् ॥ ८८ ॥

[हस्तिगतवृतरासं रथगतसत्यापितप्लवगपतिसौमित्रि ।

अश्वगतवृतहनुमद्भूमीगतवृतकपिवलं निरैति वलम् ॥]

हस्तिगतैर्वृतोऽनेन समस्माभिर्योद्धव्यमिति स्वीकृतो रामो यत्र । तस्य नायकत्वान्मुख्यबलेन युद्धमिति भावः । एवम्—रथगतैः सत्यापितावेताभ्यां सहास्माभिर्योद्धव्यमिति स्थिरीकृतौ सौमित्रिप्लवगपती यत्र । एवम्—अश्वगतैर्वृतो योद्धव्यत्वेन स्वीकृतो हनुमान्यत्र । तथा—भूमिगतैः पत्तिभिर्युतं स्वीकृतमवशिष्टं कपिवलं यत्र तद्वलम् । निशाचराणामित्यर्थात् । निरैति । केचित्तु 'वरिअ' इत्यत्र वारितः परिवारित इत्यर्थः । तेन हस्तिगतैर्वारितो वेष्टितो रामो यत्रेति क्रमेण सर्वत्रार्थमाहुः ॥

अथ बलस्य निष्क्रमणप्रकारमाह—

रहसंघट्टक्खलिअं गोउरमुहपुञ्जइज्जमाणगअघट्टम् ।

भवणन्तरगुपपन्तं अघडेन्तेक्कमुहणिग्गमं वलइ वलम् ॥ ८९ ॥

[रथसंघट्टस्खलितं गोपुरमुखपुञ्जयमानगजघटम् ।

भवनान्तरव्याकुलमघटमानैकमुखनिर्गमं वलति वलम् ॥]

तद्वलमघटमानोऽसंपद्यमान एकमुखेनैकोपक्रमेण । एकदेति यावत् । निर्गमो यस्य तथा सद्वलति । निर्गमव्यग्रतया दिशि दिशि मण्डलीमाचरतीत्यर्थः । किंभूतम् । रथानां संघट्टेन संमर्देन खलितं प्रतिहतगति । एवम्—गोपुरमुखेन पुञ्जयमानाः संकीर्णतया वर्तुलीक्रियमाणा गजघटा यत्र युगपत्निर्गमनाभावात् । तथा—भवनयोरन्तरे मध्ये व्याकुलम् । ऋजुमार्गालाभादिति भावः ॥

अथ रथानां बहिर्भावमाह—

दुक्खेण गोउराइं वलन्तजुअक्कोट्टिविहडिअक्कवाडाइं ।

वोलन्ति रक्खसरहा तंसोणामिअधआहओवरितडिमा ॥ ९० ॥

[दुःखेन गोपुराणि बलद्युगकोट्टिविघटितकपाटानि ।

व्यतिक्रामन्ति राक्षसरथास्तिर्यगवनाभितध्वजाहतोपरितडिमाः ॥]

राक्षसस्था गोपुराणि पुरद्वाराणि संकीर्णतया दुःखेन व्यतिक्रामन्ति लङ्घन्ते । किंभू-
तानि । कपाटयोरन्तरासंकीर्णतया लम्बकोटित्वेन बलतो वक्त्रीभवतो युगस्य तुरगस्कन्ध-
काष्ठस्य कोटिभ्यां प्रान्ताभ्यामतिक्रम्य संचारेण विघटिते कपाटे यत्र तानि । रथाः किं-
भूताः । उच्चतया निर्गमसौकर्याय तिर्यगवनामितेन । सारथिनेत्यर्थात् । ध्वजेन आहतं
स्पृष्टमुपरितडिभं द्वारस्योपरिभागो यैः ॥

अथ भूमेर्भारमाह—

णिसुद्विअदिसागइन्दं भग्गभुअङ्गफणं दलिअपाआलम् ।

गरुअं पि रक्खसाणं अइराहोन्तलहुअं भरं सहइ मही ॥ ९१ ॥

[निपातितदिग्गजेन्द्रं भग्गभुजङ्गफणं दलितपातालम् ।

गुरुकमपि राक्षसानामचिराद्भविष्यल्लघुकं भरं सहते मही ॥]

मही सर्वसहा राक्षसानां गुरुकमपि भरं सहते । कृत इत्यह आह—अचिरादल्पका-
लेनेव भविष्यल्लघुकं लघुभविष्यन्तम् । राक्षसानां भयादिति भावः । 'होन्त' इति लङ्ङर्थे
शतृ । वस्तुतस्तु—भविष्यती लघुता यस्येति भविष्यल्लघुतम् । भविष्यदल्पताकमित्यर्थः । भरं
पुनः किंभूतम् । निपातिता दिग्गजेन्द्रा येन । भूमरवनमनेन दन्तावष्टम्भत्यागादिति
भावः । अत एव—भग्ना भुजङ्गस्य शेषस्य फणा यस्मात् । तथा—दलितं पातालं येन ।
भूपतनादित्यर्थः । अन्येनापि गुरुकमपि दुःखमल्पकालव्यापि बुद्ध्या सद्यते इति ध्वनिः ॥

अथार्धबलनिर्गममाह—

अग्गक्खन्धावडिअं मज्झं दारमुहरुद्धपुञ्जिअपिहुलम् ।

ऊसासिअसाहिमुहं कूलाभरिअभवणङ्गणं णीइ बलम् ॥ ९२ ॥

[अग्रस्कन्धापतितं मध्ये द्वारमुखरुद्धपुञ्जितपृथुलम् ।

उच्छ्वासितरथ्यामुखं कूलभृतभवनाङ्गणं निरैति बलम् ॥]

बलं निरैति बहिर्भवाति । कीदृक् । अग्रस्कन्धेन सैन्याग्रभागेन आपतितं बहिर्भूय
प्रसृतम् । यद्वा—अग्रस्कन्धे वतिक्रमिसैन्याग्रे आपतितं स्वाग्रभागेनैवेत्यर्थात् । मध्ये
मध्यभागे संकीर्णतया द्वारमुखेन रुद्धं सत्पुञ्जितं वर्तुलीकृतमत एव पृथुलं पुष्टम् । अथ—
उच्छ्वासितं क्रियतां निर्गमनादसंवाधीकृतं रथ्यामुखं येन । साहिशब्दो राजमार्गे देशी ।
तथा—कूलेन पश्चाद्भागेन भृतं झटिति निर्गमनाभावात्पूरितं रथ्यासनिहितं भवनाङ्गणं
येनेति बलबाहुल्यमुक्तम् ॥

अथ बलस्य बहिर्गमनमाह—

इअ दारकअत्थम्भं णीइ विहिण्णविअटं णिसाअरसेणम् ।

एक्कमुहदरिविणिग्गअसमत्थलुत्ताणपत्थिअणइच्छाअम् ॥ ९३ ॥

[इति द्वारकृतस्तम्भं निरैति विभिन्नविकटं निशाचरसैन्यम् ।

एकमुखदरीविनिर्गतसमस्थलोत्तानप्रस्थितनदीच्छायम् ॥]

निशाचरसैन्यमित्यनेन प्रकारेण द्वारे कृतस्तम्भं संकीर्णतया पुञ्जितं सन्निर्गच्छति । अत एव—विभिन्नं बहिर्भूय दिशि दिशि प्रसृतं सद्विकटं विस्तीर्णम् । पुनः किंभूतम् । एक-मुखी या दरी ततो विनिर्गता । अर्थात्—बहिः । समस्थले उत्तानप्रस्थितागभीरप्र-सृता या नदी तद्वच्छाया कान्तिर्यस्य तथाभूतम् । बलवाहुल्येन द्वारस्यैक्यप्रतिभासादे-कमुखेत्युक्तम् । तथा च—यथा कन्दरातो जलं निर्गम्य बहिः प्रसरति तथा लङ्कातः से-नापीति दरीलङ्कयोर्जलसैन्ययोः साम्यम् ॥

अथ लङ्कायां सेनाशून्यतामाह—

जाआइ तं मुहुत्तं पुण्णज्झीणसरिआपुल्लिणसोहाइँ ।

रक्खसव्वरङ्गणाइँ गअसमराहिमुहजोहपइरिक्काइँ ॥ ९४ ॥

[जातानि तन्मुहूर्तं पूर्णक्षीणसरिपुल्लिनशोभानि ।

राक्षसगृहाङ्गणानि गतसमराभिमुखयोधप्रतिरिक्तानि ॥]

तन्मुहूर्तं व्याप्य राक्षसानां गृहाङ्गणानि गतैः समराभिमुखयोधैः प्रतिरिक्तानि शून्यानि सन्ति । प्रथमं जलेन पूर्णमथ क्षीणं वन्याजलनिर्गमात्तुच्छं यत्सरितां पुल्लिनं तत्समान-शोभानि जातानि । यथा जलनिर्गमात्पुल्लिनं तुच्छं भासते । तथा सेनानिर्गमाद्गृहाङ्गणान्य-पीत्यर्थः ॥

अथ कपिसैन्यस्य राक्षससैन्यसंमुखागमनमाह—

लङ्कावेष्टणतुरिओ आलोइअदारणिन्तरक्खसलोओ ।

रसिऊण पवअणिवहो खरपवणाइद्ववणदओ व्व पचलिओ ॥ ९५ ॥

[लङ्कावेष्टनत्वरित आलोकितद्वारनिर्यद्राक्षसलोकः ।

रसित्वा प्लवगनिवहः खरपवनाविद्ववनदव इव प्रचलितः ॥]

लङ्कावेष्टनत्वरितः प्लवगनिवह आलोकितो द्वारानिर्यन्त्राक्षसलोको येन तथाभूतः सन् रसित्वा सिंहनादं कृत्वा प्रचलितः । क इव । वनदव इव । यथा खरपवनेनाविद्वः क्षिप्तः । प्रसारित इति यावत् । तादृशो वनदवः प्रचलति, तथा राक्षसान् दृष्ट्वा कपयः प्रचेलुरि-त्यर्थः । वनदवकपिसैन्ययोः कपिशत्वेनोद्धतत्वेन परेषां दाहकत्वेन च साम्यम् ॥

अथ राक्षसबलसंचारक्रममाह—

पहरुज्जअपाइक्कं परिवडुइ पक्खपसरिआसारोहम् ।

मुक्कङ्कुसमाअङ्गं सिट्ठिलिअरहपग्गहं णिसाअरसेणम् ॥ ९६ ॥

[प्रहारक्रजुकपदाति परिवर्धते पक्षप्रसृताश्वारोहम् ।

मुक्ताङ्कुशमातङ्गं शिथिलितरथप्रग्रहं निशाचरसैन्यम् ॥]

तन्निशाचरसैन्यं परिवर्धते । उत्तरोत्तरं भटानामागमनादिति भावः । किंभूतम् । प्र-
हारे ऋजुका वेध्यसंमुखीकृतकुन्ताः पदातयो यत्र । एवम्—पक्षयोः पार्श्वयोः प्रसृता
अश्वारोहा अश्ववारा यत्र । एवम्—मुक्ताङ्कुशास्यक्ताङ्कुशावरोधा मातङ्गा यत्र । तथा—
शिथिलिता ह्यसंचारार्थमनाकृष्टा रथानां प्रग्रहा रश्मयो यत्र तथाभूतमिति युद्धरीतिरुक्ता ॥
अथैतदुपरि कपिसैन्यसंचारक्रममाह—

तो एक्काअअवेअं एककमदिण्णमहिअलड्महिअपअम् ।

टाइ अणोहीणभडं तह परिमण्डलपहाविअं कइसेणम् ॥ ९७ ॥

[तत एकागतवेगमेकैकक्रमदत्तमहीतलाभ्यधिकपदम् ।

तिष्ठत्यनवहीनभटं तथा परिमण्डलप्रधावितं कपिसैन्यम् ॥]

ततो रक्षोबलागमनोत्तरं कपिसैन्यं तथा तेन प्रकारेण तिष्ठति । प्राकारतटमवलम्ब्ये-
त्यर्थात् । किंभूतम् । एकागत एकक्रमागतो वेगो यस्य तत् । प्रथममेतान्दृष्ट्वा एकरूपेण
धावितमित्यर्थः । अथ क्रियदूरमागत्य एकैकक्रमेण परस्परमपेक्ष्य दत्तं महीतलेऽभ्यधिक-
मुत्तरोत्तरभूम्यतिक्रामकं पदं येन । प्रतिपक्षचेष्टां निरूप्य लघुलघुकृताग्रिमाग्रिमभूमिग्रह-
णमित्यर्थः । अथानवहीना अनपगतधैर्या भटा यत्र । तथा सत्परिमण्डलेन मण्डलीमुपक्रम्य
प्रधावितं पुनः कृतवेगमित्यर्थः ॥

अथोभयसैन्यसंघट्टमाह—

पत्थन्ति आअरोसा पत्थिज्जन्ति अ महग्घरणसोडीरा ।

णिहणन्ति णिहणन्ति अ अणुराएण णवरं ण भज्जन्ति भडा ॥९८॥

इअ सिरिपवरसेणविरइए कालिदासकए दहमुहवहे महाकव्वे
वारहो आसासओ ।

[प्रार्थयन्ते जातरोपाः प्रार्थयन्ते च महार्घरणशौटीर्याः ।

निघ्नन्ति निहन्यन्ते चानुरागेण केवलं न भज्यन्ते भटाः ॥]

इति श्रीप्रवरसेनविरचिते कालिदासकृते दशमुखवधे महाकाव्ये द्वादश आश्वासकः ।
जातरोपा भटाः प्रार्थयन्ते परानुपहन्थन्ति युद्धायाकारयन्ति वा । न केवलं प्रार्थ-
यन्ते किंतु परैः प्रार्थयन्ते उपहन्थन्ते च योद्धुमाहूयन्ते वा । एवम्—महार्घमुत्कृष्टं रणे शौ-
टीर्यमहंकारो दर्पो वा येषां तथाभूताः सन्तो निघ्नन्ति । परानित्यर्थात् । न केवलं निघ्नन्ति
किंतु निहन्यन्ते च । परैरित्यर्थात् । एवं व्यतिरेके सति अनुरागेण युद्धोत्साहेन केवलं न
भज्यन्त इति शौर्यमुक्तम् । 'प्रार्थितः शत्रुसंरुद्धे याचितेऽभिहितेऽपि च' इति कोपः ॥

सैन्यसंघट्टदशया रामदासप्रकाशिता ।

रामसेतुप्रदीपस्य पूर्णाभूद्द्वादशी शिखा ॥

त्रयोदश आश्वासकः ।

अथ पुरःसराणां द्वन्द्वयुद्धमाह—

अहं णिग्गअमिलिएहिं अल्लीणसमागएहि अ विमुक्करवम् ।

रअणिअरवाणरेहिं दिण्णं सहिअं च गरुअरणपत्थाणम् ॥ १ ॥

[अथ निर्गममिलिताभ्यामालीनसमागताभ्यां च विमुक्तरवम् ।

रजनिचरवानराभ्यां दत्तं सोढं च गुरुकरणप्रस्थानम् ॥]

अथ मिथः सैन्यसमागमानन्तरं रजनीचरेण वानरेण च द्वाभ्यां द्वाभ्यां गुरुकरणात्प्रस्थानं रणयात्रोचितं कर्म एकेन प्रहारादिना दत्तमन्येन सोढं च देहस्याग्रे समर्पणादिना प्रतीष्टं चेत्यर्थः । किंभूताभ्याम् । एकः स्वव्यूहान्निर्गतः परः पुरो गत्वा मध्ये मिलितः संनिहितस्तथाभूताभ्याम् । एवं च विमुक्तरवं ससिंहनादं यथा स्यादेवमालीनावाङ्मैत्रादेकीभूतौ सन्तौ समागतौ समं तुभ्यं संगतौ ताभ्यामित्यर्थः । यद्वा—रजनीचरवानरैरिति संस्कृत्य लङ्कातः सुवेलतश्च निर्गतैरन्तरा मिलितैरिति क्रमेण सर्वं पूर्ववद्व्याख्येयम् । विमुक्तरवमिति सर्वक्रियाविशेषणं वा ॥

अथ पश्चादागतानां व्यापारमाह—

तह अ पुरिल्लणिवाइअदेहोवरिणिमिअचलणपत्थणतुरिआ ।

एक्ककमं अहिग्गआ थोअं जह पहरलालसा ओसरिआ ॥ २ ॥

[तथा च पुरोगनिपातितदेहोपरिनिवेशितचरणप्रस्थानत्वरिताः ।

एकैकमभिगता स्तोत्रं यथा प्रहारलालसा असृताः ॥]

ते योधा एकैकं परस्परं तथाभिगताः संगता यथा प्रहारलालसाः प्रहारसस्पृहाः सन्तः स्तोत्रकर्मपदपल्लताः पश्चादागताश्च । मिथ्रणे सति खद्वादिप्रहारो न घटते इति किञ्चिद्व्यवहिता इत्यर्थः । किंभूताः । पुरोगाणां निपातितम् । परैः प्रहृत्येत्यर्थात् । यद्देहं तदुपरिनिवेशिताभ्यां चरणाभ्यां यत्प्रस्थानं पराभिमुखगमनं तत्र त्वरिताः । स्थानाभावान्मृतकोपरि चरणौ दत्वेत्यर्थः । तेन स्वीयानां मरणं दृष्ट्वाप्यग्रे गता इति शौर्यमुक्तम् । पुरोगैर्निपातितं यद्देहं परस्येत्यर्थात्परव्यूहमतिक्रम्य संगता इति दर्पान्धत्वमुक्तमिति वा ॥

अथ भटानां शीघ्रकारितामाह—

जह हिअएहिं ववसिअं रअकलुसैहिं णअणैहिं जह सच्चविअम् ।

रअणिअरेहिं रणमुहे तह पडिअक्खम्मि पहरणं ओहरिअम् ॥ ३ ॥

[यथा हृदयैर्व्यवसितं रजःकलुषाभ्यां नयनाभ्यां यथा सत्यापितम् ।

रजनीचरै रणमुखे तथा प्रतिपक्षे प्रहरणमवपातितम् ॥]

रणमुखे रजनीचरैर्यथा हृदयैर्व्यवसितमिदमस्त्रमित्थं व्यापारयितव्यमिति चिन्तितं त-

दनुपदमेव रजोभिः कलुषाभ्यामीपन्मुकुलिताभ्यां नयनाभ्यां यथा सत्यापितमयमत्र प्रह-
र्तव्य इति निर्धारितं तथा तत्समकालमेव रजोमुद्रितदृष्टिनापि प्रतिपक्षे प्रहरणं खङ्गाय-
वपातितं प्रक्षिप्तमिति कायव्यापारस्य हृदयादिव्यापारतुल्यतया सत्वोत्कर्ष उक्तः ॥

भटानां तेजःप्रकर्षमाह—

पअलम्भच्चमहिअजवा मुट्टिपरिट्टुविअणिप्पअम्पक्खग्गा ।

सच्चविअलद्धलक्खा पढमपहारविसआ ण भज्जन्ति भडा ॥ ४ ॥

[पदलम्भाभ्यधिकजवा मुष्टिपरिस्थापितनिष्प्रकम्पखङ्गाः ।

सत्यापितलब्धलक्ष्याः प्रथमप्रहारविषया न भज्यन्ते भटाः ॥]

पदलम्भेन परव्यूहरूपस्थानप्राप्त्याभ्यधिकवेगाः, तथा मुष्टौ परि सर्वतोभावेन स्थापित-
त्वेन स्थिरखङ्गाः, तथा सत्यापितो निजव्यूहादेव हन्तव्यत्वेन स्थिरीकृतः पश्चादागत्य
लब्धो लक्ष्यः शत्रुर्यैस्तथाभूता भटा राक्षसाः प्रथमप्रहारस्य विषया अपि यावदमीभिः
प्रहारः क्रियते तावत्स्थायिभिरेव लक्ष्यैः कपिभिर्वृक्षादिना प्रहृता अपि न भज्यन्ते नाप-
सरन्ति, किंतु प्रतिप्रहारं प्रयच्छन्ति । राक्षसेन प्रथमं निजसैन्यादिरः सत्यापितस्तदनु
मन्दं मन्दमागच्छता संनिधौ कृतवेगेन लब्धो यावत्प्रतिक्रियते तावदेव कृत-
प्रहारोऽपि कपिखङ्गादिना ताडित इत्यर्थः । यद्वा प्रथमं निजव्यूहादेव कपिभिः शिला-
दिना ताडिता राक्षसास्तदनु अनेनाहं ताडित इति क्रुधा सत्यापितं लक्ष्यं कपि वेगेनागत्य
लब्ध्या न भज्यन्ते न पराजयन्ते किंतु तमभिहत्य जयन्तीत्यर्थः । 'विसआ' इत्यत्र वि-
पदाः स्पष्टा इति वा । 'भडा' इत्यत्र 'भवा' इति क्वचित्पाठः ॥

प्रहतगजानां वैकल्यमाह—

विट्ठुणन्ति चलिअविडवे मुहमण्डलघोलणुप्पुसिअसिन्दूरे ।

पवअसहत्थाइद्धे कुम्भअडुक्खुत्तपाअवे माअङ्का ॥ ५ ॥

[विधुन्वन्ति चलितविटपान्मुखमण्डलघूर्णनोत्प्रोञ्चितसिन्दूरान् ।

प्लवगस्वहस्ताविद्वान्कुम्भतटभग्नपादपान्मातङ्गाः ॥]

प्लवगैः स्वहस्तेनाविद्वान् क्षिप्तानथ कुम्भतटे भग्नान्पादपान्मातङ्गा विधुन्वन्ति पात-
नाय चालयन्ति नतु पातयितुं पारयन्तीति कपीनां प्रहारदार्व्यमुक्तम् । विधुन्वन्ति अव-
भूय पातयन्तीति गजप्रकर्ष एवेति केचिन् । किंभूतान् । शिरोविधूनेन चलितविटपानत
एव विटपैरेव मुखमण्डलघूर्णनेनोत्प्रोञ्चितमपासितमलंकारीभूतं सिन्दूरं यैस्तान् ॥

रावणं प्रति रणस्य दुरन्ततामाह—

रोसस्स दासरहिणो मअणस्स अ दूसहस्स रक्खसवइणो ।

समअं चिअ अडुत्तो दोएह वि अणुरूअदारुणो परिणामो ॥ ६ ॥

[रोषस्य दासरथेर्मदनस्य च दुःसहस्य राक्षसपतेः ।

सममेवारब्धो द्वयोरप्यनुरूपदारुणः परिणामः ॥]

दासरथे रोषस्य राक्षसपतेर्मदनस्य च द्वयोरप्यनुरूपो योग्यो दारुणो दुरन्तः परिणामः पर्यवसानं सममेकदैवारब्धो दैवेनेत्यर्थात् । युद्धेन वा । जगन्मातुः सीताया अभिलाषुकस्य रावणस्य यः कामस्तस्य तदुदाहरणहेतुकस्य रघुपतेरवन्ध्यस्य च क्रोपस्य राक्षसनाश एव योग्यो विपाक इति भावः । दुःसहस्येति मदनरोषयोरपि विशेषणम् ॥

परिणामस्य दारुणतामाह—

णिहणन्ति गएहिं गए तुरएहिं तुरङ्गमे रहेहिं अ रहिणो ।

जाअं पवङ्गमाणं पडिवक्खो पहरणं च रक्खससेणम् ॥ ७ ॥

[निघ्नन्ति गजैर्गजांस्तुरगैस्तुरङ्गमान् रथैश्च रथिनः ।

जातं प्लवङ्गमानां प्रतिपक्ष्यः प्रहरणं च राक्षससैन्यम् ॥]

प्लवङ्गमानां प्रतिपक्ष्यो हननकर्म प्रहरणं च तत्करणमायुधं द्वयमपि राक्षससैन्यमेव जातम् । यतो गजादिभिः सजातीयैरेव गजादीन्निघ्नन्तीति रामरोषप्रभाव एवायमिति भावः ॥ अथ रक्षसां पौरुषमाह—

सरविक्किणमहिहरा सरविहडिअसेसमुग्गराहअसेला ।

पहरणमग्गाइच्चिअभुअचुण्णिअपव्वआ भमन्ति णिसिअरा ॥ ८ ॥

[शरविकीर्णमहीधरा शरविघटितशेषमुद्राराहतशैलाः ।

प्रहरणमार्गाञ्चितभुजचूर्णितपर्वता भ्रमन्ति निशाचराः ॥]

शरैर्विकीर्णाः कणशः कृत्वा विक्षिप्ता महीधराः कपीनामस्त्राणि यैस्ते निशाचरा भ्रमन्ति । किंभूताः । शरैर्विघटितानामर्थान्पर्वतानां शेषा अवशिष्टाः शरैरपि भेत्तुमशक्या ये ते मुद्गरैराहताः खण्डिताः शैला यैस्ते । मुद्गराहतशरभिन्नावशिष्टकपिशैला इत्यर्थः । यद्वा—रामादिशरविघटितानामर्थान्मुद्राणां ये शेषा मुद्रास्तैराहतशैला इत्यर्थः । यद्वा—शरैर्विघटिताः, शेषे यश्चा(पश्चान्)मुद्गरैराहताः शैला यैरित्यर्थः । एवम्—प्रहरणमार्गे प्रहरणस्यानेऽञ्चिता अभिषिक्ताः । प्रहरणीकृता इत्यर्थः । ये भुजास्तैश्चूर्णिताः पर्वता यैरित्यर्थः । यद्वा—प्रहरणमार्गाच्छूणांमस्त्रपातस्यानादञ्चिता अतिक्रान्ता ये भुजास्तैश्चूर्णिताः पर्वता यैरित्यर्थः । 'मग्गाइच्चिअ' इति पाठेऽप्ययमेवार्थः । यद्वा प्रहारमार्गमतिक्रान्तास्तद्विषया (न, ते) भुजैश्चूर्णिता इत्यादि । येऽस्त्रैर्न लब्धास्ते भुजैरेव चूर्णिता इत्यर्थः । तथा च दूरतरे शरैर्दूरे मुद्गरैः संनिधौ भुजैः । सर्वत्रैव(?) शैला विदारिताः, किंतु भुजैश्चूर्णिता इति शरादिकरणोत्कर्षक्रमेण विघटनादिक्रियोत्कर्षक्रमादितरापेक्षया भुजानामाधिक्यमायाति ॥

कपीनामाकारस्थौल्यमाह—

भाअपडिओ वि वित्थअगिरिपरिणाहविअडे पवङ्गकखन्धे ।

अपहुप्पन्तावेढो उल्लइ गअस्स थोरकरपञ्भारो ॥ ९ ॥

[भागपतितोऽपि विस्तृतगिरिपरिणाहविकटे प्लवङ्गस्कन्धे ।

अप्रभवदावेष्ट उल्ललति गजस्य स्थूलकरप्राग्भारः ॥]

गजस्य स्थूलः करः शुण्डा तस्य प्राग्भारोऽग्रभागः प्लवङ्गानां स्कन्धे भागे योग्यस्थाने एकदेशे वा पतितोऽपि । भागेनैकदेशेन पतितोऽपि वा । अप्रभवन्मातुमसमर्थमावेष्टं मण्डलीभावो यस्य । यद्वा अप्रभवदसंपद्यमानमावेष्टनमाक्रमणं येनेति स्कन्धस्य बृहत्वादावेष्ट्य धर्तुमपारयन्सन्नुल्ललति चञ्चलीभवतीत्यर्थः । हेतुमाह—किंभूते । विस्तृतो यो गिरिस्तस्येव यः परिणाहो विस्तारस्तेन विकटे दुर्गाद्ये । गिरिपरिणाहवद्विकटे विस्तीर्ण इति वा ॥

रक्षोवक्षोनिक्षोभमाह—

रअणिअरोरत्थलचुण्णिअस्स कइरोसपेसिअस्स सिहरिणो ।

उद्धं उद्धाइ रओ ओसरइ अहोमुहो सिलासंघातो ॥ १० ॥

[रजनिचरोरःस्थलचूर्णितस्य कपिरोपप्रेषितस्य शिखरिणः ।

ऊर्ध्वमुद्धावति रजोऽपसरत्यधोमुखः शिलासंघातः ॥]

रजनीचराणामुरःस्थले चूर्णितस्य कपिना रोपेण प्रेषितस्य शिखरिणो रजो धूलिरूर्ध्वमाकाशमुद्धावति लघुत्वात् । चूर्णितशिलासंघातोऽधोमुखः सन्नपसरति गुरुत्वात्पततीत्यर्थेन क्रुद्धकपिक्षिप्तपर्वतैरपि निशाचरा न पातिताः । तथा सति चूर्णनं न स्यात् । प्रत्युत स्थिरीभूतानां तेषां वक्षोभिस्त एव चूर्णिता इति कपीनां प्रहारे रक्षसां तु वक्षसि दार्ढ्यमुक्तम् ॥

बलयोः साधारणमुत्कर्षमाह—

रिउवलमज्झणिराआ णिहअणिरन्तरणिसुद्धणज्जन्तभडा ।

विक्रमणीसामण्णा दट्टं पि भडाण दुक्करा गइमग्गा ॥ ११ ॥

[रिपुबलमध्यनिरायता निहतनिरन्तरनिपातितज्ञायमानभटाः ।

विक्रमनिःसामान्या द्रष्टुमपि भटानां दुष्करा गतिमार्गाः ॥]

भटानां गतिमार्गाः संचारवर्तमानि द्रष्टुमपि दुष्करा अशक्याः । किंभूताः । रिपूणां बलस्य निरायता दीर्घाः । एवम्—निहताः, अत एव निरन्तरं निपातिताः सन्तो ज्ञायमाना दृश्यमाना भटा यत्र । वस्तुतस्तु—पूर्वनिपातानियमात् भटज्ञायमानाः । तथा च निपातितैर्भटैर्ज्ञायमाना लक्ष्यमाणाः । रिपुबलमध्ये येन पथा वीरा गच्छन्ति तत्र शतशो

रिपवः पतन्तीति निरायतभटनिपातनाकारेण ज्ञायतेऽनेन [पथा] वीरो गत इ[ती]त्यर्थः ।
अत एव विक्रमेण निःसामान्या असाधारणाः ॥

पुनस्तदेवाह—

णिव्वुव्भइ सोडीरं अप्पडिहत्थलहुओ हसिज्जइ पहरो ।

वड्डुइ वेरावन्धो अइसंधिज्जन्ति साहसेसु समत्था ॥ १२ ॥

[निवार्यते शौण्डीर्यमप्रतिहस्तलघुको हस्यते प्रहारः ।

वर्धयते वैरावन्धोऽतिसंधति साहसेषु समर्थाः ॥]

शौण्डीर्यं युद्धे चातुर्यमहंकारो वा निर्वाह्यते तदनु रूपव्यापारेण निष्पाद्यते । सुभटैरिति शेषः । तथा—अप्रतिहस्तत्वादसदृशत्वाल्लघुकोऽनादरणीयः प्रहारो हस्यत उपहासविषयीक्रियते । अथ—प्रहारे सति वैरस्य आवन्धो वर्धयते वैरमधिकं वर्धयत इत्यर्थः । हेतुमाह—समर्थाः साहसेषु प्राणानपेक्षकर्मसु अतिसंधति अति(भि)निविष्टा भवन्तीत्यर्थः । अतिसंधीयन्ते वा समर्थैः सहाभियुज्यन्त इत्यर्थः ॥

पुनस्तदाह—

ण पड्डइ पड्डिए वि सिरे सूलविहिण्णं पि णेअ भिज्जइ हिअअम् ।

दुप्परिइअं ण लग्गइ लाविज्जन्तं पि पड्डिभडाण रणभअम् ॥ १३ ॥

[न पतति पतितेऽपि शिरसि शूलविभिन्नमपि नैव भिद्यते हृदयम् ।

दुष्परिचितं न लगति लाग्यमानमपि प्रतिभटानां रणभयम् ॥]

प्रतिभटानां शिरसि पतितेऽपि न पतति । कवन्ध इति शेषः । युद्धसंस्कारसत्त्वादिति केचित् । वस्तुतस्तु—शिरसि पतितेऽपि हृदयं न पतति नाधो गच्छति न कातरतामवलम्बत इत्यर्थः । एवम्—हृदयपदच्छलाद्वक्षोरूपं हृदयं शूलेन विभिन्नं विदीर्णमपि तथापि मनोरूपं तन्न भिद्यते । किंतु युयुत्सायामेव तिष्ठतीत्यर्थः । तथा लाग्यमानमपि शत्रुभिराधीयमानमपि रणभयं न लगति न संबध्यते दुष्परिचितम् । यतः शूराणां रणभयेन संबन्धो न घटते । कदाप्यपरिचितत्वादित्यर्थः ॥

पुनस्तदेवाह—

सहइ पहरेशु दप्पो दप्पट्टाणेशु सहइ पुरिसासङ्को ।

णिहोसेसु भडाणं ओसारेसु वि ण ओसरइ रोसरसो ॥ १४ ॥

[सहते प्रहारेषु दर्पो दर्पस्थानेषु सहते पुरुषाध्यवसायः ।

निर्दोषेषु भटानामपसारेष्वपि नापसरति रोषरसः ॥

प्रहारेषु । शत्रोरित्यर्थात् । भटानां दर्पः सहते । शौर्यादेव प्रहारः सद्यत इत्यर्थः । एवम्—दर्पस्थानेष्वभिमुखागमनादिव्यापारेषु पुरुषाध्यवसायः सहते । प्रहारपूर्वकालीनो-

ऽभिमुखागमनादिलक्षणशौर्यव्यापारो जेतव्यमेव मयेत्यध्यवसायेन सद्यते इत्यर्थः । तत एव तदानीं पुरो गत्वा मिलन्ति न तु भज्यन्ते इति भावः । एवं निर्दोषेष्वपसारेषु न भयेन । किंतु प्रहारसौकर्याय । पश्चादागमनेष्वपि रोपरसो नापसरति । किंत्वग्रे धावति वर्धते इत्यर्थः । यद्वा—दर्पः सहते क्षमते समर्थो भवति । दर्पादेव प्रहारः क्रियते इत्यर्थः । तथा दर्पस्थाने पुरोगमनादिव्यापारेषु अध्यवसायः क्षमते तेनैव तत्क्रियत इत्यर्थः ॥

अथ कर्पीनां पतनावस्थामाह—

रिउगअभिण्णुक्खित्ता रोसविहुव्वन्तचटुलकेसरणिवहा ।

दढदट्टदन्तमूला रसिऊण समच्छरं णिमिल्लन्ति कई ॥ १५ ॥

[रिपुगजभिन्नोत्क्षिप्ता रोपविधूयमानचटुलकेसरनिवहाः ।

दृढदष्टदन्तमूला रसित्वा समत्सरं निमीलन्ति कपयः ॥]

रिपूणां गजैर्गदाभिर्वा भिन्ना अयोत्क्षिप्ताः कपयो रसित्वा शब्दं कृत्वा समत्सरं निमीलन्ति मात्सर्यसहिता एव मूर्च्छन्ति म्रियन्ते वा । मात्सर्यज्ञापकमाह—किंभूताः । रोपेण विधूयमानोऽतएव चटुलः केसरनिवहो येषां ते । एवम्—दृढमूर्ध्वदन्तैर्दृष्टमधोदन्तमूलं यैरिति केसरकम्पदन्तमूलदंशरूपं क्रोधलक्षणमुक्तम् ॥

पुनः शूराणां प्रकर्षमेवाह—

अवहीरणा ण किज्जइ सुमरिज्जइ संसए वि सामिअसुकअम् ।

ण गणिज्जइ विणिवाओ दट्टे वि भअम्मि संभरिज्जइ लज्जा ॥ १६ ॥

[अवधीरणा न क्रियते स्मर्यते संशयेऽपि स्वामिसुकृतम् ।

न गण्यते विनिपातो दृष्टेऽपि भये स्मर्यते लज्जा ॥]

भट्टेरवधीरणानास्था न क्रियते जये यशस्ति वा । तथा—प्राणसंशयेऽपि स्वामिनः सुकृतमुपकारः सत्कारो वा स्मर्यते । तथा—विनिपातो मरणमपि न गण्यते न विचार्यते । एवम्—भये दृष्टेऽपि लज्जा स्मर्यते । तथा च कीर्तिसुकृतलज्जादिरक्षानिमित्तं प्राणानुपेक्ष्य युध्यते, न तु भयं क्रियत इति भावः ॥

अथ शूरनिशाचराणां मृत्युमाह—

पढमाणिआहि सुइरं जे जीविअसंसअम्मि वि परिच्छूढा ।

ते च्चिअ अहिमुहणिहआ सुरवन्दीहि अहिसारिआ रअणिअरा १७ ॥

[प्रथमानीताभिः सुचिरं ये जीवितसंशयेऽपि परिक्षिप्ताः ।

त एवाभिमुखनिहताः सुरवन्दीभिरभिसारिता रजनीचराः ॥]

प्रथमं पूर्वं वन्दीकृतानीताभिः सुरसुन्दरीभिः सुचिरं व्याप्य विभीषिका कृते

जीवितसंशयेऽपि ये रजनीचराः परिक्षिप्ता जात्यपकर्षेण त्यक्तास्त एव संग्रामाभिमुखनि-
हताः सन्तः पुनरभिसारितास्तदानीं शौर्यमृत्युना प्राप्तदेवत्वात्ताभिर्घृता इत्यर्थः ॥

अथ कपीनां तेजःप्रकर्षमाह—

रअणिअरवद्धलकखो अबद्धरुहिरपरिपण्डुरङ्गच्छेओ ।

अगणिअवणसंतावो उण्हपहारसरसो समल्लिअइ कई ॥ १८ ॥

[रजनीचरवद्धलक्ष्योऽवद्धरुधिरपरिपाण्डुराङ्गच्छेदः ।

अगणितव्रणसंताप उष्णप्रहारसरसः समालीयते कपिः ॥]

रजनीचरे । कृतप्रहार इत्यर्थात् । बद्धं लक्ष्यं येनेति प्रहर्तरि दत्तदृष्टिः कपिः समाली-
यते । प्रथमं येन हतस्तत्रैव प्रतिहर्तुं मिलतीत्यर्थः । कीदृक् । उष्णे तात्कालिके शत्रुकृते
प्रहारे सरसः क्रोधवशात्प्रतिहन्तुं सानुरागः । सक्रोधरसो वा । एवम्—अबद्धेन प्रवहता
रुधिरण परिपाण्डुरोऽङ्गच्छेदः क्षतं यस्य तथा । तथा च व्रणसंतापविचारशून्य इति वि-
जिगीषुत्वमुक्तम् ॥

पुनः शूराणां स्वभावमाह—

ण पडिक्खन्ति अवसरं ओच्छुन्दन्ति जणिअं परेण पआवम् ।

बोलेन्ति जहाभणिअं साहुक्कारपुरओ अइन्ति समत्था ॥ १९ ॥

[न प्रतीक्ष्य(क्ष)न्तेऽवसरमाक्रामति जनितं परेण प्रतापम् ।

व्यतिक्रामन्ति यथाभणितं साधुकारपुरत आयान्ति समर्थाः ॥]

समर्था अवसरं न प्रतीक्ष्य(क्ष)न्ते । स्वसामग्रीन्यूनतया अदेशेऽप्यकालेऽपि मिलन्ति
प्रहरन्ति च । दपोन्नतत्वादिति भावः । एवम्—परेण जनितं प्रतापमाक्रामति । स्वप्र-
तापोत्कर्षजननात् । एवम्—ताडयिष्यामीत्यादि यथाभणितं व्यतिक्रामन्ति निर्वाहयन्ति ।
तदैव ताडनादिव्यापारात् । तथा—साधुकारपुरतः प्रतिपक्षप्रहारादिकं दृष्ट्वा साधु सा-
ध्विति कृत्वा आयान्ति । तमेव [प्रति]प्रहर्तुमित्यर्थात् । एतद्व्यापारोत्कर्षेण विपक्षकृत-
साधुकारस्य पुरतः संमुखे आयान्ति इति वा । वयं तु—पुरतोऽग्रतः स्थान एव प्रथमं
स्वेनैव कृतः साधुशब्दाभिलापो यावदायाति विपक्षवलं, तावत्स्वयमेवागच्छन्तीति शब्दा-
पेक्षयाप्यधिकवेगवत्तया सत्त्वोत्कर्ष उक्त इति ब्रूमः ॥

अथ द्वादशभिः कुलकेन शूराणां युद्धमाह—

इअ ताण तं विअम्भइ सुरङ्गणासुरअलम्भसंकेअहरम् ।

भग्गजमलोअवन्थं महेन्द्रभवणुज्जुआइअवहं जुज्झम् ॥ २० ॥

[इति तेषां (तृयोर्वा) तद्विजृम्भते सुराङ्गनासुरतलम्भसंकेतगृहम् ।

भग्नयमलोकपथं महेन्द्रभवनऋजुकापितपथं युद्धम् ॥]

इति वक्ष्यमाणप्रकारेण तेषां वानराणां राक्षसानां च तयोः कपिराक्षससैन्ययोर्वा तद्युद्धं विजृम्भते वर्धते । कीदृक् । सुराङ्गनासुरतस्य प्राप्तौ संकेतगृहम् । भटानामिति शेषः । अत्रैव ताभिस्तेषां वरणान्तदुत्पत्तेरिति भावः । इति शौर्येण मरणमुक्तम् । अत एव महेन्द्रभवनस्य कृते ऋजुकायितः संमुखीकृतः पन्था येन । सर्वेऽपि वृत्वा ताभिस्तत्रैव नीयन्ते इति भावः । अत एव भग्नोऽप्रहतीकृतो यमलोकस्य पन्था येन । कातराणामसत्त्वादित्याशयः ॥

कइवच्छत्यलपरिणअणिअमुहत्थमिअदन्तिदन्तप्फलिहम् ।

णिहअभडमहिअणिवडिअसुरवहुचलवलअमुहलपवअगइवहम् २१

[कापिवक्षःस्थलपरिणतनिजकमुखास्तमितदन्तिदन्तपरिघम् ।

निहतभटमहितनिपातितसुरवधूचलवलयमुखरप्लवगगतिपथम् ॥]

युद्धं कीदृक् । कपीनां वक्षःस्थलेषु परिणतानां पश्चादागत्य दत्तदन्तप्रहाराणां पूर्वनिपातानियमादत्राकर्षणाद्दन्तिनां निजकमुख एवास्तमिता वक्षसो दृष्टत्वेन स्फोटनाभावान्मूलेनैव स्कन्धपर्यन्तं गतत्वाददृश्या दन्तपरिघा यत्र तदिति गिरिवत् स्थितत्वेनापतनादक्षोभनत्वं बलवत्त्वमाकारमहत्त्वं च कपीनाम्, गजानां तु प्रहारदाढ्यम्, तेजस्वित्वं वक्षोनिर्भेदनादेव संनिधिर्भवतीति जानतां क्रोधमूर्च्छितत्वं च सूचितम् । केचित्तु यथा यथा गजो दन्तौ निर्यन्त्रयति तथा तथा कपिरपि वक्षः पुरः करोतीत्युभयोरपि सत्त्वोत्कर्ष इति वदन्ति । परिणताः कृतप्रहारा इति दन्तपरिघस्यैव विशेषणमिति वा । भावे क्तन परिणतेन प्रहारेणास्तमिता इति वा । एवम्—निहतभटानां महितेन समीहया निपातितानां स्वर्गादागतानां सुरवधूनां चलवलयेर्मुखराः प्लवङ्गानां गतिपथा यत्रेति । परव्यूहे प्लवगा येन पथा संचरन्ते तत्र बहवो म्रियन्त इति बह्वीनामागमनावरणव्यापाराय नानाकरचमत्कारेण वलयानां झणझणत्काराञ्छब्दायमानत्वमिति भावः । वस्तुतस्त्वेकमेव वीरं करेण धारयन्तीनां परस्परं कलहेन करप्रतिक्षेपाय करव्यापारतो वलयझणत्कारोपचयेन मौख्यमिति वयम् ॥

ओवअणोसुद्धरहं उप्पअणोच्छित्तविहडमाणगइन्दम् ।

गहिअप्फिडिअतुरङ्गं अणुधाविअपवअणिहअरक्खसजोहम् ॥२२॥

[अवपतनावपातितरथमुत्पतनोत्क्षिप्तविघटमानगजेन्द्रम् ।

गृहितस्फेटिततुरङ्गमनुधावितप्लवगनिहतराक्षसयोधम् ॥]

एवमवपतनेनोत्प्लवनादाकाशतः पतनेनावपातिता अन्तरिक्षस्था एव निजकभरेण महीमानीय चूर्णिता रथा यत्र । कपिभिरित्यर्थात् । एवम्—उत्पतनेनोत्फालेन उत्क्षिप्ताः स्वशरीरेण प्रेर्याकाशं नीताः, अत एव विघटमानाः स्फुटितदेहसंधयो गजेन्द्रा यत्र । एवम्—गृहीताः सन्तः स्फेटिताश्चञ्चलत्वाद्बहिर्गतास्तुरङ्गा यत्र । अत एवानुधावितास्तद-

श्वपश्चाद्ग्रा ये प्लवगास्तैर्निहता राक्षसयोधास्तदश्ववारीभूता यत्रेत्युत्फालावफालवेगबलप्र-
कर्ष उक्तः ॥

रसणिव्वाओरत्थलसुहविसहिज्जन्तचन्दणदुमप्पहरम् ।

कलअललोहुग्घाडिअमुहवोलीणसरमग्गणिन्तणिणाअम् ॥ २३ ॥

[रसनिर्वृतोरःस्थलसुखविपद्यमानचन्दनद्रुमप्रहारम् ।

कलकललोभोद्धाटितमुखव्यतिक्रान्तशरमार्गनिर्यन्निनादम् ॥]

एवम्—रसेन । चन्दनस्यैवेत्यर्थात् । निर्वृते उरःस्थले सुखेन विषद्यमानश्चन्दनद्रुमप्र-
हारो यत्र । प्रियाविरहोत्तप्तत्वेऽपि रसेन शैत्यजननात्प्रहारस्यापि सुखदत्वमिति भावः ।
रसेन वीरेण निर्वृत इति वा । वीररसात्प्रहारोऽपि सुखद इत्यर्थः । तथा—कलकलस्य लो-
भेन चिकीर्षया उद्धाटिताद्यात्तान्मुखाद्यतिक्रान्तस्य बहिर्भूतस्य शरस्य मार्गेण रन्ध्रेण
निर्यन् बहिर्गच्छन्निनादो यत्र । क्षतदशायामप्यन्यकलकलश्रुत्या तच्चिकीर्षया वीररसो-
त्कर्षः सूचितः ॥

भिण्णघडिज्जन्तघटं पडिरुद्धोसरिअचक्कलिअपाइक्कम् ।

सहिरोहिण्णरहवहं मुहसुक्खप्फेणणिहुअहेसिअतुरअम् ॥ २४ ॥

[भिन्नघट्यमानघटं प्रतिरुद्धापसृतचक्रितपदाति ।

रुधिरापभिन्नरथपथं मुखशुष्कफेननिभृतद्वेषिततुरगम् ॥]

क्लिभूतम् । प्रथमं कपीनां संचारेण भिन्ना द्विधाभूताः, अथ हस्तिपैर्घट्यमानाः पूर्व-
वस्थाप्यमाना गजघटा यत्र । एवम्—अग्रतः प्रतिरुद्धा अतएवापसृताः पश्चाद्गताः स-
न्तश्चक्रिताश्चक्रवद्घूर्णन्तः प्रतिरोधकमावेष्टयितुं मण्डलीमाचरन्तो वा पदातयो यत्र । ए-
वम्—रुधिराणापभिन्नः प्रतिहतो रथानां पन्था यत्र । जलबहुत्वेन रथसंचाराभावात् ।
तथा—मुखे शुष्को यः फेनस्तेन निभृतं मन्दं द्वेषितं येषां ते तुरगा यत्र । मुखशोषे
स्फुटं शब्दानिष्पत्तेरिति भावः ॥

रिउपहरणपरिओसिअसाहुक्काररवगठिभणपडन्तसिरम् ।

णिठिभण्णपहरमुच्छिअवअणठभन्तरविदाअभड्चुक्कारम् ॥ २५ ॥

[रिपुप्रहरणपरितोषितसाधुकाररवगर्भितपतच्छिरम् ।

निर्भिन्नप्रहारमूर्च्छितवदनाभ्यन्तरविशीर्णभट्टचुक्कारम् ॥]

एवम्—रिपूणां प्रहारेण परितोषितानां वीराणामस्त्रकण्ठस्पर्शसमकालीनः साधुकार-
रवो गर्भितो गर्भस्थो यत्र तथाभूतं सत्पतच्छिरो यत्रेति प्रहारलाघवमुक्तम् । एवम्—
निर्भिन्नेन दृष्टेन प्रहारेण मूर्च्छितानाम् । प्राकृतत्वाद्वाक्कर्षणाद्गतानां वदनाभ्यन्तरे वि-

शीर्णो मूर्च्छया मुखमुद्रणादस्फुटीभूतशुक्रारोऽर्थात्सिंहनादो यत्र । मूर्च्छितेन मूर्च्छया वि-
शीर्णो भटानां चुक्रारो यत्रेति वा । चुकारशब्दो देश्यां शब्दवाची ॥

सेलपहरुव्विआइअदुक्खववट्टुविअहत्थिपत्थिअजोहम् ।

भग्गधअच्चिह्विमुहिअपणट्टुणिअभडदुक्खणज्जन्तरहम् ॥२६॥

[शैलप्रहारोद्वेदितदुःखव्यवस्थापितहस्तिप्रार्थितयोधम् ।

भग्गध्वजचिह्विमुपितप्रनष्टनिजकभटदुःखज्ञायमानरथम् ॥]

एवम्—शैलप्रहारोद्वेदितैः, अत एव दुःखेन व्यवस्थापितैः स्थिरीकृतैर्हस्तिभिः प्रा-
थिता रुध्यमाना योधा यत्र । एवम्—भग्गध्वजचिह्नैः पताकाभिर्विमुपितवचोरितवत्प्र-
नष्टा अदृश्या अलक्ष्याः सन्तो निजकभटानां दुःखेन ज्ञायमाना रथा यत्र तादृशम् ॥

गिरिपेल्लिअरहकड्डुणविहलविसारिअमुहत्थणन्ततुरङ्गम् ।

महिअलपलोट्टमहिहररअअरसोमलिअभिण्णपण्डुररुहिरम् ॥ २७ ॥

[गिरिप्रेरितरथकर्षणविह्वलप्रसारितमुखस्तनत्तुरङ्गम् ।

महीतलप्रलुठितमहीधररजतरसावमृदितभिन्नपाण्डुररुधिरम् ॥]

एवम्—गिरिभिः प्रेरिता यन्त्रिता ये रथास्तेषां कर्षणेन विह्वलाः, अत एव प्रसारि-
तमुखा व्यात्तमुखाः सन्तः स्तनन्तः खेदाविष्कारं कुर्वन्तस्तुरङ्गा यत्र । तथा महीतले
प्रलुठितानां पतितानां वानरायुधीभूतानां महीधराणां रजतरसेन रूप्यक्षोदेनावमृदितानि
वृष्टानि अत एव भिन्नान्येकीभूतानि सन्ति पाण्डुराणि श्वेतरक्तानि रुधिराणि यत्र तत्तथा ॥

कइमुक्कचुण्णिअट्टिअसेलमुणिज्जन्तसरससरिआमग्गम् ।

ओहरिअवच्चिआसिमग्गोवडन्तवाणरजोहम् ॥ २८ ॥

[कपिमुक्तचूर्णितस्थितशैलज्ञायमानसरससरिन्मार्गम् ।

अवपातितवच्चितासिमार्गावपतद्वानरयोधम् ॥]

एवम्—कपिमुक्तत्वात्प्रहारदाड्येन यत्र पतितास्तत्र चूर्णितस्थिता ये शैलास्तेषां ज्ञा-
यमानाः सरसाः सरिन्मार्गाः स्रोतांसि यत्र । जलमिश्रणाच्चूर्णानां सरसत्वेन ज्ञायतेऽत्र
स्रोतः स्थितमित्यर्थः । एवम्—रक्षोभिरवपातितानामथ च कपिभिर्निःसृत्य वच्चिताना-
मसीनां मार्गं पतनपथेऽत्रपतन्तो वानरयोधा यत्र तथाभूतम् । तथा च यत्र ये स्थितास्ते
वहिर्गताः, अन्ये पुनस्तत्र पतन्तः खण्डिता इति कपिबाहुल्यमुक्तम् ॥

अहिधावन्तपवङ्गममुक्कंसणिराजकेसरसडुग्वाअम् ।

मज्झन्तभाअणिवडिअदण्डाउहभिण्णमहिअलोविद्धभडम् ॥ २९ ॥

[अभिधावत्प्लवङ्गममुक्तांसनिरायतकेसरसटोद्घातम् ।

मध्यान्तभागनिपतितदण्डायुधभिन्नमहीतलापविद्धभटम् ॥]

एवम्—अभिधावतां प्लवङ्गमानां मुक्तो विकीर्णः सत्रंसेषु निरायतो दीर्घः केसरसटानामुद्घातो यत्र । जवजन्यसंस्कारात् । एवम्—मध्यस्यान्तभागेन निपतितं यदण्डरूपमायुधं तेन भिन्नाः सन्तो महीतलेऽपविद्धाः पातिता भटा यत्र तत् ॥

गहिअसिरददृवाणरणिसाअरोरत्थलद्धरोविअदाढम् ।

णहधरिअपव्वओज्जरसीअरतण्णाअगरुइओसण्णरअम् ॥ ३० ॥

[गृहीतशिरोदष्टवानरनिशाचरोरःस्थलार्धरोपितदंष्ट्रम् ।

नभोधृतपर्वतनिर्झरशीकरार्द्रगुरुकितावसन्नरजः ॥]

एवम्—गृहीते आक्रम्य धृते शिरसि दष्टा ये वानरास्तैर्निशाचराणामुरःस्थलेऽर्धरोपिता दंष्ट्रा यत्र । रक्षोभिः कपीनां शिरः कवलितम्, कपिभिस्तेषां वक्षसि दंष्ट्रा निखातेत्यर्थः । तत्र शिरसः कवलितत्वेन दंष्ट्राणामत्यन्तप्रेरणाभावादर्थनिमग्नत्वमिति भावः । एवम्—नभसि धृतानां पर्वतानां निर्झरशीकरैरार्द्रत्वाद्गुरुणि सन्त्यवसन्नानि पतितानि रजांसि यत्रेति युद्धसौकर्यमुक्तम् ॥

सारहिहत्थअलाहअमुहपडिउट्टिअतुरङ्गणिव्वूढरहम् ।

सरघाअचुण्णिओवडिअपव्वआवीअरुहिरसरिआसोत्तम् ॥ ३१ ॥

(आइकुलअम्)

[सारथिहस्ततलाहतमुखपतितोत्थिततुरङ्गनिर्व्यूढरथम् ।

शरघातचूर्णितावपतितपर्वतापीतरुधिरसरिस्त्रोतः ॥]

(आदिकुलकम्)

किंभूतम् । प्रथमं संभ्रमेण पतिताः, तदनु सारथिना हस्ततलेनाहतमुखत्वादुत्थिता ये तुरङ्गास्तैर्निर्व्यूढाः संचारिता रथा यत्र । एवम्—रक्षःशरघातेन चूर्णिताः सन्तः क्षितौ अवपतिता ये कपीनां पर्वतास्तेश्चूर्णद्वारा पीतानि शोपितानि रुधिरसरितां स्रोतांसि यत्र तत् ॥

अथ बलयोरावर्तनमाह—

अट्टन्ति असहणाइं खण्डिज्जन्तपडिसारिअद्धन्ताइं ।

वोच्छिज्जन्तमुहाइं भिज्जन्तोसरिअपडिभडाइं बलाइं ॥ ३२ ॥

[आवर्तन्तेऽसहनानि खण्ड्यमानप्रतिसारिथार्धान्तानि ।

व्यवच्छिद्यमानमुखानि भिद्यमानापसृतप्रतिभटानि बलानि ॥]

बलान्यावर्तन्ते । परस्परमुपर्युपरि पतन्तीत्यर्थः । किंभूतानि । परेषां प्रहारमुत्कर्षं वासहमानानि । तथा—खण्ड्यमानाः सन्तः प्रतिसारिताः पराद्भुखीकृता अर्धान्ताः क-
तिपये यत्र । अत एव व्यवच्छिद्यमानमुखानि । मानभङ्गप्रसङ्गात् । पुनः स्वीयैः कैश्चिदा-
गत्य भिद्यमानाः सन्तोऽपसृताः पश्चाद्गताः प्रतिभटाः प्रहर्तारो येषां तानि । तथा च कै-
श्चित्केचित्प्रथमं निहत्यापसारितास्तद्दृष्ट्वा तत्पक्षपूरणाय तदीयैरन्यैरागत्यामी पुननिहत्य
निवर्त्यन्ते तद्दृष्ट्वा पुनरेतदीयैरेते पराभ्यन्ते, पलायितास्तु स्वपक्ष(पूरकपक्ष)पूरणाय पुनः
परावर्तन्ते इति क्रमेणोत्तरोत्तरमप्युन्मत्तकैलिरिव युद्धमभूदिति भावः ॥

राक्षसानां जिगीषामाह—

वाणरपहुरूखडिआ अणिरूविअलकखपेसिआसिपहरणा ।

मुच्छाणिमीलिअच्छा ओहीरन्ता वि अल्लिअन्ति णिसिअरा ॥३३॥

[वानरप्रहारेणोत्खण्डिता अनिरूपितलक्ष्यप्रेषितासिप्रहरणाः ।

मूर्च्छानिमीलिताक्षा अपह्रियमाणा अप्यालीयन्ते निशिचराः ॥]

वानराणां प्रहारेणोत्खण्डिता व्रणिताः । अत एव अपह्रियमाणाः स्वीयैः पश्चान्नीयमाना
अपि निशिचरा मूर्च्छया निमीलिताक्षाः । अत एवानिरूपितमदृष्टं यल्लक्ष्यं चान्त्यं(?) तत्र
प्रेषितं प्रेरितमसिरूपं प्रहरणं शस्त्रं यैस्तथाभूताः सन्तस्तेनैव लक्ष्येण शत्रुणा आलीयन्ते
मिलन्ति । प्रथमं यैर्हतास्तानात्मीयजनकृतप्रतिबन्धमुपेक्ष्य मूर्च्छितत्वेनादृष्ट्वापि संगम्य प्रहर-
न्तीति रक्षसां तेजस्वित्त्वमुक्तम् ॥

अथ कपीनां पतनप्रकारमाह—

चुण्णिअगरुअपडिभडो फुरइ अणलीणरकखसाहअविहलो ।

खण्डिज्जन्तपअट्टो ओलिच्छिण्णपडिओ पवङ्गमजोहो ॥ ३४ ॥

[चूर्णितगुरुकप्रतिभटः स्फुरयनालीनराक्षसाहतविह्वलः ।

खण्ड्यमानप्रवृत्तः पङ्क्तिच्छिन्नपतितः प्लवङ्गमयोधः ॥]

प्रथमं चूर्णितो गुरुकः प्रतिभटो येन । तदनु येन सह प्रवृत्तयुद्धस्तदन्येन केनचिदना-
लीनेन दूर्वातिना राक्षसेन पश्चादलक्षितमागत्य हतः सन् विह्वलो मूर्च्छितः । अथ मू-
र्च्छादशायां खड्गादिना खण्ड्यमानोऽपि तत एव लब्धचैतन्यः पुनः प्रवृत्तः । योद्धुमित्य-
र्थान् । अनन्तरम् । ओलिरिति पङ्क्ती देशी । तैरेव पङ्क्तिक्रमेण छिन्नः सन् पतितः प्लवङ्ग-
मयोधः स्फुरति कम्पते । मरणोत्तरमपि क्रोधसंस्कारसत्त्वादिति भावः ॥

उभयत्र शूराणां शरीरनिरपेक्षतामाह—

सोडीरेण पआवो छाआ पहरेहिं विक्रमेहिं परिअणो ।

जाएण अ अहिमाणो रक्खिखज्जइ अ गरुओ सरीरेण जसो ॥३५॥

[शौण्डीर्येण प्रतापश्छाया प्रहारैर्विक्रमैः परिजनः ।

जीवेन चाभिमानो रक्षयते च गुरुकं शरीरेण यशः ॥]

सुभटैः शौण्डीर्येणाहंकारेण युद्धचातुर्येण वा प्रतापो रक्षयते । संकटे सति तथा शौण्डीर्यमाचरन्ति यथा सर्वेषामप्यक्षुब्धत्वेन प्रतिभासन्त इति प्रतापरक्षा भवतीत्यर्थः । प्रहारैश्छाया रक्षयते । तत्रैव तथा प्रहरन्ति यथा कान्तिरक्षा भवतीत्यर्थः । विक्रमैः परिजनः । संकटपतितः सेवकादिः पराक्रम्य रक्षयत इत्यर्थः । जीवेन चाभिमानो गर्वः । अतिसंकटे जीवनमप्युपेक्षन्ते नतु परावृत्त्य गर्वं नाशयन्तीत्यर्थः । शरीरेण च यशः । परप्रहारोपस्थितौ शरचिह्नमभिमुखक्षतादिकमप्यङ्गीकृत्य यशो गृह्णन्ति नतु शरीरे लावण्यव्ययभिया दयां कुर्वन्तीति सत्त्वोद्रेकः सूचितः । रक्षयत इति सर्वत्रान्वितम् । अतः क्रियादीपकम् ॥

रक्षसां रणाभिलाषमाह—

भिज्जइ उरो ण हिअअं गिरिणा भज्जइ रहो ण उण उच्छाहो ।

छिज्जन्ति सिरणिहाआ तुङ्गा ण उण रणदोहला सुहडाणम् ॥३६॥

[भिद्यते उरो न हृदयं गिरिणा भज्यते रथो न पुनरुत्साहः ।]

छिद्यन्ते शिरोनिघातास्तुङ्गा न पुना रणदोहदाः सुभटानाम् ॥]

सुभटानामुरो वक्षःस्थलं शस्त्रैर्भिद्यते । नतु हृदयं चित्तं भिद्यते । क्षतादपि मनो रणोत्सुकमेव तिष्ठतीत्यर्थः । एवम्—कपीनामन्त्रेण गिरिणा रथो भज्यते न पुनः समरोत्साहो भज्यते । किं तु रथभङ्गे सति दीप्यत इत्यर्थः । एवम्—शिरोनिघाताश्छिद्यन्ते । निघातः समूहः । न पुना रणदोहदा रणाभिलाषाः । ते तु मरणोत्तरममरशरीरेऽप्यनुवर्तन्ते इति जिगीपुत्वमुक्तम् ॥

अथ प्रथमोत्थितरजःप्रशममाह—

सेलोज्झरेहिं गअणे धुअलोहिअसीअरेहिं धारामग्गे ।

मअसलिलेहिं षडासु अ वोच्छिज्जइ पसरिअं महिरउट्टाणम् ३७

[शैलनिर्झरैर्गगने धुतलोहितशीकरैर्धारामार्गे ।

मदसलिलैर्घटासु च व्यवच्छिद्यते प्रसृतं महीरजउत्थानम् ॥]

प्रसृतमूर्ध्वाधोव्यापि महीरजसामुत्थानमुद्गमो गगने कपिभिरुत्तोलितानां शैलानां निर्झरैर्व्यवच्छिद्यते प्रशाम्यते । एवम्—धारामार्गे रणस्थाने धुतैरितस्ततो गतैर्लोहितानां शोणितानां शीकरैः । एवं गजानां घटासु च मदजलैः । व्यवच्छिद्यत इत्यनुषज्यते ॥

अथ कपीनां भुजभङ्गमाह—

विसहिअखग्गप्पहरा गइन्ददन्तलिहिअग्गलापडिरूआ ।

सेलाइञ्छणवलिआ विसमं भज्जन्ति पवअबाहुप्फडिहा ॥ ३८ ॥

[विसोढखङ्गप्रहारा गजेन्द्रदन्तलिखितार्गलाप्रतिरूपाः ।

शैलातिक्रमवलिता विषमं भज्यन्ते प्लवङ्गबाहुपरिधाः ॥]

प्लवङ्गानां बाहुपरिधा भज्यन्ते नृच्यन्ति । विषमं विसदृशं यथा स्यात्तथा । किंभूताः । विसोढः खङ्गप्रहारो यैः । अत एव गजेन्द्रदन्ताभ्यां लिखिता यार्गला तत्प्रतिरूपास्त-
तुल्याः । खङ्गत्रणानां दन्तोच्छेखचिह्नैर्गलाभिश्च बाहूनामुपमा । यद्वा गजेन्द्रदन्तोच्छिखि-
ताश्च अर्गलाप्रतिरूपाश्चेति कर्मधारयः । भिन्नत्वे हेतुमाह—शैलानामतिक्रमेण क्षतोत्पत्त्या
धारणासामर्थ्याद्धःपतनेन वलिता यन्त्रणमासाद्य वक्रीभूता । अत एव द्विधा भव-
न्तीत्यर्थः ॥

अथ पक्षिणां रुधिरत्यागमाह—

तेणहाइओ वि सुइरं संणाहच्छेअगट्ठिभणम्मि वणमुहे ।

णिव्वलिअलोहविरसं ण पिअइ आमुअइ चक्खिऊण विहङ्गो ३९

[तृषितोऽपि सुचिरं संनाहच्छेदगर्भिते त्रणमुखे ।

निर्वलितलोहविरसं न पित्त्यामुच्चयास्वाद्य विहङ्गः ॥]

विहङ्गो गृध्रादिः सुचिरं तृषायुक्तोऽपि सन् संनाहस्य छेदेन खण्डेन गर्भिते गर्भस्य तच्छेदे
त्रणस्य मुखे रुधिरनिर्गमस्थाने रुधिरमास्वाद्येपत्रिह्वयालिह्य न पिबति । किंत्वामुञ्चति
त्यजति । अत्र हेतुमाह—किंभूतम् । निर्वलितेन पृथग्भूतेन संनाहस्य लोहेन तत्कणेन
विरसम् । लोहकणिकासंपर्काद्विस्वादमित्यर्थः ॥

अथ कवन्धानां वेगमाह—

वेवइ पडिओ वि भुओ ओसुद्धम्मि वअणम्मि धरइ अमरिसो ।

लुअसीसं पि कवन्धं धावइ उक्खित्तकण्ठलोहिअधारम् ॥ ४० ॥

[वेपते पतितोऽपि भुजोऽवपातिते वदने ध्रियतेऽमर्षः ।

लूनशीर्षोऽपि कवन्धो धावत्युत्क्षिप्तकण्ठलोहितधारः ॥]

छिन्नः सन् पतितोऽपि भुजो वेपते । भटानामित्यर्थात् । अन्वोधमनादिरूपकर्मसंस्कार-
रसत्वादिति भावः । एवम्—छित्त्वावपातितेऽपि मुखेऽमर्षो भ्रुकुड्याद्यारुण्यादि तच्चिह्नं
ध्रियते । तदवस्थायां कर्तनलाघवात् । एवम्—गतशीर्षोऽपि छिन्नमौलिरपि कवन्ध उ-
त्क्षिप्ता ऊर्ध्वगता कण्ठस्य लोहितधारा यत्र तथाभूतः सन् धावति । पूर्ववेगोत्कर्षादि-
ति भावः ॥

वीराणां रणरसवत्तामाह—

देइ रसं रिउपहरो वहइ धुरं विक्रमस्स वेरावन्धो ।

आअट्टिअरणरहमो दप्पं वड्ढेइ आअओ अइभारो ॥ ४१ ॥

[ददाति रसं रिपुप्रहारो वहति धुरं विक्रमस्य वैरावन्धः ।

आकृष्टरणरभसो दर्पं वर्धयत्यागतोऽतिभारः ॥]

वीराणां रिपुकृतः प्रहारो रसमुत्साहं ददाति । नत्वनुत्साहम् । मलयोरिव प्रतिप्रहार-
चिकीर्षोत्कर्षकत्वात् । तथा—वैरावन्धो वैरासङ्गनं विक्रमस्य धुरां वहति । तस्माद्विक्रमो
वर्धत इत्यर्थः । एवम्—आगत उपरि पतितोऽतिभारः कठिनकार्यगौरवं दर्पं बलं वर्ध-
यति । कीदृक् । आकृष्ट आनीतो रणे रभस उत्कण्ठा येन । मत्कृत्यमेवैतदित्यभिसंधाना-
दिति भावः ॥

भटानां रणे कालक्षेपासहिष्णुतामाह—

साहेइ गिउं व जसं ण सहइ आआरिअं व कालक्खेवम् ।

लहइ सुहं मिव णासं जीअं सुअइ ससुहं पहरणं व भटो ॥४२॥

[साधयति रिपुमिव यशो न सहते आकारितमिव कालक्षेपम् ।

लभते सुखमिव नाशं जीवं मुञ्चति संमुखं प्रहरणमिव भटः ॥]

भटो यशः साधयति । रिपुमिव यथा रिपुं विजित्यात्मसात्करोति तथा तत एव यशो-
ऽपीत्यर्थः । एवम्—यथा आकारितं युद्धाय परेषामाक्षेपवचनं न सहते तथा कालक्षेपमपि ।
तस्मिन् सति तत्कालमेव युध्यतीत्यर्थः । किञ्च—यथा परप्रहारादिना सुखं लभते तथा
तेनैव नाशमपि । पश्चादनागमनादिति भावः । एवम्—संमुखं यथा प्रहरणमखं मुञ्चति
तथा स्वयमेव जीवमपि । शूराणां संमुखमरणस्य कमनीयत्वादिति सर्वत्र सहोपमा । ना-
शजीवत्यागयोरन्यथासिद्धत्वस्वकृतत्वभेदादुक्तिवैचित्र्यमित्यवधेयम् ॥

कपीनां मूर्च्छावस्थामाह—

विसहिअखग्गप्पहरा विअलिअलोहिअक्किलिन्तणीसारभुआ ।

मुच्छिज्जन्तो अल्ला अक्कन्ता णिअअमहिहरेहि पवङ्गा ॥ ४३ ॥

[विसोढखङ्गप्रहारा विगलितलोहितक्लाम्यन्निःसारभुजाः ।

मूर्च्छायमाना अवमीलन्त आक्रान्ता निजकमहीधरैः प्लवङ्गाः ॥]

विसोढः खङ्गप्रहारो यैः बाहावित्यर्थात् । अत एव विगलितशोणितत्वात्क्लाम्यन्तो विह्व-
ला निःसारा बलशून्या भुजा येषां ते प्लवङ्गा अस्त्रीकृतैर्निजकमहीधरैरेवाक्रान्ता यन्त्रिताः ।
सत्रणस्य बाहोरवलत्वेन धर्तुमक्षमतया गिरीणां पतनादिति भावः । अत एव—पर्वतभ-
रान्मूर्च्छायमानाः सन्तोऽवमीलन्तो निमीलन्नयनाः ॥

पञ्चभिरुभयत्र शूराणां जीवनिरपेक्षतादिरूपमुत्कर्षमाह—

दअइ कुसुअं व माणं वड्ढन्तं पि अणहं ण पत्तिअइ जसम् ।

ण करेइ लोअगरुण जीअ अिअ णवर आअरं भटसत्थो ॥४४॥

[दयते कुसुममिव मानं वर्धमानमप्यनघं न प्रत्येति यशः ।

न करोति लोकगुरुके जीव एव केवलमादरं भटसार्थः ॥]

भटानां सार्थः कुसुममिव मानमहंकारं दयते रक्षति । यथा कुसुमे कोमल[त्व]बुद्ध्या विमर्दविरहेणाभङ्गुरत्वमम्लानत्वं च मृग्यते तथा मानेऽपीत्यर्थः । संमुखमरणादिना वर्धमानमप्यनघं निष्कलुषं यशो न प्रत्येति । मम यशः प्रौढं जातमिति न जानाति । तथा चापरिपूर्णत्वभ्रमेणोत्तरोत्तरमपि तस्य विद्वे कालुष्याभावाय च प्राणव्ययेन यतत इत्यर्थः । केवलं लोकेषु गुरुके श्लाघनीये जीव एवादरमुपेयबुद्धिं न करोति । किंतु तृणाय मन्यते । इति जीवमपि दत्त्वा मानं यशश्च वर्धयतीत्यर्थः ॥

णिहृआलक्खिअजोहे जाए लहुअग्गि णिअअधाराग्गे ।

परिवट्टन्ताइभरं गरुअं परसंकुलं अइन्ति समत्थाः ॥ ४५ ॥

[निहृतालक्षितयोधे जाते लघौ निजधारामार्गे ।

परिवर्धमानाजिभरं गुरुकं परसंकुलमायान्ति समर्थाः ॥]

अलक्षितं क्षिप्रकारितया कुतः को मारयतीत्यनाकलितं यथा स्यादेवं निहृताः परयोधा यत्र तथाभूते निजधारामार्गे स्वारव्यसंग्रामे लघौ जाते सति निर्वाहिते सति समर्थाः परसंकुलं परचक्रमायान्ति । कीदृशम् । परिवर्धमान आजिभरो येन । स्वपक्षक्षयं दृष्ट्वा एतत्पक्षमतिक्रामदित्यर्थः । अत एव गुरुकमनभिभाव्यम् । तथा च बहुशः कृतयुद्धा अपि शत्रोरुपस्थितौ परिश्रममगणयित्वा पुनर्युध्यन्तीत्यर्थः ॥

धारेन्ति जसस्स धुरं एन्तं ण सहन्ति विक्रमस्स परिहवम् ।

रोसस्स करेन्ति धिइं माणं वट्टेन्ति साहसस्स समत्था ॥ ४६ ॥

[धारयन्ति यशसो धुरामायान्तं न सहन्ते विक्रमस्य परिभवम् ।

रोषस्य कुर्वन्ति धृतिं मानं वर्धयन्ति साहसस्य समर्थाः ॥]

समर्था यशसो धुरां धारयन्ति । परानतिक्रम्य यशो निर्वाहयन्तीत्यर्थः । आयान्तं संभाव्यमानं विक्रमस्य परिभवं न सहन्ते । दुष्करयुद्धेनापि विक्रमं रक्षन्तीत्यर्थः । एवम्—रोषस्य धृतिं धारणं कुर्वन्ति । अत एव साहसस्य प्राणानपेक्षकर्मणो मानं परिमाणं वर्धयन्ति । यशोविक्रमयो रक्षायै रूढा साहसमपि कुर्वन्तीत्यर्थः ॥

पयरासाइअहरिसं खणमुच्छागलिअरणमणोरहसोक्खम् ।

जीअविदन्तच्छरसं सिरपरिवत्तिअजसं विअम्भइ समरम् ॥४७॥

[प्रहारासादितद्वर्षः क्षणमूर्च्छागलितरणमनोरथसौख्यम् ।

जीवाजिताप्सराः शिरःपरिवर्तितयशा विजृम्भते समरः ॥]

प्रहारेण प्रहारं दत्त्वा आसादितो हर्षो यत्र । परप्रहारेण वा । एवम्—क्षणं परप्रहारात् मूर्च्छया गलितं रणाभिलाषसौख्यं यत्र । केवलं मूर्च्छासमये सङ्ग्रामसुखं न जायत इत्यर्थः । एवम्—जीवेनाजिता जीवं दत्त्वा लब्धा अप्सरसो यत्र । शौर्यात् । तथा—शिरसा परिवर्तितानि शिरो दत्त्वा गृहीतानि यशांसि यत्र । एवंभूतः समरो विजृम्भते वर्धते । सर्वं क्रियाविशेषणं वा ॥

संदेहेषु हसिज्जइ रज्जिज्जइ साहसे रमिज्जइ वसणे ।

मुच्छासु वीसमिज्जइ णिव्वूढं ति णवरं गणिज्जइ मरणे ॥ ४८ ॥

[संदेहेषु हस्यते रज्यते साहसेषु रम्यते व्यसने ।

मूर्च्छासु विश्रम्यते निर्व्यूढमिति केवलं गण्यते मरणे ॥]

भटैः प्राणसंदेहेषु जीवने लक्ष्म्याः, मरणे देवस्त्रीणाम्, कीर्तिरुभयत्र लाभ इत्यानन्दतो हास्यं क्रियते । परेषामनध्यवसितत्वबुद्धिपरिहाराय वा संदेहादेव प्राणानपेक्षकर्मरूपसाहसेऽनुरज्यते । युद्धेनेत्यर्थात् । अथ तत्र व्यसने प्राणसंकटे सति रम्यते । जीवनादापीदानीं मरणमतिश्रेयः स्वर्गहेतुत्वादित्युत्साहः क्रियते तत्रैव प्रहारे सति मूर्च्छासु परं विश्रामो लभ्यतेऽपरथा युध्यत एव तदुत्तरं मरणे सति निर्व्यूढं स्वकृत्यं निर्वाहितमिति गण्यते । शत्रुविनाशनरूपं स्वामिनः, मुखीलाभस्वर्गवासरूपं चात्मनः प्रयोजनं सिद्धमिति बृध्यत इत्यतिशूरत्वमुक्तम् ॥

अथैकादशभिः स्कन्धकै रणरेणूत्यानमाह—

चलिओ अ चरणपहओ अनुव्वदिण्णरइमण्डलगहासङ्को ।

अत्थेक्ककट्टिअणिसो अभाअभग्गदिअसो महिरउग्वाओ ॥ ४९ ॥

[चलितश्च चरणप्रहतोऽपूर्वदत्तरविमण्डलग्रहाशङ्कः ।

अकस्मादाकृष्टनिशोऽभागभग्नादिवसो महीरजउद्धातः ॥]

कपिहस्त्यश्वादीनां चरणैः प्रहतः प्रेरितो महीरजसामुद्धातो घनीभूतः समूहश्चलित उ-
त्थितश्चेत्यर्थः । कीटक् । अपूर्वोऽद्भुतो दत्तो रविमण्डले ग्रहस्य राहोराशङ्का वितर्को येन स तथा । रजश्छन्ने रवौ सर्वप्राप्तो राहुणा कृत-इति वितर्कोऽमावास्यां विनैव जायत इत्यद्भुतत्वम् । अत एवाकस्माद्द्विवाप्याकृष्टा आनीता निशा येन । तथा—अभागेऽस्थाने प्रहरद्वयेऽपि भग्ना विनाशितो दिवसो येन । सूर्यस्यास्तमितत्वादित्यन्धकारमयत्वमुक्तम् ॥

अथैषां प्रसरणक्रममाह—

मूले वहलुग्घाओ मज्झोभासे पसागिअत्तणतटिणो ।

णहपुञ्जिअवित्थरिओ पट्टइ दिसासु गरुअत्तणेण महिरओ ॥ ५० ॥

[मूले बहलोद्घातं मध्यावकाशे प्रसारितत्वतडिनम् ।

नभःपुञ्जितविस्तृतं पतति दिक्षु गुरुत्वेन महीरजः ॥]

मूले उद्गमस्थाने बहलो निविड उद्घातो यस्य । अथ—मध्यावकाशे किञ्चिद्भ्रुवप्रदेशे करिकर्णतालादिना प्रसारितत्वेन तडिनं विरलम् । तदुक्तम्—‘तडिनं विरले तुच्छे’ । अनन्तरम्—नभसि सर्वतः समेत्य पुञ्जितं सद्विस्तृतं प्रसृतं महीरजः कर्तृपश्चाद्दिक्षु पतति । प्रसारि भवतीत्यर्थः । केन । गुरुत्वेन । तथा च लघुत्वाद्दुत्थितं वियति सर्वतो घनीभूय लब्ध-गुरुत्वं सत्पततीत्यर्थः ॥

अथैषामेकीभावमाह—

मुअइ भरेइ णु वसुहं णीइ दिसाहिं थएइ णु दिसाअक्कम् ।

अद्विट्टणिग्गमव्वहो पडइ णहाहिं गअणं विलग्गइ णु रओ ॥५१॥

[मुञ्चति विभतिं नु वसुधां निरैति दिग्भ्यः स्थगयति नु दिक्चक्रम् ॥

अदृष्टनिर्गमपथं पतति नभसो गगनं विलगति नु रजः ॥]

रजो वसुधां मुञ्चति नु । अन्यत्रगमनात् । अथवा विभतिं पूरयति नु । वसुधायामेव घनी-भूय स्थितत्वात् । अथ—दिग्भ्यो निरैति निर्गच्छति नु । अत्रैव ततः समागमादित एव गम-नाद्वा । दिक्चक्रं स्थगयति व्याप्नोति नु । अथवा अत्रैव नभसः पतति नु । इतो गगनं वि-लगति आक्रामति नु । सर्वत्र हेतुमाह—अदृष्टो निर्गमस्य प्रादुर्भावस्य पन्था यस्य तत् । तथा च—सर्वत्र स्यानीभूतत्वेन कुतो निर्गच्छति कुत्र वा गच्छतीत्येकतरनिश्चयाभावाद-धस्तिर्यगूर्ध्वप्रसरणवितर्केण सकलव्यापकत्वमुक्तम् ॥

अथैषां सर्वदेहव्यापकत्वमाह—

दीसइ रअणिअरवलं पवङ्गजोहेहिं मांसलरअन्तरिअम् ।

आंसाअहअस्स ठिअं पुरओ मणिपव्वअस्स व हअच्छाअम् ५२

[दृश्यते रजनीचरवलं प्लवङ्गयोर्धैर्मांसलरजोन्तरितम् ।

अवश्यायहतस्य स्थितं पुरतो मणिपर्वतस्येव हतच्छायम् ॥]

प्लवङ्गयोर्धैः सह मांसलैर्धनै रजोभिरन्तरितं छन्नमत एव हतच्छायं हतप्रभं रजनीचर-वलं दृश्यते । किंभूतमिव । अवश्यायेन तुपारेण हतस्य च्छन्नस्य मणिप्रधानपर्वतस्य पु-रतः स्थितमिव । तथा च—स्वभावेन क्रोधेन चारुणवर्णाः प्लवङ्गा अपि रजश्छन्ना इ-त्यवश्यायच्छन्नमणिपर्वतत्वेनोपमिता इति सर्वेषां धूलिच्छन्नत्वमुक्तम् ॥

अथैषां नभसि प्रसरणमाह—

ओधूसरिअधअवडो पसरइ मइलिअतुरङ्गममुहपफेणो ।

कसणमिहिअ व्व तणुओ णहम्मि सामलइआअवो रअणिवहो ५३

[अवधूसरितध्वजपटः प्रसरति मलिनिततुरङ्गममुखफेनः ।

कृष्णमेधिकेव तनुको नभसि श्यामलितातपो रजोनिवहः ॥]

तनुकः स्वल्प एव रजोनिवहो नभसि प्रसरति व्यापको भवति । कृष्णमेधिकेव । यथा कृष्णः स्वल्पो मेघो नभसि प्रसरति । किभूतः । श्यामलितः श्यामीकृत आतपो येन स तथा । मेघोऽप्येवम् । एवम्—मलिनितस्तुरङ्गममुखफेनो येन । तथा—अवधूसरिता ध्वजपटा येनेति भूमेरुत्थाय तुरङ्गमुखे गलित्वा पताकासु मिलित्वा क्रमेण गगनं व्याप्तवानित्युक्तम् ॥

अथेषां नैविड्यमाह—

वाणररहसविसज्जिअणहङ्गणोवइअसेलमग्गणिराओ ।

रइणो कलुसच्छाओ पडइ पणालोज्झरो व्व किरणुज्जोओ ॥५४॥

[वानररभसविसर्जितनभोङ्गणावपतितशैलमार्गनिरायतः ।

रवेः कलुषच्छायः पतति प्रणालनिर्झर इव किरणोद्द्योतः ॥]

रवेः किरणोद्द्योतः किरणप्रकाशः पतति । प्रणालनिर्झर इव प्रणालस्य सौधादिस्थित-जलनिर्गमरन्धस्य निर्झरो जलधारा यथा पतति तथैवेत्यर्थः । साम्ये बीजमाह—कीदृक् । वानरं रभसेनोत्साहेन विसर्जितास्यक्ता अत एव नभोङ्गणादवपतिता ये शैलास्तेषां मार्गण पतनवर्त्मना निरायतो दीर्घः । तथा च गिरिभिः स्वशरीरेणावष्टभ्य निजवर्त्मधूर्त्तानामधोनयनादप्रतिबन्धेन तरणितेजसामधःपतनादन्यत्र तु धूर्त्तभिः प्रतिरोधान्न तथेति भावः । पुनः कीदृक् । कलुषच्छायः परितः समागतरजःसंपर्कादिति कलुषत्वेन वर्तुलत्वेन दीर्घत्वेन च तत्तौल्यादुपमा ॥

अथेषां खड्गादौ पिण्डीभावमाह—

कुविओहरिअणिसाअरपवअददक्खन्धपूरिअद्धन्तासु ।

मंसलमहुकोसणिहो वज्झउ वज्झरुहिरासिधारासु रओ ॥ ५५ ॥

[कुपितावहृतनिशाचरप्लवगदृढस्कन्धपूरितार्धान्तासु ।

मांसलमधुकोपनिभं वध्यते बद्धरुधिरासिधारासु रजः ॥]

बद्धं स्त्वानीभूतं रुधिरं यासु तासु असिधारासु रजो वध्यते संबध्यते । दृढीभवतीति यावत् । किंभूतासु । कुपितैर्निशाचरैरवहृतोऽवपातितोऽत एव प्लवगानां दृढेऽपि स्कन्धे पूरितो व्यासः । मग्न इति यावत् । अग्रभागो यासां तासु । अत एवोत्थापनानन्तरं तत्रैव रुधिरसंपर्कादाद्र्ढत्वेन संदानि[त]त्वान्मांसलः स्थूलो यो मधुकोपश्छत्राकृतिमधूप-त्तिस्थानं तत्तुल्यम् । वर्तुलत्वादिति भावः ॥

अथैषां गजमुखे पङ्कीभावमाह—

रणपरिसङ्कणविह्वला रङ्किरणाहअक्लिन्तमणुलिअणअणा ।

णिव्वाअन्ति गइन्दा सीअरसंवलिअरेणुकदमिअमुहा ॥ ५६ ॥

[रणपरिसर्पणविह्वला रङ्किरणाहतक्लाम्यन्मुकुलितनयनाः ।

निर्वान्ति गजेन्द्राः शीकरसंवलितरेणुकर्दमितमुखाः ॥]

रणे परिसर्पणेन भ्रमणेन विह्वलाः । अत एव रङ्किरणैराहताः स्पृष्टाः सन्तः क्लाम्यन्तोऽथ च मुकुलितनयना मुद्रिताक्षा गजेन्द्रा निर्वान्ति सुखिता भवन्ति । अत्र बीजमाह—शीकरसंवलितै रेणुभिः कर्दमितमुखाः संतापे सति निजोदरजलावसेकादाननलभ्ररेणुपङ्केन शैत्योत्पत्तेरिति भावः ॥

अथैषां मूले विरलत्वमाह—

मूलाहोअकराला सोणिअसोत्तणिवहन्तरालपसरिआ ।

एकक्रमेण समअं संवज्जन्ति उअरिं महिलउत्पीडा ॥ ५७ ॥

[मूलाभोगकरालाः शोणितस्रोतोनिवहान्तरालप्रसृताः ।

एकैकक्रमेण समं संवध्यन्ते उपरि महीरजउत्पीडाः ॥]

महीरजसामुत्पीडा उपरि एकैकक्रमेण परस्परेण सममेकदेव संवध्यन्ते मिलन्ति । किंभूताः । शोणित(प्रवाह)निवहस्यान्तरालेषु प्रसृता उत्थिताः । अत एव—मूलाभोगे मूलस्थाने कराला विरलाः । अयमर्थः—यत्र यत्र न शोणितप्रवाहस्तत्र तत्रोत्थिता अन्यत्र शोणितसत्त्वान्नोत्थिता इति मूले विरला अपि नभसि गत्वा मिथो मिश्रिताः ॥

अथैषां नभसि खण्डखण्डीभावमाह—

णिव्वालेऊण णहे गअसुक्कारिअवलन्तधअवडतणुइम् ।

पवणो कडुइ विसमं छाआवहपट्टधूसरं रअलेहम् ॥ ५८ ॥

[निर्वालय नभसि गजसूक्ततवलङ्कजपटतनुकाम् ।

पवनः कर्षति विपमं छायापथपृष्ठधूसरां रजोलेखाम् ॥]

पवनो रजोलेखां नभसि निर्वालय पृथक्कृत्य विपमं यथा स्यादेवं कर्षति । धाराक्रमेण स्थाने स्थाने प्रापयतीत्यर्थः । किंभूताम् । गजानां सूक्तैरूर्ध्वश्चसितैर्वलन्तस्तिर्यग्गजान्तो ये ध्वजपटास्तत्समीपे तद्वत्तनुकां कृशाम् । तदुपरि छायापथो नभस्यितं सुरगजवर्त्म तत्पृष्ठधूसराम् । तथा चोपरि स्थितत्वेन धूसरत्वेन कृशदीर्घत्वेन च पताकापटच्छायापथाभ्यामुपमा ॥

अथैषां गजदृष्टिरोधकतामाह—

संरुम्भइ दिट्टवहं गआण अहिमुहपहाविआण रणमुहे ।

मारुअकम्पिज्जन्तो वअणअभासम्मि मुहवडो व्व महिरओ ५९

[संरुणद्धि दृष्टिपथं गजानामभिमुखप्रधावितानां रणमुखे ।

मारुतकम्प्यमानो वदनाभ्यासे मुखपट इव महीरजः ॥]

महीरजः कर्तृ रणमुखेऽभिमुखप्रधावितानां गजानां दृष्टिपथं संरुणद्धि । पुरो द्रष्टुं न ददातीत्यर्थः । अत एव कियन्तः शत्रवो जीवन्तीति भावः । किंभूतः । मारुतेन कम्प्यमानः प्रसार्यमाणः । अत एव वदनस्याभ्यासे निकटे मुखपट इव मुखाच्छादकपट इव । सोऽपि क्रुद्धगजस्य मुखे दीयमानस्तदृष्टिपथं रुणद्धीत्युत्प्रेक्षा ॥

अथ द्वाभ्यामेषां क्रमेण प्रशान्तिमाह—

णवरि अ भडवच्छत्थलवणमग्गणिरापत्थिउच्छलिआए ।

रुहिरणईअ महिरओ उम्मूलिअकूलपाअवो व्व णिसुद्धो ॥ ६० ॥

[अनन्तरं भटवक्षःस्थलव्रणमार्गनिरायतप्रस्थितोच्छ्वलितया ।

रुधिरनद्या महीरज उन्मूलितकूलपादप इव निपातितम् ॥]

रजोवृद्ध्यानन्तरं च भटानां वक्षःस्थलेषु व्रणमार्गेषु व्रणस्थानेषु निरायतं दीर्घं यथा स्यादेवं प्रस्थितोच्छ्वलितया रुधिरनद्या महीरजो निपातितम् । मूले विच्छेदान्नाशितमित्यर्थः । किं(भूत)मिव । उन्मूलितस्य कूलस्य पादप इव । अन्ययाप्युच्छ्वलितया नद्या कूलमुन्मूल्य वृक्षः पात्यते इत्युत्प्रेक्षा । वक्षःक्षतेन शौर्यमुक्तम् ॥

अथेषां क्रमेणातिकार्यमाह—

पलहुअणीहारणिहं संघाइअकमलणालतन्तुच्छाअम् ।

वोलइ दरवोच्छिण्णं मारुअभिण्णतलिणट्टिअं रअसेसम् ॥ ६१ ॥

[प्रलघुकनीहारनिभं संघटितकमलनालतन्तुच्छायम् ।

घूर्णते दरव्यवच्छिन्नं मारुतभिन्नतडिनस्थितं रजःशेषम् ॥]

रजःशेषं रुधिरैरवशेषितं रजः प्रथमं दूरव्यवच्छिन्नं रुधिरसंपर्केण मूलविच्छेदादीषत्वृथ-
वपृथग्भूतं तदनु मारुतेन भिन्नं खण्डखण्डीकृतमतस्तडिनस्थितं विरलस्थितं सत् घूर्णते ।
दिशि दिशि गच्छतीत्यर्थः । कीदृशम् । खण्डखण्डीभावेऽपि प्रलघुका बिन्दुरूपा ये नीहा-
रास्तन्निभम् । वर्तुलाकारत्वात् पश्चात्संघटिता नालभङ्गादुत्पादिता ये कमलनालानां त-
न्तवस्तेषामिव च्छाया यस्य तथाभूतम् । वर्तुलाकारस्यैव खण्डस्य मारुतेन पुनः शतशो
विच्छिद्य किञ्चिद्यवहितस्थितदीर्घनानासूत्रसदृशीकृतत्वादिति । प्रथमं किञ्चिद्यवच्छिन्न-
स्थितं, तदनु हिमबिन्दुवत् खण्डखण्डीभूतं, पश्चादनेकविसतन्तुवद्धूर्वाधस्तिर्यक्क्रमेण
कृशीभूय प्रसृतमित्यर्थः । पाण्डुरत्वेन हिमतन्तुभ्यां तौल्यम् ॥

१ 'रजोऽयं रजसा सार्धं स्त्रीपुष्पगुणधूलिषु' इत्यजयकोपाद्रजशब्दस्याकारान्तस्य पुं-
लिङ्गत्वम्. एवं च 'कर्तृ' इति सामान्ये नपुंसकत्वे बोध्यम्.

अथ गजानां पतनमाह—

रुम्भन्तुज्जुअमरगं धराहरन्तरवलन्तणइसोत्तणिहम् ।

बलइ वलन्तधअवडं पडिअगइन्दणिवहन्तरालेसु बलम् ॥ ६२ ॥

[रुध्यमानर्जुकमार्गं धराधरान्तरवलन्नदीस्रोतोनिभम् ।

वलति बलद्भ्रजपटं पतितगजेन्द्रनिवहान्तरालेषु बलम् ॥]

पतितस्य गजेन्द्रनिवहसान्तरालेषु शून्यावकाशेषु बल(द्भ्रूण)द्भ्रजपटं सद्वलं वलति घूर्णते । किंभूतम् । रुध्यमान ऋजुमार्गो यस्य तत् । तथा च पतितगजावरुद्धः संमुख-मार्गत्वादवकाशेन गन्तुं बलस्य भ्रमणम् । तत एव पताकानामपीत्यर्थः । अत एव धराधरा-णामन्तरे बलद्वक्रीभवद्यन्नदीस्रोतस्तन्निभम् । यथा पर्वतावरुद्धपथतया संमुखमपहाय प-र्वतयोरन्तरेण चलितुं नदीप्रवाहो वक्रीभवति तथेदमपीति । पर्वतैर्गजानां, स्रोतसा बलस्य तौल्यादुपमा ॥

अथ कपीनां पतनमाह—

दूसहसहिअप्पहरा दुव्वोज्झविलग्गसमरणिव्वूढभरा ।

ओच्छुण्णदुग्गमपहा कअदुक्करपेसणा पडन्ति पवङ्गा ॥ ६३ ॥

[दुःसहसोढप्रहारा दुर्वहविलग्नसमरनिर्व्यूढभराः ।

अवक्षुण्णदुर्गमपथाः कृतदुष्करप्रेषणाः पतन्ति प्लवङ्गाः ॥]

दुःसहाः सन्तः सोढा प्रहारा यैः । एवम्—दुर्वहस्य दुःखनिर्वाहनीयस्य विलग्नस्यो-पगतस्य समरस्य निर्व्यूढो निर्वाहितो भरो यैः । शत्रूणां जयात् । एवम्—अवक्षुण्ण आ-क्रान्तो दुर्गमः परागम्यः पन्था यैः । अथ च—कृतं निष्पादितं दुष्करमसाध्यं प्रेषणं राजाज्ञा यैः । एवंभूता अपि प्लवङ्गाः पतन्ति म्रियन्त इति रणस्य घोरत्वमुक्तम् ॥

अथ युद्धसमृद्धिमाह—

बन्धुवहवद्धवैरं सहस्रपूरणकवन्धजणिआमोअम् ।

वड्डइ भडदिण्णरसं भुजपव्वलपहुअवीरपडणं जुज्झम् ॥ ६४ ॥

[बन्धुवधवद्धवैरं सहस्रपूरणकवन्धजनितामोदम् ।

वर्धते भटदत्तरसं भुजप्रवलप्रभूतवरिपतनं युद्धम् ॥]

बन्धूनां पितृभ्रातृपितृव्यादीनां वधेन वद्धं वैरं यत्र । एवम्—सहस्रस्य पूरणं य-स्मात्तेन चरमेण कवन्धेन जनित आमोदो नर्तनं यत्र । सहस्रशरपतने एकः कवन्धो नृत्यतीति प्रसिद्धिः । एवम्—भटेभ्यो दत्तो रसः प्रीतिर्येन । एवम्—भुजाभ्यां प्रवलानां प्रभूतानामसेख्यानां वीराणां पतनं यत्र । तादृशं युद्धं वर्धते । प्रकर्षं गच्छतीत्यर्थः ॥

अथ शिवानां संभारमाह—

मणिवन्धागअपुञ्जिअसंणाहच्छेअवलअदिण्णावेढम् ।

णेउं ण चएइ सिआ मूलुच्छिण्णगरुअं णिसिअरस्स भुअम् ॥६५॥

[मणिवन्धागतपुञ्जितसंनाहच्छेदवलयदत्तावेष्टम् ।

नेतुं न शक्नोति शिवा मूलोच्छिन्नगुरुकं निशिचरस्य भुजम् ॥]

शिवा सृगाली मूलात्स्कन्धादुच्छिन्नं कृतमत एव गुरुकं निशिचरस्य भुजं नेतुमन्यत्र प्रापयितुं न शक्नोति । किंभूतम् । मणिवन्धे करमूले आगतः सन् पुञ्जितो यः संनाहच्छेदवलयो वलयाकृतिः संनाहच्छेदस्तेन दत्तमावेष्टं चतुर्दिशि वर्तनं यत्र । स्कन्धे खड्गपातात् संनाहसहितस्य भुजस्य छेदे संनाहः संसृत्य करमूलमागत्य वर्तुलीभूय स्थित इत्यामूलच्छेदादेव गुरुकस्य भुजस्य संनाहेनातिगुरुत्वादुत्तोलयितुं न पारयतीत्यर्थः ॥

अथ रुधिरसरित्प्रवाहमाह—

आवत्तन्तरवलिआ रुहिरणिहाएसु पासवद्वप्फेणा ।

ओल्लन्तपम्हगरुआ अत्थाअन्ति पडिऊण चमरुप्पीडा ॥ ६६ ॥

[आवर्तान्तरवलिता रुधिरनिघातेषु पार्श्ववद्वफेनाः ।

आर्द्रायमाणपक्षमगुरुका अस्तायन्ते पतित्वा चामरोत्पीडाः ॥]

चामराणामुत्पीडाः रुधिरनिघातेषु पतित्वा आवर्तान्तरे रुधिरभ्रमिमध्ये वलिता भ्रमिताः सन्तोऽस्तायन्ते मज्जन्ति । अत्र हेतुमाह—किंभूतः । रुधिरसंपर्कादार्द्रायमाणैः पक्षमभिः केशैर्गुरुका यतः । एवं पार्श्वे प्रान्ते बद्धा लग्ना फेना यत्र । चमरश्चामरोऽपि चेति शब्दभेदः ॥

अथ गजानां वैक्लव्यमाह—

उद्धमुहमुक्कणाआ पुव्वद्धभरोसिअन्तपच्छिमभाआ ।

कुम्भे पवअसिलाहअखुप्पन्तुद्धङ्कुसे धुणन्ति गइन्दा ॥ ६७ ॥

[ऊर्ध्वमुखमुक्तनादाः पूर्वार्धभरावसीदत्पश्चिमभागाः ।

कुम्भान्प्लवगशिलाहतनिखायमानोर्ध्वाङ्कुशान्धुन्वन्ति गजेन्द्राः ॥]

गजेन्द्राः प्लवगैः शिलाभिराहतस्ताडितः सन् निखायमानोऽन्तःप्रवेशित ऊर्ध्वं उपरिवर्ती ऊर्ध्वदण्डो वा अङ्कुशो यत्र तान् कुम्भान् धुन्वन्ति चालयन्ति । कुम्भे पूर्वारोपित एवाङ्कुशः शिलाभिघातेन मग्नः । तदुद्धारार्थमिति भावः । पीडावशेन वा । अत एव किंभूताः । ऊर्ध्वमुखाः सन्तो मुक्तनादाः कृतचीत्काराः । अथ च—पूर्वार्धस्योत्तोलितस्कन्धभागस्य भरेणावसीदन् यच्चितः पश्चिमभागोऽधःस्थितनितम्बप्रदेशो येषामिति जातिरलंकारः ॥

अथ राक्षसानामपयानमाह—

अह पवअभरुव्वन्ता पहरुज्जुअतिअसभङ्गदाणसमुइआ ।

जाआ रक्खसजोहा पढमुग्गअदुक्करं पडिवहाहिमुहा ॥ ६८ ॥

[अथ प्लवगभरोद्धान्ताः प्रहारऋजुक्रत्रिदशभङ्गदानसमुचिताः ।

जाता राक्षसयोधाः प्रथमोद्गतदुष्करं प्रतिपथाभिमुखाः ॥]

अथ गजवैकल्यानन्तरं राक्षसयोधाः प्रतिपथाभिमुखाः प्रतीपगमनोन्मुखा जाताः । प्रथममुद्गतमुपस्थितमत एव दुष्करं यथा स्यात् । राक्षसानां युधि पलायनमिदं प्रथममेवोपस्थितमिति लजावशादिति भावः । किंभूताः । प्लवगानां भरेणाधिक्येनोद्धान्ता दिशि दिशि गच्छन्तः । प्लवगानाक्रान्तदेशालाभादिति भावः । एवम्—प्रहारे युद्धे ऋजुका निष्कपटा अकपटयोधिनो ये त्रिदशास्तेषां भङ्गदाने समुचिता योग्याः । तजेतार इत्यर्थः ॥

अथ परावृत्तिमाह—

भग्गोणिअत्तिअगअं भमिअं टाणपरिवत्तिओभग्गरहम् ।

एक्कपअवलिअजोहं मण्डलिदिण्णतुरअं णिसाअरसेण्णम् ॥ ६९ ॥

[भग्नापनिवर्तितगजं भ्रमितं स्थानपरिवर्तितावभग्गरथम् ।

एकपदवलितयोधं मण्डलीदत्ततुरगं निशाचरसैन्यम् ॥]

निशाचरसैन्यं भ्रमितम् । युद्धाय पुनः परावृत्तमित्यर्थः । कीदृशम् । भग्नाः पलायिताः सन्तोऽपनिवर्तिता युद्धसंमुखीकृता गजा यत्र । एवम्—स्थाने परिवर्तिता युद्धाय भ्रामिता अवभग्ना विमुखा रथा यत्र । एवम्—एकपदेनैकोपक्रमेण वलिता वक्रीभूता योधाः पत्तयो यत्र । तथा—मण्डल्यां गतिविशेषे दत्ताः प्रेरितास्तुरगा यत्र । मण्डली-गत्येव परावर्तिताश्चमित्यर्थः । तेन हस्त्यश्वरथपादारूपचतुरङ्गबलपरावृत्तिरुक्ता । केचित्तु भ्रमितं पश्चाद्गतमिति व्याख्याय पलायनपरतयैव स्कन्धकमिदं व्याचक्षते । एतदनुसारेणाग्निमाग्निमपि तथेति स्फुटत्वान्न व्याख्यातम् ॥

अथ पुनः पलायनमाह—

अमरिसवित्थक्कन्ता वि वलाअन्ति भमिऊण गलिआमरिसा ।

ईसिविअत्तच्छूडा णिव्वीअल्लीणवाणरा रअणिअरा ॥ ७० ॥

[अमर्षवितिष्ठमाना वि(अपि)पलायन्ते भ्रमित्वा गलितामर्षाः ।

ईपद्विवृत्ताक्षिता निर्भीतालीनवानरा रजनीचराः ॥]

निर्भीता अत एवालीनाः संगता वानरा येषां ते रजनीचरा युद्धाय ईपद्विवृत्ताः परावृत्ता अथ क्षिप्ताः प्रेरिताः सन्तः । कापिभिरित्यर्थात् । पुनरपि भ्रमित्वा परावृत्त्य पलायन्ते । किंभूताः । प्रथमममर्षेण वितिष्ठमाना विलम्बिता अनन्तरं गलितामर्षा ईर्ष्या-शून्याः । प्राणकातरत्वादिति भावः ॥

अथ पलायनावस्थामाह—

रहसंदाणिअतुरअं तुरङ्गमोरत्थलक्खलिअपाइक्कम् ।

पाइक्कावलिअगअं गअभज्जन्तरहसंकुलं वलइ वलम् ॥ ७१ ॥

[रथसंदानिततुरगं तुरङ्गमोरःस्थलस्खलितपदातिकम् ।

पदात्यावलितगजं गजभज्यमानरथसंकुलं वलति वलम् ॥]

निशाचराणां वलं वलति घूर्णते । किंभूतम् । रथैः संदानिता मिलितास्तुरगा यत्र । एवम्—तुरङ्गमाणामुरःस्थलास्खलिता घटिताः पदातयो यत्र । पदातिभिरावलिताः पृष्ठे तुरङ्गमातिक्रमादुपेरुद्धा गजा यत्र तत् । गजैर्भज्यमाना ये रथास्तैः संकुलमेकीभूतम् । गजै रथा रथैरश्ववारास्तैः पत्तयः पत्तिभिश्च गजा उपर्युपरि पतित्वातिक्रान्ता इति च-तुरङ्गवलविपर्यास उक्तः ॥

अथ कपीनां विश्राममाह—

ससइ विसमुद्धकम्पं गरुआअन्तभुअलम्बिओभग्गदुमम् ।

विहलोसरिअपडिभडं सण्णोवाहिअणिसाअरं पवअवलम् ॥ ७२ ॥

[श्वसिति विषमोर्ध्वकम्पं गुरुकायमानभुजलम्बितावभग्गदुमम् ।

विह्वलापमृतप्रतिभटं सन्नापवाहितनिशाचरं प्लवगवलम् ॥]

विषमस्तिर्यक्तादूर्ध्वः कम्पो यस्य तत्प्लवगवलं श्वसिति मारणीयापयानेन विश्रामश्वासं त्यजति । तत एव शिरःप्रभृत्यङ्गकम्प इत्यर्थः । किंभूतम् । विपक्षापयाने सति श्रमज्ञानाजडीभावेन गुरुकायमानाभ्यां भुजाभ्यां लम्बिता अधः संसृता अवभग्ना विपक्षाभिघातेन च विशीर्णशाखापत्रा द्रुमा यस्य । एवम्—विह्वलाः सन्तोऽपसृताः पलायिताः प्रतिभटा यस्य । एवम्—सन्ना अपवाहिताः पातिता निशाचरा येन तत्तया । कियन्तो मारिताः कियन्तः पलायिता इत्यर्थः ॥

अथ रक्षसां पुनः परावृत्तीच्छामाह—

अक्खण्डितसोडीरा पवआणिअपढममाणभङ्गावसरा ।

भग्गा वि भमन्ति पुणो णीसेसं रक्खसा ण गेह्णन्ति भअम् ७३

[अखण्डितशौण्डीर्याः प्लवगानीतप्रथममानभङ्गावसराः ।

भग्ना अपि भ्रमन्ति पुनर्निःशेषं राक्षसा न गृह्णन्ति भयम् ॥]

यतोऽखण्डितशौण्डीर्या अखण्डिताहंकारा अतो भग्ना अपि राक्षसाः पुनर्भ्रमन्ति । युद्धाय निर्वर्तितुमित्यर्थात् । किंभूताः । प्लवगैरानीत उपस्थापितः हि प्रथमस्य मानभङ्गस्यावसरः समयो येषां ते । प्रथमोऽवसरो वा । अन्यदा कदापि येषां मानभङ्गो न जात

इत्यर्थः । अत एवासह्यतया निवर्तनमिति भावः । यतो भ्रमन्ति तत एव ज्ञायते निःशेषं भयं न गृह्णन्ति । अन्यथा पलायनमेव कुर्युरिति भावः ॥

अथ चतुर्भिः कुलकेन पलायनमेवैषामाह—

तह वि अ दरपरिवत्तिअचकूलइज्जन्तगरुअचकरहवहम् ।

वित्थक्कन्तपहाविअसमत्थसंटावणाविट्तरणजसम् ॥ ७४ ॥

[तथापि च दरपरिवर्तितचक्रायमाणगुरुकचक्ररथपथम् ।

वितिष्ठमानप्रधावितसमर्थसंस्थापनार्जितरणयशः ॥]

यद्यपि युद्धाय साकाङ्क्षं तथापि निशाचरसैन्यं भग्नमित्यग्निमचतुर्थेनान्वयः । कपीनामुग्रतया पलायितमित्यर्थः । दरपरिवर्तितः किञ्चिद्भ्रामितोऽत एव चक्रायमाणश्चक्राकृतियु-रुकचक्रस्य रथस्य पन्था यत्र । परावृत्त्यै रथभ्रामणे तिर्यक् चलिततच्चक्रोच्छिखितः पन्था अपि चक्राकृतिरभूदित्यर्थः । अत एव वर्षणसंपादकत्वेन गुरुकेति चक्रविशेषणमिति वयम् । संप्रदायस्तु—‘दरपरिवर्तितान्यत एव चक्रायमाणानि गुरुणि चक्राणि येषां तादृशानां स्थानां पन्था यत्र’ इत्याह । एवं वितिष्ठमानैर्युद्धार्थमवस्थितैः, अथ च पलायितानां परावर्तनाय प्रधावितैरितस्ततो गच्छद्भिः समर्थैः संस्थापनाय मामैरित्यादि समाश्वासनवाक्येनार्जितं रणे यशो यत्र । एवं रणाय परानाश्वासयामास तेनैव यशो लब्धमित्यर्थः । यद्वा—वितिष्ठमानैः प्रधावितानां पलायितानां समस्तानां संस्थापनायेत्यन्वयः ॥

वाणरपरंमुहोणामिअद्धमोडिअलिलाडवट्टणिसिअरम् ।

परसेणकलअलाहित्थपडिणिअत्तन्तगअविओलारोहम् ॥ ७५ ॥

[वानरपराञ्छुखावनामितार्धमोटितललाटपट्टनिशिचरम् ।

परसैन्यकलकलोद्विग्नप्रतिनिवर्तमानगजविलोलारोहम् ॥]

किंभूतं सैन्यम् । वानरैः पराञ्छुखीकृत्यावनामिताः, अत एवार्धमोटितं ललाटपट्टं येषां तथाभूता निशिचरा यत्र । तत्पलायनादन्यतो मुखानां निशाचराणां पृष्ठतो गत्वा कपिभिर्धृतस्य शिरसः स्वाभिमुखीकरणाय यदावर्तनं तत्प्रतिबन्धादेव ललाटस्यार्धमोटितत्वमित्यर्थः । एवम्—जयोत्साहजनितेन वानरसैन्यकलकलेनोद्विग्नेभ्यस्त्रस्तेभ्यस्तत एव प्रतिनिवर्तमानेभ्यः पलायमानेभ्यो गजेभ्यो विलोलाश्चञ्चलाः । पतिता इति यावत् । आरोहा हस्तिपका यत्र । गजानामुदृत्तगत्या हस्तिपकानां पतनमित्यर्थः ॥

चलवाणराणुधाविअवालधरिज्जन्तणिच्चलट्टिअतुरअम् ।

णिहअभडपडिअसारहिपवङ्गभेसिअतुरङ्गहीरन्तरहम् ॥ ७६ ॥

[चलवानरानुधावितवालध्रियमाणनिश्चलस्थिततुरगम् ।

निहतभटपतितसारथिप्लवङ्गभीषिततुरङ्गद्वियमाणरथम् ॥]

एवम्—चलैर्वानरैरनुधाविताः पृष्ठतोऽनुगताः, अत एव वाले सेरे पुच्छके वा ध्रिय-
माणाः सन्तो निश्चलस्थितास्तुरगा यत्र । कपिभिर्धृतत्वेन प्रतिरुद्धगतित्वात् । एवम्—
निहतो भटो रथी यस्य पतितः सारथिर्यस्य तादृश एव प्लवङ्गेन भीषितैः कोलाहलादिना
त्रासितैस्तुरङ्गैर्द्विद्विमाणा रथा यत्र । पलायिताश्चपृष्ठलम्बाः शून्या एव रथा गच्छन्तीत्यर्थः ॥

धारामगगणिवाइअबलपडिहअविरलवाणरुणिणअमग्गम् ।

भग्गं गलन्तपहरणसुण्णइओहअभुअं णिसाअरसेण्णम् ॥ ७७ ॥

(अन्यकुलअम्)

[धारामार्गनिपातितवलप्रतिहतविरलवानरोन्नीतमार्गम् ।

भग्नं गलत्प्रहरणशून्याकृतोभयभुजं निशाचरसैन्यम् ॥]

(अन्यकुलकम्)

धारामार्गे संप्रामे निपातितं यद्वलं करितुरगादि तेन हेतुना प्रतिहता विच्छिन्ना अत
एव विरलाः स्थाने स्थाने प्रवृत्ताः सन्तो वानरैरुन्नीता उहिता मार्गा यस्य गन्तव्यां हत-
त्वेन धाराकारत्वाभावाद्दुर्मनो विरलत्वमत एवात्र संचारचिह्नमनेन गता इत्यादि कवि-
(पि)तर्कप्रसक्तिरित्यर्थः । एवम्—गलद्भिः प्रहरणैरस्त्रैः शून्याकृता उभये भुजा यस्य ता-
दृशम् । भयेनास्त्रमपि स्वलितं त्यक्तं चेत्यर्थः ॥

अथैषां परावृत्तिमाह—

अह हिअमच्छरलहुआ एककमचक्खुरक्खणाहिअहिअआ ।

हिअआवडिअदहमुहा वलिजा पडिमुक्करणभआ रअणिअरा ७८

[अथ हतमत्सरलघुका एकैकक्रमचक्षूरक्षणाहितहृदयाः ।

हृदयापतितदशमुखो वलिताः प्रतिमुक्तरणभया रजनीचराः ॥]

अथ पलायनानन्तरं रजनीचरा हृदये आपतितो दशमुखो येषां तथाभूताः, अत एव
प्रतिमुक्तरणभयाः सन्तो वलिता घूर्णिताः । युद्धं त्यक्त्वा गन्तव्यं तदा दशमुखो मारयिष्य-
तीति युद्धमेव वरमिति भीतिमुत्सृज्य पुनर्युद्धाय परावृत्ता इत्यर्थः । किंभूताः । हतमत्स-
रत्वेन मात्सर्यशून्यत्वेन लघुका निःसाराः । मात्सर्यं सति पलायनमेव स्यादिति भावः ।
एवम्—एकैकक्रमेण परस्परं चक्षुषां रक्षणे आहितान्यर्पितानि हृदयानि यैस्ते । चक्षुः सं-
मुखे लज्जया परस्परं त्यक्तुमपारयन्त इति सहैव परावृत्ता इति भावः ॥

अथैषां पुनः पौरुषमाह—

वोच्छिण्णसंधिअजसा होन्ति णिअत्तसँमुहट्टविअसोडीरा ।

कइवलदुप्परिअल्ला सिट्ठिलिअपडिवण्णरणधुरा रअणिअरा ॥७९॥

[व्यवच्छिन्नसंहितयशसो भवन्ति निवृत्तसंमुखस्थापितशौण्डीर्याः ।

कपिवलदुष्परिकलनीयाः शिथिलितप्रतिपन्नरणधुरा रजनीचराः ॥]

शिथिलिता त्यक्ता अथ प्रतिपन्ना स्वीकृता रणधुरा यैस्ते रजनीचरा भवन्ति । की-
दृशाः । प्रथमं व्यवच्छिन्नं त्रुटितमनन्तरं संहितं सूत्रवद्योजितं यशो यैस्ते तथा । एवम्—
निवृत्तमपगतं पश्चात्संमुखे स्थापितं शौण्डीर्यमहंकारो यैः । एवम्—कपिवलैर्दुष्परिकल-
नीया दुराधर्षाः । तथा च—यशःशौण्डीर्यं दुर्धर्षत्वं च भङ्गादपगतम्, युद्धाय परावृत्त्या पु-
नरागतमित्यर्थः ॥

अथ पुनर्युद्धमाह—

तो भङ्गलज्जिआणं परिवट्टिअपसरहरिसिआण अ गरुअम् ।

रअणिअरवाणराणं वरिआआरिअभडं पवट्टइ जुज्झम् ॥ ८० ॥

[ततो भङ्गलज्जितानां परिवर्धितप्रसरहर्षितानां च गुरुकम् ।

रजनीचरवानराणां वृताकारितभटं प्रवर्तते युद्धम् ॥]

ततस्तदनन्तरं भङ्गेन लज्जितानां रजनीचराणां, परिवर्धितेन प्रसरेण हर्षितानां च वा-
नराणां, गुरुकं युद्धं प्रवर्तते । किंभूतम् । वृतोऽमुकेन समं मया योद्धव्यमिति स्वीकृतः
सन्नाकारितो आहूतो भटो यत्र तदिति संप्रदायः । वस्तुतस्तु—भङ्गेन हेतुना मया परा-
जितमिति रक्षसा कातरेण समं मम युद्धमभूदिति कपीनां [च] लजेत्यर्थः । परावृत्तिलक्ष-
णेन च परिवर्धितप्रसरेणोभयपामपि हर्ष इत्युभयमप्युभयविशेषणमिति न द्वन्द्वानुपपत्ति-
रिति वयम् ॥

अथ सुग्रीवप्रजङ्घयोर्द्वन्द्वयुद्धमाह—

सुग्रीवेण पअड्ढो सत्तच्छअपाअवेण दिण्णरणसुहो ।

वणगअदाणसुरहिणा वच्छुच्छलिअकुसुमट्टहासेण हओ ॥ ८१ ॥

[सुग्रीवेण प्रजङ्घः सत्तच्छदपादपेन दत्तरणसुखः ।

वनगजदानसुरभिणा वक्षउच्छ्रलितकुसुमाट्टहासेन हतः ॥]

सुग्रीवेण सेनामुखे पतितत्वाच्चिरं कृतयुद्धत्वाच्च दत्तरणसुखः प्रजङ्घो नामः राक्षसः स-
त्तच्छदपादपेन करणीभूतेन हतस्ताडितः । पादपेन किंभूतेन । वनगजानां दानेन सुर-
भिणा । एतेन मत्तगजगण्डकण्डूयनसहस्वेन महत्त्वमुक्तम् । दानवद्वा । एवम्—वक्षसः ।
प्रजङ्घस्येत्यर्थात् । उच्छ्रलितानि कुसुमान्येवाट्टहासो यस्य तेन । साधु ताडितोऽयं मत्प्रहा-
रसहो न भवतीति वृक्षापहासविषयोऽभूदित्युत्प्रेक्षा ॥

द्विविदाशनिप्रभयोस्तदाह—

द्विआहअस्स समरे सुरहिं उरपडिअसरसचन्दणगन्धम् ।

असणिप्पहस्स जीअं अग्वाअन्तसुहिओणिमिहस्स गअम् ॥ ८२ ॥

[द्विविदाहतस्य समरे सुरभिमुःपतितसरसचन्दनगन्धम् ।

अशनिप्रभस्य जीवमाजिघ्रतःसुखितावनिमीलतो गतः ॥]

समरे द्विविदेनाहतस्य । चन्दनेनेत्यर्थात् । अशनिप्रभस्य रक्षसो जीवो गतः । किंभू-
तस्य । सुरभिमुःसि पतितस्य सरसचन्दनस्य गन्धमाजिघ्रतः सतः सुखितस्य, अत एवा-
वनिमीलतो मुद्रितनयनस्य । तथा च—मूर्च्छापूर्वकमरणजन्यदृष्टिमुद्रणं चन्दनगन्धाघ्राण-
सुखहेतुकत्वेनोत्प्रेक्षितम् ॥

मैन्दवज्रमुष्टयोस्तदाह—

हन्तूण वज्रमुष्टिं हसइ मइन्दो वि मुष्टिघातणिमुद्रम् ।

आहित्थदिदृष्टिणिग्गअजलणसिहाअम्बफुडिअलोअणजुगलम् ॥८३॥

[हत्वा वज्रमुष्टिं हसति मैन्दोऽपि मुष्टिघातनिपातितम् ।

उद्विग्नदृष्टिनिर्गतज्वलनशिखाताम्रस्फुटितलोचनयुगलम् ॥]

वज्रमुष्टिं राक्षसं हत्वा मैन्दोऽपि द्विविदभ्राता हसति । हठादेव मृत इत्याशयात् । किं-
भूतम् । मुष्टिघातेन निपातितम् । एवम्—उद्विग्नभ्रयां दृष्टिभ्रयां निर्गता या ज्वलनशिखा
क्रोधात् तथा आताम्रं सत् स्फुटितं मुष्टिघातादेव वहिर्भूतं स्फुरितं दीप्तं वा लोचनयुगलं
यस्य तम् ॥

सुषेणविद्युन्मालिनोस्तदाह—

कुविण्ण विज्जुमाली चिरजुज्झिअहरिसिओ सुसेणेण कओ ।

चलणजुअलावलम्बिअणक्खुक्खित्तखुडिओहअभुअप्फडिहो ॥८४॥

[कुपितेन विद्युन्माली चिरयुद्धहर्षितः सुषेणेन कृतः ।

चरणयुगलावलम्बितनखोत्क्षिप्तखण्डितोभयभुजपरिघः ॥]

सुग्रीवश्चशुरेण वानरवैद्येन सुषेणेन कुपितेन सता विद्युन्माली नाम राक्षसश्चरणयुगले-
नावलम्बितौ भूमाववष्टब्धौ अथ पूर्वनिपातानियमात् करद्वयनखैः खण्डितावुत्पाटिताव-
थोत्क्षिप्तौ क्वचित्प्रेरितावुभयभुजपरिघौ यस्य तादृक् कृतः । भूमौ पद्भ्यामवष्टम्ब्य नखैरु-
त्कृत्य भुजद्वयमन्यतः क्षिप्तमित्यर्थः ॥

नलतपनयोस्तदाह—

सहिअपहरं णलेण वि तवणस्स तलाहिघाअमोडिअकण्ठम् ।

णिहिअं देहम्मि सिरं देहो अद्धणिमिओ महिअलम्मि कओ ॥८५॥

[सोढप्रहारं नलेनापि तपनस्य तलाभिघातमोटितकण्ठम् ।

निहितं देहे शिरो देहोऽर्धनिवेशितो महीतले कृतः ॥]

नलेनापि तपनस्य रक्षसः शिरः कर्मतलाभिघातेन चपेटप्रहारेण मोटितकण्ठं सद्देहि
निहितं स्थापितम् । तथा चपेटप्रहारः कृतो यथा तदीयं शिरस्तदीयकबन्ध एव प्रविष्ट-
मित्यर्थः । सोढप्रहारं यथा स्यात्तपनकृतप्रहारं सोढेत्यर्थः । न केवलं शिर एव तथा कृतम् ।
अपि तु तदीयदेहोऽपि महीतलेऽर्धनिवेशितः कृतः । तथा च एकैनेव प्रहारेण शिरः क-
बन्धे प्रविष्टम्, कबन्धोऽप्यर्धेन भूमौ प्रविष्ट इत्यर्थः ॥

हनुमज्जम्बुमालिनोस्तदाह—

हन्तूण जम्बुमालिं झटिति विहिण्णो अङ्घ्रिओ पवणसुओ ।

सअलतलगाढताडणभिण्णुच्छलिअसिरमेअसित्तदसदिसम् ॥८६॥

[हत्वा जम्बुमालिनं झटिति विभिन्नोऽतिक्रान्तः पवनसुतः ।

सकलतलगाढताडनभिन्नोच्छलितशिरोमेदःसिक्तदशदिक् ॥]

पवनसुतो जम्बुमालिनं हत्वा झटिति विभिन्नस्तस्मादेव राक्षसात्पृथग्भूतः सन्नतिक्रा-
न्तो दरं गतः । कीदृक् । सकलतलेन संपूर्णचपेटेन गाढताडनाद्भिन्नैः स्फुटितैर्योच्छलितैः
शिरोमेदोभिः सिक्ता दशदिशो येन स तथा । [चन्द्रिकायां] तलताडनेन यावच्छिरोमेदः
समुच्छलति तावदेव तत्संपर्कभिया दूरमुपुन्य गत इति वेगोत्कर्ष उक्तः ॥

अथ मेघनादाद्दयोर्द्वादशभिस्तदाह—

अह गेणहइ अङ्भूमिं इन्दइवालितणआण रणसोडीरम् ।

णिहएकमेकपरिअणसहत्थपडिवण्णंसंसअतुलारोहम् ॥ ८७ ॥

[अथ गृह्णात्यतिभूमिमिन्द्रजिद्रालितनययो रणशौण्डीर्यम् ।

निहतैकैकपरिजनस्वहस्तप्रतिपन्नसंशयतुलारोहम् ॥]

अथ जम्बुमालिवधानन्तरमिन्द्रजिद्दयो रणे शौण्डीर्यमहंकारश्चातुर्यं वातिभूमिमुत्क-
र्षकाष्टां गृह्णाति । द्वयोरपि तुल्यबलत्वात्तुल्यं वर्धते इत्यर्थः । कीदृशम् । निहता एकैकस्य
परस्परस्य । एकैके वा तयोरेव ये परिजनास्तैर्हेतुभूतैः स्वहस्तेन स्वकृत्या प्रतिपन्नः स्वी-
कृतः संशयरूपतुलायामारोह आरोहणं यस्मात् । ताभ्यामेवेत्यर्थात् । तादृशम् । परस्पर-
कृत्या परस्परपरिजनक्षयं दृष्ट्वा अनयोः को जयेदेवंरूपः संशयो रणशौण्डीर्यादिति भावः ।
कस्य शौण्डीर्यं महदिति संशयविषयत्वं शौण्डीर्यस्यैवेति केचित् । निहता एकैकपरिजना
यस्मात्तथाभूतं च तत् स्वहस्तेत्यादिक्रमेण कर्मधारयो वा ॥

वाणान्धआरिअदिसं धणुमण्डलपरिगअं विसेसेइ परम् ।

आलोइउक्खआणिअमुक्कपडन्तेहि गिरिसहस्सेहि कई ॥ ८८ ॥

[वाणान्धकारितदिशं धनुर्मण्डलपरिगतं विशेषयति परम् ।

आलोकितोत्खातानीतमुक्तपतद्विरिसहस्रैः कपिः ॥]

कपिरङ्गदः परमिन्द्रजितं प्रथममालोक्तितैरथोत्खातैरथानीतैरथ मुक्तैरथ पतद्भिर्द्विरिस-
हसैर्विशेषयत्यतिक्रामति । स्वापेक्षया न्यूनं करोतीति वा । यद्वा आलोकितादिक्रियाणां
गुणपट्ट्या क्षिप्रकारित्वमुक्तम् । परं किंभूतम् । वाणैराच्छादितत्वेनान्धकारिता दिशो येन
तम् । नत्वङ्गदाच्छादकमित्याशयः । एवम्—धनुर्मण्डलेन परिगतं मण्डलाकारेण धनुषा
संगतमित्यर्थः ॥

णिवडन्ति कुसुमणिभ्रमरमिलिअवलन्तविडवोवऊढमहुअरा ।

विवडण्णफललहुआ धुतमज्झक्खुडिअपल्लवा दुमणिवहा ॥ ८९ ॥

[निपतन्ति कुसुमनिर्भरमिलितवलद्विटपोपगूढमधुकराः ।

विकीर्णफललघवो धुतमध्योत्खण्डितपल्लवा द्रुमनिवहाः ॥]

द्रुमाणां निवहा निपतन्ति । मेघनादोपरीत्यर्थात् । कीदृशाः । कुसुमैर्निर्भराव्याप्ताः अथ
मिलिता मूलभागमग्रे कृत्वाक्षेपणात्परस्परं संबद्धाः, अत एव वलन्तो वक्रीभवन्तो ये विट-
पास्तेषूपगूढाः पृथक्पतनभिया मिश्रीभूय स्थिता मधुकरा येषु ते । एवम्—विकीर्णैरित-
स्ततः पतितैः फलैर्लघवः । विकीर्णफलाः सन्तो लघव इति वा । एवम्—धुताः सन्तो
मध्ये अन्तरा देशे उत्खण्डिताः पल्लवा येषां ते । इन्द्रजितपर्यन्तं सफलपल्लवा न गच्छ-
न्तीत्यर्थः ॥

वालितणअं ण पावइ गअणे गुप्पइ दुमेहि सरसंघाओ ।

छिज्जन्ति अद्धवत्थे एन्ता दहमुहसुअं ण लङ्घन्ति दुमा ॥ ९० ॥

[वालितनयं न प्राप्नोति गगने गोप्यते द्रुमैः शरसंघातः ।

छिद्यन्तेऽर्धपथे आयान्तो दशमुखसुतं न लङ्घन्ते द्रुमाः ॥]

मेघनादस्य शरसंघातो वालितनयं न प्राप्नोति । तावद्हरं न गच्छतीत्यर्थः । किंतु गगने-
ऽन्तर इवाङ्गदक्षिणैर्द्रुमैर्गोप्यते तिरोधीयते व्याकुलीभवति वा । अत एव तेऽपि द्रुमा
दशमुखसुतं न लङ्घन्ते । तावत्पर्यन्तं न गच्छन्ति । किंतु आयान्तः सन्तोऽर्धपथे एव
विच्छिद्यन्ते । तैरेव शरैरित्यर्थात् । तथा च द्वयोरपि तुल्यक्रियत्वमुक्तम् ॥

विक्रिखत्तलोद्धकुसुमं सरदलिउद्धाअमाणचन्दणगन्धम् ।

उद्धुअमन्दाररअं सरसलवङ्गदलगन्धिभणं होइ णहम् ॥ ९१ ॥

[विक्षिप्तलोध्रकुसुमं शरदलितोर्ध्वायमानचन्दनगन्धम् ।

उद्धूतमन्दाररजः सरसलवङ्गदलगन्धितं भवति नभः ॥]

नभो भवति । कीदृशम् । विक्षिप्तानि लोध्रस्य कुसुमानि यस्य । एवम्—इन्द्रजितः
शरेण दलितानां चन्दनानामूर्ध्वायमान उर्ध्वप्रसारी उद्धावमानो वा गन्धो यत्र । दलने सति
सौरभोद्भवात् । तथा उद्धूतानि मन्दारस्य देवतरो रजांसि यत्र । पुष्पाणामित्यर्थाद् । एवम्—
सरसैर्लवङ्गस्य दलैर्गन्धितं व्याप्तम् । अङ्गदस्यैतान्यस्त्राणीति भावः ॥

इअ तं समपडिहत्थं वारंवारवलदिण्णसाहुक्कारम् ।

इन्द्रइवालिसुआणं परं पमाणं गअं पि वट्टुइ जुज्झम् ॥ ९२ ॥

[इति तत्समप्रतिहस्तं वारंवारवलदत्तसाधुकारम् ।

इन्द्रजिद्वालिसुतयोः परं प्रमाणं गतमपि वर्धते युद्धम् ॥]

इति वक्ष्यमाणप्रकारेण इन्द्रजिद्वालिसुतयोस्तद्युद्धं परं प्रमाणमुत्कर्षकाष्ठां गतमपि वर्धते । पूर्वपूर्वतोऽप्युत्कृष्टं भवतीत्यर्थः । किंभूतम् । समः प्रतिहस्तः परप्रहारनिवारणादिरूपा प्रतिक्रिया प्रतिपक्षो वा यत्र । एवम्—वारंवारं बलाभ्यां दत्तः साधुकारो यत्र । स्वस्वपक्षव्यापारोत्कर्षादित्यनेन सह सप्तभिरादिकुलकम् ॥

दुमकुसुममज्झणिग्गअसरपुङ्खलग्गणिज्जमाणमहुअरम् ।

णिव्वावारोवसिअट्टिओहआविग्गसेण्णविम्हअदिट्टम् ॥ ९३ ॥

[दुमकुसुममध्यनिर्गतशरपुङ्खालग्ननीयमानमधुकारम् ।

निर्व्यापारापसृतस्थितोभयाविग्गसैन्यविस्मयदृष्टम् ॥]

किंभूतं युद्धम् । अस्त्रीकृतवृक्षस्य कुसुमानां मध्येन निर्गतैरिन्द्रजितः शरैः पुङ्खेष्वालम्राः सन्तो नीयमाना मधुकरा यत्र । मधुसंबन्धेन मधुपा अपि पुङ्खे लम्बा गच्छन्तीत्यर्थः । एवम्—अपूर्वयुद्धदर्शनाय निर्व्यापाराभ्यां युद्धभूम्यस्त्रगतागतमार्गयोस्त्यागाय चापसृतस्थिताभ्यां पार्श्वयोः पश्चाद्दतिभ्यामुभयोरविन्नाभ्यां स्वस्वप्रभुमरणशङ्कयोद्विन्नाभ्यां सैन्याभ्यां विस्मयेन दृष्टम् । उभयसिति सैन्यविशेषणं वा । 'एजमाण' इति पाठे शराणां पुङ्खालम्राः सन्तो ज्ञायमाना मधुकरा यत्रेत्यर्थः ॥

दहमुहतणअविसज्जिअसरभरिअणहङ्गणुप्पइअवालिसुअम् ।

वालिसुअरोसपेसिअसालसिलासेलरुद्धदहमुहतणअम् ॥ ९४ ॥

[दशमुखतनयविसृष्टशरभृतनभोङ्गणोत्पतितवालिसुतम् ।

वालिसुतरोषप्रेषितशालशिलाशैलरुद्धदशमुखतनयम् ॥]

एवम्—दशमुखतनयेन विसृष्टैः शरैर्भृतात्पूरितान्नभोङ्गणादुत्पतितः प्रहारवारणायोर्ध्वं गतो वालिसुतो यत्र । एवम्—वालिसुतेन रोषतः प्रेषितैः शालो वृक्षः शिलाः शैलाश्च तैरुद्धो न तु प्रतिहतः । प्रतिक्रियासत्त्वात् । दशमुखतनयो यत्र तत् ॥

णिसिअरसरणिहारिअवाणरदेहरुहिरारुणदिसाहोअम् ।

वाणरपहरपअत्तिअररुक्खसरुहिरोहकदमिअभूमिअलम् ॥ ९५ ॥

[निशिचरशरनिर्दारितवानरदेहरुधिरारुणदिशाभोगम् ।

वानरप्रहारप्रवर्तितराक्षसरुधिरौघकर्दमितभूमितलम् ॥]

एवम्—निशिचरस्येन्द्रजितः शरैर्निर्दारितो वानरस्याङ्गदस्य यो देहस्तस्य रुधिरैररुण-
स्ताम्रो दशानां दिशामाभोगो विस्तारो यस्मात् । एवम्—वानरस्याङ्गदस्य प्रहारैः प्रव-
र्तितेनोत्पादितेन राक्षसस्येन्द्रजितो [देहस्य] रुधिरौघेन कर्दमितं भूमितलं यस्मात्तत् ॥

रिउसूलदूमिओहीरमाणवालिमुअदिण्णवाणरसोअम् ।

सेलाहिवाअमुच्छिअदहमुहतणअभअभिण्णरअणिअरवलम् ॥९६॥

[रिपुशूलदुःखितावह्वियमाणवालिमुतदत्तवानरशोकम् ।

शैलाभिघातमूर्च्छितदशमुखतनयभयभिन्नरजनीचरवलम् ॥]

एवम्—रिपोरिन्द्रजितः श्लेने दुःखितः सन्नवह्वियमाणोऽवपात्यमानो यो वालिसुतस्तेन
दत्तो वानरेभ्यः शोको यत्र । तन्मरणसंदेहात् । एवम्—शैलाभिघातान्मूर्च्छितेन दशमुख-
तनयेन हेतुना भयेन भिन्नं पृथग्भूतं पलायितं रजनीचरवलं यस्मात्तत् । एतन्मूर्च्छया वान-
रप्रसरशङ्कावशादिति भावः ॥

तारातणअविसेसिअरअणिअरपअत्तपवअसेण्णकलअलम् ।

मन्दोदरिसुअदूमिअवाणरपरिओसमुहलरक्खसलोअम् ॥ ९७ ॥

[तारातनयविशेषितरजनीचरप्रवृत्तप्लवगसैन्यकलकलम् ।

मन्दोदरीसुतदुःखितवानरपरितोपमुखरराक्षसलोकम् ॥]

एवम्—तारातनयेनाङ्गदेन विशेषितोऽतिक्रान्तो यो रजनीचरः शक्रजितेन हेतुना
जातानन्दत्वात् प्रवृत्त उत्पन्नः प्लवगसैन्यस्य कलकलो यत्र तत् । एवम्—मन्दोदरीसुतेन
दुःखितो व्याकुलो यो वानरोऽङ्गदस्तेन हेतुना परितोपान्मुखराः कृतकोलाहला राक्षसलो-
का यत्र । अङ्गदेन यदा मेघनादः परिभूयते तदा प्लवङ्गानाम्, यदा च मेघनादेनाङ्गदः
तदा निशाचराणां मुहुर्मुहुरानन्दकोलाहलोऽभूदित्यर्थः ॥

भुअपडिअणिप्फलप्फलिहभङ्गहेलाहसन्तवाणरजोहम् ।

उरभिण्णसिलाअलमेहणाअमुक्कट्टहासपण्डुरिअणहम् ॥ ९८ ॥

(आइकुलअम्)

[भुजपतितनिष्फलपरिघभङ्गहेलाहसद्वानरयोधम् ।

उरोभिन्नशिलातलमेघनादमुक्ताट्टहासपण्डुरितनभः ॥]

(आदिकुलकम्)

एवं भुजयोः । अर्थादङ्गदस्य । पतितः सन्निष्फलः । अनभिभावकत्वात् । यः परिघो
मेघनादस्य तद्भङ्गेन द्विधाभावेन सानन्दत्वाद्धेलया हसन्तो वानरयोधा यत्र । भुजयोः
किमपि नाभूत् प्रत्युत परिघ एव भग्न इत्याशयः । एवम्—उरसि भिन्नं स्फुटितं शिला-

तलमङ्गदमुक्तं यस्य तेन मेघनादेन गर्वितया मुक्तो योऽट्टहासस्तेन पाण्डुरितं नभो य-
स्मात्तत् ॥

अथेन्द्रजित्पराजयेनाश्वासकं विच्छिनत्ति—

अह इन्द्रइम्मि वालितणएण समराणुराभग्गुच्छाहे ।

णिहओ त्ति हसन्ति कई माआइ टिअ त्ति हरिसिआ रअणिअरा ९९

इअ सिरिपवरसेणविरइए कालिदासकए दहमुहवहे महाकव्वे

तेरहो आसासओ ।

[अथेन्द्रजिति वालितनयेन समरानुरागभग्नेत्साहे ।

निहत इति हसन्ति कपयो मायया स्थित इति हर्षिता रजनीचराः॥]

इति श्रीप्रवरसेनविरचिते कालिदासकृते दशमुखवधे महाकाव्ये त्रयोदश आश्वासकः ।

अथ द्वन्द्वयुद्धानन्तरं वालितनयेनेन्द्रजिति समरानुरागे भग्ने उत्साहो यस्य तथाभूते
सति तिरोभवन्निन्द्रजिनिहतो मृत इति कृत्वा कपयो हसन्ति, मायया स्थित इति कृत्वा
रजनीचरा हर्षिताः । तत्त्वज्ञत्वादिति भावः ॥

द्वन्द्वसंग्रामदशया रामदासप्रकाशिता ।

रामसेतुप्रदीपस्य शिखा पूर्णा त्रयोदशी ॥

चतुर्दश आश्वासकः ।

अथ रामव्यापारमाह—

अह णिप्फलगअदिअसो जहिच्छिआ संपडन्तदहमुहलम्भो ।

जूरइ लङ्काहिमुहो अलसाअन्तहतरक्खसो रहुणाहो ॥ १ ॥

[अथ निष्फलगतदिवसो यदृच्छया संपद्यमानदशमुखलम्भः ।

खिद्यते लङ्काभिमुखोऽलसायमानहतराक्षसो रघुनाथः ॥]

अथेन्द्रजित्तिरोधानोत्तरं रघुनाथः खिद्यते । अत्र हेतुमाह—कीदृक् । निष्फलो गतो
दिवसो यस्य स तथा । अकृतरावणवधत्वात् । तदेवाह—यदृच्छया स्वेच्छया संपद्यमानो
दशमुखस्य लम्भः प्राप्तिर्यस्य । अत एव लङ्काभिमुखः । रावणागमसाकाङ्क्षत्वात् । एवम्—
अलसायमानो मन्दं मन्दमस्त्रं व्यापारयन् सन् हता राक्षसा येन तथाभूतः । अप्रति-
पक्षबुद्धानास्थावशा(व)दिति भावः ॥

अथ रामस्य पुनः शरतिति(त्य)क्षामाह—

एएसु सुहणिसण्णो ण णीइ समरं दसाणणो त्ति गणेन्तो ।

इच्छइ दिण्णाआसे रअणिअरेसु पडिमुच्चिउं सरणिवहे ॥ २ ॥

[एतेषु सुखनिषण्णो न निरैति समरं दशानन इति गणयन् ।
इच्छति दत्तायासात्रजनिचरेषु प्रतिमोक्तुं शरनिवहान् ॥]

एतेषु रजनीचरेषु सुखनिषण्णः कृताध्यवसायो दशाननः समरं प्रति न निरैति निर्ग-
च्छतीति विचारयन् सन् रजनीचरेषु शरनिवहान् प्रतिमोक्तुमिच्छति । रघुनाथ इत्य-
र्थात् । किंभूतान् । दत्त आयासो यैस्तान् । परेष्वित्यर्थात् । तथा च—एतावत्काल-
पर्यन्तमनास्थया शरानौज्ज्वत् । अथास्ययेति भावः ॥

अथ शराणां त्यागमाह—

दिट्टम्मि पत्थिअम्मि अ आवडिअम्मि अ परे सरणिसुम्मन्ते ।
समरम्मि विसूरन्ता मोहुक्करिसिअदुमा भमन्ति पवङ्गा ॥ ३ ॥

[दृष्टे प्रस्थिते चापतिते च परे शरनिपात्यमाने ।

समरे खिद्यमाना मोघोत्कृष्टद्रुमा भ्रमन्ति प्लवङ्गाः ॥]

निजव्यूहस्थ एव दृष्टे परे शत्रौ रणाभिमुखं प्रस्थिते च पलायिते वा परे आपतिते
निकटमागते च परे रामस्य शरैर्निपात्यमाने सति प्रतिभटाभावात् खिद्यमाना अथ च
मारणीयाभावान्मोघं निष्फलं मोघा वा उत्कृष्टा उत्तोलिता द्रुमा यैस्तादृशाः प्लवङ्गाः स-
मरे तद्द्रुमौ भ्रमन्ति घूर्णन्ते । रामेणैव सर्वस्मिन् हते हन्तव्यगवेषणयेति भावः ॥

अथैषां दशभिर्वेगोत्कर्षमाह—

भेत्तूण तुरिअमुक्के अणुलोमपहाविए सिलासंघाए ।

पढमं साहेन्ति परं विहडिअवाणरमणोरहा रामसरा ॥ ४ ॥

[भित्त्वा त्वरितमुक्ताननुलोमप्रधाविताञ्जिलासंघातान् ।

प्रथमं साधयन्ति परं विघटितवानरमनोरथा रामशराः ॥]

रामशराः प्रथमं परं शत्रुं साधयन्ति नाशयन्ति । किं कृत्वा । त्वरितं यथा स्यात्तथा
मुक्तान्, अथानुलोमं शरगन्तव्यदिगभिमुखं प्रधावितान् शिलासंघातान् भित्त्वा विदार्य ।
कपिभिर्व्यथपि त्वरया मुक्ताः शिलास्तथापि पश्चान्मुक्ता अपि शरा अन्तरैव ता निर्भय
परान्विदारयन्तीत्यर्थः । अत एव पश्चाद्विघटितो वानराणां मनोरथो मम शिलाभिरेते
हृन्त्यन्तामित्यभिप्रायो यैस्ते । तथा च शिलाविदारणशत्रुमारणानन्तरमेव कपयो जा-
नन्ति रामेण शरो मुक्त इति तदानीं मनोरथो भज्यत इति रामस्य क्षिप्रकारित्वमुक्तम् ।
प्रथमं त्वरितं मुक्तानिति केचित् ॥

पुनस्तमेवाह—

डिज्जइ करेण समअं पवए णल्लिअइ रक्खसाण पहरणम् ।

पावइ तुरिअविमुक्कं अणहं ण अ रक्खसं पवङ्गपहरणम् ॥ ५ ॥

[छिद्यते करेण समं प्लवगे नालीयते राक्षसानां प्रहरणम् ।

प्राप्नोति त्वरितविमुक्तमनघं न च राक्षसं प्लवङ्गप्रहरणम् ॥]

राक्षसानां प्रहरणं शरादि करेण समं छिद्यते । रामशरैरित्यर्थात् । अत एव प्लवगे नालीयते न संबध्यते स्वयमेव नष्टत्वात् । तथा च राक्षसानामिति बहुत्वेन स्थाने स्थाने रक्षोभिः प्रथमं संहितमपि शरादि यावत् क्षिप्यते तावदेव तद् दृष्ट्वा रामेण संघाय मुच्यमानैः शरैश्छिन्नमिति तत्तत्संधानोत्तरसंभावितप्रेरणापूर्वसूक्ष्मक्षण एव रामेण संघाय मुक्ताः शरास्तावद् दूरं गत्वा कृतकृत्या बभूवुः । अथ च प्लवग इत्येकवचनेन एक एव रामो यावत्तेषु बहुषु नाना शरान्व्यापारयति स्म, तावत्तेषामेकेनापि शरो न व्यापारयितुं पारित इति भावः । एवं च रामापेक्षया त्वरितं प्रथमतो विमुक्तं प्लवगानां प्रहरणं शिलादि अनघमविद्वं राक्षसं न प्राप्नोतीति पश्चान्मुक्तरामशरनिवृत्ते राक्षसादौ प्रथममुक्तं शिलादि पतितमित्युभयथापि रामस्य लघुहस्तत्वमुक्तम् । करेणेत्यत्र 'शिलाहिं' इति पाठे शिलाभिः समं तुल्यं छिद्यत इत्यर्थः । तथा च यथा कपिभिः प्रथममुक्तापि शिला पश्चान्मुक्तरामशरेण संनिधावेव छिन्ना, तथा शिलामुक्तिसमकालमुक्तमपि राक्षसानामल्लमितो व्यवधान एव ततः संनिधौ छिन्नमित्यतो लघुहस्तत्वमुक्तम् ॥

तमेवाह—

भिण्णे वच्छम्नि सिला गिरिसिहरं छिण्णपाडिअसिरट्टाणे ।

णिवडइ सराहिसंधिअपरक्कमेहि पवएहि रोसविमुक्कम् ॥ ६ ॥

[भिन्ने वक्षसि शिला गिरिशिखरं छिन्नपातितशिरःस्थाने ।

निपतति शराभिसंहितपराक्रमैः प्लवगै रोषविमुक्तम् ॥]

कपिभिः प्रथमं मुक्ता शिला पश्चान्मुक्तरामशरैर्भिन्ने राक्षसानां वक्षसि पतति । एवम्—रामशरैरेव छिन्नस्य सतः पातितस्य शिरसः स्थाने राक्षसानामेव गले प्लवगै रोषेण विमुक्तमपि गिरिशिखरं पतति । तथा च तत्तत्स्थान एव लक्ष्ये शिलादीनां पतनाद्वक्षो-भेदनशिरश्छेदनादपि वीरो न पतित इति लघुहस्तत्वमेवोक्तम् । किंभूतैः । रामस्य शरेणाभिसंहितो वञ्चितः पराक्रमो येषां तैः । शत्रुमारणस्य तत एव सिद्धत्वात् । अत एवोक्तम्—निपतति, न तु किञ्चिदपि करोतीति भावः ॥

तमेवाह—

सइ संधिओ च्चिअ सरो रहुणाहस्स सइ चक्कलइअं च धणुम् ।

अच्छिज्जइ अ सराहअसइपलहत्थन्त रक्खससिरेहि मही ॥ ७ ॥

[सदा संहित एव शरो रघुनाथस्य सदा चक्रीकृतं च धनुः ।

आच्छाद्यते च शराहतपर्यस्यद्राक्षसशिरोभिर्मही ॥]

रघुनाथस्य शरः सदा संहित एव पतञ्जि(प्रत्यञ्चि)कारोपित एव, धनुश्च सदा चक्रीकृतं चक्राकारमेव । शराणामादानसंधानविमोक्षाणां शैट्ट्यादित्थंभूतमेव दृश्यत इत्यर्थः । एवं

शरैराहतानि स्पृष्टानि सन्ति पर्यस्यन्तीतस्ततः पतन्ति यानि राक्षसशिंरंति तैर्मही आ-
च्छाद्यते व्याप्यत इत्यर्थः ॥

तमेवाह—

विसमालग्गद्दुअवहा विसहररेअविअविलमुहपडिच्छन्दा ।

दीसन्ति वाणमग्गा रक्खसदेहेसु से ण दीसन्ति सरा ॥ ८ ॥

[विपमालग्रहुतवहा विषधररेचितविलमुखप्रतिच्छन्दा ।

दृश्यन्ते वाणमार्गा राक्षसदेहेष्वस्य न दृश्यन्ते शराः ॥]

राक्षसदेहेषु वाणानां मार्गा निर्गमपथाः परं दृश्यन्ते, न पुनरस्य रामस्य शरा इत्य-
न्वयः । क्षिप्रगतत्वादिति भावः । किंभूताः । विषमं स्थाने स्थाने आलम्बो हुतवहो येषु
ते । एतेन शराणामाग्नेयत्वमुक्तम् । एवम्— विषधरैः सर्पै रचितानां शून्याकृतानां वि-
लमुखानां विवराणां प्रतिच्छन्दाः प्रतिरूपाः । तान्यपि दीर्घाणि क्वचित्क्वचिन्नविषानला-
नीति शराणामपि सर्पसमानशीलत्वेन घातकत्वमुक्तम् ॥

पुनस्तदेवाह—

उक्करिसन्तस्स करे पत्थन्तस्स हिअए रसन्तस्स मुहे ।

दीसन्ति णवर पडिआ णिवद्धसिरपडणसूइआ रामशरा ॥ ९ ॥

[उत्कर्षतः करे प्रार्थयमानस्य हृदये रसतो मुखे ।

दृश्यन्ते केवलं पतिता निवद्धशिरःपतनसूचिता रामशराः ॥]

रामशरा उत्कर्षतः शरानाकर्षतः परस्य कर एव, प्रार्थयमानस्य कपिरयमित्थं मा-
रणीय इति प्रतिसंदधानस्य हृदय एव, रसतश्छिन्धि ताडयेत्यादि शब्दं कुर्वोणस्य मुख
एव, केवलं पतिता दृश्यन्ते, न तु गृह्यमाणा गच्छन्तो वा । तथा च रक्षोभिः कपि-
व्यापादनाय कायिको मानसो वाचिको वा पदा य एव व्यापारः कृतस्तदा तमेव प्र-
तिरुद्धवन्त इति रामशराणां मन्त्रमयदेवताधिष्ठान(त्व)मुक्तम् । किंभूताः । निवद्धानां व्यूहे
संयोजितानां वीराणां शिरःपतनेन सूचिताः प्रकाशिताः । तथा च व्यूहवर्तिवीरशिरःपत-
नैरनेन यथा रामशरो गत इति केवलमनुमीयते, दृश्यते पुनर्लक्ष्यकरादिस्थानलग्न एवेति
रामस्य कृतहस्तत्वमुक्तम् । यद्वा—निवद्धं शिरस्त्राणादिसंबद्धं यच्छिरस्तत्पतने सूचिताः
सुष्ठु योग्या इति स्वरूपनिर्वचनमिति वयम् । संप्रदायस्तु निवद्धं कबन्धसंगतं यच्छिर-
स्तत्पतनेन सूचिता इति व्याचष्टे ॥

तमेवाह—

जो जत्थ च्चिअ दिट्ठो सुओ जहिं जस्स विअलिओ वि णिणाओ ।

चलिओ अ जो जहिं चिअ तस्स तहिं चेअ णिवडिआ रामसरा १०

[यो यत्रैव दृष्टः श्रुतो यत्र यस्य विगलितोऽपि निनादः ।

चलितश्च यो यत्रैव तस्य तत्रैव निपतिता रामशराः ॥]

यो वीरो यत्रैव दृष्टः, तथा यस्य वीरस्य यत्रैव विगलितोऽप्युत्थितोऽपि निनादः श्रुतः, तथा यश्च वीरो यत्रैव चलितः, तस्य कृते तत्रैव रामशरा निपतिता इति क्रमेण दृष्टवैधित्वं शब्दवैधित्वमश्रुतादृष्टवैधित्वं च शराणां सूचितम् ॥

तमेवाह—

हअहत्थिभट्टुरङ्गा दीहा दीसन्ति तस्मि रक्खससेण्णे ।

अग्गक्खन्धपअत्ता कूलं भेत्तूण णिग्गआ रामसरा ॥ ११ ॥

[हतहस्तिभट्टुरङ्गा दीर्घा दृश्यन्ते तस्मिन्नाक्षससैन्ये ।

अग्रस्कन्धप्रवृत्ताः कूलं भित्त्वा निर्गता रामशराः ॥]

तत्र राक्षससैन्ये अग्रस्कन्धेन सेनामुखेन प्रवृत्ताः प्रविष्टाः कूलं पश्चाद्भागं भित्त्वा निर्गता रामशरा हता हस्तिनो भटास्तुरङ्गाश्च यैस्तथाभूताः सन्तो दीर्घा धाराकारा दृश्यन्ते । एकैकपृष्ठलम्बाः परे परे गच्छन्तीत्यर्थः । यद्वा दीर्घाकारेण हतं हस्यादि पतितं दृष्ट्वा सेनाया मुखे प्रविश्य पश्चान्निर्गता धारावाहिनो रामशरा इत्यनुमित्या विषयीक्रियन्त इत्यर्थः । दशोरुपलब्धिपरत्वादित्याशयः ॥

तमेवाह—

जं चिअ उअलद्धभअं काहिइ समअं पडाइअव्वारम्भम् ।

तं रामसराहिहअं दिट्ठं णव्वर पडिअं णिसाअरसेण्णम् ॥ १२ ॥

[यदेवोपलब्धभयं करिष्यति समं पलायितव्यारम्भम् ।

तद्रामशराभिहतं दृष्टं केवलं पतितं निशाचरसैन्यम् ॥]

तन्निशाचरसैन्यं रामशरैरभिहतं सत्केवलं पतितं दृष्टम् । तत्किम् । यदेव उपलब्ध-भयं सत्सममेकैव पलायितव्ये पलायने । भावे तव्यः । आरम्भमुद्यमं करिष्यति । तथा च—शूराः पलायितान् निघ्नन्तीति पुराणश्रुत्या पलायिनोद्यमपूर्वकाल एव रामेण हतमिति भावः ॥

पुनस्तमेवाह—

इअ तं बाणुक्कित्तं पडन्तसमकालदिट्ठसिरसंघाअम् ।

सुअसारणावसेसं खणेण रक्खसब्रलं कअं रहुवइणा ॥ १३ ॥

[इति तद्वाणोत्कृत्तं पतत्समकालदृष्टशिरःसंघातम् ।

शुकसारणावशेषं क्षणेन राक्षसब्रलं कृतं रघुपतिना ॥]

इत्यनेन प्रकारेण बाणैरुत्कृत्तं तद्राक्षसब्रलं रघुपतिना शुकसारणावशेषं यत्र तथाभूतं

क्षणेन कृतम् । पूर्वपरिचितत्वात्कृपया शुक्रसारणावेव रक्षितौ । परे सर्वे एव हता इत्यर्थः । किंभूतम् । पतन् सन् समकालमेकदैव दृष्टः शिरःसंघातो यत्रेति रामस्य लघुहस्तत्वमुक्तम् । अत एव क्षणेनेत्युक्तम् ॥

अथ संध्यामाह—

ताव अ सलोहिआरुणरक्खसवलणिव्विसेससंझातिमिरो ।

परमत्थओ चिरस्स व णिव्वाओ गलिअरक्खसभओ दिअहो १४

[तावच्च सलोहितारुणराक्षसवलनिर्विशेषसंध्यातिमिरः ।

परमार्थश्चिरस्येव निर्वाणो गलितराक्षसभयो दिवसः ॥]

तावदेव गलितं राक्षसानां भयं यत्र । निशि तेषां बलवत्त्वात् । तथाभूतः सन् दिवसो निर्वाणोऽपगतः । किंभूत इव । चिरस्य चिरकालस्य परमार्थस्तत्त्वस्वरूपमिव । तथा च दिवसो न गतः किंतु चिरकालो गत इत्येक एव दिवसो निकटवर्तिसीतावियोगदुःखातिशयहेतुत्वादलब्धरावणत्वाच्च (रो)रामस्य चिरकालत्वेनोत्प्रेक्षितः । पुनः कीदृक् । सलोहितं क्षतजन्मशोणितसहितम् । अत एवारुणं यद्राक्षसवलं तन्निर्विशेषं तत्तुल्यं संध्याकालीनं तिमिरं यत्र तदिति लौहित्येन संध्यारागशोणितयोः, श्यामत्वेन तिमिरराक्षसवलयोः साम्यम् ॥

अथ पुनर्मेघनादागमनामाह—

अह उग्गाहिअचाओ एक्को वालिसुअमोडितरहुप्पइओ ।

संचरइ मेहणाओ णिअअच्छविमेलिअन्धआरम्म णहे ॥ १५ ॥

[अथोद्गाहितचाप एको वालिसुतमोटितरथोत्पतितः ।

संचरति मेघनादो निजकच्छविमेलितान्धकारे नभसि ॥]

अथ संध्यागमानन्तरमेको मेघनादो नभसि संचरति । कीदृशे । निजककान्त्या मिलितं श्यामत्वादेकीकृतमन्धकारं मायाकल्पितं यत्र तत्र । स कीदृग् । उद्गाहित उत्तोलितश्चापो येन तादृक् । एवम्—वालिसुतेन मोटिताद्भ्राद्रथादुत्पतितः । कृतोत्फाल इत्यर्थः ॥

अथ रामलक्ष्मणयोर्वन्धनोपक्रममाह—

तो णिट्टुविअणिसिअरा इन्दइणा गरुअवेरमूलाहारा ।

समअं चिअ सच्चविआ अदिट्टेण विहिणेव्व दहरहतणआ ॥ १६ ॥

[ततो निष्ठापितानिशिचराविन्द्रजिता गुरुकवैरमूलाधारौ ।

सममेव सत्यापितावदृष्टेन विधिनेव दशरथतनयौ ॥]

तत आगमनानन्तरमदृष्टेनालक्षितेनेन्द्रजिता दशरथतनयौ सममेकदैव सत्यापितौ नाग-

१. 'लगित' इति पुस्तकान्तरे. 'गलित' इति यथाश्रुतपाठे 'राक्षसानाम्' इति कर्तरि षष्ठी.

पाशलक्ष्यत्वेन व्यवस्थापितौ । किंभूतेनेव । विधिनेव । विधिरदृष्टं विधाता वा तेनेव । तदायत्तत्वादित्युत्प्रेक्षा । तावप्यदृष्टावस्मदायप्रत्यक्षा भवतः । दशरथतनयौ किंभूतौ । निष्ठापिता नाशिता निशिचरा याभ्यां तौ । अत एव खरादिनाशकत्वाद्गुरुकस्य वै-
रस्य मूलाधारौ ॥

अथ नागपाशत्यागमाह—

मुअइ अ सअम्भुदिण्णे ताण भुअङ्गमुहणिग्गआणलजीहे ।

णीसेसणिहअरक्खसवीसत्थपलम्बिओहअभुआण सरे ॥ १७ ॥

[मुञ्चति च स्वयंभूदत्तास्तयोर्भुजङ्गमुखनिर्गतानलजिह्वान् ।

निःशेषनिहतराक्षसविश्वस्तप्रलम्बितोभयभुजयोः शरान् ॥]

स मेघनादस्तयो रामलक्ष्मणयोः कृते स्वयंभुवा ब्रह्मणा दत्ताम् शरान् मुञ्चति च । किंभूतान् । भुजङ्गानां मुखेभ्यो निर्गता विषानलविशिष्टा जिह्वा येषु तान् । वस्तु-
तस्तु भुजङ्गरूपेभ्यो मुखेभ्यो निर्गता विषानला एव जिह्वा येषां तानित्यर्थः । तयोः
किंभूतयोः । निःशेषनिहतराक्षसत्वाद्विश्वस्तं यथा स्यादेवं प्रलम्बितानुभयभुजां ययोः ।
मारणीयाभावेन शरादिव्यापारकरणभावादिति लम्बमानत्वेन नागपाशबन्धनसौकर्यमुक्तम् ॥

अथ बन्धनमाह—

तो भिण्णङ्गअदेसा णिहारिअवीअवाहुपाअडिअमुहा ।

राहवदेहम्मि टिआ तिअसंदाणिअभुआ भुअङ्गमवाणा ॥ १८ ॥

[ततो भिन्नाङ्गददेशा निर्दारितद्वितीयबाहुप्रकटितमुखाः ।

राघवदेहे स्थितास्त्रिकसंदानितभुजा भुजङ्गमवाणाः ॥]

ततस्त्यागानन्तरं भुजङ्गमा एव बाणास्त्रिके । तयोरेवेत्यर्थात् । संदानितौ बद्धौ भुजां
यैस्तथाभूताः सन्तो राघवयोर्देहे स्थिताः । किंभूताः । एकस्य भुजस्य भिन्नो विद्धोऽङ्ग-
ददेशः कफोण्युपरि देशो यैस्ते । पुनर्निर्दारितद्वितीयबाहौ प्रकटितमुखा एकबाहुमध्येन
प्रविश्यात्यक्ततन्मिश्रितद्वितीयबाहौ बहिर्भूतमुखा इत्यर्थः ॥

एतत्पृष्ठलम्बापरशराणां निर्गममाह—

णिद्धोआअसणीला णिन्ति विसाणलफुलिङ्गपज्जलिअमुहा ।

धणुसंधाणविमुक्का अउव्वणाराअविच्चममा भुअइन्दा ॥ १९ ॥

[निर्धौतायसनीला निर्यान्ति विषानलस्फुलिङ्गप्रज्वलितमुखाः ।

धनुःसंधानविमुक्ता अपूर्वनाराचविभ्रमा भुजगेन्द्राः ॥]

इन्द्रजिता धनुःसंधाने सति विमुक्ता भुजगेन्द्रा निर्यान्ति । किंभूताः । निर्धौतं दा-
होत्तरं जले क्षिप्तं यदायसं लौहं तद्वन्नीलाः । एवम्—विषानलस्फुलिङ्गैः प्रज्वलितं दीप्तं

मुखं येषां ते । अत एवापूर्वनाराचानामाग्नेयादीनामिव विभ्रमो विलासो येषाम् । यद्वा—
विशिष्टभ्रमो येभ्यस्ते । सर्पः परमार्थशरो न भवतीति भावः ॥

अथैषां पतनमाह—

णिवडन्ति विज्जुमुहला तारसमन्वहिलोहलट्टिच्छाआ ।

कसणजलओअराहि व रक्खसमाअन्धआरिअणहाहि सरा ॥२०॥

[निपतन्ति विद्युन्मुखरास्तालसमभ्यधिकलौहयष्टिच्छायाः ।

कृष्णजलदोदरादिव राक्षसमायान्धकारितनभसः शराः ॥]

राक्षसमायान्धकारितान्नभसो विद्युत् इव मुखराः शब्दायमानाः शरा भुजङ्गरूपा
निपतन्ति । राघवयोर्देह इत्यर्थात् । कृष्णो जलद उदरे येषां तस्मादिवेति नभोविशे-
पणम्, तमसो जलदेनौपम्यात् । अत एव विषाग्निकपिशत्वेन शराणां विद्युद्भिः साम्यम् ।
विद्युन्मेघान्निपततीति प्रकृतोऽर्थः । नीलमेघानामुदरादिवेति संमुख एवोपमा, तमोविशिष्ट-
नभसो मेघेन तुल्यत्वादिति वा । शराः किंभूताः । तालवृक्षात्समभ्यधिका महत्यो या
लौहयष्टयस्तद्वच्छाया कान्तियेषां ते । अग्निमुखत्वेऽपि श्यामत्वादीर्घत्वाच्चेति भावः ॥

अथैषां नानारूपतामाह—

पढमं रविबिम्बणिहा पलउक्कासंणिहा णहद्वपडन्ता ।

भिन्दन्ता होन्ति सरा दरणिठिभणभमिआ भुआसु भुअङ्गा ॥२१॥

[प्रथमं रविबिम्बनिभाः प्रलयोल्कासंनिभा नभोर्धपतन्तः ।

भिन्दन्तो भवन्ति शरा दरनिर्भिन्नभ्रमणशीला भुजासु भुजङ्गाः ॥]

ते शराः प्रथमं नभःशिखरे दृश्यमानाः सन्तो रविबिम्बतुल्या भवन्ति । विषाग्निमयत्वे
सति गगनमूलवर्तित्वात् । अथ नभसोऽर्धात्पतन्तः सन्तः प्रलयोल्काभिः संनिभा
मुखेनाविभ्रमयत्वे सति भोगेन दण्डायमानत्वात् । अथ । भुजावित्यर्थात् । भिन्दन्तो
दशन्तः सन्तः शरा मुखस्य भुजनिविष्टत्वेनाग्नेरप्रकाशे सति ऋजुकृतदेहत्वात् । अथ
तयोर्भुजासु दर ईषन्निर्भिन्नं दष्टं यैस्तथाभूताः कृतकिंचिदंशाः । अथ च भ्रमणशीला
भोगेन वलयाकाराः सन्तो भुजङ्गा भवन्तीति सर्वत्र संबध्यते । तथा च वस्तुतस्ते-
(न) भुजङ्गा एव, किं तु सांनिध्यक्रमेणावयवप्रकाशक्रमेण मायया वा तथा तथा प्रति-
भासन्त इत्यर्थः ॥

अथ वानरादिचेष्टामाह—

वज्जन्ति दहरहसुआ दरभग्गमणोरहा किलिम्मन्ति सुरा ।

अद्विट्टमेहणाआ उण्णामिअपव्वआ भमन्ति पवङ्गा ॥ २२ ॥

[वध्येते दशरथसुतौ दरभग्नमनोरथाः क्लाम्यन्ति सुराः ।

अदृष्टमेघनादा उन्नामितपर्वता भ्रमन्ति पवङ्गाः ॥]

दशरथसुतौ बध्येते । नागपाशैरित्यर्थात् । तयोर्नारायणरूपत्वेन अल्पभद्रो रावण-
वधरूपो मनोरथो येषां तथाभूताः सन्तः सुराः क्लाम्यन्ति । किमकस्माज्जातमिति
सचिन्तत्वात् । एवम्—न दृष्टो मेघनादो यैस्तादृशाः प्लवङ्गा उत्पापितपर्वताः सन्तो
भ्रमन्ति दिशि दिशि गच्छन्ति । केनेदं कृतमिति जिज्ञासयेत्यर्थः ॥

अथैषामवस्थामाह—

रसइ णहम्मि णिसिअरो भिण्णमभिण्णहिअअं दिसासु कइवल्लम् ।

भिज्जन्तो वि ण भिज्जइ रिउदंसणदिण्णलोअणो दासरही ॥२३॥

[रसति नभसि निशिचरो भिन्नमभिन्नहृदयं दिक्षु कपिवल्लम् ।

भिद्यमानोऽपि न भिद्यते रिपुदर्शनदत्तलोचनो दाशरथिः ॥]

नभसि निशिचरो मेघनादो रसति शब्दायते । तयोर्वन्धनादास्फोटनमाचरतीत्यर्थः ।
अभिन्नहृदयमपराङ्मुखचित्तं कपिवल्लं दिक्षु भिन्नं तदनुसंधानाय घूर्णितम् । दाशरथी
रामो भिद्यमानोऽपि नागपाशैः खण्ड्यमानोऽपि न भिद्यते न पराङ्मुखचित्तो भवति ।
शौर्यसत्त्वात् । कीदृक् । रिपोरिन्द्रजितो दर्शने दत्ते लोचने येन स तथा । दाशरथिरिति
लक्ष्मणसाधारण्याय जातिपरमिति केचित् ॥

अथ सर्पाणामङ्गेषु प्रसरणमाह—

रोसानलपज्जलिअं जलन्तवडवामुहाणलपडिच्छन्दम् ।

अङ्गेषु लद्धप्रसरा हिअअं से णवर परिहरन्ति भुअङ्गा ॥ २४ ॥

[रोषानलप्रज्वलितं ज्वलद्द्वडवामुखानलप्रतिच्छन्दम् ।

अङ्गेषु लब्धप्रसरा हृदयमस्य केवलं परिहरन्ति भुजङ्गाः ॥]

अस्य रामस्योङ्गेषु लब्धप्रसरा व्याप्ता भुजङ्गा रोषानलेन प्रज्वलितं यतस्तत एव केवलं
हृदयं परिहरन्ति । तापभीत्या तत्र परं न गच्छन्तीत्यर्थः । किंभूतम् । ज्वलतो वडवान-
लस्य प्रतिच्छन्दं समम् ॥

अथ तद्भुजानामवस्थामाह—

ताण भुअङ्गपरिगआ दुक्खपहुव्वन्तविअडभोगावेढा ।

जाआ थिरणिक्कम्पा मलअअडुप्पण्णचन्दणहुम व्व भुआ ॥ २५ ॥

[तयोर्भुजङ्गपरिगता दुःखप्रभवद्विक्रमभोगावेष्टाः ।

जाताः स्थिरनिष्कम्पा मलयतटोत्पन्नचन्दनद्रुमा इव भुजाः ॥]

तयोर्भुजा भुजङ्गैः परिगताः सन्तः स्थिरनिष्कम्पा जाताः । के इव । मलयतटोत्पन्न-
चन्दनवृक्षा इव । ते सर्पवेष्टिताः स्थिरनिष्कम्पा एवेत्याशयः । किंभूताः । दुःखेन प्रभव-

द्विकटभोगैरावेष्टनं येषां ते । महत्वाञ्जटिति वेष्टयितुं न पारयन्तीत्यर्थः । चन्दनमप्ये-
वमेवेति भावः ॥

अथ तयोरवस्थामाह—

तह पडिवण्णधणुसरा सरणिन्भिज्जन्तणिच्चलभुअप्फलिहा ।

दट्टोदुमेत्तलक्खिअणिप्फलरोसलहुआ कआ रहुतणआ ॥ २६ ॥

[तथा प्रतिपन्नधनुःशरैः शरनिर्भिद्यमाननिश्चलभुजपरिधौ ।

दष्टौष्टमात्रलक्षितनिष्फलरोषलघुकौ कृतौ रघुतनयौ ॥]

रघुतनयौ शरैर्निर्भिद्यमानत्वान्निश्चलौ भुजपरिधौ ययोस्तथाभूतौ कृतौ । इन्द्रजितेत्य-
र्थात् । किंभूतौ । तथा पूर्ववदेव प्रतिपन्नं धृतं धनुःशरं याभ्यां तौ । करस्थितधनुःशरा-
वित्यर्थः । एवमुत्तरीष्टेन दष्टो योऽधरौष्टस्तन्मात्रेण न तु व्यवसायेन लक्षितो ज्ञातोऽथ च
निष्फलः प्रतिक्रिया विरहाद्यो रोषस्तेन हेतुना लघू अक्षमत्वेन ज्ञायमानावित्यर्थः ॥

अथ शोणितनिर्गमनमाह—

सरणिन्भिण्णसरीरा जाआ आलोअमग्गिअव्वावअवा ।

दरदिट्टपत्तणन्तरणिहित्तसंखाअलोहिआ रहुतणआ ॥ २७ ॥

[शरनिर्भिन्नशरीरौ जातावालोकमार्गितव्यावयवौ ।

दरदृष्टपत्रणान्तरनिहितसंस्थानलौहितौ रघुतनयौ ॥]

शरैर्निर्भिन्नशरीरौ रघुतनयौ आलोकाय दर्शनाय मार्गितव्या अन्वेषणीया अवयवा
ययोस्तौ जातौ । सर्पावृतत्वात् । आलोकेन दीपादिना तमःप्रागल्भ्यादिति केचित् ।
एवम्—किंचिदृष्टं पत्रणा पुङ्खस्तदन्तरे तन्मध्ये निहितं स्थितं संस्थानं घनीभूतं लो-
हितं ययोस्तौ । क्षतादीपदवकाशे शरेणागत्य पुङ्खे स्वल्पतया पतनाभावेन रुधिरं घनी-
भूतमित्यर्थः ॥

अथ तयोर्जडीभावमाह—

सरसीविओरुजुअलं संकीलिअविहलणिच्चलट्टिअचलणम् ।

णिअलिअदेहावअवं संचरिअवं पि रहुसुआण अवहअम् ॥२८॥

[शरस्यूतोरुयुगलं संकीलितविह्वलनिश्चलस्थितचरणम् ।

निगलितदेहावयवं संचरितव्यमपि रघुसुतयोरपहतम् ॥]

रघुसुतयोः संचरितव्यं संचरणमप्यपहतम् । सर्पाक्रान्तत्वात्स्पन्दोऽपि नाभूदित्यर्थः ।
शरैः स्यूतमूरुयुगलं यत्र । संकीलितत्वेन विह्वलौ, अथ च निश्चलस्थितौ चरणौ यत्र ।
एवम्—निगलिता देहावयवा यत्र । तद्यथा स्यादिति सर्वं क्रियाविशेषणम् ॥

अथ धनुःपतनमाह—

तो सुरहिअएहि समं पडिअं विहलन्तपढमसंठिअवाणम् ।

अद्धिट्टरिउविसज्जिअसरपहरङ्कुसिअवामहत्थाहि धणुम् ॥ २९ ॥

[ततः सुरहृदयैः समं पतितं विघटमानप्रथमसंस्थितवाणम् ।

अट्टरिपुविसृष्टशरप्रहाराङ्कुशितवामहस्ताद्धनुः ॥]

ततो जडीभावानन्तरमदष्टेन रिपुणा विसृष्टो यः शरस्तत्प्रहारेणाङ्कुशितादङ्कुशाकारेण वक्राकृताद्वामहस्ताद्धनुः पतितम् । रामलक्षणयोरित्यर्थात् । सुराणां हृदयैः समम् । सुराणामपि हृदयं पतितं तेऽप्यचेतना जाता इत्यर्थः । सहोक्तिरलंकारः । धनुः कीदृशम् । विघटमानः प्रथमसंस्थितो वाणो यत्र तत् । शरोऽपि पतित इत्यर्थः ॥

अथ दिवि देवर्षीणामाक्रन्दमाह—

उद्धाड्ओ अ सहसा विवलाअविमाणतडिमपच्छिमदेशे ।

सुरवहुविसमक्रन्दो एकमुहाहअरसन्ततन्तिच्छाओ ॥ ३० ॥

[उद्धावितश्च सहसा विपलायितविमानतडिमपश्चिमदेशे ।

सुरवधूविषमाक्रन्द एकमुखाहतरसत्तन्त्रीछायः ॥]

सुरवधूनां विषम आक्रन्द उद्धावित उत्थितश्च । कुत्र । विपलायितानां विमानानां तडिमस्य पश्चिमदेशे पश्चाद्भागे । रामावस्थादर्शनार्थं विमानप्रवेशद्वारदेशाद्धःपश्यन्तीनां युद्धदिदृक्षया दिवि स्थितानां देवर्षीणां रामधनुःपाते सत्याक्रन्दोऽभवदित्यर्थः । आक्रन्दः कीदृक् । एकमुखमेकदैवाहतानामत एव रसन्तीनां तन्त्रीणामिव छाया यस्येति तन्त्रीध्वनितुल्यमाधुर्य इत्यर्थः ॥

अथ रामपतनमाह—

तो पडिओ रट्टुणाहो भञ्जन्तो तिहुवणस्स आसावन्धम् ।

सीहणहङ्कुसपहओ तुङ्गं आसण्णपाअवं व वणगओ ॥ ३१ ॥

[ततः पतितो रघुनाथो भञ्जंस्त्रिभुवनस्याशावन्धम् ।

सिंहनखाङ्कुशप्रहतस्तुङ्गमासन्नपादपमिव वनगजः ॥]

ततस्तदाक्रन्दानन्तरं रघुनाथः पतितः । भूमावित्यर्थात् । त्रिभुवनस्याशावन्धं रामेण रावणो हन्तव्य एवंभूतं भञ्जनखण्डयन् । रामे पतिते आशावन्धोऽपि गत इत्यर्थः । वनगज इव । यथा सिंहनखाङ्कुशेन प्रहतो विद्धो वनगजस्तुङ्गमासन्नं पार्श्वस्थं पादपं भञ्जयन् पततीत्यर्थः । अत्र वनगजेन रामस्य, पादपेनाशावन्धस्य, नखाङ्कुशेन शरस्य च तुल्यत्वादुपमा ॥

अथ लक्ष्मणपतनमाह—

पडिअस्स अ रहुवइणो पडिओ अणुमग्गअं सुमित्तातणओ ।

उद्धट्ठिअस्स पणओ पलहत्थस्स व दुमस्स छाआणिवहो ॥ ३२ ॥

[पतितस्य च रघुपतेः पतितोऽनुमार्गं सुमित्रातनयः ।

ऊर्ध्वस्थितस्य प्रणतः पर्यस्तस्यैव द्रुमस्य छायानिवहः ॥]

पतितस्य रघुपतेरनुमार्गं पश्चात्सुमित्रातनयो लक्ष्मणः प्रणतो नम्रः सन् व्याप्यो वा पतितः । छायानिवह इव । यथा—ऊर्ध्वस्थितस्य तुङ्गस्य द्रुमस्य पर्यस्तस्य पतितस्य सतोऽनुमार्गं पश्चात्प्रणतो नम्रश्छायानिवहः पतति, तस्यैवेत्यर्थात् । यथा वृक्षात् पतति तच्छाया पततीत्यर्थेन रामस्य वृक्षेण, लक्ष्मणस्य तच्छायया तौल्येन लक्ष्मणजीवनस्य रामजीवनाधीनत्वमुक्तम् ॥

सुराणां तयोर्दर्शनमाह—

धरणिपडिएसु तेसु अ णिव्वण्णन्तसमुहोणअभरुव्वत्ता ।

उत्ताणिएक्कचक्का सुराण तंसतडिमा चिरं आसि रहा ॥ ३३ ॥

[धरणिपतितयोस्तयोश्च निर्वर्ण्यमानसंमुखावनतभरोद्धृत्ताः ।

उत्तानितैकचक्राः सुराणां तिर्यक्तडिमाश्चिरमासन्स्थाः ॥]

तयो रामलक्ष्मणयोर्धरणिपतितयोश्च सतोः सुराणां रथा निर्वर्ण्यमाने रामलक्ष्मणौ जीवतो नवेति निरूप्यमाणे सति संमुखीभूयावनतानामधोमुखानाम् । अर्थात्सुराणाम् । भरेण उद्धृत्ता नतोन्नताश्चिरमासन् । यदिशमाश्रित्य रामलक्ष्मणदर्शनं चक्रुस्तद्दिशि गौरवेण नता अत एवापरदिशि समुन्नता बभूवुरित्यर्थः । अतस्तत्रैवोत्तानितमूर्ध्वगतमेकं चक्रं येषां ते । अत एव तिर्यक्तडिमास्तिर्यगतपार्श्वभित्तय इत्यर्थः ॥

अथ त्रैलोक्यशोकमाह—

हिअअपडणे व्व मूढं रइपडणे व्व सहसा तमम्मि णिवडिअम् ।

रामपडणम्मि जाअं सिरपडणे व्व गअजीविअं तेह्लोक्कम् ॥ ३४ ॥

[हृदयपतन इव मूढं रविपतन इव सहसा तमसि निपतितम् ।

रामपतने जातं शिरःपतन इव गतजीवितं त्रैलोक्यम् ॥]

रामपतने सति त्रैलोक्यं जातम् । कादृशम् ! यथा हृदयं मनस्तत्पतने तदपगमे सति मूढं भवति तथैव मूढमज्ञम् । किं कर्तव्यमिति ज्ञानविरहात् । एवम्—रविपतने स्वेरस्तमने यथा सहसा तमसि निपतति तथैव तमसि मूर्च्छायां निपतितं गुह्यतरशोकात् । एवम् । यथा शिरःपतने सति गतजीवितं प्राणशून्यं भवति तथैव गतजीवितं मृतमिवेत्यर्थः । रामरूपरक्षकाभावादिति भावः ॥

अथ कपीनां राघवपरतामाह—

अहं रामपरित्ताणं सुष्णदिसामुहपलोअणणिरुच्छाहम् ।

भअणिच्चलपुञ्जइअं ण मुअइ पडिअं पि राहवं कइसेण्णम् ॥३५॥

[अथ रामपरित्राणं शून्यादिञ्जुखप्रलोकननिरुत्साहम् ।

भयनिश्चलपुञ्जितं न मुञ्चति पतितमपि राघवं कपिसैन्यम् ॥]

कपिसैन्यं कर्तुं पतितमपि राघवं न मुञ्चति । शूरत्वात्स्वामिभक्तित्वाच्च । किंभूतं सैन्यम् । रामात् परित्राणं यस्य तत् । एवम्—रामेण विना शून्यानां दिञ्जुखानां प्रलोकनेन निरुत्साहम् । एवम्—भयेन रामविपत्तिजनुषा शत्रुतो वा निश्चलं सत्पुञ्जितं वर्तु-लीभूतम् । अन्यत्रापि प्रतिकर्तव्योपस्थितौ सर्वे संभूय विचारयन्तीति ध्वनिः ॥

अथ कपीनां निश्चेष्टतामाह—

दीणं भग्गुच्छाहं उव्विग्गमणं विसाअपेह्णिअहिअअम् ।

राहवविइण्णणअणं आलेक्खगअं व संठिअं कइसेण्णम् ॥ ३६ ॥

[दीनं भग्नेत्साहमुद्विग्नमनो विषादप्रेरितहृदयम् ।

राघववितीर्णनयनमालेख्यगतमिव संस्थितं कपिसैन्यम् ॥]

कपिसैन्यमालेख्यं चित्रं तद्गतमिव संस्थितम् । यथा चित्रलिखितं निश्चलमचेतनं च भवति तथेत्यर्थः । तदेवाह—कीदृशम् । विषादेन प्रेरितं नानाशङ्कायामारोपितं हृदयं यस्य । एवम्—राघवयोर्वितीर्णं अपिते नयने तदित्यपरं निगदव्याख्यातम् ॥

अथ रामस्य मुखप्रसादमाह—

पडिअस्स वि रहुवइणो दीसन्तो देइ पवअवइसंलावम् ।

अविसाअमहग्घविओ सासअधीरघरिओ मुहस्स पसाओ ॥३७॥

[पतितस्यापि रघुपतेर्दृश्यमानो ददाति प्लवगपतिसंलापम् ।

अविषादमहार्घितः शाश्वतधैर्यधृतो मुखस्य प्रसादः ॥]

पतितस्यापि रघुपतेर्मुखस्य प्रसादो दृश्यमानः सन् । अर्थात्सुग्रीवेण । प्लवगपतये सुग्रीवायैव संलापमाश्वासवाक्यं ददाति । कीदृक् । अविषादेनानुद्वेगेन महार्घितो दुर्लभः । एवम्—शाश्वतेन सार्वदिकेन धैर्येण धृतः । तथा च—तस्यानुद्वेगधैर्यमुखप्रसादैर्जाविच्छरचिह्नैः सर्व एवाश्वस्तचित्ता बभूवुरित्यर्थः ॥

अथ पुनः सुग्रीवस्वेन्द्रजिदर्शनमाह—

णवरि अ विहीसणजलाहअच्छिणा वाणराहिवेण णहअरो ।

पासम्मि धणुसहाओ दिट्ठो कअपेसणो दसाणणतणओ ॥ ३८ ॥

[अनन्तरं च विभीषणजलाहताक्षेण वानराधिपेन नभश्चरः ।
पार्श्वे धनुःसहायो दृष्टः कृतप्रेषणो दशाननतनयः ॥]

अथ समाश्वासानन्तरं वानराधिपेन दशाननस्य तनयः पार्श्वे निकटे नभश्चरो गगन-
चारी दृष्टः । कीदृक् । धनुःसहायो धनुर्धरः । एवम्—कृता प्रेषणा रावणाज्ञा येन ता-
दृक् । सुग्रीवेण कीदृशेन । विभीषणस्य राक्षसमायाहरमन्त्रेणाभिमन्त्रितं यज्जलं तेना-
हते स्पृष्टे क्षालिते अक्षिणी यस्य तेन । तथा च—तत एव मायाहरणाद्दिव्यदृष्टिना
दृष्ट इति भावः ॥

अथ सुग्रीवपौरुषमाह—

तो रोसतुलिअपव्वअसहसुद्धाइअपहाविओ सुग्गीओ ।

लङ्कां भअविवलाअं अहिलेऊण णवरं ठिओ रअणिअरम् ॥ ३९ ॥

[ततो रोषतुलितपर्वतसहसोद्धावितप्रधावितः सुग्रीवः ।

लङ्कां भयविपलायितमभिलीय केवलं स्थितो रजनीचरम् ॥]

ततस्तद्दर्शनानन्तरं सुग्रीवो रजनीचरमिन्द्रजितं लङ्कामभिलीय प्रापय्य केवलं
स्थितः । किंभूतः । रोषेण तुलितपर्वत उत्तोलितगिरिः सन् सहसा उद्धावितः कृतो-
त्फालः, तदनु प्रधावितः कृतवैगः । तं किंभूतम् । भयेन पलायितम् । तथा च—तं दृष्ट्वा
उत्प्लुत्य तथा विद्रावयामास यथेन्द्रजितप्रमुखाः सर्वेऽपि लङ्कां प्रविष्टा इत्यर्थः ॥

अथ रावणोत्साहमाह—

इन्दइणा विणिवेइअराहवणिहणसुहिओ णिसाअरणाहो ।

आसाइअजणअसुआसमागमोवाअणिव्वुओ ऊससिओ ॥ ४० ॥

[इन्द्रजिता विनिवेदितराघवनिधनसुखितो निशाचरनाथः ।

आसादितजनकसुतासमागमोपायनिर्वृत उच्छ्वसितः ॥]

इन्द्रजिता विनिवेदितेन रामलक्ष्मणौ हत्वा गतोऽस्मीत्येवं कथितेन राघवयोनिधनेन
सुखितो निशाचरनाथो रावण आसादितेन लब्धेन जनकसुतासमागमोपायेन निर्वृतः सु-
खितः सन्नुच्छ्वसितो दीर्घश्वासं कृतवान् । रामनिधनमेव तदुपाय इति भावः ॥

अथ सीताया मूर्च्छितरामदर्शनमाह—

अह णिसिअरीहि दहमुहवअणाणिअदिट्टसरसखणवेहव्वा ।

मुक्कक्कन्दविसंठुलदरविलविअमुच्छिआ कआ जणअसुआ ॥४१॥

[अथ निशिचरीभिर्दशमुखवचनानीतदृष्टसरसक्षणवैधव्या ।

मुक्ताक्रन्दविसंठुलदरविलपितमूर्च्छिता कृता जनकसुता ॥]

अथ रावणोत्साहानन्तरं निशिचरीभिर्जनकसुता मुक्त आक्रन्दो यया सा मुक्ताक्रन्दा, अत एव विसंगुला विह्वला, अत एव दरविलपिता किञ्चिद्विलापवती सती मूर्च्छिता कृता । अत्र हेतुमाह—कीदृशी । दशमुखवचनेन आनीतया सत्या दृष्टं ज्ञातं सरसं ता-त्कालिकं क्षणं व्याप्य वैधव्यं यया सा । सर्वत्र कर्मधारयः । तथा च—रावणवाचा ता-भिरानीय रामपतनं दर्शिता सती तां तामवस्थां प्रापदित्यर्थः । मुक्ताक्रन्दं विसंगुलेन दर-विलपितेन मूर्च्छितेति केचित् । तात्त्विकमपि रामपतनं मायामस्तकवच्छब्दमात्रेण न प्रत्ये-ष्यतीति रणाशिरसि तद्दर्शयितुं सीतासमानायिता रावणेनेति रामायणवार्ता । गरुडागमनेन तदैव प्रतीकारो वृत्त इति क्षणं वैधव्यमुक्तम् ॥

अथ रामस्य प्रलापमाह—

तो गअमोहुम्मिहो पेच्छन्तो राहवो सुमिन्नातणअम् ।

परिदेविउं पउत्तो तक्खणपव्भट्टसअलसीआदुक्खो ॥ ४२ ॥

[ततो गतमोहोन्मीलः प्रेक्ष्यमाणो राघवः सुमित्रातनयम् ।

परिदेवितुं प्रवृत्तस्तत्क्षणप्रभ्रष्टसकलसीतादुःखः ॥]

ततः सीतादर्शनानन्तरं राघवः परिदेवनं प्रलापं कर्तुं प्रवृत्तः । किंभूतः । गतेन मो-हेन मूर्च्छया उन्मीला नयनोन्मीलनं यस्य तथाभूतः सन् सुमित्रातनयं प्रेक्ष्यमाणः । ज्ञाना-नन्तरं तस्मिन्नेव दृष्टिः पतितेति स्नेहातिशय उक्तः । अत एव तत्क्षणे प्रभ्रष्टं विस्मृतं सकलं सीतादुःखं येनेति ततोऽप्यधिकः पक्षपात उक्तः ॥

अथ लक्ष्मणोत्कर्षपरं प्रलापवाक्यमाह—

जस्स सअलं तिहुअणं आरुहइ धणुम्मि संसअं आरूढे ।

सो वि हओ सोमिन्ती णत्थि जए जं ण एइ विहिपरिणामो ४३

[यस्य सकलं त्रिभुवनमारोहति धनुषि संशयमारूढे ।

सोऽपि हतः सौमित्रिर्नास्ति जगति यं नैति विधिपरिणामः ॥]

सोऽपि सौमित्रिर्लक्ष्मणो हतः । यस्य धनुषि आरूढे सज्जे सति सकलं त्रिभुवनं संशयमारोहति । स्थास्यति न वेति संदेहत्रिषयीभवतीत्यर्थः । अर्थान्तरं न्यस्यति—ज-गति स नास्ति यं विधेरदृष्टस्य परिणामो नैति नागच्छति । तथा च—सर्वमप्यदृष्टवश्यम्, अत एव परैरपरिभाव्योऽप्ययं हत इति भावः ॥

अथात्मगर्हणापरं तद्वाक्यमाह—

अहवा अं कअकज्जो मज्झ कए मुक्कजीविओ सोमिन्ती ।

णिफ्फलवूढभुअभरो णवर मए ज्ञेअ लहुइओ अप्पाणो ॥ ४४ ॥

[अथवायं कृतकार्यो मम कृते मुक्तजीवितः सौमित्रिः ।

निष्फलव्यूढभुजभरः केवलं मयैव लघूकृत आत्मा ॥]

अथवायं सौमित्रिर्मम कृते मन्त्रिमित्तं मुक्तजीवितो यतस्तत एव कृतकार्यः, एवंवि-
धकीर्तिरेव महत्कार्यम् । तथा सति मरणेऽपि न क्षतिरिति भावः । केवलं मयैवात्मा
लघूकृतः । कुत इत्यत आह—आत्मा कीदृक् । निष्फलं यथा भवति तथा व्यूढौ धृतौ
भुजवेव भरौ भारौ येन स तथा । तथा च—लक्ष्मणरक्षाबन्धत्वाद्भारत्वमेव भुजयोर्न तु
सफलत्वमिति भावः ॥

अथ सुग्रीवं प्रति रामस्य वचनमाह—

अहं जम्पइ सुग्गीवं महुरं उच्छाहदाविअपरिच्छेअम् ।

वअणं सहसोवत्थिअमरणावत्थाववट्टविअगम्भीरम् ॥ ४५ ॥

[अथ जल्पति सुग्रीवं मधुरमुत्साहदर्शितपरिच्छेदम् ।

वचनं सहसोपस्थितमरणावस्थाव्यवस्थापितगाम्भीर्यम् ॥]

अथ परिदेवनोत्तरं स रामः सुग्रीवं प्रति वचनं जल्पति । कीदृक् । मधुरमिष्टम् ।
उत्साहेन दर्शितः परिच्छेदो लक्ष्मणेन सहानुमरणे निश्चयो यत्र । वक्तव्यभागपरिच्छेद
इति वा । एवम्—सहसोपस्थितायां मरणावस्थायां व्यवस्थापितं स्थिरीकृतं गाम्भीर्य-
मकातरत्वं यत्र तत् । मधुरत्वादि क्रियाविशेषणं वा ॥

सुग्रीवादि प्रशंसापरं तद्वाक्यस्वरूपमाह—

णिर्वूढं धीर तुमे इमो वि उअहुत्तभुअवलो कइलोओ ।

कम्मं इमेण वि कअं जअणिव्वडिअजसदुक्करं मारुइणा ॥ ४६ ॥

[निर्व्यूढं धीर त्वयायमप्युपभुक्तभुजबलः कपिलोकः ।

कर्मानेनापि कृतं जगन्निर्वलितयशो दुष्करं मारुतिना ॥]

हे धीर, त्वया निर्व्यूढं प्रत्युपकारः कृतः । अयमपि कपिलोक उपभुक्तभुजबलः ।
सेतुबन्धादिना व्यापारितभुजबलः । अनेनापि मारुतिना कर्म कृतम् । कीदृक् । जगतो
निर्वलितं पृथग्भूतं यशो यत्र तत् । दूतरविलक्षणयशोनिधानम् । अथ च दुष्करं समुद्र-
लङ्घनादिरूपत्वाद् । अथवा जगद्विलक्षणयशोभिर्महत्तरैरपि दुष्करमित्यर्थः । तथा च भ-
वतां श्रमो मया ज्ञात इति भावः ॥

विभीषणं प्रत्यनुशयपरं तदाह—

आवद्धवन्धुवेरं जं मे ण णिआ विभीसणं राअसिरी ।

दुक्खेण एण अ महं अविहाविअत्राणवेअणरसं हिअअम् ॥४७॥

[आवद्धवन्धुवैरं यन्मया न नीता विभीषणं राजश्रीः ।

दुःखेनैतेन च ममाविभावितत्राणवेदनारसं हृदयम् ॥]

आवद्धं बन्धुना रावणेन समं वरं येन । मदर्थमित्यर्थात् । एतादृशं विभीषणं प्रति मया राज्ञो रावणस्य श्रीलङ्का प्रभुता यन्नानीता न प्रापिता । अयं राजा न कृत इत्यर्थः । एतेन दुःखेन मम हृदयमविभावितोऽपरिज्ञातो बाणवेदनारसो येन तथाभूतम् । अस्तीत्य-
ध्याहारः । तथा च रावणभयादनेन लङ्का(ङ्कायां) न गन्तव्यमन्यत्र स्थानमस्य नास्त्येवेति मरणदुःखादपि महद्दुःखमिति भावः ॥

अथ सुग्रीवविसर्जनपरं तदाह—

ता वच्चसु मा मुञ्जसु तुरिअं तेणेअ सेउवन्धेण तुमम् ।

पेच्छसु बन्धववर्गं दुक्खं कालस्स जाणिउं परिणामम् ॥ ४८ ॥

[तावद्ब्रज मा मुह्य त्वरितं तेनैव सेतुबन्धेन त्वम् ।

प्रेक्षस्व बान्धववर्गं दुःखं कालस्य ज्ञात्वा परिणामम् ॥]

तावदिति वाक्योपसंहारे । हे सुग्रीव, यावद्भवन्तोऽपि नाभिभूतास्तावत्त्वं तेनैव सेतु-
बन्धेन त्वरितं ब्रज गृहाय गच्छ मा मुह्य । मोहं मा कुरुष्वेत्यर्थः । अथ बान्धववर्गं प्रे-
क्षस्व । कुत इत्यत आह—किं कृत्वा । कालस्य परिणामं दुःखं दुःखहेतुं ज्ञात्वा । तथा
च यत्र ममैवेयमवस्था, तत्र भवतां का गतिरिति भावः ॥

अथ सप्तभिः सुग्रीवोक्तिमाह—

तो तिउवरोसलद्धिअविहुआणणदुक्खधरिअवाहुप्पीडो ।

रहुवइणो पडिवअणं भणइ अदाऊण वाणरे पवअवई ॥ ४९ ॥

[ततस्तीव्रोपलद्धितविधुताननदुःखधृतबाष्पोत्पीडः ।

रघुपतेः प्रतिवचनं भणत्यदत्त्वा वानरान्प्लवगपतिः ॥]

ततो रामवचनादुत्तरं प्लवगपतिर्वानरान्भणति । किं कृत्वा । रघुपतेः कृते प्रतिव-
चनं प्रत्युत्तरमदत्त्वा । अयुक्तत्वादत एवातिरोषत्वाद्वा । किंभूतः । तीव्रोपेण लद्धितम-
तिक्रान्तमत एव विधुतं कम्पितं यदाननं तेन दुःखेन धृतो बाष्पोत्पीडो येन स तथा ।
रामदुःखादुदश्रुरित्यर्थः ॥

वच्चह लक्खणसहिअं णवपल्लवरइअवीरसअणत्थरणम् ।

पावेह वाणरउरिं अविहाविअवाणवेअणं रहुणाहम् ॥ ५० ॥

[ब्रजत लक्ष्मणसहितं नवपल्लवरचितवीरशयनास्तरणम् ।

प्रापयत वानरपुरीमविभावितबाणवेदनं रघुनाथम् ॥]

हे वानराः, यूयं ब्रजत । लक्ष्मणसहितं रघुनाथं वानरपुरीं किष्किन्धां प्रापयत । किं-
भूतम् । नवपल्लवै रचितं वीरशयने आस्तरणं यस्य तम् । अत एवाविभावितपरिज्ञाता

बाणवेदना यत्र तद्यथा स्यादिति क्रियाविशेषणम् । नवपल्लवादिक्वामलोपचारेण बाणवेदना परिहर्तव्येति भावः ॥

अहअं पि विज्जुपडणाइरित्तसंपाअगहिअपव्विद्धधनुम् ।

अद्धोहरिआसाइअवलिअभुअक्खित्तमोडिअगआविहलम् ॥ ५१ ॥

[अहमपि विद्युत्पतनातिरिक्तसंपातगृहीतप्रवृद्धधनुषम् ।

अर्धावहतासादितवलितभुजाक्षितमोटितगदाविहलम् ॥]

अहमपि दशमुखमीदृशं करोमीति चतुर्थस्कन्धकेनान्वयादन्यकुलकम् । कीदृशम् । विद्युत्पतनादप्यतिरिक्तेनालक्ष्यत्वादिनोत्कटेन संपातेनोत्फालेन गृहीतमाच्छिन्नं प्रवृद्धं महद्वनुर्यस्य तम् । प्रथममुत्प्लुत्य तद्वनुर्गृहीष्यामीत्यर्थः । अथ रावणेनेत्यर्थात् । अर्धेनार्ध-भागेनावहृतया मदुपर्यवपातितयाथ तदेव मयासादितया करेण धृतया तदनु वलितादा-मोक्ष्य वकीकृताद्रावणस्य भुजादाक्षितयातिक्रम्य गृहीतया पश्चान्मोटितया भग्नया ग-दया विहलम् । धनुर्ग्रहणानन्तरं तेन मदुपरि गदा क्षेप्तव्या, सापि मयान्तरिक्ष एवाति-क्रम्य गृहीतव्या, ततोऽस्त्राभावाद्याकुल एव स्यादित्यर्थः ॥

खन्धद्धन्तोवाहिअकरजुअलोलुगगचन्द्रहासकखगम् ।

अक्कन्तचलणताडिअदलिअरहाहोमुहोसरन्तपहरणम् ॥ ५२ ॥

[स्कन्धार्धान्तापवाहितकरयुगलावरुणचन्द्रहासखङ्गम् ।

आक्रान्तचरणताडितदलितरथाधोमुखापसरत्प्रहरणम् ॥]

पुनः किंभूतम् । अर्थान्ममैव । स्कन्धस्यार्धान्तेऽपवाहितः पातितः सन् मयैव कर-युगलेनावरुणे गृहीत्वा भग्नश्चन्द्रहासनामा खङ्गो यस्य तम् । गदाभङ्गानन्तरं तेन मयि खङ्गः पातनीयः, सोऽपि मया भञ्जनीय इत्यर्थः । एवम्—अर्थान्ममैव । आक्रान्तादधि-ष्ठितादथ चरणैस्ताडितादत एव दलितात्स्फुटितान्तस्यैव रथाधोमुखं सदपसरद्भूमौ पतत् प्रहरणमस्त्रसमुदायो यस्य तम् । तस्य खङ्गादिशून्यतायां सत्यामुत्प्लुत्य मया यदाहत्या त-द्रथो भञ्जनीयः, तदनु ततोऽप्यस्त्राणि पतिष्यन्तीत्यर्थः ॥

भगगपुरिल्लविसंठुलभुअज्जअलुक्खुडिअसेसणिप्फलवाहुम् ।

वज्जणिहहत्थणिवडन्तदिण्णदढमुट्टिभिण्णवच्छद्वन्तम् ॥ ५३ ॥

[भग्नपुरोगविसंठुलभुजयुगलोत्खण्डितशेषनिष्फलवाहुम् ।

वज्रनिभहस्तनिपतदत्तदृढमुष्टिभिन्नवक्षोर्धान्तम् ॥]

एवम्—मयैव । तस्यैत्यर्थात् । भग्नाः पुरोगामिनः पुरोवर्तिनः । अर्थाद्दश । ये वा-हवस्तैर्विसंठुलो विकलः सन्ममैव भुजयुगलेनोत्खण्डिताः शेषाः पश्चाद्वर्तिनो निष्फलाः कार्यजनकत्वाद्दश बाहवो यस्य तम् । अथ विरथस्य तस्य पुरः पुरोवर्तिनो दश, पश्चा-

त्पश्चाद्द्वानोऽपि दश, एवं विंशतिरपि बाहवो मया भुजाभ्यामुत्पाटनीया इत्यर्थः । यद्वा—मयैव प्रथमं भग्नमत एव पुरोवति सत्, विसंप्लुलं यद्भुजयुगलं तेनैव हेतुना तत्प्रतिबद्धत्वेनोत्खण्डिता-
स्तुटिताः शेषा निष्फला बाहवो यस्य तम् । मुख्यबाहुद्वयभङ्गनात्तदन्विताः परेऽप्यष्टादश भङ्गिताः स्युरित्यर्थः । एवम्—वज्रनिभस्य हस्तस्य निपतन्सन्दत्तोऽपितो यो दृढो मृष्टि-
स्तेन भिन्नो वक्षसोऽर्धान्तो यस्य । तथा च बाहुभङ्गानन्तरं मुञ्च्या तस्य वक्षो विदार-
यिष्यामीत्यर्थः ॥

भुअणिव्वालिअकट्टिअखुडिअक्केकविसरन्तपव्विद्वसिरम् ।

निष्फलसीआसंधिअणक्खुक्खुडिअहिअअं करोमि दहमुहम् ॥५४
(अन्त्यकुलअम्)

[भुजनिर्वालितकृष्टखण्डितैकैकविसरत्प्रवृद्धशिरसम् ।

निष्फलसीतासंहितनखोत्खण्डितहृदयं करोमि दशमुखम् ॥]
(अन्त्यकुलकम्)

एवम्—भुजाभ्यां निर्वालितानि धृत्वा धृत्वा पृथक्कृतानि तदनु आकृष्टान्याकृष्टानि पश्चात्खण्डितानि सन्ति एकैकं प्रत्येकं विसरन्ति भूमौ पतन्ति प्रवृद्धान्युपचितानि शि-
रांसि यस्य तम् । वक्षोविदारणानन्तरं प्रत्येकं तस्य मस्तकानि विच्छिद्य विच्छिद्य भूमौ पातयिष्यामीत्यर्थः । अथ कार्यानिष्पत्त्या निष्फलं यथा स्यादेवं सीताविषये संहितमास-
ङ्गितमत एव नखैरुत्खण्डितमभ्यन्तरादप्युत्खातं हृदयं यस्य तथाभूतम् । शिरःख-
ण्डनानन्तरं सीतायामामक्यपराधात्तदन्तःस्थितमपि तन्मनो नखैरुत्खाय बहिः करि-
ष्यामीत्यर्थः ॥

इअ अज्जं चेअ मए णिहअम्मि दसाणणे णिआ किक्किन्धम् ।

अणुमरिहिइ व मरन्तं दच्छिहि व जिअन्तराह्वयं जणअसुआ ५२

[इत्यद्यैव मया निहते दशानने नीता किष्किन्धाम् ।

अनुमरिष्यति वा म्रियमाणं द्रक्ष्यति वा जीवद्राघवं जनकसुता ॥]

इत्यनेन प्रकारेणाद्यैव मया दशानने निहते सति किष्किन्धां नीता सति जनकसुता
जीवन्तं राघवं द्रक्ष्यति वा । अथ तथाभूतमेव म्रियमाणमनुमरिष्यति वा । तथा च—इतः
सीताया नयने रामस्य जीवने मरणे वा पक्षद्वयेऽपि सीतालाभ इत्युभयथापि मम
प्रत्युपकारसिद्धिः स्यादथ नयनं न चेत्तदा कस्यामपि दशायां तस्य तन्नाभो न स्यादिति
महदनिष्टम् ॥

अथ रामस्य गरुडाह्वानमाह—

विसहरवाण त्ति इमे विहीसणेण विणिवाणि सुग्गीए ।

आहत्तो चिन्नेउं मन्तं हिअएण गारुडं रहुणाओ ॥ ५६ ॥

[विषधरबाणा इतीमे विभीषणेन विनिवारिते सुग्रीवे ।

आरब्धश्चिन्तयितुं मन्त्रं हृदयेन गारुडं रघुनाथः ॥]

इमे विषधराः सर्पास्तद्रूपा बाणास्तथा च किं करिष्यन्तीति कृत्वा विभीषणेन सुग्रीवे विनिवारिते सति । राघवयोः किष्किन्धां प्रेषणादित्यर्थात् । रघुनाथो रामस्तत्प्रतीकाराय गारुडं मन्त्रं हृदयेन चिन्तयितुमारब्धः ॥

अथ गरुडागमनमाह—

णवरि अ सहसुच्छिप्पन्तसाअरद्धन्तधुव्वमाणसुवेलम् ।

जाअं खरवाआहअकिरन्तरक्खसकलेवरं धरणिअलम् ॥ ५७ ॥

[अनन्तरं च सहसोत्क्षिप्यमाणसागरार्धान्तधूयमानसुवेलम् ।

जातं खरवाताहतकीर्यमाणराक्षसकलेवरं धरणीतलम् ॥]

मन्त्रचिन्तनानन्तरं च धरणीतलं महीतलं जातम् । कीदृशम् । सहसा उत्क्षिप्यमाणेन । पक्षपातैरित्यर्थात् । सागरस्यार्धान्तेन सुवेलसंनिहितभागेन दोधूयमानः कम्प्यमानो धाव्यमानः क्षाल्यमानो वा सुवेलो यत्र तादृशम् । एवम्—खरेण तीक्ष्णेन पक्षयोरेव वातेन कीर्यमाणमितस्ततः प्रेर्यमाणं राक्षसानां कलेवरं यत्र तत् । विरोधित्वादित्याशयः ॥

अथ गरुडदर्शनमाह—

पेच्छइ अ कणअपेहुणवहलुज्जोअपडिसारिअमहातिमिरम् ।

णवपिच्छमनुअपमहं थिरपित्थिणिहित्तमहुमहासणमग्गम् ॥ ५८ ॥

[प्रेक्षते च कनकपिच्छब्रह्मलोद्द्योतप्रतिसारितमहातिमिरम् ।

नवपिच्छमृदुकपक्षमाणं स्थिरपृष्ठनिहितमधुमथनासनमार्गम् ॥]

रामो गरुडं प्रेक्षते चेत्युत्तरस्कन्धकेन संदानितकम् । कीदृशम् । कनकमयानां पिच्छानां ब्रह्मलोद्द्योतेन प्रतिसारितं महातिमिरं येन तम् । सुवर्णमयगरुत्तेजसा तमो नाशयन्तमित्यर्थः । एवम्—नवपिच्छत्वान्नूतनपक्षत्वान्मृदुकपक्षमाणं मृदुलोमाग्रम् । एवम्—स्थिर पृष्ठे निहितो मधुमथनासनस्य मार्गः स्थानं यत्र तम् । तद्वाहनत्वादिति भावः ॥

दुव्वारवासवाउह्वाअविमुक्केक्कपिच्छपाअडवच्छम् ।

रामो पाआलच्छिअकण्ठवलन्तट्टिओरअधरं गरुडम् ॥ ५९ ॥

(जुग्गअम्)

[दुर्वारवासवायुधघातविमुक्तैकपक्षप्रकटवक्षसम् ।

रामः पातालाञ्जितकण्ठवलत्स्थितोरगधरं गरुडम् ॥]

(युग्मम्)

किंभूतम् । दुर्वारस्य वासवायुधस्य वज्रस्य घातेन विमुक्तं छुटितो य एकः पक्षस्तेन प्रकटं वक्षो यस्य तम् । पक्षाभावेनावरणाभावादिति भावः । एवम्—पातालादञ्चित आकृष्टः सन् कण्ठे वलन् वक्रीभूय स्थितो य उरगस्तद्वारकम् । पातालादेव तदानीमागमनाच्चञ्चवाकृष्टसर्पेण वेष्टितकण्ठमित्यर्थः ॥

अथ नागपाशत्यागमाह—

तो कअरामपणामे गरुडे ओवइअसमुहसंठिअदिट्टे ।

दोह्ण वि मुक्कसररीरा ण विणज्जइ ते कहिं गआ सरणिवहा ॥६०॥

[ततः कृतरामप्रणामे गरुडेऽवपतितसंमुखसंस्थितदृष्टे ।

द्वयोरपि मुक्तशरीरा न विज्ञायते ते कुत्र गता शरनिवहाः ॥]

ततो रामस्य तद्दर्शनानन्तरं दूरादेव कृतप्रणामे गरुडेऽवपतितेनाकाशादवतरणेन संमुखसंस्थिते दृष्टे सति द्वयोरपि रामलक्ष्मणयोर्भुक्तं त्यक्तं शरीरं यैस्तथाभूताः सन्तः शरनिवहाः कुत्र गता इति न विज्ञायते । रामसंमुखगतं गरुडं दृष्ट्वा हठादेव सर्पाः पलायिता इति भावः ॥

अथ गरुडालिङ्गनमाह—

अह सरबन्धविमुक्को विणआतणओवऊहणक्खअरहिओ ।

अप्पाहिअत्थमन्तो जाओ गअगरुडदारुणो रहुणाहो ॥ ६१ ॥

[अथ शरबन्धविमुक्तो विनतातनयोपगूहनक्षतरहितः ।

अध्यापितास्त्रमन्त्रो जातो गतगरुडदारुणो रघुनाथः ॥]

अथ गरुडसांनिध्यानन्तरं शरबन्धाद्विमुक्तो रघुनाथो गतेन गरुडेन हेतुना दारुणो दुःसहो जातः । तस्मिन्सति तदासक्तत्वादिति भावः । कीदृक् । विनतातनयस्योपगूहनादालिङ्गनात्क्षतै रहितः शून्यः । एवम्—गरुडेनाध्यापित उपदिष्टोऽस्त्रमन्त्रो गारुडो यस्यैसः । गरुडेनालिङ्ग्य सर्पभयाभावायोपदिष्टनिजमन्त्रः प्रबलोऽभूदित्यर्थः ॥

अथ धूम्राक्षस्य युद्धोद्योगमाह—

अह सरबन्धविमुक्के सोऊण णिसाअराहिवो रहुणाहे ।

आअअगरुडासङ्को धुम्मक्खम्मि सअलं णिमेइ रणभरम् ॥६२॥

[अथ शरबन्धविमुक्तौ श्रुत्वा निशाचराधिपो रघुनाथौ ।

आगतगरुडाशङ्को धूम्राक्षे सकलं नियोजयति रणभरम् ॥]

अथ गरुडगमनोत्तरं शरबन्धाद्विमुक्तौ रघुनाथौ श्रुत्वा निशाचराधिपः सकलं रणभरं धूम्राक्षे नियोजयतीति । कीदृक् । आगता गरुडादाशङ्का यस्य । गरुड एवास्मान् हन्तुमागत इत्येवंरूपतदाशङ्कावानित्यर्थः । आगताद्रुडादिति वा ॥

अथ धूम्राक्षस्य प्रयाणमाह—

सो रोषेण रंहेण व उच्छ्राहेण व णिसाअरवलेण समम् ।

णीइ भुअं व पहरिसं वहमाणो विक्रमं व वेरावन्धम् ॥ ६३ ॥

[स रोषेण रथेनेवोत्साहेनेव निशाचरवलेन समम् ।

निरैति भुजमिव प्रहर्षं वहमानो विक्रममिव वैरावन्धम् ॥]

स धूम्राक्षो रणाय निरैति । रथेनेव रोषेण समम् । यथा रथेन सह निर्गच्छति तथा रोषेणापि सहेत्यर्थः । एवम्—उत्साहेन सह यथा तथा निशाचरवलेनापि सहेत्यर्थः । किंभूतः । यथा भुजं तथा प्रहर्षमानन्दमपि । एवम्—यथा विक्रमं तथा वैरावन्धमपि वहमान इति सर्वत्र सहोपमा ॥

अथ हनूमद्दूम्राक्षसैन्ययोः सांमुख्यमाह—

तो सो रक्खसणिवहो सह धुम्मक्खेण साअरद्धन्तणिहो ।

वडवामुहाणलस्स व संचरणपहम्मि मारुअसुअस्स ठिओ ॥६४॥

[ततः स राक्षसनिवहः सह धूम्राक्षेण सागरार्धान्तनिभः ।

वडवामुखानलस्येव संचरणपथे मारुतसुतस्य स्थितः ॥]

ततो धूम्राक्षनिर्गमनानन्तरं सागरस्यार्धान्त एकदेशस्तन्निभो बहुलत्वान्नीलत्वाच्च तत्तुल्यो राक्षसनिवहो धूम्राक्षेण समं तेजस्वित्वात्कपिशत्वाच्च वडवामुखानलस्येव मारुतसुतस्य संचरणपथे संमुखे स्थितः । तथा च सागरार्धान्ततुल्यत्वेन राक्षसनिवहस्य भक्ष्यत्वम्, वडवानलत्वेनोत्प्रेक्षया हनूमतो भक्षकत्वं प्रतीयते ॥

अथैतयोर्युद्धमाह—

अह दारुणावसाणे कइरक्खससेणवइअरम्मि पअत्ते ।

संभारिअक्खणिहणो ओत्थरइ सरेहिं मारुइं धुम्मक्खो ॥ ६५ ॥

[अथ दारुणावसाने कपिराक्षससैन्यव्यतिकरे प्रवृत्ते ।

संस्मृताक्षनिधनोऽवस्तृणाति शरैर्मरुतिं धूम्राक्षः ॥]

अथ सांमुख्यानन्तरं क्षयहेतुत्वादारुणमवसानं यस्य तादृशि कपिराक्षससैन्ययोर्व्यतिकरे युद्धरूपे प्रवृत्ते सति धूम्राक्षः शरैर्मरुतिमवस्तृणाति आच्छादयति । किंभूतः । संस्मृतमक्षस्य भ्रातुर्निधनं मरणं येन तादृक् । लङ्कादाहसमयेऽक्षोऽनेनैव हत इति क्रोधादिति भावः ॥

अथ धूम्राक्षरथभङ्गमाह—

तो तस्स सरणिघाए रोमन्तरलग्गणिक्कले धुअमाणो ।

अक्कमणमोडिअरहो हिअधुम्मक्खधणुसंठिओ हसइ कई ॥६६॥

[ततस्तस्य शरनिघातात्रोमान्तरलग्ननिष्फलान्धुन्वानः ।

आक्रमणमोटितरथो हृतधूम्राक्षधनुःसंस्थितो हसति कपिः ॥]

ततः शरवृष्टयन्तरमाक्रमणेनोत्प्लुत्यारोहणेन मोटितो भग्नो रथो येन । धूम्राक्षस्येत्य-
र्थात् । स कपिर्हनुमान् हृतमाच्छ्रिय गृहीतं यद्दूम्राक्षस्य धनुस्तत्र संस्थितः हसति । धू-
म्राक्षं लक्ष्यीकृत्येत्यर्थात् । मर्कटस्वभावोऽयमिति भावः । किं कुर्वन् । तस्य धूम्राक्षस्य
शरनिघातात्रोमान्तरेषु लग्नान् सतो निष्फलानकिंचित्करत्वादुन्वानो देहोत्क्षेपणादिना
दिशि दिशि क्षिपन् ॥

अथ हनूमदेहदार्ढ्यमाह—

भग्नो भुअस्मि फलिहो वच्छुच्छ्रलितदलितं न दृष्टं मुसलम् ।

धुम्मक्खरोसमुक्कं पवअस्स जहिं तहिं विराइ पहरणम् ॥ ६७ ॥

[भग्नो भुजे परिघो वक्षउच्छ्रलितदलितं न दृष्टं मुसलम् ।

धूम्राक्षरोपमुक्तं प्लवगस्य यत्र तत्र विशीर्यति प्रहरणम् ॥]

हनूमतो भुजे परेषां परिघो भग्नो द्विधाभूतः । वक्षस उच्छ्रलितं सदलितं द्विधाभूतं
मुशलमपि न दृष्टम् । कुत्र गतमित्यर्थः । एवम्—धूम्राक्षेणापि रोपेण मुक्तं प्रहरणं प-
रिघादि प्लवगस्य यत्रैव तत्रैव देहे विशीर्यति खण्डखण्डीभवति । पतितं सदित्यर्थात् ।
एतेन वज्रदेहत्वमुक्तम् ॥

अथ युगमेकं धूम्राक्षमरणमाह—

तो दीह्वामकरअलपडिवण्णावेढणोणअगलुद्देसम् ।

रुभन्तजीवणिग्गमवच्छम्भन्तरभमन्तसीहणिणाअम् ॥ ६८ ॥

खणवावारिविसंतुलगलन्तपहरणपलम्बिओहअहत्यम् ।

कुणइ पभञ्जणतणओ उद्दुट्ठिअमुक्कजीविअं धुम्मक्खम् ॥ ६९ ॥

(जुगगअम्)

[ततो दीर्घवामकरतलप्रतिपन्नावेष्टनावनतगलेदेशम् ।

रुध्यमानजीवनिर्गमवक्षोभ्यन्तरभ्रमत्सिहनिनादम् ॥

क्षणव्यापारिविसंतुलगलत्प्रहरणप्रलम्बितोभयहस्तम् ।

करोति प्रभञ्जनतनय ऊर्ध्वोत्थितमुक्तजीवितं धूम्राक्षम् ॥]

(युगमकम्)

ततः परिघादिप्रहारानन्तरं प्रभञ्जनतनयो हनुमान् धूम्राक्षमूर्ध्वमुत्थितं गतं सन् मुक्तं
त्यक्तं जीवितं येन तादृशं करोतीत्युत्तरस्कन्धकेनान्वयः । किंभूतम् । दीर्घेण वामकर-

तलेन प्रतिपन्नमङ्गीकृतं यदावेष्टनमामोह्य ग्रहणं तेनावनतो गलोद्देशो यस्य तम् । वाम-
बाहुनावेष्टयामोह्य गले धृतमित्यर्थः । अथ कण्ठस्थ मोटितत्वादुध्यमानो जीवनिर्गमस्तेन
हेतुना वक्षोभ्यन्तरे भ्रमन् सिंहनिनादो यस्य तम् । प्राणावस्थित्या सिंहनादो घूर्णती-
त्यर्थः । पुनः किंभूतम् । गलामोटने सति क्षणं व्यापारिणौ प्रतिक्रियानिमित्तं हनूमत्करादिनि-
र्मोचनाय कृतप्रयत्नौ सन्तौ विसंग्रहौ विह्वलौ । अत एव गलत्प्रहरणौ पतदन्नौ सन्तौ
प्रलम्बितानुभवहस्तौ यस्य तम् । निर्याणपीडया करयोरवशीभावेन पतदन्नत्वं लम्बमा-
नत्वं चेत्यर्थः ॥

अथाकम्पनप्रयाणमाह—

अह पडिए धुम्मक्खे हअसेसम्मि अ गए णिसाअरसेण्णे ।

दहमुहसमुहाणत्तं णिन्तं पेच्छइ अकम्पणं पवणसुओ ॥ ७० ॥

[अथ पतिते धूम्राक्षे हतशेषे च गते निशाचरसैन्ये ।

दशमुखसंमुखाज्ञप्तं निर्यन्तं प्रेक्षतेऽकम्पनं पवनसुतः ॥]

अथ पूर्वोक्तप्रकारानन्तरं धूम्राक्षे पतिते निशाचरसैन्ये च हतशेषे हतावशिष्टे स्वल्पे
सति दशमुखेन संमुखे आज्ञप्तम् । युद्धायेत्यर्थात् । निर्यन्तं लङ्कातो बहिर्भवन्तमकम्पनं
नाम रावणपुत्रं पवनसुतः प्रेक्षते, न तु प्रसह्यातिक्रामति । तथासति निकटवर्तिनीं लङ्का-
मेव प्रविशेदित्याशयः ॥

अथाकम्पनपतनमाह—

तं पि विइण्णोरत्थलवीसत्थोहरिअणिट्ठिआउहणिवहम् ।

ओसुम्भइ हणुमन्तो एक्केक्खुडिअविप्पइण्णावअवम् ॥ ७१ ॥

[तमपि वितीर्णारः स्थलविश्वस्तावहृतनिष्ठितायुधनिवहम् ।

अवपातयति हनूमानेकैकखण्डितविप्रकीर्णावयवम् ॥]

तमपि । निकटागतमित्यर्थात् । हनूमानवपातयति । अकम्पनं मारयामासेत्यर्थः ।
किंभूतम् । वितीर्णं प्रहारायाग्रे कृत्वा दत्तं यदुरःस्थलम् । हनूमतेत्यर्थात् । तत्र विश्व-
स्तमक्षोभं यथा स्यादेवमवहृतः पातितः । अकम्पनेनेत्यर्थात् । अत एव निष्ठितः शतख-
ण्डीभूय विनष्ट आयुधनिवहो यस्य तम् । हनूमता प्रहरेत्युक्त्वा पुरः कृते वक्षसि वज्र-
मयत्वादकम्पनप्रहितान्यस्त्राणि खण्डखण्डीभूतानीत्यर्थः । अथैकैकं प्रत्येकं खण्डिताः
सन्तो विप्रकीर्णा हनूमतैव दिशि दिशि क्षिप्ता अवयवाः करचरणादयो यस्य तम् ॥

अथ नीलप्रहस्तयोर्युद्धमाह—

अह दहमुहसंदिट्ठो हणुमन्ताघाअसमतुलग्गप्फिडिओ ।

पडिओ णीलस्स मुहे अलद्धसमरसुहदूमिअस्स पहत्थो ॥ ७२ ॥

[अथ दशमुखसंदिष्टो हनूमदाघातसमतुलाप्रस्फेडितः ।

पतितो नीलस्य मुखेऽलब्धसमरसुखदुःखितस्य प्रहस्तः ॥]

अथाकम्पनवधानन्तरं युद्धाय दशमुखेन संदिष्टो हनूमत्कृतादाघातात्समतुलाप्रेण का-
कतालीयसंवादसाम्येन देवात्स्फेडितो बहिर्भूतः प्रहस्तो नाम राक्षसोऽप्राप्तसमरसुखत्वाद्दुः-
खितस्य नीलस्य मुखे संमुखे पतितः । हनुमता हन्तुमारब्धोऽपि देवादपक्रान्तो नीलस्याग्रं
प्राप्तवानित्यर्थः ॥

अथ नीलोरसि प्रहारमाह—

णवरि अ पत्थाणे च्चिअ बाणो कालाअसो पहत्थविमुक्को ।

पडिओ नीलस्स उरे वणपडिभिण्णरुहिरुग्गमेण पिसुणिओ ॥७३॥

[अनन्तरं च प्रस्थान एव बाणः कालायसः प्रहस्तविमुक्तः ।

पतितो नीलस्योरसि व्रणप्रतिभिन्नरुधिरोद्गमेन पिशुनितः ॥]

सामुख्यानन्तरं च प्रस्थान एव प्रहस्तं प्रति नीलस्य प्रयाणसमय एव प्रहस्तेन वि-
मुक्तः कालायसो द्रवीकृतत्वेन श्यामलौहघटितो बाणो नीलस्योरसि पतितः । यदैव नी-
लस्तदतिक्रमाय प्रस्थितस्तदैव प्रहस्तमुक्तो बाणस्तदुरसि पतित इत्यर्थः । अथ स बाणो
व्रणात्प्रतिभिन्नस्य रुधिरस्योद्गमेनोच्छलनेन पिशुनितः क्षिप्रगमनत्वात्नीलरुधिरोद्गमेन सू-
चितः । अनुमापित इति यावत् ॥

अथ नीलस्य कल्पद्रुमक्षेपमाह—

वेओवत्तिअविडवं मुअइ कई वि सुरहत्थिपरिमलसुरहिम् ।

गइमगगलग्गभमलं पडिसोत्तपसारिअंसुअं कप्पदुमम् ॥ ७४ ॥

[वेगापवर्तितविटपं मुञ्चति कपिरापि सुरहस्तिपरिमलसुरभिम् ।

गतिमार्गलग्नभ्रमरं प्रतिस्त्रोतःप्रसारितांशुकं कल्पद्रुमम् ॥]

कपिरपि कल्पद्रुमं मुञ्चति । प्रहस्तं प्रतीत्यर्थात् । किंभूतम् । वेगेनापवर्तितानि पश्चा-
दभिमुखीकृतानि विटपानि यस्य तम् । वेगोत्कर्षेण प्रतिकूलीकृतवायूत्कर्षादिति भावः ।
एवम्—सुरहस्तिनामैरावतादीनां परिमलेन कटकण्डूयनादिविमर्दरूपसंबन्धेन सुर-
भिम् । मदसंबन्धादिति तदुपमर्दसहत्वेन महत्त्वं दृढत्वमप्युक्तम् । एवम्—गतिमार्गे लग्ना
अनुगामिनो भ्रमरा यस्येति विश्लिष्टभ्रमरैरप्यलभ्यत्वेनाप्युत्कृष्टजवत्वम् । एवम्—प्रतिस्त्रो-
तसा पश्चाद्दूर्तना प्रसारितमंशुकं वस्त्रं यस्य । वेगमाहतेनेत्यर्थात् । अनेनापि तदेवोक्तम् ॥

अथैतद्वक्षस्य मुक्तावर्षणमाह—

वोलन्तजलहरस्स व तो से आसारजललवत्थवअणिहो ।

आगममग्गम्मि टिओ धुअविडवक्खलिअमोत्तिआफलणिवहो ७५

[व्यतिक्रामजलधरस्येव ततोऽस्यासारजललवस्तवकनिभः ।

आगममार्गे स्थितो धुतविटपस्खलितमुक्ताफलनिवहः ॥]

ततस्यागानन्तरमस्य नीलक्षितकल्पवृक्षस्यागममार्गे संचरणपथे धुतेभ्यः कम्पितेभ्यो विटपेभ्यः स्खलितो मुक्ताफलनिवहः स्थितः । अस्य किंभूतस्य । व्यतिक्रामतो नभसि गच्छतो जलधरस्येव । फलनिवहः कीदृक् । आसारो वृष्टिस्तजलस्य लवो विन्दुस्तत्स-
मूहनिभः । तथा च जलधरप्रायस्य कल्पद्रुमस्य वृष्टिजलविन्दुप्राया मुक्ताः पतिता इत्यर्थः ॥

अथ प्रहस्तोरसि तदृक्षभङ्गमाह—

तो तस्स भुअविमुक्को भग्गो वणभरिअमोत्तिअप्फलवअरो ।

भज्जन्तविडवविअलिअसिअंसुआवीअपहररुधिरम्मि उरे ॥७६॥

[ततस्तस्य भुजविमुक्तो भग्गो व्रणभृतमौक्तिकफलप्रकरः ।

भज्यमानविटपविगलितसितांशुकापीतप्रहाररुधिरे उरसि ॥]

ततस्तदनन्तरं नीलभुजेन विमुक्तः क्षितः । कल्पद्रुम इत्यर्थात् । तस्य प्रहस्तस्योरसि भग्गो विशीर्णः । इत्युरसः प्रहारस्य च दार्ढ्यमुक्तम् । किंभूतः । व्रणेषु तज्जनितक्षतेषु भृतो व्याप्तो मौक्तिकफलप्रकरो यस्य स तथा । उरसि कीदृशे । भज्यमानेभ्यो विट-
पेभ्यो विगलितानि यानि सितांशुकानि तस्स्थितवस्त्राणि तैरापीतानि संसृज्य शोपितानि प्रहारजन्यरुधिराणि यत्रेति विशेषणाभ्यां क्षतमुक्तायतनवस्त्रभ्रंशनैरपि प्रहारोत्कर्ष उक्तः ॥

अथ नीलस्य शीघ्रक्रियतामाह—

समअं वञ्चेइ सरे थणइ समअं कई दुमेहि णहअलम् ।

समअं तेण विमुक्को चउद्दिंसं पाअडो सिलासंघाओ ॥ ७७ ॥

[समं वञ्चयति शरान्स्थगयति समं कपिट्रुमैर्नभस्तलम् ।

समकं तेन विमुक्तश्चतुर्दिशं प्रकटः शिलासंघातः ॥]

कपिर्नीलः सममेकदैव तत्प्रेषिताञ्शरान् वञ्चयति । उत्पतनावपतनादिना वारयती-
त्यर्थः । एवम्—कदैव द्रुमैर्नभस्तलं स्थगयत्याच्छादयति । एवम्—एकदैव तेन कपिना विमुक्तः शिलासमूहश्चतुर्दिशं प्रकटः । सर्वत्र पततीत्यर्थः । तथा च शरान् वञ्चयन्नेव द्रुमान् क्षिप्तवांस्तदैव च शिला इति कृतहस्तत्वमुक्तम् ॥

अथ नभसि नीलास्रखण्डनमाह—

विअलन्तदुमच्छेआ सरघाअदलन्तविअलिअमिलाणिवहा ।

दीसन्ति दलिअपव्वअवोच्छिज्जन्तोज्झगा णहअलुहेसा ॥ ७८ ॥

[विगलद्रुमच्छेदाः शरघातदलद्विगलितशिलानिवहाः ।

दृश्यन्ते दलितपर्वतव्यवच्छिद्यमाननिर्झरा नभस्तलोद्देशाः ॥]

नभस्तलप्रदेशा दृश्यन्ते । कीदृशाः । विगलन्तो द्रुमाणां छेदाः प्रहस्तशरप्रहारकृताः खण्डा यस्मात् । एवम्—तस्यैव शरघातेन दलन्तः सन्तो विगलिताः पतिता नीलक्षिप्त-शिलानिवहा यस्मात् । एवम्—तस्यैव शरेण दलितानां पर्वतानां व्यवच्छिद्यमाना नि-र्झरा यत्र ते । पर्वतेषु द्विधाभूतेषु निर्झरा अपि द्विखण्डीभूता इत्यर्थः । पर्वतेषु शतख-ण्डेषु पृथग्भूता इति वा ॥

नीलस्यावस्थामाह—

गिरिधाउरअकखउरो अंसविपल्हत्थवह्लकेसरणिवहो ।

संज्ञाअवविच्छुरिओ सजलो व्व घणो णहम्मि दीसइ णीलो ७९

[गिरिधातुरजःकलुपोंऽसविपर्यस्तवह्लकेसरानिवहः ।

संध्यातपविच्छुरितः सजल इव घनो नभसि दृश्यते नीलः ॥]

नभसि नीलो दृश्यते । सर्वैरित्यर्थात् । कीदृशः । क्षिप्यमाणगिरिणां गैरिक्करजोभिः कलुपः कर्बुरितः । स्वतो नीलत्वात् । एवम्—अंसे स्कन्धमूले विपर्यस्तो नित्यं नमनो-न्नमनादिना विसंप्लुलः केसराणां स्कन्धवालानां निवहो यस्य स तथा । क इव । संध्या-तपेन संध्याकालीनरविकिरणेन विच्छुरितः संबद्धः । अरुणीकृत इति यावत् । एवंभूतः सजलो घन इव । तथा च—जलसंबन्धेन श्यामतया मेघेन नीलस्य, रक्ततया संध्यारा-गेण गैरिक्करजसां तौल्यादुपमा ॥

अय नीलेन प्रहस्तधनुर्ग्रहणमाह—

णवरि अ गअणद्वन्ते ओवडणक्खित्तधणुणिअत्तत्थिमिओ ।

तह धरिओ विअ दीसइ पढमविमुक्केहि सरसमूहेहि कई ॥८०॥

[अनन्तरं च गगनार्धान्तेऽवपतनाक्षिप्तधनुर्निवृत्तस्तिमितः ।

तथा धृत इव दृश्यते प्रथमविमुक्तैः शरसमूहैः कपिः ॥]

कपिर्नीलः प्रहस्तेन प्रथमं विमुक्तैः शरसमूहैस्तथा धृत इव दृश्यते । किंभूतः । ग-गनस्यार्धान्ते उपर्येकदेशेऽवपतनेनोर्ध्वादिधोगमनेनाक्षिप्तमतिक्रम्य गृहीतं धनुर्धनं तथा-भूतः सन्निवृत्तो यत् एवावपतितस्तत्रैव गतः सन् स्तिमितः स्थिरीभूतः । तथा च—प्र-थमं प्रहस्तेन शरा विमुक्तास्तदुत्तरमवपत्य प्रहस्तधनुर्गृहीत्वा निवृत्त्य पूर्वस्थानस्थितो नीलः । स्तिमितोऽपि शरैः पृष्ठगामिभिर्धृत इव लक्षितो न तु धृत इत्यवफालोत्फालयोः क्षिप्रता सूचिता ॥

१. अन्यपदार्थस्यैकवचनान्तत्वं चिन्त्यम्.

अथ प्रहस्तस्य मुशलक्षेपमाह—

अह णिसिअरेण मुसलं णीलस्स ललाटवट्टपच्चुप्फलिअम् ।

मज्झम्मि धरेन्तरवं समुहागअतुरिअवञ्चिअं पडिवण्णम् ॥ ८१ ॥

[अथ निशिचरेण मुशलं नीलस्य ललाटपट्टप्रत्युत्फलितम् ।

मध्ये ध्रियमाणरवं संमुखागतत्वरितवञ्चितं प्रतिपन्नम् ॥]

अथ धनुःशून्यतानन्तरं निशिचरेण स्वैनैव क्षिप्तं मुशलं नीलस्य ललाटपट्टात्प्रत्युत्फ-
लितं यत एव गतं तत्रैवागतं सन् मध्ये प्रतिपन्नम् । हस्तेनोत्प्लुत्य गृहीतमित्यर्थः । ध्रियमा-
णरवं ससिंहनादं यथा स्यात् । कीदृशम् । संमुखागतं त्वरितमेव वञ्चितम् । ललाटभेद-
नाभावात् । तथा च—प्रत्युत्फलेनोत्कर्षेण प्रहारललाटयोर्दार्ढ्यप्रकर्षः । यद्वा—मध्ये स्व-
यमुत्प्लुत्य पुरोगत्वा मध्यवर्त्मनि धृतमिति प्रथमजातमुशलोल्लानादपि प्रहस्तोत्फालस्य
शीघ्रत्वमित्याशयः ॥

अथ नीलेन शिलाग्रहणमाह—

गेण्हइ अ जलणतणओ सुवेलसिहरद्धलग्गमेहच्छाअम् ।

विअडपहस्थोरत्थलसमविस्तारकठिणत्तणं कसणसिलम् ॥ ८२ ॥

[गृह्णाति च ज्वलनतनयः सुवेलशिखरार्धलग्नमेघच्छायाम् ।

विकटप्रहस्तोरःस्थलसमविस्तारकठिनत्वां कृष्णशिलाम् ॥]

च पुनर्ज्वलनतनयो नीलः कृष्णशिलां गृह्णाति । किंभूताम् । विकटं विस्तीर्णं यत्प्र-
हस्तस्योरःस्थलं तत्समे विस्तारकठिनत्वे यस्यास्तामिति तदभिवभवसौकर्याय । एवम्—
सुवेलशिखरस्यार्धान्ते उपरिदेशे लग्नस्य मेघस्येव छाया कान्तिर्यस्यास्तामिति । यथा सु-
वेलशिखरोपरिभागे मेघस्तिष्ठति तथा नीलहस्तोपरि शिलापीति सुवलेन नीलस्य, शिख-
रेण भुजस्य, तद्धूर्ध्वभागेन करस्य, मेघेन शिलायास्तुल्यत्वम् ॥

अथ नीलोत्फालमाह—

दूरसमुप्पइएण अ णीलेण सिलाअलोत्थअम्मि दिणअरे ।

जाओ णहम्मि दिअसो तक्खणवद्धतिमिरा महीअलम्मि णिसा ८३

[दूरसमुत्पतितेन च नीलेन शिलातलावस्तृते दिनकरे ।

जातो नभसि दिवसस्तत्क्षणवद्धतिमिरा महीतले निशा ॥]

दूरं समुत्पतितेन कृतोत्फालेन च नीलेन दिनकरे शिलातलेनावस्तृते छन्ने सति नभसि
दिवसो जातः, तत्क्षणे वद्धं संवद्धं तिमिरं यया सा निशा महीतले जातेत्यर्थात् । शिलया
रविरश्मीनां व्यवहितत्वाद्धः प्रसरणाभावादत एवोर्ध्वं प्रसरणादिवस इति भावः ॥

१. 'कीदृशम्' इति पदं 'ध्रियमाणरवम्' इत्यतः प्राग्भवेत्. २. 'नीलस्य' इति भवेत्.

अथ प्रहस्तवधेनाश्वासकं विच्छिनत्ति—

अह णीलस्स पहत्थो रणाणुराएण सहिअगाढप्पहरो ।

घाअच्चन्तरभिण्णो गलन्तजीअरुहिरो गओ धरणिअलम् ॥८४॥

इअ सिरिपवरसेणविरइए कालिदासकए दहमुहवहे

महाकव्वे चउद्धो आसासओ ।

[अथ नीलस्य प्रहस्तो रणानुरागेण सोढगाढप्रहारः ।

घाताभ्यन्तरभिन्नो गलज्जीवरुधिरो गतो धरणितलम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये चतुर्दश आश्वासकः ।

अथ शिलोत्थापनानन्तरं प्रहस्तो धरणितलं गतः । पतित इत्यर्थः । कीदृक् । रणानुरागेण संग्रामप्रीत्या नीलस्य सोढः प्रतीष्टो गाढः प्रहारो येन । शिलाकृत इत्यर्थात् । तथाभूतः । अत एव घातेन शिलाभिघातेनाभ्यन्तरे भिन्नश्रूर्णो बहिः क्षताभावात् । तत एव च गल-द्वहिर्भवजीवः प्राणस्तद्रूपं रुधिरं यस्य तादृक् । अभिघाते सति रुधिरनिर्गमस्यौचित्याजीव एव रुधिरत्वेन रूपितो यतो जीव एव रुधिरमतो यागादावशस्त्रहतस्य छागादेरुत्तरकालं खण्डनेऽपि रुधिरनिर्गमाभावः, सजीवस्यैव तन्निर्गमादिति भावः ॥

रक्षोविक्षोभदशया रामदासप्रकाशिता ।

रामसेतुप्रदीपस्य शिखा पूर्णा चतुर्दशी ॥

पञ्चदश आश्वासकः ।

अथ रावणस्य प्रयाणमाह—

अह णिहअम्मि पहत्थे वन्धुवहामरिसणिन्तवाहुप्पीडो ।

चलिओ सिहिपच्चग्गअहुंकारभरेन्तदसदिसो दहवअणो ॥ १ ॥

[अथ निहते प्रहस्ते बन्धुवधामर्पनिर्यद्वाष्पोत्पीडः ।

चलितः शिखिप्रत्युद्गतहुंकारभ्रियमाणदशदिग्दशवदनः ॥]

अथ शिलापतनानन्तरं प्रहस्ते निहते सति दशवदनश्चलितः । रणायेत्यर्थात् । की-दृक् । बन्धूनां वधेनामर्पान्निर्यन्बहिर्गच्छन्वाष्पोत्पीडो यस्य सः । इति यात्रासमये रो-दनादमद्गलमुक्तम् । पुनः कीदृक् । शिखिना वद्विना प्रत्युद्गतः संगतः क्रोधशोकहेतु-कत्वाद्यो हुंकारस्तेन गम्भीरतया भ्रियमाणाः पूर्वमाणा दश दिशो येन स तथा ॥

अथैतस्य हास्यमाह—

तह कुविएण पहसिअं करालमुहकन्दराभरेन्तदशदिशम् ।

जह से भअतुण्हक्को भवणक्खम्भेसु परिअणो वि णिलुक्को ॥ २ ॥

[तथा कुपितेन प्रहसितं करालमुखकन्दराभ्रियमाणदशदिशम् ।

यथास्य भयतूष्णीको भवनस्तम्भेषु परिजनोऽपि निलुकितः ॥]

करालानि व्याप्तत्वात्सच्छिद्राणि मुखान्येव कन्दरास्ताभिभ्रियमाणाः पूर्यमाणा दश दिशो यत्र तद्भ्यात्तदशमुखव्याप्तदशदिग्गथा स्यादेवं कुपितेन रावणेन तथा प्रहसितं हास्यं कृतं यथा भयेन तूष्णीको मौनी अस्य रावणस्य परिजनोऽपि भवनस्तम्भेषु निलुकितः । मिलीन इत्यर्थः । क्रुद्धस्य दृष्टिपथो वर्जनीय इत्याशयादिति भावः ॥

अथैतस्य रथारोहणमाह—

तो रक्खसपरिवारं णिअपाअभरोणमन्तपच्छिमतडिमम् ।

सारहिणा रुव्भन्तं चटुलतुरङ्गमधवं र्हं आरूढो ॥ ३ ॥

[ततो राक्षसपरिवारं निजपादभरावनमत्पश्चिमतडिमम् ।

सारथिना रुध्यमानं चटुलतुरङ्गमध्वजं रथमारूढः ॥]

ततो हास्यानन्तरं स रथमारूढः । किंभूतम् । राक्षसाः परिवाराः परिचारका यत्र तम् । तैः परिवृतमिति वा । एवम्—निजपादयोर्भरेणावनमदयोगच्छत्पश्चिमं तडिमं भित्तिर्यस्य तम् । पश्चाद्भागैर्नवारोहणसंप्रदायात्सारथिगौरवेण तेजस्वितया वा चटुलाश्चञ्चलास्तुरङ्गमा अत एव ध्वजश्च यत्र तम् । अत एव रुध्यमानम् । क्वचिदप्युद्धीय मा गच्छेदिति तुरगवल्गाकर्षणादिना स्थाप्यमानम् ॥

अथ कपीनां रावणज्ञानमाह—

हुंकारेण सहाए खुहिअमहाकलअलेण लङ्कामज्जे ।

पुरसेण्णकलअलेण अ णाओ चलिओ त्ति वाणरेहि दहमुहो ॥ ४ ॥

[हुंकारेण सभायां क्षुभितमहाकलकलेन लङ्कामध्ये ।

पूर्णसैन्यकलकलेन च ज्ञातश्चलित इति वानरैर्दशमुखः ॥]

दशमुखः सभायां तिष्ठतीति वानरैः क्रोधजन्यहुंकारेण ज्ञातः । तथा—क्षुभितानाम् । नगरीयाणामित्यर्थात् । महाकोलाहलेन लङ्कामध्ये आगत इति ज्ञातः । पश्चात्पूर्णस्य च तुरङ्गतापन्नस्य सैन्यस्य कलकलेन रणरणकसमुत्थेन लङ्कातो युद्धाय चलित इति ज्ञातः ॥

अथैतस्य नगरान्निर्गममाह—

णवरि अ मुहणिवहोवरि दुक्खपहुत्तधवलाअवत्तच्छाओ ।

णिग्गन्तूण पुरीओ भज्जइ भग्गरणमच्छरं कइसेण्णम् ॥ ५ ॥

[अनन्तरं च मुखनिवहोपरि दुःखप्रभूतधवलतपन्नच्छायः ।

निर्गम्य पुरीतो भनक्ति भग्गरणमत्सरं कपिसैन्यम् ॥]

अथ प्रस्थानानन्तरं स रावणः पुरीतो निर्गम्य बहिर्गत्वा कपिसैन्यं भनक्ति भज्जयति

पराङ्मुखीकरोति । किंभूतम् । मुखनिवहस्योपरि दुःखेन प्रभूता संमिता धवलातपत्रस्य
च्छाया यस्य स तथा । क्रोधेन मुखानामुत्फुल्लतया महत्वोत्कर्षात् । सैन्यं किंभूतम् । भद्रो
रणाय मत्सरोऽभ्यसूया यस्य तम् ॥

अथ कपीनां पलायनमाह—

तो मुहमेत्तवलन्ता पच्छिमकेसरसडाहअग्गकखन्धा ।

भग्गानुमग्गलग्गा पेच्छन्ति दसाणणं पवंगमणिवहा ॥ ६ ॥

[ततो मुखमात्रवलमानाः पश्चिमकेशरसटाहताप्रस्कन्धाः ।

भग्नानुमार्गलग्नाः प्रेक्षन्ते दशाननं प्लवङ्गमनिवहाः ॥]

ततो रावणागमनानन्तरं भग्नानां पलायितानामनुमार्गं लग्नाः पश्चाद्गच्छन्तः प्लवङ्गम-
निवहा दशाननं प्रेक्षन्ते । पुरोगता व्यवहिता एव पश्चाद्गतानां तु रावणकृतोपरिपातश-
ङ्कित्वादिति भावः । किंभूताः । मुखमात्रेण वलमानाः पश्चादभिमुखा न तु चरणैरत एव
पश्चिमाः पश्चादभिमुख्यः स्कन्धसंनिहितपश्चाद्भागवृत्तयो वा याः केशरसटास्ताभिराहता
स्पृष्टा अग्रस्कन्धा अग्रप्रदेशा येषां ते । सिंहावलोकितन्यायेन प्रेक्षणान्मुखस्य परिवृत्तत्वेन
सटानामपि परिवृत्तत्वादित्याशयः ॥

अथ नीलस्तान्परावर्तयतीत्याह—

तो ते भिण्णपअट्टे दहवअणक्कन्तदिण्णविद्विअपए ।

पम्हट्टजहाभणिए भणइ समुप्पण्णरणभए जलणसुओ ॥ ७ ॥

[ततस्तान्भिन्नप्रवृत्तान्दशवदनाक्रान्तदत्तविद्रवितपदान् ।

प्रभ्रष्टयथाभणितान्भणति समुत्पन्नरणभयाञ्ज्वलनसुतः ॥]

ततस्तेषां पलायनोत्तरं तान्समुत्पन्नसमरभयान्कपीञ्ज्वलनसुतो नीलो भणति ।
किंभूतान् । प्रथमं भिन्नानितस्ततो गतानथ प्रवृत्तानेकीभूतान् । यद्वा—प्रथमं भिन्ना-
न्पलायितानथ प्रवृत्तानपकीर्तिभिया परावृत्त्य संभूयस्थितान् । एवम्—दशवदनाक्रान्त-
तया दत्तं भूमावर्षितं विद्रवितं शीघ्रं विसंप्लुलं वा पदं यैस्तान् । एवम्—प्रभ्रष्टं प्रस्मृतं
यथाभणितं यैस्तान् विस्मृतयुद्धप्रतिज्ञावचनात् इति ॥

अथ नीलस्य परावर्तनवाक्यमाह—

मा मुञ्चह समरधुरं एस समुक्खित्तमलअसिहरद्धन्तो ।

जस्स कएण पडाअह तं चिअ वो हरइ जीविअं पवअवई ॥ ८ ॥

[मा मुञ्चत समरधुरामेव समुत्क्षिप्तमलयशिखरार्धान्तः ।

यस्य कृतेन पलायध्वं तदेव वो हरति जीवितं प्लवगपतिः ॥]

हे कपयः, समरस्य धुरां भारं मा मुञ्चत । कुत इत्यत आह—एष प्लवगपतिः समु-

त्यापितमलयैकदेशः सन् । युष्मान् हन्तुमित्यर्थात् । यस्य जीवितस्य कृतेन निमित्तेन पलायध्वं तदेव वोयुष्माकं जीवितं हरति । हरिष्यतीत्यर्थः । 'वर्तमानसामीप्ये लट्' । तथा च—पलायने मरणापकीर्तिं, युद्धे तु मरणे कीर्तिस्वर्गौ, इतरथा तु कीर्तिर्लक्ष्मीश्चेति युद्धमेव सम्यगिति भावः ॥

अथ रावणस्य रामदर्शनमाह—

सीआहिअहिअएण अ अह सो त्ति दसाणणेण सारहिसिट्ठो ।

ण वि तह रामो त्ति चिरं जह तीअ पिओ त्ति सबहुमाणं दिट्ठो ॥ ९ ॥

[सीताहितहृदयेन चाथ स इति दशाननेन सारथिशिष्टः ।

नापि तथा राम इति चिरं यथा तस्याः प्रिय इति सबहुमानं दृष्टः ॥]

अथ नीलवचनोत्तरं दशाननेन सोऽयं राम इति सारथिना शिष्टः कथितो रामस्तथा मत्प्रतिपक्षः कृतसमुद्रबन्धनादिपुरुषार्थ इति कृत्वापि तथा न दृष्टो यथा तस्याः सीतायाः प्रियः स्वामी प्रेमपात्रं च तदुपभोगभाजनं चेति कृत्वा सबहुमानं सादरम् । सन्नाघमिति यावत् । चिरं दृष्टः । कीदृगस्य लावण्यं किं वा पौरुषमिति जिज्ञासावशादिति भावः । अत्र बीजमाह—किंभूतेन । सीतायामाहितचित्तेन । तथा चाहमियतापि श्रमेण सीतां न लभे, अयं त्वनायासेनैव लब्धवानिति धन्योऽयमिति तात्पर्यम् ॥

अथ रावणापयानमाह—

अह रामसराहिअओ पवएहि परंमुहोहसिज्जन्तरहो ।

छिण्णपडिआअवत्तो लङ्काहिमुहो गओ णिसाअरणाहो ॥ १० ॥

[अथ रामशराभिहतः प्लवगैः पराङ्मुखोपहस्यमानरथः ।

छिन्नपतितातपत्रो लङ्काभिमुखो गतो निशाचरनाथः ॥]

अथ रामदर्शनानन्तरं रामशरेणाभिहतो निशाचरनाथो लङ्काभिमुखः सन् गतः । लङ्कां प्रविष्ट इत्यर्थः । प्लवगैः पराङ्मुखत्वात्पश्चादुपगम्य करतलादिभिरुपहस्यमानो रथो यस्य । एवं छिन्नं सत्पतितमातपत्रं यस्य स तथा ॥

अथ कुम्भकर्णप्रबोधनमाह—

तो तेण लघुइअजसं पत्तविणासेण मुक्कसोडीरपअम् ।

पडिवोहणं अआले सुहोवसुत्तस्स कुम्भअण्णस्स कअम् ॥ ११ ॥

[ततस्तेन लघूकृतयशः प्राप्तविनाशेन मुक्तशौटीर्यपदम् ।

प्रतिबोधनमकाले सुखोपसुप्तस्य कुम्भकर्णस्य कृतम् ॥]

ततो लङ्काप्रवेशानन्तरं प्राप्तविनाशेन तेन रावणेन अकाले व्यवस्थितजागरणसमयं विनैव सुखोपसुप्तस्य कुम्भकर्णस्य प्रतिबोधनं कृतम् । किंभूतम् । लघूकृतं यशो येन

स्वाक्षमताप्रकाशनात् । तथा—मुक्तं शौटीर्येणाहंकारेण पदं स्थानं यतः परसापेक्षत्वात्त-
त्क्रियाविशेषणं वा ॥

अथ कुम्भकर्णप्रयाणमाह—

सो वि अ जम्भाअन्तो अआलपडिवोहगरुइअसिरद्धन्तो ।

णीइ हसिऊण सुइरं लहुअं सोऊण रामवहसंदेसम् ॥ १२ ॥

[सोऽपि च जृम्भायमाणोऽकालप्रतिबोधगुरूकृतशिरोर्धान्तः ।

निरैति हसित्वा सुचिरं लघुकं श्रुत्वा रामवधसंदेशम् ॥]

अकाले प्रतिबोधेन जागरेण गुरूकृतः स्तम्भितः शिरोर्धान्तो मस्तैकरूपैकदेशो यस्य
तथाभूतः सन् जृम्भायमाणः स कुम्भकर्णोऽपि रामवधरूपं संदेशमभीष्टवचनं श्रुत्वा
यतो लघुकमीपत्करमतः सुचिरं हसित्वा निरैति । निर्गच्छतीत्यर्थः ॥

अथैतस्य देहमहत्त्वमाह—

ओच्छृण्णरइरहवहो जाओ देहस्स से कणअपाआरो ।

ऊरुपएसालग्गो दरखलिओ व्व तवणिज्जराअपरिअरो ॥ १३ ॥

[आक्रान्तरविरथपथो जातो देहस्यास्य कनकप्राकारः ।

ऊरुप्रदेशालग्नो दरस्वलित इव तपनीयरागपरिकरः ॥]

अस्य कुम्भकर्णस्य देहस्य ऊरुप्रदेशालग्नः कनकप्राकारो दरस्वलितस्त्रिकरूपस्वस्था-
नात्किञ्चिदधोपसृत ऊरुलग्नत्वात्तपनीयस्य सुवर्णस्य रागो रञ्जनं यत्र स सुवर्णघटितः
परिकर इव जातः । परिकरो मेखलावत्रिके निबध्यत इति समाचारः । स तु सुप्तोत्थि-
तस्य शिथिलीभवत्येवेति ध्वनिः । क्रीदकप्राकारः । आक्रान्तो रविरथस्य पन्था येन स
तावदुच इत्युत्प्रेक्षा ॥

अथास्य प्राकारलङ्घनमाह—

लङ्घिअपाआरस्स अ तो से विवलाअमाणमअरप(क्क)ग्गाहा ।

जाणुप्पमाणसलिला जाआ फडिहागआ समुद्धन्ता ॥ १४ ॥

[लङ्घितप्राकारस्य च ततोऽस्य विपलायमानमकरप्रग्राहाः ।

जानुप्रमाणसलिला जाताः परिखागताः समुद्रार्धान्ताः ॥]

ततः सांनिध्यानन्तरं लङ्घितप्राकारस्यास्य कुम्भकर्णस्य जानुद्वयसलिलाः सन्तः समु-
द्रैकदेशाः परिखागताः परिखाप्रविष्टा जाताः । प्राकारसंनिहितभूमेः कुम्भकर्णचरणयन्त्रि-
तत्वेनावनमनात्समुद्रस्योन्नमनम् । तत एवतजलस्य नीचगामितया परिखायां संक्रम इति
भावः । तथापि परिखाजलस्य जानुप्रमाणत्वमित्यस्य महत्त्वमुक्तम् । किंभूताः । विपला-
यमानाः क्षोभादितस्ततो गामिनो मकरप्रग्राहा यत्र ते । प्रग्राहो जलसिंहः ॥

अथ कपीनां पलायनमाह—

तो तं पेच्छन्त च्चिअ पच्छाहुत्ता णिअत्तरणवावारा ।

हत्थपडन्तधराहरविसमक्कन्ता पडाइआ कइणिवहा ॥ १५ ॥

[ततस्तं पश्यन्त एव पश्चादभिमुखा निवृत्तरणव्यापाराः ।

हस्तपतद्भराधरविषमाक्रान्ताः पलायिताः कपिनिवहाः ॥]

ततः प्राकारलङ्घनानन्तरं तं कुम्भकर्णं पश्यन्त एव पश्चादभिमुखाः सन्तः कपिनि-
वहाः पलायिताः । किंभूताः । निवृत्तयुद्धव्यापाराः । एवम्—हस्तापतद्भराधरेण विष-
ममाक्रान्ता भीत्या सम्यग्धर्तुमसामर्थ्येन यन्त्रिताः ॥

अथामुष्य युद्धमाह—

अह सेलेहि तरूहि अ फलिहेहि अ मोग्गरेहि हन्तूण दढम् ।

दढदण्डाउहमग्गणमुसलेहि खणेण वाणरवलं सअलम् ॥ १६ ॥

[अथ शैलैस्तरुभिश्च परिघैश्च मुद्गरैर्हत्वा दृढम् ।

दृढदण्डायुधमार्गणमुशलैः क्षणेन वानरवलं सकलम् ॥]

अथ कपिभङ्गोत्तरं शैलादिभिर्दृढं दण्डरूपमायुधं मार्गणो वाणो मुसलं चैतत्पर्यन्तैरस्त्रैः
क्षणेन सकलं वानरवलं दृढं यथा स्यात्तथा हत्वेति परस्कन्धकेन संदानितम् ॥

तो पवआइ गआइं तुरआइ अ रक्खसाइ लोहिअमत्तो ।

रामसराघाअधुओ णिअअवले परवले पअत्तो खत्तुम् ॥ १७ ॥

[ततः प्लवगान्गजांस्तुरगांश्च राक्षसांल्लोहितमन्तः ।

रामशराघातधुतो निजकवले परवले प्रवृत्तः खादितुम् ॥]

स कुम्भकर्णो रामशराघातेन धुतः कम्पितः सन् क्रोधात् निजकवले परवले च प्लव-
गादीन् खादितुं भोक्तुं प्रवृत्तः । एषामेव लोहितै रधिरेर्मत्तो यतः । युग्मकम् ॥

अथ कुम्भकर्णभुजच्छेदमाह—

चिरज्जुज्झिअस्स तो से दोएह वि रामधणुणिग्गअसराहिहआ ।

पढमं धरणीअ भुआ पच्छा छेअरुहिरोज्झरा पल्हत्था ॥ १८ ॥

[चिरयोधितस्य ततोऽस्य द्वावपि रामधनुर्निर्गतशराभिहतौ ।

प्रथमं धरण्यां भुजौ पश्चाच्छेदरुधिरनिर्झराः पर्यस्ताः ॥]

ततः सैन्यक्षयानन्तरं चिरं योधितस्य । कपिभिरित्यर्थात् । अस्य कुम्भकर्णस्य राम-
धनुर्निर्गतेन शरेणाभिहतौ छिन्नौ द्वावपि भुजौ धरण्यां प्रथमं पर्यस्तौ पतितौ, पश्चात्
छेदरुधिराणां निर्झराः पर्यस्ता विकीर्णा इति रुधिराणां प्रतिरोधत्यागेन प्रथमं भुवि प-
तनार्हत्वेऽपि भुजयोः प्राथमिकं पतनं प्रहारस्यातिशयं तयोगैरिवं वा सूचयति ॥

अथानयोः पतनस्थानमाह—

एको रुद्धणइमुहो अणुवेलं णिवडिओ सुवेलो व्व भुओ ।

साअरलद्धत्थामो वीओ से वीअसेउवन्ध व्व ठिओ ॥ १९ ॥

[एको रुद्धनदीमुखोऽनुवेलं निपतितः सुवेल इव भुजः ।

सागरलब्धस्थामा द्वितीयो द्वितीयसेतुबन्ध इव स्थितः ॥]

एको भुजः समुद्रस्य वेलामनु सुवेल इव स्थितः । यथा वेलयां सुवेलस्तिष्ठति तथे-
त्यर्थः । तत्समानरूपत्वात् । क्रीदकृ । रुद्धं नदीनां मुखं समुद्रप्रवेशस्थानं येन सः । तथा
समुद्रोऽपि रुद्धपरदिग्बतिनदीमुख इति साम्यम् । एवं सागरे लब्धं स्थाम स्वैर्यं येन
तथाभूतः सन् द्वितीयो बाहुद्वितीयसेतुबन्ध इव स्थितस्तत्समानाकारत्वात्प्रथमो विद्यत
एवेति भावः ॥

अथ कुम्भकर्णशिरश्छेदमाह—

आअण्णकड्डिण्ण अ तो से चक्कलिअसिहिसिहेण रणमुहे ।

रहुवइसरेण तुङ्गं चक्केण व राहुणो सिरं उक्खुडिअम् ॥ २० ॥

[आकर्णकृष्टेन च ततोऽस्य चक्रलितशिखिशिखेन रणमुखे ।

रघुपतिशरेण तुङ्गं चक्रेणैव राहोः शिर उक्खण्डितम् ॥]

ततो भुजपतनानन्तरमाकर्णकृष्टेन रघुपतिशरेण अस्य कुम्भकर्णस्य तुङ्गमुच्चं शिरो
मस्तकमुक्खण्डितम् । क्रीदशेन । चक्रलिता चक्राकारा शिखिनः शिखा यत्र तेन । आग्ने-
यत्वात्तद्रूपतेजोमयत्वाद्वा । राहोः शिर इव । यथा राहोस्तुङ्गं शिरश्चक्रितशिखिशिखेन
चक्रेणोत्खण्डितमित्यर्थः ॥

अथ शिरःपतनमाह—

गअणुण्णएण तेण अ पवणभरेन्तमुहकन्दरामुहलेण ।

छिण्णपडिण्ण वि कओ चउत्थतुङ्गसिहरुग्गमो व्व तिऊडो ॥२१॥

[गगनोन्नतेन तेन च पवनभ्रियमाणमुखकन्दरामुखरेण ।

छिन्नपतितेनापि कृतश्चतुर्थतुङ्गशिखरोद्गम इव त्रिकूटः ॥]

पुनर्गगनं व्याप्योन्नतेन च्छिन्नपतितेनापि तेन शिरसा त्रिकूटः सुवेलश्चतुर्थस्य तुङ्गस्य
शिखरस्योद्गम उत्पत्तिर्यत्र तथाभूत इव कृतः । त्रयाणां विद्यमानत्वाच्चतुर्थं तदेव शिरो
जातमित्युत्प्रेक्षा । किंभूतेन । पवनेन भ्रियमाणा पूर्णमाणा या मुखमेव कन्दरा तथा मुख-
रेण शब्दायमानेनेत्यवकाशातिशयादस्य महत्त्वमुक्तम् । शिखरमपि तादृशकन्दरामुखरमिति
साम्यम् ॥

अथ कवन्धपतनमाह—

पडि ए अ कुम्भअण्णे दूरपलाअदरभग्गपक्कग्गाहो ।
 देहभरन्तुच्छङ्गो पव्वालेइ वडवामुहं मअरहरो ॥ २२ ॥
 [पतिते च कुम्भकर्णे दूरपलायितदरभग्गप्रग्राहः ।
 देहभ्रियमाणोत्सङ्गः प्लावयते वडवामुखं मकरगृहः ॥]

च पुनः कुम्भकर्णे पतिते सति मकराणां गृहं यत्र स समुद्रो वडवामुखं वडवाग्निं प्ला-
 वयति व्याप्रोति । कीदृशः । दूरं पलायितः सन् भग्नः क्षोणिक्षोभसंभूतः परस्परसंघट्टोद्देहाभि-
 घाताद्वा अन्यथा संस्थितावयवः प्रग्राहो जलसिंहो यत्र स तथा पक्कग्गाहो देशी वा । अत्र
 हेतुमाह—देहेन कवन्धेन भ्रियमाणः पूर्यमाण उत्सङ्गो यस्य । तस्य तत्रैव पतितत्वादिति
 वडवानलप्लावनेन (?) तदा ह्यस्यापि जलस्यादाहादाधिक्यं तेन च समुद्रक्षोभाधिक्यात्क-
 वन्धनस्य महत्त्वमुक्तम् ॥

अथ रावणस्य रोषमाह—

तो कुम्भअण्णणिहणं सोरुण दसाणणो पहत्थम्भहिअम् ।
 रोसाअवरज्जन्तं पुणो वि हसिरुण धुणइ मुहसंघाअम् ॥ २३ ॥
 [ततः कुम्भकर्णनिधनं श्रुत्वा दशाननः प्रहस्ताभ्यधिकाम् ।
 रोषातपरज्यमानं पुनरपि हसित्वा धुनोति मुखसंघातम् ॥]

ततस्तत्पतनानन्तरं प्रहस्तनिधनादप्यधिकं दुःखदत्त्वात्कुम्भकर्णस्य निधनं श्रुत्वा द-
 शाननः पुनरपि मुखसंघातं धुनोति । विषादेन चालयतीत्यर्थः । किंभूतम् । रोषरूपेणातपेन
 तीक्ष्णत्वात् रज्यमानमरुणीक्रियमाणम् ॥

अथ पुनरपि रावणप्रयाणमाह—

णिन्तस्स अ तं वेलं अमरिसपरिवड्ढिअस्स भवणुच्छङ्गे ।
 खम्मन्तरवित्थारा ते च्चिअ वच्छत्थलस्स से ण पहुत्ता ॥ २४ ॥
 [निर्यतश्च तद्वेलायाममर्षपरिवर्धितस्य भवनोत्सङ्गे ।
 स्तम्भान्तरविस्तारास्त एव वक्षःस्थलस्यास्य न प्रभूताः ॥]

भवनस्योत्सङ्गे यैरेव पूर्वं गतागतं कृतं त एव स्तम्भयोरेन्तरस्य मध्यस्य विस्तारा
 अवकाशास्तस्यां वेलायां निर्यतो युद्धाय प्रस्थितस्य वास्य रावणस्य वक्षःस्थलस्य न प्र-
 भूता न परिमिताः । किंभूताः । (?) स्वल्पपरिमाणा बभूवुरित्यर्थः । अत्र हेतुमाह—
 किंभूतस्य । अमर्षेण परिवर्धितस्योत्फुल्लस्य । तथा च—वक्षःस्थलोत्फुल्लतया स्तम्भान्तरेण
 हठान्निर्गमनाभावादमङ्गलं सूचितम् ॥

अथेन्द्रजिद्विज्ञप्तिमाह—

दरणिग्गअस्स णवरि अ उग्घाडिअवच्छभरिअभवणुच्छङ्गो ।

जाणुपडिउट्टिओ से जम्पइ हसिऊण मेहणाओ त्ति सुओ ॥२५॥

[दरनिर्गतस्यान्तरं च उद्घाटितवक्षोभृतभवनोत्सङ्गः ।

जानुपतितोत्थितोऽस्य जल्पति हसित्वा मेघनाद इति सुतः ॥]

गृहान्तःस्तम्भद्वयगमनान्तरं दरनिर्गतस्य ततः किञ्चिद्द्वहिर्भूतस्यास्य रावणस्य मेघ-
नादः सुतो जानुभ्यां पतितः सन्नुत्थितः । पूर्वकायेनेत्यर्थात् । हसित्वा क्रोधादिति वक्ष्य-
माणं जल्पति । किंभूतः । उद्घाटितेनोत्थितत्वात्प्रकाशितेन वक्षसा भृतो व्याप्तो भवनो-
त्सङ्गो येन स तथा । युद्धरसोत्फुल्लत्वात् । अत एव हृदयोत्साहव्यजनाय तदुद्घाटनमिति
भावः ॥

चतुर्थिविज्ञप्तिवाक्यस्वरूपमाह—

णिम्माविअम्मि कज्जे साहसगरुए वि अप्पण च्चिअ गुरुणा ।

पुत्तेण पुत्तसरिसं पुत्तप्फरिसं ण पाविओ होइ पिआ ॥ २६ ॥

[निर्मितेऽपि कार्ये साहसगुरुकेऽपि आत्मनैव गुरुणा ।

पुत्रेण पुत्रसदृशं पुत्रस्पर्शं न प्रापितो भवति पिता ॥]

साहसविषयत्वेन गुरुके लोकैरादृते । साहसेनापि गुरुकेऽसाध्ये इति वा । तादृशेऽपि
कार्ये गुरुणा पित्रा आत्मनैव निर्मिते निर्वाहिते सति पुत्रेण पिता पुत्रसदृशं पुत्रस्पर्शं
पुत्रजन्मसुखतुल्यं पुत्रस्पर्शसुखं प्रापितो न भवति तादृशपुत्रस्य पुत्रत्वाभावात्तत्स्पर्शेन
सुखानुत्पत्तेरिति भावः ॥

स्वात्कर्षपरं तदेवाह—

क्रीस ममम्मि धरेन्ते माणुसमेत्तस्स दहरहसुअस्स कए ।

इअ णीसि अप्पण च्चिअ लहुअन्तो अम्ह रक्खसउलस्स जसम् ॥२७॥

[किमिति मयि ध्रियमाणे मानुषमात्रस्य दशरथसुतस्य कृते ।

इति निरैपि आत्मनैव लघूकुर्वन्मम राक्षसकुलस्य यशः ॥]

हे तात, मयि ध्रियमाणे जीवति सति मानुषमात्रस्य न तु देवादेर्दशरथसुतस्य कृते
इत्यनेन प्रकारान्तरेण आत्मनैव किमिति निरैपि युद्धाय निर्गच्छतीत्यर्थः । मामेवादिशेति
भावः । किं कुर्वन् । मम किमपरं राक्षसकुलस्य च यशो लघूकुर्वन् । एतेऽयोग्या एवेति
रावणः स्वयमेव प्रस्थितोऽभूदिति लोकप्रसिद्धिः स्यादिति भावः ॥

रावणोत्कर्षपरं तदाह—

उक्खअभुअंगरणं णिसुद्धिअणन्दणवणं पलोटिअसेलम् ।

अप्पाणं व ण आणसि समं समत्थस्स तिहुअणस्स भरसहम् ॥२८॥

[उत्खातभुजंगरत्नं निपातितनन्दनवनं प्रलोठितशैलम् ।

आत्मानं वा न जानासि समं समस्तस्य त्रिभुवनस्य भरसहम् ॥]

हे तात, त्वमात्मानं वा न जानासि स्वं न परिचिनोपि । यदप्रतियोगिना मानुषेण समं युयुत्सुरसीति भावः । किंभूतम् । सममेकदैव समस्तस्य त्रिभुवनस्य भरसहम् । त्रैलोक्यमप्येकत्र भवति तथापि त्वया समं न पारयतीत्यर्थः । तदेवोपपादयति—पुनः किंभूतम् । उत्खातमुत्पादितं भुजंगस्य शेषादेः फणारत्नं येनेति पातालस्य, विच्छिद्य निपातितं नन्दनवनं येनेति स्वर्गस्य, प्रलोठितः परिवर्तितः कैलासः शैलो येनेति मर्त्यस्य, परिभावकत्वमुक्तम् ॥

रामेण समुद्रो बद्ध इति महत्त्वमाशङ्क्य तत्प्रतिक्षेपपरं तदाह—

किं णिहणेमि रणमुहे सरेक्कसोसविअसाअरं रहुणाहम् ।

ओ सत्त वि अज्जं चिअ वलन्तवडवामुहे मलेमि समुदे ॥२९॥

[किं निहन्मि रणमुखे शरैकशोषितसागरं रघुनाथम् ।

उत सप्ताप्यद्यैव वलद्वडवामुखान्मृद्रामि समुद्रान् ॥]

शरैरेकः शोषितः सागरो येन तं रघुनाथं किं रणमुखे निहन्मि मारयामि । उत पक्षान्तरे अद्यैव सप्तापि समुद्रान् मृद्रामि व्याकुलयामि । किंभूतान् । वलदिशि दिशि गच्छद्वडवामुखमौर्वानिलो येषु तानिति क्षोभाधिक्यमुक्तम् । एकसमुद्राभिभावकाद्रामादुभयपक्षेणाप्यहमधिकः स्यामिति भावः । शरैकेन शोषित इति वा ॥

अथ युगमेकेन्द्रजितो रथारोहणमाह—

इअ विण्णविअदहमुहो पच्छिमसारहिकरट्टविअसीसक्को ।

आवद्धक्कवअमन्थरपअविक्रमभरणमन्तकित्थअतडिमम् ॥ ३० ॥

धअसिहरट्टिअजलहरमुच्चन्तासणिपडिप्फलिअसूरकरम् ।

समरतुरिओ विलग्गइ रहं सुआसण्णरामधणुणिग्घोसो ॥ ३१ ॥

(जुगगम्)

[इति विज्ञापितदशमुखः पश्चिमसारथिकरस्थायिशोषकः ।

आवद्धक्कवचमन्थरपदविक्रमभरणमद्विस्तृततडिमम् ॥

ध्वजशिखरस्थितजलधरमुच्यमानाशनिप्रतिफलितसूरकरम् ।

समरत्वरितो विलसति रथं श्रुतासन्नरामधनुर्निर्घोषः ॥

(युगमकम्)

इत्यनेन प्रकारेण विज्ञापितो दशमुखो येन स मेघनादः समरत्वरितः सन् रथं विलसति । आरोहति इत्यर्थः । इत्यग्रिमस्कन्धकेन समन्वयः । किंभूतः । पश्चिमेन पश्चाद्वर्तिना सारथिना करे स्थापितं शीर्षकं शिरस्त्राणं यस्य स तथा । रथं किंभूतम् । आ ईपद्वद्धो यः कवचः तेन मन्थरयोर्धन्त्रणाद्गुरुकृतयोः पादयोर्विक्रमादुद्धृत्तारोहणाद्भरेण गौरवेण नमदधोगच्छद्विस्तृतं तडिमं पश्चाद्वर्तिभित्तिभागो यस्य तम् । तथा च कवचं यथा तथा परिधायपि शीर्षकं न गृहीतवानिति त्वरातिशय उक्तः ॥ पुनः किंभूतम् । ध्वजानां शिखरेषु स्थितैर्जलधरैर्मुच्यमानेष्वशनिषु प्रतिफलिताः संक्रान्ताः सूरस्य करा यत्र तम् । इति वज्रेषु रवि-करसंघटादुद्योतप्रकर्षेण तडित्कल्पनम् । एतत्सर्वं मायाकल्पितमिति भावः । समरत्वर-हेतुमाह—किंभूतः । श्रुत आसन्नस्य निकटवर्तिनो रामस्य धनुर्निर्घोषो येन । इति रणोत्साह उक्तः ॥

अयामुध्य प्रस्थानमाह—

इअ वारिअदहवअणो दहवअणाणत्तिलिउक्खित्तभरो ।

णीइ रहं आरूढो रक्खसपरिवारिओ दसाणणतणओ ॥ ३२ ॥

[इति वारितदशवदनो दशवदनाज्ञातिविलगितोक्षिप्तभरः ।

निरिति रथमारूढो राक्षसपरिवारितो दशाननतनयः ॥]

इत्यनेन प्रकारेण वारितदशवदनो राक्षसैः परिवारितो वेष्टितश्च दशाननतनयो रथमारूढः सन् निरिति । रणाय निर्गच्छतीत्यर्थः । किंभूतः । दशवदनस्याज्ञया विलगितो योजितः सन्नुत्क्षिप्त उत्थापितो भरः संग्रामरूपो येन स तथा । अन्यत्रापि समर्थेन केनचिदपितं भारादि समुत्थाप्यते इति ध्वनिः ॥

अथ रथवेगमाह—

जो दहमुहग्गदारे तुरिअपहाविअरहस्स जो णअरिमुहे ।

खोहेन्तस्स कइवलं सो च्चिअ वेओ अ से पअत्तहलहलो ॥ ३३ ॥

[यो दशमुखाग्रद्वारे त्वरितप्रधावितरथस्य यो नगरीमुखे ।

क्षोभयतः कापिवलं स एव वेगश्चास्य प्रवृत्तहलहलः ॥]

त्वरितं प्रधावितो रथो यस्य तथाभूतस्यास्य मेघनादस्य यो वेगो रथकृत एव दशमुखस्याप्रवर्तिनि द्वारे । मूलस्थान इत्यर्थः । यत्र नगरीमुखे लङ्काया गोपुरे । मध्य इत्यर्थः । कापिवलं क्षोभयतो विमर्दयतश्च तस्य स एव वेगो जात इत्यर्थः । तथा च परेषां यथा

यथा पुरः समागमनं तथा तथा शत्रुसांनिध्येन वेगशैथिल्यं भवति । मेघनादस्य तु पितुरुत्साहनाय तदग्रे चरमकाष्ठापन एव जवोत्कर्ष आसादित्य पर्यन्ते संग्रामशिरसि तथैव स्थित इति रणोत्साहः सूचितः । वेगः कीदृक् । प्रवृत्तो हलहलः क्षोभविशेषो यस्माद्वि-
पक्षाणामित्यर्थात् । शब्दोऽयं देशी ॥

अथ नीलादिभिरस्य प्रतिक्षेपमाह—

अह रामवद्धलक्ष्मो पद्ममुद्गाइअपवंगमकखविअवलो ।

वाणरजोहेहि समं जलणसुएण वरिओ दसाणणतणओ ॥ ३४ ॥

[अथ रामवद्धलक्ष्यः प्रथमोद्धावितत्प्लवङ्गमक्षपितवल्ः ।

वानरयोधैः समं ज्वलनसुतेन वृतो दशाननतनयः ॥]

अथ समरभूमिगमनोत्तरं रामे बद्धं लक्ष्यं शरलक्ष्यता येन तथाभूतो दशाननतनयस्तत एव वानरयोधैर्हनूमदादिभिः समं ज्वलनसुतेन नीलेन वृतः । पुरो गत्वा प्रतीष्ट इत्यर्थः । कीदृक् । प्रथमोद्धावितमग्रेकृतवेगमत एव प्लवङ्गमैः क्षपितं नाशितं बलं यस्य स तथा । ये पुरः समागतास्ते कपिभिर्हता इत्यर्थः ॥

अथ सर्वैरेकदा युद्धमाह—

णीलेण गण्डसेलं दिविएण दुमं सिलाअलं मारुइणा ।

दारेइ सरेहि समं णलेण मुक्कं च मलअसिहरकखण्डम् ॥ ३५ ॥

[नीलेन गण्डशैलं द्विविदेन द्रुमं शिलातलं मारुतिना ।

दारयति शरैः समं नलेन मुक्तं च मलयशिखरखण्डम् ॥]

नीलादिभिर्मुक्तं गण्डशैलादिकं सममेकदेव शरैर्दारयति मेघनाद इत्यर्थादिति निगद-
व्याख्यातम् । गण्डशैलो गिरेः स्थूलोपलः ॥

अथ विभीषणमन्त्रणमाह—

तो भग्गपवअसेणं णिउम्भिलाहुत्तसच्चविअपत्थाणम् ।

वारेह मेहणाअं विभीसणेण भणिओ सुमित्तातणओ ॥ ३६ ॥

[ततो भग्गप्लवगसैन्यं निकुम्भिलाभिमुखसत्यापितप्रस्थानम् ।

वारयत मेघनादं विभीषणेन भणितः सुमित्रातनयः ॥]

ततो युद्धानन्तरं भग्नं प्लवगानां सैन्यं येन । एवम्—निकुम्भिला नाम यज्ञस्थानं तदभि-
मुखं सत्यापितं स्थिरीकृतं प्रस्थानं येन । यष्टुमित्यर्थात् । तं मेघनादं वारयत । यथा तत्र
न याति तथा चरतेति विभीषणेन सुमित्रातनयो लक्ष्मणो भणितः । तत्र गत्वा तृतीयवे-
लायामस्यां ब्रह्मणो वरं लब्ध्वा दुर्जयः स्यादिति भावः ॥

अथ मेघनादपतनमाह—

तो माआहि सरैहि अ सेलेहि अ जुज्जिअस्स रक्खससरिसम् ।
सोमित्तिणा णिसुद्धं पिआमहत्थेण मेहणाअस्स सिरम् ॥ ३७ ॥

[ततो मायाभिः शरैश्च शल्यैश्च युद्धस्य राक्षससदृशम् ।

सौमित्रिणा निपातितं पितामहास्त्रेण मेघनादस्य शिरः ॥]

ततो विभीषणमन्त्रणानन्तरं मायाभिर्मेंघवृष्टिजलपातादिभिः शरैः शल्यैश्च राक्षससदृशं तद्योगं यथा स्यात् । अत्युत्कटमित्यर्थः । तथा युद्धस्य कृतयुद्धस्य । कर्तरि क्तः । मेघनादस्य शिरः सौमित्रिणा ब्रह्मास्त्रेण निपातितम् ॥

अथ रावणरोदनमाह—

सोऊण इन्दइवहं मुअइ सरोसं दसाणणो वाहजलम् ।

अब्भुत्तियदीवाणं णिवडइ तुपं व तक्खणं सहुआसम् ॥ ३८ ॥

[श्रुत्वा इन्द्रजिद्वधं मुञ्चति सरोपं दशाननो वाष्पजलम् ।

अभ्युत्तेजितदीपानां निर्वलति घृतमिव तत्क्षणं सहताशम् ॥]

इन्द्रजितो वधं श्रुत्वा दशाननः सरोपं वाष्पजलं मुञ्चति । तच्च निर्वलति पृथग्भूय पततीत्यर्थः । किमिव । घृतमिव यथाभ्युत्तेजितानां दीपानां घृतं सहताशं दीपरश्मिसंपर्कि सन्निर्वलति द्रवीभवति इति दीपदशाननयो रश्मिरोपयोर्घृतवाष्पयोस्तौल्यादुपमा । तथा च तदानीमुत्तेजितदीपवद्दशाननोऽभूदिति भावः ॥

अथ रावणस्य रोषविषादावाह—

णिहए अ मेहणाए परिअत्तन्तेण तक्खणं चिअ विहिणा ।

रोसविसाएहि समं हत्थेहि व दोहि आहदो दहवअणो ॥ ३९ ॥

[निहते च मेघनादे परिवर्तमानेन तत्क्षणमेव विधिना ।

रोषविषादाभ्यां समं हस्ताभ्यामिव द्वाभ्यामाहतो दशवदनः ॥]

च पुनर्मेंघनादे निहते सति तत्क्षणमेव परिवर्तमानेन विरुद्धवृत्तिना विधिनादृष्टेन विधात्रा च द्वाभ्यां हस्ताभ्यामिव रोषविषादाभ्यां दशवदन आहतस्ताडितः । तथा च विधेरपि इन्द्रजितो भीतिः स्थिता, हते च तस्मिन् रावणवधेऽपि साध्यवसायत्वात्प्रतिकूलत्वं जातमिति रावणरोषविषादां विधिहस्तत्वेनोत्प्रेक्ष्य तत्ताडनमुक्तम्, तेन विधिताडितो न जीवतीति ध्वनितम् । प्रकृते रोषविषादयोरेव युद्धहेतुत्वेन मृत्युहेतुत्वमित्याशयः । अन्येनापि रिपुर्हस्ताभ्यां ताड्यत इति ध्वनिः । यद्वा विधेरपि मेघनादजीवनपर्यन्तमेवानकूल्यं स्थितम्, हते च तस्मिन् प्रातिकूल्यं जातम्, अतस्तथा कृतवानिति भावः ॥

अथ पुनरपि रावणप्रयाणमाह—

णीसेसणिहअवन्धू तो सो एक्को वि बहुभुआदुप्पेच्छो ।

भीषणमुहसंघाओ रक्खसलोओ व्व णिग्गओ दहवअणो ॥४०॥

[निःशेषनिहतवन्धुस्ततः स एकोऽपि बहुभुजादुष्प्रेक्ष्यः ।

भीषणमुखसंघातो राक्षसलोक इव निर्गतो दशवदनः ॥]

ततो रोषविषादानन्तरं निःशेषं निहतो बन्धुर्यस्य स हतसकलराक्षसतया एकोऽप्य-
सहायोऽपि दशवदनो राक्षसलोक इव राक्षसपुञ्ज इव निर्गतो रणायेत्यर्थात् । पुञ्जत्वे
हेतुमाह—कीदृक् । बह्वीभिर्भुजाभिर्दुष्प्रेक्ष्यः । एवम्—भीषणो भयानको मुखानां समूहो
यस्य तथा । तथा च द्विभुजैकमुखत्वेन प्रसिद्धलोकवैलक्षण्याद्रोपादुत्फुल्लतया विशतावपि
बाहुषु दशस्वपि मुखेषु कोटिकोटिबुद्धिर्भवतीत्युत्प्रेक्षा मर्त्यलोकादिवद्राक्षसलोकः ॥

अथामुष्य रथारोहणमाह—

णवरि अ पवणपणोल्लिअकसणपलाआदरन्धआरिअसूरम् ।

परिणअमत्तेरावणमअपव्वालिअतुरंगकेसरभारम् ॥ ४१ ॥

[अनन्तरं च पवनप्रणोदितकृष्णपताकादरान्धकारितसूरम् ॥

परिणतमत्तैरावणमदप्लाविततुरङ्गकेसरभारम् ॥]

निर्गमनान्तरं स रथमारूढ इत्युत्तरस्कन्धकेन संदानितकम् । किंभूतम् । पवनेन प्र-
णोदिताश्चालिता याः कृष्णपताकास्ताभिरन्धकारितोऽन्धकारविशिष्ट इव कृतः सूरौ
येन तम् । पवनोत्थापितत्वेन पताका एव सूर्यबिम्बलम्नाः श्यामतया सूर्योऽप्यन्धकारालि-
ङ्गित इति बुद्धि जनयन्तीति भावः । अत एवोत्पातादयोऽत्र सूचिताः । नीलपताकानां
बाहुल्येन सूर्यस्य छन्नतया रविरप्यन्धकारच्छन्न इति बुद्धिर्वा । एवम्—परिणतः परिवृत्य
कृताघातो यो मत्तैरावणस्तस्य मदैः प्लावितस्तुरङ्गाणां केसरभारो यत्रेति पूर्वपूर्वमपि बहु-
युद्धसहत्वमुक्तम् ॥

चक्रमलमइलिओअरधअवडपुसिअससिविम्बपच्छिमभाअम् ।

धणअगआभङ्गुगअसिहिजालालुङ्घिअं रहं आरूढो ॥ ४२ ॥

(जुगगअम्)

[चक्रमलमलिनितोदरध्वजपटप्रोज्जितशशिविम्बपश्चिमभागम् ।

धनदग्दाभङ्गोद्गतशिखिज्वालाकलुषितं रथमारूढः ॥]

(युगमकम्)

पुनः किंभूतम् । चक्राणां मलेन मलिनितं धर्षणे सति संक्रान्तेन श्यामीकृतमुदरं यस्य

तथाभूतः सन् तदानीं ध्वजपटेन प्रोज्झितः शशिबिम्बस्य पश्चिमस्तलवर्तिभागो येन त-
थाभूतम् । चन्द्रे चक्रमलसंबन्धादुत्पन्ना श्यामिका पताकया प्रोज्झ्यापसार्यते येनेति
गगनचारित्वमुच्चत्वं च सूचितम् । एवम्—धनदस्य गदाया भङ्गादुद्गताभिः शिखिज्वालाभिः
कलुषितमीषदाहाद्ग्रीकृतम् । पूर्वं युद्धे सति कुबेरस्य गदा तत्र प्रहारेण भङ्गा ततोऽग्निरु-
त्थितस्तेन कलुषमिति बहुयुद्धसहत्वमुक्तम् ॥ युग्मकम् ॥

अथ निशिचरीणामुद्वेगप्रकाशमाह—

ददूण अ तं णिन्तं पीआ मङ्गलमणाहि रअणिअरीहिं ।

अत्तो च्चिअ उप्पण्णा तेहिं च्चिअ लोअणेहि वाहत्थवआ ॥ ४३ ॥

[दृष्ट्वा च तं निर्यान्तं पीता मङ्गलमनोभी रजनीचरीभिः ॥

अत एवोत्पन्नास्ताभ्यामेव लोचनाभ्यां वाष्पस्तबकाः ॥]

च पुनस्तं निर्यान्तं दृष्ट्वा मङ्गलचित्ताभिर्निशाचरीभिर्याभ्यामेव लोचनाभ्यामुत्पन्ना वाष्प-
स्तबकास्ताभ्यामेव पीताः । निहतसकलवन्युत्वेन रावणः स्वयमेव रणाय गच्छतीति शोच्य-
बुद्ध्या निर्गता अप्यश्रुविन्दवो यात्रायाममङ्गलानि मा भवन्त्विति पुनरन्तर्नीता इत्यर्थः ॥

अथ रावणस्य कपिसैन्यदर्शनमाह—

तो तेण करअलट्ठिअसेलोज्झरसलिलणिव्वरिअवच्छअडम् ।

दिट्ठीहि अ बाणेहि अ तुलिअं जाइ लहुअं पवंगमसेण्णम् ॥ ४४ ॥

[ततस्तेन करतलस्थितशैलनिर्झरसलिलनिर्वृतवक्षःस्थलम् ।

दृष्टिभिश्च बाणैश्च तुलितं याति लघुतां प्लवङ्गमसैन्यम् ॥]

ततो युद्धक्षेत्रगमनानन्तरं तेन रावणेन दृष्टिभिश्च बाणैश्च तुलितं प्लवङ्गमसैन्यं लघुतां
याति । प्रथमं दर्शनेनैव ज्ञातं कपिबलमिदं मदुपमर्दं न सहिष्यते, चरमं शरत्यागे निर्धारि-
तमिति तुलितपदार्थः । सांमुख्ये सति क्षुब्धं शरत्यागे सति क्षुब्धतरमभूदिति लघुतापदार्थः ।
किंभूतम् । करतलस्थितस्य शैलस्य निर्झरसलिलेन निर्वृतं शीतलितं वक्षःस्थलं यस्य तत् ।
तथा च रावणदर्शनादुत्तप्ते हृदि क्षोभोद्गतकरकं येन पर्वतपरिवृत्या निर्झरपातेन शैत्यमभू-
दत् एव दृष्ट्या तुलितमिति भावः । अन्यदपि तुलायामारोपितं सत्त्वशून्यतया लघुतामेव
गच्छतीति ध्वनिः । 'बाणेहि व' इति पाठे बाणैरिव यथा बाणैस्तुलितं लघुतां याति
तथा दृष्टिभिरपीति सहोपमा ॥

अथ विभीषणदर्शनमाह—

पासावड्ढिअम्मि वि से विहीसणे पवअसेण्णकअपरिवारे ।

दीणो त्ति सोअरो त्ति अ अमरिसरससंधिओ वि उल्लइ सरो ॥ ४५ ॥

[पार्श्वपतितेऽप्यस्य विभीषणे प्लवङ्गसैन्यकृतपरिवारे ।

दीन इति सोदर इति चामर्परससंहितोऽप्युल्लसति शरः ॥]

अस्य रावणस्य पार्श्वपतितेऽप्यस्य विभीषणे अमर्षरसेन संहितोऽपि शरः दीन इति सोदरोऽयमिति हेतोरुल्लसति वे(व्य)ङ्गे न स्थिरीभवतीत्यर्थ इति रोपकरणभावयोः संधि-रित्यग्रे कृपया न विद्ध इति भावः । किंभूते । प्लवगसैन्येन कृतः परिवारो वेष्टनं यस्य । यद्वा प्लवगसैन्यं कृतः परिवारः परिजनो येन तस्मिन्नित्यर्थः ॥

अथ लक्ष्मणस्य शक्तिवेधमाह—

विसहिअपढमप्पहरो णवरि अ रोसेण संधिउव्वडवाणो ।

इन्द्रासणीअ व द्रुमो सत्तीअ उरम्मि लक्खणो णिविभण्णो ॥४६॥

[विसोढप्रथमप्रहारोऽनन्तरं च रोपेण संहितोऽद्भटवाणः ।

इन्द्राशन्येव द्रुमः शक्योरसि लक्ष्मणो निर्भिन्नः ॥]

विसोढः प्रथमप्रहारो येन । रिपोरित्यर्थात् । अनन्तरं च रोपेण संहित उद्भटो वाणो येन तथाभूतो लक्ष्मणः शक्या उरसि निर्भिन्नस्ताडितः । रावणेनेत्यर्थात् । एकं रावण-प्रहारं सोढ्वा यावद्वाणं लक्ष्मणः संदधाति तावदेव शक्या निर्भिन्न इत्यर्थः । द्रुम इव । यथा इन्द्राशन्या वज्रेण द्रुमो निर्भिद्यते तथेत्यर्थः ॥

अथ लक्ष्मणस्य विशल्यकरणमाह—

सो वि अ पवणसुआणिअधराहरोसहिविइण्णजीअव्वहिओ ।

तह संधिअचावसरो णिसाअरेहि सह जुज्झिउं आढत्तो ॥ ४७ ॥

[सोऽपि च पवनसुतानीतधराधरौपधिवितीर्णजीवाभ्यधिकः ।

तथा संहितचापशरो निशाचरैः सह योद्धुमारब्धः ॥]

सोऽपि च लक्ष्मणः पवनसुतेनानीतस्य धराधरस्य औपध्या वितीर्णेन प्रत्यानीय दत्तेन जीवेन प्राणपञ्चकेनाभ्यधिको नूतनसृष्टया श्रमराहित्येन परमतेजस्वी सन् निशाचरैः सह योद्धुमारब्धः । कीदृक् । तथा पूर्ववदेव संहितं चापशरं येन स तथेति क्षतजन्यधातुवैष-म्याभाव उक्तः ॥

अथ त्रिभिरादिकुलकेनेन्द्रथागमनमाह—

अह रामो वि णिअच्छइ तुरअखुरप्पहरविहलजलहरवट्टम् ।

ठिअवज्जहरालम्बिअकणअद्धअक्खम्भणिम्महन्तपरिमलम् ॥४८॥

[अथ रामोऽपि निर्धर्यायति तुरगखुरप्रहारविह्वलजलधरपृष्ठम् ।

स्थितवज्रधरालम्बितकनकध्वजस्तम्भनिर्यत्परिमलम् ॥]

अथ लक्ष्मणविशल्यतानन्तरं रामोऽपि स्वर्गान्निपतितं रथं निर्धर्यायति पश्यतीति तृ-तीयस्कन्धकेन सहान्वयः । किंभूतम् । तुरगाणां खुरप्रहारेण विह्वलानि स्थाने स्थाने

खण्डितानि जलधराणां पृष्ठानि यस्मात्तम् । एवम्—स्थितेन वज्रधरेणालम्बितात्पृष्ठेनाव-
वष्टब्धात्कनकध्वजस्तम्भाविर्धनपरितः प्रसर्पन्परिमलः सौरभं यत्र । इन्द्रदेहस्थितपारि-
जातादिसंबन्धात् ॥

वामभुअगहिअपग्गहमाअलिभरणमिअदीहरधुरादण्डम् ।

भिज्जन्तमेहसीहरतण्णाओणअणिसण्णचामरपम्हम् ॥ ४९ ॥

[वामभुजगृहीतप्रग्रहमातलिभरनमितदीर्घधुरादण्डम् ।

भिद्यमानमेघशीकरार्द्रावनतनिषण्णचामरपक्षमाणम् ॥]

किंभूतम् । वामभुजेन गृहीतः प्रग्रहो बल्गा येन स तस्य मातलेरिन्द्रसुतस्य भरेण न-
मितो दीर्घो धुरादण्डो यत्र तम् । अधःपतनेन मातलेरपि तदुपरि नमनादिति भावः ।
एवम्—भिद्यमानस्य द्विधाभूतस्य वर्त्मवर्तिनो मेघस्य शीकरैरम्बुकुणैरार्द्राण्यत एवावन-
तानि सन्ति निषण्णानि मियो मिलितानि चामराणां पक्षमाणि यत्रेत्यलंकृतत्वमुक्तम् ॥

ससिणिहसतुसारोल्लिअरविअरवसुआअधअवडसिहद्वन्तम् ।

उण्णअपच्छिमतडिमं णिवडन्तं खअवइं व सग्गाहि रहम् ॥ ५० ॥

(कुलअम्)

[शशिनिघर्षतुषारार्द्रितरविकरशुष्कध्वजपटशिखार्धान्तम् ।

उन्नतपश्चिमतडिमं निपतन्तं खगपतिमिव स्वर्गैरित्यम् ॥]

किंभूतम् । शशिने निघर्षे सति तदीयतुषारैरार्द्राकृतः पश्चात्तदधोवर्तिनो रवेः करैः
शुष्को ध्वजपटस्य शिखारं तदर्धान्तो यत्र तमिति तावद्दारादागमनमुक्तम् । एवम्—उ-
न्नतं पश्चिमतडिमं यस्य । अग्रभागेणाधःपतने पश्चाद्भागस्योत्थितत्वादिति भावः । खग-
पतिमिव । यथा गरुडः स्वर्गादधो गच्छतीत्यर्थः । आदिकुलकम् ॥

अथ रामस्य मातलिमेलनमाह—

तो रामो माअडिणा पढमदराभासणुम्मुहपसण्णमुहो ।

तिअसवहुमाणगरुअं दूरअरोणामिआणणेण पणमिओ ॥ ५१ ॥

[ततो रामो मातलिना प्रथमदराभाषणोन्मुखप्रसन्नमुखः ।

त्रिदशवहुमानगुरुकं दूरतरावनमिताननेन प्रणतः ॥]

तत आगमनानन्तरं दूरतरमतिदरमत एवावनप्रीकृतं मुखं येनेत्यादर उक्तः तादृशेन
मातलिना रामः प्रणतो नमस्कृतः । त्रिदशानामिन्द्रादीनां बहुमानेन सत्कारेण गुरुकम-
तिशयितं यथा स्यात् । रामः कीदृक् । प्राथमिके कुशलप्रश्नादिरूपे किञ्चिदाभाषणे उ-
न्मुखं सत्प्रसन्नं मुखं यस्य स इति प्रतीतत्वमुक्तम् ॥

अथ कवचदानमाह—

देइ अ रहपुञ्जइअं उहअकरक्खिवणपाअडिअवित्थारम् ।

कवअं तिहुअणवइणो अवभन्तरलग्गणिम्महन्तपरिमलम् ॥५२॥

[ददाति च रथपुञ्जितमुभयकरक्षेपणप्रकटितविस्तारम् ।

कवचं त्रिभुवनपतेरभ्यन्तरलग्ननिर्यत्परिमलम् ॥]

त्रिभुवनपतेरिन्द्रस्य । त्रिभुवनपतये रामायेति वा । चतुर्थ्यर्थे पत्नी । कवचं ददाति च । मातलिरित्यर्थात् । किंभूतम् । रथे पुञ्जितम् । तत्रैव स्थापितत्वादिति महत्त्वमुक्तम् । अथोत्थापने सति उभयकराभ्यां क्षेपणेन पार्श्वयोर्बाहुद्वयस्थानोत्थापनेन प्रकटितो विस्तारो यस्य । हृदयोत्थापनाभिव्यञ्जनादुभयकरस्थानयोः क्षेपणेन वा । एवम्—अभ्यन्तरे लग्नः सन्निर्यन्तितस्ततः प्रसर्पन् परिमलः श्रीखण्डादेर्यत्र तमिति तत्कालोत्तारितत्वमुक्तम् ॥

अथ कवचपरिधानमाह—

तं च कवअं सुराहिवसव्वङ्गपहुत्तलोअणसुह्णफरिसम् ।

सीआविरहोलुग्गे जाअं थोअसिदिलं रहुवइस्स उरे ॥ ५३ ॥

[तच्च कवचं सुराधिपसर्वाङ्गप्रभूतलोचनसुखस्पर्शम् ।

सीताविरहावरुग्णे जातं स्तोकशिथिलं रघुपतेरुरसि ॥]

तच्च कवचं सीताया विरहेणावरुग्णे दुर्बले रघुपतेरुरसि स्तोकमीपत् शिथिलं जातम् । दौर्बल्यादेव किञ्चिदवकाशादिति रामस्येन्द्रतुल्यदेहत्वमुक्तम् । किंभूतम् । सुराधिपस्य सहस्राक्षस्य सर्वाङ्गेषु प्रभूतानां व्याप्तानां लोचनानां सुखस्पर्शम् । नयनस्य कठिनस्पर्शासहत्वेन तत्तत्स्थानेषु कोमलीकृतत्वादिति भावः ॥

अथ कवचबन्धनमाह—

महिअलमोइण्णेण अ सुरवइहत्थपरिमाससइदुल्ललिअम् ।

आरूढस्स रहं से कवअं सव्वङ्गिअं कअं माअडिणा ॥ ५४ ॥

[महीतलमवतीर्णेन च सुरपतिहस्तपरिमर्पसदादुर्ललितम् ।

आरूढस्य रथमस्य कवचं सर्वाङ्गिकं कृतं मातलिना ॥]

महीतलमवतीर्णेन समागतेन च मातलिना कवचं रथमारूढस्यास्य रामस्य सर्वाङ्गिकं सर्वाङ्गव्यापि कृतं च । रथारोहणानन्तरं कवचपरीधानमिति क्तार्थः । किंभूतम् । सुरपतेर्हस्ताभ्यां परिमर्पेण रजोमार्जनादिना व्यापारेण दुर्ललितं स्नेहपात्रीकृतम् । उज्वलीकरणादिति रामे तत्पक्षपात उक्तः ॥

अथ रामे लक्ष्मणविज्ञप्तिं प्रस्तौति—

तो णीलरविसुराहिं समल्लिओ राहवं सुमित्तातणओ ।

भणइ धरणीअ तक्खणविलइअधणुगव्भिणं णिमेऊण करम् ॥ ५५ ॥

[ततो नीलरविसुताभ्यां समन्वितो राघवं सुमित्रातनयः ।

भणति धरण्यां तत्क्षणविलगितधनुर्गभितं निवेश्य करम् ॥]

तता रामस्य कवचपरिधानोत्तरं नीलसुग्रीवाभ्यां समन्वितः सुमित्रातनयो धरण्यां करं निवेश्य राघवं भणति । किंभूतं करम् । तत्क्षणे विलगितेन गृहीतेन धनुषा गभितम् । पूर्णाभ्यन्तरमित्यर्थः । मुष्टिना धृतत्वादिति वामः ॥

त्रिभिर्विज्ञप्तिवाक्यमाह—

वीसमउ तुम्ह चावं अडणिमुह्ण्फिडिअसिडिलजीआवन्धम् ।

अइरा पेच्छ विराअं ममम्मि णीले व्व रविसुए व्व दहमुहम् ५६

[विश्राम्यतु तव चापमटनिमुखस्फेटितशिखिलज्याबन्धम् ।

अचिरात्पश्य विशीर्णं मयि नीले वा रविसुते वा दशमुखम् ॥]

हे राम, तव चापम् अटनिमुखस्फेटित उत्तारितः सन् शिथिलोऽस्तब्धो ज्याबन्धो यत्र तथा सत् विश्राम्यतु सुखीभवतु । प्रान्ताद्दुत्तार्य धनुष्येव ज्या निवेश्यत इति संप्रदायः । तर्हि रावणस्य का वार्तन्त्यत आह—मयि नीले वा रविसुते वा सति विशीर्णं विशकलितप्रत्येकावयवं दशमुखं पश्य । समर्थं सेवके सति प्रभुणा न युध्यत इति भावः ॥

तव योग्योऽपि नायमित्याह—

गरुअम्मि कुणसु कोवं लहुए दहमुहवहम्मि मुअसु अमरिसम् ।

तुङ्गं तटं णिसुम्मइ ण अ णइवप्पं समत्थलिं व वणगओ ॥ ५७ ॥

[गुरौ कुरुष्व कोपं लघौ दशमुखवधे मुश्वामर्षम् ।

तुङ्गं तटं निपातयति न च नदीवप्रं समस्थलीं वा वनगजः ॥]

हे राम, गुरावस्मदाद्यसाध्ये कोपं स्वव्यापाराय कुरुष्व । लघौ सुकरत्वादस्मदादि-साध्ये दशमुखवधेऽमर्षं मुञ्च । अपकर्षहेतुत्वादन्यथासिद्धत्वादिति भावः । अर्थान्तरं न्यस्यति—वनगजस्तुङ्गमुच्चं तटं पर्वतादेनिपातयति न च नदीवप्रं वेलादिहृपं समस्थलीं समभूमिं वा निपातयतीत्यर्थस्तेषामनुच्चत्वेन बुद्धानारोहादिति भावः ॥

स्वयं सामर्थ्येऽपि प्रभुणा परिजन एव भारो निधीयत इति दृष्टान्तयन्नाह—

पज्जत्तस्स समत्थं दहिउं अद्धच्छिपेच्छिण्ण वि तिउरम् ।

रहुवइ किं व ण सुव्वइ आणत्ती तिणअणस्स तिअसेहि कआ ५८

[पर्याप्तस्य समस्तं दग्धुमर्धाक्षिप्रेक्षितेनापि त्रिपुरम् ।

रघुपते किं वा न शृणोपि आज्ञप्तिस्त्रिनयनस्य त्रिदशैः कृता ॥]

हे रघुपते, किं वा न शृणोपि न श्रुतवानसि त्रिनयनस्याज्ञप्तिराज्ञा त्रिदशैः कृता ।

त्रिपुरवध इत्यर्थात् । किंभूतस्य । अर्धाक्षिप्रेक्षितेनापि कटाक्षमात्रेण समस्तं त्रिपुरं दग्धुं पर्याप्तस्य समर्थस्य । तथा चेतुरासाध्यमेव प्रभुणा साध्यत इति भावः ॥

अथ रामस्य प्रत्युत्तरमाह—

तो दहवअणालोअणरोसुग्गअसेअलङ्घिअणिलाडअडो ।

पुलइअणीलरविसुओ पणअं पडिभणइ लक्खणं रहुणाहो ॥ ५९ ॥

[ततो दशवदनालोकनरोपोद्गतस्वेदलङ्घितललाटतटः ।

प्रलोकितनीलरविसुतः प्रणतं प्रतिभणति लक्ष्मणं रघुनाथः ॥]

ततो लक्ष्मणवचनोत्तरमवलोकितनीलसुश्रीवः सन् प्रणतं लक्ष्मणं रघुनाथः प्रतिभणति । किंभूतः । दशवदनालोकनाद्रोपेणोद्गतैः स्वेदैर्लङ्घितमतिक्रान्तं ललाटतटं यस्यतीर्थोक्ता ॥

प्रत्युत्तरवाक्यमाह—

णिव्वूढजम्पिआणं आसङ्खइ तुम्ह ववसिअं मह हिअअम् ।

किं उण भरो व्व होहिइ सअं अणिट्टुविअदहमुहो मज्झ भुओ ६०

[निर्व्यूढजल्पितानामध्यवस्यति युष्माकं व्यवसितं मम हृदयम् ।

किं पुनर्भर इव भविष्यति स्वयमनिष्ठापितदशमुखो मम भुजः ॥]

मम हृदयं कर्तुं निर्व्यूढजल्पितानां निर्वाहितस्वप्रतिज्ञानां युष्माकं व्यवसितं कर्म अध्यवस्यति । सिद्धत्वेन जानातीत्यर्थः । किं पुनः किं तु स्वयमात्मनानिष्ठापितदश-
मुखो भवद्भिरेव नाशितत्वादविनाशितरावणः सन्नेप मम भुजो भर इव भविष्यति ।
अकृतैर्विधकार्यत्वादुद्रहने गुरुरेव स्यादिति मयैव हन्तव्य इति भावः ॥

पुनस्तदेवाह—

कुम्भस्स पहत्थस्स अ दूस्सह णिहणेण इन्दइस्स अ समरे ।

दसकण्ठं मुहवडिअं केसरिणो वणगअं व मा हरह महम् ॥ ६१ ॥

[कुम्भस्य प्रहस्तस्य च तुष्यत निधनेनेन्द्रजितश्च समरे ।

दशकण्ठं मुखपतितं केसरिणो वनगजमिव मा हरत मम ॥]

हे सुश्रीव, नील, लक्ष्मण, यथासंख्यं समरे कुम्भस्य प्रहस्तस्य चेन्द्रजितश्च निधनेन
यूयं तुष्यत । कृतस्वस्वकार्यत्वात् । मम केसरिणो मुखपतितं संमुखगतं वनगजमिव द-
शकण्ठं मा हरत मा आच्छिद्य गृह्णीत । तथा सत्याक्षिप्तगजः सिंह इवाहमकृतार्थ एव
स्यामित्युत्प्रेक्षया व्यज्यते । केसरिणो वनगजमिवेति क्रमादुपमा वा ॥

अथ रावणस्य शरत्यागमाह—

ताण अ कहं पअत्तं वोच्छिन्दन्तस्स दहमुहस्स रणमुहे ।

उम्मूलिउं पअत्तो अग्गक्खन्धम्मि कइवलं सरणिवहो ॥ ६२ ॥

[तेषां च कथां प्रवृत्तां व्यवच्छिन्दतो दशमुखस्य रणमुखे ।

उन्मूलयितुं प्रवृत्तोऽग्रस्कन्धे कपिवलं शरनिवहः ॥]

च पुनर्दशमुखस्य शरनिवहो रणमुखेऽग्रस्कन्धे सैन्याग्रे । स्थितमित्यर्थात् । कपिवल-
मुन्मूलयितुं प्रवृत्तः । अभवदित्यर्थात् । अत एव तेषां रामादीनामित्यं प्रवृत्तां कथां
व्यवच्छिन्दतो विघटयतः । आकस्मिकरावणशरत्यागेन सर्वे संभ्रान्ता बभूवुरित्यर्थः ॥

अथ रामरावणयोर्युद्धमाह—

तो दोण्ह वि समसारं वाणवहृष्फिडिअतिसपेक्खिज्जन्तम् ।

एक्कअरमरणगरुअं जाअं रामस्स दहमुहस्स अ जुज्झम् ॥ ६३ ॥

[ततो द्वयोरपि समसारं वाणपथस्फेटितत्रिदशप्रेक्ष्यमाणम् ।

एकतरमरणगुरुकं जातं रामस्य दशमुखस्य च युद्धम् ॥]

ततो रावणशरपातानन्तरं रामस्य दशमुखस्य च द्वयोरपि युद्धं जातम् । रामेण रा-
वणः प्रतीष्ट इत्यर्थः । किंभूतम् । समसारं समबलम् । एवम्—वाणपथस्फेटितवाणपातभिया
बहिर्भूतस्थिता ये त्रिदशास्तैः प्रेक्ष्यमाणम् । आकाशादित्यर्थात् । एवम्—एकतरस्य
मरणेन गुरुकं सातिशयम् ॥

अथ रामोरसि वाणप्रहारमाह—

तो कड्डिऊण चावं कुण्डलमणिकिरणघट्टिअजीआवन्धम् ।

मुक्को रामस्स उरे पढमं हअवन्धुणा दहमुहेण शरो ॥ ६४ ॥

[ततः कृष्ट्वा चापं कुण्डलमणिकिरणघटितज्यावन्धम् ।

मुक्तो रामस्योरसि प्रथमं हतवन्धुना दशमुखेन शरः ॥]

ततो युद्धारम्भानन्तरं यतो हतसकलपुत्रभ्रात्रादिबन्धुनात एव पीडितत्वात्प्रथमं
दशमुखेन रामस्योरसि शरो मुक्तः । किं कृत्वा । कुण्डलमणिकिरणैर्घटितः संबद्धो ज्या-
बन्धो यत्र तद्यथा स्यादेवं चापं कृष्ट्वा । आकर्णमित्यर्थः । चापविशेषणं वा कुण्डलेत्यादि ॥

अथ रामक्षोभमाह—

वेअपडिण्ण तेण अ तह् धीरो वि परिकम्पिओ रहुणाहो ।

अप्पाणणिट्ठिस्सेसं खअलं जह् णेण कम्पिअं तेल्लोक्कम् ॥ ६५ ॥

[वेगपतितेन तेन च तथा धीरोऽपि परिकम्पितो रघुनाथः ।

आत्मनिर्विशेषं सकलं यथानेन कम्पितं त्रैलोक्यम् ॥]

वेगात्पतितेन तेन च शरेण धीरोऽपि रघुनाथस्तथा कम्पितो यथानेन रघुनाथेनात्म-
निर्विशेषं सदृशं यथा स्यादेवं सकलं त्रैलोक्यं कम्पितम् । रामविपत्तिशङ्कित्वादिति भावः ।
वस्तुतस्तु आत्मनो निर्विशेषमभिन्नमात्मस्वरूपं त्रैलोक्यं कम्पितम् । रामस्य विष्णुरूपत्वेन

सर्वस्यापि तदात्मकत्वात्स्वकम्पे स्वाभिन्नकम्पो युज्यत एव । विश्वंभरत्वेन वा तत्कम्पे त्रैलोक्यकम्प इति वयम् ॥

अथ रामशरत्यागमाह—

रहुणाहस्स वि बाणो अणुपरिवाडिघडिअप्फुडिअकेऊरम् ।

दह्वअणभुअणिहाअं तालवणक्खन्धपरिअएण अइग्गओ ॥ ६६ ॥

[रघुनाथस्यापि बाणोऽनुपरिपाटिघटितस्फुटितकेयूरम् ।

दशवदनभुजनिघातं तालवनस्कन्धपरिचयेनातिगतः ॥]

रघुनाथस्यापि बाणस्तालवनस्कन्धेषु यः परिचयोऽभ्यासस्तेन दशवदनस्य भुजसमूह-
मतिगतोऽतिक्रम्य गतः । पुरा सप्ततालानेकदैवाभिनत्तद्रीत्यैव रावणस्य विंशतिमपि
बाहून्निम्त्वा गत इत्यर्थः । किंभूतम् । अनुपरिपाठ्यानुक्रमेण घटिता एकाभिमुख्येन
स्थिताः, अथ च स्फुटिता बाणेनैव विद्धाः केयूरा येषु (यस्मिन्) तमित्यङ्गदस्थान एव
भुजानभिनदित्याशयः ॥

अथ रावणस्य बाणत्यागे लाघवमाह—

अण्णं संधिअवाणं रहसाअट्टिअणिराअवट्ठं अण्णम् ।

समअं रक्खसवइणो अण्णं सरलहुइओअरं होइ धणुम् ॥ ६७ ॥

[अन्यत्संहितवाणं रभसाकृष्टनिरायतपृष्ठमन्यत् ।

समं राक्षसपतेरन्यत्पृष्ठकृतोदरं भवति धनुः ॥]

राक्षसपतेर्धनुः सममेकदैव भवति । कीदृशम् । संहितवाणं सत् अन्यत् अन्यावस्थं
समकोटिद्वयत्वात् । रभसेनाकृष्टत्वान्निरायतपृष्ठमुत्थापितपृष्ठं सदन्यत् कोटिद्वयनमनात् ।
शरैर्लघुकृतोदरं शरत्यागेन तुच्छोदरं सत् अन्यद्विकटोदरत्वात् । इति संधानाकर्षणत्यागा-
नामेककालिकत्वेन शिक्षाकौशलमुक्तम् ॥

अथ रामस्यापि तदाह—

सइसंधिअणिन्तसरं अवङ्गदेससइलग्गजीवावन्धम् ।

दीसइ सइमुक्कसरं सइमण्डलिअविअडोअरं रामधणुम् ॥ ६८ ॥

[सदासंहितनिर्यच्छरमपाङ्गदेशसदालग्रज्यावन्धम् ।

दृश्यते सदामुक्तशरं सदामण्डलितविकटोदरं रामधनुः ॥]

रामधनुर्दृश्यते । कीदृशम् । सदा संहिताः सन्तो निर्यान्तः शरा यस्मादिति संधान-
समकालमेव निर्गमनमुक्तम् । यद्वा—सदासंहितशरं सदानिर्यच्छरमिति व्यवस्थाद्वयकथ-
नम् । एवम्—अपाङ्गदेशे सदालग्रज्यावन्धं सदैवाकर्णकृष्टमित्यर्थः । एवम्—सदामुक्तश-
रमसंधानदशायामेव शरशून्यमित्यर्थः । एवम्—सदामण्डलितं मण्डलाकारं सद्विकटोदरं

तुच्छोदरं त्यक्तशरत्वात् । यद्वा—सदा मण्डलितोदरं सदा विकटोदरं चेत्यर्थः । तथा च प्रेक्षकेषु येन धनुषा यावस्था प्रतिपन्ना तदृष्टिस्तामेवाग्रहीदिति हस्तलाघवमुक्तम् ॥

अथोभयसाधारणं कौशलमाह—

वामो प्रसारितश्चिअ दाहिणहस्तो अवङ्गदेशनिवडिओ ।

चावेसु अ तह णिमिआ ताणं दीसन्ति अन्तरालेसु सरा ॥६९॥

[वामः प्रसारित एव दक्षिणहस्तोऽपाङ्गदेशनिपतितः ।

चापयोश्च तथा नियोजितास्तयोर्दृश्यतेऽन्तरालेषु शराः ॥]

तयो रामरावणयोरुभयोरपि वामो हस्तः प्रसारित एव दण्डाकार एव दृश्यते, उत्थापितधनुषात् । दक्षिणस्तु अपाङ्गदेशे निपतित एव, कृष्टधनुषात् । तथा चापयोश्च नियोजिताः संहिताः सन्तः शरा अन्तरालेषु लक्ष्यलक्षकयोस्तयोरेव मध्येषु दृश्यन्ते, धारावाहित्वात् । तथा च कदा गृहीताः कदा त्यक्ता इति न ज्ञायत इति भावः ॥

अथ रामस्य रावणशराभिघातमाह—

दहमुहविसज्जिण अ सरेण सीआविओअसइसंतत्तम् ।

हिअअं अमुक्कधीरं णिहाअभिण्णं पि राहवेण ण णाअम् ॥ ७० ॥

[दशमुखविसृष्टेन च शरेण सीतावियोगसदासंतप्तम् ।

हृदयममुक्तधैर्यं निघातभिन्नमपि राघवेण न ज्ञातम् ॥]

दशमुखत्यक्तेन च शरेण निघातः संघट्टविशेषस्तेन भिन्नमपि ताडितमपि हृदयं राघवेण न ज्ञातम् । सीतावियोगेन संतप्तं यतः । संतापेनैव बधिरीकृतत्वादिति भावः । न हि प्रौढविपमूर्च्छितमपि जनं विपान्तरं मूर्च्छयतीत्याशयः । अत एव अमुक्तधैर्यम् । धैर्यविशिष्टमित्यर्थः ॥

अथ रावणस्य रामशराभिघातमाह—

रहुणाहपेसिण अ सरेण समुहागअस्स रक्खसवइणो ।

भिण्णो णिडालवट्टो ण अ से फुडभिउडिविरअणा विद्विआ ॥७१॥

[रघुनाथप्रेपितेन च शरेण संमुखागतस्य राक्षसपतेः ।

भिन्नं ललाटपृष्ठं न चास्य स्फुटभ्रुकुटिविरचना विद्राविता ॥]

.....रावणस्य ललाटपृष्ठं भिन्नं दारितम् । न चास्य ललाटपृष्ठस्य पूर्वकाल एव क्रोधादुत्पन्ना स्फुटा भ्रुकुटिविरचना विद्राविता स्याजिता । ललाटभेदेऽपि भ्रुकुटिसत्त्वेन वीररसोत्कर्षः ॥

१. अत्र टीकाग्रन्थः कियांलुटितः प्रतिभाति.

अथ रावणस्य मूर्च्छामाह—

तो से मुच्छाविहलो लोहिअणीसन्दभरिअलोअणणिवहो ।
वारंवारपअट्टो भमिओ बाहुसिहरेसु मुहसंवाओ ॥ ७२ ॥

[ततोऽस्य मूर्च्छाविहलो लोहितनिःस्यन्दभृतलोचननिवहः ।
वारंवारप्रवृत्तो भ्रमितो बाहुशिखरेषु मुखसंघातः ॥]

ततः शराभिघातानन्तरमस्य रावणस्य मुखसंघातो बाहूनां शिखरेषु स्कन्धेषु वारंवारं प्रवृत्त उल्थायोल्थाय निपतितः सन् भ्रमितो घूर्णितः । तथा च—प्रहारदाढ्यमुक्तम् । किंभूतः । मूर्च्छया विह्वलोऽसंवृतः । एवम्—लोहितस्य निःस्यन्देन व्याप्तलोचनसमूहः । तेषामधोवर्तित्वादिति भावः ॥

पुनरपि रावणशरत्यागमाह—

तो गअमोहुम्मिल्लो णअणहुआसणपइत्तपत्तणपम्हम् ।
मुअइ सरोसाअट्टिअविइअमुहावङ्गमिलिअपुङ्गं वाणम् ॥ ७३ ॥

[ततो गतमोहोन्मीलो नयनहुताशनप्रदीपपत्रणापक्षमाणम् ।
मुञ्चति सरोषाकृष्टद्वितीयमुखापाङ्गमिलितपुङ्गं वाणम् ॥]

ततो मूर्च्छानन्तरं गतमोहत्वादुन्मीला नयनोन्मीलनं यस्य स उन्मीलितनयनो रावणो बाणं मुञ्चति । किंभूतम् । रक्षःस्वाभाव्यादमर्षोद्भूतेन नयनहुताशनेन प्रदीपानि किञ्चि-
व्वलितानि पत्रणा पुङ्खस्तस्य पक्षमाण्यप्रानि यत्र तम् । एवम्—सरोषाकृष्टत्वात् द्वितीय-
मुखस्य पुरोवर्ति मुखपृष्ठवर्ति मुखस्यापाङ्गे मिलितः पुङ्खो यस्येत्याकर्षणोत्कर्षण क्रोधो-
त्कर्षः सूचितः ॥

पुनरपि रामशरत्यागमाह—

तो सो खआणलणिहो किरणसहस्सेहि णिवभरेन्तदसदिसो ।
रहुवइसरराहुमुहे पन्थद्वे सूरमण्डलो व्व णिउड्डो ॥ ७४ ॥

[ततः स क्षयानलनिभः किरणसहस्रैर्निभ्रियमाणदशदिक् ।
रघुपतिशरराहुमुखे पथ्यर्धे सूरमण्डलमिव निमग्नः ॥]

ततस्त्यागानन्तरं स रावणबाणः अर्धे पथि रघुपतिक्षिप्तः शर एव राहुस्तन्मुखे सूर्य-
मण्डलमिव निमग्नः । राहुणा भानुरिव रामशरेण कवलीकृतइत्यर्थः । सूर्यसाम्यमाह—
कीटक् । क्षयानलतुल्यः । आग्नेयत्वात् । एवम्—किरणसहस्रैर्निभ्रियमाणाः पूर्यमाणा
दशदिशो येन स तथा । रविरप्येवमेवेत्यर्थः ॥

अथ रामस्य चरमबाणसंधानमाह—

रहुणाहो वि सधीरं उक्करिसेऊण अग्गहत्थेण सरम् ।
आसण्ण लाइअवं पेच्छइ फुल्लकमलाअरं व दहमुहम् ॥ ७५ ॥

[रघुनाथोऽपि सधैर्यमुत्कृष्याग्रहस्तेन शरम् ।

आसन्ने लवितव्यं प्रेक्षते फुल्लकमलाकरमिव दशमुखम् ॥]

रघुनाथोऽपि सधैर्यं यथा स्यादेवं हस्ताग्रेण शरमुत्कृष्य तूणादाकृष्य आसन्ने निकटे एव लवितव्यं छेदनीयं फुल्लकमलानामाकरं शर इव दशमुखं प्रेक्षते । अत्र नानाकमल-तुल्यतानामुखसत्त्वादाकरत्वेन रावणस्योत्प्रेक्षा । मालिकोऽप्याकरे फुल्लपुष्पाणि प्रथमं पश्यति पश्चादवचिनोति इति तन्मुखानां पश्चाच्छेदनीयत्वं गम्यते ॥

अथ शरसंधानमाह—

रामो संधेइ सरं विभीषणन्तेण वलइ रक्खसलच्छी ।

दहमुहविणासपिसुणं फुरइ अ सीताइ तक्खणं वामच्छम् ॥७६ ॥

[रामः संदधाति शरं विभीषणान्तेन वलति राक्षसलक्ष्मीः ।

दशमुखविनाशपिशुनं स्फुरति च सीतायास्तत्क्षणं वामाक्षि ॥]

रामः शरं धनुषि संदधाति । तथा सति रावणवधनिर्णयाद्राक्षसानां लक्ष्मी रामपक्षी-यत्वेन भयाभावापचितत्वाच्च विभीषणस्यान्तेन पार्श्वेन वलति वक्रीभवति । तमाश्रयितुमुपक्रमत इत्यर्थः । अन्योऽपि भीतो भयहेतुपक्षीयमाश्रयत इति ध्वनिः । च पुनस्त-त्क्षणमेव दशमुखविनाशसूचकं सत् सीताया वामाक्षि स्फुरति वेपते । स्त्रीणां वामाक्षि-स्यन्दोऽभीष्टसूचक इति भावः ॥

अथ रावणस्यापशकुनमाह—

वामं णिसिअरणअणं रहुवइणो दाहिणं च फुन्दइ णअणम् ।

बन्धुवहरज्जपिसुणं पप्फुरइ विहीसणस्स लोअणजुअलम् ॥ ७७ ॥

[वामं निशिचरनयनं रघुपतेर्दक्षिणं च स्पन्दते नयनम् ।

बन्धुवधराज्यपिशुनं प्रस्फुरति विभीषणस्य लोचनयुगलम् ॥]

निशिचरस्यास्य रावणस्य वामं नयनं स्पन्दते । मरणसूचकत्वात् । रघुपतेश्च दक्षिणं नयनं स्पन्दते । अभीष्टभार्यालाभकथकत्वात् । विभीषणस्य लोचनयुगलं प्रस्फुरति वेपते । रावणरूपबन्धुवधानिष्टसूचकत्वेन वामम्, निजराज्यलाभरूपाभीष्टसूचकत्वेन दक्षिणमित्यर्थः ॥

अथ रामस्य धनुराकर्षणमाह—

वच्छभरन्तुच्छङ्गे संधिअवाणे धणुम्मि कड्डिज्जन्ते ।

रामसरपत्तणेहि व उप्पुसिआ सुरवहूण वाहत्थवआ ॥ ७८ ॥

[वक्षोभ्रियमाणोत्सङ्गे संहितवाणे धनुषि कृष्यमाणे ।

रामशरपत्रगैरिव उत्प्रोज्जिताः सुरवधूनां वाष्पस्तवकाः ॥]

वक्षसा हृदयेन त्रियमाणः पूर्यमाण उत्सङ्गो यस्य । इत्याकर्णकृष्टत्वं चापस्य, हृदयस्योत्सा-
होत्कृष्टत्वं च । हृदयं परिपूर्य प्रहारः कृत इति लोकप्रसिद्धिरप्युक्ता । तादृशे संहितवाणे
धनुषि कृष्यमाणे सति । रामेणेत्यर्थात् । सुरवधूनां बाष्पस्तवका रामशरस्य पत्रणं पुङ्ख-
वतिपक्षस्तैरिव उत्प्रोञ्छिता मार्जिताः । रामशराकर्षणसमकालमेव सुरन्वदीनामानन्दा-
श्रुप्रमार्जनं जातमित्यस्य संहितरामशरपक्षप्रोञ्छनहेतुकत्वमत्प्रेक्षितम् । अन्यत्रापि अश्रु
वस्त्रादिश्लक्ष्णद्रव्येण प्रोञ्छयत इति ध्वनिः ॥

अथ रावणस्य शिरश्छेदमाह—

णवरि अ सो रहुवइणा वारं वारेण चन्द्रहासच्छिण्णो ।

एकेण शरेण लुओ एकमुहो दहमुहस्स मुहसंघाओ ॥ ७९ ॥

[अनन्तरं च स रघुपतिना वारं वारं चन्द्रहासच्छिन्नः ।

एकेन शरेण लून एकमुखो दशमुखस्य मुखसंघातः ॥]

धनुराकर्षणानन्तरं च रघुपतिना दशमुखस्य मुखसमूह एकेन शरेण एकं मुखमुपक्रमो
यस्य स एकोपक्रमः सन् लूनः । एकदैव च्छिन्न इत्यर्थः । कीदृक् । वारं वारं शिवारा-
धनसमये चन्द्रहासेन रावणखड्गेण छिन्नोऽपि । तथा च य एव क्रमिकच्छेदेन पुनः पुन-
रुत्तिष्ठति स एव रामशरेण एकदा खण्डित इति पुनरनुत्थानं व्यज्यते । रामेणैव पूर्वं
भूयो भूयश्चन्द्रहासेन क्रमशश्छिन्नत्वादुत्थित इति तदानीमेकदैव शरेण छिन्नत्वान्नोत्थित
इति केचित् ॥

अथ रावणपतनमाह—

अविहत्तकण्ठगरुओ छिन्नो वि दसाणणस्स होइ भअअरो ।

धरणिअलुत्तिण्णस्स व णिअअच्छेअपडिउट्टिओ मुहणिवहो ॥ ८० ॥

[अविभक्तकण्ठगुरुकाश्छिन्नोऽपि दशाननस्य भवति भयंकरः ।

धरणितलोत्तीर्णस्यैव निजकच्छेदप्रत्युत्थितो मुखनिवहः ॥]

धरणीतल उत्तीर्णस्य भूमिपतितस्य दशाननस्य छिन्नोऽपि मुखनिवहो भयंकरो भ-
वति । कीदृक् । अविभक्तकण्ठः सन् गुरुकः । कण्ठविभागाभावेनादरस्थानं जीवितत्व-
भ्रमादित्यर्थः । उत्प्रेक्षते—निजकच्छेदेभ्यः प्रत्युत्थित इव पूर्ववत्पुनरुत्पन्न इव । अतोऽप्य-
भिनवोत्पत्तिभ्रमेण सर्वेषामाशङ्काविषय इति भावः । छेदेऽपि क्वबन्धलस्यैव भूमौ
पतनमिति प्रहारलाघवमुक्तम् ॥

अथ रावणजीवनिष्क्रमणमाह—

तस्स हअस्स रणमुहे रक्खसणाहस्स अहिमुहं अप्पाणो ।

दसहि वि मुहेहि समअं सिहाकरालो व्व हुअवहो णिक्कन्तो ८१

[तस्य हतस्य रणमुखे राक्षसनाथस्याभिमुखमात्मा ।

दशभिरपि मुखैः समं शिखाकराल इव हुतवहो निष्क्रान्तः ॥]

रणमुखे हतस्य च तस्य राक्षसनाथस्यात्मा दशभिरपि मुखैः सममेकदैव अभिमुखं संमुखं निष्क्रान्तः । शरीराद्बहिर्भूत इत्यर्थः । शिखाभिः करालः सच्छिद्रो दन्तुगो वा हुतवह इव । तेजोमयत्वाद्दशधा विभक्तस्य जीवस्य बहुशिखवदित्वेनोत्प्रेक्षा ॥

अथ रामस्य युद्धोपसंहारमाह—

अहं णिहअम्मि दहमुहे ऊससिअम्मि अ समन्तओ तेल्लोके ।

वअणम्मि अ उप्पुसिआ भिउड्डी ओआरिअं च रामेण धणुम् ८२

[अथ निहते दशमुखे उच्छ्वसिते च समन्ततस्त्रैलोक्ये ।

वदने वोत्प्रोज्जिताभ्रकुटिरवतारितं च रामेण धनुः ॥]

अथ जीवोत्क्रमणानन्तरं दशमुखे निहते मृते त्रैलोक्ये च समन्ततः सर्वत उच्छ्वसिते सजीवे उर्ध्वश्वासविशिष्टे वा यन्त्रणाभावादुत्थिते आनन्दादुत्फुल्लो वा रामेण वदने भ्रुकुटिरुत्प्रोज्जिता निवर्तिता, धनुश्च अवतारितम्, संहितज्यं कृतमित्यर्थः । कृतकार्यत्वादिति भावः ॥

अथ रावणशोभामाह—

णिहअवन्धुप्पित्था जाणन्ती विक्रमं णिसाअरवइणो ।

माअत्ति परिगणेन्ती ण मुअइ णिअहं पि रावणं राअसिरी ॥ ८३ ॥

[निर्दयबन्धुद्विम्ना जानती विक्रमं निशाचरपतेः ।

मायेति परिगणयन्ती न मुञ्चति निहतमपि रावणं राजश्रीः ॥]

निशाचरपतेर्विक्रमं जानती सती तन्मरणं माया इति परिगणयन्ती विचारयन्ती राज-लक्ष्मीर्निहतमपि रावणं न मुञ्चति । मृतोऽपि रावणो राजशोभया न त्यक्त इति भावः । तत्र तत्पराक्रमाध्यवसायेन मायाबुद्धिहेतुकत्वमुत्प्रोक्षितम् । राजश्रीः किंभूता । उपेक्ष्य गत-त्वेन दयाशून्यो बन्धुर्दशमुखो यस्याः सा निर्दयबन्धुः । अत एवोद्विम्ना व्याकुलचित्तापि । 'णिग्गअवन्धुप्पित्थेति' सम्यक्पाठः । निर्गतबन्धुत्वादुद्विमेत्यर्थः ॥

अथ विभीषणरोदनमाह—

ताहे विभीसणस्स वि अन्तोहिअअम्मि बन्धुणेहृप्पण्णो ।

दासरहिणो वि पुरओ मुक्को च्चिअ लोअणेहि वाहत्थवओ ॥ ८४ ॥

[तदा विभीषणस्याप्यन्तर्हृदये बन्धुक्षेहोत्पन्नः ।

दाशरथेरपि पुरतो मुक्त एव लोचनाभ्यां बाष्पस्तवकः ॥]

तदा दाशरथेरपि पुरतो विभीषणस्यापि लोचनाभ्यां बाष्पस्तवको मुक्त एव । यद्यपि मोक्तुं न युज्यते तथापीत्येवकारार्थः । तत्र हेतुमाह—कीदृक् । अन्तर्हृदये हृदयाभ्यन्तरे रावणरूपबन्धुखेहादुत्पन्नस्तथा च बाहुल्याद्धर्तुं न पारित इति भावः ॥

अथ विभीषणप्रलापमाह—

णिहअम्मि अ दहवअणे विहीसणो णिन्दिआमरत्तणसद्दो ।

परिदेविउं पउत्तो मरणसमव्भहिअदुक्खदिण्णाआसो ॥ ८५ ॥

[निहते च दशवदने विभीषणो निन्दितामरत्वशब्दः ।

परिदेवितुं प्रवृत्तो मरणसमभ्यधिकदुःखदत्तायासः ॥]

विभीषणः परिदेवितुं परिदेवनं कर्तुं प्रवृत्तश्च । कीदृक् । दशवदने निहते सति निन्दितोऽमरत्वशब्दो येन स तथा । अमरजेतुरपि रावणस्य चेन्मरणं तदामरत्वेनापि किम् । अमरत्वं कुत्र वेत्याशयः । एवं निजमरणात्समभ्यधिकेन दुःखादपि महता रावणमरणदुःखेन दत्त आयासः क्लेशो यस्मै स तथा ॥

त्रिभिः प्रलापवचनमाह—

जो च्चिअ जेऊण जमं दिट्ठो इच्छासुहं तुमे जमलोओ ।

दीसिहिंसि कह णु पत्थिव इण्हि तं चेअ सेसजणसामण्णम् ॥ ८६ ॥

[य एव जित्वा यमं दृष्ट इच्छासुखं त्वया यमलोकः ।

द्रक्ष्यसि कथं नु पार्थिव इदानीं तमेव शेषजनसामान्यम् ॥]

हे पार्थिव रावण, यमं जित्वा य एव यमलोकस्त्वया इच्छासुखं स्वेच्छया दृष्टः । परिभ्रम्येत्यर्थः । इदानीं मृत्यौ सति तमेव यमलोकं शेषजनैः प्राकृतजनैः सामान्यं साधारण्यं यथा स्यात्तथा कथं नु द्रक्ष्यसि । यमशासनीयत्वेनेत्यर्थः ॥

एक्केण रक्खसाहिव पुवं अवहीरिओवएसेण वि ते ।

समणिहणेण रणमुहे पडिमुक्कं णवर कुम्भअण्णेण तुहम् ॥ ८७ ॥

[एकेन राक्षसाधिप पूर्वमवधीरितोपदेशेनापि ते ।

समनिधनेन रणमुखे प्रतिमुक्तं केवलं कुम्भकर्णेन तव ॥]

हे राक्षसाधिप, एकेन केवलं कुम्भकर्णेन तव प्रतिमुक्तं भरणपोषणाद्युपकारस्य प्रतिमोचनं कृतम् । प्रत्युपकारित्वादित्यर्थः । भ्रातृत्वाविशेषेऽपि न मयेति भावः । किंभूतेन । ते तव अवधीरित उपदेशो येन । पूर्वं प्रतिक्षिप्तभवदाशेनापि स्वतच्छ्रत्वात् । प्रतिमोचने हेतुमाह—पुनः किंभूतेन । रणमुखे भवन्मरणेन समं निधनं यस्य तेन । संप्रति भवता सह भवदर्थं त्यक्तजीवितेनेत्यर्थः ॥

पत्थिव तुमं मुअन्तो समसुहदुक्खेहि बन्धवेहि अमुक्कम् ।

जइ हं धम्मपहाणो धम्मपहाणाण को गणिज्जउ पुरओ ॥ ८८ ॥

[पार्थिव त्वां मुञ्चन्समसुखदुःखैर्बान्धवैरमुक्तम् ।

यद्यहं धर्मप्रधानोऽधर्मप्रधानानां को गण्यतां पुरतः ॥]

हे पार्थिव, समानसुखदुःखैर्बान्धवैः कुम्भकर्णादिभिरमुक्तं त्वां मुञ्चन् त्वया समं परलोकमगच्छन्नहं यदि धर्मप्रधानो धार्मिकः, तदाधर्मप्रधानानां मध्ये कः पुरतः प्रथमं गण्यताम् । न कोऽपीत्यर्थः । तथा चाहमेवाधर्मिकाणां प्रथमगण्य इति भावः ॥

अथ द्वाभ्यां रामं प्रति तद्वचनमाह—

आहासइ अ रहुवइं मरणसमोव्वभ्हिअरुद्धवाहुत्पीडो ।

बन्धुवहागअदुक्खो गिम्हुम्हासुक्खणइमुहो व्व महिहरो ॥ ८९ ॥

[आभाषते च रघुपतिं मरणसमभ्यधिकरुद्धवाष्पोत्पीडः ।

बन्धुवधागतदुःखो ग्रीष्मोष्मशुष्कनदीमुख इव महीधरः ॥]

रघुपतिमाभाषते च । किंभूतः । मरणादपि समभ्यधिकं यथा स्यादेवं रुद्धो वाष्पोत्पीडो येन यस्य वा स तथा । वचनसौष्टवाय कृतं संतापजनितमुखशोषेण वा जातमशुनिरोधं मरणादप्याधिकं मन्यमान इत्यर्थः । एवम्—बन्धूनां रावणादीनां वधेनागतदुःखः । क इव । ग्रीष्मोष्मणा शुष्कं नदीमुखं यस्य तादृशो महीधर इव । तथा च प्रथमपक्षे नदीमुखशोषवाष्पनिरोधयोर्महीधरविभीषणयोः, द्वितीयपक्षे त्वधिकत्वात् ग्रीष्मोष्मसंतापयोस्तौल्यादुपमा ॥

पहु वीसज्जेहि महं ता दहमुहकुम्भअण्णचलणिवडिओ ।

पच्छा परलोअगअं छिवामि सीसम्मि मेहणाअं च सुअम् ॥९०

[प्रभो विसृज मां तावद्दशमुखकुम्भकर्णचरणनिपतितः ।

पश्चात्परलोकगतं स्पृशामि शीर्षे मेघनादं च सुतम् ॥]

हे प्रभो राम, मां विसृज आज्ञापय । तावत्तदा प्रथमं दशमुखकुम्भकर्णयोश्चरणेषु निपतितः सन् पश्चात्परलोकगतं मृतं मेघनादं च शीर्षे स्मृशामि । परामृशामीत्यर्थः । तावद्विसृज यावदेतावत्करोमीति वा ॥

अथ रावणादिसंस्कारमाह—

महिअलपडिअविसंटुलहीसणविलावजाआणुअम्पेण ।

रामेण वि पवणसुओ आणत्तो रक्खसाहिवइसक्कारे ॥ ९१ ॥

[महीतलपतितविसंटुलविभीषणविलापजातानुकम्पेन ।

रामेणापि पवनसुत आज्ञप्तो राक्षसाधिपतिसंस्कारे ॥]

महीतले पतितस्य विसंग्रुलस्य विपर्यस्तकरचरणादेविभीषणस्य विलापाज्जातानुकम्पेन रामेणापि राक्षसाधिपतेः संस्कारे दाहादौ पवनसुतो हनूमान् आज्ञप्तो नियुक्त इत्यर्थः ॥
अथ सुग्रीवसाहाय्योपसंहारमाह—

णिह्वअम्मि अ दह्वअणे आसंघन्तेण जणअतणआलम्भम् ।

सुग्गीवेण वि दिट्ठो पञ्चुवआरस्स साअरस्स व अन्तो ॥ ९२ ॥

[निहते च दशवदनेऽध्यवस्यता जनकतनयालम्भम् ।

सुग्रीवेणापि दृष्टः प्रत्युपकारस्य सागरस्येवान्तः ॥]

च पुनर्दशवदने निहते सति जनकतनयायाः सीताया लम्भं प्राप्तिमध्यवस्यता स्थिरीकुर्वता सुग्रीवेणापि सागरस्येव प्रत्युपकारस्य अन्तो दृष्टः । यथा सागरस्य पारो दृष्टस्तथा सीतोद्धाररूपप्रत्युपकारस्य निर्वाहरूपः पर्यन्तो दृष्ट इति सहोपमा । दुस्तरत्वेन सागरतुल्यस्य प्रत्युपकारस्य पारो दृष्ट इति साधर्म्योपमा वा ॥

अथ सरथमातलिविसर्जनमाह—

काऊण अ सुरकज्जं रहुवइवीसज्जिएण कइअणपुरओ ।

जलहरगुप्पन्तधओ सग्गाहिमुहो रहो कओ माअडिणा ॥ ९३ ॥

[कृत्वा च सुरकार्यं रघुपतिविसृष्टेन कपिजनपुरतः ।

जलधरव्याकुलायमानध्वजः स्वर्गाभिमुखो रथः कृतो मातलिना ॥]

सुराणां रावणवधरूपं कार्यं कृत्वा कपिजनानां पुरतो रघुपतिविसृष्टेनाज्ञप्तेन मातलिना च रथः स्वर्गाभिमुखः कृतः । ऊर्ध्वं प्रेरित इत्यर्थः । किंभूतः । जलधरेषु व्याकुलायमानो ध्वजो यस्य स तथा । ऊर्ध्वतो यन्त्रणान्तिर्यग्भावादिति भावः ॥

अथ रामस्यायोध्यासमागमेनाश्वासकमुपसंहरति—

वेत्तूण जणअतणअं कञ्चणलट्ठिं व हुअवहम्मि विसुद्धम् ।

पत्तो पुरिं रहुवई काउं भरहस्स सफलं अणुराअम् ॥ ९४ ॥

[गृहीत्वा जनकतनयां काञ्चनयष्टिमिव हुतवहे विशुद्धाम् ।

प्रातः पुरीं रघुपतिः कर्तुं भरतस्य सफलमनुरागम् ॥]

रघुपतिः पुरीमयोध्यां प्रातः । किं कृत्वा । जनकतनयां गृहीत्वा । सीतया सहेत्यर्थः । किंभूताम् । काञ्चनयष्टिमिव हुतवहे वद्वौ विशुद्धामुत्तीर्णाम् । यथा वद्वौ प्रवेशिता काञ्चनयष्टिरधिकरोचिष्मती भवति, तथा रक्षोगृहनिवासजन्यपरीवादमार्जनाय वद्वौ परिक्षिप्ता सीताप्यधिकरोचिष्मती वृत्तेति निर्दोषत्वमुक्तम् । किमर्थम् । भरतस्य भक्तिरूपमनुरागं सफलं कर्तुम् । रामसिंहासनानवरोहणादिरूपायास्तद्भक्ते रामसमागम एव फलमित्याशयः । यद्वा—भरतस्य कृते स्वीयं श्लेहरूपमनुरागं सफलं कर्तुमित्यर्थः । समार्ता सफलत्वोत्कीर्तनेन शुभसूचनरूपं मङ्गलमप्युक्तम् ॥

अथ ग्रन्थसमाप्तिमाह—

एत्थ समप्पइ एअं सीआलम्भेण जणिअरामव्भुअअम् ।

रावणवह त्ति कव्वं अणुराअङ्कं समत्थजणणिव्वेसम् ॥ ९५ ॥

इअ सिरिपवरसेणविरइए कालिदासकए दहमुहवहे महाकव्वे

पञ्च(न्द)रहो आसासओ परिसमत्तो ।

[अत्र समाप्यते एतःसीतालम्भेन जनितरामाभ्युदयम् ।

रावणवध इति काव्यमनुरागाङ्कं समस्तजननिर्द्वेषम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये पञ्चदश आश्वासकः
परिसमाप्तः ।

एतद्रावणवध इति नाम काव्यमत्र समाप्यते । कविनेत्यर्थात् । कर्म कर्तरि वा । एतदेव
स्कन्धकं तत्समाप्तिस्थानमित्यर्थः । किंभूतम् । सीताया लम्भेन प्राप्या जनितो रामस्या-
भ्युदयो यत्र वर्णितत्वेनेत्यर्थः । पुनः कीदृक् । सीतां प्रति रामानुरागस्य सेतुबन्धरावणव-
धादिरूपोऽङ्कश्चिह्नं यत्र तद्गतज्ञापकत्वात् । अथ च अनुरागपदरूपोऽङ्कः प्रत्याश्वासका-
न्तेऽसाधारणं चिह्नं यस्येत्यर्थः । एवं समस्तजनस्य द्वेषशून्यं सीतारामसंबन्धित्वेनानुर-
क्तसर्वजनमित्यर्थः ॥

सीतासंप्राप्तिदशया रामदासप्रकाशिता ।

रामसेतुप्रदीपस्य पूर्णा पञ्चदशी शिखा ॥

सेतुग्रन्थसमुद्रादर्था मणयो भयाकृष्टाः ।

उपदेशसहकृतेन्द्रियपदुभिः प्राज्ञैः परीक्ष्यन्ताम् ॥

चक्षुर्भूतारिशीतांशु(१६५२)भिरभिगणिते साहसाङ्कस्य वर्षे

वर्षे जलालदीन्द्रक्षितिमुकुटमणेरप्यनन्तागमा(४०)भ्याम् ।

पञ्चम्यां शुक्लपक्षे नभसि गुरुदिने रामदासेन राज्ञा

विज्ञेनापूरितोऽयं तिथितुलितशिखो रामसेतुप्रदीपः ॥


सूर्याचन्द्रमसोरुदञ्चति कथा यावत्तथा दीप्यते

यावत्कौस्तुभकान्तिजालजटिला वैकुण्ठवक्षःस्थली ।

गङ्गावीचिभिरञ्चितो हरजटाजूटः समुज्जृम्भते

यावत्तावद्कव्वरेण जगती राजन्वती वर्तताम् ॥

इति श्रीश्रीमन्निखिलमहीमहेन्द्रमुकुटमणिमयूखमञ्जरीपिञ्जरीकृतकमलसकलसार्वभौम-
शिरोमणिश्रीमद्कव्वरजल्लालदीन्द्रकृपाकटाक्षवीक्षितभानुभक्तिपरायणहृदयहर्म्यनि-
वासितनारायणमहाराजाधिराजश्रीश्रीरामदासविरचितो रामसेतुप्रदीपो नाम ग्रन्थः
परिपूर्णः ॥



मंस्कृतनूतनपुस्तकानि ।

रेणुकासहस्रनाम ।

कवचसाहितम् ।

मूल्यं १॥ आणकः, मार्गव्ययः ८॥ आणकः

इदं सहस्रनाम पद्मपुराणस्थमायोपाख्यानवर्तिरेणुकाप्रस्तावगतशंकरवणमुखसंवा
कासादिकं तथा कवचं च केवलं मन्त्रमयमस्ति । द्वयमप्येतन्महता भासेन
विद्वद्भिः परिशोधय्य मुद्रितम् ।

संस्कारकौस्तुभः ।

अनंतदेवमद्विवरचितः (पोथीसाईङ्ग)

मूल्यं २ रु., मार्गव्ययः ४ आणकाः

श्रीमदापदेवतनुजन्मानोऽमन्तदेवशर्माणो महामीमांसका आसन् । येः प्र
कौस्तुभोऽपि सुप्रसिद्ध एव । अत्राखिलान्संस्कारान् जननशान्तीः प्रहरणसंदि
रविधानानि चाभ्यप्राङ्मन्त्रकारः प्रतिप्रयोगनिर्देशात्मकं तत्प्रतिष्ठापनविधिसंघा वि
कृत्याप्रेऽतीव ललितान्प्रयोगानरीरचत् । सर्वोत्कृष्टाभ्यं तत्रोपलब्धत्वात्सुदृढः
न्यूनाधिकाक्षरविपर्यासादिभिरत्यन्तं दुर्वैद्य आसीत् । अतोऽस्य नैकशः प्राचीन
शान्संपाद्य तैः संवाद्य तत्रोपलब्धान्विशेषप्रयोगांश्च यथास्थानं संयोज्य यावत्
सुव्यवस्थयास्माभिर्मुद्रितोऽस्ति । नैवातिशयोक्तिरियं । यदि विद्वांसः
ग्रन्थमस्मन्मुद्रितेन संवादयेयुर्नांश्चिनुयुस्तदा स्वयमेवास्मदुक्तेर्याथार्थमित्यलं विस्त

निरुक्तलघुविवृतिः ।

(सप्तपादिका)

मूल्यं १२ आणकाः, मार्गव्ययः २ आणकौ

इयं यास्कनिरुक्तग्रन्थस्य प्रथमसप्तपादानां सर्वोत्कृष्टा विवृतिः । दुर्गाचार्यप्र
वृत्तिकृदाशयानां तथा कचिदन्यग्रन्थेभ्यो मन्त्राणां मन्त्रगतशब्दानां च पश्चाद
वरणेन, टिप्पण्या परिष्कारैश्च मण्डितेयं विद्यार्थिनामाङ्गलेयपाठशास्त्राभ्येत
वैदिकशब्दनिर्वचने सूपकारिणी भवेत् ।

तुकाराम आच. जी,

निर्णयनाम् तुदणालयाधिपतिः

PK
5013
P7R3
1895

Pravarasena
Setubandham

Asiatic
Studies

PLEASE DO NOT REMOVE
CARDS OR SLIPS FROM THIS POCKET
UNIVERSITY OF TORONTO LIBRARY

WINDALE COLLEGE LIBRARY
